



www.KitaboSunnat.com

آئینہ الخلفاء



سیدنا عثمان بن عفان

سیدنا عمار بن عبدمنان

سیدنا ابوبکر صدیق

سیدنا علی المرتضیٰ

سیدنا امیر معاویہ

سیدنا عبداللہ زبیر

سیدنا عمر بن عبدالعزیز

سیدنا جعفر

مُصَنَّف

امام جلال الدین سیوطی

مُتَرَجِم

مولانا محمد عبید اللہ قادری

ممشائز اکیڈمی



بِسْمِ اللّٰهِ الرَّحْمٰنِ الرَّحِیْمِ
قُلْ أَطِيعُوا اللّٰهَ
وَأَطِيعُوا الرَّسُولَ

مجلس التحقیق الاسلامی اربنہ
معدت البریری

کتاب و سنت کی روشنی میں لکھی جانے والی اردو اسلامی کتب کا سب سے بڑا مفت مرکز

معزز قارئین توجہ فرمائیں

- کتاب و سنت ڈاٹ کام پر دستیاب تمام الیکٹرانک کتب... عام قاری کے مطالعے کیلئے ہیں۔
- مجلس التحقیق الاسلامی کے علمائے کرام کی باقاعدہ تصدیق و اجازت کے بعد (Upload) کی جاتی ہیں۔
- دعوتی مقاصد کیلئے ان کتب کو ڈاؤن لوڈ (Download) کرنے کی اجازت ہے۔

تنبیہ

ان کتب کو تجارتی یا دیگر مادی مقاصد کیلئے استعمال کرنے کی ممانعت ہے
کیونکہ یہ شرعی، اخلاقی اور قانونی جرم ہے۔

اسلامی تعلیمات پر مشتمل کتب متعلقہ ناشرین سے خرید کر تبلیغ دین کی
کاوشوں میں بھرپور شرکت اختیار کریں

PDF کتب کی ڈاؤن لوڈنگ، آن لائن مطالعہ اور دیگر شکایات کے لیے
درج ذیل ای میل ایڈریس پر رابطہ فرمائیں۔

✉ KitaboSunnat@gmail.com

🌐 www.KitaboSunnat.com

آدسح الخلفاء

مصنف

امام جلال الدين سيوطي

مترجم

مولانا محمد عبيد الاحد قادري



www.KitaboSunnat.com

ممتاز اكيڊمي

فضل الہی ماہیٹ چوک اردو بازار لاہور

2480
10/6

0113124
جملہ حقوق کتابت محفوظ ہیں

نام کتاب _____ تاریخ الخلفاء
تالیف _____ مولانا عبداللہ القین سیوطی قدس سرہ
مترجم _____ مولانا محمد عسکری الاحد قادری
با اہتمام _____ شکیل ممتاز
مطبع _____ لٹل سٹار پرنٹرز
ناشر _____ ممتاز اکیڈمی
فضل الیٹ ویٹ چک ڈوبلہ دارہور

نوٹ

ہماری قارئین سے درخواست ہے کہ ہماری تمام تر کوشش (اچھی پروف ریڈنگ، معیاری پرنٹنگ) کے باوجود اس بات کا امکان ہے کہ کہیں کوئی غلطی یا کوئی لفظی غلطی یا کوئی خامی رہ گئی ہو تو ہمیں مطلع فرمائیں تاکہ آئندہ اشاعت میں اس غلطی یا خامی کو دور کیا جائے۔ شکریہ! (ادارہ)

حسین ترتیب

صفحہ نمبر	عنوانات	صفحہ نمبر	عنوانات
331	ہشام بن عبد الملک	5	حضور نبی کریم ﷺ نے کسی کو اپنا خلیفہ مقرر نہیں فرمایا
335	ولید بن یزید بن عبد الملک		
338	یزید الناقص ابو خالد بن ولید	8	خلافت اسلامیہ کی مدت
341	ابراہیم بن ولید بن عبد الملک	25	خلافت حضرت سیدنا ابوبکر صدیق رضی اللہ عنہ
343	مروان الحمار (بنو امیہ کا آخری بادشاہ)	82	خلافت صدیقی کے اہم واقعات
345	ابو العباس سفاح (اول خلیفہ بنی عباس مس)	132	حضرت سیدنا عمر فاروق رضی اللہ عنہ
350	منصور ابو جعفر عبد اللہ	185	حضرت عثمان بن عفان رضی اللہ عنہ
368	المہدی ابو عبد اللہ محمد بن منصور	211	حضرت علی ابن ابوطالب رضی اللہ عنہ
377	ابو محمد موسیٰ ہادی بن المہدی	239	حضرت حسن بن علی بن ابوطالب رضی اللہ عنہ
382	الرشید ہارون ابو جعفر	249	حضرت معاویہ بن ابوسفیان
399	امین محمد ابو عبد اللہ	256	حضرت امیر معاویہ کے کچھ دیگر حالات
409	المأمون عبد اللہ ابو العباس	266	ابو خالد یزید بن معاویہ الاموی
421	مأمون کے بعض حالات	275	معاویہ بن یزید
443	المعتصم باللہ ابو اسحاق محمد بن ہارون رشید	276	حضرت عبد اللہ بن زبیر رضی اللہ عنہ
450	الوائق باللہ ہارون	282	عبد الملک بن مروان
456	وائق کے مختصر حالات	293	ولید بن عبد الملک
458	التوکل علی اللہ جعفر	296	سلیمان بن عبد الملک
470	المستنصر باللہ محمد ابو جعفر	300	حضرت عمر بن عبد العزیز
473	المستنصر باللہ ابو العباس	329	یزید بن عبد الملک بن مروان

صفحہ نمبر	عنوان	صفحہ نمبر	عنوان
602	انظار ہامر اللہ ابو نصر	475	المعتز باللہ محمد
605	المستعصر باللہ ابو جعفر	478	المجری باللہ
610	المستعصم باللہ ابو احمد	482	المستعتمد علی اللہ
627	المستعصر باللہ احمد	488	المستعتمد باللہ احمد
629	الحاکم ہامر اللہ ابو العباس	493	اخبار معتقد
636	المستکفی باللہ ابو الریح	495	المستکفی باللہ ابو محمد
641	الواثق باللہ ابراہیم	498	المستعمر باللہ ابو الفضل
644	الحاکم ہامر اللہ ابو العباس	509	القاهر باللہ ابو منصور
647	المستعتمد باللہ ابو الفتح	515	الراضی باللہ ابو العباس
649	التوکل علی اللہ ابو عبد اللہ	520	المعتدی باللہ ابو اسحاق
653	الواثق باللہ عمر	525	المستکفی باللہ ابو القاسم
653	المستعصم باللہ زکریا	527	المطیع باللہ ابو القاسم
654	المستعین باللہ ابو الفضل	536	الطالع اللہ ابو بکر
657	المستعتمد باللہ ابو الفتح	543	القادر باللہ ابو العباس
660	المستکفی باللہ ابو الریح	548	القائم ہامر اللہ ابو جعفر
662	القائم ہامر اللہ ابو البقاء	556	المعتدی ہامر اللہ ابو القاسم
663	المستعجد باللہ ابو الحسن	560	المستعظم باللہ ابو العباس
664	التوکل علی اللہ ابو الغر	566	المسترشد باللہ ابو منصور
687	حکومت امویہ جو اہلین میں قائم ہوئی پر ایک نظر	571	الراشد باللہ ابو جعفر
669	دولت شیخہ عبیدیہ پر ایک نظر	573	المعتضی لامر اللہ ابو عبد اللہ
670	حکومت بنی طہاطہ علویہ حسینیہ پر ایک نظر	580	المستعجد باللہ ابو المظفر
671	دولت طبرستان پر ایک نظر	583	المستعصی ہامر اللہ الحسن
		589	الناصر لدین اللہ احمد

حضور نبی کریم ﷺ نے کسی کو اپنا خلیفہ مقرر نہیں فرمایا

بزار اپنی مسند میں حضرت حذیفہ رضی اللہ عنہ سے روایت کرتے ہیں کہ صحابہ کرام نے عرض کیا یا رسول اللہ ﷺ آپ ہم پر کسی کو خلیفہ مقرر کیوں نہیں فرماتے۔ آپ ﷺ نے فرمایا: اگر میں تم پر کسی کو خلیفہ مقرر کر دوں اور تم اس کی نافرمانی کرو تو تم پر عذاب خداوندی نازل ہو جائے گا۔ (اس کو حاکم نے مستدرک میں روایت کیا ہے مگر یہ حدیث ضعیف ہے۔)

بخاری و مسلم سے روایت ہے کہ جب عمر فاروق رضی اللہ عنہ کو قاتل نے نیزہ مارا تو لوگوں نے عرض کیا کہ آپ کسی کو خلیفہ مقرر کر دیں۔ آپ نے جواب دیا کہ جو شخص مجھ سے اچھا تھا (یعنی حضرت ابو بکر صدیق رضی اللہ عنہ) اس نے خلیفہ مقرر کیا تھا مگر میں تم کو یوں ہی چھوڑے جا رہا ہوں کیونکہ تم کو اس شخص نے بھی تو یوں ہی چھوڑ دیا تھا جو مجھ سے بہتر تھے۔ (یعنی حضور نبی کریم ﷺ)۔

دلائل النبوت میں عمرو بن سفیان سے بیہقی اور امام احمد نے بیان کیا ہے کہ حضرت علی رضی اللہ عنہ جنگ جمل میں غالب آنے کے بعد خطبہ دیا تو آپ نے فرمایا:

اے لوگو! حضور نبی کریم ﷺ نے امارت کے بارے میں ہم سے کچھ عہد نہیں لیا تھا بلکہ خود ہم نے حضرت ابو بکر صدیق رضی اللہ عنہ کو خلیفہ مقرر کر لیا تھا۔ آپ نے اچھی طرح خلافت کو انجام دیا یہاں تک کہ اس دار فنا سے دار البقا تشریف لے گئے۔ پھر حضرت ابو بکر صدیق رضی اللہ عنہ نے اپنے نزدیک بہتری اور مناسب سمجھ کر حضرت عمر رضی اللہ عنہ کو اس کام کے لیے منتخب فرمایا۔ حضرت عمر رضی اللہ عنہ نے بھی بہت اچھی طرح خلافت کو استقامت بخشی اور دین اسلام کی بنیادوں کو مضبوط کر دیا۔ پھر بہت سے لوگ دنیا طلبی کرنے لگے تو اللہ جو کچھ چاہے فیصلہ کرے۔

مستدرک میں حاکم نے بیان کیا ہے اور بیہقی نے دلائل میں اس کی تائید کی ہے کہ لوگوں نے حضرت علی رضی اللہ عنہ سے عرض کیا کہ کیا آپ بھی کسی کو خلیفہ مقرر کریں گے۔ تو آپ

نے فرمایا: حضور نبی کریم ﷺ نے خلیفہ مقرر نہیں فرمایا تھا تو میں کیسے مقرر کروں۔ ہاں اگر اللہ تعالیٰ کو لوگوں کی بہتری مقصود ہے تو لوگ خود اپنے میں سے بہتر کو میرے بعد خلیفہ منتخب کر لیں گے جیسا کہ حضور نبی کریم ﷺ کے بعد بہترین امت کا انتخاب ہو گیا تھا۔

ذہبی کہتے ہیں کہ شیعوں میں جو مشہور ہے کہ حضور نبی کریم ﷺ نے حضرت علی رضی اللہ عنہ کے لیے عہد خلافت لیا تھا وہ غلط ہے کیونکہ ہذیل بن شرحبیل نے کہا ہے کہ کیا ہو سکتا ہے کہ حضور نبی کریم ﷺ حضرت علی رضی اللہ عنہ کے لیے عہد لیتے اور حضرت ابو بکر رضی اللہ عنہ اس عہد کے خلاف کرتے حضرت ابو بکر رضی اللہ عنہ تو خود چاہتے تھے کہ حضور نبی کریم ﷺ کا عہد کسی کے لیے ہوتا تو وہ بھی اس کے ماتحت ہو جاتے۔ ﴿یہی، ابن سعد﴾

ابن سعد حضرت امام حسن رضی اللہ عنہ سے روایت کرتے ہیں کہ حضرت علی رضی اللہ عنہ نے فرمایا: جب حضور نبی کریم ﷺ نے وفات پائی تو ہم نے غور کر کے یہ بات سوچی کہ حضور نبی کریم ﷺ نے حضرت ابو بکر صدیق رضی اللہ عنہ کو ہمارا امام بنایا تھا۔ پس وہ شخص جس کو حضور نبی کریم ﷺ نے ہمارے دین کے لیے اختیار کیا تھا وہ دنیا کے لیے بھی کافی ہے۔

امام بخاری رحمۃ اللہ علیہ نے اپنی تاریخ میں لکھا ہے کہ حضور نبی کریم ﷺ نے حضرت ابو بکر و حضرت عمر و حضرت عثمان رضی اللہ عنہم کے حق میں فرمایا تھا کہ میرے بعد یہ خلیفہ ہیں مگر حضرت امام بخاری ہی فرماتے ہیں کہ یہ حدیث صحیح نہیں معلوم ہوتی کیونکہ حضرت عمر و حضرت علی و حضرت عثمان رضی اللہ عنہم نے خود کہا ہے کہ حضور نبی کریم ﷺ نے کسی کو خلیفہ مقرر نہیں فرمایا۔

ابن حبان، حضرت سفینہ رضی اللہ عنہا سے روایت کرتے ہیں کہ جب حضور نبی کریم ﷺ نے مسجد کی بنیاد رکھی تو پہلا پتھر دست مبارک سے رکھا پھر حضرت ابو بکر صدیق رضی اللہ عنہ سے فرمایا کہ تم اپنا پتھر میرے پتھر کے پہلو میں رکھو۔ پھر حضرت عمر رضی اللہ عنہ کو حضرت ابو بکر صدیق رضی اللہ عنہ کے پتھر کے پہلو میں رکھنے کا حکم دیا پھر حضرت عثمان رضی اللہ عنہ کو حضرت عمر رضی اللہ عنہ کے پتھر کے پہلو میں رکھنے کا حکم دیا پھر ارشاد فرمایا: یہی میرے بعد خلیفہ ہوں گے۔ ابو زرہ کہتے ہیں کہ اس حدیث کے اسناد میں کچھ حرج نہیں نیز اسی کو حاکم نے مستدرک میں بیان کیا ہے اور یہی نے دلائل میں صحیح کہا ہے۔

میں (امام سیوطی) کہتا ہوں کہ اس حدیث اور قول حضرت عمر رضی اللہ عنہ وغیرہ میں کوئی مخالفت نہیں ہے کیونکہ ان حضرات کا مطلب یہ ہے کہ حضور نبی کریم صلی اللہ علیہ وسلم نے خلافت کے متعلق اپنے وصال کے وقت کوئی حکم صراحتاً نہیں بیان فرمایا تھا اور یہ اشارات قبل از وصال نبی کریم صلی اللہ علیہ وسلم نے کیے تھے جیسا کہ آپ صلی اللہ علیہ وسلم نے فرمایا ہے: میری سنت اور میرے خلفاء راشدین کی سنت پر چلو۔ ﴿حاکم﴾ اور جیسا کہ حضور نبی کریم صلی اللہ علیہ وسلم نے فرمایا کہ میرے بعد ابوبکرؓ اور عمرؓ کی اقتدا کرنا، ان کے علاوہ اور بھی احادیث ہیں جن سے خلافت کا اشارہ ملتا ہے۔

خلافت و امامت قریش ہی کے لیے ہے:

ابوداؤد طیالسی اپنی مسند میں ابی بربزہ سے روایت کرتے ہیں کہ حضور نبی کریم صلی اللہ علیہ وسلم نے فرمایا: امامت قریش ہی کو سزاوار ہے۔ جب فیصلہ کرتے ہیں تو عدل کرتے ہیں۔ وعدہ کو پورا کرتے ہیں۔ رحم اگر چاہو مہربانی کرتے ہیں۔ (اس کو طبرانی نے روایت کیا ہے۔)

ترمذی، حضرت ابو ہریرہ رضی اللہ عنہ سے روایت کرتے ہیں کہ حضور نبی کریم صلی اللہ علیہ وسلم نے فرمایا: حکومت قریش میں قضاء انصار میں اور اذان حبشیوں میں دینی چاہیے۔ امام احمد اپنی مسند میں بروایت کثیر بن مرہ لکھتے ہیں کہ حضور نبی کریم صلی اللہ علیہ وسلم نے فرمایا: خلافت قریش میں فیصلہ کا کام انصار میں اور بلانے کا کام حبشیوں میں رہے گا۔

بزار نے حضرت علی رضی اللہ عنہ سے روایت کی ہے کہ خلفاء قریش میں ہوں گے دیندار تو دینداروں کے امیر ہوں گے اور بدکار بدکاروں کے۔



خلافت اسلامیہ کی مدت

امام احمدؒ، حضرت سفینہؓ سے روایت کرتے ہیں کہ حضور نبی کریم ﷺ نے فرمایا کہ خلافت فقط تیس سال تک رہے گی اس کے بعد سلطنت ہو جائے گی۔ (اس کو اصحاب سنن نے روایت کیا ہے۔)

علماء کرام کہتے ہیں کہ خلفاء اربعہؓ اور سیدنا امام حسنؓ کے زمانہ تک یہ تیس سال پورے ہو گئے۔ بزار حضرت ابو عبیدہ بن جراحؓ سے روایت کرتے ہیں کہ حضور نبی کریم ﷺ نے فرمایا: تمہارے دین اسلام کی ابتداء نبوت و رحمت سے ہوئی پھر خلافت و رحمت ہو جائے گی اور اس کے بعد بادشاہت اور جبر و ظلم و ستم آ جائے گا۔

قریش سے بارہ خلفاء ہونگے:

عبداللہ بن امام احمد حضرت جابر بن سمرہؓ سے روایت کرتے ہیں کہ حضور نبی کریم ﷺ نے فرمایا کہ ہمیشہ اسلام غالب رہے گا جب تک کہ قریش میں سے بارہ خلیفہ نہ ہوں گے۔ ﴿بخاری و مسلم﴾

(اور اس حدیث کے بہت سے طریقے ہیں جن کے الفاظ اس طرح ہیں۔ یہ کام درست رہے گا۔ یہ کام جاری رہے گا۔) ﴿احمد﴾

امام مسلم کے یہ الفاظ ہیں۔ مسلمان لوگوں کا کام جاری رہے گا۔ یہاں تک کہ بارہ حاکم ان پر ہوں گے انہوں نے ہی اس طرح بھی روایت کیا ہے۔ یہ امر نہیں مقصی ہو گا حتیٰ کہ اس میں بارہ خلیفہ نہ ہو سکیں۔ نیز قوی و محفوظ رہے گا اسلام بارہ خلفاء کے گزرنے تک بزار اس طرح روایت کرتے ہیں۔ میری امت کی حالت ہمیشہ درست رہے گی جب تک کہ اس پر بارہ خلفاء نہ گزر جائیں اور وہ سب قریشی ہوں گے۔

ابوداؤد نے اتنا اور زیادہ کیا ہے جب حضور نبی کریم ﷺ اپنے گھر واپس تشریف لے آئے تو قریش نے آپ کے پاس آ کر دریافت کیا پھر کیا ہوگا؟ تو حضور نبی کریم ﷺ نے فرمایا: پھر قتل اور فساد ہوگا۔ ایک روایت میں اس طرح ہے ہمیشہ یہ دین درست رہے گا یہاں تک کہ تم پر بارہ خلیفہ ہو گئے کہ جن پر تمام امت کا اجتماع اور اتفاق ہوگا۔

احمد اور بزار بسند حسن روایت ہے کہ حضرت ابن مسعود رضی اللہ عنہ سے دریافت کیا گیا کہ اس امت پر کتنے خلفاء حکمران ہوں گے۔ حضرت ابن مسعود رضی اللہ عنہ نے کہا کہ ہم نے ایک مرتبہ حضور نبی کریم ﷺ سے دریافت کیا تھا تو آپ نے فرمایا تھا کہ بارہ خلفاء ہوں گے جتنے بنی اسرائیل میں نقیب سردار تھے۔

قاضی عیاض رضی اللہ عنہ فرماتے ہیں کہ ان احادیث یا ان کے ہم معنی احادیث میں بارہ خلفاء سے شاید یہ مراد ہو کہ وہ بارہ خلیفہ خلافت کے غلبہ اور قوت و استقامت اسلام کے زمانہ میں ہوں گے اور اجتماع و اتفاق ایک شخص واحد کی خلافت کے لیے لوگوں میں پایا بھی جاتا ہے کیونکہ اضطراب زمانہ خلافت بنو امیہ میں ولید بن یزید کے وقت سے پیدا ہوا ہے اور یہ اضطراب بنی عباس کے قیام خلافت تک رہا اور بنی عباس کے قیام کے بعد بنو امیہ کا استیصال ہی ہو گیا۔

علامہ ابن حجر نے شرح صحیح بخاری میں قاضی عیاضؒ کے قول کی نسبت لکھا ہے کہ قاضی عیاض کا قول اس حدیث کے متعلق بہت اچھا ہے کیونکہ بعض صحیح حدیث کے طریق اس کی تائید کرتے ہیں کہ تمام لوگوں کا ان پر اتفاق ہو گیا اس کی توضیح یہ ہے کہ اجماع اور اتفاق سے مراد یہ ہے کہ لوگ ان کی بیعت میں مطیع ہو گئے اور کسی نے حیل و حجت نہیں کی جیسا کہ خود حضرت ابوبکر، حضرت عمر، حضرت عثمان، حضرت علی رضی اللہ عنہم کے زمانہ تک ہوا اور قضیہ صفین میں دو حاکموں کا فیصلہ واقع ہوا۔ اس دن حضرت امیر معاویہ رضی اللہ عنہ خلیفہ بن گئے اور لوگوں نے پھر حضرت سیدنا امام حسن رضی اللہ عنہ سے صلح کے بعد حضرت امیر معاویہ رضی اللہ عنہ پر اجماع کر لیا۔ پھر یزید پر اجماع ہوا اور امام حسین رضی اللہ عنہ پر اتفاق نہیں ہوا بلکہ آپ پہلے ہی شہید کر دیئے گئے۔ پھر یزید کے مرنے کے بعد اختلاف پیدا ہو گیا حتیٰ کہ حضرت ابن زبیر رضی اللہ عنہ کے

قتل کے بعد عبدالملک بن مروان پر پھر اجماع ہو گیا اور عبدالملک بن مروان کے بعد اس کی چاروں اولادوں یعنی ولید، سلیمان، یزید، ہشام پر ہوا اور سلیمان اور یزید کے درمیان میں حضرت عمر بن عبدالعزیز رضی اللہ عنہ پر بھی اجماع ہو چکا تھا لہذا اس حساب سے خلفاء راشدین کے علاوہ یہ سات خلیفہ ہوئے اور بارہواں ولید بن یزید بن عبدالملک ہے کہ لوگوں نے اس کے چچا ہشام کے انتقال کے بعد اس پر اجماع کر لیا تھا پھر چار برس کے بعد لوگ اس سے پھر گئے اور اس کو قتل کر ڈالا اور فتنہ و فساد پیدا ہو گیا اور اس وقت سے زمانہ ہی پلٹ گیا اور اس کے بعد پھر کسی خلیفہ کے لیے اجماع نہیں ہوا۔

فتنہ اور فساد کا زمانہ:

یزید بن ولید اپنے چچا کے بیٹے ولید بن یزید کے خلاف کھڑا ہو گیا مگر یہ بھی دیر تک زندہ نہیں رہا بلکہ اس پر اس کے باپ کے چچا کا بیٹا مروان بن محمد بن مروان غالب آ گیا اور جب یزید مرا تو اس کے بھائی ابراہیم نے سلطنت ہاتھ میں لی مگر اسی مروان نے ابراہیم کو بھی قتل کر ڈالا پھر مروان پر بنو عباس غالب آ گئے اور اس کو قتل کر ڈالا اور بنو عباس میں سب سے پہلا خلیفہ سفاح ہوا مگر اس کا بھی زمانہ نے دیر تک ساتھ نہ دیا اس کے بعد اس کا بھائی منصور خلافت پر بیٹھا اگرچہ اس نے کچھ مدت تک سلطنت کی مگر اس کے ہاتھ سے مغرب اقصیٰ نکل گیا کیونکہ اندلس (اسپین) پر بنو امیہ غلبہ کر گئے اور مدتوں قابض رہے حتیٰ کہ انہوں نے اپنی سلطنت کو خلافت کا لقب دے دیا اور بہت سی خرابیاں واقع ہو گئیں اور خلافت کا نام ہی نام باقی رہ گیا۔ حالانکہ عبدالملک بن مروان کے زمانہ میں مسلمانوں نے مشرق سے مغرب تک غلبہ پالیا تھا۔ اور شرقاً و غرباً خلیفہ کے نام کا خطبہ پڑھا جاتا تھا اور تمام شہروں میں بغیر حکم خلیفہ کے کچھ نہیں ہوتا تھا۔ اندلس کا جدا ہونا اور وہاں برائے نام چند نام نہاد خلفاء کا حکومت کرنا اور انہیں کے ساتھ مصر میں عبیدیوں کا دعویٰ خلافت کرنا زوال خلافت بغداد کے اسباب ہیں۔ نیز علویوں اور خوارج کا اقطار زمین میں دعویٰ خلافت کرنا بھی زوال بغداد میں شامل ہے۔ صرف اندلس کے اندر پانچویں صدی میں چھ شخص خلیفہ بنے ہوئے تھے۔ اس تاویل سے

غرض حضور نبی کریم ﷺ کے اس قول میں کہ پھر فتنہ و فساد ہوگا یہ ہو سکتی ہے کہ ناحق قتل واقع ہوں گے اور ہمیشہ رہیں گے بلکہ زیادہ ہوتے جائیں گے اور ایسا ہی ہوا۔

آغاز اسلام سے یوم قیامت تک بارہ خلفاء:

یہ بھی کہا گیا ہے کہ وہ بارہ خلیفہ شروع اسلام سے لے کر قیامت تک ہوں گے اور حق و ہدایت پر عمل کریں گے۔ یہ ضروری نہیں کہ وہ یکے بعد دیگرے ہی ہوں اس تاویل کی تائید اس حدیث سے ہوتی ہے۔ جس کو وہ اپنی مسند کبیر میں ابو خالد سے روایت کرتے ہیں کہ نہیں ہلاک ہوگی یہ امت تا وقتیکہ اس میں سے ایسے بارہ خلفاء نہ گزریں جو دین حق اور ہدایت پر چلنے والے ہوں گے اور انہیں میں سے دو آدمی اہل بیت میں سے ہوں گے۔ اس تاویل پر حضور نبی کریم ﷺ کے اس قول کہ پھر فتنہ و فساد ہوگا یہ معنی ہوں گے کہ وہ فتنے خروج دجال سے لے کر زمانہ بعد تک ہوں گے اور قرب قیامت کی خبر دینے والے ہوں گے اٹھی

میں (مصنف کتاب امام سیوطی) کہتا ہوں کہ وہ بارہ خلفاء یہ ہیں خلفاء اربعہ امام حسن، حضرت امیر معاویہ، حضرت ابن زبیر، حضرت عمر بن عبدالعزیز رضی اللہ عنہم آٹھ تو یہ ہوئے، نوں مہدی کو بھی شامل کرنا چاہیے۔ کیونکہ یہ خلیفہ عباسیوں میں ایسا عادل ہوا ہے جیسا کہ بنی امیہ میں حضرت عمر بن عبدالعزیز، ایسے ہی طاہر کو بھی شامل کرنا چاہیے۔ اس لیے کہ وہ بھی بہت ہی بڑا عادل خلیفہ ہوا ہے۔ دو ابھی باقی ہیں۔ ایک ان دونوں میں سے مہدی ہوں گے جو حضور نبی کریم ﷺ کے اہل بیت میں سے ہوں گے۔

بنی امیہ کی خلافت کی خبر

ترمذی، یوسف بن سعد سے روایت کرتے ہیں کہ جس وقت حضرت سیدنا امام حسن نے حضرت معاویہ رضی اللہ عنہ سے بیعت کر لی تو ایک آدمی کھڑا ہوا کہ حضرت امام حسن رضی اللہ عنہ سے کہنے لگا کہ تو نے مسلمانوں کو روسیہ کر دیا۔ آپ نے فرمایا: خدا تجھ پر رحمت فرمائے مجھے برانہ کہہ کیونکہ حضور نبی کریم ﷺ نے ایک رات خواب میں بنو امیہ کو منبر پر دیکھا تو آپ کو بہت ناگوار معلوم ہوا تھا۔ اسی وقت ”انا اعطینک الکواثر“ اور ”انا انزلناہ فی لیلۃ

القدر“ نازل ہوئیں۔ یعنی نازل کیا ہم نے قرآن کو قدر کی رات میں اور تو کیا جانتا ہے کہ کیا ہے رات قدر کی۔ رات قدر کی بہتر ہے ہزار مہینے سے۔ آپ کے انتقال کے بعد اے محمد (ﷺ) بنو امیہ ہزار مہینے مالک رہیں گے۔ قاسم کہتے ہیں کہ ہم نے حساب لگایا تو حضرت امیر معاویہ (رضی اللہ عنہ) بیعت سے بالکل ہزار ہی مہینے تک ان کی سلطنت رہی نہ کم و بیش

ترمذی کہتے ہیں کہ یہ حدیث غریب ہے یہ حدیث قاسم ہی سے مروی ہے اگرچہ وہ ثقہ ہیں مگر ان کے استاد مجہول تھے اسی حدیث کو حاکم نے اپنی مستدرک میں اور ابن جریر نے اپنی تفسیر میں لکھا ہے۔ حافظ ابو الحجاج کہتے ہیں کہ یہ حدیث منکر ہے اور ابن کثیر بھی یہی کہتے ہیں۔ ابن جریر اپنی تفسیر میں لکھتے ہیں کہ حضور نبی کریم (ﷺ) نے بنی حکم بن عاص کو (بنی امیہ کو خواب میں) دیکھا کہ بندر کی طرح ممبر پر کودتے پھرتے ہیں۔ آپ کو یہ بہت برا معلوم ہوا۔ اس کے بعد آپ وصال تک کبھی منہ کھول کر نہیں بنے۔ ”وما جعلنا الرویا التی اریناک الا لفتنة للناس“ کا شان نزول بھی یہی خواب ہے۔ اس حدیث کی اسناد ضعیف ہے لیکن احادیث عبداللہ بن عمر اور یعلیٰ بن مرہ اور حسین بن علی رضی اللہ عنہم اس حدیث کے شواہد ہیں۔ اس حدیث کو میں (امام سیوطی) نے دیگر طریقوں کے ساتھ کتاب التفسیر والمسند میں نقل کیا ہے۔ نیز کتاب اسباب النزول میں بھی اس کی طرف اشارہ کیا ہے۔

بنی عباس کی خلافت کی بشارت دینے والی احادیث:

بزار، حضرت ابو ہریرہ (رضی اللہ عنہ) سے روایت کرتے ہیں کہ حضور نبی کریم (ﷺ) نے حضرت عباس (رضی اللہ عنہ) سے فرمایا: تم لوگوں میں نبوت اور بادشاہت دونوں ہیں۔ (اس حدیث کی سند میں عامری ضعیف ہے مگر اس کو ابو نعیم دلائل النبوت میں اور ابن عدی (رضی اللہ عنہ) کامل میں اور ابن عساکر متعدد طریقوں سے روایت کرتے ہیں)

امام ترمذی بروایت حضرت ابن عباس (رضی اللہ عنہ) فرماتے ہیں کہ حضور نبی کریم (ﷺ) نے حضرت عباس (رضی اللہ عنہ) سے فرمایا: دو شنبہ کی صبح اپنے بیٹے کو لے کر میرے پاس آنا تاکہ میں ان کے لیے دعا کروں کہ اللہ تعالیٰ آپ اور آپ کی اولاد کو نفع عطا فرمائے۔ حضرت عباس (رضی اللہ عنہ)

صبح ہی اپنے بیٹے کو کپڑے پہنا کر حضور نبی کریم ﷺ کی خدمت میں لے گئے آپ نے دعا کی اے رب العظیم! عباس رضی اللہ عنہ اور ان کے بیٹے کی ظاہر و باطن میں مغفرت فرما اور کسی گناہ کی گرفت نہ کرنا اے اللہ! ان کی اور ان کی اولاد کی حفاظت فرما۔

امام ترمذی اپنی جامع میں اتنا ہی لکھتے ہیں مگر زرین العبیدی نے اس کے آخر میں اتنا اور زیادہ کیا ہے کہ ان کی نسل میں ہماری خلافت کو باقی رکھ۔ میرے نزدیک یہ اور اس سے پہلی حدیث اس بیان میں صحیح ہے۔

طبرانی، حضرت ثوبان رضی اللہ عنہ سے روایت کرتے ہیں کہ حضور نبی کریم ﷺ نے فرمایا: بنو مروان کو میں نے اپنے ممبر پر باری باری چڑھتے دیکھا تو مجھ کو برا معلوم ہوا لیکن جب بنو عباس کو باری باری آتے دیکھا تو مجھے اچھا معلوم ہوا۔

ابو نعیم، حضرت ابو ہریرہ رضی اللہ عنہ کی سند سے حلیۃ الاولیاء میں لکھتے ہیں کہ ایک دن حضور نبی کریم ﷺ باہر تشریف لائے تو حضرت عباس رضی اللہ عنہ سے ملاقات ہوئی آپ نے فرمایا: اے ابو الفضل کیا میں تم کو بشارت نہ دوں۔ عرض کیا: ضرور ارشاد فرمائیں تو آپ نے فرمایا: اللہ نے اس امر کو مجھ سے شروع کیا ہے اور آپ کی اولاد پر اس کو ختم کرے گا۔ (اس کی اسناد ضعیف ہے)

حضرت علی رضی اللہ عنہ کی حدیث میں بھی اسی طرح وارد ہوا ہے لیکن اس کی سند اس سے زیادہ ضعیف ہے اور خطیب نے تاریخ میں حضرت ابن عباس رضی اللہ عنہ سے اس طرح روایت کی ہے کہ تم ہی سے یہ امر شروع ہوا اور تم ہی پر ختم ہوگا۔ میں عنقریب ہی اس حدیث پر مع اس کی اسناد کے مہندی باللہ کے بیان میں بحث کروں گا۔ نیز ایک اور حدیث خطیب نے بسند حضرت عمار بن یاسر رضی اللہ عنہ سے روایت کی ہے

اولاد عباس میری امت کے امیر ہونگے:

ابو نعیم نے حلیہ میں حضرت جابر بن عبد اللہ رضی اللہ عنہ سے روایت کی ہے کہ حضور نبی کریم ﷺ نے فرمایا: عباس رضی اللہ عنہ کی اولاد کے بادشاہ میری امت کے امیر ہوں گے ان کی وجہ سے اللہ تعالیٰ اس دین کو غلبہ عطا فرمائے گا۔ (یہ سند ضعیف ہے)

خلفاء کا باپ:

ابو نعیم دلائل النبوة میں حضرت ابن عباس رضی اللہ عنہ روایت کرتے ہیں کہ حضرت ام الفضل فرماتی ہیں کہ میں ایک روز حضور نبی کریم صلی اللہ علیہ وسلم کی خدمت میں حاضر ہوئی۔ تو رسول اللہ صلی اللہ علیہ وسلم نے فرمایا: تمہارے پیٹ میں لڑکا ہے۔ جب پیدا ہو تو اس کو میرے پاس لانا جب پیدا ہوا تو میں اسے خدمت میں لے کر حاضر ہوئی آپ نے اس لڑکے داہنے کان میں اذان اور بائیں میں کبیر فرمائی اور لعاب مبارک اس کے منہ میں ڈالا اور عبد اللہ نام رکھا اور فرمایا: خلفاء کے باپ کو لے جاؤ میں نے اس کا ذکر حضرت عباس رضی اللہ عنہ سے کیا انہوں نے حضور نبی کریم صلی اللہ علیہ وسلم سے دریافت کیا تو آپ نے جواب دیا کہ ہاں جو کچھ میں نے کہا ہے سچ ہے۔ وہ خلفاء کا باپ ہی ہے اسی کی اولاد میں سفاح اور مہدی ہوں گے۔ حتیٰ کہ وہ شخص بھی ہوگا جو حضرت عیسیٰ بن مریم کو نماز پڑھائے گا۔ دیلمی بروایت حضرت عائشہ صدیقہ رضی اللہ عنہا مسند الفردوس میں مرفوعاً بیان کرتے ہیں عنقریب بنی عباس رضی اللہ عنہم کے ہاتھ میں جھنڈا ہوگا اور ان کے ہاتھ سے نہیں نکلے گا جب تک وہ حق کو جاری رکھیں گے۔

دارقطنی نے افراد میں بسند حضرت ابن عباس رضی اللہ عنہ لکھا ہے کہ حضور نبی کریم صلی اللہ علیہ وسلم نے حضرت عباس رضی اللہ عنہ سے فرمایا: جب آپ کی اولاد سواد عراق میں رہے گی اور سیاہ کپڑے پہننے لگے گی اور اہل خراسان ان کے مددگار ہوں گے تو ہمیشہ انہیں میں حکومت رہے گی۔ یہاں تک کہ وہ حضرت عیسیٰ علیہ السلام کو سپرد کر دیں گے۔ (یہ حدیث ضعیف ہے حتیٰ کہ ابن جوزی نے موضوعات میں ذکر کیا ہے مگر اس کے شواہد ہیں)

طبرانی نے کبیر میں بروایت حضرت ام سلمہ رضی اللہ عنہا مرفوعاً لکھا ہے کہ خلافت میرے چچا کے بیٹوں اور میرے باپ کے ہم جدوں میں رہے گی حتیٰ کہ وہ اس کو حضرت عیسیٰ علیہ السلام کو سپرد کر دیں گے۔

عقبی کتاب الفصحاء میں بسند حضرت ابو بکر صدیق رضی اللہ عنہ مرفوعاً کہتے ہیں۔ بنی عباس بنی امیہ کے ایک دن کے بدلے دو دن اور ہر مہینے کے بدلے دو مہینے (ان سے دوگنی)

حکومت کریں گے۔ ابن جوزی نے اس کو موضوعات میں بیان کیا ہے۔ کیونکہ اس میں ایک راوی بکار بھی ہے جس کو وہ مہتمم کہتے ہیں۔ حالانکہ بکار کبھی بھی جھوٹ بولنے یا وضع حدیث میں مہتمم نہیں ہوئے۔ البتہ ابن عدی نے ان کوضعفاء میں شمار کیا ہے مگر ساتھ ہی یہ بھی کہا ہے کہ چنداں حرج نہیں ہے اور نہ اس حدیث کے معنی کچھ بعید از قیاس ہیں۔

خلافت عباسیہ کا دور:

دولت بنی عباس کا زمانہ عروج جبکہ ان کی حکومت ماسوائے مغرب اقصیٰ کے چار دانگ عالم میں مشرق سے مغرب تک تھی ۱۳۰ھ کے کچھ بعد سے شروع ہو کر ۲۹۰ھ تک کے قریب ہے۔ یہاں تک کہ خلاف مقتدر کے سپرد ہوئی اور سلطنت کے انتظام میں خلل پڑ گیا اور مغرب کا تمام ملک اس کے ہاتھ سے نکل گیا اور اس کی دولت میں اس کے بعد فساد و اختلاف پیدا ہو گیا۔ جیسا کہ آگے بیان ہوگا، اس حساب سے ان کی دولت اور مملکت کا عروج ایک سو ساٹھ سال سے کچھ زیادہ رہا اور یہ زمانہ بنو امیہ کے عروج کے زمانہ سے دو چند ہے کیونکہ ان کے عروج کا زمانہ بانوے برس ہے، ان میں سے نو برس حضرت عبداللہ ابن زبیر رضی اللہ عنہ کی خلافت کے منہا کرنے کے بعد تراسی سال باقی رہتے ہیں جو دولت عباسیہ کے زمانہ عروج سے نصف ہے۔ (انہیں کو قرآن مجید میں ہزار مہینے فرمایا ہے۔)

اس کے علاوہ اس کی شاہد حدیث بھی ہے جس کو زبیر بن بکار نے موافقیات میں بروایت حضرت ابن عباس رضی اللہ عنہ نقل کیا ہے کہ حضرت ابن عباس رضی اللہ عنہ نے حضرت معاویہ رضی اللہ عنہ سے کہا کہ اگر تم ایک روز حکومت کرو گے تو ہم دو روز کریں گے اور اگر تم ایک مہینہ کرو گے تو ہم دو مہینے کریں گے اور اگر تم ایک سال کرو گے تو ہم دو سال کریں گے۔

زبیر بن بکار موافقیات میں تحریر فرماتے ہیں کہ حضرت ابن عباس رضی اللہ عنہ نے فرمایا: سیاہ جھنڈے ہمارے یعنی حضور نبی کریم صلی اللہ علیہ وسلم کی اہل بیت کیلئے ہیں اور ان کا زوال مغرب کی طرف سے ہوگا۔

ابن عساکر تاریخ دمشق میں لکھتے ہیں کہ حضور نبی کریم صلی اللہ علیہ وسلم نے تین مرتبہ حضرت

عباس رضی اللہ عنہ کے حق میں دعا فرمائی کہ اے رب العالمین عباس رضی اللہ عنہ اور اس کی اولاد کی مدد فرما۔ پھر حضرت عباس رضی اللہ عنہ کی طرف مخاطب ہو کر فرمایا: اے چچا جان! کیا آپ اس بات کو نہیں جانتے کہ آپ کی اولاد میں سے مہدی موفق نہایت اچھا اور پسندیدہ ہوگا۔ (کریبی اس حدیث کے رایوں میں سے وضاع ہے۔)

خلافت آپ کیلئے ہے:

ابن سعد طبقات میں حضرت ابن عباس رضی اللہ عنہ سے روایت کرتے ہیں کہ ایک روز حضرت انس رضی اللہ عنہ نے عبدالمطلب کی اولاد کو جمع کیا چونکہ حضرت عباس رضی اللہ عنہ کو حضرت علی المرتضیٰ رضی اللہ عنہ سے بے حد محبت تھی، اس لیے آپ نے ان سے فرمایا کہ میں تم سے ایک مشورہ کرنا چاہتا ہوں تم سے پہلے اس کا فیصلہ کرنا مجھے پسند نہ ہوا۔ تم حضور نبی کریم صلی اللہ علیہ وسلم کی خدمت بابرکت میں جا کر عرض کرو کہ اگر خلافت ہمارے لیے نہیں ہے تو ہم آج ہی سے اس کی کچھ پرواہ نہ کریں گے۔ حضرت علی المرتضیٰ رضی اللہ عنہ نے عرض کیا: اے چچا جان! بے شک خلافت آپ ہی کیلئے ہے، کسی کی بھی مجال نہیں کہ آپ سے چھین سکے۔

دیلمی مسند الفردوس میں روایت کرتے ہیں کہ حضور نبی کریم صلی اللہ علیہ وسلم نے فرمایا: اللہ تعالیٰ جب کسی قوم کو بادشاہت کیلئے پیدا کرتا ہے تو اپنا دست قدرت اس کی پیشانی پر پھیر دیتا ہے (اس کے راویوں میں میسرہ متروک ہے۔) اس کو دیلمی نے تین طریقوں سے بیان کیا ہے اور حاکم نے مستدرک میں حضرت ابن عباس رضی اللہ عنہ سے روایت کیا ہے۔

چادر نبوی صلی اللہ علیہ وسلم جو خلفاء کے پاس بطور تبرک آخر وقت تک رہی:

سلفی طوریات میں لکھتے ہیں کہ جب حضرت کعب بن زبیر رضی اللہ عنہ نے اپنا وہ قصیدہ جس کا نام دیانت سعادت تھا۔ حضور نبی کریم صلی اللہ علیہ وسلم کی خدمت میں پڑھا تو حضور نبی کریم صلی اللہ علیہ وسلم نے اپنی چادر جو اس وقت آپ اوڑھے ہوئے تھے حضرت کعب بن زبیر رضی اللہ عنہ کی طرف پھینک دی، حضرت امیر معاویہ رضی اللہ عنہ نے اپنے زمانہ حکومت میں حضرت کعب کو لکھا کہ تم حضور نبی کریم صلی اللہ علیہ وسلم کی چادر مبارک دس ہزار درہم کے عوض میں ہمیں ہدیہ کر دو، مگر انہوں نے

اس کو منظور نہ کیا۔ جس وقت حضرت کعب رضی اللہ عنہ نے وصال کیا تو حضرت معاویہ رضی اللہ عنہ نے ان کی اولاد سے وہ چار دینیس ہزار دینار میں خرید لی، پھر وہ چار دینار خلیفہ بنی عباس رضی اللہ عنہ کی طرف منتقل ہو گئی۔ سلفی کے علاوہ دیگر آئمہ بھی اسی طرح کہتے ہیں۔ مگر ذہبی اپنی تاریخ میں یوں لکھتے ہیں کہ یہ چار وہ نہیں تھی جو حضرت معاویہ رضی اللہ عنہ نے خریدی تھی بلکہ وہ تھی جو حضور نبی کریم صلی اللہ علیہ وسلم نے غزوہ تبوک میں اہل ایلہ کو بطور نشانِ امان کے اپنے خط کے ساتھ عطا فرمائی تھی، پھر وہ تین سو دینار میں سفاح نے خرید لی تھی۔ میرے نزدیک جو چار حضرت معاویہ رضی اللہ عنہ نے خریدی تھی وہ دولت عباسیہ کے زوال کے وقت گم ہو گئی تھی۔

امام احمد بن حنبل رحمۃ اللہ علیہ کتاب الزہد میں لکھتے ہیں کہ حضور نبی کریم صلی اللہ علیہ وسلم جو چار وفد کے آنے کے وقت اوڑھ کر نکلتے تھے وہ حضری چادر تھی۔ اس کا طول چار ہاتھ اور عرض دو ہاتھ اور ایک بالشت کا تھا۔ یہی چادر خلیفہ کے پاس پہنچی تھی اور بوجہ بوسیدہ ہونے کے کپڑوں میں لپی رہتی تھی۔ خلیفہ عیدین میں پہنا کرتے تھے۔ یہ اسی طرح بطور وراثت کے نسلاً بعد نسل خلیفہ میں چلی آتی تھی۔ خلیفہ بڑے بڑے جلوسوں میں بطور تبرک کے اس کو کاندھے پر ڈال لیتے تھے۔

کہتے ہیں کہ جب مقتدر قنقہ تاتار میں مقتول ہوا تو یہ چادر اوڑھے ہوئے تھا۔ اس کے خون میں آلودہ ہوئی اور اسی جگہ ضائع ہو گئی۔ ”ان الله وانا اليه راجعون“

مختلف فوائد جن کا ذکر یہاں ایک ہی جگہ اکٹھا مناسب ہے:

علامہ ابن جوزی رحمۃ اللہ علیہ لکھتے ہیں کہ صولی نے کہا ہے کہ ہر چھٹے خلیفہ کو علیحدہ کیا گیا ہے۔ میں نے جو غور کیا تو فی الواقع عجیب بات معلوم ہوئی۔ حضور نبی کریم صلی اللہ علیہ وسلم اول خلیفہ ہیں، آپ کے بعد حضرت ابوبکر صدیق، پھر حضرت عمر فاروق، پھر حضرت عثمان ذوالنورین، پھر حضرت علی المرتضیٰ پھر حضرت سیدنا امام حسن (رضی اللہ عنہم) ہیں۔ جو خود علیحدہ ہو گئے پھر حضرت امیر معاویہ، یزید بن معاویہ، معاویہ بن یزید، مروان عبدالملک بن مروان، حضرت عبداللہ ابن زبیر رضی اللہ عنہ ان کو بھی علیحدہ کیا گیا۔ پھر ولید، سلیمان، حضرت عمر بن عبدالعزیز، یزید، ہشام، ولید اس نے بھی علیحدگی کی پھر تو انتظام ہی نہ ہوا اور بنو امیہ کی سلطنت ہی جاتی رہی۔ اس کے

بعد سجاح، پھر منصور، مہدی، ہادی، رشید، امین اس کو بھی علیحدہ کیا گیا۔ پھر مامون، معتصم، واثق، متوکل، مستنصر، مستعین نے علیحدگی کی۔ پھر معتز، مہدی، معتد، معتضد، متکفی، مقتدر یہ دو مرتبہ علیحدہ ہوئے، آخر قتل ہوئے پھر قاہر، راضی، متقی، مستکفی، مطیع، طائع اس نے بھی علیحدہ کی۔ پھر قادر، قائم، مقتدی، مستظہر، مسترشد، راشد اس نے بھی علیحدگی کی۔ (علامہ ابن جوزی کا یہ آخری کلام ہے۔)

ذہبی کہتے ہیں کہ چند وجہ ایسی ہیں جن سے یہ بات پایہ ثبوت کو نہیں پہنچتی کیونکہ عبد الملک کے بعد حضرت عبداللہ ابن زبیر رضی اللہ عنہ کو بیان کرنا صحیح نہیں ہے۔ بلکہ حضرت ابن زبیر رضی اللہ عنہ پانچویں خلیفہ ہیں اور ان کے بعد عبد الملک خلیفہ ہوئے، یا یوں کہنا چاہیے کہ دونوں مل کر پانچویں خلیفہ تھے۔ یا ایک خلیفہ تھا اور دوسرا خارج کیونکہ حضرت عبداللہ ابن زبیر رضی اللہ عنہ سابق البیعت تھے۔ لہذا عبد الملک کی خلافت حضرت ابن زبیر رضی اللہ عنہ کے قتل کے بعد صحیح ہوئی۔ دوسرے یزید الناقص اور اس کے بھائی ابراہیم کو بھی شمار نہیں کیا حالانکہ ابراہیم علیحدہ ہوا ہے۔ نیز مروان بن محمد بھی شمار نہیں کیا گیا۔ پس اس حساب سے امین نواں خلیفہ ہوا۔

میں (امام سیوطی) کہتا ہوں کہ یہ بات پہلے گزر چکی ہے کہ مروان کا شمار نہیں کیا گیا۔ یہ اس وجہ سے ہے کہ وہ باغی تھا۔ نیز معاویہ بن یزید بھی باغی تھا کیونکہ حضرت عبداللہ ابن زبیر رضی اللہ عنہ سے لوگوں نے یزید کی موت کے بعد بیعت کی تھی اور معاویہ نے شام میں ان کے خلاف ہتھیار اٹھائے تھے۔ پس اس میں حساب سے ان دونوں کو ایک شمار کیا گیا ہے اور یزید ناقص کے بعد جو ابراہیم تخت پر بیٹھا تھا، اس کی خلافت تامہ نہ تھی کیونکہ ایک جماعت نے اس سے بیعت کی اور دوسری نے نہیں کی تھی۔

بعض اس کو خلیفہ ہی نہیں کہتے بلکہ اس کو امیر کا خطاب دیتے ہیں اور اس کی مدت حکومت ہی کل چالیس یا ستر روز ہیں۔ پس اس حساب سے مروان الحمار چھٹا ہوا کیونکہ وہ معاویہ کے بعد بارہواں خلیفہ تھا اور امین اس کے بعد چھٹا۔ اصل یہ ہے کہ علیحدگی چھٹے پر ہی موقوف نہیں بلکہ معتز اور قاہر اور متقی اور مستکفی نے بھی علیحدگی کی ہے۔

میں (امام سیوطی) کہتا ہوں کہ اس میں کچھ حرج نہیں اس لیے کہ قائل کا مقصود یہ ہے کہ ہر چھٹے خلیفہ کو ضرور علیحدہ کیا گیا ہے۔ یہ اس بات کے منافی ہے کہ درمیان میں کسی کو علیحدہ نہیں کیا گیا ہے۔ یہ بھی اعتراض ہے کہ راشد کے بعد مقتدی اور پھر مستجد، مستغنی، ناصر، طاہر، مستنصر ہوئے اور مستنصر جو چھٹا تھا، اس نے علیحدگی نہیں کی۔ پھر مستعصم خلیفہ ہوا۔ اس کو تاتاریوں نے شہید کر کے خلافت کا خاتمہ کر دیا۔

اس کے بعد ساڑھے تین سال تک کوئی خلیفہ نہیں ہوا۔ پھر مستنصر خلیفہ ہوا مگر وہ دارالخلافت میں نہیں تھا بلکہ اس کی بیعت مصر میں واقع ہوئی تھی۔ مصر سے وہ عراق پہنچ کر تاتاریوں سے لڑ کر شہید ہوا اور پھر ایک سال تحت خلافت خالی رہا۔

خلفائے مصر:

اس کے بعد خلافت مصر میں منتقل ہوئی۔ یہاں سب سے پہلے خلیفہ حاکم ہوا۔ اس کے بعد مستغنی، واثق، حاکم، معتضد اور متوکل چھٹے خلیفہ کو علیحدہ کیا گیا۔ اس کے بعد مستعصم ہوا۔ اور پندرہ روز خلیفہ رہ کر ہی علیحدہ کر دیا گیا۔ اس کے بجائے پھر دوبارہ متوکل خلیفہ ہوا اور پھر علیحدہ کیا گیا اور ان کے بعد واثق، پھر مستعصم خلیفہ ہوا اور علیحدہ کیا گیا پھر سہ ماہ متوکل ہی ہوا اور مرتے دم تک خلیفہ رہا۔ پھر مستعین، معتضد، مستغنی قائم ہوئے اور قائم نے جو مستعصم اول و دوم سے چھٹا تھا علیحدہ کیا گیا۔ اسکے بعد مستجد جو اس وقت خلیفہ تھا تحت خلافت پر متمکن ہوا، اور یہ بنی عباس کا اکیادواں (۱۵۱) بادشاہ ہے۔

خلفائے بنی عباس میں اکثریت کنیز زادوں کی ہے:

بیان کیا جاتا ہے کہ خلفاء بنی عباس میں ایک شروع کرنے والا ہے دوسرا درمیانی ہے تیسرا آخری ہے۔ چنانچہ منصور شروع کرنے والا اور مامون درمیان اور معتضد آخری ہے۔ خلفاء بنی عباس سفاہ۔ مہدی اور امین کے علاوہ سب کنیزوں کی اولاد تھے۔ حضرت سیدنا علی المرتضیٰ اور حضرت سیدنا امام حسن رضی اللہ عنہما اور امین بن رشید کے سوا کوئی ہاشمی خلیفہ ہاشمیہ کے بطن سے نہیں تھا۔ (اس کو صوفی نے روایت کیا)

علاوہ حضرت سیدنا علی المرتضیٰ رضی اللہ عنہ اور علی رضی اللہ عنہ کے کسی خلیفہ کا نام علی نہیں تھا۔ ﴿ذہبی﴾ میں (امام سیوطی) کہتا ہوں کہ اکثر خلفاء کے نام مفرد ہیں اور شئی بہت کم البتہ ایک

جیسے نام بہت ہیں۔ عبداللہ، احمد، محمد

خلفاء کے تمام القاب مستصم تک جو آخر خلیفہ عراق ہے مفرد ہیں۔ پھر خلفاء مصر میں مکر رکھے گئے۔ جیسے مستنصر، مستکفی، حاکم، معتضد، متوکل، مستصم، مستعین، قائم مستجد ان میں سے مستکفی اور معتقد تین کے لقب رکھے گئے اور باقی دو دو کے۔

بنی عباس کے خلفاء میں سے کوئی شخص خلفاء بنی عبید کا ہم لقب نہیں ہوا۔ بجز قائم حاکم۔ طاہر اور مستنصر کے۔ مہدی اور منصور قبل از وجود بنی عبید کے بنی عباس میں رکھے جا چکے تھے۔ بعض کہتے ہیں کہ اگر کسی خلیفہ یا بادشاہ کا لقب قاہر ہو تو وہ کامیاب نہیں ہوتا اور نہ کبھی پھولتا پھلتا ہے۔ میرے نزدیک یہی حال مستکفی اور مستعین کے لقب والوں کا بھی ہے۔ دیکھئے بنی عباس میں دو خلیفہ اس نام کے ہوئے دونوں علیحدہ کیے گئے اور نکالے گئے وہاں معتضد بابرکت اور سب سے اچھا لقب ہے۔

اپنے بھتیجے کی جگہ سوائے مقتضی اور مستنصر کے کوئی تخت خلافت پر نہیں بیٹھا۔ مقتضی راشد کے بعد اور مستنصر معتصم کے بعد ہوئے۔ ﴿ذہبی﴾

ایک باپ کے تین بیٹے یکے بعد دیگرے امین۔ مامون اور معتصم کے علاوہ اولاد ہارون رشید میں اور مستنصر معتز اور معتد کے علاوہ اولاد متوکل ہیں اور راضی مقتضی اور مطیع کے علاوہ اولاد مقتدر میں خلافت پر نہیں بیٹھے۔

کہتے ہیں کہ اولاد عبدالملک میں سے چار بیٹے تخت پر بیٹھے جس کی نظیر خلفاء میں نہیں ملتی البتہ بادشاہوں میں ملتی ہے مگر میں (امام سیوطی) کہتا ہوں کہ اس کی نظیر خلفاء میں بھی ملتی ہے دیکھے۔ متوکل کی اولاد سے چار نہیں بلکہ پانچ ہوئے: مستعین، معتضد، مستکفی، قائم، مستجد۔ ہمارے اس زمانہ کے خلیفہ اپنے والد کی حیات میں سوائے حضرت ابو بکر صدیق رضی اللہ عنہ اور ابو بکر الطائغ بن مطیع کے کوئی خلیفہ نہیں ہوا چونکہ ابو بکر الطائغ کے باپ کو فاج پڑ گیا

تھا۔ اس لیے اس نے خوشی سے اپنے بیٹے کو خلیفہ کیا۔

اولیات خلفاء:

علماء کہتے ہیں کہ جو شخص اپنے باپ کی زندگی میں خلافت کا متولی ہو اور حضرت ابو بکر صدیق رضی اللہ عنہ ہیں۔ انہوں نے ہی اپنا ولیعہد مقرر کیا اور سب سے پہلے بیت المال قائم کیا اور قرآن شریف کو مصحف کا خطاب دیا۔

وہ شخص جو سب سے پہلے امیر المومنین کہلایا اور وہ ایجاد کیا سنہ ہجری جاری کیا تراویح پڑھنے کا حکم دیا دیوان خانہ تعمیر کرایا حضرت عمر فاروق رضی اللہ عنہ ہیں۔

جس نے سب سے پہلے چراگاہیں مقرر کیں۔ جاگیریں خوب دیں۔ جمعہ میں پہلی اذان پڑھوائی مؤذنوں کی تنخواہیں مقرر کیں خطبہ پر کچکی کی وجہ سے قادر نہ ہو سکے۔ پولیس مقرر کی وہ حضرت عثمان غنی رضی اللہ عنہ ہیں۔

جس نے سب سے پہلے اپنی زندگی میں اپنے بیٹے کو ولیعہد مقرر کیا اور اپنی خدمت کے لیے خواجہ سرا رکھے وہ حضرت معاویہ ہیں۔

جسکے دربار میں سب سے پہلے دشمن کا سرکٹ کے آیا وہ حضرت عبداللہ ابن زبیر ہیں۔ جس نے سب سے پہلے اپنا نام سکھ پر درج کرایا۔ عبدالملک بن مروان ہے۔

جس شخص نے سب سے پہلے اپنا نام لے کر پکارنے کو منع کیا۔ ولید بن عبدالملک ہے۔ جنہوں نے سب سے پہلے القاب کا اختراع کیا۔ وہ خلفاء بنی عباس ہیں۔

ابن فضل اللہ کہتے ہیں کہ بعض نے کہا ہے کہ بنی عباس کی طرح بنو امیہ نے بھی القاب مقرر کر رکھے تھے۔ میں (امام سیوطی) کہتا ہوں کہ بعض مورخین نے لکھا ہے کہ حضرت معاویہ رضی اللہ عنہ کا لقب الناصر لدین اللہ اور یزید کا المستعصر اور معاویہ بن یزید کا الراجح اسے الحق اور مروان کا الموتس باللہ تھا۔ اسی طرح عبدالملک کا الموفق لامر اللہ۔ اس کے بیٹے ولید کا المنتقم باللہ حضرت عمر بن عبدالعزیز کا المحصوم باللہ۔ یزید بن عبدالملک کا القادر بصنع اللہ اور یزید ناقص کا الشاکر لانعم اللہ تھا۔

جس نے سب سے پہلے نجومیوں کو بلایا اور ان کے کہنے پر عمل کیا اپنے غلاموں کو حاکم بنایا اور ان کو عرب والوں سے مقدم کیا وہ منصور ہے۔

جس نے سب سے پہلے غیر مذاہب کے رد میں کتابیں لکھوائیں وہ مہدی ہے۔

جس نے سب سے پہلے جلوس میں تلواریں اور نیزے وغیرہ لے کر سپاہیوں کے

ساتھ چلا وہ ہادی ہے۔

جس نے سب سے پہلے گیند بلا یعنی چوگان کھیلا وہ مامون رشید ہے۔

جس نے خلیفہ کو سب پہلے لقب کے ساتھ پکارا گیا اور جو سب سے پہلے لقب کے

ساتھ لکھا گیا وہ امین ہے۔

جس نے سب سے پہلے ترکوں کو دیوان میں جگہ دی وہ معتصم ہے۔

جس نے سب سے پہلے ذمی کافروں کا لباس خاص مقرر کیا وہ متوکل ہے۔

جس کو سب سے پہلے ترکوں نے جبراً شہید کیا متوکل ہے اور اسی واقعہ کی تصدیق اس

حدیث سے ظاہر ہوئی جس کو طبرانی نے حضرت ابن مسعود رضی اللہ عنہ سے نقل کیا ہے۔

حضور نبی کریم صلی اللہ علیہ وسلم نے فرمایا تم ترکوں کو اس سے پہلے چھوڑ دو کہ وہ تم کو چھوڑیں کیونکہ

سب سے پہلے وہی ہوں گے جو میری امت کی بادشاہی اور خدائی نعمتیں چھین لیں گے۔

جس نے سب سے پہلے چوڑی آستین اور چھوٹی ٹوپیاں استعمال کیں وہ مستعین ہے۔

جس نے سب سے پہلے گھوڑوں کو سونے کا زیور پہنایا وہ معتز ہے۔

جس پر سب سے پہلے جبر و قہر کیا گیا معتد ہے۔ اس کے تمام تصرفات کو روک دیا گیا

تھا اور پہرہ دار مقرر کر دیئے تھے۔ جو سب سے پہلے بچپن میں خلیفہ بنایا گیا وہ مقتدر ہے۔

سب سے آخر خلیفہ جو تدبیر لشکر اور اموال سے الگ کیا گیا۔ راضی ہے یہی آخری

خلیفہ ہے جس کے شعر لکھے ہوئے موجود ہیں اسی نے خطبہ پڑھا اور ہمیشہ لوگوں کو نماز پڑھاتا

رہا اور یہی وہ خلیفہ ہے جس نے اپنے ہمنشینوں اور ندیموں کو اپنے سامنے بٹھایا اور یہی وہ

آخر خلیفہ ہے جس کا وظیفہ: جاگیر، خدام، کنزیریں، خزانہ، مطبخ، کھانا، پینا، مجلس اور نگہبان پہلے

خلفاء راشدین کی طرف تھا۔ یہی وہ آخر خلیفہ ہے جس نے خلفاء راشدین کی وضع میں سفر کیا۔ سب سے پہلے جسکے نام سے القاب مکر ہوئے وہ مستنصر ہے جو مستنصر کے بعد خلیفہ ہوا۔ اوائل عسکری میں ہے کہ جو شخص سب سے پہلے اپنی والدہ مکرمہ کی حیات میں خلیفہ ہوا وہ حضرت عثمان غنی رضی اللہ عنہ ہیں۔ پھر ہادی، رشید، امین، متوکل، مستنصر، مستعین، معتز، معتضد، مطیع ہیں کوئی خلیفہ بھی سوائے حضرت ابو بکر صدیق رضی اللہ عنہ اور الطائع کے اپنے والد کی زندگی میں تخت نشین نہیں ہوا۔

صولی کہتے ہیں کہ کوئی عورت سوائے والدہ ولید و سلیمان پسران عبدالملک کے اور شاپن والدہ یزید ناقص و ابراہیم کے اور خیزران والدہ ہادی و رشید کے ایسی نہیں ہوئی جس کے بطن سے دو خلیفہ پیدا ہوئے ہوں مگر میں (امام سیوطی) کہتا ہوں کہ اسی میں والدہ عباس و حمزہ اور والدہ داؤد و سلیمان کو بھی شامل کرنا چاہیے۔ وہ داؤد و سلیمان جو متوکل اخیر کی اولاد سے تھے۔

(۱) عبیدیوں میں خلافت سے ملقب چودہ اشخاص ہوئے ہیں۔ ان میں سے تین آدمی مہدی، قائم اور منصور مغرب میں اور گیارہ آدمی یعنی معز، عزیز، حاکم، طاہر، مستنصر، مستعین، الامر، حافظ، خافر، فائر، عاضد مصر میں۔ ابتداء سلطنت ان کی ۲۹۰ھ کے کچھ بعد ہوئی اور زوال سلطنت ۵۶ھ میں ہو گیا۔

(۲) ذہبی کہتے ہیں کہ ان کی سلطنت گویا مجوسیوں اور یہودیوں کی سلطنت تھی نہ علویوں کی اور باطنیہ چونکہ فاطمیہ نہ تھے اس لیے ان کی سلطنت کو بھی خلافت نہیں کہہ سکتے۔

(۳) مغرب میں بنو امیہ میں سے جنہوں نے خلافت کی وہ عبیدیوں سے شریعت و سنت عدل و فضل و علم و جہاد وغیرہ میں بدرجہا بہتر تھے یہ لوگ بکثرت ہوئے حتیٰ کہ ان میں سے چھ شخص ایک ہی وقت میں اندلس کے خلیفہ کے لقب سے مخاطب تھے۔

خلفاء کی تاریخ پر کتب:

بہت سے محققین علماء نے خلفاء کی مستقل تاریخیں لکھی ہیں۔ مجملہ ان کے لفظیہ نحوی نے دو جلدوں میں ایک تاریخ لکھی ہے اور اس میں انہوں نے قاہر کے زمانہ تک کا

حالات بیان کیے ہیں۔ صولی نے بھی ایک تاریخ لکھی ہے جو محض عباسیوں کی تاریخ ہے وہ میں نے دیکھی ہے وہ بھی قاہرہ کے زمانہ تک ہے۔ ابن جوزی نے بھی صرف عباسیوں کی ہی تاریخ لکھی ہے اس میں ناصر کے زمانہ تک کا حال ہے اسے بھی میں نے دیکھا ہے۔ ابو الفضل احمد بن ابوطاہر المرزوی جن کی وفات ۲۸۰ھ میں ہوئی۔ (یہ نہایت زبردست شاعر اور کاتب تھے) انہوں نے بھی ایک تاریخ لکھی ہے نیز ایک تاریخ بنی العباس کی امیر ابی موسیٰ ہارون بن محمد العباسی نے بھی لکھی ہے۔

حافظ قرآن خلفاء:

(۴) خطیب لکھتے ہیں کہ حضرت سیدنا عثمان بن عفان رضی اللہ عنہ اور مامون کے سوا کوئی خلیفہ حافظ قرآن نہیں ہوا لیکن میں کہتا ہوں کہ یہ حصر غلط ہے بلکہ صحیح یہ ہے حضرت سیدنا ابو بکر صدیق رضی اللہ عنہ بھی حافظ قرآن تھے۔ اس کی تصریح ایک جماعت مورخین نے کی ہے اور امام نووی نے اپنی تہذیب میں لکھا ہے نیز حضرت علی رضی اللہ عنہ نے بھی حضور نبی کریم صلی اللہ علیہ وسلم کے وصال کے بعد تمام قرآن پاک حفظ کیا تھا۔

خلفا کا بیعت لینے کا طریقہ:

(۵) ابن السامی کہتے ہیں کہ خلیفہ ظاہر کی بیعت لینے کے وقت میں موجود تھا ظاہر سفید کپڑے پہنے ہوئے چھتری کے نیچے بیٹھا ہوا تھا اس نے اپنی چادر تو اوڑھ رکھی تھی اور حضور نبی کریم صلی اللہ علیہ وسلم کی چادر شانوں پر ڈال رکھی تھی۔ وزیر سامنے منبر پر اور داروغہ زینہ پر کھڑے تھے۔ لوگوں سے ان لفظوں سے بیعت لے رہا تھا کہ میں اپنے سردار مولا امام جس کی اطاعت اور فرمانبرداری تمام دنیا پر فرض ہے جن کا نام نامی ابوالنصر محمد ظاہر بامر اللہ ہے کہ ہاتھ پر قرآن مجید اور سنت نبوی صلی اللہ علیہ وسلم اور اجتہاد امیر المؤمنین کے لیے بیعت کرتا ہوں نیز یہ کہ اس کے سوا اور کوئی خلیفہ نہیں ہے۔



خلافت حضرت سیدنا ابوبکر صدیق رضی اللہ عنہ

حضرت سیدنا ابوبکر صدیق رضی اللہ عنہ حضور نبی کریم ﷺ کے خلیفہ ہیں۔

عبداللہ بن ابی قحافہ عثمان بن عامر بن عمرو بن کعب بن سعد بن تیم بن مرہ بن کعب بن لوی بن غالب القرشی تھی ہے۔

آپ نسب میں حضور نبی کریم ﷺ کے ساتھ مرہ بن کعب سے ملتے ہیں۔ امام نووی تہذیب میں لکھتے ہیں کہ حضرت ابوبکر صدیق رضی اللہ عنہ کا اسم مبارک عبداللہ مشہور تھا اور یہی صحیح ہے۔ بعض نے کہا ہے کہ آپ کا نام عتیق تھا لیکن تمام علماء کا اس پر اتفاق ہے کہ یہ آپ کا لقب تھا نام نہیں تھا۔ کیونکہ حدیث پاک میں آیا ہے کہ آپ آتش جہنم سے عتیق یعنی آزاد ہیں۔ (اس کو ترمذی نے روایت کیا ہے۔)

بعض کہتے ہیں کہ آپ حسن و جمال کی وجہ سے عتیق کے لقب سے ملقب ہوئے۔ (عتیق کے معنی حسن و جمال کے ہیں)

بعض اہل علم کہتے ہیں چونکہ آپ کے نسب میں کوئی بات قابل عیب نہیں تھی اس لیے آپ کو عتیق کہتے تھے۔

مناقب:

مصعب بن زبیر وغیرہ لکھتے ہیں کہ اس پر تمام امت کا اتفاق ہے کہ آپ کا لقب صدیق ہے کیونکہ آپ نے بے خوف اور بڑھو کر حضور نبی کریم ﷺ کی نبوت کی تصدیق کی اور اسی پر مضبوط رہے۔ آپ سے کبھی بھی کسی امر میں ترش روئی سرزد نہیں ہوئی اسلام میں آپ کا درجہ سب سے اعلیٰ اور بلند ہے صدیق کا لقب ملنے میں معراج کا بھی قصہ مشہور ہے کہ آپ نے کافروں کے جواب میں ثابت قدمی دکھلائی اور حضور نبی کریم ﷺ کے قول کی تصدیق فرمائی۔

حضور نبی کریم ﷺ کے ساتھ آپ کا ہجرت کرنا اہل و عیال کو چھوڑنا۔ غار اور تمام راستہ میں اپنے آقا کی خدمت بجالانا بلکہ اپنے اوپر لازم کر لینا غزوہ بدر میں کلام کرنا۔ حدیبیہ میں جو بوجہ مکہ تشریف میں نہ داخل ہونے کے لوگوں میں شبہ پڑ گیا تھا اس کو دور کرنا۔ پھر حضور نبی کریم ﷺ کے اس فرمان پر کہ اللہ تعالیٰ نے اپنے ایک بندے کو اختیار دیا ہے کہ وہ دنیا و آخرت میں جسے چاہے پسند کر لے، سن کر رو پڑنا۔ وفات حسرت آیات رسول اللہ ﷺ کے وقت ثابت قدم رہنا۔ لوگوں میں خطبہ کے ذریعہ اس وقت تسکین پیدا کرنا۔ مسلمانوں کی مصلحت کی وجہ سے خلافت کے لیے تیار ہو جانا۔ پھر حضرت اسامہ بن زید رضی اللہ عنہ کو لشکر دے کر ملک شام کی طرف بھیجنا اور اس سے نہ ہٹنا۔ مرتدوں سے ایسے نازک وقت میں لڑائی کے لیے کھڑے ہو جانا۔ صحابہ کو قائل کر دینا۔ صحابہ کا شرح صدر کر کے ان کو حق دکھلا دینا۔ ملک شام کو فتح کرنا۔ لشکر شام کو مدد پہنچانا آپ کے اس مناقب اور اجل فضائل میں سے حضرت سیدنا عمر فاروق رضی اللہ عنہ کو خلیفہ بنانا بہت بڑی فضیلت رکھتا ہے۔ سچ تو یہ ہے کہ حضرت ابو بکر رضی اللہ عنہ کے فضائل اور مناقب لا تعداد ہیں جو اس مختصر میں نہیں ساسکتے۔ (یہ امام نووی کا کلام ہے) میں (امام سیوطی) حضرت ابو بکر صدیق رضی اللہ عنہ کے حالات اپنی معلومات کے موافق ذرا تفصیل سے لکھوں گا اور کئی عنوانات قائم کروں گا۔

سیدنا ابو بکر کا نام و لقب:

علامہ ابن کثیر کہتے ہیں اس بات پر اتفاق ہے کہ آپ کا نام عبد اللہ بن عثمان ہے مگر ابن سعد، ابن میرین سے روایت کرتے ہیں: آپ کا اسم شریف عتیق تھا۔ صحیح یہ ہے کہ آپ کا عتیق لقب تھا اس میں اختلاف ہے کہ آپ کا یہ لقب کب اور کس وجہ سے ہوا۔ بعض کہتے ہیں کہ آپ کے حسن و جمال کی وجہ سے یہ لقب ہوا۔ (اس کو لیث بن سعد اور احمد بن حنبل وغیرہ نے روایت کیا ہے)

ابو نعیم لکھتے ہیں یہ لقب اس وجہ سے ہوا کہ نیک کام میں آپ سب کے پیش رہتے تھے۔ بعض نے بیان کیا ہے کہ یہ لقب اس وجہ سے پڑا کہ آپ کے نسب میں ایسا شخص کوئی

نہیں گزرا جس پر کوئی عیب لگایا گیا ہو۔ بعض کا قول ہے کہ پہلے آپ کا نام عتیق رکھا گیا تھا پھر عبد اللہ نام ہو گیا۔

طبرانی، قاسم بن محمد سے روایت کرتے ہیں: انہوں نے حضرت سیدنا ابو بکر صدیق رضی اللہ عنہ کا اسم مبارک حضرت عائشہ صدیقہ سے دریافت کیا۔ حضرت عائشہ نے فرمایا: آپ کا نام ”عبد اللہ“ تھا عرض کیا کہ لوگ تو عتیق کہتے ہیں۔ فرمایا: ابو قحافہ کے تین بیٹھے تھے۔ عتیق، معتق، معتیق۔

ابن مندہ اور ابن عساکر، موسیٰ بن طلحہ سے روایت کرتے ہیں کہ میں نے ابو طلحہ سے دریافت کیا کہ حضرت ابو بکر صدیق رضی اللہ عنہ کا نام عتیق کیوں رکھا گیا۔ آپ نے جواب دیا: کہ ان کی والدہ ماجدہ کی اولاد چونکہ زندہ نہیں رہتی تھی۔ جس وقت آپ پیدا ہوئے تو آپ کی والدہ آپ کو لے کر کعبہ شریف میں گئیں اور عرض کیا: الہی! یہ ننھا بچہ موت سے عتیق (آزاد) کر کے مجھے عطا کر دے۔

طبرانی، حضرت ابن عباس رضی اللہ عنہ سے روایت کرتے ہیں کہ آپ کا نام بوجہ آپ کے حسن صورت کے عتیق رکھا گیا۔ ابن عساکر حضرت عائشہ سے روایت کرتے ہیں کہ حضرت ابو بکر صدیق رضی اللہ عنہ کا نام ان کے گھر والوں نے تو عبد اللہ رکھا تھا مگر عتیق بہت زیادہ مشہور ہو گیا۔ ایک روایت یہ بھی ہے کہ آپ کا نام حضور نبی کریم صلی اللہ علیہ وسلم نے عتیق رکھ دیا تھا۔ چنانچہ ابو یعلیٰ اپنی مسند میں اور ابن سعد اور حاکم حضرت عائشہ سے روایت کرتے ہیں: میں ایک روز اپنے گھر کے کمرہ میں تھی اور حضور نبی کریم صلی اللہ علیہ وسلم صحابہ کے ساتھ صحن مکان میں تشریف فرما تھے۔ میرے اور آپ کے درمیان میں ایک پردہ حائل تھا کہ اچانک حضرت ابو بکر رضی اللہ عنہ تشریف لے آئے۔ حضور نبی کریم صلی اللہ علیہ وسلم نے فرمایا: جو جنم کی آگ سے آزاد شخص کو دیکھنا چاہے وہ ابو بکر رضی اللہ عنہ کو دیکھ لے۔ ان کا نام ان کے خاندان والوں نے تو عبد اللہ ہی رکھا تھا مگر عتیق مشہور ہو گیا۔

ترمذی اور حاکم حضرت عائشہ سے روایت کرتے ہیں کہ ایک مرتبہ حضرت ابو بکر صدیق رضی اللہ عنہ حضور نبی کریم صلی اللہ علیہ وسلم کی خدمت میں آئے تو آپ نے فرمایا: اے ابو بکر تم نار جنم

سے خدا تعالیٰ کے آزاد کیے ہوئے ہو اسی روز سے آپ کا نام عتیق ہو گیا۔

حضرت عبداللہ ابن زبیر رضی اللہ عنہ کی سند سے بزار اور طبرانی نے بیان کیا ہے کہ حضرت صدیق اکبر رضی اللہ عنہ کا نام عبداللہ تھا۔ حضور نبی کریم صلی اللہ علیہ وسلم نے ایک مرتبہ فرمایا: تم آتش جہنم سے آزاد کیے ہوئے ہو۔ اسی روز سے آپ کا نام عتیق پڑ گیا۔ باقی صدیق جو آپ کا لقب ہے سوزمانہ جاہلیت میں ہی یہ لقب پڑ گیا تھا کیونکہ آپ ہمیشہ سچ ہی بولا کرتے تھے۔ (اس کو ابن مسدی نے لکھا ہے)

یہ بھی کہتے ہیں چونکہ آپ حضور نبی کریم صلی اللہ علیہ وسلم کی خبروں کی تصدیق میں سبقت فرمایا کرتے تھے۔

لقب صدیق:

ابن اسحاق، حضرت حسن بصری سے روایت کرتے ہیں کہ شب معراج کے دوسرے دن سے آپ کا یہ لقب ہوا۔ حاکم نے مستدرک میں حضرت عائشہ سے روایت کی ہے کہ مشرکین حضرت ابو بکر رضی اللہ عنہ کی خدمت میں حاضر ہو کر کہنے لگے کہ آپ کو کچھ خبر بھی ہے کہ آپ کے دوست کہتے ہیں کہ میں رات کو بیت المقدس گیا۔ آپ نے کہا کیا وہ ایسا فرماتے ہیں؟ مشرکین نے کہا ہاں، حضرت ابو بکر نے کہا کہ حضور نبی کریم صلی اللہ علیہ وسلم نے سچ فرمایا آپ اس سے بھی بہت دور آسمانوں کی صبح و شام خبر دیتے ہیں تو بھی میں ان کی تصدیق کرتا ہوں۔ اسی وجہ سے آپ کا لقب صدیق ہو گیا۔ یہی حدیث حضرت انس رضی اللہ عنہ اور حضرت ابو ہریرہ رضی اللہ عنہ سے بھی ابن عساکر نے بیان کی ہے۔ (اس کو طبرانی نے روایت کیا ہے)

سعید بن منصور اپنی مسند میں لکھتے ہیں کہ شب معراج واپسی کے وقت جب حضور نبی کریم صلی اللہ علیہ وسلم ذی طوی کے مقام پر پہنچے تو آپ نے فرمایا: اے جبرئیل میری قوم میری تصدیق نہیں کرے گی۔ حضرت جبرئیل علیہ السلام نے کہا کہ آپ کی تصدیق ابو بکر رضی اللہ عنہ کریں گے وہ صدیق ہیں۔

طبرانی نے اوسط میں اور حاکم نے مستدرک میں لکھا ہے کہ ابن اسیرہ نے حضرت علی رضی اللہ عنہ سے پوچھا یا امیر المؤمنین! حضرت ابو بکر صدیق رضی اللہ عنہ کے حالات کے متعلق کچھ ارشاد

فرمائیں۔ آپ نے فرمایا: ابو بکر رضی اللہ عنہ وہ ہستی ہے جس کا نام اللہ نے جبریل اور حضور نبی کریم صلی اللہ علیہ وسلم کی زبان سے صدیق رکھا وہ نماز میں ہمارے رسول اللہ صلی اللہ علیہ وسلم کے خلیفہ تھے جس شخص سے حضور نبی کریم صلی اللہ علیہ وسلم ہمارے دینی معاملات میں خوش ہوئے ہم اپنی دنیا کیلئے بھی اس سے راضی ہو گئے۔ (دارقطنی اور حاکم نے ابویحییٰ سے اسے روایت کیا ہے۔)

راوی کہتے ہیں کہ میں نے لا تعداد مرتبہ حضرت علی المرتضیٰ رضی اللہ عنہ کو برسبر منبر کہتے ہوئے سنا ہے کہ اللہ تعالیٰ نے اپنے رسول اللہ صلی اللہ علیہ وسلم کی زبان فیض ترجمان سے حضرت ابو بکر صدیق رضی اللہ عنہ کا نام صدیق رکھا ہے۔

طبرانی، حکیم بن سعد سے روایت کرتے ہیں کہ حضرت سیدنا علی المرتضیٰ رضی اللہ عنہ نے ایک دفعہ قسم کھا کر کہا کہ حضرت ابو بکر رضی اللہ عنہ کا نام اللہ نے آسمان سے نازل کیا ہے۔ حدیث اُحد میں موجود ہے کہ جب احد پہاڑ ہلنے لگا تو فرمایا: ٹھہر جا کیونکہ تجھ پر صرف صدیق اور شہید ہیں۔

حضرت ابو بکر رضی اللہ عنہ کی والدہ:

حضرت ابو بکر صدیق رضی اللہ عنہ کی والدہ ماجدہ آپ کے والد بزرگوار کے چچا کی بیٹی تھیں، جن کا نام سلمیٰ بنت صحر بن عامر بن کعب اور کنیت ام الخیر تھی۔ (زہری کہتے ہیں اس کو ابن عساکر نے روایت کیا ہے۔)

آپ کی پیدائش اور پرورش:

حضرت ابو بکر صدیق رضی اللہ عنہ، حضور نبی کریم صلی اللہ علیہ وسلم کی پیدائش سے دو برس اور چند مہینے بعد پیدا ہوئے اور جب آپ کا انتقال ہوا تو آپ کی عمر تیسٹھ سال کی تھی۔

خلیفہ بن خیاط، یزید بن اسلم سے روایت کرتے ہیں کہ حضور نبی کریم صلی اللہ علیہ وسلم نے حضرت ابو بکر صدیق رضی اللہ عنہ سے فرمایا: تم بڑے ہو یا میں۔ حضرت ابو بکر صدیق رضی اللہ عنہ نے عرض کیا: بڑے تو آپ صلی اللہ علیہ وسلم ہی ہیں مگر عمر میری ہی زیادہ ہے۔ (یہ مرسل حدیث بہت ہی غریب ہے۔) اور دراصل صبح اس کا الٹا ہے ہاں حضرت ابن عباس رضی اللہ عنہ کی بابت یہ بات ٹھیک ہے۔ حضرت سیدنا ابو بکر صدیق رضی اللہ عنہ نے مکہ معظمہ میں ہی پرورش پائی اور سوائے

ضروریات تجارت کے آپ کبھی مکہ معظمہ سے باہر نہیں نکلے، اپنی قوم میں آپ بڑے مالدار بامروت نیکی و سلوک کرنے والے اور معزز سمجھے جاتے تھے، چنانچہ ابن الدغنه نے کہا تھا کہ آپ صلہ رحمی کرتے ہیں اور بیچ بولنا، مجبوروں کا کام کرنا، مصیبت زدہ کی مدد کرنا اور مہمانوں کی ضیافت کرنا، آپ کی عادت ہے۔

امام نووی لکھتے ہیں کہ آپ زمانہ جاہلیت میں قریش کے رؤسا میں شمار ہوتے تھے اور قریش آپ سے مشورے لیا کرتے تھے۔ آپ سے وہ لوگ بے حد محبت رکھتے تھے اور آپ بھی ان کے معاملات کی خوب خبر رکھتے تھے، جب اسلام میں داخل ہوئے تو بالکل اسلام کے ہی ہو گئے۔

زبیر ابن بکار اور ابن عسا کر لکھتے ہیں کہ آپ قریش کے ان گیارہ اشخاص میں سے ہیں جن کو زمانہ جاہلیت اور اسلام دونوں میں شرف حاصل رہا ہے۔ آپ زمانہ جاہلیت میں خون بہا اور جرمانہ کے مقدمات فیصلے کیا کرتے تھے کیونکہ قریش میں کوئی بادشاہ نہیں تھا کہ سب کاموں کی باگ ڈور اس کے ہاتھ میں ہو، بلکہ ہر قبیلہ کے رئیس کے ذمہ ایک مقرر کام ہوتا تھا، چنانچہ بنی ہاشم کے متعلق حاجیوں کو پانی پلانا اور ان کے خورد و نوش میں امداد کرنا تھا۔ یعنی کوئی شخص حاجیوں کو ان کے سوا کھانا پینا نہیں دے سکتا تھا، اگر کوئی دیتا تو انہی کے کھانے اور پانی میں سے دیتا تھا۔ اور بنی عبدالدار کے ذمہ حجامت علمبرداری اور مجلس شوریٰ کا کام تھا۔ یعنی بغیر ان کے حکم کے بیت اللہ میں کوئی نہیں جاسکتا تھا۔ تا وقتیکہ بنی عبدالدار نہ جھنڈا دیں، جنگ نہیں ہو سکتی تھی۔ اور مجلس شوریٰ کعبہ کے دارالندوہ میں ہوتی تھی اور کعبہ انہیں کے قبضہ میں تھا۔

زمانہ جاہلیت میں تقویٰ اور پرہیزگاری:

ابن عسا کر، حضرت عائشہ صدیقہ رضی اللہ عنہا سے روایت کرتے ہیں کہ حضرت ابوبکر صدیق رضی اللہ عنہ نے زمانہ جاہلیت یا اسلام میں کبھی شعر نہیں کہا اور آپ نے اور حضرت عثمان رضی اللہ عنہ نے زمانہ جاہلیت میں ہی شراب ترک کر دی تھی۔

حضرت عائشہ صدیقہ رضی اللہ عنہا سے روایت ہے فرمایا کہ آپ نے زمانہ جاہلیت ہی میں اپنے اوپر شراب کو حرام کر لیا تھا۔

ابو نعیم، حضرت عبداللہ بن زبیر رضی اللہ عنہ سے روایت کرتے ہیں کہ حضرت ابو بکر صدیق رضی اللہ عنہ نے کبھی اشعار نہیں کہے۔

ابن عساکر ہی کہتے ہیں کہ صحابہ کے ایک مجمع میں کسی نے آپ سے دریافت کیا کہ آپ نے کبھی شراب پی ہے۔ آپ نے اللہ سے پناہ مانگ کر فرمایا کبھی نہیں۔ اس نے پھر کہا: کیوں، آپ نے جواب دیا تاکہ عزت برباد اور مروت زائل نہ ہو کیونکہ شراب پینے سے عزت اور مروت جاتی رہتی ہے۔ یہ خبر جب حضور نبی کریم صلی اللہ علیہ وسلم کو پہنچی، آپ صلی اللہ علیہ وسلم نے دومرتبہ ارشاد فرمایا: ”ابو بکر صدیق رضی اللہ عنہ سچ کہتے ہیں۔ (یہ حدیث سند اور متن کے اعتبار سے نہایت ہی غریب ہے۔)

سیدنا ابو بکر صدیق رضی اللہ عنہ کا حلیہ:

حضرت عائشہ صدیقہ رضی اللہ عنہا سے روایت ہے کہ آپ کا رنگ گورا چٹہ، چھریا بدن اور رخسار مبارک ذرا اندر دبے ہوئے تھے، قد جھکا ہوا تھا، آپ کا پانچواں نیچے کو کھسک جاتا تھا۔ چہرہ کی رگیں ظاہر تھیں۔ آنکھیں نیچی رکھتے تھے، بلند پیشانی تھی، انگلیوں کی جڑیں گوشت سے خالی تھیں، آپ مہندی اور کسم (کسنبہ) کا خضاب کیا کرتے تھے۔ (ابن سعد)

حضرت انس رضی اللہ عنہ سے روایت ہے کہ جب حضور نبی کریم صلی اللہ علیہ وسلم مدینہ منورہ میں تشریف لائے تو سوائے حضرت ابو بکر صدیق رضی اللہ عنہ کے کسی کی داڑھی سیاہ سفید نہیں ہوئی تھی، اس وجہ سے آپ مہندی اور کسم سے خضاب کرنے لگے۔

سیدنا ابو بکر صدیق رضی اللہ عنہ کے اسلام لانے کا واقعہ:

ترمذی اور ابن حبان، حضرت ابوسعید خدری رضی اللہ عنہ سے روایت کرتے ہیں کہ حضرت ابو بکر صدیق رضی اللہ عنہ نے بوقت قضیہ خلافت ارشاد فرمایا کہ کیا تم سب سے زیادہ خلافت کا حقدار نہیں؟ کیا میں سب سے پہلے اسلام نہیں لایا ہوں؟ وغیرہ وغیرہ

حضرت سیدنا علی المرتضیٰ رضی اللہ عنہ فرماتے ہیں کہ سب سے پہلے حضرت ابو بکر صدیق رضی اللہ عنہ اسلام لائے۔ (اس کو ابن عساکر نے روایت کیا ہے۔)

زید بن ارقم سے روایت ہے کہ جس شخص نے حضور نبی کریم صلی اللہ علیہ وسلم کے ساتھ سب سے

پہلے نماز پڑھی وہ حضرت ابو بکر صدیق رضی اللہ عنہ ہیں۔

ابن سعد کہتے ہیں کہ حضرت ابو بکر صدیق رضی اللہ عنہ سب سے پہلے اسلام لائے۔
 شععی کہتے ہیں کہ میں نے حضرت ابن عباس رضی اللہ عنہ سے عرض کیا کہ سب سے پہلے
 کون مسلمان ہوا؟ آپ نے فرمایا: حضرت ابو بکر صدیق رضی اللہ عنہ اور کیا تو نے حسان کے یہ
 اشعار نہیں سنے:

ترجمہ اشعار: ”جب تو کسی نیک شخص کا رنج و الم یاد کرے تو حضرت ابو بکر رضی اللہ عنہ
 کے کاموں کو بھی یاد کرنا۔ آپ دنیا میں سب سے بہتر پرہیزگار عادل و قادر
 تھے۔ اپنی کوششوں سے لوگوں کو پاک کر گئے۔ آپ اللہ کی بارگاہ کی طرف سے
 قصد کرنے والے اور عار حرام میں اپنے آقا کے ساتھ رہنے والے اور آپ ہی
 سب سے پہلے حضور نبی کریم صلی اللہ علیہ وسلم کی تصدیق کرنے والے تھے۔“ (طبرانی)

فرات بن سائب نے میمون بن مهران سے پوچھا کہ آپ کے نزدیک حضرت علی
 المرتضیٰ رضی اللہ عنہ افضل ہیں یا حضرت ابو بکر صدیق رضی اللہ عنہ۔ آپ سخت غصہ سے کانپ گئے اور
 فرمایا: مجھے معلوم نہیں تھا کہ میں ایسے وقت میں زندہ رہوں گا کہ جس میں ان دونوں کے
 موازنہ کرنے کا وقت آئے، دونوں اچھے اور دونوں اسلام کیلئے منزلہ سر کے تھے۔ پھر دریافت
 کیا: حضرت ابو بکر صدیق رضی اللہ عنہ پہلے مسلمان ہوئے تھے یا حضرت علی المرتضیٰ رضی اللہ عنہ؟ آپ
 نے جواب دیا کہ حضرت ابو بکر صدیق رضی اللہ عنہ بحیرہ راہب کے زمانہ میں اسلام لائے تھے۔ اور
 حضرت خدیجہ رضی اللہ عنہا سے نکاح کی بابت بھی انہوں نے بہت کوشش کی۔ حالانکہ حضرت
 علی المرتضیٰ رضی اللہ عنہ اس وقت تک پیدا بھی نہیں ہوئے تھے۔ (اس کو ابو نعیم نے روایت کیا ہے۔)
 بکثرت صحابہ اور تابعین کا قول ہے کہ آپ تمام صحابہ سے پہلے اسلام لائے تھے بلکہ
 بعض نے دعویٰ کیا کہ آپ کی سبقت اسلام پر اجماع ہے۔ یہ بھی کہا گیا ہے کہ پہلے حضرت علی
 المرتضیٰ رضی اللہ عنہ ایمان لائے۔ بعض کا قول ہے کہ حضرت خدیجہ الکبریٰ رضی اللہ عنہا پہلے ایمان
 لائیں۔ ان اقوال کی تطبیق اس طرح ہے کہ مردوں میں سب سے پہلے حضرت ابو بکر صدیق

ﷺ، لڑکوں میں حضرت علی المرتضیٰ ﷺ عورتوں میں حضرت خدیجہ الکبریٰ رضی اللہ عنہا ایمان لائیں۔ یہ توجیح سب سے پہلے حضرت سیدنا امام اعظم ابوحنیفہ رحمۃ اللہ علیہ نے کی ہے۔ سالم بن جعد نے حضرت محمد بن حنیفہ ﷺ سے دریافت کیا کہ حضرت ابو بکر صدیق ﷺ سب سے پہلے ایمان لائے ہیں۔ آپ نے فرمایا: نہیں عرض کیا: تو پھر حضرت ابو بکر ﷺ کیوں اس قدر مشہور ہو گئے کہ ان کے سوا کسی کا ذکر ہی نہیں ہوتا۔ آپ نے فرمایا: اس لیے کہ جس وقت سے حضرت ابو بکر صدیق ﷺ مسلمان ہوئے، مرتے دم تک تمام مسلمانوں میں افضل رہے۔ (اس کو ابن ابی شیبہ نے روایت کیا ہے۔)

محمد بن سعد نے اپنے والد سے دریافت کیا کہ کیا سب سے پہلے حضرت ابو بکر صدیق ﷺ ایمان لائے تھے؟ آپ نے فرمایا: نہیں۔ بلکہ حضرت ابو بکر صدیق ﷺ کا اسلام ہم سب میں اچھا تھا۔ اور ان سے پہلے پانچ سے زیادہ آدمی مسلمان ہو چکے تھے۔ (اس کو ابن عساکر نے بیان کیا ہے۔)

ابن کثیر کہتے ہیں ظاہر یہ ہے کہ سب سے پہلے حضور نبی کریم ﷺ پر ایمان لانے والے آپ ﷺ کے اہل بیت تھے۔ یعنی ام المومنین حضرت خدیجہ الکبریٰ رضی اللہ عنہا آپ کے غلام، زید اور زید کی بیوی، ام ایمن اور حضرت علی المرتضیٰ ﷺ اور ورقہ۔

حضرت ابو بکر صدیق ﷺ خود فرماتے ہیں کہ ایک مرتبہ کعبۃ اللہ کے قریب بیٹھا تھا اور زید بن عمرو بھی بیٹھا ہوا تھا۔ اتنے میں امیہ بن ابی الصلت آیا اور مزاج پرسی کے بعد کہنے لگا: کیا تم نے پالیا۔ زید ابن عمرو نے کہا: نہیں تب امیہ نے شعر کہا: جس کا مطلب یہ ہے: کہ اللہ تعالیٰ کے دین کے سوا تمام دین قیامت میں برباد ہوں گے۔ پھر کہا: جس نبی کا انتظار ہے وہ ہم میں ہوگا یا تم میں۔ میں نے اس سے پہلے نبی موعود کا ذکر چونکہ کبھی نہیں سنا تھا اس لیے میں ورقہ بن نوفل کے پاس آیا۔ یہ شخص اکثر آسمان کی طرف دیکھتا رہتا تھا، اور اس کے سینہ میں سے ایک طرح کی آواز آیا کرتی تھی میں نے ان کے پاس بیٹھ کے یہ قصہ بیان کیا۔ انہوں نے کہا: میں اکثر کتب ساویہ دیکھتا رہتا ہوں اس لیے مجھے معلوم ہے کہ

وہ نبی موعود افضل خاندان عرب میں سے ہوگا اور چونکہ تم بھی افضل عرب میں سے ہو اس لیے وہ تم میں سے ہی ہوگا۔ میں نے کہا: ان کی کیا تعلیم ہوگی؟ اس نے جواب دیا: ان کی تعلیم یہ ہوگی کہ وہ کسی اپنے یا بیگانے پر نہ خود ظلم کریں گے اور نہ کرائیں گے۔ پس جس وقت حضور نبی کریم ﷺ مبعوث ہوئے میں فوراً ایمان لے آیا اور آپ کی تصدیق کی۔ (اس کو ابن عساکر نے روایت کیا ہے۔)

محمد بن عبدالرحمن کہتے ہیں کہ حضور نبی کریم ﷺ نے فرمایا: جب میں نے کسی کو دعوت اسلام دی تو سب کے دل میں کچھ نہ کچھ تردد اور شک آیا مگر حضرت ابو بکر صدیق رضی اللہ عنہ کو جب میں نے اسلام پیش کیا تو انہوں نے بغیر فکر و تردد کے اسلام قبول کر لیا۔

یہی کہتے ہیں کہ آپ نے سبقت اس لیے کی کہ نبوت کے دلائل اور آثار قبل دعوت اسلام کے معلوم کر چکے اور سن چکے تھے۔ لہذا فوراً ہی دعوت اسلام کے وقت لبیک کہا اور مسلمان ہو گئے کیونکہ وہ پہلے غور و فکر کر چکے تھے اور سچ تو یہ ہے کہ ہر ایک نے آپ سے گریز کیا۔ مگر حضرت ابو بکر صدیق رضی اللہ عنہ زمانہ جاہلیت میں بھی صدیق ہی تھے جیسا کہ اسلام میں ہوئے۔

حضور نبی کریم ﷺ فرماتے ہیں کہ میں نے جس سے بھی مسلمان ہونے کو کہا میرے کلام کو پلٹا رہا اور جیتیں کرتا رہا مگر ابن ابی قحافہ (ابو بکر رضی اللہ عنہ) کو جب میں نے اسلام لانے کو کہا فوراً قبول کر لیا اور اس پر مستقل رہے۔ ابو میسرہ کا بیان ہے کہ حضور نبی کریم ﷺ ایک غیبی آواز ”یا محمد“ سنا کرتے تھے ایک بار جب یہی آواز سنی تو آپ نے اسی وقت یہ بات حضرت ابو بکر رضی اللہ عنہ کو سنائی کہ ابو بکر زمانہ جاہلیت میں بھی آپ کے دوست تھے۔ (یہ بات بھی منجملہ ان آثار کے ہے جو حضرت ابو بکر صدیق کے علم میں تھے۔)

امام بخاری، حضرت ابوالدرداء رضی اللہ عنہ سے روایت کرتے ہیں کہ حضور نبی کریم ﷺ نے فرمایا: کیا تم میرے دوست کو صرف میری وجہ سے بھی چھوڑو گے؟ وہ ایسا شخص ہے کہ جب میں نے کہا: میں اللہ کا رسول ہوں، مجھے اللہ تعالیٰ نے تمہاری ہدایت کیلئے بھیجا ہے، تو تم نے مجھے جھٹلادیا، اس وقت ابو بکر صدیق (رضی اللہ عنہ) نے ہی میری تصدیق کی۔

صحبت رسول اللہ ﷺ:

تمام علماء کہتے ہیں کہ جس وقت سے آپ ایمان لائے اور وصال فرمانے تک کبھی سفر و حضر میں حضور نبی کریم ﷺ کا ساتھ نہیں چھوڑا، مگر حج اور غزوہ کیلئے ضرور آپ حضور نبی کریم ﷺ کی اجازت سے صحبت مبارک سے علیحدہ ہوئے ہیں اور تمام لڑائیوں میں اپنے آقا حضور نبی کریم ﷺ کے ساتھ موجود رہے۔ اللہ اور اس کے رسول ﷺ کی خوشنودی کیلئے آپ نے حضور نبی کریم ﷺ کے ساتھ ہجرت کی، اہل و عیال کو چھوڑا غار ثور میں بھی ساتھ رہے۔ چنانچہ اللہ تعالیٰ نے قرآن مجید میں ارشاد فرمایا: "قَالَتِي فَنَيْنِي إِذْ هُمَا فِي الْغَارِ إِذْ يَقُولُ لِصَاحِبِهِ لَا تَحْزَنْ إِنَّ اللَّهَ مَعَنَا" یعنی "غار میں دو ہی تھے جب رسول نے اپنے رفیق سے کہا کہ غم نہ کرو کیونکہ اللہ ہمارے ساتھ ہے۔"

اور لڑائیوں میں آپ کی مدد جاری رکھی اور لڑائیوں میں آپ کے بڑے اچھے کارنامے ہیں۔ خصوصاً غزوہ احد اور غزوہ حنین میں جب حضور نبی کریم ﷺ کو سب چھوڑ کر بھاگ گئے تو ایسے موقع پر آپ ساتھ ہی رہے۔

حضرت ابو ہریرہ رضی اللہ عنہ بیان کرتے ہیں کہ جنگ بدر میں فرشتوں نے آپس میں کہا کہ وہ دیکھئے حضرت ابو بکر صدیق رضی اللہ عنہ سا تباہ کے نیچے نبی کریم ﷺ کے ساتھ کھڑے ہیں۔ (ابن عساکر) ابو یعلیٰ روایت کرتے ہیں کہ جنگ بدر میں حضرت ابو بکر صدیق اور حضرت علی المرتضیٰ رضی اللہ عنہم سے حضور نبی کریم ﷺ نے فرمایا: تم میں سے ایک کی مدد جبریل علیہ السلام کرتے ہیں اور دوسرے کی میکائیل علیہ السلام۔

ابن سیرین کہتے ہیں کہ عبدالرحمن بن ابوبکر رضی اللہ عنہ مشرکین کے ہمراہ جنگ بدر میں لڑ رہے تھے جب عبدالرحمن مسلمان ہوئے تو انہوں نے اپنے والد مکرم حضرت ابو بکر صدیق رضی اللہ عنہ سے عرض کیا: آپ بدر کے روز چند مرتبہ میرے تیر کے زد میں آئے مگر میں نے اپنا ہاتھ روک لیا۔ آپ نے جواب دیا: اگر تو میرے نشانہ میں آجاتا تو میں کبھی نشانہ خطا نہ کرتا۔ (اس کو ابن عساکر نے روایت کیا ہے۔)

سیدنا ابوبکر صدیق رضی اللہ عنہ کی شجاعت:

حضرت سیدنا ابوبکر صدیق رضی اللہ عنہ تمام صحابہ میں زیادہ بہادر تھے۔ حضرت علی المرتضیٰ رضی اللہ عنہ فرماتے ہیں کہ اے لوگو! مجھے خبر دو کہ سب سے بہادر اور شجاع کون شخص ہے؟ لوگوں نے کہا: آپ ہیں۔ فرمایا: میں ہمیشہ اپنے برابر کے جوڑ کے ساتھ لڑتا ہوں یہ کوئی بہادری نہیں ہے، تم سب سے بہادر شخص کا نام بتلاؤ عرض کیا: ہمیں معلوم نہیں ہے۔ آپ نے فرمایا: سب سے شجاع اور بہادر حضرت ابوبکر صدیق رضی اللہ عنہ ہیں۔ جنگ بدر میں حضور نبی کریم صلی اللہ علیہ وسلم کیلئے ہم نے ایک سائبان بنایا تھا۔ ہم نے آپس میں صلاح کی کہ حضور نبی کریم صلی اللہ علیہ وسلم کے پاس آپ کی حفاظت کیلئے کون شخص رہے گا؟ اللہ کی قسم! ہم میں سے کسی کو بھی ہمت نہ ہوئی، مگر حضرت ابوبکر صدیق رضی اللہ عنہ نقلی تلوار ہاتھ میں لے کر کھڑے ہو گئے اور کسی کو حضور نبی کریم صلی اللہ علیہ وسلم تک نہ پہنکنے دیا، اگر کوئی آپ پر حملہ کرتا تو آپ فوراً اس پر جمپٹ پڑتے اور حملہ کر دیتے۔ لہذا آپ سب سے زیادہ بہادر تھے۔ (اس کو بزار نے اپنی مسند میں روایت کیا ہے۔)

حضرت علی رضی اللہ عنہ کی شہادت:

حضرت سیدنا علی المرتضیٰ رضی اللہ عنہ فرماتے ہیں کہ مشرکین نے ایک دفعہ حضور نبی کریم صلی اللہ علیہ وسلم کو پکڑ کر گھسیٹنا اور گرانا شروع کر دیا اور کہنے لگے کہ تو ہی ایک خدا بتلاتا ہے۔ خدا کی قسم! کسی کو مشرکین سے مقابلہ کرنے کی جرأت نہ ہوئی مگر حضرت ابوبکر صدیق رضی اللہ عنہ آگے بڑھے اور مشرکین کو مار مار کر ہٹانے اور دھکا دے کر گرانے لگے، آپ گرتے جاتے اور فرماتے جاتے تھے افسوس اور سخت افسوس تم ایسے شخص کو قتل کرنا چاہتے ہو جو کہتا ہے کہ میرا پروردگار ایک اللہ ہی ہے۔ پھر حضرت علی المرتضیٰ رضی اللہ عنہ چادر اٹھا کر رونے لگے۔ حتیٰ کہ آپ کی داڑھی تر ہو گئی۔ پھر فرمایا: خدا تمہیں ہدایت دے یہ تو بتلاؤ کہ مومن آل فرعون اچھے تھے یا ابوبکر اچھے ہیں۔ لوگ خاموش رہے مگر خود آپ نے ہی جواب دیا کہ تم کیوں نہیں جواب دیتے۔ اللہ کی قسم! حضرت ابوبکر صدیق رضی اللہ عنہ کی ایک گھڑی ان کے ہزار گھنٹوں سے بہتر ہے کیونکہ وہ اپنے ایمان کو چھپاتے تھے اور حضرت ابوبکر رضی اللہ عنہ نے اپنے ایمان کا علی الاعلان اظہار کیا۔ (بزار)

عروہ بن زبیر کہتے ہیں کہ میں نے حضرت عبداللہ بن عمرو بن عامر رضی اللہ عنہ سے سوال کیا کہ مشرکین نے حضور نبی کریم صلی اللہ علیہ وسلم کے ساتھ سب سے زیادہ سختی کون سی کی ہے؟ آپ نے فرمایا: میں نے دیکھا، عقبہ، حضور نبی کریم صلی اللہ علیہ وسلم کے نماز پڑھتے وقت پیچھے سے آیا اور آپ کے گلے میں چادر ڈال کر گلا گھونٹنے لگا اس نے بہت زور سے گلا گھونٹا۔ اچانک حضرت ابو بکر صدیق رضی اللہ عنہ آگئے، عقبہ کو ہٹا کر آپ فرمانے لگے کیا تم ایسے شخص کو قتل کرو گے جو خدا کو ایک کہتا ہے حالانکہ اللہ تعالیٰ کے پاس سے دلائل بھی لے کر آیا ہے۔ (اس کو بخاری نے روایت کیا ہے)

ابن طلیب کہتے ہیں کہ حضرت ابو بکر صدیق رضی اللہ عنہ فرماتے ہیں جب جنگ احد میں حضور نبی کریم صلی اللہ علیہ وسلم کو سب چھوڑ کر بھاگ گئے، پس میں ہی تھا کہ جس نے سب سے پہلے حضور نبی کریم صلی اللہ علیہ وسلم کی ایسے وقت میں حفاظت کی۔ حضرت عائشہ صدیقہ رضی اللہ عنہا فرماتی ہیں کہ جس وقت اسلام میں اڑیس (۳۸) آدمی داخل ہو چکے تو حضرت ابو بکر صدیق رضی اللہ عنہ نے حضور نبی کریم صلی اللہ علیہ وسلم سے دست بستہ عرض کیا: آپ اسلام کو ظاہر فرمائیے۔ آپ نے فرمایا: اے ابو بکر! ہماری جمیعت بہت تھوڑی ہے۔ حضرت ابو بکر صدیق رضی اللہ عنہ اصرار فرماتے رہے حتیٰ کہ حضور نبی کریم صلی اللہ علیہ وسلم نے دین برحق کے ظاہر ہونے کا اعلان فرمایا۔ لوگ مسجد میں ادھر ادھر کنبہ والوں میں متفرق ہو گئے۔ حضرت ابو بکر صدیق رضی اللہ عنہ نے کھڑے ہو کر خطبہ فرمایا اور سب سے پہلے انہوں نے ہی لوگوں کو اسلام کی دعوت دی۔ مشرکین نے حضرت ابو بکر صدیق رضی اللہ عنہ پر حملہ کیا اور لوگوں کو بہت اذیت پہنچائی۔ (ابن عساکر) (اس حدیث کو آگے بیان کریں گے۔)

حضرت علی المرتضیٰ رضی اللہ عنہ سے روایت ہے کہ جس وقت حضرت ابو بکر صدیق رضی اللہ عنہ اسلام لائے، آپ نے اسلام کو ظاہر فرمایا اور لوگوں کو بھی اللہ اور اس کے رسول اللہ صلی اللہ علیہ وسلم کی طرف دعوت دی۔ (اس کو ابن عساکر نے روایت کیا ہے۔)

حضرت ابو بکر رضی اللہ عنہ کا مال کو رسول اللہ صلی اللہ علیہ وسلم پر تصدق کرنا:

حضرت سیدنا ابو بکر صدیق رضی اللہ عنہ تمام صحابہ میں سب سے زیادہ سخی تھے۔ اللہ تعالیٰ نے قرآن پاک میں ارشاد فرمایا: "وَسَيَجْزِيهَا الْاَلْفَى الْاَلْفَى يُوْنِي مَالَهُ يَتَزَكَّى" الخ

آپ کی شان میں نازل کی ہے۔ علماء کا اتفاق ہے کہ یہ آیت آپ ہی کی شان میں نازل ہوئی ہے۔ (ابن الجوزی)

حضرت ابو ہریرہ رضی اللہ عنہ سے روایت ہے کہ حضور نبی کریم صلی اللہ علیہ وسلم نے فرمایا: جتنا نفع مجھے ابو بکر کے مال نے دیا ہے، اتنا کسی کے مال نے نہیں دیا۔ حضرت ابو بکر صدیق رضی اللہ عنہ نے رو کر عرض کیا: یا رسول اللہ صلی اللہ علیہ وسلم! میں اور میرا مال سب آپ ہی کے ہیں۔ (اس کو احمد نے روایت کیا ہے۔)

ایک اور حدیث حضرت عائشہ صدیقہ رضی اللہ عنہا سے بھی اسی طرح کی آئی ہے بلکہ ایک حدیث میں اتنا اور زائد ہے کہ حضور نبی کریم صلی اللہ علیہ وسلم اپنے مال ہی کی طرح اپنا مال سمجھ کر حضرت ابو بکر صدیق رضی اللہ عنہ کے مال کو خرچ کیا کرتے تھے۔ (خطیب)

حضرت عائشہ صدیقہ رضی اللہ عنہا سے روایت ہے کہ جس روز حضرت ابو بکر صدیق رضی اللہ عنہ مشرب باسلام ہوئے۔ آپ کے پاس چالیس ہزار دینار یا درہم موجود تھے آپ نے تمام رسول اللہ صلی اللہ علیہ وسلم پر خرچ کر دیئے۔ (ابن عساکر)

حضرت ابن عمر رضی اللہ عنہما فرماتے ہیں کہ جس روز حضرت ابو بکر صدیق رضی اللہ عنہ اسلام لائے۔ آپ کے پاس چالیس ہزار درہم تھے، جب آپ ہجرت کیلئے نکلے تو پانچ ہزار سے زیادہ نہیں رہے تھے۔ اسلام کی مدد اور مسلمان غلاموں کی رہائی میں خرچ کر دیئے تھے۔

ابن عساکر، حضرت عائشہ صدیقہ رضی اللہ عنہا سے روایت کرتے ہیں کہ حضرت ابو بکر صدیق رضی اللہ عنہ نے سات غلاموں کو جن کو ان کے مالک اسلام کی وجہ سے تکلیف دیتے تھے آزاد کرایا ہے۔

حضرت ابن عمر رضی اللہ عنہما فرماتے ہیں کہ ایک مرتبہ حضور نبی کریم صلی اللہ علیہ وسلم کی خدمت میں حاضر تھا اور حضرت ابو بکر صدیق رضی اللہ عنہ بھی تشریف فرما تھے اور آپ نے ایک عبا جس میں کانٹا لگا کر اپنا سینہ بند کر لیا تھا پہن رکھی تھی اتنے میں حضرت جبریل علیہ السلام نازل ہوئے اور کہنے لگے: یا رسول اللہ صلی اللہ علیہ وسلم! آج میں خلاف معمول یہ کیا دیکھ رہا ہوں کہ حضرت ابو بکر صدیق رضی اللہ عنہ

کانٹا لگائے تشریف رکھتے ہیں۔ حضور نبی کریم ﷺ نے فرمایا: اے جبریل علیہ السلام! انہوں نے مجھ پر اپنا تمام مال فتح مکہ سے پہلے ہی خرچ کر دیا ہے۔ حضرت جبریل علیہ السلام نے کہا: اللہ تعالیٰ حضرت ابو بکر صدیق رضی اللہ عنہ پر سلام بھیجتا ہے اور فرماتا ہے: اے ابو بکر! تم جو میری وجہ سے تنگ دست ہو گئے ہو، اس بارے میں مجھ سے خوش ہو یا ناراض۔ حضرت ابو بکر صدیق رضی اللہ عنہ نے کہا کہ میں اور اپنے مولیٰ کریم سے ناراض نہیں میں اپنے رب سے بالکل خوش ہوں۔ میں اپنے رب سے بہت راضی ہوں اور بہت خوش ہوں۔ (اس کو ابن عساکر نے روایت کیا ہے۔)

(اس حدیث کی سند بہت ضعیف ہے اور بہت سے روایتیں اسی کے مثل ضعیف آئی ہیں) ایک روایت یہ بھی ہے کہ حضرت جبریل علیہ السلام ایک جبہ کانٹا لگائے ہوئے پہن کر نازل ہوئے۔ حضور نبی کریم ﷺ نے فرمایا: جبریل علیہ السلام یہ کیا ہے؟ عرض کیا: اللہ تعالیٰ نے فرشتوں کو حکم دیا ہے کہ وہ اسی طرح کالباس پہنیں جس طرح کہ ابو بکر پہنے ہوئے ہیں۔ (اس کی سند بالکل ہی ضعیف ہے، اگرچہ بہت سے لوگ اس کو روایت کرتے ہیں مگر اس روایت سے اعراض کرنا بہتر ہے۔) (خطیب)

حضرت عمر فاروق رضی اللہ عنہ سے روایت ہے کہ ہمیں ایک مرتبہ حضور نبی کریم ﷺ نے فرمایا: ہم کچھ مال تصدق کریں۔ میں نے دل میں یہ پکارا ارادہ کر لیا کہ میں آج حضرت ابو بکر صدیق رضی اللہ عنہ سے بڑھ کر صدقہ کروں گا۔ پس میں اپنا آدھا مال لے آیا۔ سرکارِ دو عالم صلی اللہ علیہ وسلم نے دریافت فرمایا: اپنے اہل و عیال کیلئے کتنا چھوڑا۔ عرض کیا کہ اتنا ہی چھوڑ آیا ہوں، اتنے میں حضرت ابو بکر صدیق رضی اللہ عنہ اپنا تمام مال لیے ہوئے تشریف لائے۔ حضور نبی کریم ﷺ نے فرمایا: کچھ اہل و عیال کیلئے بھی چھوڑا ہے؟ کہا کہ ان کے لیے اللہ اور اس کا رسول کافی ہیں۔ تب میں نے سوچا کہ میں کسی بات میں آپ سے سبقت نہیں لے جا سکتا۔ (ابوداؤد، ترمذی)

حضرت حسن بصری فرماتے ہیں کہ حضرت ابو بکر صدیق رضی اللہ عنہ جب ایک مرتبہ صدقہ لائے تو اس کی مالیت کو چھپا کر عرض کیا کہ یا رسول اللہ صلی اللہ علیہ وسلم! یہ میرا صدقہ ہے۔ واللہ! مجھے اب اللہ تعالیٰ کا ہی سہارا کافی ہے۔ حضرت عمر فاروق رضی اللہ عنہ بھی اپنا صدقہ لائے اور مالیت

ظاہر کر کے کہنے لگے کہ مجھے اب خدا کا سہارا ہی کافی ہے۔ حضور نبی کریم ﷺ نے فرمایا: تم دونوں کے صدقوں میں اتنا ہی فرق ہے جتنا تم دونوں کے الفاظوں میں فرق ہے۔ (ابو نعیم نے اس کو روایت کیا ہے اور اس کی اسناد جید ہے۔)

حضرت ابو ہریرہ رضی اللہ عنہ سے روایت ہے کہ حضور نبی کریم ﷺ نے فرمایا: میرے اوپر کسی کا احسان نہیں رہا، سب کا اتار دیا مگر حضرت ابو بکر صدیق رضی اللہ عنہ کا البتہ میرے ذمہ باقی ہے۔ اس لیے اس کا احسان اتنا بڑا ہے کہ اس کا عوض قیامت کے روز اللہ ہی عطا کرے گا، مجھے کسی کے مال نے اتنا نفع نہیں پہنچایا جتنا حضرت ابو بکر صدیق رضی اللہ عنہ کے مال نے پہنچایا ہے۔ (اس کو ترمذی نے روایت کیا ہے۔)

حضرت ابو بکر صدیق رضی اللہ عنہ خود فرماتے ہیں کہ میں ایک روز والد ماجد حضرت ابوقحافہ رضی اللہ عنہ کو لے کر بارگاہ نبوت ﷺ میں حاضر ہوا۔ حضور نبی کریم ﷺ نے فرمایا کہ تم نے بوڑھا پے میں ان کو تکلیف کیوں دی؟ میں خود آ جاتا۔ میں نے عرض کیا: آپ کے تکلیف دینے سے تو ان کا ہی آنا بہتر ہے۔ آپ نے فرمایا: میرے اوپر تمہارے اتنے احسان ہیں کہ تمہارے والد کو تکلیف دینا گوارا نہیں کر سکتا۔ (بزار نے اسے روایت کیا ہے۔)

ابن عساکر، حضرت ابن عباس رضی اللہ عنہما سے روایت کرتے ہیں کہ حضور نبی کریم ﷺ نے فرمایا: میرے اوپر حضرت ابو بکر صدیق رضی اللہ عنہ سے بڑھ کر کسی کے احسان نہیں ہیں۔ انہوں نے اپنی جان سے بھی میری غمخواری کی اور مال سے بھی مدد کی اور اپنی بیٹی میرے نکاح میں دی۔

سیدنا ابو بکر صدیق رضی اللہ عنہ کا علمی مقام:

حضرت ابو بکر صدیق رضی اللہ عنہ سب سے بڑے عالم اور ذکی تھے۔ تہذیب میں امام نووی بقتل کرتے ہیں کہ علماء نے آپ کے ذور علم پر بخاری و مسلم کی ایک حدیث سے استدلال کیا ہے کہ حضرت ابو بکر صدیق رضی اللہ عنہ نے فرمایا تھا کہ اللہ کی قسم! اگر کوئی شخص نماز و زکوٰۃ میں کچھ بھی فرق بتلائے گا تو میں اس سے لڑائی کروں گا۔ انہوں نے مجھے مجبور سمجھ رکھا ہے جو کچھ حضور نبی کریم ﷺ کے زمانہ میں وہ ادا کیا کرتے تھے اگر وہ اس میں ذرہ برابر بھی کمی کریں

کے تو میں ان سے مقابلہ کیلئے تیار ہوں۔

شیخ ابواسحاق نے اس سے استدلال پکڑا ہے کہ حضرت ابوبکر صدیق رضی اللہ عنہ سب سے زیادہ عالم تھے کیونکہ صحابہ کرام کو جب اس مسئلہ میں توقف ہوا تو اس کو حضرت ابوبکر صدیق رضی اللہ عنہ کی خدمت میں پیش کیا جو کچھ آپ کی رائے ہوئی مباحثہ کے بعد وہی ٹھیک اور صحیح ٹھہری اور صحابہ رضی اللہ عنہم نے اسی کی طرف رجوع کیا۔

حضرت ابن عمر رضی اللہ عنہما سے کسی نے سوال کیا کہ حضور نبی کریم صلی اللہ علیہ وسلم کے زمانہ میں کون شخص فتویٰ دیا کرتا تھا؟ آپ نے فرمایا کہ حضرت ابوبکر صدیق اور حضرت عمر فاروق رضی اللہ عنہم سے زیادہ عالم کوئی نہیں تھا۔

کمال فہم و فراست:

حضرت ابوسعید خدری رضی اللہ عنہ سے روایت ہے کہ ایک روز حضور نبی کریم صلی اللہ علیہ وسلم نے خطبہ میں ارشاد فرمایا: اللہ تعالیٰ نے اپنے ایک نیک بندے کو اختیار دیا ہے کہ وہ خواہ دنیا میں رہے یا آخرت اختیار کرے تو اس بندے نے آخرت کو پسند کر لیا ہے۔ یہ سن کر حضرت ابوبکر صدیق رضی اللہ عنہ رو پڑے اور کہا: کاش! ہم اپنے ماں باپ آپ صلی اللہ علیہ وسلم پر قربان کر دیں۔ حضرت ابوبکر صدیق رضی اللہ عنہ کے اس رونے نے آپ صلی اللہ علیہ وسلم کو تعجب میں ڈال دیا کیونکہ حضور نبی کریم صلی اللہ علیہ وسلم سرسری طور پر ایک شخص کا ذکر کر رہے تھے مگر اس میں جو کچھ راز تھا کہ وہ عبدخیر خود حضور نبی کریم صلی اللہ علیہ وسلم ہی ہیں۔ اس کو فقط حضرت ابوبکر صدیق رضی اللہ عنہ کا ہی علم پاسکتا تھا۔ اسی لیے وہ ہم سب میں بڑے عالم تھے۔ (بخاری و مسلم)

حضور نبی کریم صلی اللہ علیہ وسلم نے فرمایا: جو لوگ مجھ پر ایمان لائے ہیں ان سب میں حضرت ابوبکر صدیق رضی اللہ عنہ کے مال اور صحبت کا مجھ پر سب سے زیادہ احسان ہے اگر میں اپنے اللہ کے سوا کسی کو دوست بناتا تو ”ابوبکر“ کو بناتا، لیکن ان کی اخوة اسلامی اور سچی محبت میرے دل میں ہمیشہ رہے گی۔ (نودی)

علوم قرآن:

علامہ ابن کثیرؒ کہتے ہیں کہ اللہ کے کلام کا علم حضرت ابوبکر صدیقؓ کو سب سے زیادہ تھا کیونکہ حضور نبی کریم ﷺ نے آپ کو نماز میں صحابہ کرام کا امام بنایا تھا اور حضور نبی کریم ﷺ نے خود ہی فرمایا ہے کہ قوم کا امام قرآن شریف سب سے زیادہ جاننے والا ہونا چاہیے اور آپ نے فرمایا ہے کہ جس قوم میں حضرت ابوبکر صدیقؓ موجود ہوں، وہاں کوئی شخص سوائے آپ کے امامت نہیں کر سکتا۔ (ترمذی)

ایسے ہی سنت کا بھی علم آپ کو کامل تھا جیسا کہ اکثر مرتبہ جب موقع پیش آیا صحابہ کرام نے آپ ہی کی طرف رجوع کیا ہے اور آپ ہمیشہ حضور نبی کریم ﷺ کی حدیث ان پر پیش کر دیا کرتے تھے کیونکہ آپ نے احادیث کو یاد کر رکھا تھا اور حاجت کے وقت آپ انہی میں سے پیش کر دیتے تھے۔ آپ سے زیادہ اور کون حافظ حدیث ہو سکتا تھا کیونکہ اول رسالت سے لے کر آخر وفات تک آپ حضور نبی کریم ﷺ کے ہمراہ رہے اور باوجود اس کے آپ کا حافظہ نہایت قوی تھا اور حد درجہ قوی عقل مند تیز طبیعت اور ذکی واقع ہوئے تھے۔

قلیل احادیث مروی کا سبب:

آپ تعجب کریں گے کہ باوجود ان باتوں کے حضرت ابوبکر صدیقؓ سے بہت کم احادیث روایت ہیں۔ اس کی وجہ یہ ہے کہ حضور نبی کریم ﷺ کے وصال کے بعد آپ کی عمر نے بھی بہت کم وفا کی، اگر آپ کچھ مدت زندہ رہتے تو آپ کی روایات تمام صحابہ کرام سے بڑھ جاتیں اور کوئی حدیث ایسی نہ ہوتی جس میں کہ حضرت ابوبکر صدیقؓ کی سند نہ ہوتی۔ دوسرے صحابہ کرام کو حضرت ابوبکر صدیقؓ سے روایت کرنے کی اس لیے ضرورت نہیں پڑی کہ وہ حضرات بھی اکثر حضور نبی کریم ﷺ کے ساتھ ہی رہا کرتے تھے اور احادیث سنا کرتے تھے۔ پس جس کو وہ خود حضور نبی کریم ﷺ سے روایت کرتے ہوں حضرت ابوبکر صدیقؓ سے کیوں نقل کریں گے ہاں وہی کر سکتے ہیں جو خود انہوں نے نہ سنی ہو سو وہی کرتے ہیں۔

مقدمات کے فیصلے میں تحمل:

میمون بن مہران کہتے ہیں جب حضرت ابو بکر صدیق رضی اللہ عنہ کے پاس کوئی مقدمہ آتا تو آپ اس مسئلہ کو قرآن پاک میں تلاش کرتے اور قرآن پاک کے موافق فیصلہ دیتے اور اگر قرآن پاک میں نہ ملتا تو احادیث رسول اللہ صلی اللہ علیہ وسلم کے موافق فیصلہ کرتے، اگر اس قسم کی کوئی حدیث آپ کو یاد نہ ہوتی تو آپ باہر نکل کر لوگوں سے دریافت کرتے کہ میرے پاس ایک ایسا مقدمہ آیا ہے کیا تم میں سے کوئی شخص جانتا ہے کہ ایسے مقدمے میں حضور نبی کریم صلی اللہ علیہ وسلم نے کیا فیصلہ فرمایا ہے۔ پس آپ کے پاس تمام صحابہ کرام جمع ہو جاتے اگر کوئی شخص کوئی حدیث اس قسم کی بیان کرتا تو آپ اسی کے موافق فیصلہ کرتے اور خوش ہو کر اللہ کا شکر بجا لاتے کہ الحمد للہ کہ ہم میں ایسے اشخاص موجود ہیں جو حضور نبی کریم صلی اللہ علیہ وسلم کی حدیث کو یاد رکھتے ہیں، اگر اس طرح کی کوئی حدیث نہ ملتی تو آپ بڑے بڑے صحابہ کرام کو جمع کر کے ان سے مشورہ کرتے اور کثرت رائے کے موافق فیصلہ سنا دیتے اور حضرت عمر فاروق رضی اللہ عنہ بھی اس طرح کرتے کہ پہلے آپ قرآن و حدیث پر نظر کرتے اگر وہاں مسئلہ کا پتہ نہ چلتا تو حضرت ابو بکر صدیق رضی اللہ عنہ کے فیصلہ کے موافق کرتے اور اگر حضرت ابو بکر صدیق رضی اللہ عنہ کا کوئی اس قسم کا فیصلہ نہ پاتے تو جلیل القدر صحابہ کرام کی کثرت رائے سے فیصلہ کرتے۔

علم الانساب میں کمال:

حضرت ابو بکر صدیق رضی اللہ عنہ عرب کے بالعموم اور قریش کے بالخصوص نسب ناموں سے بھی خوب واقف تھے۔ یہاں تک کہ حضرت جبیر بن مطعم جو نسب قریش اور نسب عرب کے بہت بڑے ماہر تھے۔ فرماتے ہیں کہ میں نے علم نسب حضرت ابو بکر صدیق رضی اللہ عنہ سے سیکھا ہے جو عرب کے سب سے بڑے نساب ہیں۔

خوابوں کی تعبیر کا علم:

آپ باوجود اس کے علم تعبیر بھی خوب جانتے تھے اور زمانہ رسول اللہ صلی اللہ علیہ وسلم میں ہی تعبیر خواب بتلایا کرتے تھے۔ امام محمد بن سیرین جو خود بھی علم تعبیر میں بہت بڑا مقام رکھتے ہیں۔ فرماتے ہیں کہ

حضور نبی کریم ﷺ کے بعد حضرت ابو بکر صدیق رضی اللہ عنہ سب سے بڑے معجز ہیں۔

حضرت سمرہ فرماتے ہیں کہ حضور نبی کریم ﷺ نے ایک مرتبہ فرمایا کہ مجھے اللہ تعالیٰ کا حکم ہوا ہے کہ میں خواب کی تعبیریں حضرت ابو بکر صدیق رضی اللہ عنہ سے کرایا کروں۔ (دیلمی)

فصاحت و بلاغت:

علامہ ابن کثیر کہتے ہیں کہ آپ سب سے زیادہ فصیح مقرر تھے اور اچھی تقریر کرتے تھے۔ زبیر بن بکر کہتے ہیں کہ میں نے علماء سے سنا ہے کہ تمام صحابہ کرام میں سب سے زیادہ فصیح حضرت ابو بکر صدیق اور حضرت علی المرتضیٰ رضی اللہ عنہم تھے۔ حضرت عمر فاروق رضی اللہ عنہ کا قول مبارک حدیث ستیفہ میں عنقریب آئے گا، آپ سب سے بڑے عالم ہونے کے ساتھ ساتھ خوف خدا بھی سب سے زیادہ رکھتے تھے، آپ کا علم تعبیر خوف خدا اور فصاحت ایک علیحدہ مستقل فصل میں بیان کیا جائے گا۔ آپ کے علم الصحابہ ہونے پر حدیث صلح حدیبیہ بھی دلالت کرتی ہے۔ یعنی حضرت عمر فاروق رضی اللہ عنہ نے صلح حدیبیہ کے متعلق جو حضور نبی کریم ﷺ سے سوال کیے تھے کہ ہم اپنے دین میں کیوں ذلیل کیے جاتے ہیں۔ وغیرہ۔ حضور نبی کریم ﷺ نے ان کا جواب دیا تھا جب حضرت عمر فاروق رضی اللہ عنہ نے وہی سوالات حضرت ابو بکر صدیق رضی اللہ عنہ سے کیے تو آپ نے وہی جوابات یعنی جو حضور نبی کریم ﷺ نے فرمائے تھے دیئے۔ (بخاری)

صائب الرائے:

تمام الرازی اپنی کتاب فوائد میں نقل کرتے ہیں کہ حضرت سیدنا ابو بکر صدیق رضی اللہ عنہ سب صحابہ کرام میں عاقل کامل اور صائب الرائے مانے جاتے تھے۔

ابن عساکر، ابن عاصم وغیرہ روایت کرتے ہیں کہ حضور نبی کریم ﷺ نے فرمایا: کہ حضرت جبریل علیہ السلام نے مجھ سے کہا ہے کہ اللہ تعالیٰ حکم فرماتا ہے کہ میں حضرت ابو بکر صدیق رضی اللہ عنہ سے مشورہ کیا کروں۔

حضرت معاذ بن جبل رضی اللہ عنہ سے روایت ہے کہ جب حضور نبی کریم ﷺ نے مجھے یمن بھیجنے کا ارادہ کیا تو آپ نے ایک مجلس شوریٰ قائم کی جس میں علاوہ دیگر صحابہ کرام کے علاوہ

حضرت ابو بکر صدیق، حضرت عمر فاروق، حضرت عثمان ذوالنورین، حضرت علی المرتضیٰ، حضرت طلحہ، حضرت زبیر، حضرت اسید بن حضیر (رضی اللہ عنہم) بھی موجود تھے۔ تمام صحابہ کرام نے اپنی اپنی رائے کا اظہار کیا۔ مجھ سے بھی حضور نبی کریم ﷺ نے فرمایا: تمہاری کیا رائے ہے؟ میں نے حضرت ابو بکر صدیق رضی اللہ عنہ کی رائے سے موافقت کا اظہار کیا۔ اس وقت حضور نبی کریم ﷺ نے فرمایا: اللہ تعالیٰ کو یہ گوارا نہیں کہ حضرت ابو بکر صدیق رضی اللہ عنہ غلطی کریں۔ (طبرانی) ابن اسامہ کے یہ الفاظ ہیں کہ اللہ تعالیٰ کو آسمان پر یہ گوارا نہیں کہ ابو بکر صدیق رضی اللہ عنہ غلطی کریں۔ (طبرانی) کے بھی یہی الفاظ ہیں کہ حضور نبی کریم ﷺ نے فرمایا کہ اللہ تعالیٰ کو پسند نہیں کہ ابو بکر صدیق رضی اللہ عنہ غلطی کریں۔ اس کے تمام راوی ثقہ ہیں۔)

سیدنا ابو بکر صدیق رضی اللہ عنہ حافظ قرآن تھے:

امام نووی نقل کرتے ہیں کہ حضرت ابو بکر صدیق رضی اللہ عنہ بھی منجملہ دیگر صحابہ کے حافظ قرآن تھے۔

حضرت انس رضی اللہ عنہ فرماتے ہیں کہ حضور نبی کریم ﷺ کے زمانہ میں انصار کے چار آدمیوں نے قرآن پاک جمع کیا تھا۔

ابوداؤد، شعبی سے روایت کرتے ہیں کہ حضرت ابو بکر صدیق رضی اللہ عنہ نے وصال تک پورا قرآن شریف جمع نہیں کیا تھا یا تو یہ قول مردود ہے یا اس کی یہ تاویل ہو سکتی ہے کہ اس ترتیب کے موافق جو حضرت عثمان ذوالنورین رضی اللہ عنہ نے کی ہے جمع نہیں کیا تھا۔

حضرت ابو بکر صدیق رضی اللہ عنہ تمام صحابہ میں افضل ہیں:

علماء اہل سنت و جماعت کا اس پر اتفاق ہے کہ حضور نبی کریم ﷺ کے وصال کے بعد حضرت ابو بکر صدیق رضی اللہ عنہ تمام امت سے افضل ہیں۔ آپ کے بعد حضرت عمر فاروق رضی اللہ عنہ پھر حضرت عثمان، پھر حضرت علی المرتضیٰ (رضی اللہ عنہم) ترتیب پھر باقی عشرہ مبشرہ پھر اہل بدر پھر اہل احد، پھر باقی اہل بیعت الرضوان پھر باقی تمام صحابہ رضوان اللہ تعالیٰ علیہم اجمعین۔ ابوالمصور بغدادی نے اجماع اسی طرح نقل کیا ہے۔ حضرت ابن عمر رضی اللہ عنہما فرماتے

ہیں کہ ہم آپس میں حضرت ابو بکر صدیق رضی اللہ عنہ کو افضل الصحابہ شمار کیا کرتے تھے پھر حضرت عمر کو پھر عثمان (رضی اللہ عنہم) کو بتلایا کرتے تھے۔ طبرانی نے اتنا اور زیادہ کیا ہے کہ شدہ شدہ اس بات کی خبر رسول اللہ صلی اللہ علیہ وسلم کو بھی ہوتی تھی مگر کبھی آپ کو یہ بات ناگوار نہیں معلوم ہوئی۔

ابن عساکر نے حضرت ابن عمر رضی اللہ عنہما سے اسی طرح روایت کیا ہے کہ ہم میں حضور نبی کریم صلی اللہ علیہ وسلم موجود تھے، اس وقت بھی ہم حضرت ابو بکر صدیق رضی اللہ عنہ کو زیادہ افضل جانتے تھے پھر حضرت عمر، پھر حضرت عثمان پھر حضرت علی (رضی اللہ عنہم) کو۔

حضرت ابو ہریرہ رضی اللہ عنہ فرماتے ہیں کہ ہم بہت سے صحابہ آپس میں کہا کرتے تھے کہ اس امت میں حضور نبی کریم صلی اللہ علیہ وسلم کے بعد حضرت ابو بکر صدیق رضی اللہ عنہ افضل ہیں پھر حضرت عمر پھر حضرت عثمان (رضی اللہ عنہم) پھر ہم چپ ہو جاتے تھے۔ (ابن عساکر)

حضرت جابر بن عبد اللہ رضی اللہ عنہ سے روایت ہے کہ ایک مرتبہ حضرت عمر فاروق رضی اللہ عنہ نے حضرت ابو بکر صدیق رضی اللہ عنہ کو خیر الناس بعد رسول اللہ صلی اللہ علیہ وسلم کہہ کر پکارا آپ نے جواب میں فرمایا کہ آپ نے خود آپ کو کیوں چھوڑ دیا۔ میں نے حضور نبی کریم صلی اللہ علیہ وسلم سے خود سنا ہے کہ حضرت عمر رضی اللہ عنہ سے بہتر شخص پر آفتاب کبھی طلوع نہیں ہوا۔ (ترمذی)

حضرت محمد بن علی المرتضیٰ رضی اللہ عنہ فرماتے ہیں کہ میں نے اپنے والد ماجد حضرت علی المرتضیٰ رضی اللہ عنہ سے دریافت کیا کہ حضور نبی کریم صلی اللہ علیہ وسلم کے بعد کون افضل ہے؟ آپ نے فرمایا: حضرت ابو بکر صدیق رضی اللہ عنہ۔ میں نے کہا: ان کے بعد تو فرمایا: حضرت عمر رضی اللہ عنہ ہیں۔ ان کے بعد حضرت عثمان رضی اللہ عنہ کا نام لیتے ہوئے ڈرا اور عرض کیا کہ پھر آپ افضل ہیں آپ نے فرمایا: میری کیا ہستی ہے؟ میں تو ایک معمولی مسلمان ہوں۔ (بخاری)

امام احمد کہتے ہیں کہ حضرت علی المرتضیٰ رضی اللہ عنہ سے متواتر چند مرتبہ منقول ہے کہ اس امت میں حضور نبی کریم صلی اللہ علیہ وسلم کے بعد حضرت ابو بکر صدیق رضی اللہ عنہ سب سے افضل ہیں۔ رواً افضل پر خدا لعنت کرے کہ وہ جہل مرکب میں پھنس گئے۔

حضرت عمر بن الخطاب رضی اللہ عنہ فرماتے ہیں کہ حضرت ابو بکر صدیق رضی اللہ عنہ ہمارے سردار

ہیں، سب سے افضل ہیں۔ حضور نبی کریم ﷺ کو ہم میں سے زیادہ محبوب ہیں۔ (ترمذی)
 ایک مرتبہ حضرت عمر رضی اللہ عنہ منبر پر تشریف لے گئے اور آپ نے فرمایا: اس امت میں
 حضور نبی کریم ﷺ کے بعد افضل الصحابہ حضرت ابو بکر صدیق رضی اللہ عنہ ہیں جو شخص اس کے
 خلاف کہے گا وہ افترا پرداز ہے اور اس پر مفتی کا گناہ ہوگا۔ (ابن عساکر)

حضرت علی المرتضیٰ رضی اللہ عنہ سے روایت ہے کہ حضرت ابو بکر صدیق رضی اللہ عنہ اور
 حضرت عمر فاروق رضی اللہ عنہ پر مجھ کو جو بھی فضیلت دے گا میں اس کو تہمت کی حد اسی (۸۰)
 کوڑے لگاؤں گا۔ (ابن عساکر)

حضرت ابوالدرداء رضی اللہ عنہ سے روایت ہے کہ حضور نبی کریم ﷺ نے فرمایا: کہ سوائے
 نبی کے کوئی شخص ایسا نہیں ہے جس پر آفتاب طلوع اور غروب ہوا، اور وہ حضرت ابو بکر صدیق
 رضی اللہ عنہ سے افضل ہو۔ ایک روایت میں اس طرح ہے کہ نبیوں اور رسولوں کے بعد حضرت
 ابو بکر صدیق رضی اللہ عنہ سے بہتر کوئی نہیں۔

حضرت جابر رضی اللہ عنہ سے روایت ہے کہ سورج کسی پر طلوع نہیں ہوا کہ حضرت ابو بکر
 صدیق رضی اللہ عنہ سے افضل ہو۔ (طبرانی) اس کی صحت پر بہت سے شواہد ہیں۔ علامہ ابن کثیر
 نے بھی اسکی صحت کی طرف اشارہ کیا ہے۔

حضرت سلمہ بن اکوع رضی اللہ عنہ سے روایت ہے کہ حضور نبی کریم ﷺ نے فرمایا:
 حضرت ابو بکر صدیق رضی اللہ عنہ افضل الناس ہیں مگر حضور نبی کریم ﷺ کے بعد۔

سعد بن زہرا کہتے ہیں کہ حضور نبی کریم ﷺ نے فرمایا کہ مجھے حضرت جبریل علیہ السلام نے
 خبر دی ہے کہ میری امت میں آپ کے بعد حضرت ابو بکر صدیق رضی اللہ عنہ افضل ہیں۔ (طبرانی)
 حضرت عمرو بن عاص رضی اللہ عنہ کہتے ہیں کہ میں نے عرض کیا: یا رسول اللہ ﷺ! آپ
 کو لوگوں میں سب سے زیادہ محبوب کون ہے؟ آپ نے فرمایا: عائشہ (رضی اللہ عنہا) میں
 نے عرض کیا: مردوں میں؟ فرمایا: ان کے والد ابو بکر صدیق رضی اللہ عنہ میں نے کہا: ان کے
 بعد فرمایا: عمر رضی اللہ عنہ۔ (بخاری و مسلم)

ایک روایت میں حضرت عمر رضی اللہ عنہ کا نام نہیں آیا۔ ترمذی وغیرہ عبد اللہ بن شفیق سے روایت کرتے ہیں کہ میں نے حضرت عائشہ صدیقہ رضی اللہ عنہا سے عرض کیا کہ حضور نبی کریم صلی اللہ علیہ وسلم کو سب سے زیادہ عزیز کون تھا؟ آپ نے فرمایا: حضرت ابو بکر صدیق رضی اللہ عنہ۔ پھر میں نے پوچھا: ان کے بعد؟ فرمایا: حضرت عمر رضی اللہ عنہ۔ پھر میں نے عرض کیا: پھر کون؟ فرمایا: ابو عبیدہ بن جراح رضی اللہ عنہ۔

اہل جنت کے سردار:

حضرت انس رضی اللہ عنہ فرماتے ہیں کہ حضور نبی کریم صلی اللہ علیہ وسلم نے حضرت ابو بکر صدیق اور حضرت عمر فاروق رضی اللہ عنہم کی شان میں فرمایا کہ یہ دونوں انبیاء مرسلین کے علاوہ تمام اولین و آخرین رسیدہ شخصوں کے جنت میں سردار ہوں گے۔

حضرت علی المرتضیٰ رضی اللہ عنہ سے بھی اسی طرح روایت ہے بلکہ حضرت ابن عباس، حضرت ابن عمر، حضرت ابی سعید خدری، حضرت جابر بن عبد اللہ رضی اللہ عنہم سے اسی طرح روایت ہے۔ حضرت عمار بن یاسر رضی اللہ عنہ کہتے ہیں کہ اگر کوئی شخص حضرت ابو بکر صدیق و حضرت عمر رضی اللہ عنہم پر اصحاب رسول اللہ صلی اللہ علیہ وسلم میں سے کسی کو فضیلت دے تو وہ مہاجرین و انصاری پر ظلم کرتا اور عیب لگاتا ہے۔

زہری کہتے ہیں کہ حضور نبی کریم صلی اللہ علیہ وسلم نے ایک مرتبہ حضرت حسان بن ثابت رضی اللہ عنہ سے فرمایا کہ تم نے ابو بکر صدیق رضی اللہ عنہ کی شان میں کچھ اشعار کہے ہیں؟ عرض کیا: ہاں۔ فرمایا: میں سننا چاہتا ہوں۔ تو انہوں نے یہ اشعار پیش کیے:

ترجمہ اشعار: ”حضرت ابو بکر، حضور نبی کریم صلی اللہ علیہ وسلم کے بزرگ یا رعار ہیں، جب وہ اس پہاڑ پر چڑھ چکے تھے تو دشمن بھی ان کے پاس گھومتے پھرتے تھے (مگر دیکھ نہ سکے) دنیا جہاں جانتا ہے جتنی کچھ ان سے حضور نبی کریم صلی اللہ علیہ وسلم کو محبت ہے دنیا میں آپ کو کسی سے بھی اتنی محبت نہیں ہوئی۔“

ان اشعار کو سن کر حضور نبی کریم صلی اللہ علیہ وسلم بہت ہنسے، حتیٰ کہ آپ کی داڑھیں نظر آنے لگیں

پھر فرمایا: حسان تم نے سچ کہا وہ ایسا ہی ہے۔ (ابن سعد)
امت میں سب سے زیادہ رحم دل:

حضرت انس رضی اللہ عنہ فرماتے ہیں کہ حضور نبی کریم صلی اللہ علیہ وسلم نے فرمایا: میری امت میں میری امت کے ساتھ سب سے زیادہ مہربان ابو بکر صدیق رضی اللہ عنہ ہیں اور اللہ کے معاملہ میں عمر رضی اللہ عنہ سب سے زیادہ سخت ہیں اور سخت حیا دار عثمان رضی اللہ عنہ ہیں اور حرام و حلال کے جاننے والے سب سے زیادہ معاذ بن جبل رضی اللہ عنہ ہیں اور سب سے زیادہ فرائض جاننے والے حضرت زید بن ثابت رضی اللہ عنہ ہیں اور سب سے اچھے قاری ابی بن کعب رضی اللہ عنہ ہیں اور ہر امت میں ایک امین ہوتا ہے میری امت کے امین ابو عبیدہ بن جراح رضی اللہ عنہ ہیں۔ (احمد، ترمذی)

حضرت ابن عمر رضی اللہ عنہما اتنا اور زیادہ کرتے ہیں کہ سب سے زیادہ فیصلہ کو جاننے والے حضرت علی المرتضیٰ رضی اللہ عنہ ہیں۔ (ابویعلیٰ)

شداد بن اوس اتنا اور بھی زیادہ لکھتے ہیں کہ سب سے زیادہ زاہد حضرت ابو ذر رضی اللہ عنہ ہیں اور سب سے زیادہ عابد اور متقی حضرت ابوالدرداء رضی اللہ عنہ ہیں اور سب سے زیادہ حلیم الطبع اور بردبار حضرت معاویہ رضی اللہ عنہ ہیں۔ (دیلمی) میرے سوال کرنے پر حضرت شیخ علامہ کاظمی نے فرمایا کہ ان میں کوئی منافات نہیں ہے۔

حضرت ابو بکر صدیق رضی اللہ عنہ کی مدح اور شان میں قرآنی آیات:

امام سیوطی فرماتے ہیں میں نے اس عنوان پر چند کتابیں دیکھی ہیں مگر وہ ناکافی ہیں، میں نے ابھی اس عنوان پر ایک جامع کتاب لکھی ہے اس میں سے بطریق اختصار کچھ بیان کرتا ہوں۔ اللہ تعالیٰ فرماتا ہے:

ثَلَاثِي النَّبِيِّ إِذْ هَمَّا فِي الْغَارِ إِذْ يَقُولُ لِصَاحِبِهِ لَا تَحْزَنْ إِنَّ اللَّهَ
 مَعَنَا فَأَنْزَلَ اللَّهُ سَكِينَتَهُ عَلَيْهِ.

مسلمانوں کا اس پر اتنا ہی ہے کہ اس آیت میں صاحب سے مراد حضرت ابو بکر صدیق

ﷺ ہیں۔ عنقریب اس بارے میں خود حضرت ابو بکر صدیق ﷺ کا بیان آئے گا۔
حضرت ابن عباس ﷺ فرماتے ہیں کہ حضور نبی کریم ﷺ سے تو اطمینان کبھی زائل
نہیں ہوا لہذا یہاں حضرت ابو بکر صدیق ﷺ مراد ہیں۔ (ابن ابی حاتم)

حضرت ابن مسعود ﷺ سے روایت ہے کہ جب حضرت ابو بکر صدیق ﷺ نے
امیہ بن خلف سے حضرت بلال ﷺ کو ایک چادر اور چار سو درہم کے عوض میں خرید کر آزاد کر
دیا تو آپ کی شان اور امیہ بن خلف وغیرہ کے بارے میں ”وَاللَّيْلُ إِذَا يَغْشَى“ سے ”إِنْ
سَعَيْتُمْ لَشَيْءٍ“ تک نازل ہوئی۔ (ابن ابی حاتم)

حضرت عبداللہ بن زبیر ﷺ فرماتے ہیں کہ حضرت ابو بکر صدیق ﷺ کا مکہ معظمہ
میں دستور تھا کہ آپ ضعیف اور بوڑھی عورتوں کو جب وہ اسلام لے آتی تھیں خرید کر آزاد کر
دیا کرتے تھے۔ ایک روز آپ کے والد نے فرمایا: اے بیٹے! میں دیکھ رہا ہوں کہ تم ضعیف
لوگوں کو خرید کر آزاد کر رہے ہو، اگر ان کے بجائے قوی اور جوان لوگوں کو خرید کر آزاد کرو تو
مشکل وقت میں وہ تمہارے ساتھ ہو کر مدد کر سکتے ہیں۔ آپ نے فرمایا: ابا جان! میرا مقصد
محض خوشنودی اور رضائے خداوندی ہے دنیوی فائدہ حاصل کرنا نہیں ہے۔ اس پر ”فَأَمَّا مَنْ
أَعْطَى وَاتَّقَى“ آخر تک نازل ہوئی۔ (ابن جریر)

حضرت عروہ ﷺ روایت کرتے ہیں کہ حضرت ابو بکر صدیق ﷺ نے سات ان
آدمیوں کو جن کو محض مسلمان ہونے کے جرم میں تکالیف دی جاتی تھیں آزاد کیا، اس پر
”وَسَيُحِبُّهَا آلُ تَقَى الَّذِي يُؤْتِي مَالَهُ يَتَزَكَّى“ نازل ہوئی۔ (طبرانی)

حضرت عبداللہ بن زبیر ﷺ فرماتے ہیں: وَمَا لِأَخِي عِنْدَهُ مِنْ نِعْمَةٍ تُجْزَى
آخر تک حضرت ابو بکر صدیق ﷺ کی بابت نازل ہوئی۔ (بزار)

حضرت عائشہ صدیقہ رضی اللہ عنہا فرماتی ہیں جب تک قسم کے کفارہ کی آیت نازل
نہیں ہوئی تھی تب تک ابو بکر صدیق ﷺ نے اپنی قسم کے کبھی خلاف نہیں کیا۔ (بخاری)
حضرت سیدنا علی المرتضیٰ ﷺ نے فرمایا: ”وَالَّذِي جَاءَ بِالصِّدْقِ“ سے مراد

حضرت محمد مصطفیٰ ﷺ ہیں اور ”صَدَق“ سے مراد حضرت ابو بکر صدیق رضی اللہ عنہ ہیں۔
ابن عساکر کہتے ہیں کہ شاید حضرت علی المرتضیٰ رضی اللہ عنہ کی قرأت ”وَالَّذِي جَاءَ
بِالْحَقِّ“ ہے۔ حضرت ابن عباس رضی اللہ عنہ فرماتے ہیں کہ آیت ”وَشَاوِرْهُمْ فِي الْأَمْرِ“ حضرت
ابو بکر صدیق رضی اللہ عنہ اور حضرت عمر فاروق رضی اللہ عنہ کے بارے میں نازل ہوئی تھی۔ (حاکم)
ابن حاتم، ابن شوذب سے روایت کرتے ہیں کہ ”وَلَمَنْ خَافَ مَقَامَ رَبِّهِ جَنَّاتٍ“
حضرت ابو بکر صدیق رضی اللہ عنہ کی شان میں نازل ہوئی ہے۔

اسباب نزول جو میری کتاب ہے اس میں، میں نے اس کی تمام سندیں بیان کر دی
ہیں۔ حضرت ابن عمر اور حضرت ابن عباس رضی اللہ عنہم سے روایت ہے کہ اس سے حضرت
ابو بکر صدیق رضی اللہ عنہ اور حضرت عمر رضی اللہ عنہ مراد ہیں۔ (طبرانی اوسط)

حضرت مجاہد رضی اللہ عنہ سے روایت ہے کہ جب آیت ”إِنَّ اللَّهَ وَمَلَائِكَتَهُ يُصَلُّونَ عَلَى
النَّبِيِّ“ نازل ہوئی تو حضرت ابو بکر صدیق رضی اللہ عنہ نے عرض کیا: یا رسول اللہ ﷺ! ایسی کوئی
نیک بات آپ کیلئے نازل نہیں ہوئی تھی کہ جس میں اللہ تعالیٰ نے ہم کو نہ شامل کیا ہو مگر اس
آیت میں ہم کو نہیں شامل کیا اسی وقت ”هُوَ الَّذِي يُصَلِّيْ عَلَيْكُمْ وَمَلَائِكَتُهُ“ نازل ہوئی۔
ابن عساکر نے حضرت امام زین العابدین علی بن حسین رضی اللہ عنہ سے نقل کیا ہے کہ
حضرت ابو بکر اور حضرت عمر اور حضرت علی المرتضیٰ رضی اللہ عنہم کی شان میں یہ آیت نازل
ہوئی ہے: ”وَنَزَعْنَا مَا فِي صُلُوبِهِمْ مِنْ عَلْبٍ إِخْوَانًا عَلَى سُرُرٍ مُّتَقَابِلِينَ“
ابن عساکر حضرت ابن عباس رضی اللہ عنہ سے یہ بھی روایت کرتے ہیں کہ ”وَوَصَّيْنَا
الْإِنْسَانَ بِوَالِدَيْهِ إِحْسَانًا“ سے لے کر ”وَعَدَ الصِّدْقِ الَّذِي كَانُوا يُوعَدُونَ“ تک
حضرت ابو بکر صدیق رضی اللہ عنہ کی شان میں نازل ہوئی ہے۔

ابن عیینہ سے روایت ہے کہ اللہ تعالیٰ نے تمام مسلمانوں پر حضور نبی کریم ﷺ کے
متعلق عتاب فرمایا ہے مگر حضرت ابو بکر صدیق رضی اللہ عنہ اس سے مستثنیٰ رہے جیسا کہ آیت
إِلَّا تَنْصُرُوهُ فَقَدْ نَصَرَهُ اللَّهُ إِذْ أَخْرَجَهُ الَّذِينَ كَفَرُوا ثَالِثِ النَّبِيِّ

اِذْهُمَا فِي الْغَارِ. اس پر دلالت کرتی ہے۔

حضرت ابو بکر و عمر رضی اللہ عنہما کی شان میں احادیث:

بخاری و مسلم، حضرت ابو ہریرہ رضی اللہ عنہ سے روایت کرتے ہیں کہ میں نے حضور نبی کریم صلی اللہ علیہ وسلم سے سنا ہے آپ فرماتے ہیں: ایک جگہ ایک چرواہا بکریاں چرا رہا تھا اتفاقاً ایک بھیڑیے نے بکریوں پر حملہ کیا اور ان میں سے ایک بکری پکڑ لی چرواہے نے پیچھا کر کے اس کو چھڑا لیا اس وقت بھیڑیے نے کہا اس دن کیا ہوگا جب بکریوں میں تو نہیں ہوگا بلکہ میں ہی ہوں گا۔ اور ایک شخص بتیل لیے ہوئے جس پر کچھ لدرہا تھا بتیل نے اس کی طرف دیکھ کر کہا کہ میں لدنے کے لیے نہیں پیدا کیا گیا بلکہ کھیتی کے لیے پیدا کیا گیا ہوں۔ حاضرین نے یہ سن کر حیرت سے کہا کہ تعجب ہے کہ بتیل بولنے لگا۔ حضور نبی کریم صلی اللہ علیہ وسلم نے فرمایا: اس کی تصدیق میرے ساتھ ابو بکر و عمر رضی اللہ عنہم بھی کریں گے حالانکہ یہ دونوں حضرات اس وقت یہاں موجود نہیں تھے مگر رسول اللہ صلی اللہ علیہ وسلم نے ان حضرات کے ایمان کامل کے بھروسہ پر یہ فرمادیا کیونکہ آپ جانتے تھے کہ یہ حضرات بھی حضور نبی کریم صلی اللہ علیہ وسلم کی ضرورت ہی تصدیق کریں گے۔

زمین و آسمان میں وزیر:

ترمذی نے حضرت ابو سعید خدری رضی اللہ عنہ سے روایت کی ہے کہ حضور نبی کریم صلی اللہ علیہ وسلم نے فرمایا کہ ایسا کوئی نبی نہیں ہوا جس کے دو وزیر آسمان کے رہنے والوں اور دو وزیر زمین کے باشندوں میں سے نہ ہوں لہذا میرے دو وزیر آسمان میں جبرئیل و میکائیل علیہم السلام اور دو وزیر زمین پر ابو بکر و عمر فاروق رضی اللہ عنہم ہیں۔ اصحاب سنن وغیرہ نے حضرت سعید بن زید رضی اللہ عنہ سے روایت کیا ہے کہ حضور نبی کریم صلی اللہ علیہ وسلم نے فرمایا کہ ابو بکر جنتی ہیں عمر جنتی ہیں تمام عشرہ مبشرہ کو ذکر کیا۔

ترمذی، حضرت ابو سعید خدری رضی اللہ عنہ سے روایت کرتے ہیں کہ حضور نبی کریم صلی اللہ علیہ وسلم نے فرمایا کہ بڑے مرتبہ والے لوگ اس طرح دکھلائی دیں گے جیسے ستارے آفتاب پر نظر آتے ہیں۔ ابو بکر و عمر انہیں میں ہیں۔ (اس کو طبرانی نے حضرت جابر بن سمرہ حضرت ابو

ہریرہ رضی اللہ عنہم سے روایت کیا ہے۔

ترمذی، حضرت انس رضی اللہ عنہ سے روایت کرتے ہیں کہ حضور نبی کریم صلی اللہ علیہ وسلم اپنے مہاجرین و انصار کے پاس جن میں حضرت ابو بکر و حضرت عمر رضی اللہ عنہم بھی ہوتے تھے گزرتے تو حضور نبی کریم صلی اللہ علیہ وسلم کی طرف بوجہ ادب کے کوئی شخص آنکھ اٹھا کر نہ دیکھ سکتا تھا مگر حضرت ابو بکر و عمر رضی اللہ عنہم آپ کی طرف دیکھتے اور مسکراتے تھے اور حضور نبی کریم صلی اللہ علیہ وسلم بھی ان حضرات کی طرف دیکھ کر تبسم فرماتے تھے۔

ترمذی اور حاکم نے حضرت ابن عمر رضی اللہ عنہما سے روایت کی ہے کہ ایک دفعہ حضور نبی کریم صلی اللہ علیہ وسلم مسجد میں داخل ہوئے اور آپ کے دائیں بائیں حضرت ابو بکر و عمر رضی اللہ عنہم تھے۔ حضور نبی کریم صلی اللہ علیہ وسلم ان دونوں کے ہاتھ پکڑے ہوئے تھے۔ فرمایا: ہم یوم قیامت اسی طرح اٹھیں گے۔ (طبرانی نے اس کو واسط میں حضرت ابو ہریرہ رضی اللہ عنہ سے روایت کیا ہے)

ترمذی اور حاکم نے حضرت ابن عمر رضی اللہ عنہما سے ہی روایت کیا ہے کہ حضور نبی کریم صلی اللہ علیہ وسلم نے فرمایا: میں سب سے پہلے یوم قیامت اٹھوں گا پھر ابو بکر پھر عمر (رضی اللہ عنہم) اٹھیں گے۔

ترمذی اور حاکم نے حضرت عبداللہ بن حظلہ رضی اللہ عنہ سے روایت کیا ہے کہ حضور نبی کریم صلی اللہ علیہ وسلم نے ایک مرتبہ حضرت ابو بکر رضی اللہ عنہ و عمر رضی اللہ عنہ کو دیکھ کر فرمایا کہ یہ دونوں میرے کان اور آنکھ ہیں۔ (اس کو طبرانی نے ابن عمر اور ابن عمرو سے بیان کیا ہے)

نبی کریم صلی اللہ علیہ وسلم کے مددگار:

بزار اور حاکم نے ابورویٰ الدوسی سے روایت کیا ہے کہ حضرت ابو بکر و حضرت عمر فاروق رضی اللہ عنہم حضور نبی کریم صلی اللہ علیہ وسلم کی خدمت بابرکت میں حاضر ہوئے تو آپ نے فرمایا: اس خدا کا شکر ہے جس نے تم کو میرا مددگار بنایا ہے یہی حدیث حضرت براء ابن عازب سے بھی مروی ہے۔ (طبرانی)

ابویعلیٰ، حضرت عمار بن یاسر رضی اللہ عنہ سے روایت کرتے ہیں کہ حضور نبی کریم صلی اللہ علیہ وسلم نے فرمایا: ایک دفعہ حضرت جبرئیل علیہ السلام میرے پاس آئے تو میں نے عمر بن خطاب رضی اللہ عنہ کے

فضائل ان سے دریافت کیے انہوں نے کہا کہ اگر عمر لוח تک بھی حضرت عمر بن خطاب رضی اللہ عنہ کے فضائل بیان کروں تو پورے نہیں ہو سکتے۔ حالانکہ عمر فاروق رضی اللہ عنہ کے فضائل حضرت ابو بکر رضی اللہ عنہ کے فضائل میں ایک نیکی کے برابر ہیں۔

عبدالرحمن بن عوف فرماتے ہیں کہ حضور نبی کریم صلی اللہ علیہ وسلم نے حضرت ابو بکر و حضرت عمر فاروق رضی اللہ عنہم کو مخاطب کر کے ارشاد فرمایا کہ جس بات پر تم دونوں متفق و متحد ہو جاؤ تو میں اس میں کبھی اختلاف نہیں کر سکتا۔ (اس کو احمد نے روایت کیا ہے)

حضرت براء بن عازب رضی اللہ عنہ سے طبرانی نے بھی نقل کیا ہے اور ابن سعد نے لکھا ہے کہ حضرت ابن عمر رضی اللہ عنہ سے کسی نے دریافت کیا کہ حضور نبی کریم صلی اللہ علیہ وسلم کے زمانہ میں کون شخص فتویٰ دیا کرتا تھا تو حضرت ابن عمر رضی اللہ عنہ نے جواب دیا کہ حضرت ابو بکر و حضرت عمر فاروق رضی اللہ عنہم کے سوا ہم کسی کو نہیں جانتے۔ ابوالقاسم بن محمد روایت کرتے ہیں کہ قتادہ میں ابو بکر و عمر و عثمان و علی مرتضیٰ رضی اللہ تعالیٰ عنہم کی طرف بھی لوگ رجوع کرتے تھے۔

امت کے خاص لوگ:

طبرانی نے حضرت ابن مسعود رضی اللہ عنہ سے روایت کیا ہے کہ حضور نبی کریم صلی اللہ علیہ وسلم نے فرمایا: ہر نبی کی امت میں کچھ خاص لوگ ہوا کرتے ہیں۔ میری امت کے خاص ابو بکر و عمر (رضی اللہ عنہم) ہیں۔

حضرت علی رضی اللہ عنہ فرماتے ہیں کہ حضور نبی کریم صلی اللہ علیہ وسلم نے فرمایا: اللہ تعالیٰ ابو بکر پر رحم فرمائے کہ انہوں نے اپنی بیٹی کا نکاح مجھ سے کیا اور دار ہجرت یعنی مدینہ تک سوار کر کے پہنچا دیا نیز بلال کو آزاد کیا۔ اللہ تعالیٰ عمر پر بھی رحم کرے کہ وہ حق کہنے میں کبھی نہیں چوکتے اگرچہ کتنی ہی کڑوی بات ہو اسی وجہ سے سب نے ان کو چھوڑ دیا ہے ان کا کوئی دوست نہیں ہے۔ اللہ تعالیٰ عثمان پر رحم کرے کہ ان سے فرشتہ تک حیا کرتے ہیں اللہ تعالیٰ علیہم رحم کرے۔ مولیٰ کریم حق علی کے ساتھ رکھ جہاں علی ہوں۔ (رضی اللہ عنہم) (ابن عساکر)

حضرت اسماعیل رضی اللہ عنہ سے روایت ہے کہ جب حضور نبی کریم صلی اللہ علیہ وسلم حجۃ الوداع سے واپس

تشریف لائے تو منبر پر تشریف فرما ہو کر حمد و ثنا کے بعد فرمایا: لوگو! ابو بکر نے مجھے کسی رنج نہیں پہنچایا اس کو یاد رکھو۔ میں اس سے راضی ہوں۔ نیز عمر، عثمان، علی، طلحہ، زبیر، سعد، عبدالرحمن بن عوف اور مہاجرین اولین سے بھی خوش ہوں اسے یاد رکھنا (رضی اللہ عنہم)۔ (طبرانی)

زوائد التہذیب میں عبداللہ بن احمد، ابن ابی حازم سے روایت کرتے ہیں کہ ایک آدمی نے حضرت زین العابدین بن حسین رضی اللہ عنہ کی خدمت میں حاضر ہو کر عرض کیا کہ حضرت عمر رضی اللہ عنہ کا رتبہ بارگاہ نبوی میں کتنا تھا آپ نے فرمایا: جتنا ان کا مرتبہ حضور نبی کریم صلی اللہ علیہ وسلم کے نزدیک اس وقت ہے

ابن سعد، بسطام بن مسلم سے روایت کرتے ہیں کہ حضرت ابو بکر و عمر (رضی اللہ عنہم) کو مخاطب کر کے حضور نبی کریم صلی اللہ علیہ وسلم نے فرمایا: میرے بعد تم پر کوئی شخص حکمران نہیں ہوگا۔ ابن عساکر، حضرت انس رضی اللہ عنہ سے مرفوعاً بیان کرتے ہیں کہ حضرت ابو بکر و عمر (رضی اللہ عنہم) کی محبت کرنا ایمان ہے اور ان سے بغض رکھنا کفر ہے۔

حضرت ابن مسعود رضی اللہ عنہ سے روایت ہے کہ حضرت ابو بکر اور عمر رضی اللہ عنہم کی محبت اور ان دونوں کی معرفت طریقہ سنت سے ہے اور حضرت انس رضی اللہ عنہ سے مرفوعاً روایت ہے کہ رسول اللہ صلی اللہ علیہ وسلم نے فرمایا: مجھے اپنی امت سے امید ہے کہ وہ ابو بکر و عمر (رضی اللہ عنہم) سے محبت رکھے گی جیسے کلمہ ”لا الہ الا اللہ“ سے نہ پھرے گی۔

حضرت ابو بکر صدیق رضی اللہ عنہ کی شان میں احادیث:

حضرت ابو ہریرہ رضی اللہ عنہ سے روایت ہے کہ حضور نبی کریم صلی اللہ علیہ وسلم نے فرمایا: جو شخص کسی چیز کا ایک جوڑا اللہ کے راستہ میں خرچ کرے گا وہ جنت کے تمام دروازوں سے پکارا جائے گا۔ اے خدا کے بندے ادھر سے آ۔ یہ دروازہ اچھا ہے پس جو شخص نمازی ہے نماز کے دروازہ سے جو شخص اہل جہاد ہے جہاد کے دروازہ سے اہل صدقہ صدقہ کے دروازہ سے روزہ دار روزہ کے دروازہ سے جس کا نام (باب ریان ہے) پکارا جائے گا حضرت ابو بکر صدیق رضی اللہ عنہ نے عرض کیا: یا رسول اللہ صلی اللہ علیہ وسلم کیا کوئی شخص ان تمام دروازوں سے بھی پکارا

جائے گا۔ حضور نبی کریم ﷺ نے فرمایا: ہاں میں امید کرتا ہوں کہ جو شخص ان تمام دروازوں سے پکارا جائے گا ان میں تم بھی ہو گے۔

امت میں پہلے جنتی:

ابوداؤد اور حاکم نے حضرت ابو ہریرہ رضی اللہ عنہ سے روایت کیا ہے کہ حضور نبی کریم ﷺ نے فرمایا: اے ابو بکر (رضی اللہ عنہ) سب سے پہلے جنت میں میری امت سے تم داخل ہو گے۔

رسول اللہ ﷺ کے دوست:

صحیح بخاری اور مسلم نے حضرت ابوسعید خدری رضی اللہ عنہ سے روایت کیا ہے کہ حضور نبی کریم ﷺ نے فرمایا: جس شخص نے مجھ پر اپنی محبت اور مال سے سب سے زیادہ احسان کیے ہیں وہ ابو بکر ہیں اگر میں خدا کے سوا اور کسی کو ظلیل بناتا تو ابو بکر کو بناتا لیکن اخوة اسلام اب موجود ہے۔ (یہی حدیث حضرت ابن عباس، حضرت ابن زبیر، حضرت ابن مسعود، حضرت جندب بن عبد اللہ، حضرت براء کعب بن مالک، حضرت جابر بن عبد اللہ، حضرت انس، حضرت ابی بن کعب و اقد اللیس ابی السعلی، حضرت عائشہ، حضرت ابو ہریرہ، حضرت ابن عمر رضی اللہ عنہم) نے بھی بیان کی ہے)

حضرت ابوالدرداء رضی اللہ عنہ سے روایت ہے کہ میں ایک روز حضور نبی کریم ﷺ کی خدمت میں بیٹھا ہوا تھا کہ حضرت ابو بکر صدیق رضی اللہ عنہ آئے اور سلام کے بعد عرض کی کہ میرے اور حضرت عمر بن خطاب رضی اللہ عنہ کے درمیان باتوں باتوں میں کچھ رنج ہو گیا۔ میں ان کی طرف بڑھا پھر مجھے ندامت آئی اور میں نے ان سے معافی چاہی مگر انہوں نے معافی سے انکار کر دیا۔ اب آپ کی خدمت میں حاضر ہوا ہوں۔ آپ نے تین مرتبہ فرمایا: خدا تجھے معاف کرے گا اے ابو بکر (رضی اللہ عنہ) اس کے بعد حضرت عمر رضی اللہ عنہ بھی نام ہو کر حضرت ابو بکر رضی اللہ عنہ کے گھر پر تشریف لے گئے مگر حضرت ابو بکر رضی اللہ عنہ کو گھر پر نہ پا کر حضور نبی کریم ﷺ کی خدمت میں حاضر ہوئے۔ ان کو دیکھ کر حضور نبی کریم ﷺ کا چہرہ مبارک غصہ سے تھما اٹھا حتیٰ کہ حضرت عمر فاروق رضی اللہ عنہ پر حضرت ابو بکر رضی اللہ عنہ کو بھی رحم آ گیا آپ نے گھٹنوں کے بل گر کر

عرض کیا یا رسول اللہ ﷺ میں ان سے زیادہ قصور وار ہوں۔ حضور نبی کریم ﷺ نے فرمایا: جب اللہ تعالیٰ نے مجھے تمہارے پاس مبعوث فرمایا: تو تم سب لوگوں نے مجھے جھوٹا کہا۔ مگر ابو بکر (رضی اللہ عنہ) نے میری تصدیق کی اور اپنی جان و مال سے مدد کی۔ کیا آج تم اس میرے دوست کو چھوڑ دیتے ہو؟ (یہ آپ نے دو مرتبہ فرمایا) ایسا معاملہ پھر کبھی نہیں ہوا۔

ابن عدی نے حضرت ابن عمر رضی اللہ عنہما سے بھی اسی طرح نقل کیا ہے مگر اتنا اس میں اور زیادہ کیا ہے کہ میرے دوست کی وجہ سے مجھے اذیت مت پہنچاؤ جس وقت اللہ تعالیٰ نے ہدایت اور دین حق دے کر مجھے مبعوث کیا تو تم سب نے میری تکذیب کی اور ابو بکر رضی اللہ عنہ نے میری تصدیق کی اگر اللہ تعالیٰ ان کو مجھے صاحب کا خطاب نہ دیتا تو میں ان کو ظلیل کہہ کر پکارتا مگر اب اخوت اسلام ہے۔ (بخاری)

ابن عساکر نے مقدم سے روایت کیا ہے کہ حضرت عقیل بن ابوطالب اور حضرت ابو بکر رضی اللہ عنہم کے درمیان کچھ جھگڑا ہو گیا اگرچہ حضرت ابو بکر رضی اللہ عنہ زیادہ بولنے والے اور نسب کو جانتے تھے مگر حضرت عقیل بن ابی طالب کی قرابت حضور نبی کریم ﷺ سے ملتی تھی اس لیے آپ خاموش ہو گئے اور یہ شکایت حضرت عقیل بن ابی طالب کی رسول اللہ ﷺ سے کی آپ لوگوں میں کھڑے ہو گئے اور فرمایا: تم لوگ میرے دوست کو میرے لیے چھوڑ دو اور اپنی حیثیت اور اس کی شان پر غور کرو۔ واللہ! تم میں سے کوئی ایسا نہیں جس کے دروازہ پر اندھیرا نہ ہو اور یہ ابو بکر (رضی اللہ عنہ) کا ہی دروازہ ہے جس پر نور ہے۔ قسم ہے خدا کی تم سب نے مجھے جھوٹا کہا اور ابو بکر رضی اللہ عنہ نے میری تصدیق کی تم نے میرے ساتھ بھل کیا لیکن ابو بکر (رضی اللہ عنہ) نے مجھ پر خرچ کیا۔ تم نے مجھے چھوڑ دیا اور ابو بکر رضی اللہ عنہ نے مجھ سے سلوک کیا اور تابعداری کی۔

بخاری نے حضرت ابن عمر رضی اللہ عنہما سے نقل کیا ہے کہ حضور نبی کریم ﷺ نے فرمایا: جو شخص از روئے تکبر اپنا کپڑا زمین پر لٹکائے گا اللہ تعالیٰ اس کو یوم قیامت نظر رحمت نہیں دیکھے گا۔ حضرت ابو بکر صدیق رضی اللہ عنہ نے عرض کیا: یا رسول اللہ ﷺ! اگر میں ہر وقت تمہارے نہ رہوں تو میرا تہ بند ایک طرف لٹک جاتا ہے۔ حضور نبی کریم ﷺ نے فرمایا: تم یہ کام از روئے تکبر کے نہیں کرتے ہو۔

اعمال صالحہ میں سبقت:


مسلم میں حضرت ابو ہریرہ رضی اللہ عنہ سے روایت ہے کہ حضور نبی کریم صلی اللہ علیہ وسلم نے فرمایا: آج تم میں سے کون شخص روزہ دار ہے۔ حضرت ابو بکر رضی اللہ عنہ نے عرض کیا کہ میں، حضور نبی کریم صلی اللہ علیہ وسلم نے فرمایا: کہ آج تم میں سے کون شخص جنازہ کے ساتھ چلا حضرت ابو بکر رضی اللہ عنہ نے عرض کیا کہ میں۔ حضور نبی کریم صلی اللہ علیہ وسلم نے دریافت فرمایا: آج کس شخص نے مریض کی عبادت کی حضرت ابو بکر صدیق رضی اللہ عنہ نے عرض کیا کہ میں نے، حضور نبی کریم صلی اللہ علیہ وسلم نے ارشاد فرمایا: جس شخص میں یہ تمام باتیں جمع ہوں وہ ضرور جنتی ہے۔ (اس حدیث کو حضرت انس اور عبدالرحمن بن ابوبکر رضی اللہ عنہم نے بھی بیان کیا ہے اور ان کی روایت میں اتنا اور زیادہ ہے کہ تمہارے لیے جنت واجب ہوگی۔

بزار نے حضرت عبدالرحمن سے نقل کیا ہے کہ حضور نبی کریم صلی اللہ علیہ وسلم صبح کی نماز پڑھ کر صحابہ کی طرف متوجہ ہو کر فرمانے لگے کہ آج تم میں سے کس نے روزہ رکھ کر صبح کی! حضرت عمر فاروق رضی اللہ عنہ نے عرض کیا کہ میں تو اپنی نسبت کہہ سکتا ہوں کہ میں آج روزے سے نہیں ہوں۔ حضرت ابو بکر صدیق رضی اللہ عنہ نے کہا کہ رات میں نے روزہ کی نیت کی تھی اور بجز اللہ میں روزہ سے ہوں۔ حضور نبی کریم صلی اللہ علیہ وسلم نے فرمایا: تم میں سے آج کسی نے مریض کی عبادت کی ہے! حضرت عمر رضی اللہ عنہ نے عرض کی میں اب تک مسجد سے ہی نہیں نکلا چہ جائیکہ مریض کی عبادت کروں۔ حضرت صدیق اکبر رضی اللہ عنہ نے فرمایا کہ مجھے خبر ملی تھی کہ حضرت عبدالرحمن کی طبیعت کچھ خراب ہے میں مسجد میں آتے ہوئے ان کے پاس ہو کر آیا ہوں کہ ان کی طبیعت کیسی ہے؟ حضور نبی کریم صلی اللہ علیہ وسلم نے فرمایا: آج تم میں سے کسی نے مسکین کو کھانا کھلایا ہے؟ حضرت عمر فاروق رضی اللہ عنہ نے عرض کیا کہ ہمیں تو ابھی آپ نے نماز پڑھائی ہے۔ ہم ابھی تک کہیں نہیں گئے۔ حضرت ابو بکر صدیق رضی اللہ عنہ نے عرض کیا: یا رسول اللہ صلی اللہ علیہ وسلم میں مسجد میں داخل ہی ہوا تھا کہ اچانک ایک مانتے والا آگیا میں نے حضرت عبدالرحمن کے ہاتھ میں ایک کھڑا جو کی روٹی کا دیکھا اور ان سے لے کر اس سائل کو دے دیا۔ حضور نبی کریم صلی اللہ علیہ وسلم نے

فرمایا: میں تجھے جنت کی خوشخبری دیتا ہوں پھر حضور نبی کریم ﷺ نے ایسے کلمات بھی فرمائے کہ جن سے حضرت عمر رضی اللہ عنہ بھی راضی ہو گئے اور حضرت عمر فاروق رضی اللہ عنہ نے بھی یقین کر لیا کہ ایسا کوئی نیک کام نہیں جس میں حضرت ابو بکر صدیق رضی اللہ عنہ نے سبقت نہ کی ہو۔

ابو یعلیٰ، حضرت ابن مسعود رضی اللہ عنہ سے روایت کرتے ہیں کہ میں ایک روز مسجد میں نماز پڑھ کر دعا مانگ رہا تھا کہ حضور نبی کریم ﷺ مع حضرت ابو بکر و حضرت عمر رضی اللہ عنہم کے مسجد میں تشریف لائے اور ارشاد فرمایا: جو مانگو گے پاؤ گے پھر فرمایا: جو غصص چاہے کہ میں قرآن مجید ٹھیک اور اچھائی کے ساتھ پڑھوں تو چاہیے کہ وہ عبداللہ بن مسعود (رضی اللہ عنہ) کی قرأت اختیار کرے اس کے بعد میں اپنے گھر چلا آیا ذرا دیر کے بعد حضرت ابو بکر صدیق رضی اللہ عنہ مجھے مبارک باد دینے تشریف لائے اور آپ تشریف لیے ہی جاتے تھے کہ اتنے میں حضرت عمر رضی اللہ عنہ بھی تشریف لائے اور حضرت ابو بکر صدیق رضی اللہ عنہ کو دیکھ کر فرمانے لگے کہ آپ ہمیشہ نیک کام میں آگے ہی رہتے ہیں۔

حضرت ربیعہ اسلمی رضی اللہ عنہ روایت کرتے ہیں کہ مجھ میں اور حضرت ابو بکر رضی اللہ عنہ میں کچھ بات سی بڑھ گئی اور حضرت ابو بکر رضی اللہ عنہ نے غصے میں ایسی بات کہہ دی جو مجھے ناگوار گزری معا آپ شرمندہ ہو کر فرمانے لگے۔ ربیعہ! تم بھی مجھے یہی بات کہہ لو تا کہ بدلہ اتر جائے۔ میں نے کہا یہ ہرگز نہیں ہو سکتا آپ نے فرمایا: تمہیں کہنا ہو گا ورنہ تمہارے اور حضور نبی کریم ﷺ کے پاس دعویٰ کروں گا میں نے کہا میں کبھی نہیں کہہ سکتا۔ اس کے بعد حضرت ابو بکر رضی اللہ عنہ تشریف لے گئے اور میرے پاس بنی اسلم کے کچھ لوگ آ کر کہنے لگے کہ بھلا حضور نبی کریم ﷺ کیوں ناراض ہونے لگے حالانکہ زیادتی انہیں کی طرف سے تھی اور حضرت ابو بکر رضی اللہ عنہ کس وجہ سے تم پر زیادتی کرتے ہیں اور ایسا ایسا کہتے ہیں۔ میں نے کہا کہ کیا تم حضرت ابو بکر صدیق رضی اللہ عنہ کی شان نہیں جانتے، وہ آیت "ثانی الثنین" کے مورد ہیں وہ مسلمانوں کے بزرگ اور بڑے ہیں تم اپنی خیر مانو اگر وہ تمہیں دیکھ لیں گے کہ تم ان کے مقابلہ میں میری مدد کر رہے ہو وہ غصہ ہو جائیں گے اور جس وقت حضور نبی کریم ﷺ تشریف



لائیں گے تو ان کی ناراضگی کی وجہ سے حضور نبی کریم ﷺ بھی ناراض ہو جائیں گے اور ان دونوں کی ناراضگی کی وجہ سے اللہ تعالیٰ بھی ناراض ہوں گے اور ربیعہ اس وقت بالکل برباد ہو جائے گا۔ بہر حال میں حضرت ابو بکر رضی اللہ عنہ کے پیچھے چل پڑا اور حضور نبی کریم ﷺ خدمت میں حاضر ہو گیا حضرت ابو بکر صدیق رضی اللہ عنہ نے ہو بہو سارا قصہ بیان فرمایا۔ حضور نبی کریم ﷺ نے سراٹھا کر مجھ سے ارشاد فرمایا: ربیعہ کیا قصہ ہے میں نے عرض کیا یا رسول اللہ ﷺ! اس طرح ہوا اور مجھے انہوں نے ایسی بات کہی جو مجھے ناگوار گزری اور پھر مجھ سے یہ بھی فرمایا کہ اس کے مثل تو بھی مجھے کہہ لے تاکہ بدلہ اتر جائے مگر یا رسول اللہ ﷺ میں نے انکار کر دیا۔ حضور نبی کریم ﷺ نے فرمایا: خبر دار وہ کلمہ زبان پر نہ لانا بلکہ یہ کہو کہ اے ابو بکر رضی اللہ عنہ اللہ تعالیٰ تمہیں معاف کرے، میں نے یہی کہا۔ (احمد)

غار اور کوثر کے ساتھی:

ترمذی، حضرت ابن عمر رضی اللہ عنہما سے روایت کرتے ہیں کہ حضور نبی کریم ﷺ نے حضرت ابو بکر صدیق رضی اللہ عنہ سے فرمایا: تم غار میں میرے صاحب اور ساتھی رہے ہو کوثر پر بھی ساتھ رہو گے۔

عبداللہ بن احمد نے اس طرح روایت کیا ہے کہ ابو بکر غار میں میرے صاحب اور مونس تھے۔ (اس حدیث کے اسناد صحیح ہیں)

بیہقی نے حضرت حذیفہ رضی اللہ عنہ سے روایت کیا ہے کہ حضور نبی کریم ﷺ نے ایک دفعہ ارشاد فرمایا کہ جنت میں بہت سے پرندے خراسانی اونٹوں کی طرح ہیں۔ حضرت ابو بکر صدیق رضی اللہ عنہ نے عرض کیا یا رسول اللہ ﷺ! وہ تو بڑے اچھے ہوں گے آپ نے فرمایا: ان کے کھانے والے ان سے بھی اچھے ہوں گے تم بھی ان کے کھانے والوں میں ہو۔

ابو یعلیٰ، حضرت ابو ہریرہ رضی اللہ عنہ سے روایت کرتے ہیں کہ حضور نبی کریم ﷺ نے فرمایا: شب معراج جب میں آسمانوں پر گیا تو میں نے آسمانوں میں جگہ جگہ اپنا نام اور اپنے نام کے پیچھے ابو بکر رضی اللہ عنہ کا نام لکھا ہوا دیکھا۔ (اس حدیث کے اسناد ضعیف ہیں لیکن

حضرت ابن عباس، حضرت ابن عمر، حضرت انس، حضرت ابوسعید، حضرت ابوالدرداء رضی اللہ عنہم کے اسناد کے ساتھ یہ حدیث بھی آئی ہے مگر وہ بھی سب ضعیف اسناد ہیں البتہ ایک اسناد دوسرے اسناد میں تقویت ضرور کرتا ہے۔

ابن ابی حاتم اور ابو نعیم، حضرت سعید بن جبیر رضی اللہ عنہ سے روایت کرتے ہیں کہ میں نے حضور نبی کریم صلی اللہ علیہ وسلم کے سامنے ”يَأْتِيهَا النَّفْسُ الْمُطْمَئِنَّةُ“ سلاوت کی تو حضرت ابو بکر صدیق رضی اللہ عنہ نے فرمایا: کیا اچھے الفاظ ہیں حضور نبی کریم صلی اللہ علیہ وسلم نے فرمایا: فرشتے موت کے وقت تم سے اسی طرح خطاب کریں گے۔

ابن ابی حاتم، حضرت عامر بن عبد اللہ بن زبیر رضی اللہ عنہ سے روایت کرتے ہیں کہ جس وقت آیت

”وَلَوْ أَنَّا كَتَبْنَا عَلَيْهِمْ أَنْ اقْتُلُوا أَنْفُسَكُمْ“ نازل ہوئی تو حضرت ابو بکر صدیق رضی اللہ عنہ نے کہا: یا رسول اللہ صلی اللہ علیہ وسلم! اگر آپ مجھے حکم فرماتے کہ میں اپنے کو ہلاک کر لوں تو میں ضرور ہلاک کر ڈالتا۔ حضور نبی کریم صلی اللہ علیہ وسلم نے فرمایا: تم سچے ہو۔

ابوالقاسم بغوی، ابن ابی ملیکہ سے روایت کرتے ہیں کہ ایک روز حضور نبی کریم صلی اللہ علیہ وسلم مع اپنے اصحاب کرام کے ایک حوض پر تشریف لائے اور فرمایا: ہر ایک شخص اپنے صاحب اور دوست کی طرف تیرے یہ سن کر ہر شخص اپنے اپنے دوست کی طرف حوض میں تیرا حتی کہ حضور نبی کریم صلی اللہ علیہ وسلم اور حضرت ابو بکر صدیق رضی اللہ عنہ باقی رہ گئے، ان سب کے بعد حضور نبی کریم صلی اللہ علیہ وسلم حضرت ابو بکر رضی اللہ عنہ کی طرف تیر کر تشریف لے گئے حتی کہ آپ نے ان سے معاف کیا اور فرمایا: اگر میں کسی کو اپنا دوست اختتام زندگی تک کا بناتا تو ابو بکر رضی اللہ عنہ کو بناتا۔ لیکن یہ میرے ساتھی ہیں۔ (ابن عساکر)

(یہ حدیث تو مرسل ہے لیکن ابن شاہین اور طبرانی نے متصل بھی روایت کی ہے۔)

تمام اچھی خصلتوں کے جامع:

ابن عساکر نے سلیمان بن یسار سے روایت کی ہے کہ حضور نبی کریم صلی اللہ علیہ وسلم نے فرمایا:

اچھی خصلتیں تین سو ساٹھ ہیں، جب اللہ تعالیٰ ارادہ کرتا ہے کسی بندہ کو جنت دی جائے تو اس میں سے ایک اس کے اندر ڈال دیتا ہے۔ حضرت ابو بکر صدیق رضی اللہ عنہ نے عرض کیا کہ ان میں سے کوئی خصلت مجھ میں بھی ہے؟ آپ نے فرمایا: تم سب خصلتوں کے جامع ہو۔

ابن عساکر نے اسے دوسرے طریقے سے بیان کیا ہے کہ حضور نبی کریم صلی اللہ علیہ وسلم نے فرمایا: نیک خصلتیں تین سو ساٹھ ہیں۔ حضرت ابو بکر صدیق رضی اللہ عنہ نے عرض کیا: یا رسول اللہ صلی اللہ علیہ وسلم! ان میں سے مجھ میں کوئی ہے؟ آپ نے فرمایا: تمہیں مبارک ہو، تم میں تمام خصلتیں موجود ہیں۔
مجلس نبوی صلی اللہ علیہ وسلم میں مقام:

ابن عساکر، یعقوب انصاری کے باپ سے روایت کرتے ہیں کہ حضور نبی کریم صلی اللہ علیہ وسلم کی مجلس مبارک میں لوگ زیادتی اور جھوم کی وجہ سے اتنے گھنص کر بیٹھتے تھے کہ مثل دیوار قلعہ کے حلقہ ہو جاتا تھا مگر بایں ہمہ حضرت ابو بکر صدیق رضی اللہ عنہ کی نشست کی جگہ با فراغت اور کشادہ پڑی رہتی تھی، کوئی گھنص کوشش نہیں کر سکتا تھا کہ آپ کی جگہ آکر بیٹھ جائے جس وقت آپ تشریف لاتے تو اپنی جگہ پر بیٹھ جاتے اور حضور نبی کریم صلی اللہ علیہ وسلم اپنا چہرہ اور روئے سخن آپ طرف پھیر لیتے اور لوگ سنا کرتے۔

حضرت ابو بکر رضی اللہ عنہ کی محبت امت پر واجب ہے:

ابن عساکر، حضرت انس رضی اللہ عنہ سے روایت کرتے ہیں کہ حضور نبی کریم صلی اللہ علیہ وسلم نے فرمایا: ابو بکر صدیق رضی اللہ عنہ کی محبت اور ان کا شکر میری تمام امت پر واجب ہے۔ سہل بن سعد نے بھی ایک حدیث اسی طرح بیان کی ہے۔ اور حضرت عائشہ صدیقہ رضی اللہ عنہا سے مرفوعاً بیان کیا ہے کہ تمام لوگوں کا حساب کیا جائے گا مگر حضرت ابو بکر صدیق رضی اللہ عنہ سے نہیں کیا جائے گا۔

حضرت ابو بکر رضی اللہ عنہ کی شان میں صحابہ کرام اور سلف صالحین کے فرمودات:

حضرت جابر رضی اللہ عنہ سے روایت ہے کہ حضرت عمر فاروق رضی اللہ عنہ نے فرمایا: حضرت ابو بکر صدیق رضی اللہ عنہ ہمارے سید یعنی سردار ہیں۔ (بخاری)

بیہقی نے شعب الایمان میں حضرت عمر فاروق رضی اللہ عنہ کا قول نقل کیا ہے کہ اگر حضرت

ابوبکر صدیق رضی اللہ عنہ کے ایمان اور تمام اہل زمین کے ایمان کو وزن کیا جائے تو حضرت ابوبکر صدیق رضی اللہ عنہ کے ایمان کا پلہ غالب رہے گا۔

ابن ابی حمیمہ اور عبداللہ بن احمد نے زوائد الزہد میں روایت کیا ہے کہ حضرت عمر فاروق رضی اللہ عنہ نے فرمایا: حضرت ابوبکر صدیق رضی اللہ عنہ ہر بات میں سبقت لے جانے والے اور سب سے اعلیٰ بزرگ ہیں۔ اور حضرت عمر فاروق رضی اللہ عنہ فرمایا کرتے تھے کہ کاش میں حضرت ابوبکر صدیق رضی اللہ عنہ کے سینے کا ایک بال ہوتا۔ (اس کو مسد نے اپنی مسند میں بیان کیا ہے۔) حضرت عمر رضی اللہ عنہ نے فرمایا ہے کہ میں اس بات کو دوست رکھتا ہوں کہ میں جنت میں ایسی جگہ رہوں کہ ہمیشہ ابوبکر رضی اللہ عنہ کو دیکھتا رہوں۔ (ابن عساکر، ابن ابی الدنیا)

حضرت عمر رضی اللہ عنہ نے فرمایا: حضرت ابوبکر صدیق رضی اللہ عنہ کے بدن کی خوشبو مشک کی خوشبو سے بہت زیادہ اچھی ہے۔ (ابو نعیم)

ابن عساکر، حضرت حضرت علی المرتضیٰ رضی اللہ عنہ سے روایت کرتے ہیں کہ آپ (علی) ایک روز حضرت ابوبکر صدیق رضی اللہ عنہ کے پاس سے گزرے اور حضرت ابوبکر صدیق رضی اللہ عنہ چونکہ ایک کپڑا اوڑھے ہوئے بیٹھے تھے، آپ نے حضرت ابوبکر صدیق رضی اللہ عنہ کو دیکھ کر فرمایا: کوئی نامہ اعمال والا جو اللہ سے ملاقات کرے گا میرے نزدیک اس کپڑا اوڑھے ہوئے شخص سے زیادہ محبوب نہیں ہے۔

ابن عساکر، حضرت عبدالرحمن بن ابوبکر صدیق رضی اللہ عنہ سے روایت کرتے ہیں کہ حضور نبی کریم صلی اللہ علیہ وسلم نے فرمایا: مجھ سے عمر بن خطاب رضی اللہ عنہ نے کہا ہے کہ ابوبکر صدیق رضی اللہ عنہ نے مجھ سے ہر کام میں سبقت کی ہے۔

طبرانی نے اوسط میں بیان کیا ہے کہ حضرت علی المرتضیٰ رضی اللہ عنہ نے فرمایا: قسم ہے اس ذات پاک کی جس کے قبضہ قدرت میں میری جان ہے! ہم نے کبھی نیک کام میں سبقت کی ہے تو حضرت ابوبکر صدیق رضی اللہ عنہ کو اس کام میں سب سے پہلے پایا ہے۔

طبرانی نے اوسط میں ترجمہ کی معرفت حضرت علی المرتضیٰ رضی اللہ عنہ کا قول نقل کیا ہے کہ

حضور نبی کریم ﷺ کے بعد مجھ کو حضرت ابوبکر و حضرت عمر رضی اللہ عنہم ہی محبوب ہیں۔ کسی مومن کے دل میں میری محبت اور حضرت ابوبکر صدیق و حضرت عمر فاروق رضی اللہ عنہم میں بلحاظ صورت و سیرت بے نظیر اور دل کے عجیب بہادر ہیں، اگر وہ تجھ سے باتیں کریں تو وہ تجھ سے جھوٹ نہیں کہہ سکتے، اسی طرح اگر تو ان سے باتیں کرے تو وہ تجھے کبھی جھوٹا نہیں سمجھ سکتے۔ وہ حضرت ابوبکر صدیق، حضرت ابوعبیدہ بن جراح اور حضرت عثمان بن عفان رضی اللہ عنہم ہیں۔

ابن سعد، ابراہیم نخعی سے روایت کرتے ہیں کہ حضرت ابوبکر صدیق رضی اللہ عنہ کا لقب ان کے رحم دل اور مہربانی کی وجہ سے اذہ یعنی بہت رحمدل والے مشہور ہو گیا تھا۔

کتاب سابقہ میں حضرت ابوبکر رضی اللہ عنہ کی شان:

ابن عساکر، ربیع بن انس سے روایت کرتے ہیں کہ پہلی کتابوں میں حضرت ابوبکر صدیق رضی اللہ عنہ کی مثال قطرہ آب باران سے دی گئی ہے کہ جہاں گرتا ہے نفع دیتا ہے۔
ربیع بن انس، ابن عساکر سے روایت کرتے ہیں کہ ہم نے انبیاء سابقہ کے صحابہ میں جو نظر دوڑائی تو ہم نے کوئی نبی ایسا نہیں پایا کہ جس کا ایک بھی صحابی حضرت ابوبکر صدیق رضی اللہ عنہ جیسا ہو۔

زہری نے کہا ہے کہ حضرت ابوبکر صدیق رضی اللہ عنہ کے فضائل میں سے یہ بھی ہے کہ آپ نے اللہ کے بارے میں کبھی شک نہیں کیا۔
(ابن عساکر)
زبیر بن بکار کہتے ہیں کہ میں نے بعض اہل علم سے سنا ہے کہ حضور نبی کریم ﷺ کے خطیب حضرت ابوبکر صدیق اور حضرت علی المرتضیٰ رضی اللہ عنہم ہیں۔

ابو حصین سے روایت ہے کہ حضرت آدم علیہ السلام کی اولاد میں انبیاء و مرسلین کے بعد کوئی شخص حضرت ابوبکر صدیق رضی اللہ عنہ سے افضل نہیں ہوا بلکہ حضور نبی کریم ﷺ کی وفات کے بعد مرتدوں پر فوج کشی کرنے میں آپ نے ایک نبی کا سافل کیا ہے۔

اسلاف کے فرمودات:

دنوی نے اپنی کتاب مجالست میں اور ابن عساکر نے بعضی سے روایت کیا ہے کہ اللہ

تعالیٰ نے حضرت ابو بکر صدیق رضی اللہ عنہ کو چار خصالتیں ایسی دی ہیں کہ آج تک کسی کو نہیں دیں۔
 (۱) یہ کہ آپ صدیق ہیں اور کسی کا نام صدیق نہیں ہوا۔ (۲) یہ کہ آپ حضور نبی کریم صلی اللہ علیہ وسلم کے یار غار ہیں۔ (۳) یہ کہ ہجرت میں حضور نبی کریم صلی اللہ علیہ وسلم کے ساتھ تھے۔ (۴) یہ کہ آپ کو رسول اللہ صلی اللہ علیہ وسلم نے امام ہونے کا حکم فرمایا اور باقی مسلمانوں کو مقتدی ہونے کا حالانکہ دوسرے تمام مسلمان موجود تھے۔

کتاب مصاحف میں ابن ابی داؤد نے لکھا ہے کہ حضرت ابو جعفر کہتے ہیں کہ حضرت ابو بکر صدیق رضی اللہ عنہ حضور نبی کریم صلی اللہ علیہ وسلم اور حضرت جبریل علیہ السلام کی مناجات اور سرگوشی سنتے تھے مگر حضرت جبریل علیہ السلام کو دیکھتے نہیں تھے۔

حضرت سعید مسیب کہتے ہیں کہ حضرت ابو بکر صدیق رضی اللہ عنہ حضور نبی کریم صلی اللہ علیہ وسلم کے وزیر خاص کی جگہ تھے۔ سرکار دو عالم صلی اللہ علیہ وسلم آپ سے ہر بات میں مشورہ فرمایا کرتے تھے۔ آپ حضور نبی کریم صلی اللہ علیہ وسلم کے اسلام میں، غار میں جنگ بدر کے ساتباں میں حتیٰ کہ قبر میں ساتھی ہیں۔ حضور نبی کریم صلی اللہ علیہ وسلم آپ پر کسی اور کو ترجیح نہیں دیتے تھے۔

آپ خلافت پر احادیث و آیات و آثار:

ترمذی، حاکم حضرت حذیفہ رضی اللہ عنہ سے روایت کرتے ہیں کہ حضور نبی کریم صلی اللہ علیہ وسلم نے فرمایا: میرے بعد حضرت ابو بکر صدیق رضی اللہ عنہ کی اقتداء کرنا۔ (اس کو طبرانی نے ابوالدرداء رضی اللہ عنہ سے اور حاکم نے حضرت ابن مسعود رضی اللہ عنہ سے روایت کیا ہے۔)

ابوالقاسم، بغوی حضرت عبداللہ بن عمر رضی اللہ عنہما سے روایت کرتے ہیں کہ میں نے حضور نبی کریم صلی اللہ علیہ وسلم کو فرماتے ہوئے سنا کہ میرے بعد بارہ خلیفہ ہوں گے۔ حضرت ابو بکر صدیق رضی اللہ عنہ میرے بعد بہت کم دنیا میں رہیں گے۔ (اس حدیث کے پہلے جملہ پر تمام محدثین کا اتفاق ہے اور یہ حدیث چند طریق پر وارد ہوئی ہے اور اس کے متعلق شروع کتاب میں بحث کر چکا ہوں۔) بخاری و مسلم کی وہ حدیث جو ہم پہلے بیان کر چکے ہیں کہ جب حضور نبی کریم صلی اللہ علیہ وسلم نے اپنے قرب وصال میں خطبہ فرمایا تھا اور کہا تھا کہ ایک بندہ کو اللہ تعالیٰ نے اختیار دیا

ہے (آخر تک) اس میں آپ نے یہ بھی فرمایا تھا کہ کوئی دروازہ بند ہونے سے باقی نہ رہے گا مگر ابو بکر صدیق (رضی اللہ عنہ) کا دروازہ کھلا رہے اور ایک روایت میں اس طرح ہے کہ مسجد کی تمام کھڑکیاں سوائے حضرت ابو بکر صدیق (رضی اللہ عنہ) کی کھڑکی کے بند رہیں۔

علماء نے لکھا ہے کہ یہ اشارہ آپ کی خلافت کی طرف ہے کیونکہ آپ مسجد میں کھڑکی ہی سے نماز پڑھانے کیلئے تشریف لایا کرتے تھے۔ حضرت انس (رضی اللہ عنہ) کے یہ الفاظ ہیں جو دروازے مسجد میں جاری ہیں وہ سب بند کر دو۔ حضرت ابو بکر صدیق (رضی اللہ عنہ) کا دروازہ بند نہیں ہوگا۔ (اس کو امین عدی نے بیان کیا ہے اور ترمذی نے حضرت عائشہ صدیقہ رضی اللہ عنہا سے اور زوائد المسند میں حضرت ابن عباس سے اور حضرت معاویہ بن ابی سفیان رضی اللہ عنہم سے طبرانی نے اور حضرت انس سے بزار نے روایت کیا ہے۔)

بخاری اور مسلم نے حضرت جبیر بن مطعم (رضی اللہ عنہ) سے روایت کیا ہے کہ حضور نبی کریم ﷺ کی خدمت میں ایک عورت حاضر ہوئی، آپ نے اسے حکم دیا کہ تو پھر آنا، اس نے عرض کیا: اگر میں پھر حاضر خدمت ہوئی اور آپ کو نہ پایا (یعنی آپ ﷺ کی وفات ہوگئی)۔ آپ نے فرمایا: پھر حضرت ابو بکر صدیق (رضی اللہ عنہ) کے پاس آنا۔ حضرت انس (رضی اللہ عنہ) فرماتے ہیں کہ مجھے بنی مصطلق نے حضور نبی کریم ﷺ کی خدمت میں یہ دریافت کرنے کیلئے بھیجا کہ آپ کے بعد ہم اپنے صدقات کس کے پاس بھیجیں؟ آپ نے فرمایا: حضرت ابو بکر صدیق (رضی اللہ عنہ) کے پاس۔ (حاکم) ابن عساکر، حضرت ابن عباس (رضی اللہ عنہ) سے روایت کرتے ہیں کہ بارگاہ نبوت ﷺ میں ایک عورت حاضر ہوئی جو آپ سے کچھ پوچھنا چاہتی تھی۔ آپ نے اس کو فرمایا کہ پھر آنا۔ اس نے کہا: اگر میں آؤں اور آپ ﷺ کو نہ پاؤں اور آپ کا وصال ہو جائے تو، آپ نے فرمایا: کہ اگر تو آئے اور میں نہ ہوں تو حضرت ابو بکر صدیق (رضی اللہ عنہ) کے پاس آنا کیونکہ وہ میرے بعد خلیفہ ہیں۔

حضرت عائشہ صدیقہ رضی اللہ عنہا فرماتی ہیں کہ مجھ سے حضور نبی کریم ﷺ نے اپنے مرض الموت میں ارشاد فرمایا کہ اے عائشہ! اپنے باپ اور بھائی کو میرے پاس بلا لاؤ، تاکہ

میں انہیں ایک دستاویز لکھ دوں کیونکہ مجھے خوف ہے کہ میرے بعد کوئی متمنی خلافت کھڑا ہو جائے اگر کہنے لگے کہ خلافت کیلئے میں بہتر ہوں مگر اللہ تعالیٰ اور مومنین نہیں مانیں گے مگر حضرت ابوبکر صدیق رضی اللہ عنہ کو ہی۔

(مسلم)

احمد وغیرہ نے اور طریقوں سے بھی بیان کیا ہے ان میں ایک روایت اس طرح بھی ہے کہ حضرت عائشہ صدیقہ رضی اللہ عنہا فرماتی ہیں کہ حضور نبی کریم صلی اللہ علیہ وسلم نے اپنے مرض الموت میں مجھ سے ارشاد فرمایا کہ اپنے بھائی عبدالرحمن بن ابوبکر رضی اللہ عنہ کو بلاؤ تاکہ میں ابوبکر صدیق رضی اللہ عنہ کیلئے ایک دستاویز لکھ دوں تاکہ میرے بعد لوگوں میں اختلاف اس بارے میں نہ پڑ جائے پھر خود ہی فرمایا: خیر چھوڑ دو اللہ نہ کرے کہ مسلمانوں میں ابوبکر صدیق رضی اللہ عنہ کیلئے اختلاف پڑ جائے۔

صحیح مسلم میں حضرت عائشہ صدیقہ رضی اللہ عنہا سے روایت ہے کہ حضرت عائشہ صدیقہ رضی اللہ عنہا سے سوال کیا گیا کہ اگر حضور نبی کریم صلی اللہ علیہ وسلم خلیفہ بناتے تو کس کو بناتے؟ آپ نے فرمایا: حضرت ابوبکر صدیق رضی اللہ عنہ کو۔ اس نے سوال کیا کہ ان کے بعد؟ آپ نے فرمایا: حضرت عمر فاروق رضی اللہ عنہ کو۔ اس نے پوچھا ان کے بعد؟ آپ نے جواب دیا: حضرت ابوعبیدہ بن جراح رضی اللہ عنہ کو۔

بخاری، مسلم حضرت ابوموسیٰ اشعری رضی اللہ عنہ سے روایت کرتے ہیں کہ جب حضور نبی کریم صلی اللہ علیہ وسلم کو شدت مرض ہوئی تو آپ نے فرمایا: لوگو! ابوبکر رضی اللہ عنہ کے پاس جاؤ اور کہو کہ وہ تمہیں نماز پڑھائیں۔ حضرت عائشہ صدیقہ رضی اللہ عنہا نے عرض کیا: یا رسول اللہ صلی اللہ علیہ وسلم! حضرت ابوبکر صدیق رضی اللہ عنہ بہت زیادہ نرم دل شخص ہیں جس وقت وہ مصلے پر آپ کی جگہ کھڑے ہوں گے تو نماز نہیں پڑھا سکیں گے۔ آپ نے فرمایا: تو انہیں کہہ کہ نماز پڑھائیں۔ حضرت عائشہ صدیقہ رضی اللہ عنہا نے پھر یہی عرض کیا۔ حضور نبی کریم صلی اللہ علیہ وسلم نے فرمایا: تو ابوبکر صدیق رضی اللہ عنہ سے کہہ کہ نماز پڑھائیں، تم عورتیں تو حضرت یوسف علیہ السلام کے زمانہ کی سی عورتیں ہو۔ اس کے بعد حضرت ابوبکر صدیق رضی اللہ عنہ کے پاس آدی آیا اور انہوں نے حضور نبی

کریم ﷺ کی زندگی میں لوگوں کو نماز پڑھائی۔ یہ حدیث متواتر ہے۔ اسی حدیث کو حضرت حفصہ رضی اللہ عنہا، حضرت ابن مسعود، حضرت ابن عباس، حضرت ابن عمر، حضرت عبداللہ بن زعمہ، حضرت علی (رضی اللہ عنہم) اور حضرت حفصہ رضی اللہ عنہا نے علیحدہ علیحدہ روایت کیا ہے اور اس کے طریقے حدیث متواتر کے طریقوں میں سے ہیں۔ بعض طریقوں میں حضرت عائشہ صدیقہ رضی اللہ عنہا سے اس طرح ہے کہ میں نے اس بارے میں حضور نبی کریم ﷺ سے اس لیے اصرار کیا کہ میرا دل گواہی دے رہا تھا کہ حضور نبی کریم ﷺ کے جانشین سے لوگ محبت نہیں کریں گے کیونکہ میں یہ سمجھ رہی تھی کہ جو شخص آپ کے قائم مقام ہوگا اس کو لوگ اچھا نہیں سمجھیں گے، لہذا میں چاہتی تھی کہ حضور نبی کریم ﷺ کے بجائے حضرت ابوبکر صدیق رضی اللہ عنہ کے کسی اور کو کہہ دیں۔

ابن زعمہ کہتے ہیں کہ جس وقت لوگوں کو حضور نبی کریم ﷺ نے نماز کیلئے حکم فرمایا تو حضرت ابوبکر صدیق رضی اللہ عنہ چونکہ تشریف نہیں رکھتے تھے اس لیے حضرت عمر فاروق رضی اللہ عنہ آگے بڑھے، مگر حضور نبی کریم ﷺ نے فرمایا: نہیں! نہیں! نہیں! (تین مرتبہ) ابوبکر صدیق رضی اللہ عنہ پڑھائیں گے۔

حضرت ابن عمر رضی اللہ عنہما کی حدیث میں اس طرح ہے کہ حضرت عمر فاروق رضی اللہ عنہ نے حکمیر تحریر یہ کہی تو آپ نے غصہ سے سر اٹھا کر فرمایا: ابو قحافہ کے بیٹے! کہاں ہیں؟ (یعنی حضرت ابوبکر صدیق رضی اللہ عنہ) اس حدیث کے متعلق علماء کا قول ہے کہ یہ حدیث اس بات کی واضح دلیل ہے کہ حضرت ابوبکر صدیق رضی اللہ عنہ تمام صحابہ میں علی الاطلاق افضل ہیں اور خلافت کے سب سے زیادہ حقدار ہیں اور امامت میں سب سے بہتر ہیں۔

خلافت کے سلسلہ میں آئمہ کے اقوال:

امام اشعری فرماتے ہیں کہ ظاہر ہے کہ حضور نبی کریم ﷺ نے حضرت ابوبکر صدیق رضی اللہ عنہ کو حکم فرمایا کہ لوگوں کو نماز پڑھائیں حالانکہ وہاں مہاجرین اور انصار بھی تھے اور آپ ہی کا یہ قول بھی ہے کہ لوگوں کی امامت وہی شخص کرے جو کتاب اللہ کا سب سے زیادہ عالم ہو

تو لامحالہ اور بالبداہتہ یہ حدیث بتلاتی ہے کہ حضرت ابوبکر صدیق رضی اللہ عنہ تمام قوم یعنی مہاجرین اور انصار سے زیادہ عالم قرآن تھے۔ اٹھی

خود صحابہ کرام (رضوان اللہ تعالیٰ علیہم اجمعین) نے بھی اس سے یہی نتیجہ نکالا تھا کہ حضرت ابوبکر صدیق رضی اللہ عنہ ہی خلافت کے زیادہ مستحق ہیں۔ ان ہی حضرات میں حضرت عمر فاروق رضی اللہ عنہ (جن کا قول ہم مباہلہ کی فصل میں نقل کر دیں گے) اور حضرت علی المرتضیٰ رضی اللہ عنہ ہیں۔ چنانچہ ابن عساکر نے حضرت علی المرتضیٰ رضی اللہ عنہ کا قول نقل کیا ہے کہ جب حضور نبی کریم صلی اللہ علیہ وسلم نے حضرت ابوبکر صدیق رضی اللہ عنہ کو نماز پڑھانے کا حکم دیا تو اس وقت وہاں میں بھی حاضر تھا بیمار نہ تھا اور میرے ہوش و حواس بھی بجا تھے، اس خیال سے ہم اپنی دنیا کیلئے بھی اس شخص سے راضی ہو گئے جس سے حضور نبی کریم صلی اللہ علیہ وسلم ہمارے دین کیلئے راضی ہو گئے تھے۔ علماء فرماتے ہیں کہ حضرت ابوبکر صدیق رضی اللہ عنہ رسول اللہ صلی اللہ علیہ وسلم کے زمانہ ہی میں امامت کے اہل مشہور ہو گئے تھے۔

احمد، ابوداؤد، حضرت سہل بن سعد رضی اللہ عنہ سے روایت کرتے ہیں کہ ایک دفعہ قبیلہ بنی عمرو بن عوف میں کچھ قضیہ اور مار پیٹ ہو گئی اور یہ خبر حضور نبی کریم صلی اللہ علیہ وسلم کو بھی پہنچی، آپ ظہر کے بعد مصالحت کرانے کی غرض سے ان کے پاس تشریف لے گئے اور فرمایا: اے بلال! اگر نماز کا وقت آجائے اور میں نہ آسکوں تو حضرت ابوبکر صدیق رضی اللہ عنہ سے کہنا کہ وہ نماز پڑھائیں۔ پس جب عصر نماز کا وقت آیا تو حضرت بلال رضی اللہ عنہ نے کھڑے ہو کر تکبیر کہی اور حضرت ابوبکر صدیق رضی اللہ عنہ نے ان کے کہنے سے نماز پڑھائی۔

ابوبکر شافعی نے غیلانیات میں اور ابن عساکر نے حضرت حصہ رضی اللہ عنہا سے روایت کیا ہے کہ میں نے حضور نبی کریم صلی اللہ علیہ وسلم سے عرض کیا: کیا آپ نے اپنی بیماری میں حضرت ابوبکر صدیق رضی اللہ عنہ کو امام بنایا تھا؟ آپ صلی اللہ علیہ وسلم نے جواب دیا: نہیں! بلکہ اللہ تعالیٰ نے ان کو امام بنایا تھا۔

دارقطنی نے افراد میں اور خطیب اور ابن عساکر نے حضرت علی المرتضیٰ سے روایت

کیا ہے کہ حضور نبی کریم ﷺ نے فرمایا: میں نے بارگاہ خداوندی میں تین مرتبہ تمہارے متعلق دریافت کیا کہ تجھے امام بناؤں مگر وہاں سے انکار ہوا، اور حضرت ابو بکر صدیق رضی اللہ عنہ کو ہی امامت کا حکم ملا۔

ابن سعد نے حضرت سیدنا امام حسن رضی اللہ عنہ سے روایت کیا ہے کہ حضرت ابو بکر صدیق رضی اللہ عنہ نے عرض کیا: یا رسول اللہ ﷺ! میں خواب میں اپنے آپ کو اکثر لوگوں کی گندگی پر گزرتے دیکھتا ہوں آپ نے فرمایا: تمہیں ضرور لوگوں کا کوئی کام ملے گا۔ عرض کیا کہ میں نے اپنے سینے میں دو نشان دیکھے ہیں۔ حضور نبی کریم ﷺ نے فرمایا: تمہاری مدت خلافت دو سال ہے۔

ابن عساکر نے حضرت ابو بکر رضی اللہ عنہ سے روایت کیا ہے کہ میں ایک روز حضرت عمر فاروق رضی اللہ عنہ کے پاس گیا تو آپ کے پاس کچھ لوگ کھانا کھا رہے تھے۔ آپ نے پھلی جماعت کے ایک شخص پر نظر ڈال کر فرمایا کہ تم نے انبیاء سابقین کی کتابوں میں کیا پڑھا ہے؟ اس شخص نے عرض کیا: کہ ان میں لکھا ہے کہ نبی آخر الزماں ﷺ کا خلیفہ اس کا ”صدیق“ ہوگا۔ ابن عساکر نے محمد بن زبیر سے نقل کیا ہے کہ مجھے حضرت عمر بن عبدالعزیز نے حضرت حسن بصریؒ کی خدمت میں چند باتیں دریافت کرنے کی غرض سے بھیجا۔ میں نے ان سے عرض کیا: لوگوں میں حضرت ابو بکر صدیق رضی اللہ عنہ کی خلافت کے متعلق اختلاف ہو گیا ہے۔ آپ مجھے اس کا شافی جواب دیجئے کہ آیا حضور نبی کریم ﷺ نے انہیں خلیفہ بنایا تھا؟ آپ غصہ میں بیٹھ گئے اور فرمایا: افسوس! کیا اسے بھی اس میں شک ہے؟ اللہ کی قسم! خدا ہی نے ان کو خلیفہ بنایا تھا اور کیوں اللہ تعالیٰ ان کو خلیفہ نہ بناتا، وہ سب سے زیادہ عالم، سب سے زیادہ متقی تھے وہ خدا سے بہت ڈرتے تھے اگر ان کو حکم نہ ملتا تو ہرگز اس پر نہ مرتے۔

ابن عدی نے ابو بکر بن عیاش سے روایت کی ہے کہ مجھ سے خلیفہ ہارون رشید نے کہا کہ لوگوں نے حضرت ابو بکر صدیق رضی اللہ عنہ کو خلیفہ کس طرح بنا لیا؟ میں نے کہا: اے امیر المؤمنین! اس معاملہ میں اللہ اور اس کا رسول ﷺ اور تمام مسلمان خاموش اور ساکت رہے۔ خلیفہ ہارون الرشید نے کہا: ذرا کھل کر بیان کیجئے۔ میں نے کہا: یا امیر المؤمنین! حضور

نبی کریم ﷺ آٹھ روز تک بیمار رہے اور اس اثنا میں حضرت بلال رضی اللہ عنہ نے عرض کیا: یا رسول اللہ ﷺ! لوگوں کو نماز کون پڑھائے؟ آپ نے فرمایا: حضرت ابو بکر صدیق رضی اللہ عنہ سے کہو کہ نماز پڑھائیں۔ حضرت ابو بکر صدیق رضی اللہ عنہ نے آٹھ روز تک نماز پڑھائی اور ان ایام میں وحی برابر آتی رہی۔ حضور نبی کریم ﷺ اللہ تعالیٰ کے سکوت کی وجہ سے سکتا رہے اور تمام مسلمان حضور نبی کریم ﷺ کی خاموشی کی وجہ سے خاموش رہے۔ ہارون الرشید کو یہ بات بہت پسند آئی اور کہا: ”ہارک اللہ فیک“

حضرت ابو بکر رضی اللہ عنہ کی خلافت پر قرآنی آیات:

علماء کے ایک گروہ نے حضرت ابو بکر صدیق رضی اللہ عنہ کی خلافت کا ثبوت دیا ہے۔ یہی نے بیان کیا ہے کہ حضرت حسن بصریؒ نے اس آیت سے استنباط کیا ہے:

يَأْتِيهَا الَّذِينَ آمَنُوا مِنْ يَزِيدَ مِنْكُمْ عَنْ دِينِهِ فَسَوْفَ يَأْتِي اللَّهُ بِقَوْمٍ يُحِبُّهُمْ وَيُحِبُّونَهُ

ترجمہ: ”اے لوگو! جو ایمان لائے ہو جو شخص تم میں سے اپنے دین سے پھر جائے تو پروا نہ نہیں کیونکہ عنقریب اللہ تعالیٰ ایک ایسی قوم کو لادے گا کہ اللہ تعالیٰ ان سے اور وہ اللہ تعالیٰ سے محبت کریں گے۔“

حضرت حسن نے فرمایا: واللہ! وہ ابو بکر اور ان کے اصحاب ہی تھے جب عرب مرتد ہو گئے تو حضرت ابو بکر صدیق رضی اللہ عنہ اور ان کے اصحاب ہی نے جہاد کر کے ان کو پھر مسلمان بنایا۔ یونس بن بکر، حضرت قتادہ سے روایت کرتے ہیں کہ جب حضور نبی کریم ﷺ کا وصال مبارک ہوا تو بعض عرب قوم مرتد ہو گئی تو حضرت ابو بکر صدیق رضی اللہ عنہ نے ان سے جہاد اور قتال کیا حتیٰ کہ ہم آپس میں کہتے تھے کہ یہ آیت: ”فَسَوْفَ يَأْتِي اللَّهُ بِقَوْمٍ“ (آخر تک) حضرت ابو بکر صدیق رضی اللہ عنہ اور آپ کے اصحاب ہی کے بارے میں نازل ہوئی ہے۔ ابن ابی حاتم نے جوہر سے روایت کی ہے کہ آیت

قُلْ لِلْمُخَلَّفِينَ مِنَ الْأَعْرَابِ سَعُدْعُونَ إِلَىٰ قَوْمِ أُولَىٰ بِأَنْسِ شَدِيدِ

میں سخت لڑانے والوں سے مراد بنو خلیفہ کا قبیلہ ہے۔

ابن ابی حاتم اور ابن قتیبہ کہتے ہیں کہ آیت حضرت ابو بکر صدیق رضی اللہ عنہ کی خلافت پر حجت اور دلیل ہے کیونکہ حضرت ابو بکر صدیق رضی اللہ عنہ نے لوگوں کو ان کی لڑائی کی طرف دعوت دی ہے۔ شیخ ابوالحسن اشعری کہتے ہیں کہ میں نے حضرت ابوالعباس بن شریح سے سنا ہے کہ آپ کہتے تھے کہ حضرت ابو بکر صدیق رضی اللہ عنہ کی خلافت قرآن پاک کی اس آیت سے ثابت ہوتی ہے کیونکہ اہل علم کا اس کے اوپر اتفاق ہے کہ اس آیت کے نازل ہونے کے بعد سوائے حضرت ابو بکر صدیق رضی اللہ عنہ کے کسی نے جہاد نہیں کیا۔ پس یہ آیت حضرت ابو بکر صدیق رضی اللہ عنہ کی خلافت کے واجب ہونے پر دلالت کرتی ہے اور آپ کی تابعداری فرض بتلاتی ہے کیونکہ اللہ تعالیٰ نے خبر دی ہے کہ جو شخص اس کو نہ مانے وہ ضرور عذاب الہی میں مبتلا ہوگا۔

علامہ ابن کثیر کہتے ہیں کہ بعض نے اس آیت کی تفسیر جنگ روم و شام اور فارس سے کی ہے مگر وہ بھی حضرت ابو بکر صدیق رضی اللہ عنہ پر ہی پورے طور سے چسپاں ہوتی ہے کیونکہ آپ ہی نے اول ان کی طرف لشکر تیار کر کے روانہ فرمایا تھا اگرچہ حضرت عمر فاروق اور حضرت عثمان غنی رضی اللہ عنہم کے زمانہ میں ختم ہوئی لیکن وہ دونوں حضرات حضرت ابو بکر صدیق رضی اللہ عنہ کے ہی مروعات تھے۔

علامہ ابن کثیر کہتے ہیں کہ

”وَعَدَ اللَّهُ الَّذِينَ آمَنُوا مِنْكُمْ وَعَمِلُوا الصَّالِحَاتِ لَيَسْتَخْلِفَنَّهُمْ فِي الْأَرْضِ“ آخر تک۔ بھی بالکل آپ ہی کی خلافت پر منطبق ہوتی ہے۔

ابن ابی حاتم اپنی تفسیر میں عبدالرحمن ابن عبدالحمید المہدی سے روایت کرتے ہیں کہ خلافت حضرت ابو بکر صدیق اور حضرت عمر فاروق رضی اللہ عنہم اللہ تعالیٰ کے اس قول سے ثابت ہوتی ہے۔

”وَعَدَ اللَّهُ الَّذِينَ آمَنُوا مِنْكُمْ وَعَمِلُوا الصَّالِحَاتِ لَيَسْتَخْلِفَنَّهُمْ فِي الْأَرْضِ“ آخر تک۔ خطیب نے ابو بکر بن عیاش کا قول نقل کیا ہے کہ حضرت ابو بکر صدیق

ﷺ حضور نبی کریم ﷺ کے خلیفہ ہیں اور قرآن پاک سے یہ خلافت ثابت ہے۔

اللہ تعالیٰ فرماتا ہے:

لِلْفُقَرَاءِ الْمُهَاجِرِينَ تَا..... أُولَئِكَ هُمُ الصَّادِقُونَ تَك۔

”صادقون“ سے مراد اصحاب ہیں اور جس کسی کو اللہ تعالیٰ ”صدیق“ کہیں وہ کبھی جھوٹا نہیں ہو سکتا اور صحابہ نے حضرت ابوبکر صدیق ﷺ کو یا خلیفہ رسول اللہ کہہ کر ہمیشہ مخاطب کیا ہے۔ ابن کثیر کہتے ہیں کہ یہ استنباط نہایت احسن ہے۔

خلافت صدیق پر صحابہ کا اجماع ہے:

زعفرانی کہتے ہیں کہ میں نے حضرت امام شافعیؒ سے سنا ہے۔ آپ فرماتے تھے کہ خلافت حضرت ابوبکر صدیق ﷺ پر اجماع ہے۔ کیونکہ جب لوگ حضور نبی کریم ﷺ کی وفات کے بعد بہت پریشان ہوئے تو حضرت ابوبکر صدیق ﷺ سے بہتر ان کو دنیا کے پردہ پر کوئی شخص نہیں معلوم ہوا تو لامحالہ تمام نے آپ سے بیعت کی۔ (بیہقی)

اسد اللہ نے فضائل میں معاویہ بن قرہ سے روایت کی ہے کہ صحابہ کرام (رضوان اللہ تعالیٰ علیہم اجمعین) کو کبھی حضرت ابوبکر صدیق ﷺ کی خلافت میں شک نہیں ہوا۔ آپ کو وہ ہمیشہ خلیفہ رسول اللہ کہتے رہے اور صحابہ کا اجماع خطا اور ضلال پر نہیں ہو سکتا تھا۔

حاکم، ابن سعود سے روایت کرتے ہیں کہ جس چیز کو تمام مسلمان اچھا سمجھیں وہ اللہ تعالیٰ کے نزدیک بھی اچھا ہے اور جس کو مسلمانوں نے برا خیال کیا وہ اللہ کے نزدیک بھی برا ہے اور تمام مسلمانوں نے چونکہ خلافت حضرت ابوبکر صدیق ﷺ کو اچھا سمجھا ہے اس لیے وہ خلافت اللہ تعالیٰ کے نزدیک بھی اچھی ہے۔

حاکم اور ذہبی نے لکھا ہے کہ ایک روز خلافت ابوبکر صدیق ﷺ کے بعد ابوسفیان بن حرب حضرت علی المرتضیٰ ﷺ کے پاس آ کر کہنے لگے کہ لوگوں کی بات دیکھو کہ قریش کے ایک ادنیٰ اور ذلیل شخص سے (معاذ اللہ) بیعت کر لی اگر آپ چاہیں تو مدینہ کو سوار اور پیدل فوج سے بھروں گا۔ حضرت علی المرتضیٰ ﷺ نے فرمایا: اے ابوسفیان! تو نے زمانہ دراز تک

اسلام اور اہل اسلام سے دشمنی کی تو کیا بگاڑ لیا، مجھے حضرت ابو بکر صدیق رضی اللہ عنہ کی خلافت میں کچھ حرج نہیں معلوم ہوتا کیونکہ وہ ہر طرح اس کے مستحق اور لائق ہیں۔

حضرت ابو بکر صدیق رضی اللہ عنہ کی بیعت خلافت:

صحیح بخاری، مسلم میں روایت ہے کہ حضرت عمر بن خطاب رضی اللہ عنہ جب حج سے واپس تشریف لائے تو آپ نے خطبہ میں فرمایا: مجھے یہ خبر ملی ہے کہ فلاں شخص کہتا ہے جب عمر رضی اللہ عنہ مر جائے گا تو میں فلاں سے بیعت کر لوں گا کوئی شخص اس دعوہ کو میں نہ رہے کہ حضرت ابو بکر صدیق رضی اللہ عنہ کی بیعت تھوڑے سے آدمیوں نے اول بلا سوچے سمجھے اچانک کر لی تھی اگرچہ بات اسی طرح ہے مگر اس میں بھی شک نہیں کہ لوگوں کو اللہ تعالیٰ نے خلافت کے متعلق فتنہ و فساد سے بچا لیا اور تمہارے اندر آج کوئی بھی ایسا نظر نہیں آتا کہ جس کو حضرت ابو بکر صدیق رضی اللہ عنہ کی طرح متفقہ طور پر لوگ اپنا حاکم بنالیں۔

حضرت ابو بکر صدیق رضی اللہ عنہ ہی حضور نبی کریم صلی اللہ علیہ وسلم کے بعد ہم سب میں بہتر تھے قصہ یہ ہے کہ حضور نبی کریم صلی اللہ علیہ وسلم کی وفات کے بعد حضرت علی اور حضرت زبیر رضی اللہ عنہم اور ان کے ساتھی حضرت فاطمہ رضی اللہ عنہا کے گھر میں ٹھہر گئے اور تمام انصار بھی ہم سے جدا ہو کر سقیفہ بنی ساعدہ میں جمع ہو گئے۔ مہاجرین حضرت ابو بکر صدیق رضی اللہ عنہ کے پاس آئے میں نے حضرت ابو بکر صدیق رضی اللہ عنہ سے کہا کہ آپ ہمارے ساتھ ہمارے بھائی انصار کے پاس چلے آپ ہمارے ساتھ چلے راستہ میں دو مرد صالح ہم کو ملے انہوں نے ہم سے کہا کہ تم انصار کے پاس مت جاؤ اور تم خود مہاجر ہی آپس میں کچھ طے کر کرالو میں نے کہا واللہ ہم وہیں جائیں گے ہم جب سقیفہ بنی ساعدہ میں پہنچے تو دیکھا کہ سب وہیں جمع ہیں اور درمیان میں ایک شخص چادر اوڑھے ہوئے بیٹھا ہے میں نے کہا یہ کون ہے اور اسے کیا ہوا لوگوں نے کہا سعد بن عبادہ بیمار ہے۔ جب ہم بیٹھ گئے تو ان کا خطیب کھڑا ہوا اور حمد و ثنا کے بعد کہنے لگا کہ ہم انصار خدا کا لشکر ہیں اور اے مہاجرین تم چند آدمی ہو باوجود اس کے تمہارا ارادہ ہے کہ تم ہماری جڑ کاٹ دو اور ہم کو نکال کر باہر کر دو اور ہمارا خلافت سے واسطہ ہی نہ رکھو جب وہ تقریر

کر کے چپ ہوا تو میرا ارادہ تھا کہ میں کچھ کہوں کیونکہ میں نے پہلے ہی سے ایک مضمون نہایت عمدہ سوچ رکھا تھا۔ حضرت ابو بکر صدیق رضی اللہ عنہ نے مجھے کہنے سے روک دیا چونکہ میں ان کا زیر بار احسان تھا۔ نیز آپ مجھ سے زیادہ حلیم اور معزز تھے اس لیے میں چپ رہا اور میں نے ان کو ناخوش کرنا بھی گوارا نہ کیا آپ مجھ سے زیادہ عالم بھی تھے واللہ جو میں کہنا چاہتا تھا اور سوچ کر مضمون بنایا تھا حضرت ابو بکر صدیق رضی اللہ عنہ نے فی البدیہہ وہی تقریر کرنی شروع کی بلکہ اس سے بہتر آپ نے فرمایا۔

اما بعد! جو کچھ تم نے اپنی اچھائی اور بھلائی کے متعلق ذکر کیا سو تم واقعی ایسے ہی ہو تمام عرب جانتا ہے کہ حکومت ہمیشہ قریش کی رہی ہے کیونکہ قریش نسب میں اور سکونت کے لحاظ سے تمام عرب سے افضل و بہتر ہیں۔ لہذا خلافت خاص قریش ہی کا حق ہو سکتا ہے میرا اور حضرت ابو عبیدہ رضی اللہ عنہ کا ہاتھ پکڑ کر آپ نے فرمایا: میں تم سے خوش ہوں کہ ان میں سے جس سے چاہو تم بیعت کر سکتے ہو۔ حضرت ابو بکر صدیق رضی اللہ عنہ نے جو کچھ کہا میں اس سے متفق تھا مگر جس وقت بیعت کے لیے آپ نے میرا نام پیش کیا تو مجھے برا معلوم ہوا واللہ اگر میری گردن مار دی جاتی تو مجھے ناگوار نہ معلوم ہوتا بہ نسبت اس کے کہ میں اس قوم پر حکمران ہوتا کہ جس میں حضرت ابو بکر صدیق رضی اللہ عنہ ہوں۔ انصار میں سے ایک شخص نے کہا کہ ہم بھی قریش کے مددگار اور قابل عزت لوگ ہیں بہتر ہے کہ ایک شخص ہم میں سے اور ایک تم میں سے حاکم مقرر ہو اس پر بہت غوغا اٹھا اور شور مچا حتیٰ کہ مجھے اندیشہ ہوا کہ کہیں فساد نہ پیدا ہو جائے میں نے حضرت ابو بکر صدیق رضی اللہ عنہ سے کہا کہ آپ ہاتھ لائیے آپ نے ہاتھ بڑھایا۔ اور میں نے سب سے پہلے بیعت کر لی پھر مہاجرین نے پھر انصار نے بھی بیعت کر لی اللہ اللہ کیسا نازک اور عجیب وقت تھا کہ حضرت ابو بکر صدیق رضی اللہ عنہ کی بیعت سے بہتر کوئی بھی کام نہیں تھا اور مجھے ڈر تھا کہ کہیں مسلمانوں میں تفرقہ نہ پیدا ہو جائے اگر وہ اپنی بیعت علیحدہ کرتے تو پھر ہمیں بھی اسی شخص سے کہ جس سے ہماری مرضی نہ ہوتی بیعت کرنی پڑتی اور اگر ہم مخالفت کرتے تو فساد پڑتا۔

نسائی، حاکم اور ابویعلیٰ، حضرت ابن مسعود رضی اللہ عنہ سے روایت کرتے ہیں کہ جس وقت حضور نبی کریم صلی اللہ علیہ وسلم کی وفات شریف ہو گئی تو انصار نے کہا کہ ایک حاکم ہم میں سے اور ایک تم میں سے ہونا چاہیے۔ حضرت عمر بن خطاب رضی اللہ عنہ ان کے پاس تشریف لے گئے اور آپ نے فرمایا: اے معاشرہ انصار کیا تم نہیں جانتے کہ حضور نبی کریم صلی اللہ علیہ وسلم نے حضرت ابو بکر صدیق رضی اللہ عنہ کو حکم فرمایا تھا کہ تم لوگوں کی امامت کرو۔ اب تم خود انصاف سے کہو۔ کہ تم میں حضرت ابو بکر صدیق رضی اللہ عنہ سے بہتر کون شخص ہے کہ ان سے آگے بڑھے۔ انصار نے کہا نعوذ باللہ! ہم حضرت ابو بکر صدیق رضی اللہ عنہ سے کبھی آگے نہیں ہو سکتے۔

ابن سعد، حاکم اور بیہقی نے حضرت ابوسعید خدری رضی اللہ عنہ سے روایت کی ہے کہ جب حضور نبی کریم صلی اللہ علیہ وسلم کا انتقال ہوا تو لوگ سعد بن عبادہ کے گھر پر جمع ہوئے ان میں حضرت ابو بکر صدیق اور حضرت عمر فاروق رضی اللہ عنہم بھی تھے اور انصار کے ایک آدمی نے کھڑے ہو کر کہا اے مہاجرین جب حضور نبی کریم صلی اللہ علیہ وسلم کسی کام کے لئے کسی شخص کو کہیں بھیجتے تھے تو اس کے ساتھ دوسرا آدمی بھی ہم میں سے کر دیتے تھے لہذا ہم مناسب سمجھتے ہیں کہ ایک امیر تم میں سے ہو جائے اور ایک ہم میں سے اس کے بعد انصار کے چند آدمیوں نے اسی طرح بیان کیا حضرت زید بن ثابت رضی اللہ عنہ کھڑے ہوئے اور آپ نے بیان فرمایا: کیا تم یہ بات نہیں جانتے کہ حضور نبی کریم صلی اللہ علیہ وسلم مہاجرین میں سے تھے لہذا ان کا خلیفہ بھی مہاجرین میں سے ہونا چاہیے اور ہم حضور نبی کریم صلی اللہ علیہ وسلم کے انصار اور مددگار تھے لہذا ان کے خلیفہ کے بھی یار و مددگار ہونے چاہئیں۔ پھر آپ نے حضرت ابو بکر صدیق رضی اللہ عنہ کا ہاتھ پکڑ کر کہا کہ یہ تمہارے سردار اور حاکم ہیں پھر آپ نے بیعت کر لی اور آپ کے بعد حضرت عمر رضی اللہ عنہ نے اور پھر دیگر مہاجرین اور انصار رضوان اللہ تعالیٰ علیہم اجمعین نے بیعت کی اس کے بعد حضرت ابو بکر صدیق رضی اللہ عنہ منبر پر تشریف لے گئے اور آپ نے حاضرین پر ایک نگاہ ڈالی اور فرمایا کہ حضرت زبیر رضی اللہ عنہ نظر نہیں آتے ان کو بلاؤ جب وہ آئے تو آپ نے فرمایا کہ تم حضور نبی کریم صلی اللہ علیہ وسلم کے پھوپھی کے بیٹے ہو کر اور خود حضور نبی کریم صلی اللہ علیہ وسلم کے حواری بن کر مسلمانوں کی

کمر توڑنا چاہتے ہو۔ اور مسلمانوں کو کمزور کرنا چاہتے ہو حضرت زبیر رضی اللہ عنہ نے کہا یا خلیفہ رسول آپ فکر نہ کیجئے پھر آپ کھڑے ہوئے اور بیعت کر لی اس کے بعد پھر آپ نے قوم پر نظر دوڑائی اور فرمایا میں حضرت علی رضی اللہ عنہ بھی نظر نہیں آ رہے انہیں بھی بلا لاؤ۔ جس وقت آپ آئے تو آپ نے فرمایا: علی رضی اللہ عنہ تم حضور نبی کریم صلی اللہ علیہ وسلم کے چچا کے بیٹے اور داماد نبی ہو کر اسلام کو کمزور کرنا چاہتے ہو انہوں نے بھی کہا فکر نہ کیجئے اور بیعت کر لی۔

(بیہقی) ابن اسحاق نے سیرۃ میں لکھا ہے کہ حضرت انس بن مالک رضی اللہ عنہ کہتے ہیں کہ جب بیعت سقیفہ ہو چکی تو اگلے روز حضرت ابو بکر صدیق رضی اللہ عنہ منبر پر تشریف لے گئے مگر آپ کے خطبہ سے پہلے حضرت عمر فاروق رضی اللہ عنہ کھڑے ہوئے اور آپ نے حمد و صلوات کے بعد فرمایا لوگو! اللہ تعالیٰ نے تمہیں ایسے شخص کے پاس جمع کر دیا ہے جو سب میں بہتر اور حضور نبی کریم صلی اللہ علیہ وسلم کا صاحب اور غار میں ساتھی تھا تم کھڑے ہو جاؤ اور ان سے بیعت کرو جب لوگوں نے آپ سے بیعت عامہ کی جو بیعت سقیفہ کے بعد واقع ہوئی۔

پھر حضرت ابو بکر صدیق رضی اللہ عنہ کھڑے ہوئے اور حمد و ثنا کے بعد فرمایا۔ آپ لوگوں نے مجھے امیر بنایا ہے اگرچہ میں اس قابل نہیں تھا کیونکہ میں تم سے بہتر نہیں ہوں۔ اگر میں بھلائی کروں تو تم میری مدد کرنا اور اگر برائی کروں تو مجھے درست اور ٹھیک کرنا۔ سچائی امانت ہے اور جھوٹ خیانت ہے تم میں سے ضعیف لوگ میرے نزدیک اس وقت تک قوی ہیں جب تک میں ان کا حق نہ دلوادوں (انشاء اللہ) اور تمہارے قوی ضعیف ہیں جب تک کہ ان سے دوسروں کا حق نہ دلوادوں انشاء اللہ جس قوم نے جہاد چھوڑ دیا وہ ذلیل ہو گئی جس قوم میں بدکاری پھیل گئی اللہ تعالیٰ نے ان کو بلا میں گرفتار کر دیا۔ جب تک میں اللہ اور اس کے رسول کی تابعداری کروں تم میری اطاعت کرنا اور جب میں اللہ اور اس کے رسول کی نافرمانی کروں (العیاذ باللہ) تو میری اطاعت تم کو جائز نہ رہے گی بس چلو نماز پڑھو اللہ تعالیٰ تم پر رحم فرما دے گا۔

موسیٰ بن عقبہ نے اپنے مغازی میں اور حاکم نے حضرت عبدالرحمن بن عوف رضی اللہ عنہ سے روایت کی ہے کہ حضرت ابو بکر صدیق رضی اللہ عنہ نے یہ خطبہ فرمایا واللہ مجھے دن رات میں کبھی

امارت کا شوق نہیں ہوا نہ میں نے اس کی حرص کی نہ میں نے اللہ سے اس کی ظاہر و باطن میں دعائگی اصل یہ ہے کہ مجھے ڈر تھا کہ کہیں فتنہ نہ پیدا ہو جائے نہ مجھے خلافت میں کوئی راحت ہے مجھے ایک بہت برا کام سپرد کر دیا گیا ہے اور میری گردن میں طاقت سے زیادہ بوجھ ڈال دیا گیا ہے۔ مگر مجھے اللہ کی طاقت اور قوت پر پورا بھروسہ ہے یہ سن کر حضرت علی اور حضرت زبیر (رضی اللہ عنہم) نے کہا ہمیں غصہ صرف اس وجہ سے ہوا کہ ہم مشورہ خلافت میں کیوں شریک نہیں تھے حالانکہ ہم خوب جانتے ہیں کہ حضرت ابو بکر صدیق رضی اللہ عنہ ہی خلافت کے سب سے زیادہ حقدار ہیں کیونکہ آپ غار میں حضور نبی کریم صلی اللہ علیہ وسلم کے ساتھ تھے ہمیں آپ کی فضیلت بھی معلوم ہے اور یہ بھی معلوم ہے کہ حضور نبی کریم صلی اللہ علیہ وسلم نے اپنی حیات میں آپ کو امامت کے لیے فرمایا تھا۔

ابن سعد، ابراہیم تمیمی سے روایت کرتے ہیں کہ جس وقت حضور نبی کریم صلی اللہ علیہ وسلم کا وصال باکمال ہو گیا تو حضرت عمر، حضرت ابو عبیدہ بن جراح رضی اللہ عنہ کے پاس تشریف لے گئے اور آپ نے فرمایا کہ لائیے میں آپ کے ہاتھ پر بیعت کر لوں کیونکہ حضور نبی کریم صلی اللہ علیہ وسلم نے آپ کو اس امت کا امین کہا ہے۔ حضرت ابو عبیدہ رضی اللہ عنہ نے جواب دیا کہ میں تمہیں بڑا عقلمند سمجھا تھا آج تم ضعیف الرائے کیوں ہو۔ تم مجھ سے بیعت کرتے ہو حالانکہ تم میں صدیق رضی اللہ عنہ "ثانی الثین فی الغار" موجود ہیں۔

ابن سعد نے محمد سے بھی روایت کی ہے کہ حضرت ابو بکر صدیق رضی اللہ عنہ نے حضرت عمر فاروق رضی اللہ عنہ سے فرمایا لاؤ ہاتھ بڑھاؤ میں تم سے بیعت کرنا چاہتا ہوں حضرت عمر فاروق رضی اللہ عنہ نے کہا آپ مجھ سے زیادہ بزرگ ہیں حضرت ابو بکر صدیق رضی اللہ عنہ نے فرمایا تم مجھ سے زیادہ قوی ہو اسی طرح رد و بدل رہا آخر حضرت عمر فاروق رضی اللہ عنہ نے کہا کہ آپ مجھ سے زیادہ بزرگ ہیں اور میری قوت بھی آپ ہی کے لیے ہے۔ پھر آپ نے بیعت کر لی۔

حمید بن عبدالرحمن بن عوف کہتے ہیں کہ جب حضور نبی کریم صلی اللہ علیہ وسلم نے وفات پائی تو حضرت ابو بکر صدیق رضی اللہ عنہ مدینہ میں کسی دوسری جگہ تشریف رکھتے تھے۔ آپ یہ خبر جانکاہ سن

کر آئے اور حضور نبی کریم ﷺ کا چہرہ منور کھول کر آپ نے اس کو بوسہ بوسہ دیا اور کہا کہ میرے ماں باپ آپ پر خدا ہوں آپ جیسے عالم حیات میں خوبصورت اور پاکیزہ تھے بعد از وفات بھی اب آپ ویسے ہی خوبصورت اور پاکیزہ ہیں۔ قسم ہے رب کعبہ کی حضور نبی کریم ﷺ کا انتقال ہو چکا حضرت عبدالرحمن بن عوف رضی اللہ عنہ ذکر کرتے ہیں کہ پھر حضرت ابو بکر صدیق و حضرت عمر فاروق رضی اللہ عنہما انصار کے پاس تشریف لے گئے اور حضرت ابو بکر صدیق رضی اللہ عنہ نے وہاں پہنچ کر ایک تقریر کی۔ دوران تقریر آپ نے کل وہ آیات و احادیث جو انصار کی شان میں وارد ہوئی ہیں بیان فرمائیں اور فرمایا: تم جانتے ہو کہ حضور نبی کریم ﷺ نے فرمایا ہے کہ اگر لوگ کسی جنگل میں جائیں اور انصار دوسرے جنگل میں تو میں انصار کے ساتھ جاؤں گا اور اے سعد کیا تمہیں یاد نہیں ہے کہ ایک دفعہ تمہارے سامنے حضور نبی کریم ﷺ نے فرمایا تھا کہ خلافت قریش کے لیے ہے۔ نیک لوگ ان کی نیکیوں کی تابعداری کریں گے اور برے لوگ ان کے بروں کی تابعداری کریں گے۔ سعد نے جواب دیا آپ نے سچ فرمایا ہم وزیر ہیں اور آپ لوگ امراء ہیں۔

ابن عساکر، حضرت ابوسعید خدری رضی اللہ عنہ سے روایت کرتے ہیں کہ جب حضرت ابو بکر صدیق رضی اللہ عنہ سے بیعت ہو چکی تو آپ نے قیافہ سے معلوم کیا کہ بعض لوگوں کو کچھ انقباض ہے آپ نے فرمایا: لوگو! تمہیں کون چیز مانع ہے کیا میں سب سے پہلے مسلمان نہیں ہوا۔ کیا نہیں ہوا۔ کیا نہیں ہوا۔ آپ نے اپنی چند فضیلتیں بیان کر کے کہا کہ میں تم سب سے زیادہ خلافت کا مستحق نہیں ہوں۔

احمد نے لکھا ہے کہ رافع طائی نے بیان کیا کہ مجھ سے حضرت ابو بکر صدیق رضی اللہ عنہ نے اپنی خلافت کا تمام قصہ بیان فرمایا اور جو کچھ مجھ سے لوگوں نے بیعت کر لی اور میں نے خلافت کو اس لیے قبول کر لیا کہ کہیں فتنہ نہ ہو جائے اور فتنہ کے بعد کہیں لوگ مرتد نہ ہو جائیں۔ ابن اسحاق نے اور ابن عابد نے اپنے مغازی میں رافع طائی سے اس طرح بیان کیا ہے کہ میں نے حضرت ابو بکر صدیق رضی اللہ عنہ سے عرض کیا کہ آپ تو مجھے دو آدمیوں کی امارت

سے بھی منع فرمایا کرتے تھے آپ نے یہ خلافت کیسے قبول فرمائی آپ نے فرمایا: میں نے اس سے کوئی چارہ کار نہ پایا اور مجھے اندیشہ ہوا کہ کہیں امت محمدیہ میں تفرقہ نہ پڑ جائے۔

قیس ابن ابی حازم کہتے ہیں کہ ایک روز میں حضور نبی کریم ﷺ کی وصال کے ایک ماہ بعد حضرت ابو بکر صدیق رضی اللہ عنہ کی خدمت میں بیٹھا ہوا تھا تو آپ نے بیعت کا تمام قصہ بیان فرمایا فوراً لوگوں میں نماز کا اعلان کیا گیا لوگ اکٹھے ہو گئے آپ منبر پر تشریف لے گئے اور فرمایا حاضرین! مجھے بخوشی منظور ہے کہ تم کسی دوسرے شخص کو خلیفہ بنا لیتے کیونکہ اگر تم مجھ سے بالکل اپنے نبی ﷺ کا طریقہ چاہو تو مجھے اس کی طاقت نہیں اس لیے کہ آپ شیطان کے مکر سے بچے ہوئے تھے اور آپ کے پاس وحی آئی تھی۔

ابن سعد نے حضرت حسن بصریؒ سے اس طرح روایت کیا ہے کہ جب حضرت ابو بکر صدیق رضی اللہ عنہ سے بیعت ہو چکی تو آپ منبر پر تشریف لے گئے اور حمد و صلوة کے بعد فرمایا حضرات! میں اگرچہ خلیفہ ہو گیا ہوں مگر میں خوش نہیں ہوں واللہ اگر کوئی تم میں سے اس اہم کام کو انجام دے سکے تو اس کو اپنے ہاتھ میں لے لے اب جبکہ تم نے یہ تکلیف بالاتفاق مجھے دی ہے اگر تم مجھے مجبور کرو کہ صرف سنت کے موافق درست رہوں تو ممکن نہیں کیونکہ حضور نبی کریم ﷺ پر وحی نازل ہوتی تھی لیکن میں تمہارے ہی مثل ایک آدمی ہوں کسی سے بہتر نہیں ہوں جب تک مجھے راہ راست نہ دکھو میری تابعداری کرو اور جب سر مو بھی فرق پاؤ تو مجھے درست کرو۔ یاد رکھو شیطان میرے ساتھ بھی لگا ہوا ہے جب مجھے غصہ آ جائے تو مجھ سے علیحدہ ہو جاؤ۔ اپنے اشعار وغیرہ میں میری تعریف نہ کرنا۔

ابن سعد اور خطیب نے مالک عن عروہ سے بیان کیا ہے جب حضرت ابو بکر صدیق رضی اللہ عنہ خلیفہ ہوئے تو آپ نے خطبہ میں حمد و ثنا کے بعد فرمایا کہ میں اگرچہ تمہارا امیر ہو گیا ہوں مگر میں تم سے بہتر نہیں ہوں لیکن قرآن شریف نازل ہو چکا اور حضور نبی کریم ﷺ نے طریقہ سنت بتلا دیا اور ہم نے اچھی طرح جان بوجھ لیا لوگو اب تم جان لو بڑا عقلمند وہی شخص ہے جو پرہیزگار ہے اور سب سے زیادہ احمق و بیوقوف بدکار فاسق ہے تمہارے قوی میرے

نزدیک جب تک ضعیف ہیں جب تک میں ان سے لوگوں کا حق نہ دلوادوں۔ حاضرین میں تہمت ست ہوں بدعتی نہیں ہوں جب میں نیکی کروں تو میری مدد کرنا اور اگر میں ڈگمگا جاؤں تو مجھے متنبہ کرنا میں بس یہی کہنا چاہتا تھا اور اللہ تعالیٰ سے اپنے اور تم سب کے لیے مغفرت مانگتا ہوں۔

حضرت امام مالک فرماتے ہیں کہ کوئی شخص ان شرائط بالا کے سوا امام نہیں ہو سکتا۔

حاکم نے اپنی مستدرک میں حضرت ابو ہریرہ رضی اللہ عنہ سے روایت کی ہے کہ جب حضور نبی کریم صلی اللہ علیہ وسلم کا وصال ہو چکا تو مکہ شریف میں ایک کھلی اور کھرام ساچ گیا۔ جس وقت حضرت ابو قحافہ رضی اللہ عنہ نے شور سنا تو پوچھا کیا ہے عرض کیا کہ حضور نبی کریم صلی اللہ علیہ وسلم کا انتقال ہو گیا۔ کہا افسوس بہت بڑا امر واقع ہوا۔ پھر پوچھا کہ آپ کے بعد آپ کی جگہ کون خلیفہ مقرر ہوا کہا آپ کا بیٹا؟ کہا کیا نبی محمد مناف اور نبی مغیرہ اس پر راضی ہو گئے کہا۔ ہاں۔ آپ نے فرمایا: سچ ہے خدا جسے بڑھاتا ہے اس کو کون گھٹا سکتا ہے اور جسے گھٹاتا ہے اس کو کون بڑھا سکتا ہے۔

تاریخ بیعت:

واقعی نے چند طریقوں سے حضرت عائشہ صدیقہ رضی اللہ عنہا اور حضرت ابن عمر اور حضرت سعید بن مسیب رضی اللہ عنہم وغیرہ سے روایت کی ہے کہ حضرت ابو بکر صدیق رضی اللہ عنہ سے حضور نبی کریم صلی اللہ علیہ وسلم کی وفات کے دن ۱۲ ربیع الاول ۱۱ھ بروز دو شنبہ بیعت کی گئی۔

ادب نبوی صلی اللہ علیہ وسلم:

طبرانی نے اوسط میں حضرت ابن عمر رضی اللہ عنہما سے روایت کیا ہے کہ حضرت ابو بکر صدیق رضی اللہ عنہ کبھی منبر پر حضور نبی کریم صلی اللہ علیہ وسلم کی جگہ نہیں بیٹھے یہاں تک کہ آپ واصل بحق ہوئے اسی طرح حضرت عمر فاروق، حضرت ابو بکر صدیق کی جگہ اور حضرت عثمان غنی حضرت عمر رضی اللہ عنہم کی جگہ کبھی تا اختتام زندگی نہیں بیٹھے۔



خلافت صدیقی کے اہم واقعات

مرتدین اور مانعین زکوٰۃ سے جنگ:

حضرت عمر رضی اللہ عنہ فرماتے ہیں کہ جب حضور نبی کریم صلی اللہ علیہ وسلم کا وصال باکمال ہو گیا تو عرب کے بعض لوگ مرتد ہو گئے اور کہنے لگے ہم نماز تو پڑھیں گے مگر زکوٰۃ نہیں دیں گے میں نے حضرت ابو بکر صدیق رضی اللہ عنہ کی خدمت میں حاضر ہو کر عرض کیا کہ یا خلیفہ رسول آپ لوگوں کے دلوں کو اپنی طرف متوجہ کیجئے اور ان سے نرمی برتتے۔ یہ وحشی قوم ہیں آپ نے فرمایا میں تو تم سے مدد کی امید کر رہا تھا۔ اسلام میں تم سست پڑ گئے۔ کس ذریعہ سے میں ان کے دلوں کو متوجہ کروں معاذ اللہ باتیں بناؤں یا جادو کروں۔ افسوس صد افسوس جناب حضور نبی کریم صلی اللہ علیہ وسلم وصال فرما گئے وحی بند ہو گئی۔ واللہ جب تک میرے ہاتھ میں تلوار کا قبضہ ہے میں ان سے جہاد کروں گا اگرچہ مجھے کوئی معمولی رسی وغیرہ بھی نہ دیں۔ حضرت عمر رضی اللہ عنہ کہتے ہیں کہ میں نے آپ کو اس امر میں اپنے سے زیادہ سخت اور مستعد پایا اور لوگوں کو اس طرح سدھایا کہ میرے لیے بہت سی آسانیاں ہو گئیں۔

ابو القاسم بغوی اور ابو بکر شافعی اپنے فوائد میں اور ابن عساکر حضرت عائشہ صدیقہ رضی اللہ عنہا سے روایت کرتے ہیں کہ جب حضور نبی کریم صلی اللہ علیہ وسلم کا وصال ہو چکا تو نفاق نے سر اٹھایا عرب مرتد ہو گئے اور انصار نے علیہ کی اختیار کی اگر اتنی مشکلات پہاڑ پڑتیں تو وہ بھی نہ اٹھا سکتا۔ لیکن میرے والد ماجد حضرت ابو بکر صدیق رضی اللہ عنہ نے عجب استقلال سے ہر ایک مشکل کا مقابلہ کیا اور اپنے ناخن تدبیر سے ہر مسئلہ کی عقدہ کشائی کی۔ سب سے پہلا اختلاف یہ ہوا کہ حضور نبی کریم صلی اللہ علیہ وسلم کہاں مدفون ہوں اس کے متعلق سب خاموش تھے اور کسی کو کچھ معلوم نہ تھا۔ حضرت ابو بکر صدیق رضی اللہ عنہ نے ہی فرمایا: میں نے حضور نبی کریم صلی اللہ علیہ وسلم سے سنا ہے کہ ہر

ایک نبی وہیں دفن ہوتا ہے جہاں اس کا وصال ہوتا ہے۔ دوسرا قضیہ حضور نبی کریم ﷺ کی میراث کا واقع ہوا اس میں بھی کسی کو کچھ علم نہ تھا حضرت ابو بکر صدیق رضی اللہ عنہ نے فرمایا: میں نے حضور نبی کریم ﷺ سے سنا ہے آپ فرماتے تھے کہ گروہ انبیاء کا کوئی وارث نہیں ہوتا ہمارا تمام ترکہ صدقہ ہوتا ہے۔

آئمہ کرام فرماتے ہیں کہ سب سے پہلا اختلاف آپ کے دفن کے متعلق ہوا۔ بعض کہتے تھے کہ چونکہ مکہ معظمہ پیدائش گاہ ہے آپ وہاں دفن ہونے چاہئیں۔ بعض کہتے تھے کہ مسجد نبوی میں۔ بعض یثرب میں۔ بعض بیت المقدس کی رائے دیتے تھے اور اسی کو مدفن انبیاء بتلاتے تھے حتیٰ کہ حضرت ابو بکر صدیق رضی اللہ عنہ کو اس کی خبر ہوئی اور آپ کے فرمان پر باحسن وجہ اس مسئلہ کی عقدہ کشائی ہو گئی۔ ابن زنجویہ کہتے ہیں کہ یہ حضرت ابو بکر رضی اللہ عنہ کی ہی حدیث تھی مگر تمام مہاجرین و انصار کو آپ کی طرف آپ کے وفور علم کے باعث رجوع کرنا پڑا۔

بیہقی اور ابن عساکر حضرت ابو ہریرہ رضی اللہ عنہ سے روایت کرتے ہیں کہ قسم ہے وحدہ لا شریک کی اگر حضرت ابو بکر صدیق رضی اللہ عنہ خلیفہ نہ ہوتے تو روئے زمین پر کوئی خدا کی عبادت نہ کرتا۔ اسی طرح آپ نے تین مرتبہ کہا۔ لوگوں نے کہا اے ابو ہریرہ رضی اللہ عنہ! ایسا کیوں کہتے ہو۔ آپ نے فرمایا: حضور نبی کریم ﷺ نے حضرت اسامہ بن زید رضی اللہ عنہ کو لشکر دے کر شام کی طرف روانہ کیا تھا ابھی اسامہ رضی اللہ عنہ نے ذی شہر میں ہی پڑاؤ کیا تھا کہ حضور نبی کریم ﷺ کا انتقال ہو گیا اور حوالی مدینہ کے عرب مرتد ہو گئے صحابہ حضرت ابو بکر صدیق رضی اللہ عنہ کے پاس آئے اور عرض کیا کہ آپ اس لشکر کو واپس بلا لیجئے کیونکہ خود مدینہ میں لوگ مرتد ہو گئے۔ ممکن ہے کہ یہاں ضرورت لاحق ہو۔ آپ نے فرمایا: قسم ہے وحدہ لا شریک کی اگر جو غیر خدا ﷻ کی بیویاں کے پاؤں کتے گھسیٹیں تو بھی جس لشکر کو حضور نبی کریم ﷺ نے بھیجا ہے ہرگز نہ لوٹاؤں گا اور جس جھنڈے کو خود حضور نبی کریم ﷺ نے باندھا ہے اس کو کبھی نہ کھولوں گا پس آپ نے حضرت اسامہ کو بھیج دیا حضرت اسامہ راستہ میں جس قبیلہ کے پاس سے گزرتے تھے اور وہ قبیلہ ارتداد کا ارادہ رکھتا تھا تو اس قوم کو وہشت ہو جاتی تھی اور وہ قبیلہ آپس میں کہتا

تھا کہ اگر ان میں طاقت نہ ہوتی تو یہ ایسے وقت میں دوسروں پر بھی لشکر کشی نہ کرتے۔ لیکن دیکھو رمیوں کے مقابلہ میں کیا ہوتا ہے، جب یہ لشکر سلطنت روم کی حدود میں پہنچا تو طرفین کا مقابلہ ہوا اور مسلمانوں کا لشکر فتح حاصل کر کے سالم و غانم واپس ہوا تو اسلام کا بول بالا ہوا۔

لشکر اسامہ:

حضرت عروہ رضی اللہ عنہ کہتے ہیں کہ حضور نبی کریم صلی اللہ علیہ وسلم نے حالت مرض میں اسامہ کے لشکر کو چلنے کا حکم دیا جس وقت حضرت اسامہ جرف میں پہنچا تو ان کی بیوی قاطمہ بنت قیس نے ان کے پاس کسی کوچ بچ کر کہا کہ حضور نبی کریم صلی اللہ علیہ وسلم کی حالت غیر ہے ابھی تم جلدی نہ کرو۔ وہ وہیں ٹھہرے رہے اور حضور نبی کریم صلی اللہ علیہ وسلم کا انتقال ہو گیا تو اسامہ بن زید رضی اللہ عنہ نے حضرت ابو بکر صدیق رضی اللہ عنہ کی خدمت میں حاضر ہو کر عرض کیا کہ مجھے حضور نبی کریم صلی اللہ علیہ وسلم نے شام کی طرف جانے کا حکم دیا تھا لیکن اس وقت حالت نازک ہے مجھے خوف ہے کہ عرب مرتد نہ ہو جائیں اگر وہ مرتد ہو گئے تو سب سے پہلے ان سے مقابلہ کے لیے میں تیار ہوں اگر مرتد نہ ہوں تو میں چلا جاؤں۔ میرے ساتھ چونکہ اچھے نوجوان سپاہی اور بڑے بڑے سردار ہیں اس لیے عرض کیا گیا۔ حضرت ابو بکر صدیق رضی اللہ عنہ نے لوگوں سے مخاطب ہو کر فرمایا: اللہ کی قسم! اگرچہ میری جان پر کچھ بن جائے اور پرندے میرا گوشت نوچے لگیں جب بھی میں حضور نبی کریم صلی اللہ علیہ وسلم کے احکام میں کچھ ترمیم و تخیخ نہ کروں گا۔ یہ کہہ کر آپ نے حضرت اسامہ رضی اللہ عنہ کو روانہ کر دیا۔

(ابن عساکر)

مانعین زکوٰۃ سے جنگ:

ذہبی کہتے ہیں کہ جب اطراف مدینہ میں حضور نبی کریم صلی اللہ علیہ وسلم کی وفات کی خبر مشہور ہو گئی تو عرب کے بہت سے گروہ اسلام سے پھر گئے اور زکوٰۃ کی ادائیگی سے انکار کر دیا حضرت ابو بکر صدیق رضی اللہ عنہ نے ان پر فوج کشی کا حکم نافذ فرمایا مگر حضرت عمر رضی اللہ عنہ اور دیگر صحابہ کرام نے آپ کو روکا آپ نے فرمایا واللہ اگر وہ ایک سال کا بھی صدقہ حتیٰ کہ بکری کا بچہ جو وہ حضور نبی کریم صلی اللہ علیہ وسلم کے سامنے ادا کیا کرتے تھے روکیں گے تو میں ان سے جنگ کروں

گا۔ حضرت عمر رضی اللہ عنہ نے کہا کہ آپ ان سے کس طرح جنگ کر سکتے ہیں کیونکہ حضور نبی کریم صلی اللہ علیہ وسلم نے فرمایا ہے کہ میں حکم دیا گیا ہوں کہ میں لوگوں سے یہاں تک جنگ کروں کہ وہ ”لا الہ الا اللہ محمد رسول اللہ“ کہنے لگیں جس نے یہ کلمہ طیبہ پڑھ لیا تو ان کا مال اور خون مجھ پر منع ہو گیا مگر بوجہ ادائے حق کے اور اس کا حساب اللہ کے ذمہ ہے۔ پھر آپ کس طرح لڑ سکتے ہیں۔ حضرت ابو بکر صدیق رضی اللہ عنہ نے فرمایا: واللہ میں ان سے نماز اور زکوٰۃ کے فرق سمجھنے میں لڑوں گا کیونکہ زکوٰۃ بھی اپنے مال کا حق ہے اور حضور نبی کریم صلی اللہ علیہ وسلم نے خود فرمایا ہے مگر بوجہ ادائے حق کے حضرت عمر رضی اللہ عنہ کہتے ہیں کہ واللہ خداوند تعالیٰ نے حضرت ابو بکر صدیق رضی اللہ عنہ کا سینہ کھول دیا تھا میں نے بھی پہچان لیا کہ آپ حق پر ہیں۔

جنگ کیلئے روانگی:

حضرت عروہ کہتے ہیں کہ حضرت ابو بکر صدیق رضی اللہ عنہ مہاجرین اور انصار کے ساتھ نکلے اور نجد کے قریب پہنچ کر مرتدین عرب کو شکست فاش دی اور بدوی لوگ مع بیوی بچوں کے بھاگ گئے تو لوگوں نے آپ سے عرض کیا کہ آپ گھر واپس جائیے اور لشکر پر کسی کو امیر بنا کر ساتھ بھیج دیجئے جب لوگوں نے زیادہ اصرار سے کہا تو آپ لوٹ آئے اور آپ نے حضرت خالد بن ولید رضی اللہ عنہ کو امیر مقرر فرما کر یہ کہہ دیا کہ اگر یہ اسلام لے آئیں اور زکوٰۃ ادا کر دیں تو تم میں سے جو شخص چاہے وہ بھی آسکتا ہے۔

حضرت ابن عمر رضی اللہ عنہ کہتے ہیں کہ جس وقت حضرت ابو بکر صدیق رضی اللہ عنہ گھوڑے پر سوار ہو کر جہاد کے لیے تشریف لیجانے لگے تو حضرت علی کرم اللہ وجہہ نے گھوڑے کی باگ پکڑ لی اور کہا کہ میں آپ سے وہی کہتا ہوں جو حضور نبی کریم صلی اللہ علیہ وسلم نے ایک دفعہ آپ سے فرمایا تھا کہ آپ اپنی تلوار میان میں کیجئے اور ہمیں کسی ناگہانی بلا میں نہ پھنسیجئے اور مدینہ کو لوٹ چلئے واللہ اگر خدا نخواستہ آپ کی ذات ستودہ صفات پر کوئی تکلیف آگئی تو یہاں کوئی ایسا بھی نہیں ہے کہ نظام اسلام کو ہی قائم رکھ سکے۔

خطبہ بن علی رضی اللہ عنہ کہتے ہیں کہ حضرت ابو بکر صدیق رضی اللہ عنہ نے حضرت خالد بن

ولید رضی اللہ عنہ کو روانہ کیا اور یہ نصیحت فرمائی کہ پانچ ارکان پر ان سے مقابلہ کرنا اگر ان پانچوں میں سے وہ ایک کا بھی انکار کریں تو ان سے اسی طرح لڑنا جس طرح پانچوں کیلئے لڑتے وہ پانچ ارکان یہ ہیں۔ ”لا الہ الا اللہ“ اور ”محمد رسول اللہ“ کا اقرار کرنا، نماز پڑھنا، زکوٰۃ دینا، روزہ رکھنا۔ حضرت خالد بن ولید رضی اللہ عنہ اور آپ کے ہمراہی جمادی الآخر میں چلے۔ بنی اسد اور غطفان سے مقابلہ ہوا بہت سے مرتدین قتل ہوئے۔ بہت سے گرفتار۔ باقی پھر مسلمان ہو گئے اس واقعہ میں صحابہ میں سے حضرت عکاشہ بن محسن اور حضرت ثابت بن اقرم رضی اللہ عنہم حضرت خالد بن ولید رضی اللہ عنہ کے ساتھ گئے تھے۔

حضرت فاطمہ رضی اللہ عنہا کا وصال:

اور اسی سال رمضان شریف میں ہجر چوبیس سال حضرت فاطمہ رضی اللہ عنہا بنت حضور نبی کریم صلی اللہ علیہ وسلم نے جو تمام دنیا کی عورتوں کی سردار تھیں انتقال فرمایا۔ ذہبی کہتے ہیں کہ حضور نبی کریم صلی اللہ علیہ وسلم کا سلسلہ نسب انہیں سے جاری ہوا۔ زبیر بن بکار کہتے ہیں کہ حضرت فاطمہ رضی اللہ عنہا سے ایک مہینہ پہلے حضرت ام ایمن رضی اللہ عنہا کا انتقال ہو چکا تھا اور شوال میں حضرت عبد اللہ بن ابوبکر صدیق کی وفات ہو گئی تھی۔

مسئلہ کذاب کا قتل:

حضرت خالد بن ولید رضی اللہ عنہ بمعہ لشکر آخر سال میں مسئلہ کذاب کے قتل کے لئے یہاں پہنچے دونوں لشکروں کا مقابلہ ہوا اور چند دنوں قلعہ بند رہنے کے بعد مسئلہ کذاب علیہا للعیۃ کو وحشی قاتل حضرت امیر حمزہ رضی اللہ عنہ نے قتل کیا۔ اس واقعہ میں جو صحابہ شہادت پا گئے تھے ان میں سے حضرت ابو حذیفہ بن عتبہ، حضرت سالم مولیٰ ابی حذیفہ، شجاع بن وہب، زید بن خطاب، حضرت عبد اللہ بن سہل، مالک بن عمرو، حضرت طفیل بن عمرو الدوسی، حضرت یزید بن قیس، حضرت عامر بن بکر، حضرت عبد اللہ بن مخرمہ، سائب بن عثمان بن مظعون، حضرت عباد بن بشر، حضرت معن بن عدی، حضرت ثابت بن قیس بن شماس، حضرت ابو دجانہ، سماک بن حرب (رضی اللہ عنہم) وغیرہ بھی شامل تھے۔

مسیلہ کذاب کی عمر اس وقت ڈیڑھ سو سال کی تھی۔ حضور نبی کریم ﷺ کے والد ماجد حضرت عبداللہ ﷺ سے بھی عمر میں بڑا تھا۔

قتنہ ارتداد کا قلع قمع:

۱۲ھ میں حضرت ابو بکر صدیق ﷺ نے حضرت علاء بن حضرمی ﷺ کو بحرین کی طرف روانہ کیا کیونکہ وہاں بھی ارتداد ہو گیا تھا جو ائی کے مقام پر لڑائی ہوئی اور بالآخر مسلمان فتح مند رہے اور چونکہ قتنہ ارتداد عمان میں بھی ہو رہا تھا اس لیے حضرت عکرمہ ﷺ بن ابوجہل کو ان کی سرکوبی کے لیے ادھر روانہ کر دیا اور مہاجرین ابی امیہ کو اہل بخیر کی طرف اسی قتنہ کی روک تھام کے لیے بھیجا نیز حضرت زیاد بن لبید انصاری ﷺ کو بھی ایک گروہ مرتد کی سرکوبی کیلئے روانہ فرمایا۔ اسی سال حضرت زینب بنت حضور نبی کریم ﷺ کے خاوند ابوالعاص بن ربیع کا بھی انتقال ہو گیا اور صعب بن جشمہ لیشی اور ابو مرثد غنوی رضی اللہ عنہم کی بھی وفات واقع ہوئی۔

مدائن و شام پر لشکر کشی:

بعد از فراغت قتنہ ارتداد حضرت ابو بکر صدیق ﷺ نے حضرت خالد بن ولید ﷺ کو بصرہ کی طرف روانہ کیا اور لڑائی کے بعد شہر ایلبہ فتح ہوا پھر کچھ صلح اور کچھ جنگ کے بعد مدائن کسریٰ جو عراق میں ہے وہ بھی فتح ہو گیا۔ پھر اسی ۱۲ھ میں حضرت ابو بکر ﷺ نے حج بیت اللہ ادا فرمایا واپسی کے بعد حضرت عمرو بن عاص کو لشکر دے کر شام کی طرف بھیجا۔ شام میں جنگ اجنادین ۱۳ھ میں واقع ہوئی اور اس میں بھی فتح کا سہرا مسلمانوں کے سر رہا۔ مگر حضرت ابو بکر صدیق ﷺ کو اس کی خوشخبری اس وقت ملی جب کہ آپ حالت نزع میں تھے اس جنگ میں حضرت عکرمہ بن ابوجہل اور ہشام بن عاص اور دیگر لوگ شامل تھے۔ اسی سال جنگ مرج الصفر ہوئی اور مشرکین نے شکست کھائی۔ اس لڑائی میں دوسرے لوگوں کے ساتھ حضرت فضل بن عباس تھے۔ (رضی اللہ عنہم)

جمع قرآن مجید

حضرت زید بن ثابت رضی اللہ عنہ سے روایت ہے کہ جنگ میلہ کذاب کے بعد حضرت ابو بکر صدیق رضی اللہ عنہ نے مجھے بلا بھیجا۔ جس وقت میں آپ کے پاس گیا تو حضرت عمر فاروق رضی اللہ عنہ خاموشی سے تشریف فرما تھے، حضرت ابو بکر صدیق رضی اللہ عنہ نے مجھ سے ارشاد فرمایا: عمر رضی اللہ عنہ! مجھ سے یہ کہتے ہیں کہ جنگ یمامہ میں بہت سے مسلمان قاری شہید ہو گئے ہیں۔ مجھے خوف ہے کہ اگر اسی طرح مسلمان حافظ قرآن شہید ہوتے رہے تو قرآن شریف بھی حافظوں کے ساتھ اڑ جائے گا، لہذا میں مناسب سمجھتا ہوں کہ قرآن شریف کو جمع کر لیا جائے۔ میں نے حضرت ابو بکر صدیق رضی اللہ عنہ سے یہ کہا تھا کہ بھلا میں ایسے فعل کو کس طرح کر سکتا ہوں جس کو حضور نبی کریم صلی اللہ علیہ وسلم نے نہیں کیا۔ حضرت عمر فاروق رضی اللہ عنہ نے جواب دیا: واللہ! یہ نیک کام ہے، اس میں کچھ حرج نہیں۔ اس پر یہ برابر مصر رہے، حتیٰ کہ میرا دل کھلا میں اس کی اہمیت کو اچھی طرح سمجھ گیا۔

حضرت زید رضی اللہ عنہ کہتے ہیں کہ حضرت عمر فاروق رضی اللہ عنہ خاموش ہو کر سنتے رہے، حضرت ابو بکر صدیق رضی اللہ عنہ نے پھر مجھ سے یہ کہا کہ تم جوان اور عقلمند شخص ہو اور تم کسی بات میں متہم بھی نہیں اور حضور نبی کریم صلی اللہ علیہ وسلم کے کاتب وحی بھی رہ چکے ہو، لہذا تم کوشش و تلاش کر کے قرآن شریف کو ایک جگہ جمع کر دو۔ حضرت زید کہتے ہیں کہ واللہ! مجھے یہ کام بہت شاق گزرا اگر مجھے کوئی پہاڑ بھی اٹھانے کا حکم دیتے تو میں اس کا بھی بوجھ اس کام سے ہلکا سمجھتا۔ میں نے عرض کیا: آپ دونوں صاحب وہ کام کس طرح کر سکتے ہیں جو حضور نبی کریم صلی اللہ علیہ وسلم نے نہیں کیا۔ حضرت ابو بکر صدیق رضی اللہ عنہ نے میرے جواب میں وہی فرمایا: اس میں کچھ حرج نہیں ہے، مگر مجھے تامل ہی رہا اور میں نے بہت اصرار کیا، آخر اللہ تعالیٰ نے میرا بھی دل کھول دیا اور میں اس مسئلہ کی اہمیت پوری طرح سمجھ گیا۔ میں نے تلاش کرنا شروع کیا اور

میں نے کانغہ پر چوں اور اونٹ بکریوں کے شانوں کی ہڈیوں درخت کے پتوں و درحافوں کے سینوں سے قرآن شریف کو جمع کیا، حتیٰ کہ سورہ توبہ کی دو آیتوں ”لَقَدْ جَاءَكُمْ رَسُولٌ مِّنْ أَنْفُسِكُمْ“ کو حضرت خزیمہ بن ثابت رضی اللہ عنہ سے سوا کسی سے نہیں پایا، اور جمع کر کے حضرت ابو بکر صدیق رضی اللہ عنہ کی خدمت میں پیش کیا، جو آپ کی وفات تک آپ کے پاس رہا پھر آپ کے بعد حضرت عمر رضی اللہ عنہ کے پاس اور آپ کی وفات کے بعد حضرت ہشام بنت عمر رضی اللہ عنہما کے پاس رہا۔

ابویعلیٰ، حضرت علی رضی اللہ عنہ کا قول نقل کرتے ہیں کہ سب سے زیادہ اجر قرآن شریف کے متعلق حضرت ابو بکر صدیق رضی اللہ عنہ کو ملے گا کیونکہ اول آپ ہی وہ شخص ہیں جس نے قرآن شریف کو کتابی صورت میں کیا۔ (صحیح بخاری)

حضرت ابو بکر صدیق رضی اللہ عنہ کی اولیات

حضرت سیدنا ابو بکر صدیق رضی اللہ عنہ ہی سب سے پہلے اسلام لائے، آپ ہی نے سب سے اول قرآن شریف جمع کیا، آپ ہی نے قرآن پاک کا نام سب سے اول مصحف رکھا۔ آپ ہی کو سب سے اول خلیفہ کہا گیا۔

احمد نے ابو بکر بن ابی ملیکہ سے روایت کی ہے کہ حضرت ابو بکر صدیق رضی اللہ عنہ کو جب ”یا خلیفۃ اللہ“ کہہ کر پکارا گیا تو آپ نے فرمایا: میں حضور نبی کریم صلی اللہ علیہ وسلم کا خلیفہ ہوں، میں اسی سے خوش ہوں، مجھے اتنا ہی فخر کافی ہے۔ آپ ہی سب سے اول اپنے والد ماجد کی زندگی میں خلیفہ ہوئے۔ آپ ہی اول خلیفہ ہیں کہ جن کی رعیت نے ان کیلئے وظیفہ مقرر کیا۔

سیدنا ابو بکر رضی اللہ عنہ کا یومیہ وظیفہ:

بخاری شریف میں حضرت عائشہ صدیقہ رضی اللہ عنہا سے روایت ہے کہ جب

حضرت ابو بکر صدیق رضی اللہ عنہ خلیفہ مقرر ہوئے تو آپ نے فرمایا: میری قوم جانتی ہے کہ میرا کاروبار میرے گھر والوں کے صرفہ سے عاجز نہیں، لیکن میں امر خلافت میں مشغول ہونا اور مجھ سے اس وقت صنعت و حرفت نہیں ہو سکے گی، لہذا میں اپنے اہل و عیال کو بیت المال سے کھانے کیلئے دوں گا۔

ابن سعد، عطاء بن سائب سے روایت کرتے ہیں کہ حضرت ابو بکر صدیق رضی اللہ عنہ بیعت کے دوسرے روز کچھ چادر سے لیے ہوئے بازار کی طرف جا رہے تھے۔ حضرت عمر رضی اللہ عنہ نے عرض کیا: آپ کہاں تشریف لے جا رہے ہیں؟ آپ نے فرمایا: بازار۔ حضرت عمر رضی اللہ عنہ نے عرض کیا: آپ ایسے کام چھوڑ دیجئے۔ اب آپ لوگوں کے خلیفہ ہو گئے ہیں۔ آپ نے فرمایا: پھر میرے اہل و عیال کہاں سے کھائیں گے؟ حضرت عمر رضی اللہ عنہ نے عرض کیا: آپ چلے آپ کیلئے حضرت ابو عبیدہ رضی اللہ عنہ مقرر کریں گے۔ یہ دونوں حضرت ابو عبیدہ رضی اللہ عنہ کے پاس تشریف لائے اور انہوں نے کہا: میں تمہارے کنبہ کیلئے ایک اوسط درجہ کے مہاجر کی خوراک کے اندازہ سے گزارہ کے لائق مقرر کرتا ہوں۔ نہ اس سے افضل اور نہ کم درجہ پر ہو۔ اس کے علاوہ گرمی جاڑوں کا کپڑا بھی ہو مگر جس وقت پرانا ہو جایا کرے، تو اس کو واپس لے کر اس کے بجائے نیا لے لیا کرو۔ آپ کیلئے ان حضرات نے ہر روز کیلئے آدمی بکری کا گوشت تن ڈھاکنے کا کپڑا اور اناج مقرر کر دیا۔

ابن سعد، میمون سے روایت کرتے ہیں کہ جب حضرت ابو بکر رضی اللہ عنہ خلیفہ مقرر ہوئے تو آپ کے دو ہزار درہم سالانہ تنخواہ مقرر ہوئی۔ آپ نے فرمایا: میرا کنبہ زیادہ ہے، اس میں گزر اوقات نہیں ہو سکتا، اور مجھے تم نے تجارت کرنے سے بھی بوجہ اشغال خلافت کے روک دیا ہے، کچھ زیادہ مقرر کرنا چاہیے، چنانچہ آپ کی تنخواہ پر پانچ سو درہم کا اضافہ کیا گیا۔

طبرانی نے اپنی مسند میں حضرت حسن بن علی بن ابی طالب رضی اللہ عنہ سے روایت کی ہے کہ حضرت ابو بکر صدیق رضی اللہ عنہ نے اپنی وفات کے وقت حضرت عائشہ صدیقہ رضی اللہ عنہا سے کہا: دیکھو! یہ اونٹنی جس کا ہم دودھ پیتے تھے اور یہ بڑا پیالہ جس میں کھاتے پیتے تھے اور

چادر جو ہم پہنتے اوڑھتے تھے، ہم ان سے اس وقت تک ہی نفع اٹھا سکتے تھے جب تک مسلمانوں کا کام کرتے تھے، جس وقت میں مر جاؤں تو ان کو حضرت عمر کو دے دینا کیونکہ یہ بیت المال میں سے لیا تھا، جس وقت آپ کا انتقال ہو گیا تو حضرت عائشہ صدیقہ رضی اللہ عنہا نے ان کو حضرت عمر رضی اللہ عنہ کے پاس بھیج دیا۔ حضرت عمر رضی اللہ عنہ نے فرمایا: اللہ تعالیٰ حضرت ابو بکر صدیق رضی اللہ عنہ پر رحم فرمائے کہ انہوں نے اپنے بعد والوں کو بڑی تکلیف میں ڈال دیا۔ ابن ابی الدنیا، ابو بکر بن حفص سے روایت کرتے ہیں کہ حضرت ابو بکر صدیق رضی اللہ عنہ نے انتقال کے وقت حضرت عائشہ صدیقہ رضی اللہ عنہا سے فرمایا: بیٹی! میں اگرچہ مسلمانوں کا خلیفہ تھا مگر میں نے کبھی روپیہ پیسہ کا فائدہ حاصل نہیں کیا، البتہ معمولی کھایا اور پہن لیا۔ اب میرے پاس سوائے اس جیشی غلام اور اس اونٹنی پانی کھینچنے والی اور اس پرانی چادر کے بیت المال کا کچھ بھی تھوڑا بہت نہیں ہے جس وقت مر جاؤں تو ان سب کو حضرت عمر رضی اللہ عنہ کے پاس بھیج دیتا۔

وصال پر بیت المال خالی تھا:

حضرت ابو بکر صدیق رضی اللہ عنہ ہی وہ اوّل شخص ہیں کہ جس نے بیت المال قائم کیا۔ ابن سعد نے سہل بن ابی خثیمہ سے روایت کی ہے کہ حضرت ابو بکر صدیق رضی اللہ عنہ کے زمانہ میں بیت المال پر کوئی چوکیدار مقرر نہیں تھا، لوگوں نے کہا: آپ بیت المال پر چوکیداری کیوں نہیں رکھتے؟ آپ نے فرمایا: جب قفل لگا رہتا ہے تو پھر چوکیدار کی کیا ضرورت ہے؟ حالانکہ کیفیت یہ تھی کہ جو مال آتا تھا، سب مسلمانوں کو تقسیم کر دیا کرتے تھے اور بیت المال خالی ہو جاتا تھا۔ ایک سال کے بعد آپ نے بیت المال اپنے گھر پر منتقل کر لیا جس وقت مال آتا تھا تو آپ فقراء و مساکین پر بھصہ مساوی تقسیم کر دیا کرتے تھے اور کبھی اونٹ گھوڑے تھیار خرید کر نبیل اللہ دے دیتے۔

ایک دفعہ آپ نے کچھ چادریں خریدیں اور مدینہ شریف کی بیواؤں پر تقسیم کر دیں جس وقت آپ کا انتقال ہوا، اور آپ مدفون ہو چکے تو حضرت عمر رضی اللہ عنہ نے چند معززین صحابہ کو جن میں حضرت عبدالرحمن بن عوف اور حضرت عثمان بن عفان رضی اللہ عنہم بھی تھے بلایا اور

ان کے ساتھ حضرت ابو بکر صدیق رضی اللہ عنہ کے بیت المال میں تشریف لے جا کر اس کا جائزہ لیا تو اس میں سوائے اللہ کے نام کے کچھ نہ تھا۔

میں (امام سیوطی) کہتا ہوں کہ اسی قول کی بنا پر وائل عسکری کا قول رد ہو جاتا ہے کہ اول وہ شخص کہ جس نے بیت المال مقرر کیا حضرت عمر رضی اللہ عنہ ہیں کیونکہ حضور نبی کریم صلی اللہ علیہ وسلم کے زمانہ اور حضرت ابو بکر صدیق رضی اللہ عنہ کے زمانہ میں بیت المال نہیں تھا، میں نے اس کی تردید اپنی ایک کتاب میں کی ہے۔ پھر میں عسکری کا ہی ایک قول اس کی ایک دوسری تصنیف میں دیکھا ہے کہ اول وہ شخص جو حضرت ابو بکر صدیق رضی اللہ عنہ کے بیت المال کے مہتمم مقرر ہوئے حضرت ابو عبیدہ رضی اللہ عنہ ہیں۔ حاکم کہتے ہیں کہ اول اسلام میں عتیق کے لقب سے حضرت ابو بکر صدیق رضی اللہ عنہ ہی ملقب ہوئے اور کوئی دوسرا نہیں ہوا۔

صحیح بخاری اور مسلم میں حضرت جابر رضی اللہ عنہ سے روایت ہے کہ حضور نبی کریم صلی اللہ علیہ وسلم نے فرمایا: اگر بحرین سے مال غنیمت آیا تو میں تجھے اتنا اتنا دوں گا، پس جس وقت حضور نبی کریم صلی اللہ علیہ وسلم کے وصال کے بعد بحرین سے مال آیا تو حضرت ابو بکر صدیق رضی اللہ عنہ نے اعلان فرمایا: کوئی شخص ہے جس کا قرض حضور نبی کریم صلی اللہ علیہ وسلم پر ہو، یا آپ نے کسی سے کچھ وعدہ کیا ہو؟ میں نے حاضر ہو کر آپ کو اس کی خبر دی۔ آپ نے فرمایا: اس میں سے لے لو، میں نے اس میں سے لے لیا اور گنا تو وہ پانچ سو روپے تھے مگر آپ نے مجھے ڈیڑھ ہزار عنایت فرمائے۔

حلم اور تواضع:

ابن مساکر، ایسہ سے روایت کرتے ہیں کہ وہ کہتی ہیں کہ حضرت ابو بکر صدیق رضی اللہ عنہ ہمارے پاس قبل از خلافت تین سال اور بعد از خلافت ایک سال ٹھہرے، جس وقت محلہ کی لڑکیاں آپ کے پاس بکریاں لاتیں تو آپ ان کا دودھ دوہ دیتے۔

میں کہتے ہیں کہ حضرت ابو بکر صدیق رضی اللہ عنہ کے پاس ایک شخص آیا اور کہا ”السلام علیک یا خلیفہ رسول اللہ صلی اللہ علیہ وسلم“ آپ نے فرمایا: ان تمام مسلمانوں پر سلامتی ہو یعنی تم کو اسلام ملیک کہنا چاہیے تھا۔ (احمد)

ایک اندھی بوڑھی کی خدمت:

ابن عساکر نے، ابوصالح فخاری سے روایت کرتے ہیں کہ حضرت عمر فاروق رضی اللہ عنہ ایک بوڑھی اندھی اپانچ کی جو مدینہ کے اطراف میں رہتی تھی، خبر گیری کیا کرتے تھے۔ اس کو روٹی پانی اور اس کے دوسرے کام کر دیا کرتے تھے۔ ایک روز جو اس کے پاس آپ تشریف لے گئے تو بلا توقع اس کا تمام کاروبار ہوا پایا، اور اب ہمیشہ ہی کوئی آپ سے پہلے کر جانے لگا۔ آپ کو بہت حیرت ہوئی۔ آپ نے اس کی جستجو کی تو حضرت ابو بکر صدیق رضی اللہ عنہ لکھے۔ حالانکہ حضرت ابو بکر صدیق رضی اللہ عنہ اس زمانہ میں خلیفہ تھے۔ آپ کو دیکھ کر حضرت عمر رضی اللہ عنہ نے فرمایا: واللہ! آپ کے سوا اور کون ہو سکتا تھا۔

ابوصحیم وغیرہ، حضرت عبدالرحمن اسمہانی سے روایت کرتے ہیں کہ ایک روز حضرت ابو بکر صدیق رضی اللہ عنہ منبر پر تشریف فرما تھے، اتنے میں حضرت سیدنا امام حسن بن علی رضی اللہ عنہ آگئے جو ابھی بچے تھے کہنے لگے: میرے ابا کے منبر پر سے اتر جائیے۔ آپ نے فرمایا: تو نے سچ کہا، یہ منبر تمہارے ابا جان کا ہی ہے۔ یہ کہہ کر آپ نے ان کو گود میں اٹھالیا اور رو پڑے۔ حضرت علی رضی اللہ عنہ نے کہا: واللہ! میں نے اس سے کچھ نہیں کہا تھا۔ آپ نے فرمایا: نہیں! تم نے سچ کہا، میں آپ کو الزام نہیں دیتا۔

حج کی سعادت:

ابن سعد، حضرت ابن عمر رضی اللہ عنہ سے روایت کرتے ہیں کہ جو حج اسلام میں سب سے اول ہوا۔ اس میں حضور نبی کریم صلی اللہ علیہ وسلم نے حضرت ابو بکر صدیق رضی اللہ عنہ کو بھی روانہ فرمایا، اور حضور نبی کریم صلی اللہ علیہ وسلم کے اس کے بعد حج ادا کیا، جس وقت حضور نبی کریم صلی اللہ علیہ وسلم کی وفات ہوگئی اور حضرت ابو بکر صدیق رضی اللہ عنہ خلیفہ ہوئے تو آپ نے اول حضرت عمر رضی اللہ عنہ کو بھیجا اور پھر آپ نے حج کیا۔ جب حضرت ابو بکر صدیق رضی اللہ عنہ کا انتقال ہوا، اور حضرت عمر رضی اللہ عنہ خلیفہ ہوئے تو آپ نے حضرت عبدالرحمن بن عوف رضی اللہ عنہ کو اول حج کیلئے روانہ کیا اور سال آئندہ سے وفات تک خود حج کرتے رہے، اور جس وقت حضرت عثمان رضی اللہ عنہ خلیفہ ہوئے تو آپ نے بھی پہلے

حضرت عبدالرحمن بن عوف رضی اللہ عنہ کو حج کیلئے روانہ فرمایا۔

حضرت ابو بکر رضی اللہ عنہ کا مرض اور وفات:

سیف، حاکم، حضرت ابن عمر رضی اللہ عنہما سے روایت کرتے ہیں کہ حضرت ابو بکر صدیق رضی اللہ عنہ کی موت کا سبب دراصل حضور نبی کریم صلی اللہ علیہ وسلم کی وفات شریف ہے۔ یہ صدمہ جان کاہ آپ کو اس قدر ہوا تھا کہ آپ ہمیشہ لاغر اور نحیف ہی ہوتے چلے گئے حتیٰ کہ آپ نے سفر آخرت اختیار کیا۔

ابن سعد، حاکم ابن شہاب سے بسند صحیح لکھتے ہیں کہ کہیں سے حضرت ابو بکر صدیق رضی اللہ عنہ کے پاس ہدیہ میں گوشت آیا تھا اس کو آپ حضرت حارث بن کلدہ کے ساتھ تناول فرما رہے تھے کہ حارث نے کہا: یا خلیفہ رسول اللہ صلی اللہ علیہ وسلم! آپ اسے نہ کھائیے۔ اللہ کی قسم! اس میں مجھے زہر معلوم ہوتا ہے، آپ دیکھ لیجئے گا کہ میں اور آپ اسی سال میں ایک ہی روز اس کے زہر سے مر جائیں گے۔ آپ نے ہاتھ کھینچ لیا، اس روز سے یہ دونوں حضرات ہمیشہ بیمار رہے، حتیٰ کہ ایک سال گزرنے کے بعد ہی دونوں صاحبوں کا ایک ہی روز انتقال ہو گیا۔

قصص کہتے ہیں کہ اس دنیا ذلیل سے بھلا ہم کیا توقع رکھیں۔ رسول اللہ صلی اللہ علیہ وسلم کو بھی زہر دیا گیا، اور حضرت ابو بکر صدیق رضی اللہ عنہ کو بھی زہر دیا گیا۔

تاریخ وفات:

واقفی، حاکم، حضرت عائشہ صدیقہ رضی اللہ عنہا سے روایت کرتے ہیں کہ حضرت ابو بکر صدیق رضی اللہ عنہ کی بیماری اس طرح شروع ہوئی کہ آپ نے ۷ جمادی الاخریٰ پیر کے روز غسل فرمایا، اس روز چونکہ سردی تھی آپ کو بخار ہو گیا، پندرہ روز آپ بیمار رہے اور ان تمام ایام میں آپ نماز کیلئے بھی تشریف نہ لاسکے، بالآخر شبہ کی رات کو ۲۲ جمادی الاخریٰ ۱۳ ہجری ہمر تریشہ سال آپ نے انتقال فرمایا۔

ابن سعد اور ابن ابی الدنیاء ابوالسمر سے روایت کرتے ہیں کہ صحابہ نے حضرت ابو بکر صدیق رضی اللہ عنہ کی خدمت میں حاضر ہو کر عرض کیا: اگر آپ حکم دیں تو ہم کسی طیبیب کو بلا کر آپ

کو دکھلائیں۔ آپ نے فرمایا: مجھے طیب نے دیکھا ہے۔ عرض کیا: طیب نے کیا کہا؟ آپ نے فرمایا: یہ کہتا ہے: ”إِنِّي لَفَعَالٌ لِّمَا أُرِيدُ“ ترجمہ: ”میں جو چاہتا ہوں کرتا ہوں“
حضرت عمر رضی اللہ عنہ کے بارے صحابہ سے مشورہ اور وصیت نامہ:

واقعی نے دوسرے طریقوں سے بیان کیا ہے کہ جب آپ کی طبیعت زیادہ بگڑ گئی تو آپ نے حضرت عبدالرحمن بن عوف رضی اللہ عنہ کو بلا کر فرمایا: تم حضرت عمر رضی اللہ عنہ کو کیسا سمجھتے ہو؟ عرض کیا: آپ مجھ سے زیادہ جانتے ہیں آپ نے فرمایا: پھر بھی جو کچھ تمہاری رائے ہو تلاؤ، عرض کیا: میرے نزدیک تو وہ اس سے بھی زیادہ افضل ہیں جتنی آپ ان کی نسبت رائے قائم کریں۔ پھر حضرت عثمان رضی اللہ عنہ کو بلا کر آپ نے یہی دریافت کیا۔ انہوں نے بھی یہی کہا، آپ کو مجھ سے زیادہ علم ہیں۔ آپ نے فرمایا: کچھ تو تلاؤ، انہوں نے کہا: اللہ جانتا ہے کہ ان کا باطن ظاہر سے بہتر ہے اور ہمارے اندر تو ان کا مثل کوئی معلوم نہیں ہوتا۔ آپ نے حضرت سعید بن زید اور حضرت اسید بن خنیر سے بھی یہی مشورہ کیا۔ اسید نے کہا: اللہ خوب جانتا ہے کہ میں تو آپ کے بعد انہیں کو اچھا سمجھتا ہوں، وہ نیک کام سے خوش اور برے کام سے ناراض ہیں، ان کا باطن ظاہر سے بھی اچھا ہے۔ اس کام کیلئے تو ان سے بہتر کوئی شخص بھی قوی اور مستعد نظر نہیں آتا۔ اس کے بعد اور صحابہ آئے اور ایک نے مجھ سے سوال کیا کہ تم نے خدا کو مانتے ہوئے ایک سخت گیر شخص کو ہم پر خلیفہ مقرر کر دیا۔ اللہ کو بھلا اس کا کیا جواب دو گے۔ آپ نے فرمایا: واللہ! تم نے تو مجھے ڈرا ہی دیا، مگر مجھ سے سوال ہوا تو اللہ کی بارگاہ میں عرض کروں گا: اے رب العالمین! میں نے مسلمانوں پر، ان میں سے سب سے بہتر شخص کو خلیفہ مقرر کیا ہے بلکہ جو کچھ میں عرض کر رہا ہوں وہ اس سے بھی زیادہ اچھا ہے۔

اس کے بعد آپ نے حضرت عثمان رضی اللہ عنہ کو بلا کر فرمایا: لکھو۔ ”بسم اللہ الرحمن الرحیم“ یہ وصیت نامہ جو ابو بکر بن ابوقحافہ نے اپنے آخر وقت دنیا میں دنیا سے جاتے اور شروع وقت آخرت میں عالم بالا میں داخل ہوتے وقت لکھایا ہے یہ وہ وقت ہوتا ہے جبکہ کافر ایمان لانے والا اور فاجر یقین کرنے والا اور کاذب سچ بولنے والا ہوتا ہے۔ لوگو! میں نے

تمہارے اوپر اپنے بعد حضرت عمر بن خطاب رضی اللہ عنہ کو خلیفہ مقرر کیا ہے۔ اس کی سنتا اور اطاعت کرنا، میں نے حتی المقدور خدا اور رسول اور دین اسلام اور اپنے نفس اور تمہاری بھلائی، خدمت میں کوئی تصور نہیں کیا، اگر حضرت عمر رضی اللہ عنہ عدل کریں گے تو میرے من اور رائے کے موافق ہے اور اگر بدل جائیں تو ہر شخص اپنے کیے کا جواب دہ ہے۔ البتہ میں نے تمہارے لیے نیکی کا ارادہ کیا ہے۔ میں عالم الغیب نہیں ہوں۔ ظالم عنقریب معلوم کر لیں گے کہ وہ کس جگہ لوٹ کر جانے والے ہیں۔

وَالسَّلَامُ عَلَيْكُمْ وَرَحْمَةُ اللَّهِ وَبَرَكَاتُهُ

پھر آپ نے اس کو سر بمر کر کر حضرت عثمان رضی اللہ عنہ کے حوالہ کر دیا اور حضرت عثمان رضی اللہ عنہ اس کو لے کر چلے آئے اور لوگوں نے حضرت عمر رضی اللہ عنہ سے برضا و رغبت بیعت کر لی۔ اس کے بعد حضرت ابوبکر صدیق رضی اللہ عنہ نے حضرت عمر بن خطاب رضی اللہ عنہ کو غلوت میں بلا کر جو کچھ وصیت کرنا تھی وہ کہیں۔ جس وقت حضرت عمر رضی اللہ عنہ آپ کے پاس سے چلے آئے تو حضرت ابوبکر صدیق رضی اللہ عنہ نے اللہ تعالیٰ کی بارگاہ میں ہاتھ اٹھا کر دعا کی:

مولیٰ کریم! جو کام میں نے کیا ہے اس سے میرا مقصود صرف مسلمانوں کی اصلاح ہے، میں نے فتنہ سے ڈر کر جو کچھ کیا اس کو تو اچھی طرح جانتا ہے۔ میں اس امر میں اپنی رائے سے اجتہاد کیا ہے اور میں اپنے نزدیک اسی بات پر پہنچا ہوں، لہذا میں نے مسلمانوں پر ایک ایسے شخص کو حاکم بنایا ہے جو ان میں سب سے بہتر، قوی اور نیک حریص ہے۔ میں تیرے حکم سے اس دنیا فانی کو چھوڑتا ہوں تو ان میں میری طرح کے خیر خواہ لوگ پیدا کر کیونکہ وہ سب تیرے بندے ہیں۔ تو اپنے بندوں کا مالک ہے۔ مولیٰ کریم! مسلمانوں کے حاکموں میں صلاحیت عطا فرما اور حضرت عمر رضی اللہ عنہ کو اپنے خلفاء راشدین میں داخل فرما اور اس کی رعایا کی اصلاح فرما۔“

تین شخص سب سے زیادہ عقلمند:

ابن سعد، اور حاکم حضرت ابن مسعود رضی اللہ عنہ سے روایت کرتے ہیں کہ تین شخص سب

سے زیادہ عقلمند ہوئے ہیں: (۱) حضرت ابو بکر صدیق رضی اللہ عنہ کہ انہوں نے حضرت عمر رضی اللہ عنہ کو خلیفہ مقرر کیا۔ (۲) حضرت موسیٰ علیہ السلام کی بیوی کہ انہوں نے کہا تھا: "إِسْتَأْجِرْهُ" (اس کو نوکر کر لیجئے۔) (۳) عزیز مصر کہ انہوں نے حضرت یوسف علیہ السلام کے متعلق رائے قائم کر کے بیوی سے کہا: "اَتَّكُمِي مَفْوَاةً" (اسے اچھی جگہ رکھنا۔)

حضرت عمر رضی اللہ عنہ کا خلیفہ مقرر ہونے پر لوگوں کی رضامندی:

ابن عساکر، یسار بن حمزہ سے روایت کرتے ہیں کہ جب حضرت ابو بکر صدیق رضی اللہ عنہ کی تکلیف بڑھی تو آپ نے گھر کی کھڑکی سے جھانک کر لوگوں سے کہا: اے لوگو! میں نے تمہارے اوپر ایک شخص کو مقرر کر دیا ہے کیا تم اس سے راضی ہو؟ لوگوں نے بالاتفاق کہا: یا خلیفہ رسول اللہ صلی اللہ علیہ وسلم! ہم بالکل راضی ہیں، مگر حضرت علی رضی اللہ عنہ نے اٹھ کر فرمایا: اگر وہ شخص عمر نہیں ہے تو ہم اس سے راضی نہیں آپ نے فرمایا: نہیں عمر ہی ہیں۔

احمد، حضرت عائشہ صدیقہ رضی اللہ عنہا سے روایت کرتے ہیں کہ حضرت ابو بکر صدیق رضی اللہ عنہ کی جس روز وفات ہوئی۔ دریافت کیا: آج کیا دن ہے؟ لوگوں نے کہا: حیدر ہے۔ آپ نے فرمایا: اگر میں آج رات مر جاؤں تو میرے دفن میں کل کا انتظار نہ کرنا کیونکہ حضور نبی کریم صلی اللہ علیہ وسلم کے پاس جتنا جلدی پہنچ جاؤں اتنا ہی بہتر ہے۔

حضرت ابو بکر رضی اللہ عنہ کی وصیت:

امام مالک، حضرت عائشہ صدیقہ رضی اللہ عنہا سے روایت کرتے ہیں کہ غابہ کی بیس دن کھجوریں مجھے بہہ کر دی تھیں۔ آپ نے مرض الموت میں فرمایا: بیٹی! اللہ کی قسم! میں تمہیں ہر حال میں خوش دیکھنا چاہتا ہوں، تم سے زیادہ مالداری میں کسی محبوب نہیں رکھتا۔ تیری غربت سے مجھے رنج ہوتا ہے اور خوشحالی سے راحت میں نے تجھے جو کھجوریں بہہ کی تھیں اگر تو نے قبضہ کر لیا تو خیر ورنہ میرے مرنے کے بعد وہ ترک ہو جائے گا۔ تیرے دوسرے دو دو بہن بھائی ہیں، ان سب پر قرآن شریف کی رو سے تقسیم کرنا۔ میں نے عرض کیا: ابا جان! ایسا ہی ہوگا اگر اس سے بہت زیادہ مال بھی ہوتا تو چھوڑ دیتی، مگر محض ایک بہن میری آسماء ہی ہے اور

آپ دو بہن بتلاتے ہیں۔ آپ نے فرمایا: تمہاری سوتیلی ماں حبیبہ بنت خارجہ حاملہ ہیں مجھے معلوم ہوتا ہے کہ ان کے پیٹ میں لڑکی ہے۔ اسی روایت کو ابن سعد نے بھی روایت کیا ہے مگر اس میں اتنا زیادہ ہے کہ آپ نے حضرت عائشہ صدیقہ رضی اللہ عنہا سے فرمایا کہ بنت خارجہ حاملہ ہیں اور مجھے القا ہوا ہے کہ یطین میں لڑکی ہے۔ پس میں اس کی بھی تمہیں وصیت کرتا ہوں۔ چنانچہ آپ کے انتقال کے بعد ام کلثوم پیدا ہوئیں۔

ابن سعد نے یہ بھی بیان کیا ہے کہ حضرت ابو بکر صدیق رضی اللہ عنہ نے اپنے مال کے پانچویں حصہ کے متعلق فرمایا کہ جس طرح مسلمانوں کے مال کا پانچواں حصہ راہِ خدا میں لیا کرتے ہیں، اسی طرح اسے بھی لے لیا جائے۔

ابن سعد اس طرح بھی روایت کرتے ہیں کہ آپ نے فرمایا: پانچویں حصہ کے ساتھ وصیت کرنا مجھے اس بات سے زیادہ محبوب ہے کہ میں چوتھائی کی وصیت کروں اور چوتھائی کی وصیت کرنا تمہائی کی وصیت کرنے سے زیادہ محبوب رکھتا ہوں اور جو شخص تمہائی کی وصیت کرے تو پھر اس نے کچھ ترک نہیں چھوڑا۔

سعید بن منصور نے اپنے سنن میں ضحاک سے روایت کی ہے کہ حضرت ابو بکر صدیق رضی اللہ عنہ و حضرت علی المرتضیٰ کرم اللہ وجہہ الکریم نے اپنے مال کے پانچویں حصہ کی وصیت کی تھی، صرف ان قرابت داروں کیلئے جو وارث نہیں ہیں۔

عبداللہ ابن احمد نے زوائد الزہد میں حضرت عائشہ صدیقہ رضی اللہ عنہا سے روایت کی ہے کہ وہ کہتی ہیں: واللہ! حضرت ابو بکر صدیق رضی اللہ عنہ نے ایک بھی درہم یا دینار باقی نہیں چھوڑا۔

حضرت ابو بکر صدیق رضی اللہ عنہ کا وصال:

ابن سعد وغیرہ لکھتے ہیں کہ حضرت عائشہ صدیقہ رضی اللہ عنہا کہتی ہیں کہ جب حضرت ابو بکر صدیق رضی اللہ عنہ کو زیادہ تکلیف ہوئی تو میں نے یہ شعر پڑھا:

ترجمہ اشعار: ”تیری عمر کی قسم! جب موت کی پگھلی لگ جاتی ہے اور سینہ تنگ ہو جاتا ہے تو کوئی مال فائدہ نہیں دیتا۔“

آپ نے چادر سے منہ کھول کر فرمایا: یہ نہیں بلکہ اس طرح کہو:

وَجَاءَتْ مَسْكْرَةٌ الْمَوْتِ بِالْحَقِّ ذَلِكَ مَا كُنْتَ مِنْهُ تَحِيدُ.

پھر فرمایا: دیکھو یہ میرے دو کپڑے ہیں، انہیں دھو کر ان ہی دونوں مستعملہ کپڑوں

میں کفنادینا کیونکہ زندہ کو بہ نسبت مردے کے نئے کپڑوں کی زیادہ حاجت ہے۔

ابو یعلیٰ نے حضرت عائشہ صدیقہ رضی اللہ عنہا کا قول نقل کیا ہے۔ آپ فرماتی ہیں:

میں جب اپنے باپ حضرت ابوبکر صدیق رضی اللہ عنہ کے پاس گئی تو آپ حالت نزع میں تھے،

میں نے یہ شعر پڑھا:

ترجمہ اشعار: ”آج آپ کو سخت مرض لاحق ہو گیا اللہ آپ کی روح کو توفیق بخشے۔“

آپ نے فرمایا: یہ مت کہو بلکہ یہ کہو:

وَجَاءَتْ مَسْكْرَةٌ الْمَوْتِ بِالْحَقِّ ذَلِكَ مَا كُنْتَ مِنْهُ تَحِيدُ.

ترجمہ: ”موت کی بیہوشی تو ضرور آ کر رہے گی۔ یہی وہ حالت ہے جس سے

تو بھاگتا تھا۔“

پھر آپ نے فرمایا: حضور نبی کریم صلی اللہ علیہ وسلم کی وفات کس روز ہوئی تھی۔ عرض کیا: ”بہر

کے روز۔“ آپ نے فرمایا: میں امید کرتا ہوں کہ میں اسی رات تک انتقال کروں گا پس آپ

منگل کی رات کو انتقال فرما گئے اور صبح سے مدفون ہوئے۔

عبداللہ بن احمد نے زوائد الزہد میں بکر بن عبداللہ مزنی سے روایت کیا ہے جس وقت

حضرت ابوبکر صدیق رضی اللہ عنہ کے انتقال کا وقت ہوا تو حضرت عائشہ صدیقہ رضی اللہ عنہا آپ

کے سرہانے بیٹھ کر یہ شعر پڑھنے لگیں:

ترجمہ اشعار: ”ہر سواری کی ایک منزل ہوتی ہے اور ہر کپڑا پہننے والے کا ایک

کپڑا ہوتا ہے۔“

آپ فوراً سمجھ گئے اور فرمایا: بیٹی! اس طرح نہیں ہے بلکہ جس طرح اللہ تعالیٰ نے

فرمایا ہے اس طرح ہے:

وَجَاءَتْ سَكْرَةُ الْمَوْتِ بِالْحَقِّ ذَلِكَ مَا كُنْتَ مِنْهُ تَحِيدُ.

احمد نے حضرت عائشہ صدیقہ رضی اللہ عنہا سے روایت کی ہے کہ انہوں نے یہ شعر پڑھا: ترجمہ اشعار: ”بہت سے سفید چہرے ہیں کہ ان کے روئے مبارک سے ابر پانی حاصل کرتا ہے اور وہ قیہوں کے فریادرس اور بہواؤں کے پشت پناہ ہیں۔“ آپ نے یہ شعر سن کر فرمایا: یہ صفت تو رسول اللہ ﷺ کی ہے۔

حضرت ابو بکر صدیق رضی اللہ عنہ کا کفن:

عبداللہ بن احمد نے زوائد الزہد میں حضرت عبادہ بن قیس رضی اللہ عنہ سے روایت کی ہے کہ حضرت ابو بکر صدیق رضی اللہ عنہ نے اپنی موت کے وقت فرمایا: اے عائشہ! (رضی اللہ عنہا) میرے ان دونوں مستعمل کپڑوں کو دھو کر مجھے ان ہی میں کفنا دینا۔ یہ ضرور ہے کہ ”میں تمہارا باپ ہوں، اگر اچھے نئے کپڑوں میں کفنا یا تو کچھ بڑھ نہ جاؤں گا اور اگر پرانے بوسیدہ کپڑوں میں کفنا یا تو کچھ گھٹ نہ جاؤں گا۔“

غسل کے بارے میں وصیت:

ابن ابی الدنیا، ابن ابی ملیکہ سے روایت کرتے ہیں کہ حضرت ابو بکر صدیق رضی اللہ عنہ نے یہ وصیت فرمائی: ”آپ کو آپ کی بیوی اسماء بنت عمیس غسل دیں اور عبدالرحمن بن ابو بکر ان کی اس کام میں مدد کریں۔“

نماز جنازہ اور تدفین:

ابن سعد، حضرت سعید بن مسیب رضی اللہ عنہ سے روایت کرتے ہیں کہ حضرت عمر رضی اللہ عنہ نے حضور نبی کریم صلی اللہ علیہ وسلم کی قبر مبارک اور مسجد نبوی کے درمیان حضرت ابو بکر صدیق رضی اللہ عنہ کی نماز جنازہ پڑھائی اور اس میں چار کعبیریں کہیں۔

عروہ اور قاسم بن محمد نے روایت کیا ہے کہ حضرت ابو بکر صدیق رضی اللہ عنہ نے حضرت عائشہ صدیقہ رضی اللہ عنہا کو وصیت کی کہ مجھے حضور نبی کریم صلی اللہ علیہ وسلم کے پہلو میں دفن کرنا۔

چنانچہ آپ کا انتقال ہوا تو آپ کی قبر شریف اس طرح کھودی گئی کہ آپ کا سر مبارک حضور نبی کریم ﷺ کے کاندھے شریف کے پاس رہا اور آپ کی قبر شریف کا تعویذ اور حضور نبی کریم ﷺ کی قبر مبارک کا تعویذ برابر رہا۔

حضرت ابن عمر رضی اللہ عنہما سے روایت ہے کہ آپ کو قبر مبارک میں حضرت عمر، حضرت طلحہ، حضرت عثمان، حضرت عبدالرحمن بن ابوبکر (رضی اللہ عنہم) نے اتارا اور چند طریقوں سے یہ بات ثابت ہے کہ آپ رات ہی کو دفن کیے گئے۔

حضرت سعید ابن مسیب سے روایت ہے کہ جس وقت حضرت ابوبکر صدیق رضی اللہ عنہ کا انتقال ہوا تو مکہ میں کھرام بچ گیا۔ آپ کے والد ماجد حضرت ابوقحافہ نے کہا: کیا ہوا؟ لوگوں نے کہا: آپ کے صاحبزادے کا انتقال ہو گیا۔ آپ نے فرمایا: اللہ! اللہ! یہ کیسی مصیبت ہے؟ پھر کہا: ان کی جگہ کون مقرر ہوا؟ جواب دیا: حضرت عمر رضی اللہ عنہ۔ آپ نے فرمایا: اچھا مرحوم کے ساتھی ہیں۔ مجاہد سے روایت ہے کہ حضرت ابوقحافہ رضی اللہ عنہ کو جو حصہ شرعی حضرت ابوبکر صدیق رضی اللہ عنہ کے مال سے ملا تھا، انہوں نے وہ اپنے پوتوں کو واپس کر دیا اور خود بھی حضرت ابوبکر صدیق رضی اللہ عنہ کے چھ ماہ کچھ دن بعد محرم الحرام ۱۳ ہجری میں بھر ستانوںے (۹۷) سال اس دار فانی سے کوچ کر دیا۔

علماء کا قول ہے کہ اپنے باپ کی زندگی میں کوئی شخص سوائے حضرت ابوبکر صدیق رضی اللہ عنہ کے تخت خلافت پر نہیں بیٹھا اور نہ کسی خلیفہ کے والد نے سوائے حضرت ابوبکر صدیق رضی اللہ عنہ کے اپنے بیٹے کا ترکہ پایا۔

خلافت کی مدت:

حاکم، ابن عمر رضی اللہ عنہما سے روایت کرتے ہیں کہ حضرت ابوبکر صدیق رضی اللہ عنہ نے دو سال سات ماہ خلافت کی ہے۔

تاریخ ابن عساکر میں بسند اصبھی روایت ہے کہ خفاف بن مذہب سللی نے آپ کی

وفات پر یہ مرثیہ روتے ہوئے پڑھا:

ترجمہ مرثیہ: میں اچھی طرح بتا دیتا ہوں کہ کسی زندہ کیلئے بھانپیں ہے دنیا محض فانی ہے اقوام میں یہ ملک ادھار لیا ہوا ہے۔ اس میں شرط ادا کرنا ہی ہے۔ اگرچہ شخص کوشش کرتا ہے مگر اس کیلئے کوئی گھات میں ہے، آنکھیں روتی ہیں اور جانور صد لگاتا ہے، بوڑھا ہو کر مرے یا قتل ہو، یا بیمار ہو کر مرے، مگر سب مرض بے شفا ہی کی شکایت کرتے ہیں۔ حضرت ابو بکر صدیق رضی اللہ عنہ ایک ابر رحمت تھے، جو سوکھی کھیتوں پر ہمیشہ بلا بارش برستے تھے۔ اللہ کی قسم! ابو بکر کی طرح زمانہ کسی بچے بوڑھے کو نہ ملے گا جو کوشش کرنے والا ان کا سا زمانہ پانے کی کوشش کرے گا، وہ تادم مرگ پریشان و ناکام رہے گا۔

حضرت ابو بکر رضی اللہ عنہ سے روایت کردہ احادیث کی تعداد:

امام نووی نے تہذیب میں لکھا ہے کہ حضرت صدیق اکبر رضی اللہ عنہ نے حضور نبی کریم صلی اللہ علیہ وسلم سے ایک سو پالیس حدیثیں روایت کی ہیں اور روایت کی قلت کا سبب یہ ہے کہ آپ حضور نبی کریم صلی اللہ علیہ وسلم کے بعد بہت کم زندہ رہے اور اس وقت تک احادیث کا چرچا زیادہ نہیں ہوا تھا احادیث کی سماعت اور تحصیل و حفظ میں تابعین نے اس کے بعد زیادہ کوشش کی ہے میں (امام سیوطی) کہتا ہوں کہ پیچھے آپ یہ معلوم کر چکے ہیں کہ حضرت عمر فاروق رضی اللہ عنہ نے تفسیہ بیعت کے وقت یہ بیان فرمایا ہے کہ حضرت ابو بکر صدیق رضی اللہ عنہ نے وہ تمام احادیث جو انصار کے متعلق حضور نبی کریم صلی اللہ علیہ وسلم سے سنی تھیں بیان کیں اور قرآن مجید میں جو کچھ انصار کے متعلق نازل ہوا ہے بیان فرمایا یہ اس امر کی بین اور صاف اور واضح دلیل ہے کہ آپ سنت کے سب سے زیادہ جاننے والے اور قرآن مجید کے وسعت معلومات کے لحاظ سے سب سے زیادہ عالم تھے۔

آپ سے روایت کرنیوالے صحابہ کرام:

آپ سے ان حضرات نے روایت کی ہے حضرت عمر، حضرت عثمان، حضرت علی، حضرت ابن عوف، حضرت ابن مسعود، حضرت حذیفہ، حضرت ابن عمر، حضرت ابن زبیر، حضرت ابن عمرو، حضرت ابن عباس، حضرت انس، حضرت زید بن ثابت، حضرت براء بن

عازب، حضرت ابو ہریرہ، حضرت عقبہ بن حارث، حضرت عبدالرحمن بن ابوبکر، حضرت زید بن ارقم، حضرت عبداللہ بن مظعل، حضرت عقبہ بن عامر جعفی، حضرت عمران بن حصین، حضرت ابویزرہ اسلمی، حضرت ابوسعید خدری، حضرت ابوموسیٰ اشعری، حضرت ابوظبیر لیثی، حضرت جابر بن عبداللہ، حضرت بلال، حضرت عائشہ بنت ابوبکر، حضرت اسماء بنت ابوبکر رضوان اللہ تعالیٰ علیہم اجمعین، تابعین میں سے اسلم مولیٰ عمر، واسط البجلی اور بہت سے لوگوں نے روایت کیا ہے۔ رحمۃ اللہ علیہم اجمعین

میں مناسب سمجھتا ہوں کہ میں مختصر طور پر یہاں اور احادیث کو نقل کر دوں اور ان کے پیچھے کتابوں کے نام بھی لکھ دوں۔ میں مفصل طور پر انشاء اللہ العزیز اپنی مسند میں لکھوں گا۔

مروی احادیث:

- (۱) حدیث ہجرت کے بیان میں بخاری مسلم وغیرہ۔
- (۲) حدیث البحر یعنی دریا کا پانی پاک ہے اور اس میں مری ہوئی چیز بھی حلال ہے۔ (دارقطنی)
- (۳) سواک منہ کی صاف کرنیوالی ہے اور رب کی خوشنودی کا باعث ہے۔ (احمد)
- (۴) نبی کریم ﷺ نے بکری کا شانہ کھایا پھر نماز پڑھی اور وضو نہیں کیا۔ (بزار، ابویعلیٰ)
- (۵) کوئی آدمی حلال کھانا کھانے کے بعد وضو نہ کرے۔ (بزار)
- (۶) نبی کریم ﷺ نے نمازیوں کے مارنے سے منع فرمایا ہے۔ (ابویعلیٰ، بزار)
- (۷) حضور نبی کریم ﷺ نے سب سے آخر میں جو میرے پیچھے نماز پڑھی تو اس میں آپ ایک ہی کپڑا پہنے ہوئے تھے۔ (ابویعلیٰ)
- (۸) جو شخص چاہے کہ میں قرآن مجید کو اسی قرأت میں پڑھوں جس میں وہ نازل ہوا ہے تو چاہیے کہ عبداللہ بن مسعود کی قرأت اختیار کرے۔ (احمد)
- (۹) میں نے حضور نبی کریم ﷺ سے عرض کیا کہ آپ مجھے ایک ایسی دعا بتلا دیجئے جس کو میں نماز میں پڑھا کروں۔ آپ نے فرمایا یہ دعا پڑھا کر:

اللَّهُمَّ إِنِّي ظَلَمْتُ نَفْسِي ظُلْمًا كَثِيرًا وَلَا يَغْفِرُ الذُّنُوبَ إِلَّا أَنْتَ

فَاغْفِرْ لِيْ مَغْفِرَةً مِنْ عِنْدِكَ وَارْحَمْنِيْ اِنَّكَ اَنْتَ الْغَفُوْرُ الرَّحِيْمُ.

(بخاری، مسلم)

(۱۰) جس نے صبح کی نماز پڑھی وہ اللہ کی پناہ میں آ گیا تم خدا کے عہد میں دست اندازی نہ کرو جس شخص نے اسے قتل کر دیا اللہ تعالیٰ اس سے مطالبہ کرے گا اور اس کو اندھا دوزخ میں ڈالے گا۔

(۱۱) کسی نبی کا اس وقت تک انتقال نہیں ہوتا جب تک کہ وہ اپنی امت کے کسی شخص

کے پیچھے نماز نہ پڑھ لے۔ (بزار)

(۱۲) جو شخص کوئی گناہ کرے پھر اچھی طرح وضو کر کے دو رکعت نماز پڑھ لے اور اللہ

تعالیٰ سے مغفرت مانگے تو اللہ تعالیٰ اس کے گناہ کو معاف کر دیتا ہے۔ (احمد)

(۱۳) ہر نبی کی وفات اسی جگہ ہوتی ہے جہاں اس کو دفن ہونا ہوتا ہے۔ (ترمذی)

(۱۴) اللہ تعالیٰ یہود اور نصاریٰ پر لعنت کرے کیونکہ انہوں نے انبیاء علیہم السلام کی

قبروں کو مسجدیں بنا لیا۔ (ابویعلیٰ)

(۱۵) میت کو اس کے پسماندگان کے رونے سے عذاب ہوتا ہے۔ (ابویعلیٰ)

(۱۶) دوزخ سے بچو اگرچہ کھجور کے کٹڑے کے برابر خیرات کرو۔ کیونکہ وہ ٹیڑھے کو

سیدھا کرتی ہے۔ بری موت کو دفع کرے گی اور بھوکے کو آسودہ کرے گی۔

(۱۷) حدیث فرانس صدقات بخاری وغیرہ۔

(۱۸) بسا اوقات ایسا ہوتا تھا کہ آپ کا کوڑا جب آپ اونٹ پر سوار ہوتے تھے گر

جاتا تھا آپ اونٹنی کو بٹھا کر نیچے آتے اور اس کو اٹھاتے تھے۔ لوگوں نے عرض کیا کہ آپ ہم

سے کیوں نہیں اٹھانے کو فرمایا کرتے آپ نے فرمایا: میرے محبوب حضور نبی کریم ﷺ نے

مجھے حکم دیا ہے کہ میں لوگوں سے کچھ بھی سوال نہ کروں۔ (احمد)

(۱۹) جب اسماء بنت عمیس سے محمد بن ابوبکر رضی اللہ عنہ پیدا ہوئے تو حضور نبی کریم ﷺ

نے ان کو حکم دیا کہ حالت نفاس میں غسل کر کے حج و عمرہ کا احرام باندھیں۔ (بزار، طبرانی)

- (۲۰) حضور نبی کریم ﷺ سے دریافت کیا گیا کہ حج کونسا افضل ہے آپ نے فرمایا: جس میں زور سے بگیں زیادہ کچی جائیں اور قربانی زیادہ ہوں۔ (ترمذی، ابن ماجہ)
- (۲۱) آپ نے جس وقت حجر اسود کو بوسہ دیا تو اس کو مخاطب کر کے فرمایا۔ اگر میں حضور نبی کریم ﷺ کو تجھے بوسہ دیتے نہ دیکھتا تو میں تجھے کبھی بوسہ نہ دیتا۔ (دارقطنی)
- (۲۲) حضور نبی کریم ﷺ نے سورۃ برأت کو مکہ شریف بھیج کر اہل مکہ کو کہا کہ اس سال کے بعد کوئی مشرک حج نہ کرے اور نہ کوئی شخص برہنہ ہو کر طواف کرے۔ (احمد)
- (۲۳) میرے مکان اور منبر کے درمیان کا ٹکڑا جنت کے باغوں میں ایک باغ ہے اور میرا منبر جنت کے ایک ٹکڑے پر ہے۔ (ابویعلیٰ)
- (۲۴) حدیث، حضور نبی کریم ﷺ کا ابوالہیثم کے گھر جانا۔
- (۲۵) چاندی سونا مثل مثل ہے اگر کوئی زیادہ لے اور دے تو دوزخی ہے۔ (ابویعلیٰ، بزار)
- (۲۶) جس نے کسی مومن کو اذیت دی یا اس کے ساتھ مکر کیا وہ ملعون ہے۔ (ترمذی)
- (۲۷) جو شخص بخیل ہے وہ جنت میں نہیں جائے گا اور نہ بدخواہ اور نہ خائن اور نہ اپنے ماتحت کے ساتھ برائی کرنے والا اول وہ غلام جنت میں داخل ہوں گے جو اللہ اور اپنے آقا کی اطاعت کریں۔ (احمد)
- (۲۸) غلام کا ترکہ اس کے لیے ہے جو اسے آزاد کرے۔ (ضیاء المقدسی)
- (۲۹) ہم گردہ انبیاء کا ورثہ نہیں جو کچھ ہم چھوڑ جائیں وہ سب صدقہ ہے۔ (بخاری)
- (۳۰) نبی کا وارث اس کا جانشین خلیفہ ہوتا ہے۔ (ابوداؤد)
- (۳۱) معمولی نسبی رشتہ سے انکار کرنا بھی کفر ہے۔ (بزار)
- (۳۲) تو اور تیرا مال تیرے باپ کے لئے ہے۔ حضرت ابو بکر صدیق رضی اللہ عنہ فرماتے ہیں کہ اس سے مراد خرچہ ہے۔
- (۳۳) جس نے قدم اپنے خدا کی راہ میں گروا لود کیے اللہ تعالیٰ اس پر آتش دوزخ حرام کر دے گا۔ (بزار)

- (۳۳) میں حکم دیا گیا ہوں کہ لوگوں سے لڑوں۔ (بخاری، مسلم)
- (۳۵) خالد بن ولید کی تعریف اور یہ فرمانا کہ وہ اللہ کی تلوار ہیں اللہ تعالیٰ نے ان کو کفار اور منافقین پر مسلط فرمایا ہے۔ (احمد)
- (۳۶) آفتاب کسی آدمی پر جو عمر سے بہتر ہو نہیں طلوع ہوا۔ (ترمذی)
- (۳۷) جو شخص مسلمانوں کے کاموں کا حاکم ہو اور مسلمانوں کے حقوق کی حفاظت نہ کرے تو اس پر اللہ کی لعنت ہے۔ اللہ تعالیٰ اس کے نفل و فرض قبول نہ کرے گا۔ (احمد)
- (۳۸) قصہ اعزاز اور اس کا سنگسار کیا جانا۔ (احمد)
- (۳۹) نہیں اصرار کیا اس شخص نے جس نے استغفار کیا اگرچہ پھر اسی نفل کو ایک دن میں ۷۰ مرتبہ کیا۔ (ترمذی)
- (۴۰) حضور نبی کریم ﷺ کا لڑائی کے متعلق مشورہ کرنا۔ (طبرانی)
- (۴۱) جب آیت ”مَنْ يَعْمَلْ سُوءًا يُجْزِ بِهِ“ اتری۔ (ترمذی، ابن حبان)
- (۴۲) تم یہ آیت پڑھتے ہو ”يَا أَيُّهَا الَّذِينَ آمَنُوا عَلَيْكُمْ أَنْفُسَكُمْ“۔ (احمد ابن حبان)
- (۴۳) ہجرت والی حدیث میں ہے۔ ان دو شخصوں کے متعلق تمہارا گمان جن کا تیرا اور مددگار خود اللہ ہے۔ (بخاری، مسلم)
- (۴۴) حدیث ”اللَّهُمَّ طَعْنَا وَطَاعُونَ“۔ (ابویعلیٰ)
- (۴۵) مجھے سورہ ہود نے بوڑھا کر دیا۔ (دارقطنی)
- (۴۶) میری امت میں شرک چھوٹی کی چال سے بھی زیادہ خفی ہے۔ (ابویعلیٰ)
- (۴۷) میں نے عرض کیا یا رسول اللہ ﷺ! مجھے کچھ تعلیم کیجئے تاکہ میں اس دعا کو صحیح و شام پڑھا کروں۔ الخ (ابوہشیم بن کلیب، ترمذی)
- (۴۸) تم ”لا الہ الا اللہ“ اور استغفار کو لازم پکڑو کیونکہ اٹھیس لہین کہتا ہے کہ میں لوگوں کو گناہوں کے سبب ہلاک کرتا ہوں اور مجھے ”لا الہ الا اللہ“ اور استغفار سے ہلاک

کرتے ہیں۔ جب میں نے یہ دیکھا تو ان کو خواہشات پر لگا دیا وہ خراب ہو کر بھی اپنے آپ کو ہدایت یافتہ سمجھتے ہیں۔ ارنج (ابویعلیٰ)

(۴۹) جس وقت ”لَا تَرْفَعُوا أَصْوَاتَكُمْ فَوْقَ صَوْتِ النَّبِيِّ“ نازل ہوئی تو میں

نے عرض کیا یا رسول اللہ ﷺ میں آپ سے اب اس طرح بات کیا کروں گا جس طرح پھر فرتوت کلام کرتے ہیں۔ (ان کی آواز بوجہ کبر سنی نہیں نکلتی) (بزار)

(۵۰) حدیث ”کل میسر لما خلق له.“ (احمد)

(۵۱) جس نے میرے متعلق دانستہ جھوٹ بولا میری کسی بات کو نہ مانا وہ اپنا ٹھکانہ

دوزخ میں بنا لے۔ (ابویعلیٰ)

(۵۲) حدیث ”ما لجات فی ہذا الامر“ ارنج (احمد)

(۵۳) مجھے حضور نبی کریم ﷺ نے حکم فرمایا: تم جا کر کہہ دو کہ جو شخص اس بات کی

گواہی دے کہ سوائے خدا کے کوئی معبود نہیں اس کے لیے جنت واجب ہو جاتی ہے۔ جب

میں چلا تو راستہ میں حضرت عمر رضی اللہ عنہ مل گئے۔ ارنج (ابویعلیٰ) (یہ حدیث حضرت ابو ہریرہ رضی اللہ عنہ کی روایت سے محفوظ ہے نہ ابو بکر سے)

(۵۴) میری امت کے دو گروہ جنت میں داخل نہیں ہوں گے۔ مرجیہ و قدریہ۔ (دارقطنی)

(۵۵) اللہ تعالیٰ سے غافیت مانگو۔ (احمد، نسائی ابن ماجہ)

(۵۶) جب حضور نبی کریم ﷺ کسی کام کے کرنے کا ارادہ فرماتے تو یہ دعا فرماتے

اللہی اس کام کو میرے لیے پسند فرما اور بہتر فرما۔ (ترمذی)

(۵۷) دعا دیں ”اللهم فارح الهم“ (بزار، حاکم)

(۵۸) جو جسم حرام سے پرورش پائے تو اس کے لیے آگ ہی بہتر ہے۔ ایک روایت

میں اس طرح ہے کہ جس جسم کی حرام غذا ہو وہ جنت میں داخل نہیں ہوگا۔ (ابویعلیٰ)

(۵۹) جسم کا ہر ایک حصہ تیری زبان کی تیزی کی شکایت کرتا ہے۔ (ابویعلیٰ)

(۶۰) نصف شعبان کی شب کو اللہ تعالیٰ نیچے تشریف لاتا ہے اس رات سوائے کافر

(دار قطنی) اور کینہ و رخص کے سب کو بخش دیتا ہے۔

(۶۱) دجال مشرق میں خراسان سے ظاہر ہوگا اور اس کے ساتھ دوسری قومیں بھی ہوں گی جن کا منہ ان ڈھالوں کی طرح ہوگا جو بیچ میں سے بلند اور کناروں پر سے پست ہوں۔ (ترمذی، ابن ماجہ)

(۶۲) مجھ پر خدا کا اتنا بڑا احسان ہے کہ میں قیامت میں ستر ہزار آدمی بغیر حساب کے داخل کراؤں گا۔ (احمد)

(۶۳) حدیث شفاعت اور لوگوں کا میدان قیامت میں یکے بعد دیگرے انبیاء علیہم السلام کے پاس جانا۔ (احمد)

(۶۴) اگر لوگ ایک میدان کی طرف جائیں اور انصار دوسرے میدان کی طرف تو میں انصار کے ساتھ رہوں گا۔ (احمد)

(۶۵) قریش اس امت کے امیر ہیں ان کے نیک نیکوں کے تابع ہیں اور فاجر فاجروں کے۔ (احمد)

(۶۶) حضور نبی کریم ﷺ نے انصار کے متعلق وصیت فرمائی ہے کہ ان کی نیکیوں کو قبول کرو اور بروں سے درگزر کرو۔ (بزار، طبرانی)

(۶۷) عمان کی نسبت حضور نبی کریم ﷺ نے فرمایا ہے کہ وہاں عرب کے لوگوں میں سے ایک قبیلہ رہتا ہے جب میرا لپٹی وہاں جاتا تو عمان والے اسکو تیر مارتے نہ پتھر۔ (احمد، ابویعلیٰ)

(۶۸) ایک دن حضرت ابو بکر صدیق رضی اللہ عنہ ایسی جگہ گزرے جہاں امام حسن رضی اللہ عنہ دوسرے بچوں کے ساتھ کھیل رہے تھے آپ نے ان کو اپنے کندھوں پر بٹھا کر فرمایا کہ ان کی صورت بہ نسبت حضرت علی رضی اللہ عنہ کے حضور نبی کریم ﷺ نے زیادہ ملتی ہے۔ (بخاری)

ابن کثیر کہتے ہیں کہ یہ مرفوع کے حکم میں ہے۔

(۶۹) حضور نبی کریم ﷺ ام ایمن کی زیارت کو تشریف لے جایا کرتے تھے۔ (مسلم)

(۷۰) پانچویں مرتبہ میں چور قتل کیا جائے۔ (ابویعلیٰ، دیلمی)

(۷۱) حدیث قصہ احد (طیالسی، طبرانی)
 (۷۲) ہم لوگ حضور نبی کریم ﷺ کی خدمت میں تھے کہ ہم نے اچانک حضور نبی کریم ﷺ کو کوئی چیز ہٹاتے ہوئے دیکھا حالانکہ وہاں کوئی چیز معلوم نہیں ہوتی تھی۔ میں نے عرض کیا کہ یا رسول اللہ ﷺ کیا تھا۔ آپ نے فرمایا: دنیا تھی۔ اٹخ (بزار ابن کثیر) دوسری احادیث اسی کی تکرار ہیں۔

(۷۳) اہل قرد کو جب تک قتل کرو جب تک ان میں کا ایک آدمی بھی باقی ہے۔ (طبرانی)
 (۷۴) جو گھر بناؤ اس کو دیکھ لو کہ کن لوگوں کے گھروں میں رہتے ہو جس زمین میں رہتے ہو اور جس راستہ سے چلتے ہو اس کا بھی معائنہ کر لو کہ کن لوگوں کی زمین ہے۔ (دیلمی)
 (۷۵) مجھ پر کثرت سے درود بھیجا کرو کیونکہ میری قبر پر اللہ تعالیٰ نے ایک فرشتہ مقرر کیا ہے جب کوئی شخص میری امت کا مجھ پر درود بھیجتا ہے تو مجھ سے وہ فرشتہ کہتا ہے کہ اس وقت فلاں بن فلاں نے آپ پر درود بھیجا ہے۔ (دیلمی)

(۷۶) ایک جمعہ دوسرے جمعہ تک کا کفارہ ہوتا ہے اور غسل بھی جمعہ کے دن کفارہ ہے۔ اٹخ (عقیل)

(۷۷) جہنم کی گرمی میری امت پر حام کی گرمی جیسی ہے۔ (طبرانی)
 (۷۸) اپنے آپکو جھوٹ سے بچاؤ کیونکہ جھوٹ ایمان سے دور کرینوالا ہے۔ (ابن لآل)
 (۷۹) جو شخص جنگ بدر میں حاضر ہوا ہو اس کو جنت کی بشارت دے دو۔ (دارقطنی)
 (۸۰) دین اللہ تعالیٰ کا ایک بہت بڑا بھاری جھنڈا ہے کسی شخص میں طاقت ہے کہ اس کو اٹھا سکے۔ (دیلمی)

(۸۱) حدیث فضیلت سورہ یٰسین۔ (دیلمی)

(۸۲) عادل سلطان پر جو متواضع بھی ہو زمین پر اللہ کا سایہ ہے اور اس کا نیزہ ہے اس کو دن رات میں ستر صدیقوں کا ثواب ملتا ہے۔ (ابو الشیح عقیل، ابن حبان)

(۸۳) حضرت موسیٰ علیہ السلام نے اپنے رب سے عرض کیا کہ اس شخص کو کیا جزا ملے گی جو

مصیبت زدہ عورت کی تسلی کرتا ہے۔ حکم ہوا کہ میں اسکو اپنے سایہ میں رکھوں گا۔ (ابن شاہین دیلمی)
 (۸۴) الہی اسلام کو عمر بن خطاب سے کے ذریعہ قوت عطا فرما۔ (طبرانی)
 (۸۵) کوئی جانور شکار نہیں ہوتا نہ کوئی خاردار درخت کٹتا ہے نہ کسی درخت کی جڑ کٹتی ہے مگر قلت تسبیح سے۔

(۸۶) اگر میں تم میں نبی ہو کر نہ آتا تو عمر نبی ہوتے۔ (دیلمی)
 (۸۷) اگر جنتی کسی چیز کی تجارت کرتے تو کپڑے کی کرتے۔ (ابو یعلیٰ)
 (۸۸) جو شخص باوجود اپنے امام کے موجود ہونے کے اپنے لیے یا کسی دوسرے کیلئے بغاوت کرے اس پر خدا کی اور اس کے فرشتوں کی اور لوگوں کی لعنت ہے اس کو قتل کر ڈالو۔ (دیلمی)
 (۸۹) جو شخص مجھ سے علم حاصل کرے یا حدیث لکھے اس وقت تک وہ علم یا حدیث محفوظ ہے جب تک اس کو اس کا ثواب ملتا رہے گا۔ (حاکم)

(۹۰) جو شخص اللہ تعالیٰ کے راستہ میں برہنہ پانکھے گا۔ اللہ تعالیٰ قیامت کے روز اس سے مفروضات کے متعلق سوال نہ کرے گا۔ (طبرانی)

(۹۱) جو شخص جہنم سے بچنا چاہے اور اللہ تعالیٰ کے سایہ میں آنا چاہے اسے چاہیے کہ مسلمانوں پر سختی نہ کرے بلکہ رحم کرے۔ (ابن لآل، ابن حبان، ابوالشیخ)

(۹۲) جو شخص صبح ہی سے اللہ کی فرمانبرداری کی نیت کرے۔ اگرچہ اس روز وہ کوئی گناہ بھی کرے مگر اللہ تعالیٰ اس کو اس روز اجر ضرور عطا کرے گا۔ (دیلمی)

(۹۳) جس قوم نے جہاد ترک کیا وہ قوم عذاب میں پھنس گئی۔ (طبرانی)

(۹۴) افترا کرنے والا جنت میں داخل نہیں ہوگا۔ (دیلمی)

(۹۵) کسی مسلمان کی حقارت نہ کرو کیونکہ ادنیٰ درجہ کا مسلمان بھی اللہ تعالیٰ کے

نزدیک بڑا رتبہ رکھتا ہے۔ (دیلمی)

(۹۶) اللہ تعالیٰ فرماتا ہے اگر تم میری رحمت کی امید رکھتے ہو تو میری مخلوق پر رحم کرو۔

(ابوالشیخ، ابن حبان، دیلمی)

- (۹۷) حدیث ازار یعنی تہ بند ٹخنہ سے نیچی ہرگز نہ کرو۔ (ابو نعیم)
- (۹۸) میرا اور علی کا پلہ عدل میں برابر ہے۔
- (۹۹) شیطان سے پناہ مانگنے میں غفلت نہ کرو کیونکہ تم اگرچہ اس کو نہیں دیکھتے مگر وہ تم سے قائل نہیں ہے۔ (دیلی)
- (۱۰۰) جس شخص نے محض اللہ تعالیٰ کے لیے مسجد تعمیر کرائی اللہ تعالیٰ اس کے لیے جنت میں گھر بنائے گا۔ (طبرانی)
- (۱۰۱) جو شخص بیاز، لبس کو کچا کھائے وہ مسجد میں نہ آئے۔ (طبرانی)
- (۱۰۲) حضور نبی کریم ﷺ نے شروع نماز اور رکوع میں جاتے اور اٹھتے ہوئے رفع یدین فرمایا۔
- (۱۰۳) حضور نبی کریم ﷺ نے ابو جہل کا ایک اونٹ قربان کیا۔ (اسماعیلی)
- (۱۰۴) حضرت علی رضی اللہ عنہ کی طرف دیکھنا عبادت ہے۔ (ابن عساکر)
- حضرت ابو بکر رضی اللہ عنہ اور قرآن کی تفسیر:**

ابوالقاسم بغوی نے ابو ملیکہ سے روایت کیا ہے کہ حضرت ابو بکر صدیق رضی اللہ عنہ سے کسی آیت کے متعلق دریافت کیا گیا تو آپ نے فرمایا میں کوئی زمین میں بسوں گا اور کون سے آسمان تلے رہوں گا اگر میں کتاب اللہ کے معنی خلافت منشاء خداوندی کروں گا۔

ابو عبید نے ابراہیم تمیمی سے نقل کیا ہے کہ حضرت ابو بکر صدیق رضی اللہ عنہ سے ”فَبِكَيْفَةٍ وَابْنَا“ کے معنی دریافت کیے گئے تو آپ نے فرمایا: مجھے کوئی زمین اٹھائے گی اور کونسا آسمان اپنے نیچے بسنے دے گا۔ اگر میں قرآن مجید کے وہ معنی بیان کروں جو میں نہیں جانتا۔

بیہقی وغیرہ نے لکھا ہے کہ ایک دفعہ حضرت ابو بکر صدیق رضی اللہ عنہ سے کلامہ کے معنی دریافت کیے گئے تو آپ نے فرمایا: میں جو کچھ اس کے معنی بیان کروں گا وہ میری رائے ہوگی اگر وہ رائے ٹھیک اور صائب ہے تو اللہ کا احسان سمجھنا چاہیے اور اگر وہ رائے خطاب ہے تو میرا اور شیطان کا فعل خیال کرنا چاہیے۔ میرے نزدیک تو اس سے مراد وہ ہے جس کے اولاد اور

ماں باپ نہ ہوں جس وقت حضرت عمر فاروق رضی اللہ عنہ خلیفہ ہوئے تو آپ نے فرمایا: مجھے اس بات سے شرم آتی ہے کہ جس بات کو حضرت ابو بکر صدیق رضی اللہ عنہ نے کہا ہے۔ میں اس کی تردید کروں۔ ابو نعیم نے حلیہ میں اسود بن ہلال سے نقل کیا ہے کہ ایک دفعہ حضرت ابو بکر صدیق رضی اللہ عنہ نے صحابہ کرام سے دریافت کیا تم ان دو آیتوں کے متعلق کیا رائے رکھتے ہو؟ "إِنَّ الدِّينَ قَالُوا رَبُّنَا اللَّهُ ثُمَّ اسْتَقَامُوا" اور "وَالَّذِينَ آمَنُوا وَلَمْ يَلْبِسُوا إِيمَانَهُمْ بِظُلْمٍ" صحابہ کرام نے کہا کہ یہ معنی ہیں کہ انہوں نے استقامت کی اور کوئی گناہ نہیں کیا اور اپنے ایمان کو گناہ کے ساتھ نہیں ملایا آپ نے فرمایا: تم نے ان کو بے محل سمجھا بلکہ یہ معنی ہیں کہ انہوں نے اللہ کو اپنا رب کہا پھر اس پر قائم رہے اور کسی دوسرے خدا کی طرف نہ مائل ہوئے اور اپنے ایمان کو شرک کے ساتھ نہ مخلوط کیا۔

علامہ ابن جریر، عامر بن سعد بجلی سے روایت کرتے ہیں کہ حضرت ابو بکر صدیق رضی اللہ عنہ نے "لِلَّذِينَ أَحْسَنُوا الْحُسْنَى" کی تفسیر میں یہ فرمایا کہ زیادہ سے مراد یہ ہے کہ خدا کے منہ کی طرف نظر کرنا۔

علامہ ابن جریر نے حضرت ابو بکر صدیق رضی اللہ عنہ سے یہ بھی نقل کیا ہے کہ آپ نے "إِنَّ الدِّينَ قَالُوا رَبُّنَا اللَّهُ ثُمَّ اسْتَقَامُوا" کے یہ معنی بیان فرمائے ہیں کہ جس آدمی نے کہا اور اسی عقیدہ پر مر گیا تو اس کے متعلق کہا جاسکتا ہے کہ وہ درست رہا۔

حضرت ابو بکر صدیق رضی اللہ عنہ کے اقوال، فیصلے، خطاب اور دعائیں:

لا لکائی نے سنتہ میں حضرت ابن عمر رضی اللہ عنہ سے روایت کیا ہے کہ ایک شخص حضرت ابو بکر صدیق رضی اللہ عنہ کی خدمت میں حاضر ہو کر کہنے لگا کہ کیا آپ بتلا سکتے ہیں کہ زنا بھی تقدیر سے ہوتا ہے آپ نے فرمایا: ہاں۔ اس نے کہا کہ اللہ تعالیٰ نے اول تو اس کو میرے لیے مقرر کیا پھر مجھے عذاب بھی دے گا۔ آپ نے فرمایا: سچ ہے واللہ اگر میرے پاس اس وقت کوئی آدمی ہوتا تو میں حکم دیتا کہ وہ تیری ناک کاٹ لے۔

ابن ابی شیبہ نے اپنی تصنیف میں حضرت زبیر رضی اللہ عنہ سے روایت کی ہے کہ حضرت ابو

بکر صدیق رضی اللہ عنہ نے ایک مرتبہ خطبہ میں فرمایا: لوگو! اللہ تعالیٰ سے شرم کیا کرو۔ خدا کی قسم جب کبھی میں میدان میں قضائے حاجت کرتا ہوں تو اللہ تعالیٰ سے شرم کر اپنا سر ڈھک لیتا ہوں۔

عبدالرزاق نے اپنی تصنیف میں عمر بن دینار سے اس طرح روایت کیا ہے کہ حضرت ابو بکر صدیق رضی اللہ عنہ نے فرمایا: خدا سے شرمناؤ واللہ جب میں لیٹرین میں جاتا ہوں تو اپنی کمر پاخانہ کی دیوار سے خدا سے شرم کر لگا لیتا ہوں۔

ابوداؤد نے اپنی سنن میں ابو عبد اللہ الصناحی سے روایت کیا ہے کہ حضرت ابو بکر صدیق رضی اللہ عنہ کے پیچھے ایک مرتبہ مغرب کی نماز پڑھی تو آپ نے پہلی دو رکعتوں میں الحمد شریف اور آخری چھوٹی سورتوں میں سے ایک سورہ پڑھی اور تیسری رکعت میں ’رَبَّنَا لَا تُزِغْ قُلُوبَنَا بَعْدَ اِذْ هَدَيْتَنَا‘ پڑھی۔

ابن ابی خثیمہ اور ابن عساکر نے ابن عیینہ سے نقل کیا ہے کہ جب حضرت ابو بکر صدیق رضی اللہ عنہ کسی کی تعزیت کرتے تھے تو آپ فرمایا کرتے تھے تسکین میں کوئی مصیبت نہیں اور رونے سے نہ کچھ فائدہ ہے۔ موت اپنے مابعد سے سخت اور ماقبل سے زیادہ آسان ہے حضور نبی کریم صلی اللہ علیہ وسلم کے اٹھ جانے کو یاد کرو۔ تمہیں تمہاری مصیبت کم معلوم ہوگی۔ اور اللہ تعالیٰ تمہیں زیادہ اجر دے گا۔

ابن ابی شیبہ اور دارقطنی، حضرت سالم بن عبید صحابی سے روایت کرتے ہیں کہ حضرت ابو بکر صدیق رضی اللہ عنہ مجھ سے فرمایا کرتے تھے کہ تم میرے اور فجر کے درمیان کھڑے ہو جاؤ تاکہ میں سحری کھاؤں یعنی وقت ختم ہوتے ہی اطلاع کرنا۔

ابی قلابہ، ابو السفیر سے روایت کرتے ہیں کہ حضرت ابو بکر صدیق رضی اللہ عنہ اکثر فرمایا کرتے تھے۔ میرا دروازہ بند کر دو حتیٰ کہ میں سحری کر لوں۔

بیہقی اور ابو بکر بن زیاد نیشاپوری نے کتاب الزیادات میں حضرت حذیفہ بن اسید رضی اللہ عنہ سے نقل کیا ہے کہ حضرت ابو بکر صدیق اور حضرت عمر فاروق رضی اللہ عنہم نماز چاشت نہیں پڑھتے تھے تاکہ لوگ ان کی وجہ سے سنت نہ سمجھ لیں۔

ابو داؤد نے حضرت ابن عباس رضی اللہ عنہ سے روایت کی ہے کہ حضرت ابو بکر صدیق رضی اللہ عنہ نے فرمایا: جو مچھلی دریا میں مر کر اوپر آجائے تو اس کا کھا لینا جائز ہے۔

حضرت امام شافعی نے اعم میں روایت کیا ہے کہ حضرت ابو بکر صدیق رضی اللہ عنہ گوشت کی بیخ زندہ حیوان کے بدلے میں مکروہ سمجھتے تھے۔

نیز بخاری شریف میں امام شافعی رضی اللہ عنہ سے روایت ہے کہ حضرت ابو بکر صدیق رضی اللہ عنہ نے دادا کو بمنزلہ باپ کے میراث میں قرار دیا ہے۔

ابن ابی شیبہ نے اپنی تصنیف میں روایت کی ہے کہ حضرت ابو بکر صدیق رضی اللہ عنہ نے دادا کو بمنزلہ باپ کے اس وقت قرار دیا ہے جب باپ نہ ہو اور پوتے کو بھی بمنزلہ بیٹے کے قرار دیا ہے مگر اسی وقت جبکہ بیٹا نہ ہو۔

قاسم کہتے ہیں کہ ایک شخص نے اپنے باپ کا انکار کیا تھا آپ نے فرمایا: اس کے سر میں مارو کیونکہ اس کے سر میں شیطان گھس گیا ہے۔

ابن ابی مالک کہتے ہیں کہ حضرت ابو بکر صدیق رضی اللہ عنہ جب کسی جنازہ کی نماز پڑھاتے تو فرمایا کرتے تھے اے اللہ تیرے اس بندہ کو اس کے اہل اور مال اور کنبہ والوں نے چھوڑ دیا ہے یہ گنہگار ہے، تو یہی بخشنے والا اور رحم فرمانے والا ہے۔

والدہ کا مقام:

سعید بن منصور نے اپنے سنن میں حضرت عمر رضی اللہ عنہ سے روایت کی ہے کہ ایک مرتبہ عاصم بن عمر بن خطاب کا اپنی والدہ سے کچھ جھگڑا ہو گیا حضرت ابو بکر صدیق رضی اللہ عنہ نے فیصلہ دینے کے بعد عاصم کو مخاطب کر کے فرمایا عاصم! یہ اچھی طرح جان لو کہ تمہاری والدہ کا پسینہ اور اس کی بو اور ان کی تمہارے ساتھ مہربانی تم سے ہزار درجہ بہتر ہے۔

بیہقی نے قیس بن ابی حازم سے نقل کیا ہے کہ ایک شخص نے حضرت ابو بکر صدیق رضی اللہ عنہ کی خدمت میں حاضر ہو کر عرض کیا کہ میرا باپ مجھ سے کل مال چسین کر مجھے محتاج بنانا چاہتا ہے۔ آپ نے اس کے باپ سے فرمایا تو اپنے لڑکے سے اتالیلے جتنا تجھے ضرورت ہے

اس نے کہا کہ خلیفہ رسول ﷺ نے یہ نہیں فرمایا کہ تو اور تیرا مال تیرے باپ کا ہے۔ آپ نے فرمایا ہاں فرمایا ہے۔ مگر اس کا یہ مطلب نہیں ہے بلکہ اس سے خرچہ مراد ہے۔

عمرو بن شعیب کے دادا روایت کرتے ہیں کہ حضرت ابو بکر صدیق اور حضرت عمر فاروق رضی اللہ عنہم آزاد کو غلام کے قصاص میں قتل نہیں کرتے تھے۔ (احمد)

بخاری شریف میں ابن ابی ملیکہ کے دادے سے روایت ہے کہ ایک شخص نے دوسرے شخص کا ہاتھ کاٹ کھایا جس وقت اس شخص نے اپنا ہاتھ اس کے منہ سے زور سے کھینچا تو اس کے دونوں اگلے دانت نکل آئے حضرت ابو بکر صدیق رضی اللہ عنہ نے ایسی صورت میں دیت اور قصاص کچھ جاری نہیں کیا۔

ابن ابی شیبہ اور بیہقی نے عکرمہ سے روایت کی ہے کہ حضرت ابو بکر صدیق رضی اللہ عنہ نے کان کے قصاص میں پندرہ اونٹ دلوائے اور یہ فرمایا کہ کن کٹا اپنا عیب بالوں اور پگڑی میں چھپالے گا۔

بیہقی وغیرہ نے ابی عمران جوئی سے روایت کی ہے کہ حضرت ابو بکر صدیق رضی اللہ عنہ نے جو فوج شام پر روانہ کی تھی اس پر یزید بن ابوسفیان کو سہ سالہ مقرر فرما کر ان سے یہ فرمایا کہ میں تم کو چند نصیحتیں کرتا ہوں ان پر کار بند رہنا۔ کسی عورت یا بچہ یا پانچ بڑھے کو قتل نہ کرنا کسی درخت پھلدار کو نہ کاٹنا۔ بستیوں کو خراب نہ کرنا۔ بکری اونٹ کو نہ مارنا کھالینے کے لیے کچھ مضائقہ نہیں۔ کھیتوں کو برباد نہ کرنا نہ ان کو جلانا۔ چوری خیانت اور بزدلی سے بچنا اور بکل سے بھی پرہیز رکھنا۔

احمد، ابوداؤد، نسائی نے ابو بکر رضی اللہ عنہ سے نقل کیا ہے کہ حضرت ابو بکر صدیق رضی اللہ عنہ کو ایک دفعہ ایک شخص پر بے انتہا غصہ آیا میں نے عرض کیا اے خلیفہ رسول ﷺ آپ اسے قتل کر دیجئے آپ نے فرمایا یہ حضور نبی کریم ﷺ کے بعد کسی کو بھی جائز نہیں۔

نبی کریم ﷺ کے گستاخ کو قتل کر دو:

سیف نے اپنے مشائخ سے کتاب الفتح میں بیان کیا ہے کہ کچھ آدمی مہاجرین،

امیر، حاکم یمامہ کے پاس دو عورتوں کو جن میں سے ایک حضور نبی کریم ﷺ کی شان مبارک اور دوسری مسلمانوں کے ہجو آمیز گیت گایا کرتی تھی پکڑ لائے حاکم یمامہ نے دونوں کو یہ سزا دی کہ ان کے ہاتھ کٹوا دیئے اور دانت نکھو ڈالے حضرت ابو بکر صدیق رضی اللہ عنہ نے ان کو لکھا کہ مجھے یہ خبر ملی ہے کہ تم نے دو عورتوں کو ایسی ایسی سزا دی ہے اگر تم نے ان کو سزا دینے میں جلدی نہ کی ہوتی تو میں اس عورت کے متعلق کہ جس نے حضور نبی کریم ﷺ کی شان مبارک میں گستاخی کی ہے قتل کی سزا تجویز کرتا کیونکہ انبیاء علیہم السلام کی شان تمام سے اعلیٰ و ارفع ہے۔ خصوصاً اگر ایسی گستاخی کسی مسلمان سے سرزد ہو تو وہ مرتد ہے یا ذی سے ہو تو وہ غدار حربی اور اس عورت کے متعلق جو مسلمانوں کی ہجو کرتی تھی اگر وہ مسلمان کا دعویٰ کرتی ہے تو اس کو ادب دینا اور شرم دلانا چاہیے تھا۔ ہاتھ پیر نہ کاٹنے چاہیے تھے اور اگر ذمیہ ہے تو یہ شرک سے زیادہ برا فعل نہ تھا جب اس کے شرک پر صبر کیا جاتا ہے۔ اس فعل پر بھی کرنا چاہیے تھا۔ اگر اس سے پہلے میں تم کو تنبیہ کر چکا ہوتا تو ضرور تم کو سزا دیتا۔ نرمی لازم پکڑو ہاتھ پیر سوائے قصاص کے کٹوا دینے کو میں مکروہ سمجھتا ہوں۔ کیونکہ اس میں سزا پانے والے کو ہمیشہ شرم اور نفرت دامگیر رہتی ہے۔

زانی کو جلا وطن کر دیا:

امام مالک اور دارقطنی نے صفیہ بنت ابو عبیدہ سے روایت کی ہے کہ ایک مرد نے ایک باکرہ لڑکی سے زنا کیا اور اس کا اقرار کر لیا حضرت ابو بکر صدیق رضی اللہ عنہ نے اس کو درے لگوائے اور فدک کی طرف جلا وطن کر دیا۔

ابو یعلیٰ نے محمد بن حاطب سے روایت کی ہے کہ آپ کے پاس ایک چور پکڑا ہوا آیا جس کے ہاتھ پیر پہلی چوری میں کٹے ہوئے تھے۔ آپ نے فرمایا: میں تیرے متعلق سوائے اس حکم کے جو حضور نبی کریم ﷺ نے دیا تھا۔ کوئی بہتر تجویز نہیں کر سکتا حضور نبی کریم ﷺ نے تیرے لیے قتل کا حکم دیا تھا۔ اور آپ زیادہ جاننے والے تھے۔ پھر آپ نے اس کے قتل کا حکم دیا۔

مالک نے قاسم بن محمد سے روایت کی ہے کہ ایک شخص یمن کا رہنے والا جس کے

دائیں ہاتھ پیر کئے ہوئے تھے حضرت صدیق اکبر رضی اللہ عنہ کے گھر پر حاضر ہوا اور یہ شکایت کی کہ یمن کے عامل نے مجھ پر ظلم کیا ہے وہ شخص تمام رات نماز پڑھتا رہا۔ حضرت صدیق اکبر رضی اللہ عنہ نے اس کو قائم اللیل دیکھ کر فرمایا: تیری رات تو چور کی طرح نہیں ہے اتنے میں معلوم ہوا کہ حضرت ابو بکر صدیق رضی اللہ عنہ اور دوسرے اشخاص کے ساتھ برابر پھرتا رہا اور دعاء خیر اپنے میزبان یعنی حضرت ابو بکر صدیق رضی اللہ عنہ کے لیے مانگتا رہا کہتا تھا اے اللہ تو اس شخص کو سخت سزا دے جس نے ایسے گمراہوں کے ساتھ کیا آخر تلاش کرنے پر وہ زیور ایک ستار کے پاس سے ملا معلوم ہوا کہ یہی شخص ستار کے پاس چرا کر لایا تھا۔ اس شخص نے خود بھی چوری کا اقرار کیا کسی نے گواہی دی کہ اس نے چرایا تھا۔ آپ نے اس کے بائیں ہاتھ کاٹ ڈالنے کا بھی حکم فرمایا اور فرمایا کہ واللہ اس کی دعا خود اس پر میرے نزدیک اس کی چوری سے بھی شاق تھی۔

دارقطنی نے حضرت انس رضی اللہ عنہ سے روایت کی ہے کہ ایک ڈھال کی چوری میں جس کی قیمت پانچ درہم تھی آپ نے ہاتھ کاٹنے کا حکم فرمایا۔

ابوصالح سے مروی ہے کہ حضرت ابو بکر صدیق رضی اللہ عنہ کے عہد خلافت میں کچھ لوگ یمن سے آئے اور قرآن مجید کو سن کر بہت روئے اور آپ نے فرمایا ہمارا بھی یہی حال تھا مگر پھر دل سخت ہو گئے۔ (دل سخت ہونے کے معنی ابو نعیم نے بیان کیے ہیں کہ معرفت الہی سے قوی مطمئن ہو گئے)

ابو عبیدہ نے غریب میں روایت کیا ہے کہ حضرت ابو بکر صدیق رضی اللہ عنہ نے فرمایا کہ جو شخص ابتداء اسلام میں مر گیا وہ خوش قسمت تھا جھگڑوں سے پاک رہا۔

اربیعہ اور امام مالک نے قبیصہ سے روایت کی ہے کہ حضرت ابو بکر صدیق رضی اللہ عنہ کی خدمت میں ایک میت کی دادی آئی جو اپنا حصہ میت کے ترکہ میں سے دریافت کر کے لینا چاہتی تھی آپ نے فرمایا تیرے حصہ کے متعلق قرآن مجید میں کچھ نہیں آیا نہ حضور نبی کریم صلی اللہ علیہ وسلم کا کوئی فیصلہ مجھے اس قسم کا یاد ہے۔ تو پھر آنا میں لوگوں سے اس کے متعلق دریافت کروں گا۔ آپ نے لوگوں سے دریافت کیا تو حضرت مغیرہ بن شعبہ رضی اللہ عنہ نے کہا کہ حضور نبی کریم صلی اللہ علیہ وسلم

نے میرے سامنے دادی کو چھٹا حصہ دلایا تھا آپ نے فرمایا کہ تیرے ساتھ کسی اور کو بھی یہ یاد ہے محمد بن مسلمہ رضی اللہ عنہ نے کھڑے ہو کر اس کی تصدیق کی لہذا آپ نے اس کو چھٹا حصہ دلادیا۔ امام مالک اور دارقطنی نے قاسم بن محمد سے روایت کی ہے کہ دو عورتیں یعنی میت کی دادی اور نانی نے حضرت ابو بکر صدیق رضی اللہ عنہ کی خدمت میں حاضر ہو کر میراث کا دعویٰ کیا آپ نے میت کی نانی کو میراث دلوادی حضرت عبدالرحمن بن سہل انصاری رضی اللہ عنہ جو بدر کی لڑائی میں شامل تھے۔ انہوں نے عرض کیا اے خلیفہ رسول صلی اللہ علیہ وسلم آپ نے اس رشتہ دار کو حصہ دلایا اگر وہ مر جاتی تو اس کی وارث ہی اس کو نہ پہنچتی آپ نے اس حصہ کو دادی اور نانی دونوں پر تقسیم کر دیا۔

عبدالرزاق نے حضرت عائشہ صدیقہ رضی اللہ عنہا سے روایت کی ہے کہ رفاعہ کی ایک عورت نے اپنے خاوند سے طلاق لے کر حضرت عبدالرحمن بن زبیر رضی اللہ عنہ سے نکاح کر لیا لیکن عبدالرحمن بن زبیر رضی اللہ عنہ سے بھی کسی پوشیدہ راز کی وجہ سے ان بن ہو گئی اور ان سے بھی طلاق لے کر پہلے خاوند کے نکاح میں جانا چاہا حضور نبی کریم صلی اللہ علیہ وسلم نے فرمایا: جب تک تو اس خاوند سے ہمستر نہ ہو لے تب تک طلاق نہیں ہو سکتی یہاں تک تو یہ حدیث صحیح بخاری میں ہے مگر عبدالرزاق نے اتنا اضافہ اور کیا ہے کہ وہ عورت حضور نبی کریم صلی اللہ علیہ وسلم کی خدمت میں دوبارہ حاضر ہوئی اور عرض کیا کہ عبدالرحمن نے مجھ سے جماع کیا ہے آپ نے پھر بھی رجوع سے انکار فرمایا اور دعا کی۔ رب العالمین اگر یہ عورت رفاعہ میں رجوع کرنا چاہے تو اس کا نکاح ثانی پورا نہ ہونے دو۔ یہ عورت حضرت ابو بکر صدیق اور حضرت عمر فاروق رضی اللہ عنہم کے زمانہ خلافت میں بھی حاضر ہوئی مگر ان دونوں حضرات نے بھی انکار فرمایا۔

بیہقی نے عقبہ بن عامر سے روایت کی ہے کہ حضرت عمرو بن عاص اور حضرت شرمیل بن حسنہ رضی اللہ عنہم نے عقبہ کو قاصد بنا کر ان کے ہاتھ بطریق شام کا سر حضرت ابو بکر صدیق رضی اللہ عنہ کے پاس بھیجا۔ جب آپ کے پاس آیا تو آپ نے اس فعل سے منع کیا عقبہ نے عرض کیا اے خلیفہ رسول صلی اللہ علیہ وسلم وہ بھی تو ہمارے ساتھ ایسا ہی کرتے ہیں۔ آپ نے فرمایا کیا عمرو بن عاص اور شرمیل فارس اور روم کی اقتدا کرتے ہیں۔ کسی کا سر نہ کاٹ کر روانہ کیا جائے

ہمیں ہمارے لیے لکھنا اور اطلاع دینا کافی ہے۔

بخاری شریف میں قیس بن ابی حازم سے مروی ہے کہ حضرت ابو بکر صدیق رضی اللہ عنہ نے ایک عورت جس کا نام زینب تھا دیکھا کہ وہ بولتی نہیں۔ آپ نے فرمایا اسے کیا ہوا۔ جو یہ کلام نہیں کرتی۔ لوگوں نے عرض کیا کہ اس نے خاموشی سے حج کیا ہے۔ آپ نے اس سے فرمایا کہ بات جیت کر یہ جاہلیت کا فعل ہے۔ اسلام میں ایسا کرنا ناجائز ہے۔ یہ سن کر وہ بولنے لگی اور پوچھا آپ کون ہیں۔ آپ نے فرمایا کہ مہاجرین میں سے ہوں عرض کی کن مہاجرین میں سے جواب دیا قریش میں سے۔ اس نے کہا قریش کے کون سے قبیلہ سے آپ نے فرمایا تو بڑی پوچھنے والی نکلی۔ میں ابو بکر رضی اللہ عنہ ہوں۔ اس نے کہا کہ جاہلیت کے بعد جو خدا نے یہ دین بھیجا ہے۔ کون شخص ہم کو اس پر قائم رکھے گا۔ آپ نے فرمایا اس دین پر تمہاری استقامت تمہارے اماموں سے ہوگی اس نے کہا امام کون ہوتے ہیں۔ آپ نے فرمایا: کیا تیری قوم میں سردار اور رئیس نہیں ہوتے جو حکمرانی کرتے ہیں کہا کہ ہاں! آپ نے فرمایا وہی امام ہوتے ہیں۔

مشتبہ کھانا قئے کر دیا:

بخاری نے حضرت عائشہ صدیقہ رضی اللہ عنہا سے روایت کی ہے کہ حضرت ابو بکر صدیق رضی اللہ عنہ کا ایک غلام تھا جس کی مزدوری میں سے آپ نے کچھ مقرر کر رکھا تھا۔ اور اس میں سے آپ کھایا کرتے تھے۔ ایک روز وہ کوئی چیز لایا اور آپ نے اس میں سے کچھ کھالی۔ اس نے کہا آپ جانتے ہیں یہ کہاں سے آئی تھی آپ نے اس سے دریافت کیا تو اس نے قصہ بیان کیا کہ میں زمانہ جاہلیت میں کہانت کیا کرتا تھا۔ اور آپ جانتے ہیں کہ کہانت جھوٹی گچی باتیں ہوتی ہیں میں نے ایک شخص کو پیشینگوئی کا فریب دیا تھا آج وہ مجھ سے ملا تو اس نے اس کے بدلے میں یہ چیز دی تھی جو آپ نے تناول فرمائی آپ نے فوراً حلق میں انگلی ڈال کر قئے کر دی۔

احمد نے زہد میں روایت کی ہے کہ امام محمد بن سیرین کہتے ہیں کہ حضرت ابو بکر صدیق رضی اللہ عنہ کے سوا میں نے کسی کو نہیں سنا کہ مشتبہ کھانا کھا کر قئے کر دی ہو۔ پھر یہی مذکورہ بالا واقعہ بتایا۔ نسائی نے اسلم سے روایت کی ہے کہ ایک دن حضرت عمر فاروق رضی اللہ عنہ نے دیکھا کہ

حضرت ابو بکر صدیق رضی اللہ عنہ اپنی زبان پکڑے ہوئے ہیں اور فرما رہے ہیں اسی نے مجھے بری بری جگہ پہنچا دیا ہے۔

پڑوسی سے نہ لڑو:

ابو عبیدہ کی غریب میں مروی ہے کہ حضرت ابو بکر صدیق، حضرت عبدالرحمن بن عوف رضی اللہ عنہم کے پاس سے ایک روز گزرے حضرت عبدالرحمن اپنے ہمسایہ سے لڑ رہے تھے آپ نے فرمایا پڑوسی سے مت لڑو وہ جھگڑا باقی رہے گا اور لوگ تمہاری باتیں کرتے پھریں گے۔

سیدنا ابو بکر صدیق رضی اللہ عنہ کے خطبات:

ابن عساکر نے موسیٰ بن عقبہ سے روایت کی ہے کہ حضرت ابو بکر صدیق رضی اللہ عنہ یہ خطبہ فرمایا کرتے تھے۔ تمام تعریفیں اللہ ہی کے لیے مخصوص ہیں۔ میں اسی کی حمد کرتا ہوں اور اسی سے مدد مانگتا ہوں اور موت کے بعد اسی سے عزت کی التجا کرتا ہوں میری اور تمہاری موت قریب آچکی ہے۔ میں گواہی دیتا ہوں کہ اللہ کے سوا کوئی معبود نہیں ہے اور نہ اس کے رسول ہیں جن کو اللہ جبارک و تعالیٰ نے حق کے ساتھ بشارت دینے والا اور ڈرانے والا اور روشن چراغ کر کے بھیجا ہے تاکہ زندہ آدمیوں کو ڈرائیں اور کافروں پر پوری حجت قائم کر دیں۔ جنہوں نے اللہ اور اس کے رسول کی اطاعت کی انہوں نے ہدایت پائی اور جنہوں نے نافرمانی کی وہ ظاہر گمراہی میں پھنس گئے ہیں۔ تمہیں خدا سے ڈرنے کی وصیت کرتا ہوں اور کہتا ہوں کہ جو اللہ تعالیٰ نے تمہیں راستہ دکھلایا ہے اور ہدایت کی ہے اس پر مستقل ہو جاؤ۔ کلمہ اخلاص کے بعد ہدایت اسلام کا یہ مطلب ہے کہ اپنے امیر کی سنو اور اس کی اطاعت کرو کیونکہ جس شخص نے اللہ تعالیٰ اور اپنے اس امیر کی جو بھلائی کا حکم کرے اور برائی سے روکے اطاعت کی اس نے فلاح پائی اور جو حق اس پر تھا وہ ادا کر دیا اپنے آپ کو اتباع نفس سے بچاؤ جو شخص اتباع نفس اور طمع اور غصہ سے بچاؤ فلاح کو پہنچ گیا نیز فخر نہ کرنا۔ غور کرو کہیں وہ شخص بھی فخر کر سکتا ہے جو مٹی سے پیدا کیا گیا ہو اور مٹی میں ملنے والا ہو اور اس کو کیڑے کھا جائیں آج اگرچہ زندہ ہے مگر کل ضرور اس کو موت آئے گی ہر روز بلکہ ہر گھڑی نیک عمل میں کوشش

کرد مظلوم کی بددعا سے بھی ڈرو اپنے نفسوں کو مردہ شمار کرو اپنے اندر مضبوطی اور پختہ ارادہ پیدا کرو کیونکہ صبر یعنی پختہ ارادہ ہی ایسی چیز ہے جو عمل نیک کراتا ہے پرہیز کرو کیونکہ پرہیز بہت نفع دیتا ہے عمل کرو کیونکہ عمل قبول کیا جاتا ہے جو چیز تمہیں اللہ کے عذاب کی طرف لیجائے اس سے پرہیز کرو اللہ تعالیٰ نے جس چیز کے کرنے میں اپنی رحمت کا وعدہ فرمایا ہے اس کے کرنے میں جلدی کرو۔ سمجھو اور سمجھاؤ ڈرو اور ڈراؤ کیونکہ اللہ تعالیٰ نے کھلے طور پر بیان کر دیا ہے تم سے پہلے لوگ کن امور کے کرنے سے ہلاک ہوئے اور کون سے کام کرنے سے نجات پائی۔ اس نے اپنی پاک کتاب میں حلال و حرام مکروہ و محبوب چیزیں بیان کر دی ہیں تمہیں اور اپنے نفس کو نصیحت کرنے میں کمی نہیں کرتا اللہ تعالیٰ مددگار ہیں ان کی مدد کے سوا کسی میں نیکی کرنے یا برائی سے بچنے کی قوت نہیں ہے جب تم بھی اخلاص سے عمل کرو گے تو تم اللہ تعالیٰ کی اطاعت کرو گے اور اپنے حصہ کی حفاظت کرو گے اور قابل رشک بنو گے اور تم اپنے دین میں جو نیکی زیادہ کر سکتے ہو وہ جب استطاعت و نوافل پڑھو تاکہ تمہارے فرائض میں جو کمی رہ گئی ہے وہ پوری ہو تم حاجت کے وقت جزا دیئے جاؤ گے۔

اے اللہ کے بندو! اپنے ان بھائیوں اور دوستوں کے اندر جو تم سے پہلے گزر چکے ہیں غور کرو انہیں جو پیش آنا تھا آچکا۔ وہ اس پر قائم ہو گئے۔ موت کے بعد جو کچھ بدبختی یا سعادت مندی ملتی تھی مل چکی۔ اللہ تعالیٰ کا کوئی شریک نہیں ہے نہ مخلوق اور اس کی ذات میں کوئی نسب کا تعلق ہے۔ محض اپنی مہربانی سے مخلوق پر بخشش کرتے ہیں۔ اللہ تعالیٰ مخلوق پر سے کبھی مصیبت اور برائی نہیں بھاتا تا وقتیکہ مخلوق عبادت اور فرمانبرداری کی طرف نہ جھک جائے وہ بھلائی بھلائی نہیں ہے جس کا انجام دوزخ وہ اور وہ برائی برائی نہیں ہے جس کا نتیجہ جنت ہو۔ بس میں یہی کہنا چاہتا تھا۔ میں اللہ تعالیٰ سے تمہارے اور اپنے لیے بخشش مانگتا ہوں اور میں اپنے پیغمبر حضور نبی کریم ﷺ پر صلوة و سلام بھیجتا ہوں والسلام علیہ ورحمۃ اللہ وبرکاتہ۔

دوسرا خطبہ:

حاکم اور بیہقی نے عبد اللہ بن حکیم سے روایت کی ہے کہ حضرت ابو بکر صدیق رضی اللہ عنہ

نے ایک دفعہ ہمارے سامنے خطبہ پڑھا اول آپ نے اللہ تعالیٰ کی تعریف اور ثناء بیان کی۔ اس کے بعد فرمایا میں تم کو وصیت کرتا ہوں کہ اللہ تعالیٰ سے ڈرو اور جس تعریف کے وہ اہل ہیں ان کی تعریف کیا کرو تم رغبت کو خوف کیساتھ ملاؤ کیونکہ اللہ تعالیٰ نے حضرت زکریا علیہ السلام کے خاندان کی اس طرح تعریف فرمائی ہے

الہم کانوا یسارعون فی الخیرات و یدعوننا رغبا ورہبا
وکانوالنا خاشعین۔

اللہ کے بندو! یہ بات بھی یاد رکھو کہ اللہ تعالیٰ نے تمہارے نفسوں کو اپنے حق کے بدلہ رہن رکھ لیا ہے اور اس پر تم سے عہد لے لیے ہیں اور تم سے قلیل فانی (دنیا) کو کثیر باقی (عقبی) کے بدلے میں خرید لیا ہے یہ جو تمہارے پاس اللہ کی کتاب ہے اس کا نور کبھی نہیں بجھے گا نہ اس کے عجائبات کبھی ختم ہوں گے تم اس کے نور سے منور ہو جاؤ اور اس کتاب سے نصیحت پکڑو اور اس دن کے لیے جس دن کوئی نور نہ ہوگا اس کتاب کے نور کو ذخیرہ کر رکھو کیونکہ اللہ تعالیٰ نے تم کو اپنی عبادت کے لیے ہی پیدا کیا ہے اور تم پر کرانا کا تین کو مقرر کر دیا ہے جو تمہارے ہر کام جانتے ہیں خدا کے بندو پھر یہ بات بھی جاننے کے قابل ہے کہ تمہارا ہر قدم موت کی طرف جا رہا ہے جس کا علم تم سے چھپا ہوا ہے۔ اگر تم سے ہو سکے تو ایسا کرو کہ جس وقت تمہارے پاس موت آئے اور اس وقت تم عمل صالح میں ہو یہ بات تم کو سوائے خدا کے فضل کے کبھی میسر نہیں ہو سکتی مہلت کی حالت میں اور موت آنے سے پہلے نیکی کی طرف بڑھو ایسا نہ ہو کہ موت کے وقت تم برے کام میں ہو بہت قومیں ایسی گذری ہیں کہ انہوں نے اپنی مدتیں اپنے غیروں کے لیے کر دی تھیں اور اپنے نفسوں کو بھول گئے تھے اللہ تعالیٰ تمہیں متنبہ کرتا ہے کہ تم ان کے مثل نہ ہو جاؤ۔ پس جلدی کرو جلدی کرو ڈرو، ڈرو، بچنے کی کوشش کرو۔ موت نہایت قریب ہے اور دوڑتی آرہی ہے اور مہلت بہت کم ہے۔

تیسرا خطبہ:

ابن ابی الدنیا اور امام احمد نے زہد میں اور ابو نعیم نے حلیہ میں یحییٰ بن ابوکثیر سے

روایت کی ہے کہ حضرت ابو بکر صدیق رضی اللہ عنہ نے ایک روز خطبہ میں فرمایا کہاں ہیں وہ چمکتے ہوئے چہرے کہ جن کے شباب کو دیکھ کر لوگ ششدر اور حیران رہ جاتے تھے اور کہاں ہیں وہ بادشاہ کہ جنہوں نے شہر اور قلعے تعمیر کیے۔ کہاں ہیں وہ لوگ جو لڑائیوں میں فتح پاتے تھے۔ ان کی قوتیں آج پست ہو گئیں۔ کیونکہ زمانہ نے ان سے بے وفائی کی اور اندھیری قبر میں جا پڑے عمل خیر میں جلدی کرو جلدی کرو۔ نیکی کی طرف جاؤ۔

حضرت ابو بکر صدیق رضی اللہ عنہ کی نصیحتیں:

امام احمد نے زہد میں نقل کی ہے کہ حضرت سلمان فارسی رضی اللہ عنہ نے ایک مرتبہ حضرت ابو بکر صدیق رضی اللہ عنہ کی خدمت میں حاضر ہو کر عرض کیا کہ مجھے نصیحت کیجئے۔ آپ نے فرمایا: اے مسلمانو! خدا سے ڈرا کرو اور یقین جانو کہ عنقریب بہت سے ملک فتح ہوں گے تو ایسا نہ ہو کہ تم صرف کھانے پینے میں رہو یا درکھ جس نے پانچوں وقت کی نماز پڑھی وہ صبح سے شام تک اللہ کی حفاظت میں آگیا اور جو اللہ کے ذمہ اور اس کی حفاظت میں آگیا اس کو ہرگز نہ مارنا۔ کیونکہ جس نے اللہ تعالیٰ سے عہد شکنی کی اس کو اللہ تعالیٰ اوندھے منہ دوزخ میں پھینک دے گا۔ نیز آپ فرماتے ہیں کہ صالحین یکے بعد دیگرے اٹھالیے جائیں گے حتیٰ کہ ایسے لوگ باقی رہ جائیں گے جو آٹے کی بھوسی کی طرح بالکل بیکار ہوں گے اور جن سے اللہ تعالیٰ کو کوئی تعلق نہ ہوگا۔

حضرت ابو بکر رضی اللہ عنہ کی دعائیں:

سعید بن منصور نے اپنی سنن میں معاویہ بن قرہ سے روایت کی ہے کہ حضرت ابو بکر صدیق رضی اللہ عنہ اپنی دعا میں اکثر یہ الفاظ فرمایا کرتے تھے۔ رب العالمین! میری آخری عمر اچھی فرما اور نیک عمل پر میرا خاتمہ فرما۔ اور اپنی ملاقات کا دن سب دنوں سے بہتر فرما۔

احمد نے زہد میں حسن سے روایت کی ہے کہ مجھے یہ خبر ملی ہے کہ حضرت ابو بکر رضی اللہ عنہ اکثر یہ دعا مانگا کرتے تھے۔ الہی میں آپ سے اس چیز کا سوال کرتا ہوں۔ جو مجھے عاقبت میں کام آئے الہی مجھے یوم آخرت میں اپنی رضا مندی اور بلند مرتبہ جنت نعمتوں والی عطا کرنا۔

عرفی روایت کرتے ہیں کہ حضرت ابو بکر صدیق رضی اللہ عنہ فرماتے تھے کہ جو شخص خوف خدا سے رو سکے وہ خود روئے ورنہ رونے کی صورت بنانی چاہیے۔

کلمات حکمت:

عزیز نے حضرت ابو بکر صدیق رضی اللہ عنہ سے روایت کیا ہے کہ آپ نے فرمایا کہ عورتوں کو دوسریوں یعنی سونے کی سرخی اور زعفران کی زردی ملی ہوئی سرخی نے ہلاک کر دیا۔

مسلم بن یسار، حضرت ابو بکر صدیق رضی اللہ عنہ سے روایت کرتے ہیں کہ آپ نے فرمایا: مسلمان کو ہر چیز کا اجر ملتا ہے حتیٰ کہ ذرا سے رنج اور جوتی کے تمہ ٹوٹنے تک کا بھی اور اس مال کا بھی جو گم ہو گیا تھا مایوسی کے بعد اسی کے پہلو سے مل گیا۔

میمون بن مہران سے مروی ہے کہ حضرت ابو بکر صدیق رضی اللہ عنہ کے پاس ایک پرندہ بہت پروں والا شکار کر کے لایا گیا اس کو لوٹ پلٹ کر دیکھا تو آپ نے فرمایا: خواہ کوئی جانور مارا جائے یا کوئی درخت کا ٹاٹا جائے اللہ کی تسبیح چھوڑنے سے ضائع کیا جاتا ہے۔

بخاری نے ادب میں اور عبداللہ بن احمد نے زوائد الزہد میں صنابھی سے روایت کی ہے کہ انہوں نے حضرت ابو بکر صدیق رضی اللہ عنہ سے سنا آپ فرماتے تھے کہ ایک بھائی کی دعا دوسرے بھائی کے حق میں جو محض خدا کی راہ پر دعا کرے ضرور قبول ہوتی ہے۔

عبداللہ نے زوائد الزہد میں عبید بن عمیر سے روایت کی ہے کہ ایک دفعہ لبید شاعر آپ کی خدمت میں حاضر ہوا اور یہ مصرعہ پڑھا۔

(یا رکھو ہر چیز خدا کے سوا باطل ہے) آپ نے فرمایا: تم نے سچ کہا اس نے دوسرا مصرعہ پڑھا۔

(ہر نعمت ضرور زائل ہونے والی ہے) آپ نے فرمایا: تم نے جھوٹ کہا اللہ کے پاس ایسی ایسی نعمتیں ہیں جو کبھی زائل نہیں ہوگی۔

جب وہ شاعر چلا گیا تو آپ نے فرمایا: کبھی شاعر حکمت کے کلمہ بھی کہہ دیا کرتے ہیں۔

حضرت ابو بکر صدیق رضی اللہ عنہ اور خوف خداوندی:

ابو احمد اور حاکم نے حضرت معاذ بن جبل رضی اللہ عنہ سے روایت کیا ہے کہ حضرت ابو بکر صدیق رضی اللہ عنہ ایک مرتبہ ایک باغ میں داخل ہوئے اور اچانک آپ کو درخت کے سایہ میں ایک چڑیا نظر آئی آپ نے ایک ٹھنڈا سانس بھر کر فرمایا: اے چڑیا تو بڑی خوش قسمت ہے۔ درختوں کا پھل کھاتی ہے۔ درختوں کے سایہ میں رہتی ہے اور پھینچے گی اس جگہ جہاں تجھ پر کچھ بھی حساب نہیں۔ کاش ابو بکر بھی تیرے ہی جیسا ہوتا۔

ابن عساکر نے اسمعی سے روایت کی ہے کہ جب کوئی تعریف کرتا تو آپ فرماتے مولیٰ کریم! تو میرے نفس کو مجھ سے زیادہ جانتا ہے اور میں اپنے آپ کو ان لوگوں سے زیادہ جانتا ہوں۔ الہی مجھے جیسا یہ لوگ نیک خیال کرتے ہیں ایسا ہی کر دے۔ میرے جن گناہوں کو یہ لوگ نہیں جانتے ان کو معاف کر دے جو یہ لوگ میرے متعلق کہتے ہیں مجھ سے اس کا مواخذہ نہ فرماتا۔ احمد نے زہد میں روایت کی ہے کہ حضرت ابو بکر صدیق رضی اللہ عنہ نے فرمایا: مجھے یہ محبوب تھا کہ میں مومن کے جسم کا ایک بال ہوتا۔

احمد نے زہد میں مجاہد سے روایت کیا ہے کہ حضرت عبداللہ ابن زبیر رضی اللہ عنہ جب نماز میں کھڑے ہوتے تھے تو عاجزی و انکساری سے لکڑی کی طرح جھکے اور بے حرکت رہتے تھے اور یہی حال حضرت ابو بکر صدیق رضی اللہ عنہ کا ہوتا تھا۔

حسن کہتے ہیں کہ حضرت ابو بکر صدیق رضی اللہ عنہ نے فرمایا: واللہ مجھے محبوب تھا کہ میں یہ درخت ہوتا کھالیا جاتا اور کاٹ دیا جاتا۔

حضرت قتادہ کہتے ہیں کہ مجھے اس طرح روایت پہنچی ہے کہ حضرت ابو بکر صدیق رضی اللہ عنہ نے فرمایا: کاش میں سبزہ ہوتا کہ مجھے چوپائے چر لیتے۔

حضرت ضمیرہ بن حبیب سے روایت ہے کہ میں اس وقت حضرت ابو بکر صدیق رضی اللہ عنہ کے ساتھ موجود تھا کہ جب کسی لڑکے کے انتقال کا وقت قریب آیا تو اس نے بار بار تکبیر کی طرف دیکھنا شروع کیا۔ انتقال کے بعد لوگوں نے حضرت ابو بکر صدیق رضی اللہ عنہ سے اس قصہ کو

عرض کیا آپ نے حکم اٹھا کر جو دیکھا تو اس کے نیچے سے پانچ پاچھ دینار نکلے حضرت ابو بکر صدیق رضی اللہ عنہ نے ہاتھ پر ہاتھ مارا کراہوس کے ساتھ ”انا للہ و انا الیہ راجعون“ پڑھ کر فرمایا اے فلا نے میں نہیں چاہتا ہوں کہ تمہارے عذر کو اتنی وسعت ہو۔

حضرت ثابت بنائی کہتے ہیں حضرت ابو بکر رضی اللہ عنہ ہمیشہ یہ شعر پڑھا کرتے تھے۔
(ترجمہ) تم دوسروں کے مرنے کی خبر دیتے رہتے ہو کبھی تمہاری خبر دی جائے گی کبھی آدمی امیدیں پوری ہونے سے پہلے ہی مرجاتا ہے۔

حضرت ابو بکر رضی اللہ عنہ کا رعب و داب:

ابن سعد نے محمد ابن سیرین سے روایت کی ہے کہ حضور نبی کریم صلی اللہ علیہ وسلم کے بعد حضرت ابو بکر صدیق رضی اللہ عنہ سے زمانہ خلافت میں کوئی شخص نامعلوم بات کہنے سے ڈرنے والا نہیں ہوا اور حضرت ابو بکر صدیق رضی اللہ عنہ کے بعد حضرت عمر رضی اللہ عنہ سے زیادہ کسی نامعلوم بات کہنے میں خوف کرنے والا نہیں ہوا حضرت ابو بکر صدیق رضی اللہ عنہ کے سامنے کوئی قضیہ ایسا پیش آیا کہ اس کے متعلق قرآن مجید میں کوئی آیت اور حدیث نبوی میں کوئی اثر نہ پایا تو آپ نے فیصلہ دیتے وقت فرمایا میں اپنی رائے سے اجتہاد کی کوشش کرتا ہوں اگر میں صحت پر ہوں تو خدا کی طرف سے سمجھنا اور اگر غلطی پر ہوں تو میری طرف سے سمجھنا میں اللہ تعالیٰ سے معافی چاہتا ہوں۔

حضرت ابو بکر صدیق رضی اللہ عنہ کا خواب کی تعبیر دینا:

سعید بن منصور نے حضرت سعید بن مسیب سے روایت کیا ہے کہ حضرت عائشہ صدیقہ رضی اللہ عنہا نے ایک مرتبہ خواب میں دیکھا کہ گویا میرے گھر میں تین چاند اترے ہیں۔ انہوں نے حضرت ابو بکر صدیق رضی اللہ عنہ سے یہ بیان کیا کیونکہ تعبیر دینے میں آپ سب سے بہتر تھے آپ نے فرمایا: تمہارا خواب اگر سچا ہے تو تمہارے گھر میں دنیا کے سب سے بہتر تین آدمی مدفون ہوں گے۔ جس وقت حضور نبی کریم صلی اللہ علیہ وسلم کا انتقال ہوا تو آپ نے فرمایا: اے عائشہ تمہارے تین چاندوں میں یہ سب سے بہتر چاند ہے۔

سعید بن منصور، عمر بن شریک سے روایت کرتے ہیں کہ ایک مرتبہ حضور نبی کریم صلی اللہ علیہ وسلم

نے اپنا خواب بیان فرمایا کہ میں سیاہ بکریوں کے پیچھے جا رہا ہوں پھر دیکھتا ہوں کہ سفید بکریوں کے پیچھے جا رہا ہوں اور سیاہ بکریاں سفید بکریوں میں ہی جذب ہو گئیں ہیں۔ حضرت ابو بکر صدیق رضی اللہ عنہ نے عرض کیا: یا رسول اللہ صلی اللہ علیہ وسلم وہ سیاہ بکریاں عرب کے مسلمان ہیں اور سفید بکریاں عجم کے مسلمان جو اپنی کثرت کے سبب عرب کے مسلمانوں سے بڑھ جائیں گے۔ حضور نبی کریم صلی اللہ علیہ وسلم نے فرمایا: سچ ہے اسی طرح مجھے فرشتہ نے خواب کی تعبیر بتائی تھی۔

ابن ابی لیلیٰ سے سعید بن منصور اسی طرح بیان کرتے ہیں کہ حضور نبی کریم صلی اللہ علیہ وسلم نے خواب میں دیکھا کہ گویا میں ایک کنوئیں سے پانی کھینچ رہا ہوں اور میرے پاس کالی بکریاں آئی ہیں پھر ان کے پیچھے ایسی بکریاں آئیں کہ جن کی پشم پر سفیدی پر سرخی غالب تھی حضرت ابو بکر صدیق رضی اللہ عنہ نے کہا کہ یا رسول اللہ صلی اللہ علیہ وسلم! مجھے اجازت دیجئے کہ میں اس کی تعبیر عرض کروں پھر آپ نے وہی تعبیر جو ابھی بیان ہو چکی ہے بیان کی۔

ابن سعد نے محمد بن سیرین سے روایت کی ہے کہ اس امت میں حضور نبی کریم صلی اللہ علیہ وسلم کے بعد حضرت ابو بکر صدیق رضی اللہ عنہ سب سے بہتر خواب کی تعبیر بتلانے والے تھے۔

ابن سعد، ابن شہاب سے روایت کرتے ہیں کہ حضور نبی کریم صلی اللہ علیہ وسلم نے ایک مرتبہ خواب دیکھا اور حضرت ابو بکر صدیق رضی اللہ عنہ سے اس طرح بیان کیا کہ گویا میں اور تم دونوں ایک ساتھ زینہ پر بھاگے ہیں اور میں تم سے ڈھائی سیرمی آگے نکل گیا ہوں۔ حضرت ابو بکر صدیق رضی اللہ عنہ نے عرض کیا یا رسول اللہ صلی اللہ علیہ وسلم اللہ تعالیٰ آپ کو اپنی مغفرت اور رحمت میں پہلے بلا لے گا اور میں آپ کے ڈھائی سال بعد تک اور زندہ رہوں گا۔

عبدالرزاق نے اپنی تصنیف میں ابو قلابہ سے روایت کرتے ہیں کہ ایک شخص نے حضرت ابو بکر صدیق رضی اللہ عنہ سے عرض کیا کہ میں نے خواب دیکھا ہے کہ گویا میں خون کا پیشاب کر رہا ہوں آپ نے فرمایا: معلوم ہوتا ہے کہ تو اپنی عورت کے پاس حالت حیض میں بھی جاتا ہے۔ اللہ تعالیٰ سے توبہ کرو اور پھر ایسا نہ کرنا۔

بر محل فیصلہ:

یہی نے دلائل میں عبداللہ بن بریدہ سے روایت کیا ہے کہ حضور نبی کریم ﷺ نے حضرت عمرو بن عاص رضی اللہ عنہ کو سردار لشکر مقرر کر کے ایک لڑائی کے لیے روانہ کیا اس لشکر میں حضرت ابو بکر صدیق اور حضرت عمر فاروق رضی اللہ عنہم بھی تھے جس وقت موقعہ جنگ پر پہنچے تو حضرت عمرو بن عاص رضی اللہ عنہ نے حکم دیا کہ لشکر میں آگ نہ جلائی جائے اس حکم پر حضرت عمر فاروق رضی اللہ عنہ کو سخت غصہ آیا یہاں تک کہ آپ آگے بڑھے حضرت ابو بکر صدیق رضی اللہ عنہ نے آپ کو روکا اور منع فرمایا اور کہا کہ حضور نبی کریم ﷺ نے ان کو تم پر لڑائی کا ماہر سمجھ کر حاکم بنایا ہے ان کی اتباع کرو۔

یہی نے ایک دوسرے طریقہ سے اس طرح بیان کیا ہے کہ حضور نبی کریم ﷺ نے فرمایا ہے کہ میں قوم پر کسی شخص کو حاکم مقرر کرتا ہوں حالانکہ ان میں اس سے بہتر لوگ بھی ہوتے ہیں اور جنگ میں سب سے زیادہ وہ ماہر ہوتا ہے۔

ذہانت و فطانت:

خليفة بن خياط، امام احمد بن حنبل اور ابن عساکر، یزید بن اہم سے روایت کرتے ہیں کہ حضور نبی کریم ﷺ نے حضرت ابو بکر صدیق رضی اللہ عنہ سے دریافت کیا کہ میں بڑا ہوں یا تم بڑے ہو آپ نے کہا کہ بڑے اور کرم تو آپ ہی ہیں مگر عمر البتہ میری بڑی ہے۔

(یہ روایت زیادہ مرسل اور غریب ہے اور اگر اس کو صحیح مان لیا جائے تو اس سے حضرت ابو بکر صدیق رضی اللہ عنہ کی ذکاوت اور ادب کا ثبوت ملتا ہے اور مشہور یوں ہے کہ یہ جواب حضرت عباس رضی اللہ عنہ نے حضور نبی کریم ﷺ کو دیا تھا۔)

اور حضرت سعید بن یریوع رضی اللہ عنہ کی نسبت بھی طبرانی میں آیا ہے جس کے الفاظ اس طرح ہیں کہ حضور نبی کریم ﷺ نے حضرت سعید بن یریوع سے دریافت کیا کہ ہم میں کون بڑا ہے انہوں نے عرض کیا: بڑے اور بہتر تو مجھ سے آپ ہی ہیں مگر دنیا میں پہلے میں آیا تھا۔

اہل بدر صحابہ کا مقام:

ابو بکرؓ سے روایت ہے کہ حضرت ابو بکر صدیقؓ سے کہا گیا کہ آپ اہل بدر کو کیوں کام پر نہیں لگاتے آپ نے فرمایا کہ میں اہل بدر کے درجات جانتا ہوں مگر ان کو دنیا میں پھسانا مکروہ سمجھتا ہوں۔

احمد نے زہد میں اسماعیل بن محمد سے روایت کی ہے کہ ایک مرتبہ حضرت ابو بکر صدیقؓ نے صحابہ مسادی لوگوں پر کچھ تقسیم کیا حضرت عمر فاروقؓ نے کہا کہ آپ نے اہل بدر کو عام لوگوں کے برابر کر دیا آپ نے فرمایا کہ دنیا میں اتنا ہی کافی ہے ان کی فضیلت البتہ اجر عاقبت میں زیادہ ہے۔

ابو بکر بن حفص سے روایت ہے کہ حضرت ابو بکر صدیقؓ نے گرمیوں میں روزہ رکھا کرتے اور جاڑوں میں افطار کیا کرتے تھے۔

حضرت ابو بکرؓ کی مہر:

ابن سعد حیان، صالح سے روایت کرتے ہیں کہ حضرت ابو بکر صدیقؓ کی یہ مہر تھی
”نعم القادر اللہ“

چار پشتیں صحابی:

طبرانی نے موسیٰ بن عقبہ سے روایت کرتے ہیں کہ ایسا کوئی شخص نہیں ہوا کہ جس کی چار پشتوں نے حضور نبی کریم ﷺ کو دیکھا ہو مگر ان چار شخصوں نے ابوفاکہ اور آپ کے بیٹے ابو بکر صدیقؓ اور ان کے بیٹے عبدالرحمنؓ اور عبدالرحمن کے بیٹے ابو عقیق کے جن کا نام محمد ہے۔ ابن مندہ اور عساکر، حضرت عائشہ صدیقہ رضی اللہ عنہا سے روایت کرتے ہیں کہ مہاجرین میں سے کسی کا باپ ایمان نہیں لایا مگر حضرت ابو بکر صدیقؓ کے والد ماجد ایمان لائے۔

فائدہ:

ابن سعد اور بزار رحمہما حضرت انسؓ سے روایت کرتے ہیں کہ صحابہ کرام

میں حضرت ابو بکر صدیق اور حضرت اسماعیل بن عمرو بن بیضاء رضی اللہ عنہ سب سے زیادہ عمر رکھتے تھے۔

فائدہ:

نبیہتی نے دلائل میں حضرت اسماء بنت ابو بکر صدیق رضی اللہ عنہا سے روایت کی ہے کہ فتح مکہ کے سال حضرت ابو بکر صدیق رضی اللہ عنہ کی ہمشیرہ باہر نکلیں ادھر سے کچھ سوار آرہے تھے کسی نے ان میں سے آپ کی ہمشیرہ کے گلے میں جو چاندی کا ہار تھا نکال لیا۔ جب حضور نبی کریم صلی اللہ علیہ وسلم مسجد میں آکر تشریف فرما ہوئے تو حضرت ابو بکر صدیق رضی اللہ عنہ نے کھڑے ہو کر کہا میں اللہ اور اس کے اسلام کا واسطہ دے کر اپنی بہن کا ہار مانگتا ہوں مگر کسی نے جواب نہ دیا۔ آپ نے دوبارہ یہی کہا۔ مگر جب پھر بھی کسی نے جواب نہ دیا تو آپ نے کہا اے بہن اپنے ہار سے ہاتھ اٹھاؤ اور صبر کرو تم ہے اللہ کی آجکل لوگوں میں امانت بہت کم ہے۔

صاحب کمال صحابہ:


میں (امام سیوطی) نے حافظ ذہبی کی ایک تحریر میں دیکھا ہے کہ انہوں نے اپنے اپنے فن کے افراد زمانہ کے لوگوں کو ایک جگہ جمع کیا ہے۔ اور وہ درج ذیل ہیں۔

حضرت ابو بکر صدیق علم نسب میں۔ حضرت عمر فاروق اللہ کے کام کی قوت میں۔ حضرت عثمان بن عفان شرم و حیا میں۔ حضرت علی فیصلہ کرنے میں۔ حضرت ابی بن کعب قرأت میں۔ حضرت زید بن ثابت علم فرائض میں۔ حضرت ابو عبیدہ بن جراح امانت میں۔ حضرت ابن عباس رضی اللہ عنہما تفسیر میں، حضرت ابو ذر جح بولنے میں۔ حضرت خالد بن ولید رضی اللہ عنہ شجاعت میں (رضی اللہ عنہم)

باکمال اسلاف:

حضرت حسن بصری و عطاء میں، حضرت وہب بن منبہ قصص میں، حضرت ابن سیرین تعبیر میں، حضرت نافع قرأت میں، سیدنا امام اعظم ابو حنیفہ فقہ میں، حضرت ابن اسحاق مغازی میں، اور مقاتل تاویل میں، امام کلبی قصص قرآن مجید میں، خلیل عروض میں، فضیل بن

عیاض عبادت میں، سبویہ علم نحو میں۔ امام مالک علم میں، امام شافعی فقہہ حدیث میں، ابو عبیدہ غریب وغیر معروف باتوں میں، علی بن مدنی علل میں، یحییٰ بن معین رجال میں، ابو تمام شعر میں، امام احمد بن حنبل سنت میں، بخاری حدیث پرکھنے میں، حضرت جنید بغدادی تصوف میں، محمد بن نصر مزدوری اختلاف میں، حیاتی اعترال میں، اشعری علم کلام میں، محمد بن زکریا رازی طب میں، ابو معشر نجوم میں، ابراہیم کرمانی تعبیر میں، ابن دباتہ خطبات میں، ابو الفرج اصفہانی سوال و جواب میں، ابو القاسم طبرانی عوالی میں، ابن حزم بحواہر میں، ابو حسن بکری جھوٹ میں، حریری مقامات میں، ابن مندہ وسعت سفر میں، متنبی شعر میں، موصلی گانے میں، صولی شطرنج میں، خطیب بغدادی تیز پڑھنے میں، علی بن ہلال لکھنے میں، عطاء سلیمی خوف میں، قاضی القاضل انشاء میں، اصمعی نوادر میں، اشعب طمع میں، معبد گانے میں، اور ابن سینا فلسفہ میں۔



حضرت سیدنا عمر فاروق رضی اللہ عنہ

شجرہ نسب:

عمر بن خطاب بن نفیل بن عبدالعزیٰ بن رباح بن قرط بن زراح بن عدی بن کعب بن لوی
امیر المومنین حضرت عمر ابو حفص القرشی العدوی الفاروق رضی اللہ عنہ ۶ (چھ) نبوی میں
جب آپ کی عمر شریف ستائیس سال کی تھی ایمان لائے۔

ذہبی اور امام نووی لکھتے ہیں کہ آپ واقعہ فیل کے تیرہ سال بعد پیدا ہوئے آپ
اشراف قریش میں سے تھے اور جاہلیت کے زمانہ میں آپ کے ساتھ سفارت متعلق تھی یعنی
جب قریش کی آپس میں لڑائی ہوتی تھی یا کسی دوسرے ملک سے جنگ ہوتی تھی تو قریش آپ
کو ہی سفیر بنا کر بھیجا کرتے تھے یا کبھی اگر آپس میں فخر نسب کے اظہار کی ضرورت لاحق ہوتی
تھی تو آپ ہی اس کام کے لیے روانہ کیے جاتے تھے۔ آپ چالیس مردوں اور گیارہ عورتوں
کے بعد مسلمان ہوئے۔

بعض اہل علم نے کہا ہے کہ انتالیس مردوں اور تینتیس عورتوں کے بعد مسلمان ہوئے
بعض نے لکھا ہے پینتالیس مردوں اور گیارہ عورتوں کے بعد ایمان لائے آپ کی وہ ہستی ہے
کہ آپ کے اسلام لانے کے بعد ہی اسلام مکہ میں ظاہر ہوا اور مسلمان نہایت خوش ہوئے۔
آپ سابقین اولین میں سے ہیں۔ آپ عشرہ مبشرہ میں داخل ہیں خلفاء راشدین میں آپ
شمار ہوتے ہیں۔ آپ حضور نبی کریم صلی اللہ علیہ وسلم کے خسر ہونے کا فخر بھی رکھتے ہیں آپ صحابہ میں
بڑے عالم زاہد تھے۔

روایت کرنے والے صحابہ کرام:

آپ سے ۵۳۹ احادیث مروی ہیں آپ سے روایت کرنے والے حضرت عثمان

بن عفان، حضرت علی، حضرت طلحہ، حضرت سعد، حضرت ابن عوف، حضرت ابن مسعود، حضرت ابو ذر، حضرت عمرو بن عبسہ آپ کے بیٹے، حضرت عبداللہ ابن عباس، حضرت ابن زبیر، حضرت انس، حضرت ابو ہریرہ، حضرت عمرو بن عاص، حضرت ابو موسیٰ اشعری، حضرت براء بن عازب، حضرت ابوسعید خدری اور دیگر صحابہ رضوان اللہ تعالیٰ علیہم اجمعین ہیں۔
اب میں آپ کے بیان میں چند عنوانات مختص کرتا ہوں جو فوائد سے خالی نہ ہوں گی۔

حضرت عمر رضی اللہ عنہ کا اسلام قبول کرنا:

ترمذی نے حضرت عبداللہ ابن عمر رضی اللہ عنہما سے روایت کرتے ہیں کہ حضور نبی کریم صلی اللہ علیہ وسلم نے دعا کی الہی! اسلام کو عمر بن خطاب یا عمر بن ہشام میں سے جس کو تو چاہے مسلمان کر کے غلبہ عطا فرما۔ (اس کو طبرانی نے حضرت ابن مسعود اور حضرت انس رضی اللہ عنہم سے روایت کیا ہے۔)
حاکم نے حضرت ابن عباس رضی اللہ عنہما سے روایت کی ہے کہ حضور نبی کریم صلی اللہ علیہ وسلم نے اس طرح دعا فرمائی۔ رب العالمین! عمر بن خطاب سے اسلام کو غلبہ عطا فرما۔ (اس روایت میں کسی دوسرے کا نام نہیں)

(اس کو طبرانی نے اوسط میں حضرت ابو بکر صدیق سے اور کبیر میں حضرت ثوبان رضی اللہ عنہم سے روایت کیا ہے۔)

امام احمد نے حضرت عمر رضی اللہ عنہ سے اس طرح روایت کرتے ہیں کہ میں ایک روز حضور نبی کریم صلی اللہ علیہ وسلم کو روکنے کے لیے چلا تو معلوم ہوا کہ آپ مجھ سے پہلے مسجد میں پہنچ چکے ہیں۔ میں آپ سے کسی قدر پیچھے ٹھہر گیا آپ نے سورۃ الحاقۃ پڑھنا شروع کی۔ میں تالیف قرآن سن کر تعجب کرتا رہا میں نے اپنے دل میں کہا واللہ یہ شخص شاعر ہی معلوم ہوتا ہے جیسا کہ قریش کہتے ہیں لیکن جب آپ اس آیت پر پہنچے ”انہ لقول رسول کریم وما هو بقول شاعر قليلا ما تؤمنون الخ“ تو میرے دل میں اسلام گھر کر گیا اور مجھے اس کی عظمت معلوم ہو گئی۔

ابن ابی شیبہ نے حضرت جابر رضی اللہ عنہ سے روایت کی ہے کہ حضرت عمر رضی اللہ عنہ نے اپنے اسلام لانے کا اس طرح قصہ بیان کیا کہ میری ہمیشہ کو درد، زہ لائق ہوا تو میں گھر سے نکل کر

کعبہ شریف کے پردوں میں چلا گیا حضور نبی کریم ﷺ حجر کی طرف تشریف لائے حضور نبی کریم ﷺ اونی کپڑا اوڑھے ہوئے تھے آپ نے وہاں کچھ نماز پڑھی اور پھر تشریف لے گئے۔ آپ سے میں نے کچھ ایسا کلام سنا جو میں نے پہلے کبھی نہیں سنا تھا جب آپ چلے تو میں آپ کے پیچھے چلا آپ نے فرمایا کون ہے میں نے کہا عمر ہوں۔ آپ نے فرمایا عمر تم میرا دن کیوں پیچھا نہیں چھوڑتے۔ میں ڈرا کہ کہیں آپ بددعا نہ کر دیں فوراً میں نے کلمہ شہادت پڑھا آپ نے فرمایا کہ عمر اس کو پوشیدہ رکھو میں نے عرض کیا قسم ہے مجھے اس ذات کی جس نے آپ کو سچا نبی بنا کر بھیجا ہے میں اس کو ضرور ظاہر کروں گا جیسا کہ میں نے شرک کو ظاہر کیا ہے۔

ابن سعد، ابویعلیٰ، حکم اور بیہقی نے دلائل میں حضرت انس رضی اللہ عنہ سے روایت کرتے ہیں کہ حضرت عمر رضی اللہ عنہ تلوار لٹکائے ہوئے نکلے آپ کو راستہ میں قبیلہ بنی زہرہ کا ایک شخص ملا اس نے کہا کہ کہاں کا ارادہ ہے آپ نے فرمایا کہ حضور نبی کریم ﷺ کو قتل کرنے کا ارادہ ہے اس نے کہا کہ بنی ہاشم اور بنی زہرہ سے کس طرح امن سے رہو گے آپ نے فرمایا معلوم ہوتا ہے کہ تو بھی بے دین ہو گیا اس نے کہا میں اس سے بھی تعجب خیز بات بتلاتا ہوں کہ تمہارے بہنوئی اور بہن دونوں تمہارے دین سے بے دین ہو گئے ہیں حضرت عمر رضی اللہ عنہ اپنے بہنوئی کے گھر چلے گئے وہاں حضرت خباب رضی اللہ عنہ بھی تشریف رکھتے تھے آپ کی آہٹ پا کر حضرت خباب چھپ گئے چونکہ یہ تینوں صاحب آہستہ آہستہ سورہ طہ پڑھ رہے تھے اور آپ کے آجانے پر خاموش ہو گئے تو آپ نے دریافت کیا کہ یہ چپکے چپکے کیا پڑھا جا رہا تھا۔ آپ کی بہن اور بہنوئی نے کہا کچھ نہیں۔ آپس میں کچھ باتیں کر رہے تھے آپ نے کہا معلوم ہوا کہ تم دونوں بے دین ہو گئے ہو آپ کے بہنوئی نے کہا کہ جب تمہارے دین میں حق ہی نہ ہو اس پر آپ کو غصہ آیا کہ وہ اپنے بہنوئی کو بڑی سختی سے زمین پر بٹھا آپ کی بہن نے انہیں چھڑانا چاہا تو آپ نے اپنی بہن کو زور سے دھکا دیا جس سے ان کے بھی چوٹ آئی اور منہ خون سے ترتر ہو گیا آپ کی بہن نے نہایت غصہ سے کہا کہ جب تمہارا دین ہی سچا نہیں تو میں گواہی دیتی ہوں کہ سوائے ایک معبود کے کوئی دوسرا عبادت کے لائق نہیں اور حضرت محمد (ﷺ) اللہ

کے بندے اور رسول ہیں۔ آپ نے فرمایا: اچھا مجھے وہ کتاب دو جو تمہارے پاس ہے تاکہ میں اسے پڑھوں آپ کی بہن نے کہا تم ناپاک ہو اس مقدس کتاب کو پاک ہی لوگ چھو سکتے ہیں۔ اول غسل کیجئے یا کم از کم وضو کر لیجئے آپ نے وضو کیا اور کتاب لے کر پڑھی اس میں سورہ طہ لکھی ہوئی تھی آپ جس وقت اس آیت پر پہنچے ”انسی انا اللہ لا اله الا انا فاعبدنی واقم الصلوٰۃ لذكری“ تو آپ نے فرمایا: مجھے محمد (ﷺ) سے جلدی ملاؤ جس وقت حضرت خباب (رضی اللہ عنہ) نے یہ سنا آپ باہر آئے اور کہا عمر میں تم کو بشارت دیتا ہوں کہ جمعرات کی رات کو ہمارے آقا حضرت محمد (ﷺ) نے جو دعائیں تھی کہ الہی اسلام کو عمر بن خطاب یا ابو جہل بن ہشام کے مسلمان ہونے سے غلبہ عطا فرما، میری رائے میں یہ اسی کا اثر ہے حضور نبی کریم (ﷺ) اس وقت صفا کے قریب ایک گھر میں تھے حضرت خباب (رضی اللہ عنہ) آپ کو لے کر حضور نبی کریم (ﷺ) کی خدمت اقدس میں چلے جس مکان میں تھے رسول اللہ (ﷺ) تشریف فرما تھے اس کے دروازہ پر حضرت حمزہ (رضی اللہ عنہ) نے انہیں دیکھ کر کہا کہ عمر آرہے ہیں اگر اللہ ان کے ساتھ نیکی کا ارادہ رکھتا ہے تو یہ میرے ہاتھ سے بچ جائیں گے اور اگر ان کا ارادہ کچھ اور ہے تو ان کا قتل کرنا ہم پر بہت آسان ہے اس اثناء میں حضور نبی کریم (ﷺ) پر ان تمام حالات کی وحی آچکی تھی آپ نے مکان سے نکل کر حضرت عمر کا دامن اور تلواریں پکڑ کر فرمایا عمر یہ فسادات تم اس وقت تک بڑھا کرتے رہو گے جب تک تم پر بھی وہ خواری اور ذلت اللہ کی طرف سے مسلط نہ ہو جائے جیسی ولید بن مغیرہ کیلئے ہوئی۔ آپ نے کہا ”اشہد ان لا اله الا اللہ و انک و عبد اللہ و رسولہ“ اور مسلمان ہو گئے۔

قبول اسلام کے اظہار کا نرالا انداز:

بزار، طبرانی، ابو نعیم نے حلیہ میں اور بیہقی نے دلائل میں اسلم سے روایت کیا ہے کہ ہم سے حضرت عمر (رضی اللہ عنہ) نے بیان کیا کہ میں حضور نبی کریم (ﷺ) کا سب سے زیادہ جانی دشمن تھا ایک دن بڑی سخت گرمی میں میں مکہ کی کسی گلی میں جا رہا تھا کہ ایک شخص ملا اور اس نے مجھ سے کہا کہ اے عمر بڑے تعجب کی بات ہے تم اپنے کو کچھ سمجھتے ہو اور تمہارے گھر میں وہ کام ہو

جاتے ہیں کہ تمہیں خبر تک نہیں ہوتی میں نے کہا کہ کیا ہوا اس نے کہا کہ تمہاری بہن مسلمان ہو گئی ہے میں غصہ میں بیچھے لوٹا اور بہن کا دروازہ کھٹکھٹایا اندر سے پوچھا کون ہے میں نے کہا عمر ہوں۔ اندر کے تمام آدمی گھبرا کر اور مجھ سے ڈر کر چھپ گئے ایک کتاب جو وہ پڑھ رہے تھے اسے رکھ دی اور جلدی میں اٹھانا بھول گئے میری بہن نے دروازہ کھولا میں نے کہا اے جان کی دشمن تو بے دین ہو گئی یہ کہہ کر جو میرے ہاتھ میں تھا اس کے سر پر کھینچ مارا سر سے خون نکل آیا بہن نے رو کر کہا عمر میں بے دین ہو گئی یا جو کچھ میری سمجھ میں آیا کر لیا یہ سن کر میں اندر گیا اور چار پائی پر جا کر بیٹھ گیا میں نے دیکھا کہ ایک کتاب رکھی ہوئی ہے میں نے کہا یہ کیا ہے میرے پاس لاؤ بہن نے جواب دیا کہ تم اس کے اہل نہیں ہو کیونکہ اس کو پاک ہی لوگ ہاتھ میں لیتے ہیں میں نے اصرار کیا حتیٰ کہ وہ لائی میں نے جو کھولا تو شروع میں.....

بسم اللہ الرحمن الرحیم لکھا ہوا تھا میں یہ اللہ کے نام دیکھ کر بیست سے کانپ گیا۔ اور کتاب ہاتھ سے چھوٹ گئی جب ذرا میرے اوسان بجا ہوئے تو میں نے پھر اٹھا کر پڑھا اس میں لکھا تھا ”سبح لله ما فی السموت والارض“ میں پھر کانپ اٹھا سہ بارہ پڑھنے پر جب میں آیت ”امنوا باللہ ورسوله“ (یعنی اللہ اور اس کے رسول پر ایمان لے آؤ) تک پڑھا تو میں نے کہا ”اشھد ان لا الہ الا اللہ“ یہ سن کر تمام آدمی جو گھر میں موجود تھے میری طرف دوڑے اور زور سے تکبیر کہی اور کہا تمہیں مبارک ہو پیر کے دن حضور نبی کریم ﷺ پہلے ہی دعا فرما چکے تھے کہ رب العالمین اپنے دین کو ان دو شخصوں ابو جہل بن ہشام یا عمر بن خطاب میں سے جسے تو چاہے اس کے ساتھ غلبہ عطا فرما، حضور نبی کریم ﷺ اس وقت صفا پہاڑ کے نیچے ایک مکان میں تشریف رکھتے تھے۔ یہ لوگ وہاں مجھے لے گئے میں نے آگے بڑھ کر دروازہ کھٹکھٹایا پوچھا کون ہے۔ میں نے عرض کیا عمر ہوں چونکہ لوگ میری دشمنی سے واقف تھے میرا نام سن کر کسی کو دروازہ کھولنے کی جرأت نہ ہوئی حتیٰ کہ حضور نبی کریم ﷺ نے خود فرمایا کہ دروازہ کھول دو لوگوں نے دروازہ کھول دیا اور دو آدمیوں نے میرے بازو پکڑ لیے اور حضور نبی کریم ﷺ کے پاس لائے آپ نے فرمایا اسے چھوڑ دو پھر

آپ نے میرا دامن پکڑ کر مجھے اپنی طرف کھینچ لیا اور فرمایا عمر مسلمان ہو جاؤ۔ اے اللہ اسے ہدایت عطا فرما۔ میں نے کلمہ شہادت پڑھا اور مسلمانوں نے اس زور سے تکبیر کہی کہ مکہ کی گلیوں میں آواز سنائی دی لوگ ڈر گئے اور کسی کو ہمت نہ ہوئی کہ مجھ سے گریز کرے لیکن دوسرے مسلمانوں سے مار پیٹ برابر ہوتی تھی مجھے یہ ٹھیک معلوم نہ ہوا لہذا میں اپنے ماموں ابو جہل بن ہشام کے پاس پہنچا وہ قریش میں شریف اور بااثر سمجھا جاتا تھا میں نے دروازہ پر دستک دی اس نے پوچھا کون ہے میں نے کہا میں عمر ہوں اور تمہارا دین میں نے چھوڑ دیا ہے اس نے کہا ایسا مت کرنا اور پھر اندر سے دروازہ بند کر لیا اور میں باہر کھڑا رہ گیا میں نے کہا یہ کچھ بھی نہیں۔ پھر میں اشراف قریش میں سے ایک شخص کے پاس پہنچا اور اس کو آواز دی جب وہ باہر آیا تو اس سے بھی وہی گفتگو ہوئی اور اس نے جواب وہی دیا جو میرے ماموں ابو جہل نے دیا تھا اور دروازہ بند کر لیا میں نے کہا یہ بھی کچھ نہیں۔ دوسرے مسلمانوں کو تو مارتے پیٹتے تھے مگر مجھ سے آنکھ بھی نہیں ملاتے۔

ایک شخص نے کہا کیا تم اپنا اسلام ان باتوں سے ظاہر کرنا چاہتے ہو میں نے کہا ہاں۔ اس نے کہا دیکھو جب لوگ حجر کے پاس جمع ہوں تو آنا کیونکہ ان میں فلاں شخص پیٹ کا بہت ہلکا ہے۔ اس کے پیٹ میں بات نہیں چھپتی، اس سے کہو وہ سب جگہ ظاہر کر دے گا میں آیا اور اس سے اپنا اسلام ظاہر کیا اس نے کہا کیا ہو چکے میں نے کہا ہاں اس نے زور سے چلا کر کہا لوگو! عمر بن خطاب ہمارے دین سے بے دین ہو گیا یہ سنتے ہی مشرکین ایک دم مجھ پر ٹوٹ پڑے میں انہیں مارتا تھا اور وہ مجھے۔ میرے ماموں ابو جہل نے پوچھا یہ کیسا شور و غل ہے کہا کہ عمر مسلمان ہو گیا میرا ماموں حجر پر چڑھا اور اشارہ کیا اور کہا کہ میں نے اپنے بھانجے کو پناہ دے دی ہے یہ سنتے ہی مجھ سے سب الگ ہو گئے مگر مجھے یہ بُرا معلوم ہوا کہ دوسرے مسلمانوں سے مار پیٹائی جاری رہے اور میں کھڑا دیکھتا رہوں چنانچہ ماموں کے پاس پھر گیا اور اس سے جا کر کہا کہ میں تیری پناہ میں نہیں رہنا چاہتا۔ اس کے بعد مارتے پیٹتے رہے حتیٰ کہ اللہ تعالیٰ نے اسلام کو قوت بخشی۔

فاروق لقب کی وجہ:

ابو نعیم نے دلائل میں اور ابن عساکر نے حضرت ابن عباس رضی اللہ عنہ سے روایت کی ہے کہ ایک روز میں نے حضرت عمر رضی اللہ عنہ سے دریافت کیا کہ آپ کا لقب فاروق کس طرح پڑ گیا آپ نے فرمایا کہ حضرت حمزہ مجھ سے تین روز پہلے مسلمان ہو چکے تھے میں مسجد کی طرف جو گیا تو وہاں ابو جہل کو دیکھا کہ (خاکش بہ دہن) حضور نبی کریم صلی اللہ علیہ وسلم کو گالیاں دیتا چلا آتا ہے۔ حضرت حمزہ رضی اللہ عنہ کو جس وقت اس کی اطلاع ہوئی تو آپ اپنی کمان لے کر مسجد کی طرف چلے اور قریش کے اس حلقہ کی طرف جس میں ابو جہل بیٹھا ہوا تھا پہنچے اور اپنی کمان سے سہارا لگا کر ابو جہل کے سین مقابل بیٹھ گئے اور اس کی طرف دیکھنے لگے۔ ابو جہل نے قیافہ سے معلوم کر لیا کہ آج حمزہ کی نیت بخیر معلوم نہیں ہوتی یہ معلوم کر کے کہنے لگا کہ ابو عمارہ تمہیں کیا ہو گیا۔ آپ نے یہ سنتے ہی اس کی پیٹھ پر اس زور سے کمان ماری کہ کمر سے خون نکل آیا۔ قریش نے معاملہ بڑھ جانے کی وجہ سے بیچ بچاؤ کر دیا۔ اس وقت حضور نبی کریم صلی اللہ علیہ وسلم ابی الارقم مخزومی کے ہاں مقیم تھے حضرت حمزہ رضی اللہ عنہ وہاں پہنچے اور اسلام لے آئے اس واقعہ کے تیسرے دن میں باہر نکلا تو راستہ میں مجھے ایک مخزومی ملا میں نے اس سے کہا کہ کیا تو اپنے آبائی دین سے پھر گیا اور دین محمد صلی اللہ علیہ وسلم کا تابعدار ہو گیا اس نے کہا میں نے اگر ایسا کیا تو کیا تعجب ہے جبکہ ایک ایسے شخص نے کہ جس پر تمہارا مجھ سے زیادہ حق ہے ایسا کر لیا ہو میں نے کہا وہ کون ہے کہا تمہاری بہن اور بہنوئی۔ میں اپنی بہن کے گھر پہنچا تو مجھے کچھ پڑھنے کی آواز معلوم ہوئی میں اندر چلا گیا اور کہا کیا تھا اس میں بات بڑھ گئی میں نے بہنوئی کا سر پکڑ کر مارا تو خون نکل آیا میری بہن نے کھڑے ہو کر میرا سر پکڑ لیا اور کہا یہ تو ہوا اگرچہ تیری منشاء کے خلاف ہوا میں نے جو خون بہتے دیکھا تو مجھے شرم آئی اور میں بیٹھ گیا اور کہا کہ مجھے بھی ذرا یہ کتاب دکھلاؤ میری بہن نے جواب دیا کہ اسے پاک لوگ چھو سکتے ہیں میں نے اٹھ کر غسل کیا انہوں نے وہ کتاب دی میں نے دیکھا تو اس میں ”بسم اللہ الرحمن الرحیم“ لکھا ہوا تھا میں نے کہا کہ یہ نام تو بڑے پاکیزہ ہیں آگے تھا ”طہ ما نزلنا علیک القرآن

لشقی“ تا آیت ”لہ الاسماء الحسنی“ میرے دل میں اس کی بڑی عظمت پیدا ہوئی اور میں نے کہا کیا اسی سے قریش بھاگتے ہیں میں وہیں مسلمان ہو گیا اور میں نے پوچھا کہ حضور نبی کریم ﷺ کہاں تشریف رکھتے ہیں میری بہن نے جواب دیا کہ ابوارق کے گھر میں تشریف فرما ہیں۔ میں وہیں گیا اور دروازہ پر ہاتھ مارا لوگ جمع ہو گئے ان سے حضرت حمزہ رضی اللہ عنہ نے کہا کیا ہے انہوں نے کہا کہ عمر ہیں انہوں نے کہا اچھا عمر ہیں دروازہ کھول دو اگر وہ اچھی طرح آئیں تو ہم انہیں سر آنکھوں پر جگہ دیں گے ورنہ ہم انہیں قتل کر دیں گے۔ یہ حضور نبی کریم ﷺ نے بھی سنا آپ باہر نکلے اور میں نے فوراً کلمہ شہادت پڑھا جتنے اس گھر میں مسلمان تھے سب نے اس زور سے تکبیر کہی کہ اس کو تمام اہل مکہ نے سنا میں نے حضور نبی کریم ﷺ سے پوچھا کیا ہم حق پر نہیں ہیں آپ نے فرمایا: کیوں نہیں ہم ضرور حق پر ہیں۔ میں نے عرض کیا تو پھر چھپنا کیوں ہے۔ ہم دو صفیں بنا کر نکلے ایک میں حضرت حمزہ رضی اللہ عنہ اور دوسری میں میں تھا حتیٰ کہ ہم مسجد حرام میں داخل ہوئے قریش نے مجھے اور حضرت حمزہ رضی اللہ عنہ کو دیکھا تو قریش کو بہت رنج و صدمہ پہنچا۔ اس روز سے مجھے حضور نبی کریم ﷺ نے فاروق کا خطاب عطا فرمایا کیونکہ اسلام ظاہر ہو گیا اور حق و باطل کے درمیان میں فرق پیدا ہو گیا۔

ابن سعد کہتے ہیں کہ ذکوان کہتے ہیں کہ میں نے حضرت عائشہ صدیقہ سے دریافت کیا کہ حضرت عمر رضی اللہ عنہ کا نام فاروق کس نے رکھا تھا آپ نے فرمایا: حضور نبی کریم ﷺ نے۔

حضرت عمر رضی اللہ عنہ کے اسلام لانے پر اہل آسمان میں خوشی:

ابن ماجہ اور حاکم حضرت ابن عباس رضی اللہ عنہ سے روایت کرتے ہیں کہ جب حضرت عمر فاروق رضی اللہ عنہ اسلام لائے تو حضرت جبریل علیہ السلام نازل ہوئے اور عرض کیا: یا رسول اللہ ﷺ! اہل آسمان بھی حضرت عمر کے اسلام کی وجہ سے خوش ہو گئے ہیں۔

حضرت عمر رضی اللہ عنہ کے اسلام لانے پر اسلام کی فتح ہوئی:

بزار اور حاکم نے حضرت ابن عباس رضی اللہ عنہ سے روایت کی ہے کہ جب حضرت عمر رضی اللہ عنہ اسلام لائے تو مشرکین نے کہا کہ مسلمانوں نے آج ہم سے سارا بدلہ چلے لیا اور اللہ

تعالیٰ نے ”یاایہا النبی حسبک اللہ ومن اتبعک من المؤمنین“ نازل فرمائی۔
بخاری شریف میں ہے کہ حضرت عبداللہ ابن مسعود رضی اللہ عنہ فرماتے ہیں کہ جب سے
حضرت عمر رضی اللہ عنہ اسلام لائے ہم عزت دار ہو گئے۔

بیت اللہ میں مسلمانوں کا نماز پڑھنا:

ابن سعد اور طبرانی، حضرت ابن مسعود رضی اللہ عنہ سے روایت کرتے ہیں کہ حضرت عمر
رضی اللہ عنہ کا اسلام، اسلام کی فتح تھی آپ کی ہجرت نصرت تھی اور آپ کی امامت رحمت تھی ہم
میں طاقت نہیں تھی کہ ہم بیت اللہ شریف میں نماز پڑھ سکیں لیکن حضرت عمر اسلام لے آئے تو
آپ نے مشرکین سے اتنا لڑائی جھگڑا کیا کہ انہوں نے ہمارا پیچھا چھوڑ دیا اور ہم بیت اللہ
شریف میں نماز پڑھنے لگے۔

اسلام کا عروج و زوال:

ابن سعد اور حاکم نے حضرت حذیفہ رضی اللہ عنہ سے روایت کی ہے کہ جب سے حضرت عمر
رضی اللہ عنہ اسلام لائے تب سے اسلام کی حالت ایسی ہو گئی جیسے کہ ایک اقبال مند آدمی ہوتا ہے کہ
اس کے ہر قدم پر ترقی ہوتی ہے اور جب سے شہید ہوئے اسلام کے عروج میں کی آتی گئی اور
ہر قدم پیچھے ہی کو پڑنے لگا۔

طبرانی میں ہے کہ حضرت ابن عباس رضی اللہ عنہ فرماتے ہیں کہ جس نے اول اسلام کو ظاہر
کیا وہ عمر بن خطاب رضی اللہ عنہ ہیں۔ (اس حدیث کی اسناد بالکل صحیح ہیں)

ابن سعد نے حضرت صہیب رضی اللہ عنہ سے روایت کی ہے کہ جب حضرت عمر رضی اللہ عنہ اسلام
لائے تب اسلام ظاہر ہوا۔ اسلام کی طرف علانیہ دعوت ہونے لگی اور ہم کعبہ کے گرد بیٹھنے،
طواف کرنے، مشرکین سے بدلہ لینے اور ان کو جواب دینے کے قابل ہو گئے۔

ابن سعد نے اسلم مولیٰ حضرت عمر رضی اللہ عنہ سے روایت کی ہے کہ حضرت عمر رضی اللہ عنہ ذوالحجہ
۶ نبوی میں ہجر ۲۶ سال مشرف باسلام ہوئے۔

حضرت عمر رضی اللہ عنہ کی اعلانیہ ہجرت:

ابن عساکر، حضرت علی رضی اللہ عنہ سے روایت کرتے ہیں کہ ہم سوائے حضرت عمر رضی اللہ عنہ کے ایک شخص کا بھی نہیں بتا سکتے کہ کسی نے ظاہری طور پر ہجرت کی ہو یا البتہ جس وقت حضرت عمر رضی اللہ عنہ نے ہجرت کا ارادہ کیا تو آپ نے اپنی تلوار حمال کی اور اپنے موٹھے پر کمان لٹکائی ہاتھ میں ترکش سے چند تیر علیحدہ رکھے اور کعبۃ اللہ میں تشریف لائے وہاں اشرف قریش بھی بیٹھے ہوئے تھے آپ نے سات مرتبہ طواف کیا دو رکعتیں مقام ابراہیم کے مقابل پڑھیں اشرف قریش کے حلقوں میں آکر علیحدہ کہا تمہارے چہرے سیاہ ہوں جو شخص اپنی ماں کو بے فرزند بیٹے کو یتیم۔ بیوی کو بیوہ کرنے کا ارادہ رکھتا ہو وہ جنگل کے اس طرف آکر مجھ سے مقابلہ کرے مگر کسی کی تاب نہ تھی کہ آپ کا پیچھا کرتا۔

حضرت براء رضی اللہ عنہ کہتے ہیں کہ سب سے پہلے ہجرت کر کے ہمارے پاس حضرت مصعب بن عمیر رضی اللہ عنہ آئے پھر حضرت ابن ام مکتوم رضی اللہ عنہ ان کے بعد حضرت عمر ابن الخطاب رضی اللہ عنہم ہیں سواروں کے ساتھ تشریف لائے ہم نے ان سے دریافت کیا کہ حضور نبی کریم صلی اللہ علیہ وسلم کا کیا ارادہ ہے آپ نے فرمایا: آپ پیچھے تشریف لا رہے ہیں پھر حضور نبی کریم صلی اللہ علیہ وسلم بھی مع حضرت ابو بکر صدیق رضی اللہ عنہ کے ساتھ تشریف لے آئے۔

امام نووی فرماتے ہیں کہ حضرت عمر رضی اللہ عنہ تمام غزوات میں حضور نبی کریم صلی اللہ علیہ وسلم کے ساتھ رہے ہیں اور جنگ احد میں بھی آپ ثابت قدم رہے تھے۔

حضرت عمر رضی اللہ عنہ کی فضیلت میں احادیث:

بخاری اور مسلم، حضرت ابو ہریرہ رضی اللہ عنہ روایت کرتے ہیں کہ حضور نبی کریم صلی اللہ علیہ وسلم نے فرمایا: میں نے خواب میں جنت کو دیکھا کہ اس میں ایک عورت بڑے محل کے پہلو میں بیٹھی ہوئی وضو کر رہی ہے میں نے پوچھا یہ کس کا محل ہے فرشتوں نے جواب دیا کہ حضرت عمر کا ہے۔ پھر آپ نے فرمایا اے عمر! میں نے تیری غیرت یاد کر کے اس محل میں قدم نہیں رکھا اور لوٹ آیا اس پر حضرت عمر رضی اللہ عنہ رو پڑھے اور عرض کیا: یا رسول اللہ صلی اللہ علیہ وسلم! آپ سے غیرت کر دوں گا۔

بخاری اور مسلم نے حضرت ابن عمر رضی اللہ عنہما سے روایت کرتے ہیں کہ حضور نبی کریم صلی اللہ علیہ وسلم نے ارشاد فرمایا کہ میں نے خواب میں دیکھا کہ میں نے دودھ پیا ہے یہاں تک کہ اس کی تروتازگی اور خوشبو میرے ناخن تک سرایت کر گئی ہے پھر میں نے بچا ہوا دودھ عمر کو دے دیا ہے صحابہ نے دریافت کیا یا رسول اللہ صلی اللہ علیہ وسلم! اس کی تعبیر کیا ہوئی آپ نے فرمایا: علم۔

بخاری اور مسلم نے حضرت ابوسعید خدری رضی اللہ عنہ سے روایت کی ہے کہ حضور نبی کریم صلی اللہ علیہ وسلم کو فرماتے سنا ہے کہ میں نے خواب میں دیکھا کہ لوگوں کو میرے سامنے پیش کیا جا رہا ہے جو قیص بہن رہے ہیں بعض کے سینہ تک ہے اور بعض کے اس سے زیادہ تک جس وقت عمر (رضی اللہ عنہ) پیش کیے گئے تو ان کی قیص زمین میں کھسکتی جاتی تھی۔ صحابہ نے پوچھا یا رسول اللہ صلی اللہ علیہ وسلم وہ قیص کیا تھی آپ نے فرمایا: دین۔

بخاری اور مسلم نے حضرت سعد بن ابی وقاص رضی اللہ عنہ سے روایت کی ہے کہ حضور نبی کریم صلی اللہ علیہ وسلم نے فرمایا: اے عمر تم ہے مجھے اس ذات کی کہ جس کے قبضہ قدرت میں میری جان ہے جس راستہ پر تم چلو گئے اس راستہ پر شیطان نہیں چلے گا بلکہ دوسرا راستہ اختیار کرے گا۔

امت میں محدث:

بخاری میں حضرت ابو ہریرہ رضی اللہ عنہ سے مروی ہے کہ حضور نبی کریم صلی اللہ علیہ وسلم نے فرمایا: تم سے پہلی امتوں میں محدث یعنی صاحب الہام ہوتے رہے ہیں اگر میری امت میں کوئی محدث ہو سکتا ہے تو وہ عمر (رضی اللہ عنہ) ہیں۔

ترمذی نے حضرت ابن عمر رضی اللہ عنہما سے روایت کی ہے کہ حضور نبی کریم صلی اللہ علیہ وسلم نے فرمایا ہے کہ عمر کی زبان اور قلب پر اللہ تعالیٰ نے حق کو جاری کر دیا ہے۔

حضرت ابن عمر رضی اللہ عنہما کہتے ہیں کہ جب کبھی لوگوں میں گڑبڑ ہوتی اور حضرت عمر رضی اللہ عنہ کے رائے ہوتی تو قرآن مجید حضرت عمر رضی اللہ عنہ کے قول کے موافق نازل ہوتا تھا۔

ترمذی اور حاکم حضرت عقبہ بن عامر رضی اللہ عنہ سے روایت کرتے ہیں کہ حضور نبی کریم صلی اللہ علیہ وسلم نے ارشاد فرمایا ہے: اگر میرے بعد کوئی نبی ہوتا تو وہ عمر بن خطاب ہوتے۔ (اس کو

طبرانی نے حضرت ابوسعید خدری رضی اللہ عنہ اور عاصمہ بن مالک سے روایت کیا ہے اور ابن عساکر نے ابن عمر کی حدیث سے بیان کیا ہے)

حضرت عمر رضی اللہ عنہ سے شیاطین بھاگتے ہیں:

ترمذی نے حضرت عائشہ صدیقہ رضی اللہ عنہا سے روایت کیا ہے کہ حضور نبی کریم صلی اللہ علیہ وسلم نے فرمایا ہے کہ جن وائس کے شیاطین حضرت عمر رضی اللہ عنہ سے بھاگتے ہوئے دیکھتا ہوں۔

ابن ماجہ اور حاکم نے حضرت ابی بن کعب رضی اللہ عنہ سے روایت کی ہے کہ حضور نبی کریم صلی اللہ علیہ وسلم نے فرمایا کہ وہ شخص اللہ تعالیٰ جس سے اول مصافحہ فرمائے گا اور سلام کرے گا اور ہاتھ پکڑ کر جنت میں داخل کرے گا وہ عمر ہیں۔

ابن ماجہ اور حاکم نے حضرت ابوذر رضی اللہ عنہ سے روایت کی ہے کہ میں نے حضور نبی کریم صلی اللہ علیہ وسلم نے فرمایا کہ اللہ تعالیٰ نے حضرت عمر رضی اللہ عنہ کی زبان اور دل پر حق کو رکھ دیا ہے کہ وہ حق بولتے ہیں۔

ابن مہذب نے اپنی مسند میں حضرت علی رضی اللہ عنہ کا قول نقل کیا ہے کہ ہم اصحاب محمد صلی اللہ علیہ وسلم کو اس میں بالکل شک و شبہ نہ تھا کہ سیکنہ حضرت عمر رضی اللہ عنہ کی زبان پر بولتا ہے۔

اہل جنت کے چراغ:

بزار نے حضرت ابن عمر رضی اللہ عنہما سے روایت کی ہے کہ حضور نبی کریم صلی اللہ علیہ وسلم نے فرمایا: عمر رضی اللہ عنہ (اہل جنت کے چراغ ہیں۔

بزار نے قدامہ بن مظعون سے روایت کی ہے وہ اپنے چچا عثمان بن مظعون سے روایت کرتے ہیں کہ حضور نبی کریم صلی اللہ علیہ وسلم نے (حضرت عمر رضی اللہ عنہ کی طرف اشارہ کر کے) فرمایا: یہ شخص جب تک تمہارے درمیان ہے اس وقت تک فتنوں کا دروازہ بند رہے گا بلکہ جب تک یہ زندہ ہے فتنوں کا دروازہ بہت سخت بند رہے گا۔

حضرت جبریل علیہ السلام کا سلام:

طبرانی نے اوسط میں حضرت ابن عباس رضی اللہ عنہما سے روایت کی ہے کہ ایک دفعہ حضور

نبی کریم ﷺ کی خدمت میں حضرت جبریل علیہ السلام نازل ہوئے اور کہا کہ عمر رضی اللہ عنہ سے سلام کہہ دیجئے اور انہیں اس کی خبر دے دیجئے کہ ان کا غصہ غلبہ ہے اور ان کی رضا حکمتیں ہے۔ ابن عساکر نے حضرت عائشہ صدیقہ سے روایت کی ہے کہ حضور نبی کریم ﷺ نے ارشاد فرمایا: عمر سے شیطان ڈرتا ہے۔

احمد نے اس کو حضرت بریدہ کے طریقہ سے اس طرح روایت کیا ہے کہ حضور نبی کریم ﷺ نے حضرت عمر رضی اللہ عنہ سے فرمایا: اے عمر تم سے شیطان ڈرتا ہے۔

ابن عساکر نے حضرت ابن عباس رضی اللہ عنہ سے اس طرح روایت کی ہے کہ حضور نبی کریم ﷺ نے فرمایا: آسمان کے تمام فرشتے عمر (رضی اللہ عنہ) کی عزت کرتے ہیں اور زمین کے تمام شیطان ان سے ڈرتے ہیں۔

طبرانی نے اوسط میں حضرت ابو ہریرہ رضی اللہ عنہ سے روایت کی ہے کہ حضور نبی کریم ﷺ نے ارشاد فرمایا: اللہ تعالیٰ نے تمام اہل عرفہ پر عموماً اور عمر (رضی اللہ عنہ) پر خصوصاً فخر کیا ہے۔ ایسی ہی ایک حدیث کبیر میں ابن عباس رضی اللہ عنہ سے بیان کی ہے۔

طبرانی اور دیلمی نے حضرت فضل ابن عباس رضی اللہ عنہ سے روایت کی ہے کہ حضور نبی کریم ﷺ نے فرمایا: میرے بعد حق عمر رضی اللہ عنہ کے ساتھ رہے گا خواہ وہ کہیں ہو۔

رسول اللہ ﷺ کا خواب:

بخاری اور مسلم نے حضرت ابن عمر اور حضرت ابو ہریرہ رضی اللہ عنہم سے روایت کی ہے کہ حضور نبی کریم ﷺ نے ایک مرتبہ اپنا خواب بیان فرمایا: میں نے اپنے آپ کو ایک ایسے کنوئیں پر دیکھا جس پر ایک ڈول پڑا ہوا تھا۔ میں نے کچھ ڈول کھینچے میرے بعد ابو بکر نے ڈول لیا اور ایک یا دو ڈول کھینچے مگر ان کے کھینچنے میں کچھ ضعف تھا۔ خدا ان کی مغفرت فرمائے پھر عمر (رضی اللہ عنہ) آئے اور انہوں نے ڈول پکڑا اور اس طرح کھینچا کہ کسی جو انہر کو میں نے اس طرح کھینچے نہیں دیکھا حتیٰ کہ ہر چار طرف سے پیاسے آئے اور خوب سیراب ہوئے۔

امام نووی تہذیب میں لکھتے ہیں کہ علماء نے اس حدیث کا مطلب یہ بیان کیا ہے کہ

یہ اشارہ حضرت ابو بکر صدیق اور حضرت عمر فاروق رضی اللہ عنہم کی خلافت کی طرف ہے حضرت عمر رضی اللہ عنہ کے زمانہ خلافت میں کثرت فتوحات اور ظہور اسلام بہت زیادہ ہوگا۔

طبرانی نے سدیہ سے روایت کی ہے وہ کہتی ہیں کہ حضور نبی کریم صلی اللہ علیہ وسلم نے فرمایا ہے کہ جس وقت سے عمر اسلام لائے ہیں جب کبھی ان سے شیطان ملا ہے اٹھ منہ گر پڑا ہے۔

طبرانی نے حضرت ابی ابن کعب رضی اللہ عنہ سے روایت کی ہے کہ حضور نبی کریم صلی اللہ علیہ وسلم نے فرمایا: مجھ سے جبرئیل رضی اللہ عنہ کہتے تھے کہ عمر کی موت پر اسلام روئے گا۔

حضرت عمر رضی اللہ عنہ سے محبت و عداوت:

طبرانی نے اوسط میں حضرت ابوسعید خدری رضی اللہ عنہ سے روایت کی ہے کہ حضور نبی کریم صلی اللہ علیہ وسلم نے فرمایا کہ جس شخص نے عمر رضی اللہ عنہ سے بغض رکھا اس نے مجھ سے رکھا اور جس نے عمر رضی اللہ عنہ سے محبت رکھی اس نے مجھ سے محبت رکھی، اللہ تعالیٰ نے اہل عرفہ پر عموماً اور عمر رضی اللہ عنہ پر خصوصاً فخر کیا ہے جتنے انبیاء علیہم السلام مبعوث ہوئے ہیں ان سب کی امت میں ایک محدث ضرور ہوا ہے اگر میری امت میں کوئی محدث ہے تو وہ عمر رضی اللہ عنہ ہیں۔ صحابہ کرام نے عرض کیا یا رسول اللہ صلی اللہ علیہ وسلم محدث کون ہوتا ہے آپ نے فرمایا: جس کی زبان سے ملائکہ گفتگو کریں۔ (اس کے اسناد صحیح ہیں)

حضرت عمر فاروق رضی اللہ عنہ کے متعلق صحابہ و سلف صالحین کے اقوال:

حضرت ابو بکر صدیق رضی اللہ عنہ نے فرمایا ہے کہ روئے زمین پر مجھے حضرت عمر رضی اللہ عنہ سے زیادہ کوئی عزیز نہیں ہے۔ (ابن عساکر)

حضرت ابو بکر صدیق رضی اللہ عنہ سے مرض موت میں کسی نے دریافت کیا کہ اگر آپ سے اللہ تعالیٰ دریافت کرے کہ تم نے عمر کو کیوں خلیفہ مقرر کیا تو آپ کیا جواب دیں گے آپ نے فرمایا میں جواب دوں گا کہ میں نے لوگوں میں سب سے بہتر آدمی کو ان پر خلیفہ مقرر کیا تھا۔ (ابن عساکر)

حضرت عمر رضی اللہ عنہ فرماتے ہیں کہ جب تم نیک لوگوں کا ذکر کرو تو حضرت عمر رضی اللہ عنہ کو کبھی نہ بھولنا کیونکہ کچھ بعید نہیں کہ سیکنہ آپ کی زبان پر بولتا ہو۔ (طبرانی فی الاوسط)

حضرت ابن عمر رضی اللہ عنہما نے فرمایا ہے کہ حضور نبی کریم صلی اللہ علیہ وسلم کے بعد ہم نے کسی آدمی کو حضرت عمر رضی اللہ عنہ سے زیادہ ذکی ذہین اور سخی نہیں پایا۔ (ابن سعد)

حضرت ابن مسعود رضی اللہ عنہ نے فرمایا اگر عمر رضی اللہ عنہ کا علم ترازو کے ایک پلڑے میں اور تمام دنیا کا علم دوسرے پلڑے میں رکھ کر وزن کیا جائے تو حضرت عمر کا پلہ بھاری رہے گا کیونکہ آپ کو علم کے دس حصوں میں سے نو حصے عطا کیے گئے ہیں۔ (طبرانی اور حاکم)

حضرت حذیفہ رضی اللہ عنہ فرماتے ہیں کہ تمام دنیا کا علم حضرت عمر رضی اللہ عنہ کی گود میں چھپا ہوا ہے نیز آپ فرماتے ہیں کہ میں سوائے حضرت عمر رضی اللہ عنہ کے کسی شخص کو نہیں پہچانتا کہ جس نے جرات کے ساتھ خدا کی راہ میں سلامتی کی پرواہ نہ کی ہو۔

حضرت عائشہ صدیقہ رضی اللہ عنہا فرماتی ہے کہ حضرت عمر رضی اللہ عنہ نہایت سبک فہم تیز خاطر اور معاملہ فہم تھے ہر کام کو اکیلے ہی کرنے کی ہمت رکھتے تھے۔

حضرت معاویہ رضی اللہ عنہ نے فرمایا ہے کہ حضرت ابو بکر صدیق رضی اللہ عنہ کے پاس نہ دنیا آئی اور نہ انہوں نے اس کی خواہش کی البتہ حضرت عمر فاروق رضی اللہ عنہ کے پاس دنیا آئی مگر انہوں نے اسے دھکا دے کر نکال دیا اور ہم نے تو بالکل دنیا کو پیٹ میں بھر لیا۔ (اس کو زبیر نے موقضیات میں بیان کیا ہے)

حضرت جابر رضی اللہ عنہ سے روایت ہے کہ حضرت علی، حضرت عمر فاروق رضی اللہ عنہما کے پاس اس وقت آئے جبکہ انتقال کے بعد ان کو کپڑے سے ڈھاک دیا گیا تھا۔ اس وقت حضرت عمر رضی اللہ عنہ ایک کپڑا اوڑھے ہوئے تھے۔ حضرت علی رضی اللہ عنہ نے فرمایا: مجھے حضور نبی کریم صلی اللہ علیہ وسلم کے بعد اس کپڑا اوڑھنے والے سے زیادہ کسی کے اعمال پسندیدہ نہیں ہیں۔ (حاکم)

حضرت ابن مسعود رضی اللہ عنہ فرماتے ہیں کہ جب نیک لوگوں کا ذکر کیا جائے تو ضروری ہے کہ ان میں حضرت عمر فاروق رضی اللہ عنہ کا ذکر کیا جائے کیونکہ آپ ہم سب سے زیادہ کتاب اللہ کے عالم اور دین کے فقیہ تھے۔ (طبرانی)

حضرت ابن عباس رضی اللہ عنہما سے کسی نے حضرت ابو بکر صدیق رضی اللہ عنہ کے متعلق دریافت

کیا تو آپ نے فرمایا کہ وہ سراپا خیر تھے۔ پھر اس نے حضرت عمر فاروق رضی اللہ عنہ کے متعلق سوال کیا تو آپ نے فرمایا: ان کی مثال اس ہوشیار چڑیا کی سی ہے کہ جس کو ہر جگہ یہ خیال رہتا ہے کہ یہاں جال لگا ہوا ہے میں بھنس جاؤں گی۔ پھر حضرت علی رضی اللہ عنہ کے متعلق پوچھا تو آپ نے فرمایا: ارادہ میں پختگی، ہوشمندی، علم، دلیری اور مردانگی ان کے اندر کوٹ کوٹ کر بھردی گئی ہے۔

آسمانی صحائف میں حضرت عمر رضی اللہ عنہ کا ذکر:

طبرانی نے عمیر بن ربیعہ رضی اللہ عنہ سے روایت کی ہے کہ حضرت عمر بن خطاب رضی اللہ عنہ نے کعب احبار رضی اللہ عنہ سے پوچھا کہ تم نے کچھ صحائف میں میرا ذکر کس طرح دیکھا ہے انہوں نے جواب دیا کہ ہاں آپ کے متعلق لکھا ہے کہ آپ "قرونا من حدید" (فولاد کی تلوار یا لوہے کا پہاڑ) ہوں گے آپ نے اچھا اس کا کیا مطلب انہوں نے کہا کہ ایک ایسے طاقتور حاکم کہ خدا کی راہ میں کسی ملامت کرنے والے کی پرواہ نہ کریں گے آپ نے فرمایا پھر کیا لکھا ہے انہوں نے کہا کہ آپ کے بعد جو خلیفہ ہوں گے ان کو تمام جماعت شہید کر ڈالیں گی آپ نے فرمایا پھر کیا لکھا ہے۔ کہا کہ پھر فتنہ و فساد پھیل جائے گا۔

چار مخصوص فضیلتیں:

حضرت عبداللہ ابن مسعود رضی اللہ عنہ فرماتے ہیں کہ حضرت عمر فاروق رضی اللہ عنہ کی فضیلت لوگوں پر ان چار باتوں سے معلوم ہوتی ہے (۱) جنگ بدر کے قیدیوں کے متعلق قتل کا حکم دیا اور آیت "لولا کتب من اللہ سبق" اٹخ اسی کے موافق نازل ہوئی۔ (۲) آپ نے ازواج مطہرات کے پردہ کے متعلق فرمایا جس پر حضرت زینب رضی اللہ عنہا نے فرمایا کہ اے عمر بن خطاب تم ہم پر حکم نافذ کرتے ہو حالانکہ وہی ہمارے ہی گھر میں اترتی ہے چنانچہ ان کے پردہ کے متعلق آیت نازل "فاذا سالتموہن مناعا" اٹخ ہوئی (۳) حضور نبی کریم صلی اللہ علیہ وسلم کا آپ کے متعلق دعا کرنا کہ رب اللطیف عمر رضی اللہ عنہ کو مسلمان کر کے اسلام کو قوی کر۔ (۴) آپ کا حضرت ابو بکر صدیق رضی اللہ عنہ سے سب سے اول بیعت کرنا۔ (احمد، بزار، طبرانی)

حضرت مجاہد فرماتے ہیں کہ ہم آپس میں ذکر کیا کرتے تھے کہ شیطان حضرت عمر رضی اللہ عنہ کی خلافت میں قید رہے اور آپ کے بعد آزاد ہو کر ہر طرف پھیل گئے۔ (ابن عساکر) روح القدس ان کی زبان سے کلام کرتا ہے:

حضرت سالم بن عبداللہ کہتے ہیں کہ ایک دفعہ ابو موسیٰ کو حضرت عمر رضی اللہ عنہ کی خیریت بہت دنوں تک نہ معلوم ہوئی آپ ایک عورت کے پاس گئے جس کے پاس شیطان آتا تھا آپ نے اس عورت سے حضرت عمر رضی اللہ عنہ کے متعلق دریافت کیا اس نے کہا کہ جب مجھ پر شیطان آئے گا۔ تب دریافت کر لینا چنانچہ جس وقت وہ آیا تو دریافت کرنے پر اس شیطان نے جواب دیا کہ میں نے ان کو اس حالت میں چھوڑا ہے کہ ایک چادر کا تہ بند باندھے ہوئے ایک صدقہ میں آئے ہوئے اونٹ کے (جس کے خارش ہو گئی تھی) قطر ان مل رہے ہیں وہ ایسے شخص ہیں کہ جب انہیں کوئی شیطان دیکھتا ہے (تو خوف کے سبب) ناک کے بل گر پڑتا ہے خدا ہر وقت ان کی آنکھوں کے سامنے ہے اور روح القدس ان کی زبان سے کلام کرتا ہے۔

حضرت سفیان ثوری فرماتے ہیں جس شخص نے یہ گمان کیا کہ حضرت علی حضرت ابو بکر صدیق اور حضرت عمر فاروق رضی اللہ عنہم سے خلافت کے زیادہ مستحق تھے تو اس نے حضرت ابو بکر صدیق رضی اللہ عنہ حضرت عمر فاروق رضی اللہ عنہ بلکہ کل مہاجرین و انصار کو خطا کا ٹھہرایا۔

حضرت شریک کہتے ہیں کہ جس میں شہہ برابر بھی نیکی ہے وہ کبھی نہیں کہہ سکتا کہ حضرت ابو بکر صدیق و حضرت عمر رضی اللہ عنہم کے مقابلہ میں حضرت علی رضی اللہ عنہ خلافت کے زیادہ مستحق تھے۔

حضرت ابواسامہ فرماتے ہیں: لوگو! تم جانتے ہو حضرت ابو بکر صدیق رضی اللہ عنہ و حضرت عمر رضی اللہ عنہ کون تھے اسلام کے مال باپ تھے۔

حضرت امام جعفر صادق رضی اللہ عنہ فرماتے ہیں: جو شخص حضرت ابو بکر صدیق و حضرت عمر رضی اللہ عنہم کو بھلائی کے ساتھ یاد نہ کرے میں اس سے بیزار ہوں۔

حضرت عمر رضی اللہ عنہ کی رائے اور موافقات قرآن، ہمیں موافقات کا ذکر:

ابن مردویہ نے مجاہد سے روایت کی ہے کہ حضرت عمر فاروق رضی اللہ عنہ جو کوئی رائے دیتے تھے قرآن مجید اسی کے موافق نازل ہوتا تھا۔

ابن عساکر، حضرت علی رضی اللہ عنہ کا قول نقل کرتے ہیں کہ قرآن مجید میں اکثر حضرت عمر رضی اللہ عنہ کی رائیں موجود ہیں۔

حضرت ابن عمر رضی اللہ عنہ سے مرفوعاً مروی ہے کہ بعض امور میں لوگوں کی رائے کچھ ہوتی تھی اور حضرت عمر رضی اللہ عنہ کی دوسری تو قرآن مجید حضرت عمر رضی اللہ عنہ کے قول سے موافق نازل ہوتا تھا۔

بخاری اور مسلم میں ہے کہ حضرت عمر رضی اللہ عنہ نے فرمایا: میرے رب نے میری رائے سے تین موقعوں پر اتفاق کیا۔ (۱) میں نے عرض کیا یا رسول اللہ صلی اللہ علیہ وسلم کاش ہم مقام ابراہیم کو نماز کی جگہ بناتے۔ اس کے بعد آیت ”وَإِنِ اخِذُوا مِنْ مَّقَامِ إِبْرَاهِيمَ مُضِلًّا“ (اور مقام ابراہیم کو نماز کی جگہ بناؤ) نازل ہوئی۔ (۲) میں نے عرض کیا: یا رسول اللہ صلی اللہ علیہ وسلم! آپ کی ازواج مطہرات کے پاس نیک و بد طرح کے آدمی آتے جاتے ہیں آپ تو انہیں پردہ کا حکم دے دیتے اس کے بعد ہی پردہ کی آیت نازل ہو گئی۔ (۳) جب ازواج مطہرات حضور کے غیرت دلانے میں سب شریک ہو گئیں میں نے کہا ”عَسَى رَبُّهُ إِنْ طَلَّقَكُنَّ أَنْ يُبَدِّلَهُ أَرْوَاجًا خَيْرًا مِّنْكَنَّ“ اس کے بعد بالکل ٹھیک یہی الفاظ قرآن مجید میں نازل ہوئے۔

مسلم نے حضرت عمر رضی اللہ عنہ سے روایت کرتے ہیں کہ اللہ تعالیٰ نے مجھ سے تین باتوں میں موافقت کی ہے۔ (۱) پردے کے بارے میں۔ (۲) اسیران جنگ بدر کے معاملہ میں۔ (۳) مقام ابراہیم میں۔ اسی حدیث سے چوتھی خصلت یعنی معاملہ قیدیان جنگ بھی معلوم ہو گیا۔ امام نووی تہذیب میں نقل کرتے ہیں کہ قرآن مجید نے حضرت عمر رضی اللہ عنہ کی رائے کے موافق چار جگہ نازل ہوا۔ معاملہ قیدیان بدر، پردہ، مقام ابراہیم، تحریم شراب اور اس سے پانچویں بات تحریم شراب پائی گئی اور تحریم شراب کے متعلق سنن اور مستدرک حاکم میں اس طرح ہے کہ حضرت عمر رضی اللہ عنہ نے دعا کی۔ مولیٰ کریم! شراب کے بارے میں ہمارے لیے

خاص حکم بیان فرما، اس کے بعد شراب کے حرام ہونے پر نازل ہو گئی۔

ابن ابی حاتم نے اپنی تفسیر میں حضرت انس رضی اللہ عنہ سے روایت کی ہے کہ حضرت عمر فاروق رضی اللہ عنہ نے فرمایا کہ اللہ تعالیٰ نے مجھ سے چار باتوں میں موافقت فرمائی جب آیت ”وَلَقَدْ خَلَقْنَا الْإِنْسَانَ مِنْ سُلَالَةٍ مِّنْ طِينٍ“ نازل ہوئی تو میری زبان سے فوراً نکلا ”فَبَارَكَ اللَّهُ أَحْسَنَ الْبَارِكِينَ“ اس کے بعد یہی آیت نازل ہو گئی اس حدیث سے چھٹی بات معلوم ہو گئی اس حدیث کے دوسرے طرق بھی حضرت ابن عباس رضی اللہ عنہ سے مروی ہیں جن کو میں نے اپنی تفسیر مسند میں ذکر کیا ہے۔

اس کے بعد میں نے کتاب فضائل الایام میں مصنف ابو عبد اللہ شیبانی میں دیکھا کہ حضرت عمر رضی اللہ عنہ سے ان کے رب نے انیس جگہ موافقت فرمائی ہے انہوں نے ان چھ مذکورہ بالا کو ذکر کر کے آگے لکھا ہے کہ جب منافق عبد اللہ بن ابی مراد حضور نبی کریم صلی اللہ علیہ وسلم کو نماز جنازہ کے لیے لوگوں نے بلایا جب آپ چلنے کے لیے کھڑے ہوئے تو میں بھی کھڑا ہوا اور بالکل آپ کے سامنے جا کر عرض کیا یا رسول اللہ صلی اللہ علیہ وسلم ابی ابن کعب بڑا سخت دشمن تھا اور ایک روز تو وہ ایسا ایسا کہہ رہا تھا اللہ توڑی ہی دیر گزری تھی کہ یہ آیت نازل ہوئی (اور نہ پڑھ نماز ان میں سے ایک پر جب کبھی مرے) (۸) ”يَسْأَلُونَكَ عَنِ الْخُمْرِ“ (وہ تجھ سے شراب کے متعلق سوال کرتے ہیں۔ (۹) ”يَا أَيُّهَا الَّذِينَ آمَنُوا لَا تَقْرَبُوا الصَّلَاةَ“ (اے وہ لوگو! جو ایمان لائے ہونشہ میں نہ قریب ہونماز کے) مگر میں (امام سیوطی) کہتا ہوں کہ یہ دونوں آیتیں بلکہ حدیث سابق میں تیسری بات یہ سب ایک ہی خصلت ہیں۔

(۱۰) جس وقت حضور نبی کریم صلی اللہ علیہ وسلم ایک قوم کے حق میں دعاء مغفرت زیادہ مانگنے لگے تو میں نے عرض کیا کہ ”سَوَاءٌ عَلَيْهِمْ“ تو بھی آیت ”سَوَاءٌ عَلَيْهِمْ أَسْتَغْفَرْتَ لَهُمْ“ نازل ہوئی (میں کہتا ہوں کہ طبرانی نے اس کو حضرت ابن عباس رضی اللہ عنہ سے روایت کیا ہے)

(۱۱) جس وقت حضور نبی کریم صلی اللہ علیہ وسلم نے صحابہ نے صحابہ سے جنگ بدر کیلئے نکلنے کا مشورہ لیا تو حضرت عمر رضی اللہ عنہ نے نکلنے کا مشورہ دیا تب ہی آیت ”كَمَا أَخْرَجَكَ رَبُّكَ

مِنْ بَيْتِكَ“ (جس طرح نکالا تجھ کو رب تیرے نے تیرے گھر سے) نازل ہوئی۔

(۱۲) قصہ تہمت حضرت عائشہ صدیقہ رضی اللہ عنہا کے متعلق جب حضور نبی کریم ﷺ نے مشورہ فرمایا تو حضرت عمر رضی اللہ عنہ نے عرض کیا یا رسول اللہ ﷺ! آپ کا نکاح عائشہ رضی اللہ عنہا سے کس نے کیا تھا آپ نے فرمایا: اللہ نے، حضرت عمر رضی اللہ عنہ نے عرض کیا: یا رسول اللہ ﷺ! کیا آپ گمان کرتے ہیں کہ آپ کے رب نے آپ کو عیب دار چیز دی ہوگی ”سُبْحَانَكَ هَذَا بُهْتَانٌ عَظِيمٌ“ بس اسی طرح آیت نازل ہوگئی۔

(۱۳) شروع اسلام میں رمضان شریف کی رات کو بھی اپنی بیوی سے ہمبستری حرام تھی حضرت عمر رضی اللہ عنہ نے اس کے متعلق عرض کیا تو آیت ”أَحِلُّ لَكُمْ لَيْلَةَ الصِّيَامِ“ (ہمبستری حلال کی گئی واسطے تمہارے رات میں روزوں کی) نازل ہوئی۔ (اس کو احمد نے اپنی سند میں بھی ذکر کیا ہے)

(۱۴) قول اللہ تعالیٰ ”مَنْ كَانَ عَدُوًّا لِجِبْرِيلَ“ الخ میں کہتا ہوں کہ اس کو ابن جریر نے چند طریقوں سے بیان کیا ہے مگر اقرب بموافقت طریقہ وہ ہے جس کو ابن ابو حاتم نے عبدالرحمن ابن ابولیلیٰ سے روایت کیا ہے کہ ایک یہودی حضرت عمر فاروق رضی اللہ عنہ سے ملا اور کہا کہ جبرئیل فرشتہ جس کا ذکر تمہارے نبی کرتے ہیں وہ ہمارا دشمن ہے اس پر آپ نے فرمایا:

مَنْ كَانَ عَدُوًّا لِلَّهِ وَمَلَائِكَتِهِ وَرُسُلِهِ وَجِبْرِيلَ وَمِيكَائِيلَ فَإِنَّ اللَّهَ عَدُوٌّ لِلْكَافِرِينَ پس ٹھیک یہی الفاظ قرآن مجید میں نازل ہو گئے۔

(۱۵) قول اللہ تعالیٰ کا ”فَلَا وَرَبِّكَ لَا يُؤْمِنُونَ“ (قسم ہے رب تیرے کی نہیں ایمان دار ہوں گے وہ) ہے میں کہتا ہوں کہ اس کا قصہ ابن ابو حاتم اور ابن مردویہ نے ابو الاسود سے اس طرح بیان کیا ہے کہ دو آدمی جھگڑ کر انصاف کے لیے حضور نبی کریم ﷺ کی خدمت میں حاضر ہوئے اور آپ نے ان کا فیصلہ کر دیا جس کے خلاف آپ نے فیصلہ دیا تھا اس نے کہا چلو حضرت عمر رضی اللہ عنہ کے پاس چلیں چنانچہ یہ گئے اور جس کے موافق حضور نبی کریم ﷺ نے فیصلہ کیا تھا اس نے کہا کہ حضور نبی کریم ﷺ نے ہمارا فیصلہ اس طرح کیا آپ نے

فرمایا ذرا ٹھہرو آتا ہوں آپ اندر سے تلوار لائے اور اس شخص کو جس نے حضور نبی کریم ﷺ کے فیصلہ سے انکار کیا تھا قتل کر ڈالا اور دوسرا بھاگا اور اس نے اس واقعہ کی اطلاع حضور نبی کریم ﷺ کو دی۔ آپ نے فرمایا مجھے تو عمر سے ایسی امید نہیں تھی کہ کسی مومن کے قتل پر ہاتھ اٹھانے کی جرأت کر سکے اس پر اللہ تعالیٰ نے آیت ”فَلَا وَرَيْكَ لَا يُؤْمِنُونَ“ نازل فرمائی اس آدمی کا خون راینگان گیا اور حضرت عمر رضی اللہ عنہ کو بری کر دیا۔ اس کے اور بھی طریقے تھے ہیں جن کو میں نے تفسیر مسند میں بیان کیا ہے۔

(۱۶) گھر میں آنے کے لیے اجازت چاہنا اس کا قصہ اس طرح ہے کہ آپ ایک روز سو رہے تھے اور آپ کا غلام بے دھڑک اندر آیا آپ نے دعا کی اے اللہ! بغیر اجازت کے آنا حرام فرمادے۔ فوراً آیت استیذان نازل ہوئی۔

(۱۸) اللہ تعالیٰ کا ارشاد ہے: ”قُلَّةٌ مِّنَ الْأَوَّلِينَ وَقَلَّةٌ مِّنَ الْآخِرِينَ“

میں (امام سیوطی) کہتا ہوں کہ اس کا قصہ ابن عساکر نے اپنی تاریخ میں حضرت جابر بن عبد اللہ رضی اللہ عنہ سے روایت کیا ہے اور وہی قصہ اس آیت کا شان نزول ہے۔

(۱۹) آیت ”الشَّيْخُ وَالشَّيْخَةُ إِذَا زَنِيَا“ رنج کا مسوخ التلاوت ہو جاتا۔

(۲۰) جنگ احد میں ابو سفیان کے جواب میں جبکہ اس نے ”أَلَيْ الْقَوْمِ فَلَانٌ“ کہا تھا فرماتا کہ ”لَا تُجِيبْنِي“ اور رسول اللہ ﷺ کا اس پر موافقت فرمانا۔ میں کہتا ہوں کہ اس قصہ کو امام احمد نے اپنی مسند میں بیان کیا ہے۔ میں کہتا ہوں کہ اسی کے ساتھ اس قصہ کو کہ جس کو عثمان بن سعید الدارمی نے کتاب الرود علی الجیمہ میں سالم بن عبد اللہ سے روایت کیا ہے مدد لینا چاہیے اور وہ یہ ہے کہ ایک روز حضرت کعب احبار رضی اللہ عنہ نے کہا کہ آسمان کا بادشاہ زمین کے بادشاہ پر افسوس کرتا ہے۔ حضرت عمر رضی اللہ عنہ نے فرمایا: مگر اس بادشاہ پر نہیں جس نے اپنے نفس کو قابو میں رکھا اس کو سن کر حضرت کعب احبار رضی اللہ عنہ نے کہا: واللہ! توریت میں یہی الفاظ موجود ہیں۔ یہ سن کر حضرت عمر رضی اللہ عنہ سجدہ شکر میں گر گئے۔

اس کے علاوہ میں نے کامل ابن عدی میں حضرت عبداللہ بن عمر رضی اللہ عنہما کے حوالہ سے یہ دیکھا ہے کہ اول جب حضرت بلال رضی اللہ عنہ اذان دیا کرتے تھے تو ”أَشْهَدُ أَنْ لَا إِلَهَ إِلَّا اللَّهُ“ کے بعد ”حَسْبِيَ عَلَى الصَّلَاةِ“ کہا کرتے تھے۔ حضرت عمر رضی اللہ عنہ نے فرمایا: کہ تم ”أَشْهَدُ أَنْ لَا إِلَهَ إِلَّا اللَّهُ“ کے بعد ”أَشْهَدُ أَنْ مُحَمَّدًا رَسُولُ اللَّهِ.“ کہا کرو۔ تو حضور نبی کریم صلی اللہ علیہ وسلم نے فرمایا جس طرح حضرت عمر کہتے ہیں اسی طرح کہو (مگر یہ روایت ضعیف ہے اور صحیح اس کے خلاف ہے۔)

حضرت عمر رضی اللہ عنہ کی کرامات:

نبیہتی اور البقیع نے دلائل النبوة میں لاکائی نے شرح السنہ میں اور دارمی نے فوائد میں ابن اعرابی نے کرامات الاولیاء میں اور خطیب نے روات مالک میں حضرت ابن عمر رضی اللہ عنہما سے روایت کی ہے کہ حضرت عمر رضی اللہ عنہ نے حضرت ساریہ کو سردار لشکر بنا کر جنگ کیلئے بھیجا تھا۔ ایک روز آپ خطبہ فرما رہے تھے کہ اثنائے خطبہ میں آپ نے ”يَا سَارِيَةَ الْجَبَلِ“ (اے ساریہ! پہاڑ کی طرف) تین دفعہ فرمایا۔ چند روز کے بعد اس لشکر کی طرف سے ایک اہلیچی آیا۔ آپ نے اس سے جنگ کے حالات دریافت فرمائے۔ اس نے عرض کیا: یا امیر المؤمنین! ہم کو شکست ہو چکی تھی کہ اچانک ہم نے تین مرتبہ آواز سنی کہ اے ساریہ! پہاڑ کی طرف ہم نے فوراً پہاڑ کی طرف رخ کیا ہمارا رخ کرنا تھا کہ اللہ تعالیٰ نے ہمارے دشمنوں کو شکست دی۔

حضرت ابن عمر رضی اللہ عنہما کہتے ہیں کہ جب آپ نے خطبہ میں ”يَا سَارِيَةَ الْجَبَلِ“ فرمایا تھا تو لوگوں نے حضرت عمر رضی اللہ عنہ سے کہا تھا کہ ساریہ تو نہاوند واقع ملک عجم میں ہے اور آپ یہاں پکار رہے ہیں۔ (ابن حجر نے اصابہ میں اس کے اسناد کو صحیح کہا ہے۔)

ابن مردودیہ نے میمون بن مهران کے طریقے سے حضرت ابن عمر رضی اللہ عنہما سے روایت کیا ہے کہ حضرت عمر رضی اللہ عنہ جمعۃ المبارک کے روز خطبہ فرما رہے تھے کہ اچانک آپ نے خطبہ میں فرمایا کہ ساریہ پہاڑ کی طرف جا جس شخص نے بھیڑنے کی حماقت کی اس نے ظلم کیا ”يَا سَارِيَةَ الْجَبَلِ مِنْ اسْتَرْعَى الذُّنْبَ ظَلَمَ“ لوگ یہ سن کر ایک دوسرے کا منہ دیکھنے لگے۔

حضرت علیؓ نے فرمایا کہ جو کچھ انہوں نے کہا ہے معلوم ہو جائے گا۔ چنانچہ آپ خطبہ سے فارغ ہوئے تو لوگوں نے سوال کیا؟ آپ نے فرمایا: اس وقت میرے دل میں یہ بات پیدا ہو گئی کہ مشرکین نے ہمارے بھائی مسلمانوں کو شکست دیدی ہے اور اس وقت وہ پہاڑ کے قریب سے گزر رہے ہیں اگر وہ اس پہاڑ کی طرف پھیریں گے تو ایک ایک قتل ہو جائیں گے اور اگر تجاوز کر گئے تو ہلاک ہو جائیں گے۔ لہذا میری زبان سے یہ الفاظ نکل گئے۔ ایک مہینہ کے بعد جب ایک شخص فتح کی خوشخبری لے کر آیا تو اس نے ذکر کیا کہ ہم نے لشکر میں حضرت عمرؓ کی آواز سنی اور ہم پہاڑ کی طرف چل دیے۔ اللہ تعالیٰ نے ہمیں فتح عطا فرمائی۔

ابوہیم نے دلائل میں عمرو بن حارث سے روایت کی ہے کہ حضرت عمرؓ جمعۃ المبارک کا خطبہ پڑھ رہے تھے کہ آپ نے درمیان میں خطبہ چھوڑ کر دو یا تین مرتبہ فرمایا: اے ساریہ! پہاڑ کی طرف جا اور پھر خطبہ شروع فرما دیا۔ حاضرین میں سے بعض نے کہا کہ ان کو جنون ہو گیا ہے۔ حضرت عبدالرحمن بن عوفؓ ذرا آپ سے بے تکلف تھے انہوں نے عرض کیا کہ آپ نے آج ایسا کام کیا کہ لوگ آپ کی ذات پر طعن و تشنیع کرنے لگے۔ آپ خطبہ فرما رہے تھے کہ ایک دم چیخنے لگے: ”یا ساریہ الجبل“ آخر یہ کیا تھا؟ آپ نے فرمایا: واللہ! میں لاچار تھا۔ میں نے دیکھا کہ مسلمان پہاڑ کے پاس لڑ رہے ہیں اور دشمن ان کو آگے پیچھے سے گھیرے ہوئے ہیں مجھ سے ضبط نہ ہو سکا اور میں نے کہہ دیا کہ ساریہ پہاڑ کی طرف جا۔ اس کے بعد ساریہ کا خط لے کر ایک اچھی آیا۔ اس میں لکھا تھا کہ جمعۃ المبارک کے روز ہم اپنے دشمن سے لڑ رہے تھے اور قریب تھا کہ شکست ہو جائے کہ عین جمعہ کے وقت ہم نے کسی کی آواز سنی کہ ساریہ پہاڑ کی طرف جا چنانچہ ہم پہاڑ کی طرف گئے اور ہم نے دشمنوں پر فتح پائی اور انہیں قتل کر دیا۔ عمرو بن حارث کہتے ہیں کہ جن لوگوں نے آپ کو طعنہ دیا تھا اس شہادت پر بھی یہی کہا کہ یہ سب بناوٹی باتیں ہیں۔ (العیاذ باللہ)

گھر جل گیا:

ابوالقاسم بن بشران نے فوائد میں حضرت ابن عمرؓ سے روایت کیا ہے کہ حضرت

عمر بن الخطاب رضی اللہ عنہ نے ایک شخص سے دریافت کیا کہ تمہارا نام کیا ہے؟ اس نے کہا: جمرہ (چنگاری) آپ نے پوچھا: باپ کا نام کیا ہے؟ اس نے کہا: شہاب (شعلہ) آپ نے قبیلہ کا نام دریافت کیا اس نے کہا: حرقہ (آگ) آپ نے کہا: کس جگہ رہتے ہو؟ اس نے کہا: حرہ (گرم پتھریلی زمین) آپ نے پوچھا: وہ کہاں واقع ہے؟ اس نے کہا: نطی (شعلہ والی آگ) میں آپ نے فرمایا: اپنے اہل و عیال کی خبر گیری کر۔ وہ تو جل مرے وہ شخص اپنے گھر گیا تو واقعی دیکھا کہ آگ لگی ہے اور سب جل گئے۔ (امام مالک وغیرہ نے بھی اسی طرح روایت کیا ہے۔)

دریائے نیل کے نام خط:

ابو اسخ کتاب العصمت میں قیس ابن حجاج سے روایت کرتے ہیں کہ جب حضرت عمرو بن عاص رضی اللہ عنہ نے مصر فتح کیا کہ تو ایک مقررہ دن جو اہل عجم کے یہاں تھا اس روز لوگوں نے آکر حضرت عمرو بن عاص رضی اللہ عنہ سے عرض کیا کہ ہماری کھیتی باڑی کا مدار دریائے نیل پر ہے اور دریائے نیل جب خشک ہو جاتا ہے تو ایک پرانے طریقے کے بغیر جاری نہیں ہوتا۔ آپ نے پوچھا: وہ پرانا طریقہ کیا ہے؟ عرض کیا کہ چاند کی گیارہویں تاریخ ہوتی ہے تو ہم ایک کنواری لڑکی کا انتخاب کر کے اس کے ماں باپ کو راضی کر لیتے ہیں اور اس کو کپڑے اور زیور جو سب سے افضل ہوتا ہے پہنا کر دریائے نیل میں ڈال دیتے ہیں۔ حضرت عمرو بن عاص رضی اللہ عنہ نے جواب دیا کہ اسلام میں یہ لغو باتیں نہیں ہیں۔ اسلام تو ان بیکار اور وہمی باتوں کو جو، جو اسلام سے پہلے ہوتی تھیں، مٹانے آیا ہے چنانچہ یہ فعل نہ کیا گیا اور دریائے نیل بند ہو گیا۔ بعض اہل مصر نے ترک سکونت کا ارادہ کر لیا جس وقت حضرت عمرو بن عاص رضی اللہ عنہ نے یہ دیکھا تو فوراً ایک خط امیر المومنین حضرت عمر فاروق رضی اللہ عنہ کی خدمت بابرکت میں اس کی اطلاع کا روانہ کیا۔ آپ نے جواب میں لکھا کہ تم نے بہت اچھا جواب دیا کہ اسلام ان لغو باتوں کو مٹانے کیلئے آیا ہے۔ اس خط کے ساتھ ایک اور رقعہ بھی ملفوف کرتا ہوں، اس کو دریائے نیل میں ڈال دینا۔ جب حضرت عمرو بن عاص رضی اللہ عنہ کے پاس وہ خط آیا تو آپ نے اس رقعہ کو کھول کر پڑھا اس میں لکھا ہوا تھا خدا کے بندہ! امیر المومنین عمر کی طرف سے دریائے

نیل کے نام۔ مجھ کو معلوم ہوا ہے کہ تو خود بخود جاری ہوتا ہے تو مت جاری ہو اور اگر تجھے اللہ تعالیٰ جاری فرماتا ہے تو میں اللہ واحد و قہار سے ہی سوال کرتا ہوں کہ تجھے جاری کر دے۔ فقط حضرت عمرو بن عاص رضی اللہ عنہ نے اس رقعہ کو صلیب ستارے کے طلوع ہونے سے ایک روز قبل دریائے نیل میں ڈلوادیا۔ جس وقت اہل مصر صبح کو سوئے ہوئے اٹھے تو انہوں نے دیکھا کہ اس کو اللہ تعالیٰ نے ایک ہی رات میں اتنا جاری کر دیا کہ سولہ ہاتھ پانی چڑھ آیا اور اسی روز سے اہل مصر کا یہ دستور بھی اللہ تعالیٰ نے بند کر دیا۔

حضرت عمر رضی اللہ عنہ جھوٹ پہچان لیتے تھے:

ابن عساکر نے طارق بن شہاب سے روایت کی ہے کہ کوئی شخص حضرت عمر فاروق رضی اللہ عنہ سے کچھ جھوٹی بات سچی میں ملا کر کہتا تھا تو آپ فرما دیا کرتے تھے اس کو رہنے دو، وہ پھر اور بات کہتا، تو آپ فرماتے اسے رہنے دو۔ وہ شخص عرض کرتا کہ میں نے جو کچھ آپ سے کہا وہ سچ ہے مگر جس بات پر آپ نے مجھے چپ رہنے کا حکم فرمایا وہ فی الواقع غلط تھی۔

حضرت حسن فرماتے ہیں کہ اگر کوئی جھوٹ کو پہچان جاتا تھا تو وہ حضرت عمر فاروق رضی اللہ عنہ ہی تھے۔ یہی ”دلائل“ میں ابو ہریرہ رضی اللہ عنہ سے روایت کی ہے کہ حضرت عمر فاروق رضی اللہ عنہ کو خبر پہنچی تو اہل عراق نے جو ان پر امیر مقرر تھا، اس کو پتھر مارے، آپ غصہ میں بھرے ہوئے گھر سے نکلے تو نماز میں بھول گئے تو نماز پڑھ کر یہ دعا کی: مولیٰ کریم! ان لوگوں نے نماز کو گڑبڑ کر دیا، آپ ان کے تمام کاموں کو گڑبڑ کر دے اور ان پر قبیلہ بنی ثقیف کا ایک لونڈا مسلط کر دے جو ان پر زمانہ جاہلیت کی ظالم سی حکومت کرے اور نہ ان کے نیک کو قبول کرے اور نہ بد سے خطا کو معاف کرے۔

میں (امام سیوطی) کہتا ہوں کہ لونڈے سے آپ کا مقصود حجاج بن یوسف ثقفی تھا۔ ابن لہیعہ کہتے ہیں کہ وہ لونڈا اب تک پیدا بھی نہیں ہوا تھا۔



حضرت عمر رضی اللہ عنہ کی سیرت

بیت المال سے خرچہ:

ابن سعد نے انحف بن قیس کے حوالہ سے لکھا ہے کہ ایک روز ہم حضرت عمر رضی اللہ عنہ کے دروازہ پر بیٹھے ہوئے تھے کہ اتنے میں ایک جا ریہ (لوٹری) گزری۔ لوگوں نے کہا کہ یہ امیر المؤمنین کی باندی ہے۔ حضرت عمر رضی اللہ عنہ نے فرمایا: یہ امیر المؤمنین کی باندی نہیں ہے اور کیسی باندی جبکہ امیر المؤمنین کیلئے اللہ تعالیٰ کے مال میں سے باندی رکھنی حلال بھی نہیں ہے۔ ہم نے عرض کیا تو پھر کیا حلال ہے۔ آپ نے فرمایا کہ عمر کیلئے سوائے ان چیزوں کے اللہ تعالیٰ کے مال سے کچھ حلال نہیں ہے۔ دو کپڑے جاڑوں کے، دو گرمیوں کے حج اور عمرے کا خرچ دینا اور اپنے اہل و عیال کا کھانا اور یہ بھی مثل ایک مرد قریش معمولی درجہ کے موافق کہ نہ امیر ہونہ فقیر اس کے بعد میری بھی وہی حیثیت ہے جو ایک معمولی مسلمان کی۔

گورنروں کیلئے شرائط:

حضرت خزیمہ بن ثابت کہتے ہیں کہ جب آپ کسی کو حاکم بنا کر کہیں بھیجتے تھے تو یہ شرط کر دیتے تھے کہ ترکی گھوڑے پر سوار نہ ہو اچھا عمدہ کھانا نہ کھائے۔ باریک کپڑا نہ پہنے ضرور ختمندوں کیلئے اپنے دروازہ کو بند نہ رکھے اور اگر ایسا کیا تو سزا کا مستوجب ہوگا۔

اولاد کا مشورہ ماننے سے انکار:

عکرمہ بن خالد کہتے ہیں کہ آپ کی صاحبزادی اور صاحبزادے حضرت خنصہ اور عبد اللہ نے آپ سے عرض کیا کہ اگر آجناب اچھا کھانا کھایا کریں تو اللہ تعالیٰ کے کام پر اور زیادہ قوی ہو جائیں۔ آپ نے فرمایا: کیا سب کی یہی رائے ہے؟ لوگوں نے عرض کیا کہ سب

کی یہی رائے ہے۔ آپ نے فرمایا: تمہاری خیر خواہی کا میں مشکور ہوں لیکن میں نے اپنے دونوں دوستوں کو اسی شاہراہ پر چھوڑا ہے اگر خواہناستہ میں ان کی شاہراہ کو چھوڑ دوں تو ان دونوں کا مرتبہ میں نہیں پاسکتا۔ کہتے ہیں کہ ایک سال ذرا خشک سالی ہوئی تو آپ نے اس سال گھی اور روغن دار کھانا چھوڑ دیا۔

ابن ابی ملیکہ کہتے ہیں کہ عقبہ بن فرقد نے آپ سے اچھی غذا کھانے کیلئے عرض کیا تو آپ نے فرمایا: افسوس ہے کہ میں اس چند روزہ زندگی اپنی نیکیوں کا بدلہ کھا لوں۔

حضرت حسن کہتے ہیں کہ ایک روز حضرت عمر رضی اللہ عنہ اپنے بیٹے کو عاصم کے پاس آئے اور انہیں گوشت کھاتے دیکھ کر فرمایا: یہ کیا کھا رہے ہو؟ عرض کیا: کہ میرا دل گوشت کو بہت چاہ رہا تھا۔ آپ نے فرمایا: کیا جس چیز کو تمہارا دل چاہے گا وہی کھانے لگو گے جو شخص ہمیشہ اپنی طبیعت کے موافق کھائے وہ آخرت میں چور سمجھا جائے گا۔

مچھلی کھانے سے انکار:

اسلم کہتے ہیں کہ ایک روز حضرت عمر رضی اللہ عنہ نے فرمایا: میرا دل تازہ مچھلی کھانے کو چاہتا ہے۔ آپ کا غلام یرفانامی اونٹ پر سوار ہو کر چار میل دور مچھلی لینے گیا اور ایک جھولا بھر کر مچھلی خریدی، راستے میں واپسی پر اپنے اونٹ کو بھی نہلا لیا۔ آپ نے فرمایا: مچھلی ابھی رکھو، میں اپنے اونٹ کو دیکھ لوں، چنانچہ آپ اونٹ کے پاس تشریف لے گئے اور آپ نے اونٹ کے کان کے نیچے جو پسینہ لگا ہوا تھا اسے دیکھ کر فرمایا: تو اسے دھونا بھول گیا اور میری خواہش کی وجہ سے تو نے اس جانور کو بے فائدہ تکلیف دی۔ واللہ! میں اس مچھلی کو چکھ بھی نہیں سکتا۔

پیوندار صوف کا لباس:

حضرت قتادہ کہتے ہیں کہ اکثر حضرت عمر رضی اللہ عنہ صوف کا لباس پہنتے تھے حالانکہ آپ خلیفہ تھے، ان کا پھٹا ہوا کپڑا جس میں چمڑے کا پیوند لگا ہوتا تھا پہن لیتے تھے اور اسی طرح درہ لیے ہوئے بازار چلے جاتے تھے اور اہل بازار کو ادب اور تمجیہ کرتے تھے۔ اگر آپ کے سامنے ترکش کی پرانی رسی یا چھوڑے کی گھٹلی آجاتی تھی تو اس کو اٹھا لیتے تھے اور لوگوں کے

گھروں میں پھینک دیا کرتے تھے تاکہ لوگ پھر اس سے نفع اٹھائیں۔
سفر میں سادگی:

ابو عثمان نہدی کہتے ہیں کہ میں نے حضرت عمر رضی اللہ عنہ کے پانچامہ میں چڑے کا پیوند لگا دیکھا۔ حضرت عبداللہ بن عامر بن ربیعہ رضی اللہ عنہ کہتے ہیں کہ میں نے حضرت عمر رضی اللہ عنہ کے ساتھ حج کیا۔ اٹائے سفر میں آپ منزل پر پہنچ کر کوئی خیمہ نہ کھڑا کرتے تھے بلکہ یوں ہی کسی درخت پر کوئی کملی یا کپڑے وغیرہ کا سائبان ڈال لیا کرتے تھے اور اس کے سایہ میں بیٹھ جاتے تھے۔
خوف خداوندی:

عبداللہ بن عیسیٰ کہتے ہیں کہ حضرت عمر رضی اللہ عنہ کے چہرے پر روتے روتے دو سیاہ لکیریں پڑ گئی تھیں اور بعض دفعہ حضرت عمر رضی اللہ عنہ اپنی وظیفہ کی آیت پڑھتے پڑھتے ایسے کرتے تھے کہ کئی دن تک لوگ بیمار پرسی کرنے آیا کرتے تھے۔

حضرت حسن رضی اللہ عنہ کہتے ہیں کہ حضرت عمر رضی اللہ عنہ جب کسی مریض کی عیادت کیلئے تشریف لے جاتے تھے تو اس کو گلاب کے پھول کی پگھڑیاں ہدیہ دیتے تھے۔

حضرت انس رضی اللہ عنہ فرماتے ہیں کہ میں ایک باغ میں گیا، ابھی میں دیوار کے اس طرف تھا اور حضرت عمر رضی اللہ عنہ دوسری طرف میں نے سنا کہ حضرت عمر رضی اللہ عنہ فرما رہے ہیں کہ اے عمر کہاں تو اور کہاں امیر المؤمنین کا رتبہ۔ ذرا خدا سے ڈرو، ورنہ اللہ تعالیٰ تجھ کو سخت عذاب دے گا۔

عبداللہ بن عامر بن ربیعہ کہتے ہیں کہ میں نے حضرت عمر رضی اللہ عنہ کو دیکھا کہ آپ نے زمین سے ایک تنکا اٹھایا اور کہا: کاش! میں بھی تنکا ہوتا اور مجھے میری ماں نہ جنتی اور میں کچھ نہ ہوتا۔

عبداللہ بن عمر بن حفص کہتے ہیں کہ ایک روز حضرت عمر رضی اللہ عنہ مشک کا ندھے پر اٹھا کر لے چلے۔ لوگوں نے کہا: یہ کیا ہے؟ آپ نے فرمایا: میری طبیعت میں تکبر وغرور پیدا ہو گیا تھا، اس کو میں نے ذلیل کیا ہے۔

امام محمد بن سیرین کہتے ہیں کہ آپ کے خسر آپ کے پاس آئے اور انہوں نے چاہا

کہ مجھے کچھ نیت الممال میں سے دیدیں۔ آپ نے جھڑک دیا اور کہا: کیا آپ چاہتے ہیں کہ اللہ تعالیٰ کے نزدیک میں خیانت کرنے والے بادشاہوں میں شمار ہوں۔ پھر آپ نے ان کو اپنے مال سے دس ہزار درہم عطا کیے۔

زمانہ خلافت میں تجارت:

امام غنی کہتے ہیں کہ حضرت عمر رضی اللہ عنہ زمانہ خلافت میں بھی تجارت کیا کرتے تھے۔ حضرت انس رضی اللہ عنہ فرماتے ہیں عالم الرمادہ (قحط کا سال) میں آپ نے کھی کھانا چھوڑ دیا تھا، روغن زیتوں کھانے سے ایک روز آپ کے شکم مبارک میں قراقر ہوا، تو آپ نے انگلی مار کر فرمایا ہمارے پاس اس کے سوا اس وقت تک کچھ نہیں ہے، جب تک قحط سالی موجود ہے۔

حضرت عمر رضی اللہ عنہ کا حلیہ مبارک:

ابن سعد اور حاکم نے حضرت زر کے حوالہ سے لکھا ہے کہ میں مدینہ والوں کے ساتھ عید کے روز نکلا تو میں نے حضرت عمر رضی اللہ عنہ کو پیدل جاتے دیکھا۔ آپ بوڑھے تھے اور بائیں ہاتھ سے زیادہ کام لیا کرتے تھے، آپ کا رنگ گندم گوں تھا، آپ کے سر کے بال خود کی وجہ سے جھڑے ہوئے تھے، قد کے لمبے تھے، تمام آدمیوں سے آپ کا سراونچا معلوم ہوتا تھا، بلکہ ایسا معلوم ہوتا تھا کہ گویا آپ کسی جانور پر سوار ہیں۔

واقدی کہتے ہیں کہ جو لوگ حضرت عمر رضی اللہ عنہ کو گندم گوں تلاتے ہیں شاید انہوں نے آپ کو قحط سالی میں دیکھا ہوگا کیونکہ آپ کا رنگ روغن زیتوں کھا کر متغیر ہو گیا تھا۔

ابن سعد نے حضرت ابن عمر رضی اللہ عنہما کی روایت سے آپ کا حلیہ شریف یہ بیان کیا ہے کہ آپ کا رنگ مبارک سفید مائل بہ سرخی تھا، لساقد، بال جھڑے ہوئے اور بڑھاپے کے آثار نمایاں تھے۔

عبید بن عمیر کہتے ہیں کہ آپ تمام آدمیوں میں اونچے معلوم ہوتے تھے۔

سلمہ بن اکوع کہتے ہیں کہ آپ تمام کام بائیں ہاتھ سے برابر کیا کرتے تھے۔

ابن عساکر نے ابوجاء عطار دی سے روایت کی ہے کہ حضرت عمر رضی اللہ عنہ لمبے قد کے اور موٹے تازے شخص تھے، آپ کے بال بہت زیادہ جھڑے ہوئے تھے، گورے چنے

تھے جس میں سرخی کی بہت زیادہ دھک تھی، کلمے (گال) بچکے ہوئے اور مونچھیں بہت بڑی تھیں اور ان کے اطراف میں سرخی موجود تھی۔

ابن عساکر کی تاریخ میں لکھا ہے کہ آپ کی والدہ ماجدہ حنتمہ بنت ہشام بن مغیرہ یعنی ابو جہل بن ہشام کی بہن تھیں۔ اس رشتہ سے ابو جہل آپ کا ماموں تھا۔

حضرت عمر رضی اللہ عنہ کی فتوحات:

حضرت عمر، حضرت ابو بکر صدیق (رضی اللہ عنہم) کی زندگی ہی میں ولی عہد خلافت جمادی الاخریٰ ۱۳ ہجری میں نامزد ہو گئے تھے۔

زہری کہتے ہیں کہ جس روز حضرت ابو بکر صدیق رضی اللہ عنہ کا انتقال ہوا، آپ اسی روز خلیفہ مقرر ہو گئے تھے اور وہ منگل کا دن ۲۲ جمادی الاخریٰ ۱۳ ہجری تھا۔ (حاکم)

جس وقت آپ تخت خلافت پر متمکن ہوئے تو آپ کے زمانہ میں بہت فتوحات ہوئیں چنانچہ ۱۴ ہجری میں دمشق صلح اور غلبہ سے اور حمص اور حلبک صلح سے اور بصرہ اور ایلہ غلبہ سے فتح ہوئے۔ ۱۴ ہجری میں آپ نے لوگوں کو تراویح کی نماز کیلئے جمع کیا۔ (عسکری)

۱۵ ہجری میں اردن غلبہ سے طبریہ صلح سے فتح ہوا۔ اسی سال واقعہ یرموک اور قادسیہ

پیش آیا۔ (ابن جریر) اسی سال حضرت سعد نے کوفہ آباد کیا۔ اسی میں حضرت عمر رضی اللہ عنہ نے

تختواہیں مقرر کیں۔ جاگیریں عطا کیں اور دفتر کچے ہی طریقہ پر جاری کیے۔ ۱۶ ہجری میں

اہواز اور مدائن فتح ہوئے۔ حضرت سعد نے ایوان کسریٰ میں جمعہ پڑھا اور یہ پہلا جمعہ ہے جو

عراق میں ادا کیا گیا۔ (یہ صفر کا مہینہ تھا۔) اسی سال واقعہ جلولاء پیش آیا۔ یزدجرد بن کسریٰ

نے ہزیمت کھائی اور رے کی طرف بھاگ گیا۔ اسی سال نکیریت فتح ہوا اور حضرت عمر رضی اللہ عنہ

تشریف لے گئے تو بیت المقدس فتح ہوا اور آپ نے جابیہ میں جو آپ کا خطبہ مشہور ہے

پڑھا۔ اسی سال قسریں غلبہ سے اور حلب اور انطاکیہ اور منج صلح سے اور سروج غلبہ سے فتح

ہوئے اور اسی سال قریساء صلح سے فتح ہوا، اور ماہ ربیع الاول میں حضرت علی المرتضیٰ رضی اللہ عنہ

کے مشورے سے تاریخ وصال ہجرت کے حساب سے مقرر ہوا۔

مسجد نبوی ﷺ کی توسیع:

۱۷ ہجری میں آپ نے مسجد نبوی ﷺ کو وسعت دی اور حجاز میں قحط پڑا، جس کا نام عام الرمادہ ہے اور حضرت عمر رضی اللہ عنہ نے حضرت عباس رضی اللہ عنہ کے ساتھ نماز استسقاء ادا فرمائی۔ ابن سعد نے نیاز الاسلمی سے روایت کی ہے کہ حضرت عمر رضی اللہ عنہ جس وقت نماز استسقاء کیلئے تعریف لے گئے تو آپ حضور نبی کریم ﷺ کی چادر مبارک اوڑھے ہوئے تھے۔ حضرت ابن عون فرماتے ہیں کہ حضرت عمر رضی اللہ عنہ نے حضرت عباس رضی اللہ عنہ کا ہاتھ پکڑا اور اونچا کر کے دعا کی:

یا رب کریم! ہم عاجز بندے آپ کے رسول حضور نبی کریم ﷺ کے چچا کو
 وسیلہ بنا کر عرض کرتے ہیں کہ خشک سالی اور قحط کو اٹھالے اور ہم پر باران
 رحمت نازل فرما۔“

آپ یہ دعا کر کے واپس بھی نہیں آئے تھے کہ بارش شروع ہوئی اور کئی روز تک متواتر رہی۔ اسی سال اہواز صلح سے فتح ہوا۔ ۱۸ ہجری میں چند نیشاپور بطور صلح سے اور حلوان لڑائی سے فتح ہوئے اور انہی ایام میں طاعون پھیلا ہوا تھا (جس کا نام اسلام میں طاعون عمواس ہے) اور اسی سال رہی، سمساط، غلبہ اور لڑائی سے اور حران اور نصیبین اور اکثر ملک جزیرہ غلبہ سے اور بعضوں نے کہا ہے کہ صلح سے اور موصل اور اس کے اطراف غلبہ سے فتح ہوئے۔ ۱۹ ہجری میں قیساریہ غلبہ سے فتح ہوا۔ ۲۰ ہجری میں مصر غلبہ سے فتح ہوا اور بقول بعض اسکندریہ کے علاوہ تمام ملک صلح سے حاصل ہوا۔

علی بن رباح کہتے ہیں کہ تمام مغربی ممالک جنگ سے فتح ہوئے اور اسی سال تشریح ہوا اور قیصر روم مرا، اور حضرت عمر رضی اللہ عنہ نے خیبر اور بجران سے یہود کو جلا وطن کیا اور خیبر اور وادی القرئی کو تقسیم فرمایا۔ ۱۲ ہجری میں اسکندریہ اور نہاد غلبہ سے حاصل ہوئے اور اس کے بعد ملک عجم میں کوئی سرکش جماعت باقی نہیں رہی۔ ۲۲ ہجری میں آذربائیجان غلبہ سے یا صلح سے اور دینور، ماسبدان، ہمدان غلبہ سے فتح ہوئے اور اسی سال طرابلس الغرب رے، عسکر، قوس

ہاتھ آئے۔ ۲۳ ہجری میں کرمان بھستان، مکران پہاڑی علاقے، اسمہان اور اس کے اطراف فتح ہوئے اور اسی سال کے آخر میں حج سے تشریف آوری کے بعد حضرت عمر رضی اللہ عنہ شہید کیے گئے۔
حضرت عمر رضی اللہ عنہ کی دعا شہادت:

حضرت سعید بن مسیب کہتے ہیں کہ جب حضرت عمر رضی اللہ عنہ نے منیٰ سے اٹح میں واپس آتے ہوئے اونٹ بٹھلایا تو آپ نے چت لیٹ کر آسمان کی طرف ہاتھ اٹھائے اور دعا کی:
 ”موالیٰ کریم! میں بوڑھا ہو گیا ہوں، قوتوں میں ضعیف آ گیا ہے۔ رغبت منتشر ہو گئی ہے۔ اس سے پہلے کہ میں ناکارہ ہو جاؤں اور عقل میں فتور آ جائے اپنے پاس بلا لے۔“
 چنانچہ ابھی ذی الحجہ بھی ختم نہ ہونے پایا تھا کہ آپ شہید ہو گئے۔ (حاکم)

تورات میں شہادت کی خبر:

ابوصالح السمان کہتے ہیں کہ کعب بن احبار نے حضرت عمر رضی اللہ عنہ سے کہا کہ میں توریت میں یہ دیکھتا ہوں کہ آپ شہید ہوں گے۔ آپ نے فرمایا: یہ کیسے ممکن ہے کہ عرب میں رہتے ہوئے میں شہید ہو جاؤں؟

اسلم کہتے ہیں کہ حضرت عمر رضی اللہ عنہ نے دعا کی:

”موالیٰ کریم! مجھے اپنے راستے میں شہادت عطا فرما اور اپنے محبوب کے شہر مدینہ میں موت عطا فرما۔“ (بخاری شریف)

قبل شہادت خواب:


معدان بن ابی طلحہ کہتے ہیں کہ حضرت عمر رضی اللہ عنہ نے خطبہ میں فرمایا، میں نے خواب میں دیکھا ہے کہ مرغ نے مجھے ایک یاد دٹھوئیں ماریں۔ اسکی تعبیر سوائے اس کے اور کیا ہو سکتی ہے کہ میری موت کا زمانہ قریب آ گیا ہے، مجھ سے قوم کہتی ہے کہ میں خلافت کیلئے ولی عہد کا تقرر کر دوں۔ یاد رکھو کہ اللہ تعالیٰ اپنے دین اور خلافت کو کبھی ضائع نہ کرے گا۔ موت تو میرے ساتھ ہے نہ کہ دین اور خلافت کے ساتھ۔ میرے بعد خلیفہ ان چھ شخصوں کے مشورہ

سے ہونا چاہیے کہ جن سے حضور نبی کریم ﷺ خوش خوش جنت کو تشریف لے گئے۔ (حاکم)
شہادت کے اسباب:

زہری کہتے ہیں کہ حضرت عمر رضی اللہ عنہ کا دستور تھا کہ کسی نابالغ لڑکے کو مدینہ شریف میں داخل نہ ہونے دیتے تھے۔ ایک دفعہ حضرت مغیرہ بن شعبہ رضی اللہ عنہ نے کوفہ سے (جو حاکم کوفہ تھے) لکھا کہ یہاں ایک بہت ہوشیار اور کاریگر لڑکا ہے جس کو بہت سے کام آتے ہیں۔ لوہار اور بڑھئی کا کام خوب جانتا ہے، نقاشی بہت عمدہ کرتا ہے۔ آپ اگر اس کو مدینہ کے داخلہ کی اجازت بخشیں تو میں اس کو روانہ کر دوں تاکہ وہاں لوگوں کو بہت زیادہ کام آئے۔ آپ نے اسے اجازت دیدی کہ بھیج دیا جائے۔ یہاں کوفہ میں اس پر حضرت مغیرہ بن شعبہ رضی اللہ عنہ نے سو درہم ماہوار کا ٹیکس قائم کر رکھا تھا۔ اس نے آ کر حضرت عمر رضی اللہ عنہ سے یہی شکایت کی کہ مجھ پر مغیرہ بن شعبہ نے زیادہ ٹیکس لگا رکھا ہے۔ آپ نے فرمایا: یہ ٹیکس زیادہ نہیں ہے۔ اس جواب میں اس کو بہت غصہ آیا اور وہ دانت پیتا چلا گیا۔ دو تین روز کے بعد حضرت عمر رضی اللہ عنہ نے اس کو پھر بلایا اور کہا: میں نے سنا ہے تو کہتا تھا کہ اگر چاہوں تو میں ایک ایسی چکی تیار کروں جو ہوا سے چلے، اس نے ترشروئی سے جواب دیا کہ میں تمہارے لیے ایسی چکی تیار کروں گا کہ جس کا ہمیشہ لوگ ذکر کیا کریں گے، جب وہ چلا گیا تو آپ نے فرمایا: یہ لڑکا مجھے قتل کی دھمکی دے گیا ہے۔ یہ لڑکا ابولولہ جو موسیٰ تھا، ایک دودھار خنجر جس کا قبضہ بیچ میں تھا، آستین میں چھپا کر مسجد کے کسی گوشہ میں آ بیٹھا، ابھی اندھیرا تھا اور حضرت عمر رضی اللہ عنہ لوگوں کو نماز کیلئے جگاتے پھرتے تھے، جس وقت اس لڑکے کے قریب ہوئے تو اس نے آپ کے جسم مبارک پر تین جگہ وہ خنجر کھونپ دیا۔

آپ کی شہادت:

عمر بن میمون انصاری کہتے ہیں کہ ابولولہ مغیرہ کے غلام نے حضرت عمر رضی اللہ عنہ کو دودھار سے خنجر سے شہید کیا اور آپ کے ساتھ بارہ آدمیوں کو بھی زخمی کیا جن میں سے چھ کا



انتقال ہو گیا۔ اہل عراق سے ایک شخص نے اس پر کپڑا ڈال دیا جب وہ اس میں پھنس اور لپٹ گیا تو اس نے خودکشی کر لی۔

ابورافع کہتے ہیں کہ ابولولہ مغیرہ کا غلام چکیاں بنایا کرتا تھا اور حضرت مغیرہ اس سے چار درہم روزانہ وصول کیا کرتے تھے، جس وقت وہ حضرت عمر رضی اللہ عنہ سے ملا تو اس نے شکایت کی کہ یا امیرالمومنین! مغیرہ مجھ پر سختی کرتے ہیں۔ آپ ان کو تنبیہ کر دیجئے۔ آپ نے فرمایا: تجھے اپنے مولا کے ساتھ اچھی طرح سلوک کرنا چاہیے۔ آپ کا منشا تھا کہ اس کے متعلق مغیرہ سے سفارش کروں گا مگر آپ کا یہ کہنا اس کو سخت ناگوار گزرا اور غصہ میں بھر کر یہ کہا کہ امیرالمومنین! میرے سوا ہر ایک کا انصاف کرتے ہیں۔ اس نے آپ کے قتل کا ارادہ کر لیا اور ایک خنجر پر آب رکھی اور زہر میں بچھا کر اپنے پاس رکھ لیا۔ حضرت عمر رضی اللہ عنہ کی یہ عادت مبارکہ تھی کہ آپ تکبیر سے پہلے یہ فرمایا کرتے تھے کہ مصفیٰ سیدھی کر لو، یہ ابولولہ صف میں آپ کے عین مقابل آکھڑا ہوا۔ اور آپ کے مونڈھے اور کونکھ پر دو زخم لگائے، جس سے آپ گر پڑے۔ اس کے بعد اس نے اوروں پر حملہ کیا اور تیرہ آدمیوں کو زخمی کر دیا، جن میں سے چھ آدمیوں کا انتقال ہو گیا، آفتاب چونکہ طلوع کے قریب تھا۔ حضرت عبدالرحمن بن عوف رضی اللہ عنہ نے چھوٹی چھوٹی سورتیں پڑھ کر نماز ختم کی اور حضرت عمر رضی اللہ عنہ کو آپ کے گھر پر لائے اور نبیذ پلائی لیکن وہ زخموں کے راستے سے نکل گئی پھر آپ کو دودھ پلایا گیا مگر وہ بھی زخموں سے نکل گیا۔ لوگوں نے بطور تسلی کے آپ سے کہا: کچھ حرج نہیں آپ فکر نہ کیجئے۔ آپ نے فرمایا: اگر قتل میں حرج بھی ہے تو میں بھی قتل ہو چکا۔

لوگوں کا تعریف کرنا اور خلافت کے سلسلہ میں مشورہ:

لوگ آپ کی تعریف کرنے لگے کہ آپ ایسے تھے ایسے تھے آپ نے فرمایا: واللہ! میں چاہتا تھا کہ جس وقت میں دنیا سے رخصت ہوں، برابر چھوٹوں نہ مجھ پر عذاب ہو، اور نہ مجھے ثواب ملے، ہاں! رسول اللہ صلی اللہ علیہ وسلم کی صحبت میرا ساتھ دے اور اس کا پورا ثواب ملے۔ اس پر حضرت ابن عباس رضی اللہ عنہما پھر آپ کی تعریف کرنے لگے۔ آپ نے فرمایا: اگر میرے پاس دنیا بھر

کا بھی سونا ہوتا تو میں قیامت کی دہشت اور آنے والے معاملات کے ہول کی وجہ سے تمام مذاکر دیتا، پھر آپ نے فرمایا کہ حضرت عثمان، حضرت علی، حضرت طلحہ، حضرت زبیر، حضرت عبدالرحمن بن عوف، حضرت سعد (رضی اللہ عنہم) میں سے جن کے متعلق کثرت آراء ہو، اس کو خلیفہ مقرر کر لینا۔ حضرت صہیب رضی اللہ عنہ کو نماز پڑاھنے کا حکم فرمایا پھر ان چھ نے تین کے سپرد کر دیا۔ (حاکم)

حضرت ابن عباس رضی اللہ عنہ فرماتے ہیں کہ ابولولؤ مجوی تھا۔ حضرت عمرو بن میمون کہتے ہیں کہ حضرت عمر رضی اللہ عنہ نے فرمایا کہ میں اس بات پر اللہ تعالیٰ کا شکر یہ ادا کرتا ہوں کہ میری موت ایسے شخص کے ہاتھ سے نہیں بھیجی جو اسلام کا دعویٰ کرتا ہو، پھر آپ نے اپنے صاحبزادے عبداللہ سے فرمایا کہ عبداللہ حساب کرو، مجھ پر قرض کتنا ہے۔ انہوں نے حساب لگا کر آپ کو چھبیس ہزار یا اس کے قریب بتلایا۔ آپ نے فرمایا اگر یہ قرض آل عمر کے مال سے ادا ہو سکے تو ادا کرو، ورنہ بنی عدی سے مانگو اگر پھر بھی پورا نہ ہو تو قریش سے لے لو اور دیکھو ام المومنین حضرت عائشہ صدیقہ رضی اللہ عنہا کے پاس جاؤ اور ان سے یہ کہو کہ عمر یہ اجازت چاہتا ہے کہ اپنے دونوں دوستوں کے پاس ورنہ ہو۔ حضرت عبداللہ ابن عمر رضی اللہ عنہما ان کے پاس گئے تو حضرت عائشہ صدیقہ رضی اللہ عنہا نے فرمایا: یہ جگہ تو میں نے اپنے لیے محفوظ رکھی تھی مگر میں آج حضرت عمر رضی اللہ عنہ کو اپنی ذات پر ترجیح دیتی ہوں۔ حضرت عبداللہ رضی اللہ عنہ نے آکر عرض کیا: انہوں نے آپ کو اجازت دیدی ہے، اس پر آپ نے اللہ تعالیٰ کا شکر ادا فرمایا۔ لوگوں نے عرض کیا: یا امیر المومنین! آپ کو جو وصیتیں کرتا ہوں کر دیجئے اور کسی کو خلافت کیلئے بھی منتخب فرما دیجئے۔ آپ نے فرمایا: اس کام کیلئے سوائے ان چھ شخصوں کے کہ جن سے حضور نبی کریم صلی اللہ علیہ وسلم خوش، خوش دنیا سے تشریف لے گئے ہیں، کسی کو حقدار نہیں سمجھتا۔ آپ نے ان چھ کا نام بتلایا اور کہا کہ عبداللہ میرے بیٹے اس معاملہ میں ان کے ساتھ رہیں گے اور خلافت سے انہیں کوئی تعلق نہ ہوگا اور اگر سعد کو خلافت پہنچے تو وہ اس کے حقدار ہیں ورنہ جس کو تم چاہا منتخب کر لو۔ میں نے سعد کو کسی عجز یا خیانت کی وجہ سے معزول نہیں کیا تھا، پھر آپ نے فرمایا: میں اپنے بعد کے خلیفہ کو جو بھی مقرر ہو وصیت کرتا ہوں کہ وہ اللہ سے ڈرتا رہے اور مہاجرین و

انصار اور تمام رعایا کے ساتھ نیکی کا برتاؤ رکھے اور اسی قسم کی بہت سی وصیتیں فرمائیں اور جاں بحق تسلیم ہو گئے۔ ”انا لله والیہ راجعون“
حضرت عمر رضی اللہ عنہ کی تدفین:

جس وقت جنازہ تیار ہو گیا تو ہم آپ کا جنازہ لے کر چلے۔ حضرت عبداللہ بن عمر رضی اللہ عنہ نے حضرت عائشہ صدیقہ رضی اللہ عنہا کو سلام کیا اور کہا کہ دفن کی اجازت دیجئے۔ آپ نے اجازت دیدی اور ہم نے آپ کو ان کے دونوں دوستوں کے پاس سپرد خاک کر دیا۔
خلیفہ کا انتخاب:

آپ کے دفن سے فراغت پا کر لوگ انتخاب خلیفہ کیلئے جمع ہوئے۔ حضرت عبدالرحمن بن عوف رضی اللہ عنہ نے فرمایا: کہ مشورہ کیلئے اپنی طرف سے اول تین شخص منتخب کر لینے چاہئیں چنانچہ حضرت زبیر رضی اللہ عنہ نے اپنی طرف سے حضرت علی المرتضیٰ رضی اللہ عنہ کو اور حضرت سعد رضی اللہ عنہ نے عبدالرحمن کو اور حضرت طلحہ رضی اللہ عنہ نے حضرت عثمان رضی اللہ عنہ کو منتخب کیا اور تینوں حضرات علیحدہ چلے گئے وہاں پہنچ کر حضرت عبدالرحمن بن عوف رضی اللہ عنہ نے فرمایا کہ میں تو خلیفہ ہونا نہیں چاہتا لہذا جو تم لوگوں میں سے خلافت سے بری ہو، وہ مجھ سے کہہ دے۔ امر خلافت اسی کے سپرد کیا جائے گا۔ اور جو کوئی بھی ہو یہ ضروری ہے کہ افضل امت ہو اور اصلاح امت کی حرص رکھتا ہو۔ یہ سن کر دونوں حضرات خاموش رہے اور پھر حضرت عبدالرحمن بن عوف رضی اللہ عنہ ہی نے فرمایا کہ اچھا یہ انتخاب کا کام تم میرے ہی سپرد کر دو تا کہ میں افضل آدمی کو منتخب کر لوں۔ دونوں نے کہا کہ بہت اچھا آپ حضرت علی رضی اللہ عنہ کو علیحدہ لے گئے اور ان سے کہا کہ آپ پہلے اسلام لائے ہیں اور حضور نبی کریم صلی اللہ علیہ وسلم سے آپ کی قرمی عزیزداری بھی ہے۔ اس لیے آپ اس کے زیادہ مستحق ہیں اگر میں آپ کو خلیفہ مقرر کر دوں تو آپ عدل کریں اور اگر میں آپ پر کسی دوسرے کو خلیفہ بنا دوں تو آپ اس کی اطاعت کریں۔ آپ نے فرمایا: بہت اچھا۔ پھر حضرت عثمان رضی اللہ عنہ کو آپ علیحدہ لے گئے اور آپ سے بھی یہی اقرار لیا، جب آپ دونوں سے پختہ عہد لے چکے تو آپ نے حضرت عثمان رضی اللہ عنہ سے بیعت کر لی اور آپ کے

بعد حضرت علیؓ نے بھی بیعت کر لی۔

مسند امام احمد میں ہے کہ حضرت عمرؓ نے فرمایا کہ اگر میں حضرت ابو عبیدہ بن جراحؓ کی زندگی میں انتقال کروں تو حضرت ابو عبیدہؓ کو خلیفہ مقرر کروں گا۔ اگر اللہ تعالیٰ مجھ سے سوال کرے گا تو میں عرض کروں گا کہ میں نے حضور نبی کریم ﷺ سے سنا ہے کہ ہر نبی کا ایک امین ہوتا ہے اور میرے امین حضرت ابو عبیدہ بن جراحؓ ہیں اور اگر حضرت ابو عبیدہؓ کے انتقال کے بعد میری موت پہنچی تو میں حضرت معاذ بن جبلؓ کو خلیفہ مقرر کروں گا، اگر مجھ سے میرے رب نے ان کے متعلق یہ سوال کیا کہ ان کو کس وجہ سے خلیفہ مقرر کیا تھا تو میں عرض کروں گا کہ میں نے سنا ہے کہ حضور نبی کریم ﷺ فرماتے تھے کہ حضرت معاذ بن جبلؓ یوم قیامت گروہ علماء کے سامنے بڑی عزت سے تشریف فرما ہونگے مگر یہ دونوں حضرات آپ کے زمانہ خلافت میں ہی انتقال فرما چکے تھے۔

مسند امام احمد میں یہ بھی لکھا ہے کہ حضرت ابو رافع کہتے ہیں کہ حضرت عمرؓ سے آپ کی موت کے وقت خلافت کے متعلق کہا گیا تو آپ نے فرمایا: میں اپنے ساتھیوں کی بہت بُری حرم دیکھ رہا ہوں ہاں البتہ اگر سالم مولیٰ ابو حذیفہ یا حضرت ابو عبیدہ بن جراحؓ ہوتے تو ان کے متعلق کہہ سکتا تھا۔

تاریخ شہادت اور تدفین:

حضرت عمرؓ ۲۶ ذی الحجہ ۲۳ شنبہ کو زخمی ہوئے یک شنبہ کے روز محرم کی چاند رات کو دفن کیے گئے۔ آپ کی عمر شریف تریسٹھ برس کی تھی۔ بعض کہتے ہیں چھیاسٹھ اور بعض کہتے ہیں اکتھ سال کی تھی۔ بعض نے ساٹھ ہی کہا اور اس کو واقدی نے ترجیح دی ہے۔ بعض قول انسٹھ اور چوون اور یحییٰ بھی آیا ہے۔ آپ کے جنازہ کی نماز حضرت صہیبؓ نے پڑھائی۔

انگوشی پر تحریر:

تہذیب مزنی میں لکھا ہے کہ آپ کی انگوشی پر یہ نقش کندہ تھا:

”کفی بالموت واعظاً“ (ترجمہ: ”موت آدمی کیلئے کافی وعظ ہے۔“)

طبرانی نے طارق بن شہاب سے روایت کی ہے کہ حضرت ام ایمن رضی اللہ عنہا فرماتی ہیں کہ جس روز سے حضرت عمر فاروق رضی اللہ عنہ شہید ہوئے اسلام کمزور پڑ گیا۔ سورج گرہن:

عبدالرحمن بن یسار کہتے ہیں کہ میں حضرت عمر رضی اللہ عنہ کی موت کے وقت موجود تھا، اس دن سورج گرہن ہوا تھا۔

حضرت عمر رضی اللہ عنہ کی اولیات:

عسکری کہتے ہیں کہ آپ سب سے پہلے سنہ ہجری جاری فرمایا۔ آپ نے ہی بیت المال کی بنا ڈالی، آپ نے ہی تراویح کی سنت شروع کی۔ آپ نے رات کو گشت خود کیا، بھو پر سزائیں دیں، شراب پینے پر اسی درے مقرر فرمائے، متحہ کو حرام کیا۔ امہات الاولاد (جن باندیوں سے اولاد پیدا ہو جائیں) کی تجارت منع کی، جنازہ کی نماز میں چار نگہبوروں پر لوگوں کو جمع کیا، دفاتر قائم کیے۔ سب سے زیادہ فتوحات کیں۔ میدانوں کی پیمائش کرائی۔ بحر ایلبہ کے ذریعہ ملک مصر سے مدینہ شریف میں اناج منگوایا، صدقہ کے روپے کو اسلام میں خرچ کرنے سے روکا۔ علم فرائض میں عول مقرر کیا، گھوڑوں پر زکوٰۃ لی، حضرت علی رضی اللہ عنہ کے متعلق ”اطلال اللہ بقاء ک اور ایدک اللہ“ فرمایا۔ یہ اولیات عسکری نے بیان کی ہیں۔

مگر امام نوویؒ تہذیب میں لکھتے ہیں کہ آپ نے سب سے پہلے ذرہ ایجاد کیا۔ ابن سعد نے بھی یہی بیان کیا ہے اور کہا ہے کہ ذرہ ایجاد ہونے کے بعد یہ مثل مشہور ہو گئی کہ عمر کا ذرہ تمہاری تلواروں سے بھی زیادہ خوفناک ہے۔

امام نووی کہتے ہیں کہ سب سے پہلے شہروں میں قاضی آپ نے ہی مقرر کیے۔ سب سے پہلے آپ ہی نے کوفہ، بصرہ، شام، مصر، موصل میں شہر آباد کیے۔

ابن عساکر نے اسلمیل بن زیاد سے روایت کی ہے کہ حضرت علی بن ابی طالب رضی اللہ عنہ رمضان المبارک میں ایک مسجد سے گزرے تو آپ نے وہاں قدیل روشن دیکھے، آپ نے فرمایا: اللہ تعالیٰ حضرت عمر رضی اللہ عنہ کی قبر کو روشن کرے کہ انہوں نے ہماری مسجدوں کو روشن کر دیا۔

ابن سعد کہتے ہیں کہ حضرت عمر رضی اللہ عنہ نے ایک آنے کا گودام قائم کیا تھا، اور اس میں آٹا، ستو، کھجور، منقہ وغیرہ رکھوا دی تھیں تاکہ مسافر وغیرہ وہاں سے لے لیں، اور مکہ اور مدینہ کے درمیان میں ایسے وسائل بہم پہنچا دیئے تھے کہ جس سے مسافروں کو کسی قسم کی تکلیف نہ رہے، آپ نے مسجد نبوی کو شہید کرا کر اس کو وسیع کرایا اور اس میں نکلریوں کا فرش کرایا، آپ نے یہودیوں کو حجاز سے شام کی طرف بھیج دیا اور نجران کے یہودیوں کو کوفہ منتقل کر دیا۔ آپ ہی نے ”مقام ابراہیم“ کو اس جگہ قائم کیا جہاں اب موجود ہے، ورنہ پہلے وہ کعبہ شریف سے ملا ہوا تھا۔

حضرت عمر رضی اللہ عنہ کے فیصلے

امیر المومنین لقب کا آغاز:

عسکری نے ”اوائل“ میں طبرانی نے ”کبیر“ میں اور حاکم نے ”ابن شہاب“ کے طریقے سے روایت کیا ہے کہ حضرت عمر بن عبدالعزیز رحمۃ اللہ علیہ نے ابو بکر بن سلیمان بن بی حسہ سے سوال کیا کہ حضرت ابو بکر صدیق رضی اللہ عنہ کے زمانہ خلافت میں از طرف خلیفہ رسول اللہ لکھا جاتا تھا، پھر شروع خلافت حضرت عمر نے از طرف خلیفہ ابو بکر لکھا جانے لگا، پھر کیا وجہ ہوئی اور وہ کون شخص تھا جس نے سب سے اول از امیر المومنین لکھنا شروع کر دیا۔ انہوں نے کہا کہ مجھ سے شفاء نے جو مہاجرات میں سے ایک خاتون ہیں، اس طرح بیان کیا ہے کہ حضرت ابو بکر صدیق رضی اللہ عنہ از طرف خلیفہ رسول اللہ صلی اللہ علیہ وسلم لکھا کرتے تھے۔ ان کے بعد حضرت عمر رضی اللہ عنہ نے ایک دفعہ حاکم عراق کو لکھا کہ تم ہمارے پاس دو لائق اور ہوشیار آدمیوں کو بھیج دو تاکہ ہم ان سے عراق اور اہل عراق کے متعلق کچھ دریافت کریں۔ حاکم عراق نے آپ کے پاس لبید بن ربیعہ اور عدی بن حاتم کو بھیج دیا، جس وقت یہ دونوں مدینہ منورہ تشریف لائے تو مسجد میں پہنچ کر سب سے پہلے حضرت عمرو بن عاص رضی اللہ عنہ سے ملاقات کی اور ان سے یہ کہا

کہ امیر المومنین کی خدمت میں ہمیں باریاب کر دیجئے۔ یہ سن کر حضرت عمرو بن عاص رضی اللہ عنہ نے کہا واللہ! تم نے ان کو بہت اچھا لقب دیا۔ یہ کہہ کر آپ حضرت عمر رضی اللہ عنہ کی خدمت میں حاضر ہوئے اور کہا: اسلام علیک یا امیر المومنین! حضرت عمر رضی اللہ عنہ نے فرمایا: تمہیں یہ کہاں سے معلوم ہوا کہ انہوں نے آپ کو تمام قصہ سنایا اور کہا کہ واقعی آپ امیر ہیں اور ہم مومنین۔ پس اس روز سے یہ کاغذات سرکاری میں بھی لکھا جائے گا۔

امام نووی "تہذیب" میں لکھتے ہیں کہ حضرت عمر رضی اللہ عنہ کا یہ نام عدی ابن حاتم، لبید بن ربیعہ نے رکھا تھا جب وہ عراق سے آئے تھے۔ بعض کہتے ہیں کہ آپ کا یہ لقب حضرت مغیرہ بن شعبہ نے رکھا تھا اور یہ بھی روایت کیا ہے کہ خود حضرت عمر رضی اللہ عنہ نے لوگوں سے کہا کہ تم مومنین ہو اور میں تمہارا امیر ہوں، اسی روز سے آپ امیر المومنین مشہور ہو گئے اور اس سے پہلے آپ خلیفہ رسول اللہ صلی اللہ علیہ وسلم لکھے جاتے تھے، وہ بوجہ طوالت کے چھوڑا گیا۔

ابن عساکر نے معاویہ بن قرہ سے روایت کیا ہے کہ حضرت ابو بکر صدیق رضی اللہ عنہ خلیفہ، رسول اللہ صلی اللہ علیہ وسلم لکھے جاتے تھے، جب حضرت عمر رضی اللہ عنہ کا زمانہ خلافت آیا تو لوگوں نے خلیفہ، خلیفہ رسول اللہ صلی اللہ علیہ وسلم لکھنے کا ارادہ کیا مگر خود حضرت عمر رضی اللہ عنہ نے فرمایا: کہ یہ طویل عبارت ہے، اس پر لوگوں نے کہا: آپ ہمارے امیر ہیں۔ آپ نے فرمایا: ہاں! تم مومنین ہو اور میں تمہارا امیر ہوں۔ لوگوں نے آپ کو امیر المومنین لکھنا شروع کر دیا۔

تاریخ اسلام لکھنے کا آغاز:

امام بخاری نے اپنی "تاریخ" میں ابن مسیب سے روایت کیا ہے کہ اڈل حضرت عمر بن خطاب رضی اللہ عنہ نے اپنی خلافت کے اڑھائی سال کے بعد تاریخ لکھوانا شروع کی اور حضرت علی المرتضیٰ رضی اللہ عنہ کے مشورہ سے ۱۶ ہجری میں بنیاد ڈالی۔ سلفی نے طواریات میں حضرت ابن عمر رضی اللہ عنہ کی روایت سے لکھا ہے کہ حضرت عمر رضی اللہ عنہ نے سرکارِ دو عالم نور مجسم صلی اللہ علیہ وسلم کی سیرت طیبہ لکھوانے کا ارادہ کیا۔ ایک مہینہ آپ نے اس کے متعلق استخارہ کیا پھر پختہ ارادے کے بعد فرمایا کہ تم سب سے پہلی قوموں نے بھی کتابیں لکھیں تھیں، لوگ ان کی طرف

جھک پڑے اور کتاب اللہ کو چھوڑ دیا۔ (اس کے بعد آپ نے یہ ارادہ ترک کر دیا۔)
حضرت عمر رضی اللہ عنہ کی خلیفہ منتخب ہونے پر پہلی دعا:

ابن سعد نے شداد سے روایت کیا ہے کہ حضرت عمر رضی اللہ عنہ بیعت کے بعد منبر پر تشریف لے گئے تو سب سے پہلے آپ نے یہی دعا کی:

”مولا کریم! میں سخت ہوں، مجھے نرم کر فرما دے۔ اے پروردگار! میں ضعیف ہوں، مجھے قوی کر دے، میں بخیل ہوں مجھے سخی کر دے۔“

بیت المال سے قرض لینا:

ابن سعد اور سعید بن منصور نے حضرت عمر رضی اللہ عنہ سے روایت کیا ہے کہ میں اللہ کے مال کا ذمہ دار ہوں میں مفلس ہوں اگر میرے پاس ہوگا تو اس سے بچوں گا اور محتاج ہوں گا تو قرض لوں گا اور جب میرے پاس مال آئے تو ادا کروں گا۔

ابن سعد ابن عمر سے روایت کرتے ہیں کہ حضرت عمر فاروق رضی اللہ عنہ کو جب احتیاج ہوتی تو داروغہ بیت المال سے قرض لے لیتے تھے۔ بعض دفعہ داروغہ بیت المال آپ پر تقاضا کرتا اور آپ تنگدستی کی وجہ سے ادا نہ کر سکتے تھے تو داروغہ لپٹ جاتا تھا اور آپ حیلہ حوالہ کیا کرتے تھے اور آپ کے پاس ہوتا تھا تب ادا کر دیا کرتے تھے۔

بیت المال سے شہد لینا:

ابن سعد براء بن معرور سے روایت کرتے ہیں کہ ایک دن حضرت عمر رضی اللہ عنہ گھر سے باہر تشریف لائے اور آپ کو کچھ شکایت تھی۔ لوگوں نے کہا کہ اس کیلئے شہد بہت عمدہ چیز ہے اور شہد کا ایک کیا بھرا ہوا بیت المال میں موجود تھا۔ آپ نے فرمایا اگر مجھے اجازت دو گے تو لے لوں گا ورنہ مجھ پر حرام ہے چنانچہ لوگوں نے آپ کو اجازت دیدی۔

خشیت خداوندی:

سالم بن عبد اللہ کہتے ہیں کہ حضرت عمر رضی اللہ عنہ اونٹ کے زخم کو جو اسکی پشت پر تھا دھوتے

جاتے تھے اور کہتے جاتے تھے مجھے ڈر ہے کہ کہیں قیامت کے دن مجھ سے اس کی پرسش نہ ہو۔
مخلوق کی خبر گیری:

حضرت ابن عمر رضی اللہ عنہما کہتے ہیں کہ حضرت عمر رضی اللہ عنہ جب لوگوں کو کسی چیز سے روکنے کا ارادہ کرتے تھے تو اپنے گھر پر تشریف لے جاتے تھے اور فرمایا کرتے تھے کہ جس چیز کی میں ممانعت کروں گا اور وہ پھر بھی کی جائے تو اس کو دو گنی سزا دوں گا۔ آپ کی عادت مبارک تھی کہ رات کو مدینہ منورہ کی گلیوں میں گشت کیا کرتے تھے، اور یہ آپ کا اکثر معمول تھا۔ ایک رات آپ نے ایک عورت کو دیکھا کہ دروازہ بند کیے ہوئے اشعار پڑھ رہی ہے:

ترجمہ اشعار: ”یہ رات بڑھ گئی اور ستارے چل رہے ہیں، مجھے یہ بات جگا رہی ہے کہ میرے پاس کوئی ایسا نہیں جس کے ساتھ میں بیٹوں اور کھیلوں۔ واللہ! اگر اللہ کے عذاب کا خوف نہ ہوتا تو البتہ اس چار پائی کی چولیس ہتی ہوتیں لیکن میں اس نگہبان اور موکل سے ڈرتی ہوں کہ جس کا کاتب کسی وقت نہیں بہکتا۔ مجھے خوف اور شرم منع کرتی ہے اور میرا خاوند ایسا بزرگ ہے کہ اس کی سواری پر سوار ہونے کا کوئی قصد نہ کرے۔“

آپ نے فوراً دوسرے ہی روز غزوات میں اپنے حاکموں کو لکھ بھیجا کہ کوئی شخص چار مہینہ سے زیادہ میدان جنگ میں نہ رہنے پائے۔ (یعنی چار ماہ بعد اس کو گھر جانے کی اجازت دی جائے۔)

خلیفہ اور بادشاہ میں فرق:

ابن سعد نے حضرت سلمان فارسی رضی اللہ عنہ سے روایت کیا ہے کہ حضرت عمر رضی اللہ عنہ نے سلمان سے دریافت کیا کہ میں بادشاہ ہوں، یا خلیفہ۔ حضرت سلمان فارسی رضی اللہ عنہ نے جواب دیا کہ اگر آپ مسلمانوں میں سے ایک درہم بھی وصول کر کے بے جا خرچ کریں تو آپ بادشاہ ہیں ورنہ آپ خلیفہ ہیں۔ حضرت عمر رضی اللہ عنہ نے اس سے نصیحت پکڑی۔

سفیان بن ابی العرجاء کہتے ہیں کہ حضرت عمر فاروق رضی اللہ عنہ نے ایک روز فرمایا کہ واللہ! میں نہیں جانتا کہ میں خلیفہ ہوں یا بادشاہ ہوں اگر میں بادشاہ ہوں تو بہت بڑا بوجھ ہے۔

حاضرین میں سے ایک شخص نے جواب دیا۔ امیر المؤمنین! خلیفہ اور بادشاہ میں بہت بڑا فرق ہے۔ آپ نے فرمایا: وہ کیا؟ اس نے کہا: خلیفہ وہ ہے کہ نہ کسی سے بلاوجہ وصول کرے اور نہ بلاوجہ کسی کو دے اور الحمد للہ! آپ ایسے ہی ہیں اور بادشاہ وہ ہے کہ جو ظلم سے وصول کرے جس سے چاہے لے لے جسے چاہے دیدے۔ آپ یہ سن کر خاموش ہو گئے۔

حضرت ابن مسعود رضی اللہ عنہ فرماتے ہیں کہ ایک مرتبہ حضرت عمر رضی اللہ عنہ گھوڑے پر سوار ہوئے اور اتفاق سے آپ کی ران کھل گئی، اہل نجران یعنی یہود نے آپ کی بائیں ران پر ایک سیاہ داغ دیکھ کر کہا کہ یہ ہماری کتابوں میں لکھا کہ یہ شخص ہم کو ہارے ملکوں سے نکال دے گا۔ سعد بن جاریہ کہتے ہیں کہ کعب احبار نے حضرت عمر رضی اللہ عنہ سے کہا کہ میں نے انبیاء سابقین علیہم السلام کی کتابوں میں دیکھا کہ آپ جہنم کے دروازہ پر کھڑے ہو کر لوگوں کو اس میں جانے سے منع کریں گے، جب آپ کا انتقال ہو جائے گا تو قیامت تک لوگ اس میں گرتے ہی رہیں گے۔

ابومعاشر کہتے ہیں کہ میں نے اپنے اسلاف سے سنا ہے کہ حضرت عمر رضی اللہ عنہ نے فرمایا: امر خلافت جب تک اصلاح پذیر نہیں ہوتا حتیٰ کہ اتنی شدت کی جائے کہ جس میں ظلم نہ ہو، اور نہ اتنی نرمی کی جائے جس میں سستی شامل ہو۔

گورنروں کو نصیحت:

ابن ابی شیبہ نے مصنف میں حکم بن عمیر سے روایت کی ہے کہ حضرت عمر رضی اللہ عنہ نے اپنے ماتحت حاکموں کو لکھا کہ کسی کو سرحد میں اس طرح کوڑے نہ لگائے جائیں کہ اس کو پھر شیطان بہکا کہ حلقہ کفار میں داخل کر دے۔

قیصر روم کا خط:

ابن ابی حاتم اپنی تفسیر میں شعبی سے روایت کرتے ہیں کہ قیصر روم نے حضرت عمر فاروق رضی اللہ عنہ کو لکھا کہ میرے ایلچی جو آپ کے پاس گئے تھے انہوں نے مجھے اطلاع دی ہے کہ آپ کے پاس ایک درخت ہے کہ وہ کسی دوسرے درخت سے پیدا نہیں ہوا اس کی صورت گدھے کے

کان کے مشابہ ہے جس وقت وہ پھٹتا ہے تو اس میں سے موتی کے سے دانے نکل پڑتے ہیں پھر وہ بیز ہوتا ہے تو زرد بیز بن جاتا ہے۔ پھر سرخ ہوتا ہے تو یاقوت سرخ ہو جاتا ہے اور اگر پتلی پر پہنچتا ہے تو پک کر عمدہ فالودہ ہو جاتا ہے اور پھر خشک ہو جاتا ہے تو مہم کی غذا اور مسافر کی زادراہ کا کام دیتا ہے اگر میرا قاصد صحیح بولتا ہے تو میرے نزدیک یہ جنت کا ایک درخت ہے۔

خط کا جواب:

حضرت سیدنا عمر فاروق رضی اللہ عنہ نے اس کے جواب میں لکھا کہ یہ خط عبد اللہ (یعنی اللہ کے بندے) عمر امیر المؤمنین کی طرف سے قیصر ملک روم کی طرف ہے۔ تمہارے قاصد نے صحیح کہا وہ درخت ہمارے یہاں موجود ہے یہ وہی درخت ہے کہ جس کے قریب حضرت عیسیٰ علیہ السلام پیدا ہوئے تھے تو اللہ تعالیٰ نے حضرت مریم علیہا السلام کیلئے پیدا کیا تھا تجھے چاہیے کہ اللہ تعالیٰ سے ڈرا کرے اور حضرت عیسیٰ علیہ السلام کو معبود نہ بنائے کیونکہ حضرت عیسیٰ علیہ السلام کی مثال اللہ تعالیٰ کے نزدیک ایسی ہی ہے جیسے حضرت آدم علیہ السلام کی کہ ان کو مٹی سے پیدا کیا۔

عمال کے اثاثوں کی فہرست:

ابن سعد، حضرت ابن عمر رضی اللہ عنہ سے روایت کرتے ہیں کہ حضرت عمر رضی اللہ عنہ نے اپنے ماتحت حاکموں کو حکم دیا کہ وہ اپنے مال کی ایک ایک فہرست بھیج دیں انہیں میں حضرت سعد بن ابی وقاص رضی اللہ عنہ بھی تھے۔ جب انہوں نے فہرستیں بھیج دیں تو ان کو دو حصے کر کے ایک حصہ بیت المال میں جمع کر دیا اور ایک حصہ انہیں کیلئے چھوڑ دیا۔

فحسی کہتے ہیں کہ حضرت عمر رضی اللہ عنہ کا دستور تھا کہ جب حاکم مقرر کرتے تو اس کے مال کی فہرست لکھ لیا کرتے تھے۔

دیگر احوال سیرت:

ابو امامہ بن اہل بن حنیف لکھتے ہیں کہ آپ نے مدتوں بیت المال میں سے ایک پیسہ بھی نہیں لیا حتیٰ کہ آپ پر تنگدستی غالب آگئی آپ نے صحابہ کرام سے اس کے متعلق مشورہ کیا

اور یہ کہا کہ میں تو اس کام میں منہمک ہوں اپنے خرچہ کا کوئی انتظام نہیں کر سکتا حضرت علی رضی اللہ عنہ نے فرمایا کہ صبح و شام کا کھانا آپ بیت المال سے لے لیا کریں اسی کو حضرت عمر رضی اللہ عنہ نے قبول فرمایا۔

حضرت ابن عمر رضی اللہ عنہ کہتے ہیں کہ حضرت عمر رضی اللہ عنہ حج کیلئے تشریف لے گئے اس میں آپ کے سولہ دینار خرچ ہوئے آپ نے مجھ سے کہا اے عبداللہ ہم نے بہت زیادہ خرچ کر دیا۔ عبدالرزاق اپنے مصنف میں قتادہ اور ضعی سے روایت کرتے ہیں کہ آپ کے پاس ایک عورت آئی اور اس نے کہا کہ میرا خاوند دن کو روزے رکھتا ہے اور رات کو شب بھر نماز پڑھتا رہتا ہے آپ نے فرمایا: تیرا شوہر تو قابل تعریف ہے کعب بن سوار نے کہا کہ یہ تعریف کرنا نہیں چاہتی بلکہ شکایت کرتی ہے۔ آپ نے فرمایا کیوں انہوں نے کہا کہ آپ جانتے ہیں کہ شوہر پر عورت کا بھی کچھ حق ہے اور یہ حق زوجیت ادا نہیں کرتا آپ نے فرمایا: اچھا اب میں سمجھ گیا۔ ان میں انصاف کرنا چاہیے انہوں نے کہا یا امیر المؤمنین اللہ تعالیٰ نے مرد کے لیے چار عورتوں تک حلال رکھی ہیں اس حساب سے چوتھا دن اور چوتھی رات عورت کے لیے مخصوص ہونی چاہیے۔

ابن جریج کہتے ہیں کہ مجھے میرے سچے دوست نے خبر دی ہے کہ ایک رات حضرت عمر رضی اللہ عنہ گشت کر رہے تھے کہ ایک عورت کی آواز سنی جو چند اشعار پڑھ رہی تھی۔ (وہی اشعار جن کا ترجمہ ہم پہلے کر چکے ہیں۔ مترجم)

آپ نے فرمایا: تجھے کیا ہو گیا اس نے کہا کہ میرا شوہر کئی ماہ سے جنگ پر گیا ہوا ہے اس کے اشتیاق میں یہ اشعار پڑھ رہی ہوں۔ آپ نے فرمایا: تو نے برے کام کا توراہہ نہیں کر لیا اس نے کہا کہ معاذ اللہ۔ آپ نے فرمایا: تو اپنے دل پر قابو رکھ میں صبح ہی اس کو بلاتا ہوں چنانچہ صبح ہی آپ نے قاصد روانہ کر دیا اور اس کے بعد اپنی صاحبزادی حضرت حفصہ کے پاس تشریف لائے اور فرمایا کہ مجھے ایک مشکل آ پڑی ہے تم اسے حل کر دو۔ اور وہ یہ ہے کہ ایک عورت کو اپنے شوہر کی کتنے دنوں تک سخت ضرورت نہیں ہوتی۔ حضرت حفصہ نے شرم

کے مارے اپنا سر نچا کر لیا اور شرما کے چب ہو گئیں آپ نے فرمایا: اللہ تعالیٰ حق بات میں شرم نہیں کرتا۔ حضرت حصہ نے ہاتھ کے اشارے سے کہا کہ تین یا زیادہ سے زیادہ چار ماہ۔ آپ نے حکم دیا کہ چار مہینے سے زیادہ میدان جنگ میں کسی لشکر کو نہ روکا جائے۔

حضرت جابر بن عبد اللہ رضی اللہ عنہ کہتے ہیں کہ میں نے حضرت عمر رضی اللہ عنہ سے اپنی بیبیوں کے طعنہ طفر کی شکایت کی۔ آپ نے فرمایا تم کیا شکایت کرتے ہو؟ میں خود اس میں مبتلا ہوں حتیٰ کہ میں اگر کسی ضرورت سے بھی باہر جاتا ہوں تو مجھ سے کہا جاتا ہے کہ تم فلاں قبیلہ کی جوان عورتوں کی دیدہ بازی کے لیے جاتے ہو کام کاج کچھ نہیں ہے حضرت عبد اللہ ابن مسعود رضی اللہ عنہ بھی بیٹھے ہوئے تھے آپ نے کہا یا امیر المؤمنین کیا آپ کو معلوم نہیں کہ حضرت ابراہیم رضی اللہ عنہ نے اپنے رب کے یہاں حضرت سارہ کی بد خلقی کی شکایت کی تھی تو حضرت ابراہیم رضی اللہ عنہ کو جواب ملا تھا کہ عورتیں بائیں پہلی سے پیدا کی گئی ہیں جہاں تک ہو سکے حتیٰ الامکان ان کو نباہنا چاہیے تا وقتیکہ ان کے دین میں کوئی خرابی نہ دیکھی جائے۔

بیٹے کو سزا:

عمر بن خالد کہتے ہیں کہ ایک روز حضرت عمر رضی اللہ عنہ کے ایک صاحبزادے بالوں میں بکھٹھکے ہوئے اور ایک اچھی پوشاک پہنے ہوئے آپ کے پاس آئے آپ نے اتنے کوڑے مارے کہ وہ رونے لگے حضرت حصہ نے کہا کہ آپ نے اس کو کس قصور پر مارا۔ آپ نے فرمایا: میں نے دیکھا کہ اس میں تکبر آ گیا ہے لہذا میں نے اس تکبر کو توڑ دیا۔

معمربلیث بن سلیم سے روایت کرتے ہیں کہ حضرت عمر بن خطاب رضی اللہ عنہ نے فرمایا کہ تم کسی کا نام حکم یا ابوالحکم مت رکھو کیونکہ حکم خود اللہ تعالیٰ ہی ہے اور کسی راستہ کا نام سکہ مت رکھو۔

حضرت عمر رضی اللہ عنہ کی عاجزی و انکساری:

بیہقی نے شعب الایمان میں ضحاک سے روایت کی ہے کہ حضرت ابو بکر صدیق رضی اللہ عنہ نے فرمایا: واللہ مجھے یہ زیادہ محبوب تھا کہ میں کسی راستہ پر ایک درخت ہوتا اور کوئی اونٹ مجھے چبا کر گل جاتا اور پھر میٹھی کر کے کہیں نکال دیتا مگر میں انسان نہ ہوتا اور حضرت عمر رضی اللہ عنہ

نے فرمایا: کاش میں اپنے گمراہوں کا دنبہ ہوتا اور مجھے کھلا پلا کر اتنا موٹا کیا جاتا کہ لوگ مجھے دیکھنے کیلئے آتے پھر ان کے دوست مہمان ہوتے تو مجھے ذبح کر ڈالتے کچھ میرا گوشت بھونا ہوا کھاتے اور کچھ کا قیرہ کر لیا جاتا مگر میں انسان نہ ہوتا۔

محبت اہل بیت رسول ﷺ:

ابن عساکر نے ابو الجری سے روایت کی ہے کہ ایک روز حضرت عمر فاروق رضی اللہ عنہ منبر پر خطبہ فرما رہے تھے کہ حسین بن علی رضی اللہ عنہ نے کھڑے ہو کر کہا کہ میرے ابا کے منبر کے اوپر سے نیچے اترے۔ آپ نے فرمایا: بیشک منبر تمہارے ہی ابا کا ہے میرے باپ کا نہیں مگر یہ تو جلاؤ کہ تمہیں کس نے سکھایا ہے۔ حضرت علی کرم اللہ وجہہ کھڑے ہوئے اور آپ نے کہا واللہ! میں نے ان سے کچھ نہیں کہا ہے۔ حضرت حسین رضی اللہ عنہ کی طرف دیکھ کر کہا اوبے وفا تھے خوب ہی ماروں گا۔ حضرت عمر رضی اللہ عنہ نے فرمایا: آپ ان کو سچ بات پر کیوں جھڑکتے ہیں واقعی منبر ان کے باپ کا ہے۔ (اس روایت کے اسناد صحیح ہیں)

خطیب نے ابوسلمہ بن عبدالرحمن وسعید بن مسیب رضی اللہ عنہم سے روایت کی ہے کہ ایک مرتبہ حضرت عمر فاروق اور حضرت عثمان بن عفان (رضی اللہ عنہم) میں کسی مسئلہ کے متعلق اس قدر جھگڑا ہوا کہ دیکھنے والوں نے سمجھا کہ اب ان دونوں میں کبھی صلح نہ ہوگی مگر جب دونوں حضرات رخصت ہوئے تو معلوم ہوتا تھا کہ ان میں کوئی بات ہی نہیں ہوئی تھی۔

حضرت عمر رضی اللہ عنہ کا خطبہ اول:

ابن سعد نے حسن سے روایت کی ہے کہ سب سے اول خطبہ جو حضرت عمر رضی اللہ عنہ نے پڑھا وہ یہ تھا حمد و صلوة کے بعد جاننا چاہیے کہ میں تمہارے ساتھ جتلا ہو گیا ہوں اور تم میرے ساتھ جتلا ہو گئے ہو۔ میں اپنے دو دوستوں کے بعد خلیفہ مقرر ہوا ہوں جو لوگ ہمارے پاس موجود ہیں ہم خود ان کے پاس ہیں اور جو لوگ غائب ہیں ان پر ہم اہل قوت و امانت کو مقرر کریں گے جو شخص نیکی کرے گا ہم اس کے ساتھ نیکی سے پیش آئیں گے اور جو بدی کرے گا ہم اس کو سزا دیں گے۔ اللہ تعالیٰ ہماری اور تمہاری بخشش فرمائے۔

دفاتر کا قیام اور مشاورت:

جبیر بن حویث سے مروی ہے کہ حضرت عمر فاروق رضی اللہ عنہ نے دفتر قائم کرنے کے لیے مسلمانوں سے مشورہ کیا حضرت علی کرم اللہ وجہہ نے فرمایا: ہر سال جو کچھ آپ کے پاس مال جمع ہو اس کو تقسیم کر دیا کریں اور اپنے پاس کچھ نہ رکھا کریں۔ حضرت عثمان رضی اللہ عنہ نے فرمایا: مال اس قدر زیادہ ہے کہ اگر اس کو تقسیم کیا جائے تو یہ معلوم ہونا مشکل ہے کہ کسے پہنچا اور کون رہ گیا لہذا خوف ہے کہ کہیں گڑبڑ نہ ہو جائے۔ ولید بن ہشام بن مغیرہ نے کہا یا امیر المؤمنین میں ملک شام میں گیا ہوں اور وہاں بادشاہوں کو دیکھا ہے کہ انہوں نے دفاتر قائم کر رکھے ہیں اور فوجوں کو بھی خوب جمع کر رکھا ہے۔ یہ آپ کو پسند آیا اور آپ نے ایسا ہی کیا اور عقیل بن ابوطالب، مخزومہ بن نوفل اور جبیر بن مطعم جو قریش کا نسب نامہ خوب جانتے تھے بلا کر فرمایا: تم لوگوں کے نام علی قدر مراتب لکھ کر لاؤ۔ چنانچہ وہ اس طرح لکھ لائے کہ بنی ہاشم سے لکھنا شروع کیا۔ ان کے بعد حضرت ابو بکر رضی اللہ عنہ اور ان کی قوم کو لکھا پھر حضرت عمر رضی اللہ عنہ اور ان کی قوم کو آپ نے فرمایا: اس طرح لکھو کہ حضور نبی کریم صلی اللہ علیہ وسلم کے قرا تہداروں سے شروع کرو۔ پھر جو ان کے قریب ہیں ان کو لکھو علی ہذا القیاس۔ حتیٰ کہ میرا نام آخر میں لکھو جیسا کہ اللہ تعالیٰ نے مجھے کیا ہے۔

تمام مال تقسیم کر دو:

حضرت سعید بن مسیب روایت کرتے ہیں کہ آپ نے دفاتر ۲۰ھ میں قائم کیے تھے حضرت حسن رضی اللہ عنہ فرماتے ہیں کہ حضرت عمر رضی اللہ عنہ نے حضرت حذیفہ رضی اللہ عنہ کو لکھا کہ لوگوں کو تنخواہیں اور عطیات تقسیم کر دو انہوں نے لکھا کہ یہ مال غنیمت ہے جو انہیں اللہ تعالیٰ نے دیا ہے انہیں پر تقسیم کر دو یہ عمر یا اس کی اولاد کا نہیں ہے۔

کوہ عرفہ پر نبی آواز:

ابن سعد نے حضرت جبیر بن مطعم رضی اللہ عنہ سے روایت کی ہے کہ ہم حضرت عمر رضی اللہ عنہ کے ساتھ کوہ عرفہ میں کھڑے تھے ایک شخص کو چیختے ہوئے سنا وہ کہتا ہے یا خلیفہ یا خلیفہ۔ کسی

دوسرے شخص نے سن کر کہا تجھے کیا ہوا اللہ تیرے خلق کو بند کرے تو میں نے آگے بڑھ کر پوچھا کون ہے اس کو کیوں ڈانٹا ہے پھر صبح کو میں حضرت عمر رضی اللہ عنہ ہی کے پاس نکلیاں مار رہا تھا کہ ایک کنکری دور سے حضرت عمر رضی اللہ عنہ کے سر پر لگی جس سے کچھ رگزی آگئی میں اس طرف کو بڑھا تو پہاڑ کی طرف سے آواز آئی کیا تو جانتا بھی ہے تم ہے رب کعبہ کی کہ عمر رضی اللہ عنہ آئندہ سال سے اس مقام پر قیامت تک کھڑے نہ ہونگے۔ مجھے یہ سخت ناگوار گزار۔ اور یہ وہی شخص تھا جو کل شام حج رہا تھا۔

جنات کا شان عمر میں قصیدہ پڑھنا:

حضرت عائشہ صدیقہ رضی اللہ عنہا فرماتی ہیں کہ حضرت عمر رضی اللہ عنہ نے جب آخری حج امہات المؤمنین کے ساتھ کیا تو عرفات سے واپسی میں ہم جس وقت محصب میں پہنچے تو میں نے ایسی آواز سنی جیسے کوئی شخص اپنے اونٹ پر بیٹھا ہوا دوسرے سے دریافت کرتا ہو کہ امیر المؤمنین حضرت عمر رضی اللہ عنہ کہاں ہیں دوسرے آدمی کو جواب دیتے ہوئے سنا کہ وہ کہتا ہے امیر المؤمنین یہیں تھے پھر ایسا معلوم ہوا کہ اس نے اپنا اونٹ بٹھلایا اور بلند آواز سے یہ شعر پڑھنا شروع کیا

ترجمہ شعر: تیرے اوپر سلام ہواے امام، برکت دے اللہ تعالیٰ اس چڑے
میں جو پارہ پارہ ہوگا۔

نہ پڑھنے والا وہاں سے چلا اور نہ یہ معلوم ہوا کہ کون تھا مگر ہم نے آپس میں کہا کہ یہ جن ہیں حضرت عمر رضی اللہ عنہ اس حج سے واپس ہوئے تو شہید کر دیئے گئے۔

خلافت اہل بدر و احد کا حق ہے:

عبدالرحمن بن ابی ریحی روایت کرتے ہیں کہ حضرت عمر رضی اللہ عنہ نے فرمایا: یہ خلافت سب سے پہلے بدر والے مسلمانوں کا حق ہے جب تک ان میں سے ایک بھی باقی رہے پھر احد والے اسی طرح درجہ بدرجہ۔ مگر مکہ میں مسلمان ہونے والوں اور ان لوگوں کا کوئی حق نہیں ہے جو فتح مکہ میں آزاد کیے گئے تھے۔

اولاد کو خلیفہ بنانے سے انکار:

امام نخعی روایت کرتے ہیں کہ حضرت عمر رضی اللہ عنہ سے ایک شخص نے کہا کہ کیا آپ عبد اللہ ابن عمر کو خلیفہ نہ بنائیں گے آپ نے فرمایا: خدا تجھے قارت کرے واللہ میں نے کبھی خدا سے استدعا نہیں کی کیا میں ایسے شخص کو خلیفہ بنا دوں جس میں ابھی اپنی بیوی کو احسن طریقے پر طلاق دینے کی قابلیت بھی نہ ہو۔

حضرت عمر رضی اللہ عنہ اور ایک بادشاہ کے ملتے جلتے فضائل:

شدا دابن اوس، حضرت کعب رضی اللہ عنہ سے روایت کرتے ہیں کہ بنی اسرائیل میں ایک بادشاہ گذرا ہے حضرت عمر رضی اللہ عنہ سے اس کے خصائل بہت ملتے جلتے تھے جب کبھی ہم اس کا ذکر کرتے تھے تو حضرت عمر رضی اللہ عنہ ضرور یاد آجاتے تھے اور جب کبھی حضرت عمر رضی اللہ عنہ کا ذکر ہوتا تھا تو خواہ مخواہ وہ اسرائیلی بادشاہ یاد آجاتا تھا۔ واقعہ اس طرح ہے، اس کے زمانہ بادشاہت میں ایک پیغمبر تھے ان کو ایک مرتبہ وحی ہوئی کہ تم اس بادشاہ سے کہہ دو کہ تیری عمر کے تین دن باقی ہیں ولی عہد بنا دے اور اگر کچھ وصیت کرنا ہو تو کر دے۔ جب تیسرا دن ہوا تو بادشاہ نے زمین پر سجدہ میں گر کر نہایت عاجزی سے دعا کی۔ مولیٰ کریم! مجھے اتنی مہلت دیدیتے کہ میرا لڑکا جوان ہو جائے تو بہتر جاتا ہے کہ میں نے تیرے حکم کی کہاں تک تعمیل کی ہے اور اپنی رعایا سے حتی الامکان کتنا عدل کیا ہے اور جب کبھی اختلاف واقع ہوا تو تیرے حکم کے خلاف ہرگز نہیں چلا اسی طرح کچھ اور باتیں بیان کیں۔ اس زمانہ کے پیغمبر کے پاس پھر وحی آئی کہ اس نے ہم سے ایسی ایسی دعا کی ہے اور اس نے دعا میں جو کچھ واسطہ دیکر کہا ہے سچ کہا ہے ہم اس کی عمر میں پندرہ برس کا اضافہ کرتے ہیں تاکہ اس مدت میں اس کا لڑکا جوان ہو جائے اور پرورش پائے جس وقت حضرت عمر رضی اللہ عنہ کو نیزہ لگا اور آپ زخمی ہو گئے تو کعب احبار نے یہ قصہ بیان کر کے کہا کہ اگر حضرت عمر رضی اللہ عنہ بھی اللہ تعالیٰ سے یہی سوال کریں تو اللہ تعالیٰ انہیں ابھی اور باقی رکھے گا۔ جس وقت اس کی خبر حضرت عمر رضی اللہ عنہ کو ہوئی تو آپ نے دعا کی: مولیٰ کریم! مجھے بغیر عاجز کیے اور بغیر ملامت کے اٹھالے۔

حضرت عمر رضی اللہ عنہ کی موت پر جنوں نے نوحہ کیا:

سلیمان بن یسار کہتے ہیں کہ آپ کی موت پر جنوں نے بھی نوحہ کیا تھا۔ چنانچہ حاکم حضرت مالک بن دینار سے روایت کرتے ہیں کہ جب حضرت عمر رضی اللہ عنہ شہید کیے گئے تو یمن کے پہاڑوں کی طرف سے یہ اشعار سنائی دیئے گئے۔

ترجمہ اشعار: ”جو شخص اسلام پر رونے والا ہو وہ رو لے۔ کیونکہ زمانہ عنقریب ہوگا کہ بہت لوگ گریں گے حالانکہ زمانہ رسالت دور نہیں ہے۔ دنیا ہی الٹ گئی اور اس میں سب سے اچھا آدمی چل بسا وہ شخص رنجیدہ ہوگا جو وعدوں پر یقین کیے ہوئے بیٹھا تھا۔“

ابن ابی الدنیا، یحییٰ بن ابی راشد بصری سے روایت کرتے ہیں کہ حضرت عمر رضی اللہ عنہ نے اپنے صاحبزادے کو وصیت کی کہ میرے کفن میں بیجا صرف نہ کرنا کیونکہ اگر میں اللہ تعالیٰ کے نزدیک بہتر ہوں تو وہ اور اس سے بہتر بدلہ دے گا اور اگر بہتر نہیں ہوں تو یہ بھی چھن جائے گا لہذا اس چھن جانے میں جلدی ہی کیوں نہ کی جائے میری قبر بھی لمبی چوڑی نہ کھدوانا اگر میں اللہ تعالیٰ کے نزدیک زیادہ کا مستحق ہوں تو وہ خود حدنگاہ تک وسیع کر دے گا ورنہ وسیع بھی اس قدر تھک کی جائے گی کہ میری تمام پسلیاں ٹوٹ جائیں گی۔ میرے جنازہ کے ساتھ کوئی عورت نہ چلے اور جو صفات مجھ میں نہ ہوں ان کے ساتھ مجھے یاد نہ کیا جائے کیونکہ خدائے عالم الغیب مجھے اچھی طرح جانتا ہے۔ جب جنازہ تیار ہو کر گھر سے نکلے تو چلنے میں جلدی کرنا۔ کیونکہ اگر میں اللہ تعالیٰ کے نزدیک اچھا ہوں تو اس تک پہنچانے میں جہاں تک ہو سکے جلدی کرنی چاہیے اور اگر برا ہوں تو تم ایک برسے آدمی کا بوجھ اپنے کندوں سے جلدی اتار پھینکو۔

بعد وصال زیارت:

ابن عساکر، حضرت عباس رضی اللہ عنہ سے روایت کرتے ہیں کہ میں نے حضرت عمر رضی اللہ عنہ کے انتقال کے ایک سال کے بعد اللہ تعالیٰ سے دعا کی کہ مولیٰ کریم مجھے خواب میں حضرت عمر رضی اللہ عنہ کو دکھلا دے چنانچہ میں نے آپ کو ایک سال کے بعد خواب میں دیکھا کہ آپ اپنی پیشانی کا پسینہ صاف کر رہے ہیں۔ میں نے کہا کہ میرے ماں باپ آپ پر قربان، اے امیر

المؤمنین! کیا حال ہے؟ آپ نے فرمایا: میں نے حساب دیکر ابھی فراغت پائی ہے اگر اللہ تعالیٰ رؤف ورحیم نہ ہوتا تو قریب تھا کہ عمر بے عزت ہو جاتا۔

زید بن اسلم بیان کرتے ہیں کہ حضرت عبداللہ ابن عمرو بن عاص رضی اللہ عنہ نے حضرت عمر رضی اللہ عنہ کو خواب میں دیکھا اور پوچھا کہ اللہ تعالیٰ نے آپ کے ساتھ کیا معاملہ کیا آپ نے فرمایا: میں تم سے کب جدا ہوا تھا انہوں نے کہا بارہ سال ہوئے آپ نے فرمایا: میں حساب دیکر اب فارغ ہوا ہوں۔

ابن سعد، سالم بن عبداللہ بن عمر رضی اللہ عنہ سے روایت کرتے ہیں کہ میں نے انصار میں کے ایک شخص سے سنا کہ اس نے حضرت عمر رضی اللہ عنہ کو خواب میں دیکھنے کی دعا کی چنانچہ اس نے دس برس کے بعد خواب میں دیکھا کہ آپ پیشانی مبارک سے پسینہ صاف کر رہے ہیں اس نے کہا یا امیر المؤمنین کیا کر رہے ہو؟ آپ نے فرمایا: میں حساب دیکر ابھی فارغ ہوا ہوں اگر رحمت الہی میرا ساتھ نہ دیتی تو میں ہلاک ہو جاتا۔ اور بہت سے مردوں اور عورتوں نے مرے لکھے تھے وہ طوالت کی وجہ سے چھوڑ دیئے گئے۔

زمانہ خلافت میں فوت ہونی والے حضرات:

حضرت عمر رضی اللہ عنہ کے زمانہ خلافت میں جلیل القدر صحابہ وغیرہ میں سے حسب ذیل حضرات نے اس بے وفاد دنیا کو خیر باد کہا۔

حضرت عقبہ بن غزوآن، حضرت علاء بن حضرمی، حضرت قیس بن سلکن، حضرت ابو قافہ، حضرت صدیق اکبر کے والد ماجد، حضرت سعد بن عبادہ، حضرت سہیل بن عمرو، حضرت ابن ام مکتوم موزن، حضرت عیاش بن ابی ربیعہ، حضرت عبدالرحمن، حضرت زبیر بن عوام کے بھائی، حضرت قیس بن ابی حصہ۔ (یہ ان لوگوں میں سے تھے جنہوں نے قرآن مجید جمع کیا تھا) حضرت نوفل بن حارث بن عبدالمطلب اور ان کے بھائی ابوسفیان، حضرت ام المؤمنین ماریہ رضی اللہ عنہا حضرت ابراہیم کی والدہ ماجدہ، حضرت ابو عبیدہ بن جراح، حضرت معاذ بن جبل، حضرت یزید بن ابوسفیان، حضرت شریک بن حسہ، فضل بن عباس، حضرت ابو جندل

بن سہیل، حضرت ابو مالک الاشعری، حضرت صفوان بن معطل، حضرت ابی بن کعب، حضرت بلال مؤذن، حضرت اسید بن حفیر، حضرت براء بن مالک، حضرت انس کے بھائی، حضرت ام المومنین زینب بنت جحش، حضرت عیاض بن غنم، حضرت ابوالہیثم بن تیہان، حضرت خالد بن ولید، حضرت جاروسردار بنی عبدالقیس، حضرت نعمان بن مقرن، حضرت قتادہ بن نعمان، حضرت اقرع بن حابس، حضرت سودہ بنت زمعہ، حضرت عویم بن ساعدہ، حضرت غیلان ثقفی، حضرت ابو مجن ثقفی و دیگر صحابہ رضی اللہ عنہم اجمعین۔



حضرت عثمان بن عفان رضی اللہ عنہ

شجرہ نسب:

عثمان بن عفان بن ابو العاص بن امیہ بن عبد شمس بن عبد مناف بن قصی بن كلاب بن مرہ بن كعب بن لوئی بن غالب القرشی الاموی۔ حضرت عثمان کی کنیت ابو عمر تھی بعض کہتے ہیں کہ ابو عبد اللہ، اور ابو یعلیٰ تھی۔

سال ولادت:

آپ سال فیل کے چھ برس پیدا ہوئے۔ آپ ابتدائے اسلام میں ایمان لائے، آپ ان لوگوں میں ہیں، جنہیں حضرت ابو بکر صدیق رضی اللہ عنہ نے اسلام کی دعوت دی، آپ نے دو ہجرتیں کیں، ایک حبشہ کی طرف دوسری مدینہ منورہ طرف۔

ازدواجی زندگی:

آپ کا نکاح قبل از نبوت حضرت رقیہ صاحبزادی رسول اللہ صلی اللہ علیہ وسلم سے ہوا تھا، جنہوں نے غزوہ بدر کے دنوں میں انتقال کیا اور تیمارداری کی وجہ سے آپ جنگ میں شریک نہیں ہو سکے، کیونکہ آپ کو رسول اللہ صلی اللہ علیہ وسلم نے اجازت دیدی تھی، اور حضور نبی کریم صلی اللہ علیہ وسلم نے آپ کو حصہ عطا فرمایا تھا اور اجر دیا تھا، لہذا آپ اہل بدر میں شمار ہوتے ہیں، جس وقت قاصد جنگ بدر کی فتح کی خبر لایا تھا تو اس وقت حضرت رقیہ رضی اللہ عنہا کو دفن کیا جا رہا تھا۔ حضرت رقیہ رضی اللہ عنہا کے انتقال کے فوراً بعد حضور نبی کریم صلی اللہ علیہ وسلم نے آپ کا نکاح اپنی دوسری صاحبزادی ام کلثوم رضی اللہ عنہا سے کر دیا تھا جن کا انتقال نوجہری میں ہوا۔

علماء کہتے ہیں کہ سوائے حضرت عثمان رضی اللہ عنہ کے کوئی شخص ایسا نہیں ہوا جس کے نکاح

میں کسی نبی کی دو بیٹیاں رہی ہوں۔ اسی لیے حضرت عثمان رضی اللہ عنہ کا اسم مبارک ذوالنورین ہے۔ آپ سابقین اولین اور اول مہاجرین اور عشرہ مبشرہ میں شمار ہوتے ہیں اور ان چھ لوگوں میں بھی آپ کا شمار ہے کہ جن سے حضور نبی کریم صلی اللہ علیہ وسلم وفات شریف کے وقت تک خوش تھے۔ آپ ان لوگوں میں سے ہیں جنہوں نے قرآن پاک حفظ کیا ہے، بلکہ ابن عباد کہتے ہیں کہ خلفاء میں سے سوائے حضرت عثمان رضی اللہ عنہ اور ماموں رشید کے کسی نے قرآن پاک کو حفظ نہیں کیا۔

نیابت نبی کریم صلی اللہ علیہ وسلم:

ابن سعد کہتے ہیں کہ جب حضور نبی کریم صلی اللہ علیہ وسلم غزوہ ذات الرقاع اور عطفان میں تشریف لے گئے تھے تو حضرت عثمان ذوالنورین رضی اللہ عنہ کو ہی مدینہ منورہ میں اپنا خلیفہ بنا گئے تھے۔

مروی احادیث کی تعداد:

آپ نے حضور نبی کریم صلی اللہ علیہ وسلم سے ایک سو چھیالیس احادیث روایت کی ہیں، اور آپ سے حضرت زید بن خالد جعفی اور حضرت ابن زبیر اور حضرت سائب بن یزید اور حضرت انس بن مالک اور حضرت زید بن ثابت اور حضرت سلمہ بن اکوع اور حضرت ابوامامہ باہلی اور حضرت ابن عباس اور حضرت ابن عمر اور حضرت عبداللہ بن مغفل اور حضرت ابوقادہ اور حضرت ابو ہریرہ اور دیگر صحابہ (رضی اللہ عنہم) اور بہت سے تابعین نے روایت کیا ہے۔

ابن سعد نے عبدالرحمن بن حاطب سے روایت کیا ہے کہ میں نے کسی شخص کو اصحاب رسول اللہ صلی اللہ علیہ وسلم میں نہیں دیکھا کہ وہ حضرت عثمان بن عفان رضی اللہ عنہ سے زیادہ خوبصورتی کے ساتھ احادیث کو نہایت پورا بیان کرتا ہو۔ آپ احادیث کے بیان کرنے سے ڈرتے تھے۔

امام محمد بن سیرین کہتے ہیں کہ حضرت عثمان رضی اللہ عنہ مناسک حج سب سے زیادہ جانتے تھے اور آپ کے بعد حضرت ابن عمر رضی اللہ عنہما تھے۔

ذوالنورین لقب کی وجہ تسمیہ:

تبعی نے اپنے سنن میں عبداللہ بن عمر بن ابان رضی اللہ عنہما سے روایت کیا ہے کہ مجھ سے میرے ماموں حسین رضی اللہ عنہ نے کہا تم جانتے ہو کہ حضرت عثمان رضی اللہ عنہ کا نام نامی ذوالنورین

کیوں تھا؟ میں نے کہا: مجھے معلوم نہیں ہے۔ آپ نے فرمایا کہ حضرت آدم عليه السلام سے لے کر اب تک سوائے حضرت عثمان رضي الله عنه کے کسی شخص کے نکاح میں کسی نبی کی دولڑکیاں نہیں رہیں، اسی لیے آپ کا نام ذوالنورین ہے۔ (یعنی دونوں والا)

ابو نعیم حسن سے روایت کرتے ہیں کہ آپ کا نام اسی لیے ذوالنورین رکھا گیا کہ سوائے آپ کے کسی کے نکاح میں نبی کی دو بیٹیاں نہیں آئیں۔

خشیہ، فضائل الصحابہ، میں اور ابن عساکر روایت کرتے ہیں کہ کسی نے حضرت علی رضي الله عنه سے حضرت عثمان رضي الله عنه کے متعلق دریافت کیا تو آپ نے فرمایا: یہ ایسا شخص ہے کہ فرشتوں میں ذوالنورین کے لقب سے مشہور ہے اور اس کے نکاح میں حضور نبی کریم صلی الله علیہ وسلم کی دو صاحبزادیاں رہی ہیں۔

ایک اور اہل بن سعد کی ضعیف روایت میں ہے کہ آپ کو ”ذوالنورین“ اس لیے کہا جاتا ہے کہ آپ جنت میں ایک مکان سے دوسرے مکان میں منتقل ہوں گے، تو دو مرتبہ آپ جلی نور ہوگی۔

حضرت عثمان رضي الله عنه کی کنیت:

روایت ہے کہ زمانہ جاہلیت میں آپ کی کنیت ابو عمر تھی اور اسلام میں جب حضرت رقیہ بنت رسول اللہ صلی الله علیہ وسلم سے عبد اللہ آپ کے صاحبزادے پیدا ہوئے، تو آپ کی کنیت ابو عبد اللہ ہو گئی۔

قرابت رسول صلی الله علیہ وسلم:

حضرت عثمان رضي الله عنه کی والدہ ماجدہ کا نام اروی بنت کریم بن ربیعہ بن حبیب بن عبدالمطلب تھا اور آپ کی والدہ کی والدہ یعنی آپ کی نانی کا نام ام حکیم البیضاء بنت عبدالمطلب بن ہاشم تھا اور یہ آپ کی نانی حضور نبی کریم صلی الله علیہ وسلم کے والد ماجد عبد اللہ بن عبدالمطلب کے ساتھ ایک ہی پیٹ سے پیدا ہوئی تھیں، اس رشتہ سے حضرت عثمان رضي الله عنه کی والدہ ماجدہ رسول اللہ صلی الله علیہ وسلم کی چچو پھی کی بیٹی تھیں۔

قبول اسلام:

ابن اسحاق کہتے ہیں کہ آپ حضرت ابو بکر صدیق، حضرت علی اور حضرت زید بن حارثہ رضی اللہ عنہم کے بعد ایمان لائے۔

حلیہ مبارک:

ابن عساکر چند طرق سے بیان کرتے ہیں کہ حضرت عثمان رضی اللہ عنہ میانہ قد خوبصورت شخص تھے۔ رنگ میں سفیدی کے ساتھ سرخی ملی ہوئی تھی۔ چہرہ پر چمک کے داغ تھے۔ داڑھی بہت کھنی تھی، جسم کی ہڈیاں چوڑی تھیں، شانوں میں زیادہ فاصلہ تھا، پنڈلیاں بھری بھری تھیں، ہاتھ لمبے تھے جن پر بال اگے ہوئے تھے۔ سر کے بال ٹھنکر یا لے تھے مگر چند یا کھلی تھی، دانت خوبصورت تھے، سر کے بال کانوں سے نیچے تک آئے ہوئے تھے زرد خضاب کرتے تھے، دانتوں کو سونے کے تاروں سے باندھ رکھا تھا۔

حسن و جمال:

ابن عساکر، عبداللہ بن حزم مازنی سے روایت کرتے ہیں کہ میں نے حضرت عثمان بن عفان رضی اللہ عنہ سے زیادہ خوبصورت کسی مرد یا عورت کو نہیں دیکھا۔

موسیٰ بن طلحہ کہتے ہیں کہ حضرت عثمان رضی اللہ عنہ بہت زیادہ حسین تھے۔ ابن عساکر نے روایت کیا ہے کہ حضرت اسامہ بن زید رضی اللہ عنہ کہتے ہیں کہ ایک دفعہ مجھے حضور نبی کریم صلی اللہ علیہ وسلم نے ایک پیالہ گوشت کا دے کر حضرت عثمان رضی اللہ عنہ کے پاس بھیجا، جب میں گھر میں گیا تو حضرت رقیہ رضی اللہ عنہا بھی بیٹھی ہوئی تھیں۔

میں کبھی حضرت رقیہ رضی اللہ عنہا کے چہرہ کی طرف دیکھتا تھا اور کبھی حضرت عثمان رضی اللہ عنہ کی طرف دیکھتا، جب میں پلٹ کر حضور نبی کریم صلی اللہ علیہ وسلم کی خدمت میں حاضر ہوا تو آپ نے فرمایا: کیا تم اندر گئے تھے؟ میں نے کہا: ہاں! آپ نے پوچھا: بھلا تم نے کبھی ایسے خوبصورت میاں بیوی دیکھے تھے۔ میں نے عرض کیا: نہیں۔

اسلام قبول کرنے پر تکلیف کا سامنا:

ابن سعد نے محمد بن ابراہیم بن حارث اتمی سے روایت کیا ہے کہ حضرت عثمان غنی رضی اللہ عنہ جب اسلام لائے تو آپ کو آپ کے چچا حکم بن ابوالعاص بن امیہ پکڑ کر لے گئے اور بہت مضبوطی سے باندھ دیا اور کہا کہ تو نے اپنا پرانا آبائی مذہب ترک کر دیا اور ایک نیا دین اختیار کر لیا۔ واللہ! میں تجھے کبھی نہیں چھوڑوں گا جب تک کہ تو اسی مذہب پر نہ آجائے۔ آپ نے فرمایا: واللہ! میں اس کو قیامت تک نہیں چھوڑ سکتا۔ آپ کے پچانے آپ کا یہ استقلال دیکھ کر فوراً چھوڑ دیا۔

بمعدہ اہل کے ہجرت:

حضرت انس رضی اللہ عنہ فرماتے ہیں کہ اول جس شخص نے معد اہل و عیال کے جشہ کی طرف ہجرت کی وہ حضرت عثمان بن عفان رضی اللہ عنہ ہیں۔ آپ کی ہجرت کے بعد حضور نبی کریم صلی اللہ علیہ وسلم نے فرمایا: اللہ تعالیٰ عثمان رضی اللہ عنہ کے ساتھ ہے۔ حضرت لوط علیہ السلام کے بعد حضرت عثمان رضی اللہ عنہ ہی نے مع گمراہوں کے اول اللہ تعالیٰ کی طرف ہجرت کی ہے۔ (ابو یعلیٰ)

حضرت ابراہیم علیہ السلام سے مشابہت:

حضرت عائشہ صدیقہ رضی اللہ عنہا فرماتی ہیں کہ حضور نبی کریم صلی اللہ علیہ وسلم نے جب اپنی صاحبزادی ام کلثوم رضی اللہ عنہا کا نکاح حضرت عثمان رضی اللہ عنہ سے کیا تو آپ نے حضرت ام کلثوم رضی اللہ عنہا سے فرمایا کہ تمہارے خاوند تمہارے دادا حضرت ابراہیم علیہ السلام اور تمہارے باپ محمد نبی کریم صلی اللہ علیہ وسلم سے بہت مشابہ ہیں۔

ابن عساکر، حضرت ابن عمر رضی اللہ عنہما سے روایت کرتے ہیں کہ حضور نبی کریم صلی اللہ علیہ وسلم نے فرمایا: میں عثمان کو اپنے باپ حضرت ابراہیم علیہ السلام سے زیادہ مشابہ جانتا ہوں۔

حضرت عثمان رضی اللہ عنہ کی فضیلت میں احادیث:

بخاری، مسلم حضرت عائشہ صدیقہ رضی اللہ عنہا سے روایت کرتے ہیں کہ جب

حضرت عثمان رضی اللہ عنہ گھر میں تشریف لاتے تو حضور نبی کریم صلی اللہ علیہ وسلم نے اپنے کپڑے سمیٹ لیتے اور فرمایا کہ میں ایسے شخص سے کیوں نہ شرم کروں کہ جس سے فرشتے بھی شرم کرتے ہیں۔

پیر رومہ خریدنا:

بخاری، ابو عبد الرحمن سلمی سے روایت کرتے ہیں کہ حضرت عثمان رضی اللہ عنہ جب محصور ہوئے تھے تو آپ نے اوپر جھانک کر ان لوگوں سے جو محاصرہ کیے ہوئے تھے فرمایا: میں اصحاب نبی صلی اللہ علیہ وسلم سے قسم دے کر پوچھتا ہوں کہ کیا تمہیں معلوم نہیں کہ حضور نبی کریم صلی اللہ علیہ وسلم نے جب یہ فرمایا کہ جو شخص جیشِ عمرہ سامان فراہم گا تو اس کو جنت ملے گی تو میں نے لشکرِ عمرہ کیلئے سامان جنگ فراہم کیا، کیا تم نہیں جانتے کہ جس وقت حضور نبی کریم صلی اللہ علیہ وسلم نے ارشاد فرمایا کہ جو شخص رومہ کے کونئیں کو خریدے گا اس کو جنت ملے گی تو میں نے رومہ کے کونئیں کو خریدا، اس پر سب صحابہ نے تصدیق کی۔

جیشِ عمرہ میں مالی قربانی:

ترمذی، عبد الرحمن بن خباب سے روایت کرتے ہیں کہ میں ایک دن حضور نبی کریم صلی اللہ علیہ وسلم کی خدمتِ اقدس میں حاضر ہوا۔ آپ اس وقت جیشِ عمرہ کی تیاری کے متعلق صحابہ کو ترغیب دے رہے تھے۔ حضرت عثمان بن عفان رضی اللہ عنہ نے عرض کیا: یا رسول اللہ صلی اللہ علیہ وسلم! میں اپنے ذمہ سواونٹ مع پالان اور سامان لے لیتا ہوں۔ حضور نبی کریم صلی اللہ علیہ وسلم نے پھر صحابہ کو ترغیب دی۔ آپ نے پھر کہا: یا رسول اللہ صلی اللہ علیہ وسلم! میں اپنے ذمہ دو سواونٹ مع اسباب وغیرہ پیش کرتا ہوں، پھر حضور صلی اللہ علیہ وسلم کی ترغیب پر آپ نے فرمایا: میرے ذمہ تین سواونٹ ہیں۔ حضور نبی کریم صلی اللہ علیہ وسلم منبر پر سے اترتے ہوئے فرمایا کہ عثمان رضی اللہ عنہ کے جرم و گناہ ان کو نقصان نہیں پہنچائیں گے۔

ترمذی، عبد الرحمن بن عمر رضی اللہ عنہ سے روایت کرتے ہیں کہ جس وقت لشکرِ عمرہ حضور نبی کریم صلی اللہ علیہ وسلم نے تیار فرمایا تو حضرت عثمان رضی اللہ عنہ نے ایک ہزار دینار لا کر حضور نبی کریم صلی اللہ علیہ وسلم کے دامن میں ڈال دیئے۔ آپ دیناروں کو لوٹے جاتے تھے اور فرماتے جاتے تھے کہ آج

کے بعد عثمان (رضی اللہ عنہ) کا کوئی عمل ان کو ضرر نہیں پہنچائے گا۔

بیعت رضوان:

ترمذی، حضرت انس رضی اللہ عنہ سے روایت کرتے ہیں کہ جب بیعت رضوان ہوئی ہے تو حضرت عثمان رضی اللہ عنہ حضور نبی کریم ﷺ کی طرف سے مکہ مکرمہ میں اپٹی بن کر گئے تھے یہاں لوگوں نے حضور نبی کریم ﷺ سے بیعت کی۔ حضور نبی کریم ﷺ نے فرمایا کہ عثمان (رضی اللہ عنہ) اللہ اور اس کے رسول اللہ ﷺ کے کام سے گئے ہوئے ہیں، ان کی طرف سے اپنے ہاتھ پر دوسرے ہاتھ کی بیعت کرتا ہوں، چنانچہ آپ نے حضرت عثمان رضی اللہ عنہ کی طرف سے ایک ہاتھ دوسرے ہاتھ کے اوپر رکھ کر بیعت کی،

(آپ اس سے خوب جان سکتے ہیں کہ آپ کا دست مبارک حضرت عثمان رضی اللہ عنہ کی طرف سے باعتبار دیگر صحابہ کے کہیں بہتر تھا اور آپ کی کتنی بڑی فضیلت معلوم ہوئی۔)

شہادت کی خبر:

ترمذی، حضرت ابن عمر رضی اللہ عنہ سے روایت کرتے ہیں کہ ایک مرتبہ حضور نبی کریم ﷺ نے فتنوں کی خبر دی اور حضرت عثمان رضی اللہ عنہ کی طرف اشارہ کر کے فرمایا کہ ایک فتنہ میں یہ بھی مظلوم شہید ہوگا۔

ترمذی، ابن ماجہ، حضرت مرہ بن کعب سے روایت کرتے ہیں۔ ایک مرتبہ حضور نبی کریم ﷺ ایک قرمی فتنہ کا ذکر فرما رہے تھے کہ اتنے میں ایک شخص سر پر کپڑا ڈالے ہوئے گزرا۔ آپ نے فرمایا: یہ شخص اس روز ہدایت پر ہوگا، میں نے کھڑے ہو کر دیکھا تو حضرت عثمان رضی اللہ عنہ تھے۔ میں نے ان کا چہرہ آپ کی طرف متوجہ کر کے پوچھا کہ یہ ہدایت پر ہوں گے۔ آپ نے فرمایا: ہاں۔

حضرت عائشہ صدیقہ رضی اللہ عنہا فرماتی ہیں کہ حضور نبی کریم ﷺ نے فرمایا: اے عثمان (رضی اللہ عنہ)! اللہ تعالیٰ تمہیں ایک قیص (خلافت) عنایت فرمائے گا جب منافق اسے اتار دینے کی کوشش کریں تو مت اتارنا حتیٰ کہ تو مجھ سے آٹے۔ اسی بنا پر آپ نے جس روز گھرے

ہوئے تھے یہ فرمایا تھا کہ اس کے متعلق مجھ سے حضور نبی کریم ﷺ نے عہد لیا تھا، اس پر میں قائم ہوں اور صبر کر رہا ہوں۔ (ترمذی)

حاکم، حضرت ابو ہریرہ رضی اللہ عنہ سے روایت کرتے ہیں کہ حضرت عثمان رضی اللہ عنہ نے دو مرتبہ جنت خریدی ہے۔ ایک مرتبہ رومہ کے کنوئیں خریدنے میں اور دوسری مرتبہ لشکر عمرہ تیار کرنے میں۔

عادت میں رسول اللہ ﷺ سے مشابہت:

ابن عساکر، حضرت ابو ہریرہ رضی اللہ عنہ سے روایت کرتے ہیں کہ حضور نبی کریم ﷺ نے فرمایا: میرے اصحاب میں مجھ سے عادت میں بہت مشابہ عثمان رضی اللہ عنہ ہیں۔

طبرانی، عصمتہ بن مالک سے روایت کرتے ہیں کہ جب حضور نبی کریم ﷺ کی دوسری بیٹی ام کلثوم رضی اللہ عنہا کا بھی انتقال ہو گیا تو آپ نے فرمایا: عثمان رضی اللہ عنہ کا نکاح کسی سے کرو، اگر میرے تیسری بیٹی بھی ہوتی تو میں عثمان رضی اللہ عنہ سے اس کا بھی نکاح کر دیتا۔ میں نے ان کے نکاح پہلے بھی وحی کے ذریعے کیے تھے۔

ابن عساکر، حضرت علی المرتضیٰ رضی اللہ عنہ سے روایت کرتے ہیں کہ میں نے حضور نبی کریم ﷺ کو فرماتے ہوئے سنا ہے کہ آپ حضرت عثمان رضی اللہ عنہ سے فرما رہے تھے کہ اگر میری چالیس بیٹیاں بھی ہوتیں تو میں یکے بعد دیگرے ان سب کا نکاح تم سے کر دیتا۔

شہادت کی خبر:

ابن عساکر، حضرت زید بن ثابت رضی اللہ عنہ سے روایت کرتے ہیں کہ میں نے حضور نبی کریم ﷺ سے سنا ہے کہ آپ فرماتے تھے کہ میرے پاس سے جس وقت عثمان رضی اللہ عنہ گزرے تو میرے پاس ایک فرشتہ بیٹھا ہوا تھا۔ اس نے کہا: یہ شہید ہیں، انہیں قوم قتل کر دے گی، مجھے ان سے شرم آتی ہے۔

ابو یعلیٰ، حضرت ابن عمر رضی اللہ عنہ سے روایت کرتے ہیں کہ حضور نبی کریم ﷺ نے فرمایا: فرشتے عثمان رضی اللہ عنہ سے اس طرح شرم کرتے ہیں جیسے اللہ اور اس کے رسول ﷺ سے۔

ابن عساکر، حضرت حسن رضی اللہ عنہ سے روایت کرتے ہیں کہ کسی شخص نے حضرت حسن

ﷺ سے حضرت عثمان رضی اللہ عنہ کی شرم کے متعلق دریافت کیا تو آپ نے فرمایا: اگر آپ کبھی نہانے کا ارادہ کرتے ہیں تو گھر میں کواڑ بند کر کے کپڑے اتارنے میں اس قدر شرماتے ہیں کہ پشت سیدھی نہیں کر سکتے۔

حضرت عثمان رضی اللہ عنہ کی خلافت

بیعت خلافت:

حضرت عثمان رضی اللہ عنہ سے بیعت حضرت عمر رضی اللہ عنہ کے دن کے تیسرے روز ہوئی۔ کہتے ہیں کہ لوگ ان دنوں حضرت عبدالرحمن بن عوف رضی اللہ عنہ سے مشورے اور سرگوشیاں کر رہے تھے جو شخص عہد حضرت عبدالرحمن بن عوف رضی اللہ عنہ سے علیہ کی میں بات کرتا تھا وہی حضرت عثمان رضی اللہ عنہ کی رائے دیتا تھا، آخر حضرت عبدالرحمن بن عوف رضی اللہ عنہ بیعت کیلئے بیٹھے اور حمد و نعت کے بعد فرمایا کہ تم لوگ سوائے حضرت عثمان رضی اللہ عنہ کے کسی کی بیعت کیلئے راضی نہیں ہوئے۔ (ابن عساکر)

ایک روایت میں یہ بھی ہے کہ حضرت عبدالرحمن بن عوف رضی اللہ عنہ نے حمد و صلوة کے بعد حضرت علی المرتضیٰ رضی اللہ عنہ سے مخاطب ہو کر فرمایا: اے علی! میں نے تمام آدمیوں کا غنہ یہ معلوم کر لیا ہے سب کی رائے حضرت عثمان رضی اللہ عنہ کی طرف ہے۔ آپ اپنے متعلق کوئی کارروائی نہ کیجئے۔ آپ نے یہ کہہ کر حضرت عثمان رضی اللہ عنہ کا دست مبارک پکڑ کر کہا کہ میں آپ سے سنت اللہ اور سنت رسول اللہ ﷺ اور سنت ہر دو وظیفہ پر بیعت کرتا ہوں، آپ نے بیعت کی اور آپ کے بعد تمام مہاجرین اور انصار نے بیعت کر لی۔

حضرت انس رضی اللہ عنہ فرماتے ہیں کہ حضرت عمر رضی اللہ عنہ نے اپنے انتقال سے ایک گھنٹہ پہلے حضرت ابوطالب انصاری رضی اللہ عنہ کو بلا کر یہ کہا کہ میں خیال کرتا ہوں کہ ابھی کسی مکان میں

اصحاب شورہ جمع ہونے والے ہیں، تم پچاس آدمی انصار کے لئے کراس مکان کے دروازہ پر جس میں یہ جمع ہوں کھڑے ہو جاؤ اندر کسی غیر کو نہ جانے دینا اور تیسرا دن گزرنے سے پہلے وہ کسی خلیفہ کو منتخب کر لیں، تب تک برابر کھڑے رہنا۔ (ابن سعد)

امام احمد مسند میں ابوداؤد سے روایت کرتے ہیں کہ میں نے حضرت عبدالرحمن بن عوف رضی اللہ عنہ سے کہا کہ تم نے حضرت عثمان رضی اللہ عنہ سے کیوں بیعت کر لی؟ اور حضرت علی رضی اللہ عنہ کیوں چھوڑ دیا، ان سے کیوں بیعت نہ کی؟ آپ نے فرمایا: اس میں میرا کچھ قصور نہیں، میں نے اول حضرت علی رضی اللہ عنہ سے ہی کہا تھا کہ میں آپ سے کتاب اللہ اور سنت رسول اللہ صلی اللہ علیہ وسلم اور سیرۃ ابو بکر، اور عمر رضی اللہ عنہم پر بیعت کرتا ہوں۔ آپ نے فرمایا: جہاں تک مجھ سے ممکن ہوگا، پھر میں نے حضرت عثمان رضی اللہ عنہ سے بھی یہی عرض کیا: انہوں نے فرمایا کہ بہت اچھا۔

روایت ہے کہ حضرت عبدالرحمن بن عوف رضی اللہ عنہ فرماتے ہیں کہ میں نے حضرت عثمان رضی اللہ عنہ سے خلوت میں کہا کہ اگر میں آپ کی بیعت نہ کروں تو آپ مجھے کس کا مشورہ دیں گے؟ آپ نے فرمایا: حضرت علی رضی اللہ عنہ کا۔ پھر میں حضرت علی رضی اللہ عنہ سے علیحدگی میں کہا کہ اگر میں آپ سے بیعت نہ کروں تو مجھے آپ کس کا مشورہ دیں گے؟ آپ نے فرمایا: حضرت عثمان رضی اللہ عنہ کا۔ پھر میں نے حضرت زبیر رضی اللہ عنہ کو بلا کر ان سے کہا کہ اگر میں آپ سے بیعت نہ کروں تو پھر مجھے آپ کس کا مشورہ دیں گے؟ آپ نے فرمایا: حضرت علی یا حضرت عثمان رضی اللہ عنہم کا۔ پھر میں نے حضرت سعد رضی اللہ عنہ کو بلا کر کہا کہ میں اور آپ تو خلافت کا ادارہ نہیں رکھتے، مگر آپ مشورہ کس کے متعلق دیں گے؟ آپ نے فرمایا: حضرت عثمان رضی اللہ عنہ کا۔ پھر اس کے بعد تمام صحابہ اور خاص خاص لوگوں سے مشورہ کیا گیا تو اکثر کی رائے حضرت عثمان رضی اللہ عنہ کی طرف پائی گئی۔

ابن سعد، حاکم حضرت ابن مسعود رضی اللہ عنہ سے روایت کرتے ہیں کہ جب حضرت عثمان رضی اللہ عنہ سے بیعت کی گئی تو آپ نے کہا: کہ پسماندگان میں آپ سے اچھا کوئی شخص نہیں۔ ہم آپ کے اتباع میں کوئی نقصان نہ کریں گے۔

حضرت عثمان رضی اللہ عنہ کے زمانہ خلافت کے اہم واقعات:

آپ کی خلافت کے پہلے سال یعنی ۲۳ ہجری میں ملک ”رے“ فتح ہوا۔ یہ علاقہ اگرچہ اس سے پہلے بھی فتح ہو چکا تھا مگر قبضہ سے نکل جانے کی وجہ سے دوبارہ فتح ہوا، اور اسی سال لوگوں میں تکسیر کا مرض پھیل گیا، حتیٰ کہ حضرت عثمان رضی اللہ عنہ بھی اس میں مبتلا ہو گئے اور حج کا ارادہ بھی منسوخ کر دیا اور خوف مرض سے وصیتیں بھی کر دیں۔ اسی وجہ سے اس سال کا نام لوگوں نے سئۃ الرعاف (تکسیر کا سال) رکھ دیا، اسی سال ملک روم کا اکثر حصہ فتح ہو گیا اور حضرت عثمان رضی اللہ عنہ نے اسی سال حضرت مغیرہ رضی اللہ عنہ کو کوفہ سے علیحدہ کر کے حضرت سعد بن ابی وقاص رضی اللہ عنہ کو ان کی جگہ بھیج دیا۔

۲۵ ہجری میں حضرت عثمان رضی اللہ عنہ نے حضرت سعد رضی اللہ عنہ کو کوفہ سے علیحدہ کر کے ان کی جگہ ایک صحابی ولید ابن عقبہ بن ابی معیط کو جو آپ کے ماں کی طرف سے بھائی ہوتے تھے، بھیج دیا۔ یہ آپ پر پہلا الزام لوگوں نے قائم کیا کہ آپ اپنے رشتہ داروں کی پرورش کرتے ہیں۔ کہتے ہیں کہ یہ ولید شرابی شخص تھا، ایک روز صبح کی نماز نشہ میں پڑھائی تو چار رکعت پڑھ کر سلام پھیرا، اور مقتدیوں سے کہنے لگے کہ کہو تو اور زیادہ پڑھا دوں۔

۲۶ ہجری میں حضرت عثمان رضی اللہ عنہ نے کچھ مکانات خرید کر مسجد حرام کو وسیع کیا اور اسی سال ”سابور“ فتح ہوا۔

۲۷ ہجری میں حضرت معاویہ رضی اللہ عنہ نے جہاز پر لشکر لے جا کر قبرص پر حملہ کیا، اس لشکر میں حضرت عبادہ بن صامت رضی اللہ عنہ مع اپنی بیوی ام حرام بنت ملحان انصاریہ کے شامل تھے، آپ کی بیوی گھوڑے سے گر کر انتقال کر گئیں، جن کو وہیں دفن کر دیا۔ اس لشکر کے متعلق حضور نبی کریم صلی اللہ علیہ وسلم نے پیشینگوئی کی تھی اور فرمایا تھا کہ اس میں عبادہ کی بیوی بھی ہوں گی اور قبرص میں ہی ان کے قبر بنے گی۔ اسی سال جرجان اور دار بجد فتح ہوا، اور اسی سال حضرت عثمان رضی اللہ عنہ نے حضرت عمرو بن عاص رضی اللہ عنہ کو مصر سے علیحدہ کر کے ان کی بجائے عبداللہ بن سعد بن ابی سرح کو مقرر فرمایا اور انہوں نے وہاں پہنچ کر افریقہ پر حملہ کیا اور اس کو فتح کر کے تمام پہاڑی وغیر

پہاڑی ملک کو اپنے قبضہ میں کیا۔ یہاں مسلمانوں کو مال قیمت اتنا ہاتھ لگا کہ ہر سپاہی کو ایک ہزار دینار اور بقول بعض تین ہزار دینار ہاتھ لگے۔ اس کے بعد اسی سال ”اندلس“ فتح ہوا۔
قبرص پر لشکر کشی:

حضرت معاویہ رضی اللہ عنہ حضرت عمر رضی اللہ عنہ سے ہمیشہ التجا کرتے رہے کہ قبرص پر سمندر کے راستے سے فوج کشی کی جائے۔ زیادہ اصرار پر حضرت عمر رضی اللہ عنہ نے حضرت مروان عامر رضی اللہ عنہ سے دریافت کیا کہ تم سمندر اور اس کی سواری کی مفصل کیفیت لکھو، انہوں نے لکھا کہ میں نے اس سواری کو دیکھا، وہ ایک بڑی مخلوق ہے اور اس پر جموٹی مخلوق سوار ہوتی ہے اگر وہ سواری کھڑی ہو تو دل پھٹنے لگتے ہیں اور اگر چلتی ہے تو عقلیں بے چین ہو جاتی ہیں، اس میں عمدگی اور خوبیاں کم ہیں اور برائیاں زیادہ ہیں، اس پر بیٹھنے والے ایسے ہیں جیسے لکڑی پر کپڑا کہ اگر ٹیڑھا ہو جائے تو غرق ہو جائے اور اگر بچ جائے تو چمک اٹھے جس وقت آپ نے اس کی یہ تعریف پڑھی تو آپ نے حضرت معاویہ رضی اللہ عنہ کو لکھ دیا کہ واللہ! میں ایسی سواری پر مسلمانوں کو کبھی سوار نہیں کروں گا۔

ابن جریر کہتے ہیں کہ آخر حضرت معاویہ رضی اللہ عنہ نے حضرت عثمان رضی اللہ عنہ کے زمانہ میں قبرص پر فوج کشی کی اور وہاں کے باشندوں نے جزیہ دینے پر صلح کر لی۔
 ۲۹ ہجری میں اصطر اور قسار اور ان کے علاوہ دیگر ممالک لڑائی سے فتح ہوئے اور اسی ۲۹ ہجری میں حضرت عثمان رضی اللہ عنہ نے مسجد نبوی کو وسیع کیا اور اس میں منقوش پتھر لگوائے اور ستون بھی پتھر ہی کے رکھے اور اس کی چھت میں ساگوان کی لکڑی لگوائی، اس کی لمبائی ایک سو ساٹھ گز اور چوڑائی ڈیڑھ سو گز کر دی۔

۳۰ ہجری میں جور اور اکثر شہر خراسان اور نیشاپور صلح سے فتح ہوئے اور بعض لڑائی سے بھی۔ کہتے ہیں کہ طوس اور سرخس اور ایسے ہی مرد اور بھتیخ صلح سے فتح ہوئے، جب یہ فتوحات ہوئیں اور مال چاروں طرف سے زیادہ آیا تو حضرت عثمان رضی اللہ عنہ کو خزانے بنوانے کی ضرورت ہوئی اور آپ نے دل کھول کر لوگوں کو روزینہ تقسیم کیے، حتیٰ کہ ایک ایک شخص کو ایک

ایک لاکھ بدرے (توڑے) طے جن میں چار چار ہزار و قید تھے۔

حضرت عثمان رضی اللہ عنہ کی شہادت:

۳۵ ہجری میں حضرت عثمان رضی اللہ عنہ شہید کر دیئے گئے۔

زہری کہتے ہیں کہ حضرت عثمان رضی اللہ عنہ نے بارہ سہ خلافت کی۔ شروع چھ سال میں لوگوں کو آپ سے کوئی شکایت نہیں ہوئی بلکہ قریش میں حضرت عمر رضی اللہ عنہ سے بھی زیادہ محبوب سمجھے گئے کیونکہ حضرت عمر رضی اللہ عنہ کے مزاج میں ذرا سختی تھی۔ چھ برس کے بعد حضرت عثمان رضی اللہ عنہ بہت ہی نرم ہو گئے اور اپنے اعزہ اور اقربا کو حاکم بنانا شروع کر دیا اور مروان حاکم افریقہ کو اس ملک کاٹس (پانچواں حصہ جو بیت المال کا حق تھا) معاف کر دیا اور اپنے اقربا کو بیت المال سے مال دیدیا اور اس میں آپ نے یہ تاویل کی کہ گو حضرت عمر، حضرت ابو بکر رضی اللہ عنہم رضی اللہ عنہ کو بھی یہ جاتز تھا مگر انہوں نے نہیں کیا اور میں اللہ تعالیٰ کے حکم کے موافق صلہ رحمی کرتا ہوں، اس سے لوگوں میں شورش پیدا ہو گئیں۔ (ابن سعد)

اسباب شورش:

ابن عساکر، زہری سے دوسرے طریقے پر بیان کرتے ہیں کہ میں نے حضرت سعید بن مسیب سے پوچھا کہ کیا آپ کو معلوم ہے کہ حضرت عثمان رضی اللہ عنہ کیوں شہید کر دیئے گئے اور لوگوں کی کیا حالت تھی اور آپ کا رویہ کیا تھا اور صحابہ نے آپ کا ساتھ کیوں نہ دیا؟ انہوں نے جواب دیا کہ حضرت عثمان رضی اللہ عنہ مظلوم شہید کیے گئے اور جس نے آپ کو قتل کیا وہ ظالم تھا اور جنہوں نے آپ کا ساتھ چھوڑ دیا، وہ معذور تھے۔ میں نے کہا: یہ کس طرح ہو سکتا ہے آپ نے کہا کہ اصل قصہ یہ ہے کہ جس وقت حضرت عثمان رضی اللہ عنہ خلیفہ ہوئے تو بعض صحابہ کو ناگوار گزرا تھا کیونکہ آپ اپنے اعزہ اور اقرباء کو بہت زیادہ عزیز رکھتے تھے۔ آپ کی مدت خلافت بارہ سال ہے، شروع ہی سے بنی امیہ میں سے غیر صحابہ کو حاکم بناتے تھے تو وہ اکثر ایسے کام کرتے جن کو صحابہ بہت برا کہتے تھے مگر حضرت عثمان رضی اللہ عنہ ان کو علیحدہ تو نہ کرتے بلکہ کچھ معذرت کر دیتے۔ چھ برس کے بعد اپنے چچا کی اولاد کو ترجیح دی اور انہی کو حاکم بنانا شروع کر

دیا اور ان کو اللہ سے ڈرنے کی ترغیب دی۔ عبد اللہ بن ابی سرح کو مصر کا حاکم بنا کر بھیجا وہاں اس کو دو ہی سال گزارے تھے کہ اہل مصر اس کی شکایت کرنے لگے اور اس سے پہلے حضرت عثمان رضی اللہ عنہ سے حضرت عبد اللہ بن مسعود اور حضرت ابو ذر اور حضرت عمار بن یاسر (رضی اللہ عنہم) کی وجہ سے بنو ہذیل اور بنو ہرہ اور بنو غفار اور ان کے حلیفوں، بنو مخزوم کو حضرت عثمان رضی اللہ عنہ سے بدظنی ہو چکی تھی۔ اب اہل مصر نے ابن ابی سرح کی آکر شکایتیں کیں، حضرت عثمان رضی اللہ عنہ نے ایک ڈانٹ ڈپٹ کا خط عبد اللہ بن ابی سرح کو لکھا مگر اس نے اس خط کی کچھ پرواہ نہ کی اور جن باتوں سے حضرت عثمان رضی اللہ عنہ نے منع کیا تھا انہیں کرنے لگا اور جو اہل مصر حضرت عثمان رضی اللہ عنہ کے پاس شکایت لے کر آئے تھے انہیں اس نے قتل کرادیا۔ یہ حالت دیکھ کر سات سو آدمی دار الخلافہ میں آئے اور مسجد میں نمازوں کے وقت صحابہ سے ان باتوں کی شکایتیں کیں۔ حضرت طلحہ بن عبید اللہ رضی اللہ عنہ نے کھڑے ہو کر اس معاملہ میں حضرت عثمان رضی اللہ عنہ سے سختی کے ساتھ گفتگو کی۔ ادھر حضرت عائشہ صدیقہ رضی اللہ عنہا کو خیر ہوئی، آپ نے کہلا بھیجا کہ اصحاب محمد صلی اللہ علیہ وسلم آپ سے ایسے شخص کے متعلق جس پر قتل کا الزام ہے علیحدگی کے متعلق کہتے ہیں مگر آپ کچھ پرواہ نہیں کرتے اور اس کے علیحدہ کرنے سے انکار کرتے ہیں۔ آپ کو چاہیے کہ آپ اس کو سزا دیں، تھوڑی دیر میں حضرت علی رضی اللہ عنہ تشریف لائے اور آپ نے بھی کہا کہ یہ لوگ ایک حاکم کی علیحدگی اور وہ بھی قتل کے عوض میں چاہتے ہیں آپ دوسرا آدمی کیوں مقرر نہیں کر دیتے اور اس معاملہ میں انصاف کیوں نہیں برتتے۔ آپ نے فرمایا: یہ لوگ اپنے لیے خود ہی تجویز کر لیں میں عبد اللہ بن ابی سرح کو علیحدہ کر کے اس کا تقرر کر دوں گا۔ لوگوں نے محمد بن ابوبکر کو منتخب کیا اور یہ کہا کہ آپ انہیں حاکم بنا دیجئے۔ آپ نے ان کی تقرری اور عبد اللہ بن ابی سرح کی علیحدگی کا حکم لکھ دیا۔ یہ فرمان لیکر محمد بن ابوبکر مصر کی طرف روانہ ہوئے۔ آپ کے ساتھ بہت سے مہاجرین اور انصار بھی تشریف لے گئے تاکہ اہل مصر اور عبد اللہ بن ابی سرح کی کیفیت پر چشم خود ملاحظہ کریں۔

یہ تمام قافلہ محمد بن ابوبکر کے ہمراہ تیسری ہی منزل میں تھا کہ ان کو ایک حبشی غلام جو

اپنی ساڈنی کو اڑائے ہوئے تیزی کے ساتھ لیے جا رہا تھا ملا اور اس کی چال اور ڈھنگ سے ایسا معلوم ہوتا تھا کہ یہ یا تو کسی کا قاصد ہے اور یا بھاگا ہوا ہے۔ صحابہ کرام نے اس کو پکڑ لیا اور دریافت کیا کہ تو کون ہے؟ کیا مطلب ہے تجھے کسی کی تلاش ہے یا کسی سے بھاگا ہوا ہے؟ اس نے کہا کہ میں امیر المومنین کا غلام ہوں اور حاکم مصر کے پاس جا رہا ہوں۔ یہ سن کر ایک شخص نے محمد بن ابوبکر کی طرف اشارہ کر کے کہا کہ حاکم مصر یہ ہیں۔ اس نے کہا کہ میرے مکتوب الیہ یہ نہیں ہیں اور یہ کہہ کر چل دیا۔ محمد بن ابوبکر نے دو شخص اس کے پکڑنے کیلئے بھیجے جب وہ پکڑ کر لائے تو محمد بن ابوبکر نے دریافت کیا تو کون ہے وہ کچھ ایسا گھبرایا کہ کبھی اپنے آپ کو امیر المومنین کا غلام کہتا تھا اور کبھی مردان کا غلام بتلاتا تھا۔ آخر ایک شخص نے پہچان کر کہا کہ یہ امیر المومنین کا غلام ہے۔ محمد بن ابوبکر نے دریافت کیا کہ امیر المومنین نے تجھے کس کے پاس اور کس غرض سے بھیجا ہے۔ اس نے کہا کہ حاکم مصر کے پاس ایک خط دے کر بھیجا ہے۔ آپ نے پوچھا: تیرے پاس خط ہے، اس نے کہا کہ نہیں۔ آخر اس کی تلاشی لی مگر کوئی خط نہ ملا۔ اس کے پاس ایک سوکھا مشکیزہ تھا جب اسے دیکھا تو معلوم ہوا کہ اس میں کوئی چیز ہلتی ہوئی معلوم ہوتی ہے اسے حرکت دی کہ وہ چیز نکل پڑے مگر جب نہ نکلے تو اس کو چیر دیا اس میں ایک خط امیر المومنین کی طرف سے ابن ابی سرح کے نام کا نکلا۔ محمد بن ابوبکر نے تمام ہمراہیوں کو جمع کر کے اس کی مہر توڑی اور اسے کھول کر پڑھنا شروع کیا۔ اس میں لکھا تھا کہ جس وقت تیرے پاس محمد اور فلاں فلاں اشخاص آئیں تو، تو کسی حیلہ سے انہیں قتل کر دینا اور جو تیری شکایتیں یہاں لے کر آئے تھے، ان کو قید کر لینا اور تاحکم ثانی اپنے عہدہ پر قائم رہنا۔ اس کو پڑھ کر تمام آدمی دنگ رہ گئے اور مدینہ منورہ میں لوٹنے کا مصمم ارادہ کر کے اس خط پر مہر لگا دیں اور مدینہ منورہ کو چل دیئے۔

یہ لوگ مدینہ شریف آئے اور انہوں نے یہاں آ کر حضرت طلحہ، حضرت زبیر، حضرت علی، حضرت سعد اور دیگر صحابہ (رضی اللہ عنہم) کو جمع کیا اور وہ خط ملاحظہ کرا کر تمام قصہ بیان کیا اس پر سب کو سخت غصہ آیا اور حضرت ابن مسعود، حضرت ابو ذر اور حضرت عمار رضی اللہ عنہم

کے حالات یاد کر کے یہ غصہ اور بھی زیادہ ہو گیا۔ اصحاب محمد ﷺ اپنے اپنے گھروں کی طرف چلے گئے۔ ہر شخص کو غصہ تھا اور آخر لوگوں نے آپ کے گھر کا حاصرہ کر لیا اور محمد بن ابوبکر کی ہمدردی کو بنی تمیم کا قبیلہ آچھا۔ جس وقت حضرت علی رضی اللہ عنہ نے یہ کیفیت دیکھی تو آپ نے حضرت عثمان رضی اللہ عنہ کے پاس حضرت طلحہ، حضرت زبیر، حضرت سعد، حضرت عمار رضی اللہ عنہم اور دیگر اصحاب بدر کو بھیجا اور آپ وہ خط اور غلام اور اونٹ لے کر تشریف لائے۔ آپ نے حضرت عثمان رضی اللہ عنہ سے پوچھا یہ غلام آپ کا ہے آپ نے فرمایا ہاں۔ حضرت علی رضی اللہ عنہ نے وہ اونٹنی سامنے کر کے کہا کہ یہ اونٹنی آپ کی ہے آپ نے فرمایا: میری ہے۔ حضرت علی رضی اللہ عنہ نے پوچھا یہ خط آپ ہی نے لکھا ہے آپ نے فرمایا میں قسم کھا کر کہتا ہوں کہ یہ خط میں نے نہیں لکھا نہ میں نے کسی کو لکھنے کا حکم دیا نہ مجھے اس کے متعلق کچھ معلوم ہے۔ حضرت علی رضی اللہ عنہ نے کہا کہ اس پر آپ ہی کی مہر ہے آپ نے فرمایا: ہاں بیشک میری ہی ہے حضرت علی رضی اللہ عنہ نے کہا کہ سخت تعجب ہے غلام آپ کا اونٹنی آپ کی خط پر مہر بھی آپ کی اور آپ کو کچھ معلوم نہیں آپ نے پھر قسم کھائی کہ واللہ میں نے اس خط کو لکھا نہ کسی سے لکھوایا نہ میں نے اس غلام کو دیکر مصر کی طرف بھیجا۔ اس کے بعد لوگوں نے پچھانا کہ یہ مروان کا خط ہے۔

مروان کو ہمارے حوالے کرو لوگوں کا مطالبہ:

اب حضرت عثمان پر اس معاملہ میں شک ہوا۔ مروان چونکہ آپ کے مکان میں تھا لوگوں نے کہا کہ مروان کو ہمارے سپرد کیجئے۔ مگر آپ نے انکار کر دیا۔ اس پر اصحاب محمد ﷺ کو سخت غصہ آیا اور اسی غصہ کی حالت میں اٹھ کر چلے آئے اکثر نے تو یہ کہا کہ حضرت عثمان غنی رضی اللہ عنہ کبھی جھوٹی قسم نہیں کھا سکتے مگر بعض نے یہ کہا کہ اس شک سے حضرت عثمان رضی اللہ عنہ بری بھی نہیں ہو سکتے حتیٰ کہ آپ مروان کو ہمارے حوالے نہ کر دیں اور ہم اس سے تحقیق نہ کر لیں اور نہ یہ معلوم ہو جائے کہ اصحاب محمد ﷺ کو قتل کرنے کا کیوں حکم دیا گیا۔ اگر ہمیں حضرت عثمان رضی اللہ عنہ کے متعلق یہ تحقیق ہو جائے کہ انہوں نے ہی لکھا ہے تو ہم انہیں علیحدہ کر دیں اور اگر یہ معلوم ہو جائے کہ مروان نے حضرت عثمان رضی اللہ عنہ کی طرف سے لکھ

دیا تھا تو ہم مروان کو اس کی سزا دیں۔

حضرت عثمان رضی اللہ عنہ کا انکار اور گھر کا محاصرہ:

حضرت عثمان رضی اللہ عنہ کو مروان کے متعلق یہ شبہ ہو گیا کہ اسے قتل کر دیں گے۔ اس لیے آپ نے اس کے دینے سے انکار کر دیا اس پر لوگوں نے پوری طرح محاصرہ کر لیا حتیٰ کہ پانی کا اندر جانا بھی بند کر دیا۔ حضرت عثمان رضی اللہ عنہ نے اوپر سے جھانک کر فرمایا کیا تم میں حضرت علی رضی اللہ عنہ موجود ہیں لوگوں نے کہا کہ نہیں۔ آپ نے فرمایا: حضرت سعد رضی اللہ عنہ موجود ہیں۔ لوگوں نے کہا کہ وہ بھی نہیں ہیں آپ خاموش ہو گئے تو مزی دیر بعد آپ نے پھر فرمایا: تم میں کوئی شخص ہے جو حضرت علی رضی اللہ عنہ سے جا کر کہہ دے کہ وہ ہم پیاسوں کو پانی پلا دیں یہ خبر حضرت علی رضی اللہ عنہ کو پہنچی۔ آپ نے تین مہینے سے فوراً پانی کے آپ کے یہاں بھیج دیئے یہ پانی بھی آپ کو اتنی مشکل سے پہنچا کہ بنو ہاشم اور بنو امیہ کے چند غلام زخمی ہو گئے۔

حسین کریمین رضی اللہ عنہ اور فرزند ان طلحہ وزبیر کا حفاظت کرنا:

حضرت علی رضی اللہ عنہ کو یہ خبر ملی کہ اگر مروان سپرد نہ کیا گیا تو حضرت عثمان رضی اللہ عنہ قتل کر دیئے جائیں گے۔ یہ خبر سن کر آپ نے اپنے صاحبزادے امام حسن رضی اللہ عنہ اور امام حسین رضی اللہ عنہ سے فرمایا: تم دونوں حضرت عثمان رضی اللہ عنہ کے دروازہ پر ننگی تلواریں لیے کھڑے رہو کوئی شخص اندر نہ داخل ہونے پائے۔ حضرت زبیر رضی اللہ عنہ اور حضرت طلحہ رضی اللہ عنہ اور چند صحابہ نے بھی اپنے اپنے لڑکوں کو آپ کی حفاظت کے لیے بھیج دیا اور کہہ دیا کہ کوئی شخص اندر داخل ہو کر حضرت عثمان رضی اللہ عنہ کے پاس نہ جاسکے یہ تمام برابر حفاظت کرتے رہے اور کسی کو اندر نہ گھسنے دینا۔

محمد بن ابوبکر کا اندر داخل ہونا اور ایک بلوائی کا قتل کرنا:

یہ دیکھ کر محمد بن ابوبکر نے تیر چلانے شروع کر دیئے حضرت عثمان رضی اللہ عنہ پر تیر چلانا چاہتے تھے مگر حضرت حسن رضی اللہ عنہ جو آپ کے دروازہ پر کھڑے تھے ان کو جالگا اور آپ کا خون بننے لگا ایک تیر مروان تک جو حضرت عثمان رضی اللہ عنہ کے گھر میں تھا پہنچا محمد بن طلحہ کے آکر لگا قہر حضرت علی رضی اللہ عنہ کے غلام کا سر زخمی ہو گیا محمد بن ابوبکر کو خوف پیدا ہوا کہ کہیں حضرت حسن

ﷺ و حضرت حسین ﷺ کو خون آلودہ دیکھ کر بنو ہاشم نہ بڑ بیٹھیں اور ایک نیا فتنہ کھڑا ہو جائے یہ سوچ کر دو آدمیوں کا ہاتھ پکڑ کر ان سے کہا کہ اگر بنو ہاشم آگئے اور انہوں نے امام حسن ﷺ کو زخمی دیکھ لیا تو وہ عثمان (رضی اللہ عنہ) کو بھول جائیں گے اور اٹے ہمارے ذمہ پڑ جائیں گے اور ہمارا تمام منسوبہ خاک میں مل جائے گا اس لیے یہ ترکیب ہے کہ ہم تینوں چپکے سے دوسرے گھر میں کود کر حضرت عثمان (رضی اللہ عنہ) کے گھر میں کود پڑیں اور ان کو قتل کر دیں کسی کو بھی خبر نہیں ہوگی یہ مشورہ کر کے محمد بن ابوبکر مع اپنے دونوں ساتھیوں کے ایک انصار کے مکان سے ہو کر حضرت عثمان (رضی اللہ عنہ) تک پہنچ گئے اور کسی کو بھی اس کی خبر نہ ہوئی کیونکہ آپ کے مکان میں جتنے اشخاص تھے وہ تمام مکان کی چھت پر بیٹھے ہوئے تھے اور حضرت عثمان (رضی اللہ عنہ) مع اپنی حرم محترمہ کے نیچے کے مکان میں تھے۔ محمد بن ابوبکر نے اپنے ساتھیوں سے کہا کہ پہلے میں مکان میں حضرت عثمان (رضی اللہ عنہ) کے پاس میں جاتا ہوں جب میں ان پر قبضہ کر لوں تو تم ایک دم حملہ کر کے قتل کر دینا چنانچہ محمد بن ابوبکر نے اندر جا کر آپ کی ڈاڑھی پکڑ لی آپ نے فرمایا اگر تیرا باپ تجھ کو ایسی حرکت کرتے دیکھتا تو کیا کہتا یہ سن کر محمد بن ابوبکر کا ہاتھ ڈھیلا پڑ گیا۔ مگر اتنے میں وہ دونوں آدمی آگئے اور آپ کی طرف جھپٹے اور قتل کر کے جس راستہ سے آئے تھے اسی سے بھاگ گئے۔

قتل عثمان (رضی اللہ عنہ) پر حضرت علی (رضی اللہ عنہ) کی برہمی:

آپ کی حرم محترمہ چیخنے چلانے لگیں مگر چونکہ شور و غوغا بہت ہو رہا تھا آپ کی آواز کسی نے نہیں سنی آخر آپ مکان کی چھت پر چڑھیں اور کہا کہ امیر المومنین شہید ہو گئے۔ لوگ دوڑے ہوئے آئے تو واقعی حضرت عثمان (رضی اللہ عنہ) زخمی کیے ہوئے پڑے تھے۔ یہ خبر حضرت علی، حضرت طلحہ، حضرت زبیر، حضرت سعد رضی اللہ عنہم اور اہل مدینہ کو پہنچی، اس خبر وحشت اثر کو سن کر لوگوں کے ہوش اڑ گئے اور مدہوشانہ بھاگتے دوڑتے یہاں پہنچے تو آپ کوئی الواقع متقول پایا اور سب نے..... ”انا لله وانا اليه راجعون“ پڑھا حضرت علی کرم اللہ وجہہ نے اپنے صاحبزادوں سے پوچھا کہ جب تم دروازے پر موجود تھے تو پھر امیر المومنین کس طرح قتل ہو

گئے یہ کہہ کر آپ نے ایک طمانچہ حضرت امام حسن رضی اللہ عنہ کے مارا اور ایک مکا امام حسین رضی اللہ عنہ کی چھاتی پر دیا اور محمد بن طلحہ اور عبد اللہ ابن زبیر کو بھی بہت برا بھلا کہا اور غصہ میں بھرے ہوئے اپنے گھر پر تشریف لے گئے۔

حضرت علی رضی اللہ عنہ کی بیعت کیلئے لوگوں کا اصرار:

اتنے میں لوگ دوڑے ہوئے آپ کے گھر پر آئے اور کہا کہ ہم آپ سے بیعت کرتے ہیں آپ ہاتھ پھیلائے کیونکہ کسی خلیفہ کا ہونا ضروری ہے۔ آپ نے فرمایا: خلیفہ کا انتخاب اہل بدر کر سکتے ہیں۔ جس سے اہل بدر راضی ہیں وہی خلیفہ ہے۔ چنانچہ تمام اہل بدر آئے اور یہ کہا کہ ہم آپ سے زیادہ خلافت کا مستحق کسی دوسرے کو نہیں دیکھتے آپ ہاتھ لائیے تاکہ ہم بیعت کریں چنانچہ انہوں نے بیعت کر لی۔

مروان کا فرار ہونا اور قتل کی تفتیش:

مروان اور اس کے بیٹے پہلے ہی بھاگ چکے تھے حضرت علی رضی اللہ عنہ حضرت عثمان رضی اللہ عنہ کی زوجہ محترمہ کے پاس آئے اور پوچھا کہ حضرت عثمان رضی اللہ عنہ کو کس نے قتل کیا ہے انہوں نے کہا کہ یہ تو میں نہیں جانتی ہوں اور البتہ دو آدمی جنہیں میں نہیں پہچانتی اندر داخل ہوئے تھے جن کے ساتھ محمد بن ابوبکر بھی تھے اور محمد بن ابوبکر نے آپ کی ڈاڑھی بھی پکڑ لی تھی۔ حضرت علی رضی اللہ عنہ نے فوراً محمد بن ابوبکر کو بلا کر دریافت کیا۔ محمد بن ابوبکر نے کہا کہ واقعی وہ سچ کہتی ہیں میں اندر گھسا تھا اور قتل کا ارادہ بھی تھا مگر جب انہوں نے میرے باپ کا ذکر کیا تو میں فوراً پیچھے ہٹ گیا اور اس وقت میں بارگاہ خداوندی میں توبہ کرتا ہوں واللہ نہ میں نے ان کو قتل کیا نہ میں نے ان کو پکڑا حضرت عثمان رضی اللہ عنہ کی حرم محترم نے فرمایا: واقعی یہ سچ کہتا ہے لیکن ان دونوں کو اسی نے داخل کیا تھا۔

ابن عساکر، حضرت صفیہ رضی اللہ عنہا (زوجہ حضرت عثمان رضی اللہ عنہ) کے غلام کنانہ سے روایت کرتے ہیں کہ لوگ یہ کہتے ہیں کہ حضرت عثمان رضی اللہ عنہ کو انہل مصر میں سے ایک شخص نے جس کی آنکھیں نیلی سرخ تھیں اور جس کا نام حمار تھا نے قتل کیا تھا۔

حضرت عثمان رضی اللہ عنہ اور حضرت مغیرہ بن شعبہ رضی اللہ عنہ کی گفتگو:

امام احمد نے حضرت مغیرہ بن شعبہ رضی اللہ عنہ سے روایت کی ہے کہ جس وقت حضرت عثمان رضی اللہ عنہ گھیرے گئے تو میں (مغیرہ بن شعبہ رضی اللہ عنہ) حضرت عثمان رضی اللہ عنہ کے پاس پہنچا اور میں نے عرض کیا کہ آپ امیر المؤمنین ہیں اور آپ پر یہ افتاد پڑی ہے میں آپ کو تین راتیں دیتا ہوں ان میں سے جسے آپ چاہیں قبول کر لیجئے (۱) تو یہ کہ آپ کھل کر لڑیئے خدا کے فضل سے آپ کے بھی حمایتی بہت ہیں اور آپ حق پر ہیں اور وہ باطل کی طرف ہیں (۲) یا آپ کسی دوسری طرف سے کھل کر اپنی اونٹنی پر سوار ہو جائیے اور مکہ معظمہ پہنچ جائیے وہاں حرم بیت اللہ کی وجہ سے لوگ آپ سے تعرض نہ کریں گے اور وہاں خوزیری پسند نہ کریں گے۔ (۳) یہ کہ آپ ملک شام کا ارادہ کریں، وہاں حضرت معاویہ رضی اللہ عنہ موجود ہیں وہ آپ کی مدد کریں گے۔ آپ نے فرمایا: میں باہر کھل کر کبھی جگ نہیں کر سکتا کیا میں حضور نبی کریم صلی اللہ علیہ وسلم کا خلیفہ ہو کر مسلمانوں کا خون بہاؤں۔ نہ میں مکہ معظمہ جا سکتا ہوں کیونکہ میں نے اپنے آقا حضرت محمد صلی اللہ علیہ وسلم سے سنا ہے کہ قریش میں کا کوئی آدمی حرم محترم میں فتنہ و فساد کرے گا اس پر تمام دنیا کا آدھا عذاب ہوگا۔ اور میں اس وعید کا مورد کبھی نہیں بن سکتا۔ باقی رہا شام میں چلا جانا سو مجھ سے یہ بھی نہیں ہو سکتا کیونکہ مجھے کبھی گوارا نہیں ہو سکتا کہ میں اپنی ہجرت کی جگہ اور حضور نبی کریم صلی اللہ علیہ وسلم کی مسابقتی کو ترک کر دوں۔

حضرت عثمان رضی اللہ عنہ کے مخصوص خصائل:

ابن عساکر، ابو ثور القمی سے روایت کرتے ہیں کہ میں حضرت عثمان رضی اللہ عنہ کی خدمت میں جب کہ آپ مجھوں تھے حاضر ہوا آپ نے مجھ سے فرمایا: میں نے اپنے پروردگار کے پاس دس امانتیں محفوظ کر رکھی ہیں۔ (۱) میں اسلام میں چوتھا مسلمان ہوں۔ (۲) حضور نبی کریم صلی اللہ علیہ وسلم نے مجھ سے اپنی صاحبزادی کا نکاح کیا۔ (۳) جس وقت ان کا انتقال ہو گیا تو دوسری صاحبزادی سے نکاح کر دیا۔ (۴) میں نے کبھی نہیں گایا۔ (۵) میں نے کبھی بدی کو خواہش نہیں کی۔ (۶) جس وقت سے میں نے حضور نبی کریم صلی اللہ علیہ وسلم سے بیعت کی کبھی اپنا داہنا ہاتھ

اپنی شرمگاہ کو نہیں لگایا۔ (۷) میں نے ہر جمعہ کو جب سے مسلمان ہوا ہوں ایک غلام آزاد کیا اگر کبھی میرے پاس نہیں ہوا تو میں نے اس کی قضا ادا کی۔ (۸) میں نے زمانہ جاہلیت یا اسلام میں کبھی زنا نہیں کیا۔ (۹) میں نے کبھی زمانہ جاہلیت یا اسلام میں چوری نہیں کی۔ (۱۰) میں نے قرآن مجید کو حضور نبی کریم ﷺ کے زمانہ میں ہی حفظ کیا۔

تاریخ شہادت:

حضرت عثمان رضی اللہ عنہ کی شہادت وسط ایام تشریق ۵۳ھ میں واقع ہوئی بعض کہتے ہیں کہ جمعہ کے دن اٹھارہ ذی الحجہ ۵۳ھ کو ہوئی اور شب شنبہ مغرب اور عشا کے درمیان حش کو کب واقع مقام بقیع میں مدفون ہوئے سب سے اول آپ ہی بقیع میں مدفون ہوئے بعض کے قول کے موافق آپ پر دز چہار شنبہ اور بقول بعض دو شنبہ جو بیس ذی الحجہ شہید کیے گئے۔

”انا لله وانا اليه راجعون“ (مترجم)

عمر مبارک:

آپ کی عمر شریف کے متعلق بہت زیادہ اختلاف ہے بعض کہتے ہیں کہ بیاسی سال کی عمر تھی اور بعض اکیاسی سال اور بعض چوراسی سال اور بعض چھیاسی سال اور بعض اسی سال اور بعض نو اسی سال اور بعض نوے سال بیان کرتے ہیں۔

نماز جنازہ:

حضرت قتادہ رضی اللہ عنہ کہتے ہیں کہ آپ کے جنازہ کی نماز حضرت زبیر رضی اللہ عنہ نے پڑھائی اور آپ ہی نے ان کو دفن کیا کیونکہ حضرت عثمان رضی اللہ عنہ نے ان باتوں کی آپ کو وصیت فرمائی تھی۔

خدا کی تلوار:

ابن عساکر اور ابن عدی نے حضرت انس رضی اللہ عنہ سے مرفوعاً بیان کیا ہے کہ حضرت عثمان رضی اللہ عنہ جب تک زندہ رہے خدا کی تلوار میان میں رہی اور آپ کی شہادت کے بعد ایسی میان سے نکلے کہ قیامت تک کھلی ہی رہے گی۔ (اس روایت میں عمر بن قائد اکیلا

راوی ہے اور وہ قابل اعتبار نہیں)

قاتلوں کا برا انجام:

ابن عساکر، یزید بن حبیب سے روایت کرتے ہیں کہ مجھے یہ خبر پہنچی ہے کہ جن لوگوں نے حضرت عثمان رضی اللہ عنہ پر چڑھائی کی تھی ان میں سے اکثر دیوانے (پاگل) ہو گئے تھے۔

پہلا اور آخری فتنہ:

حضرت حذیفہ رضی اللہ عنہ کہتے ہیں کہ سب سے پہلا فتنہ حضرت عثمان رضی اللہ عنہ کی شہادت ہے اور سب سے آخری فتنہ ظہورِ دجال ہوگا واللہ باللہ جو شخص حضرت عثمان رضی اللہ عنہ کی شہادت پر ایک ذرہ برابر خوش ہوگا تو وہ اگر دجال کا زمانہ پائے گا تو اس پر ضرور ایمان لے آئے گا اور اگر دجال کا زمانہ نہیں ملے گا تو اپنی قبر میں اس کا تابعدار ہوگا۔ (ابن عساکر)

حضرت ابن عباس رضی اللہ عنہ فرماتے ہیں کہ اگر حضرت عثمان رضی اللہ عنہ کے خون کا مطالبہ نہ کیا جاتا تو آسمان سے پتھر برستے۔ (ابن عساکر)

حضرت سیدنا علی المرتضیٰ رضی اللہ عنہ کا اظہار:

حضرت حسن رضی اللہ عنہ فرماتے ہیں کہ جب حضرت عثمان رضی اللہ عنہ شہید کیے گئے تو حضرت علی رضی اللہ عنہ مدینہ شریف میں موجود نہیں تھے جب آپ کو اس واقعہ بالکے کی خبر پہنچی تو آپ نے فرمایا:

مولیٰ کریم! نہ میں اس واقعہ پر راضی ہوا اور نہ میں نے کسی طرح کی مدد دی۔ (ابن عساکر)

قیس بن عباد کہتے ہیں کہ جنگِ جمل کے روز حضرت علی رضی اللہ عنہ سے میں نے سنا ہے آپ فرماتے تھے کہ مولیٰ کریم تو خوب جانتا ہے کہ میں حضرت عثمان رضی اللہ عنہ کے خون سے بالکل علیحدہ ہوں بلکہ جس روز آپ شہید ہوئے تو میری عقل زائل ہو گئی تھی جب لوگ بیعت کے لیے میرے پاس آئے تو میں نے اس کو بُرا سمجھا اور میں نے کہا کہ واللہ مجھے شرم آتی ہے کہ میں اس قوم سے جس نے حضرت عثمان رضی اللہ عنہ کو قتل کیا بیعت لوں اور پھر ایسی صورت میں تو مجھے اللہ تعالیٰ سے اور زیادہ شرم آتی ہے کہ میں بیعت لوں اور حضرت عثمان غنی رضی اللہ عنہ ابھی مدفون بھی نہیں کیے گئے ہوں یہ سن کر لوگ واپس ہو گئے لیکن جب پھر آئے اور مجھ سے بیعت

کا سوال کیا تو میں نے کہا مولیٰ کریم! اس سے میں ڈرتا ہوں جو حضرت عثمان رضی اللہ عنہ پر پڑی ہے آخر میرا دل قابو میں ہوا اور میں نے بیعت کرنی مگر جب انہوں نے مجھے یا امیر المؤمنین کہہ کر پکارا تو اس سے میرے دل پر ایک چوٹ سی لگی اور میں نے حضرت عثمان رضی اللہ عنہ کے لیے دعا کی یا اللہ میری دعا قبول کر حضرت عثمان رضی اللہ عنہ سے راضی ہو جا۔ (حاکم)

ابن عساکر، ابوخلدہ حنفی سے روایت کرتے ہیں کہ میں نے حضرت علی رضی اللہ عنہ کو فرماتے سنا ہے آپ فرماتے تھے کہ بنو امیہ سمجھتے ہیں کہ حضرت عثمان رضی اللہ عنہ کو میں نے قتل کر لیا واللہ نہ میں نے قتل کر لیا نہ میں نے مدد دی بلکہ میں نے لوگوں کو منع کیا مگر کسی نے میری ایک نہ سنی۔

مختلف اسلاف کا قتل پر اظہار:

سمرہ کہتے ہیں کہ اسلام ایک بہت بڑے مضبوط قلعہ میں تھا مگر قاتلان عثمان رضی اللہ عنہ نے اس میں رخنہ ڈال دیا جو قیامت تک کبھی بند نہ ہوگا اور اہل مدینہ میں خلافت بھی قاتلان حضرت عثمان رضی اللہ عنہ نے ایسی نکالی کہ پھر قیامت تک مدینہ میں کبھی لوٹ کر نہیں آئے گی۔

محمد بن سیرین کہتے ہیں کہ فرشتوں نے جنگ میں حضرت عثمان رضی اللہ عنہ کے قتل کے بعد مدد کرنی چھوڑ دی حضرت عثمان رضی اللہ عنہ کے قتل تک چاند دیکھنے میں کبھی اختلاف نہیں ہوا اور حضرت حسین رضی اللہ عنہ کے قتل کے بعد آسمان پر شفق نظر آنے لگی۔

عبدالرزاق اپنی تصنیف میں حمید ابن ہلال سے روایت کرتے ہیں کہ حضرت عبداللہ بن سلام رضی اللہ عنہ اس محاصرہ میں جو حضرت عثمان رضی اللہ عنہ پر کر رکھا تھا تشریف لائے اور فرمایا: حضرت عثمان رضی اللہ عنہ کو کوئی قتل نہ کرے واللہ جو کوئی آپ کو قتل کرے گا وہ کوڑھی ہو کر مرے گا خدا کی تلوار اب تک میان میں ہے واللہ اگر تم نے حضرت عثمان رضی اللہ عنہ کو قتل کر کے رخنہ ڈال دیا تو پھر ایسی میان سے لٹکے گی کہ قیامت تک کبھی میان میں نہ جائے گی یاد رکھو کہ ایک نبی کی عوض میں ستر ہزار اور ایک خلیفہ کے بدلے میں پینتیس ہزار جانیں لی جایا کرتی ہیں تب کہیں اس قوم میں پھر اتفاق پیدا ہوتا ہے۔

ابن عساکر، عبدالرحمن بن مہدی سے روایت کرتے ہیں کہ حضرت عثمان رضی اللہ عنہ کے

اعدود خصلتیں ایسی تھیں جو حضرت ابو بکر صدیق رضی اللہ عنہ اور حضرت عمر فاروق رضی اللہ عنہ میں نہیں تھیں۔ اول شہادت کے وقت تک صبر کرنا۔ (۲) ایک قرآن مجید کی ایک قرأت پر تمام مسلمانوں کو جمع کرنا۔

حاکم قحسبی سے روایت کرتے ہیں کہ کعب بن مالک نے جو مرثیہ حضرت عثمان رضی اللہ عنہ کے متعلق لکھا تھا اس سے بہتر دوسرا مرثیہ سنتے میں نہیں آیا چنانچہ اس کے بعض اشعار یہ ہیں۔

لکف بدیہ ثمه العلق باہ	والیقن ان الله بس بغافل
و قال لاهل الدار لا تقتلوهم	عفا الله عن كل امرالم یقاتل
فکیف رایت الله حب علیهم	العداوة والبغضاء بعد التواصل
و کیف رایت الخیواد ہر بعدہ	عن الناس او ہلر یا سرا یاح الجوائل

(ترجمہ اشعار) آپ نے اپنے دونوں ہاتھ اور دروازہ بند کر لیا اور یقین کر لیا کہ اللہ تعالیٰ غافل نہیں ہے انہوں نے اپنے ساتھیوں سے کہا کہ دشمنوں کے ساتھ لڑائی مت کرو۔ جو شخص لڑائی نہ کرے گا وہ خدا کے امن میں رہے گا پھر اے ناظر تو نے دیکھا کہ آپس میں میل و محبت کے بعد خدا نے ان پر عداوت اور بغض ڈال دیا حضرت عثمان رضی اللہ عنہ کے بعد سے بھلائی ایسی نکل گئی جیسے لوگوں پر سے تیز آئے حیاں۔

کردار و سیرت

ابن سعد، موسیٰ بن طلحہ سے روایت کرتے ہیں کہ میں نے جمعہ کے روز حضرت عثمان رضی اللہ عنہ کو دیکھا کہ آپ زرد کپڑے پہنے ہوئے منبر پر تشریف لائے آپ کا مؤذن اذان دیتا تھا۔ اور آپ لوگوں سے ان کی خیر و عافیت اور زرخ و غیرہ دریافت کرتے رہتے تھے۔

عبداللہ رومی سے روایت ہے کہ حضرت عثمان رضی اللہ عنہ رات کو اٹھ کر وضو کا سامان خود کر لیا کرتے تھے کسی نے آپ سے کہا اگر آپ کسی خادم کو جگا لیا کریں تو کیا حرج ہے آپ نے فرمایا: آخر ان کے لیے بھی تورات آرام کے لئے ہے۔

حضرت عثمان رضی اللہ عنہ کی مہر:

ابن عساکر، حضرت عمر بن عثمان رضی اللہ عنہ سے روایت کرتے ہیں کہ آپ کی انگلی پر یہ نقش کندہ تھا۔ ”امنت بالذی خلق لفسوی“

عصاء توڑنے والے کا برانجام:

ابو نعیم دلائل میں حضرت ابن عمر رضی اللہ عنہما سے روایت کرتے ہیں کہ ایک مرتبہ حضرت عثمان رضی اللہ عنہ خطبہ فرما رہے تھے کہ جبکہ غفاری نے آپ کے دست مبارک سے آپ کی لاشی کو چھین کر اپنے گھٹنے پر رکھ کر توڑ ڈالا۔ ایک سال بھی گزرنے نہیں پایا تھا کہ اللہ تعالیٰ نے اس پر مرض آکله مسلط کر دیا (گوشت کو یہ مرض لگ جاتا ہے اور اس کو اردو میں گوشت خوردہ کہتے ہیں۔

حضرت عثمان رضی اللہ عنہ کی اولیات:

عسکری اوائل میں بیان کرتے ہیں کہ سب سے پہلے آپ ہی نے جاگیریں مقرر کیں آپ ہی نے جانوروں کیلئے چراگاہیں چھوڑیں، آپ ہی نے کبیر میں آواز دہی کرائی۔ آپ ہی نے مسجد میں خوشبو لگوائیں۔ جمعہ میں پہلی اذان کا حکم دیا۔ موزنوں کی تنخواہیں مقرر کیں، جب آپ بعد از بیعت خطبہ فرمانے لگے تو کاپٹے لگے اور آپ سے تقریر نہ ہو سکی۔ مجبوراً آپ نے فرمایا: لوگو! تم جانتے ہو کہ اول اول گھوڑے پر سوار ہونا بہت مشکل ہے، اس دن کے بعد بہت سے دن آئیں گے اگر میں زندہ رہا تو تمہیں ضرور خطبہ سناؤں گا۔ ہمارے خاندان میں کبھی کوئی خطیب نہیں رہا میں جیسا کچھ ہوں اللہ تعالیٰ تم پر ظاہر کر دے گا۔ (ابن سعد)

آپ ہی نے سب سے پہلے لوگوں کو خود زکوٰۃ نکالنے کا حکم فرمایا۔ اپنی والدہ کی حیات میں سب سے پہلے آپ ہی خلیفہ ہوئے۔ آپ ہی نے کو تو ال پولیس مقرر کیا۔ آپ ہی نے سب سے پہلے حضرت عمر رضی اللہ عنہ کی شہادت دیکھ کر مسجد میں اپنے لیے محراب بنوایا۔ (اس اولیت کو عسکری نے بیان کیا ہے۔) سب سے پہلے آپ ہی کی خلافت کے زمانہ میں اختلاف ایسا ہوا۔ اور بعض نے بعض کو غلطی پر سمجھا ورنہ پہلے اختلاف مسائل فقہ میں ہوتا تھا اور بعض

بعض کو غلطی پر نہ سمجھتے تھے۔

میں (امام سیوطی) کہتا ہوں کہ آپ کے بعض اہل اور بھی ہیں سب سے پہلے مع اہل و عیال کے راہ خدا میں آپ ہی نے ہجرت کی۔ تمام مسلمانوں کو قرآن پاک کی ایک ہی قرأت پر جمع کیا۔

ابن عساکر، حکیم بن عبادہ ابن حنیف سے روایت کرتے ہیں کہ آپ ہی کے زمانہ میں سب سے پہلے مال و متاع کی اتنی کثرت ہوئی کہ بے فکروں اور پیٹ بھروں نے کبوتر بازی اور غلیل اندازی شروع کر دی اور آپ کو ان کے روکنے میں ایک شخص بنی لیث کے قبیلہ کا اپنی خلافت کے ۸ ہجری میں مقرر کرنا پڑا، جس نے کبوتروں کو پر قہج کیا اور غلیلوں کو توڑ ڈالا۔

حضرت عثمان رضی اللہ عنہ کے عہد میں فوت ہوئی والے اسلاف:

حضرت عثمان بن عفان رضی اللہ عنہ کے زمانہ خلافت میں حسب ذیل مشہور حضرات فوت ہوئے، حضرت سراقہ بن مالک بن عشم، حضرت جبار بن صخر، حضرت حاتم بن ابی بلعہ، حضرت عیاض بن زہیر، حضرت ابواسید الساعدی، حضرت اوس بن صامت، حضرت حرث بن نوفل، حضرت عبداللہ بن حذافہ، حضرت زید بن خارجہ جنہوں نے موت کے بعد بھی کلام کیا۔

لبید شاعر، حضرت میتب والد سعید، حضرت معاذ بن عمرو بن جموح، حضرت معبد بن عباس، حضرت معقیب بن ابی فاطمہ الدوسی، حضرت ابولبابہ بن عبدالمذہر، حضرت نعیم بن مسعود اشجعی۔ اور بہت سے صحابہ اور تابعین رضوان اللہ علیہم اجمعین جیسے خطبہ شاعر، ابو ذریب شاعر ہذلی کا بھی آپ کے زمانہ خلافت میں وصال ہوا۔



حضرت علی ابن ابوطالب رضی اللہ عنہ

شجرہ نسب:

علی بن ابی طالب المعروف عبدمناف بن عبدالمطلب المعروف شیبہ بن ہاشم المعروف عمر بن عبدمناف المعروف مغیرہ بن قصی المعروف زید بن کلاب بن مرہ بن کعب بن لوئی بن غالب بن فہر بن مالک بن نظر بن کنانہ۔

حضرت علی رضی اللہ عنہ کی کنیت اور والدہ کا نام:

آپ کی کنیت ابوالحسن تھی اور حضور نبی کریم صلی اللہ علیہ وسلم نے آپ کی کنیت ابوتراب رکھی تھی۔ آپ کی والدہ ماجدہ کا نام فاطمہ بنت اسد بن ہاشم تھا۔ آپ پہلی ہاشمیہ ہیں جو اسلام لائیں اور ہجرت فرمائی۔ حضرت علی المرتضیٰ رضی اللہ عنہ عشرہ مبشرہ میں سے ہیں اور اسلامی بھائی چارہ میں حضور نبی کریم صلی اللہ علیہ وسلم کے بھائی ہیں اور حضور نبی کریم صلی اللہ علیہ وسلم کے داماد فاطمہ زہرا رضی اللہ عنہا کے خاوند اور سب سے پہلے نیک لوگوں میں سے تھے۔ آپ عالم ربانی اور مشہور بہادر اور بے بدل زاہد اور معروف خطیب تھے، آپ ان لوگوں میں تھے جنہوں نے قرآن پاک جمع اور حفظ کر کے رسالت پناہی میں پیش کیا پھر ابوالاسود دہلی، ابو عبدالرحمن سلمیٰ اور عبدالرحمن بن ابویعلیٰ نے آپ ہی سے قرآن پاک سیکھا، آپ بنی ہاشم میں سب سے پہلے خلیفہ ہیں۔ آپ اسلام میں قدیم ہیں بلکہ حضرت ابن عباس، حضرت انس، حضرت زید بن ارقم اور حضرت سلمان فارسی اور بہت سے صحابہ اس پر متفق ہیں کہ اول آپ ہی اسلام لائے اور بعض نے اس پر اجماع بھی لکھا ہے۔

دس برس کی عمر میں اسلام قبول کیا:

ابویعلیٰ، حضرت علی المرتضیٰ رضی اللہ عنہ سے روایت کرتے ہیں کہ حضور نبی کریم صلی اللہ علیہ وسلم دو شنبہ

کے روز نبی ہوئے اور میں منگل کے دن مسلمان ہوا جس وقت آپ اسلام لائے آپ کی عمر شریف دس سال کی تھی بلکہ بعض تو بعض آٹھ اور بعض اس سے بھی کم بتاتے ہیں۔ حسن بن زید بن حسن کہتے ہیں کہ آپ نے کبھی چھوٹی عمر میں بھی بت پرستی نہیں کی۔ (ابن سعد)

جس وقت حضور نبی کریم ﷺ نے مدینہ منورہ کی طرف ہجرت کا ارادہ کیا تو آپ کو حکم دیا کہ تم ہمارے بعد چند دنوں تک مکہ معظمہ میں اور قیام کرنا تاکہ جو امانتیں اور جو وہابیتیں اور وصیتیں ہمارے پاس رکھی ہیں وہ پہنچا دینا چنانچہ آپ نے ایسا ہی کیا۔ آپ تمام غزوات میں سوائے غزوہ تبوک کے حضور نبی کریم ﷺ کے ساتھ شریک ہوئے ہیں۔ حضور نبی کریم ﷺ نے غزوہ تبوک میں آپ کو اپنا خلیفہ بنا کر مدینہ منورہ میں ہی چھوڑ دیا تھا۔ تمام لڑائیوں میں آپ کے بہادرانہ کارنامے اور آثار مشہور ہیں۔ حضور نبی کریم ﷺ نے بہت دفعہ لڑائیوں میں آپ کو جھنڈا عطا فرمایا اور سہ سالار بنایا ہے۔

حضرت سعید بن مسیب رضی اللہ عنہ کہتے ہیں کہ جنگ احد میں آپ کو سولہ زخم آئے تھے۔ بخاری اور مسلم نے ثابت کیا ہے کہ جنگ خیبر میں آپ کو حضور نبی کریم ﷺ نے جھنڈا عطا کیا تھا اور پیشینگوئی کی تھی کہ خیبر آپ ہی کے ہاتھ سے فتح ہوگا۔ آپ کی بہادری کے کارنامے اور قوت بازو کی مثالیں مشہور و معروف ہیں۔ آپ خوب موٹے تھے، خود کی وجہ سے سر کے بال اڑے ہوئے تھے۔ میانہ قد مائل بہ پست قوی، پیٹ کسی قدر بھاری بہت لمبی سفید داڑھی، موٹھوں کے درمیان بھری ہوئی پیٹھ سے نیچے بھاری رنگ زیادہ گندم گونی تھا، تمام جسم پر بہت بال اُگے ہوئے تھے۔

حضرت جابر بن عبد اللہ رضی اللہ عنہ کہتے ہیں کہ جنگ خیبر میں آپ نے اپنی پیٹھ پر قلعہ خیبر کا دروازہ اٹھا لیا اور مسلمان اس پر سوار ہو کر اندر داخل ہو گئے اور خیبر کو فتح کر لیا اور آپ نے پھر اسکو پھینک دیا، جب اسکو گھسیٹ کر دوسری جگہ ڈالنے لگے تو چالیس آدمیوں نے کھینچا۔ (ابن عساکر) ابن اسحاق نے مغاری میں اور ابن عساکر نے حضرت ابو ارفحہ رضی اللہ عنہ سے روایت کیا ہے کہ حضرت علی الرضی رضی اللہ عنہ نے جنگ خیبر میں قلعہ خیبر کا دروازہ اٹھا کر بہت دیر تک

ہاتھ میں رکھا اور اس سے ڈھال کا کام لیا اور جس وقت قلعہ فتح ہو گیا تو اسے پھینک دیا، لڑائی کے بعد ہم آٹھ آدمیوں نے مل کر اسے اٹھانا چاہا مگر ہم سے نہیں ہلا۔

ابو تراب لقب کی وجہ تسمیہ:

بخاری "ادب" میں حضرت اہل بن سعد رضی اللہ عنہم سے روایت کرتے ہیں کہ حضرت علی المرتضیٰ رضی اللہ عنہ کو اپنا نام ابو تراب بہت پسند تھا اور جب آپ کو کوئی اس نام سے آواز دیتا تھا تو آپ بہت خوش ہوتے تھے اور کیوں خوش نہ ہوتے جبکہ آقائے دو جہاں حضور نبی کریم صلی اللہ علیہ وسلم نے آپ کو یہ لقب عنایت فرمایا تھا۔ واقعہ اس طرح ہے کہ ایک دن آپ حضرت فاطمہ الزہرا رضی اللہ عنہا سے ناراض ہو کر مسجد میں آ کر لیٹ گئے تھے، آپ کے بدن پر کچھ مٹی لگ گئی۔ حضور نبی کریم صلی اللہ علیہ وسلم بہ نفس نفیس مسجد میں تشریف لائے اور آپ کے بدن پر جو مٹی لگ گئی تھی آپ اسے جھارتے ہوئے فرمانے لگے، ابو تراب (مٹی کے باپ) اٹھو۔

مروئی احادیث کی تعداد: www.KitaboSunnat.com

آپ نے حضور نبی کریم صلی اللہ علیہ وسلم سے پانچ سو چھیالیس احادیث روایت کی ہیں اور آپ سے آپ کے تینوں صاحبزادوں حضرت سیدنا امام حسن، حضرت سیدنا امام حسین، حضرت محمد ابن حنیفہ، حضرت مسعود، حضرت ابن عمر، حضرت ابن عباس، حضرت ابن زبیر، حضرت ابو موسیٰ، حضرت ابوسعید، حضرت زید بن ارقم، حضرت جابر بن عبد اللہ، حضرت ابوامامہ، حضرت ابو ہریرہ رضی اللہ عنہم اور دیگر صحابہ اور تابعین رضوان اللہ علیہم اجمعین نے روایت کیا ہے۔

حضرت علی رضی اللہ عنہ کی فضیلت میں احادیث:

حضرت امام احمد بن حنبل فرماتے ہیں کہ جتنی احادیث سے حضرت علی رضی اللہ عنہ کی فضیلت ثابت ہوتی ہے، کسی دوسرے صحابی کی نہیں ہوتی۔ (حاکم)

بخاری، مسلم حضرت سعد بن ابی وقاص رضی اللہ عنہ سے روایت کرتے ہیں کہ جب حضور نبی کریم صلی اللہ علیہ وسلم نے غزوہ تبوک میں آپ کو مدینہ منورہ میں رہنے کا حکم دیا تو آپ نے عرض کیا: یا

رسول اللہ ﷺ! کیا آپ مجھے یہاں عورتوں اور بچوں میں چھوڑ کر جا رہے ہیں۔ آپ نے فرمایا: کیا تم اس بات سے راضی نہیں ہو کہ اس طرح چھوڑے جاتا ہوں جیسے حضرت موسیٰ علیہ السلام حضرت ہارون علیہ السلام کو چھوڑ کر گئے تھے، فرق صرف اتنا ہے کہ میرے بعد کوئی نبی نہیں ہے۔ (احمد بزار وغیرہ نے اس کو متعدد صحابہ سے روایت کیا ہے۔)

اللہ ورسول ﷺ کے محبوب:

بخاری، مسلم، حضرت سہل بن سعد رضی اللہ عنہ سے روایت کرتے ہیں کہ جنگ خیبر میں (جبکہ کئی دن تک فتح نہ ہو سکی) حضور نبی کریم ﷺ نے فرمایا: صبح کو میں ایسے شخص کو جھنڈا دوں گا کہ جس کے ہاتھ سے اللہ تعالیٰ اس قلعہ کو فتح کرے گا اور وہ اللہ تعالیٰ اور اسکے رسول سے محبت کرتا ہے اور اللہ تعالیٰ اور اس کا رسول اس سے محبت کرتے ہیں، رات کو جس وقت صحابہ سوئے تو غور و خوض کرتے تھے کہ دیکھئے کس کو عنایت ہوتا ہے، جب صبح ہوئی تو ہر شخص حضور نبی کریم ﷺ کی خدمت میں حاضر ہوا اور ہر ایک کے دل میں خواہش تھی کہ شاید مجھے یہ فخر حاصل ہو الحاصل رسول اللہ ﷺ نے فرمایا: علی المرتضیٰ رضی اللہ عنہ کہاں ہیں؟ لوگوں نے عرض کیا کہ ان کی آنکھیں دکھتی ہیں اس غرض سے تشریف نہیں لائے آپ نے فرمایا انہیں فوراً بلا لو، جس وقت آپ تشریف لائے تو حضور نبی کریم ﷺ نے آپ کی آنکھوں پر اپنا لعاب دہن لگا دیا جس سے فوراً آنکھیں اچھی ہو گئیں اور پھر کبھی آپ کی آنکھیں نہیں دکھیں۔ اس کے بعد حضور نبی کریم ﷺ نے جھنڈا آپ ہی کو عطا فرمایا ہم غور و خوض اور باتیں ہی کرتے رہ گئے۔ (اس حدیث کو طبرانی نے متعدد صحابہ سے روایت کیا ہے۔)

صحیح مسلم میں حضرت سعد بن ابی وقاص رضی اللہ عنہ سے روایت ہے کہ جس وقت یہ آیت نازل ہوئی: "نَدَّعِ اَنْبَاءَ نَاوِ اَنْبَاءِ كُمْ" تو حضور نبی کریم ﷺ نے حضرت علی المرتضیٰ رضی اللہ عنہ اور حضرت فاطمہ الزہراء رضی اللہ عنہما اور حضرت سیدنا امام حسن اور حضرت سیدنا امام حسین (رضی اللہ عنہم) کو بلا کر دعا کی: "اللہی! یہ میرے گھر کے لوگ ہیں۔"

جس کا میں محبوب اس کے علی بھی محبوب:

ترمذی نے ابو سیریحہ اور حضرت زید بن ارقم رضی اللہ عنہ سے روایت کرتے ہیں کہ حضور نبی کریم صلی اللہ علیہ وسلم نے ارشاد فرمایا: جس کا میں محبوب ہوں، اس کے علی بھی محبوب ہیں۔ (اس کو احمد نے بھی چند راویوں سے اور طبرانی نے بھی متعدد صحابہ سے روایت کیا ہے۔)

بعض راوی اتنا اور زیادہ کرتے ہیں کہ مولیٰ کریم! جو علی سے محبت رکھے، اس سے تو بھی محبت رکھ اور جو علی المرتضیٰ رضی اللہ عنہ سے بغض رکھے، اس سے تو بھی بغض رکھ۔

احمد، ابوالطفیل سے روایت کرتے ہیں کہ حضرت علی المرتضیٰ رضی اللہ عنہ نے ایک وسیع میدان میں لوگوں کو جمع کر کے فرمایا کہ میں تمہیں قسم دے کر پوچھتا ہوں کہ حضور نبی کریم صلی اللہ علیہ وسلم نے غدریخم میں میری نسبت کیا فرمایا تھا۔ میں غض ان میں سے کھڑے ہوئے اور انہوں نے گواہی دی کہ ہمارے سامنے حضور نبی کریم صلی اللہ علیہ وسلم نے فرمایا: جس کا میں مولیٰ ہوں، اس کے علی بھی مولیٰ ہیں۔ مولیٰ کریم! جو علی المرتضیٰ رضی اللہ عنہ سے محبت رکھے، ان سے محبت رکھ اور حضرت علی المرتضیٰ رضی اللہ عنہ سے جو دشمنی رکھے تو اس سے دشمنی رکھ۔

چار آدمیوں سے محبت کا حکم:

ترمذی، حاکم، حضرت بریدہ رضی اللہ عنہ سے روایت کرتے ہیں کہ حضور نبی کریم صلی اللہ علیہ وسلم نے ارشاد فرمایا: مجھے چار آدمیوں سے محبت رکھنے کا حکم دیا گیا ہے اور یہ بھی خبر دی گئی ہے کہ اللہ تعالیٰ بھی ان سے محبت رکھتا ہے۔ لوگوں نے عرض کیا: یا رسول اللہ صلی اللہ علیہ وسلم! ہمیں ان کا نام بتا دیجئے، آپ نے فرمایا: ان میں سے ایک علی ہیں اور تین آدمی ابو ذر، مقداد اور سلمان فارسی (رضی اللہ عنہم) ہیں۔

ترمذی، نسائی اور ابن ماجہ نے حبشی بن جنادہ سے روایت کیا ہے کہ حضور نبی کریم صلی اللہ علیہ وسلم نے فرمایا: علی المرتضیٰ رضی اللہ عنہ مجھ سے ہیں اور میں علی رضی اللہ عنہ سے ہوں۔

رشتہ مواخات:

ترمذی، حضرت بلال بن عمر رضی اللہ عنہ سے روایت کرتے ہیں کہ جب حضور نبی کریم صلی اللہ علیہ وسلم نے

صحابہ کے آپس میں مواخات یعنی بھائی چارہ کرایا تو حضرت علی المرتضیٰ رضی اللہ عنہ روتے ہوئے تشریف لائے اور عرض کیا: یا رسول اللہ صلی اللہ علیہ وسلم! آپ نے تمام صحابہ کے درمیان مواخات کرائی مگر میں یوں ہی رہ گیا۔ حضور نبی کریم صلی اللہ علیہ وسلم نے ارشاد فرمایا: تم دنیا اور آخرت میں میرے بھائی ہو۔
مومن اور منافق کی پہچان:

صحیح مسلم میں حضرت علی رضی اللہ عنہ سے روایت ہے کہ مجھے اس ذات کی قسم! جس نے دانہ اگایا اور جان پیدا کی، حضور نبی کریم صلی اللہ علیہ وسلم نے مجھ سے عہد کیا ہے کہ مومن تجھ سے (علی رضی اللہ عنہ) محبت رکھے گا اور منافق بغض رکھے گا۔

ترمذی نے حضرت ابوسعید رضی اللہ عنہ سے روایت کیا ہے کہ ہم منافق کو حضرت علی المرتضیٰ رضی اللہ عنہ کے بغض سے پہچان لیتے تھے۔

میں علم کا شہر ہوں:

ترمذی، حاکم حضرت علی رضی اللہ عنہ سے روایت کرتے ہیں کہ حضور نبی کریم صلی اللہ علیہ وسلم نے ارشاد فرمایا: میں علم کا شہر ہوں اور علی اس کا دروازہ ہے۔ یہ حدیث حسن ہے۔ ابن جوزی، امام نووی وغیرہ نے جو اس کو موضوع کہا غلط ہے، ہم اس کو تحقیقات تصنیفات علی الموضعات میں کر چکے ہیں۔

دل روشن:

حاکم، حضرت علی رضی اللہ عنہ سے روایت کرتے ہیں کہ مجھے حضور نبی کریم صلی اللہ علیہ وسلم نے جب یمن کی طرف بھیجنا چاہا تو میں نے عرض کیا: یا رسول اللہ صلی اللہ علیہ وسلم! آپ مجھے یمن بھیجتے ہیں اور میں ایک جوان فحش ہوں، نا تجربہ کار، معاملات طے کرنے نہیں جانتا، آپ نے یہ سن کر میرے سینے میں ایک ہاتھ مارا اور فرمایا: مولیٰ کریم! اس کے دل کو روشن فرما دے اور اس کی زبان کو استقلال عطا فرما۔ واللہ! اس روز سے مجھے معاملات طے کرنے میں کبھی شک نہیں ہوا۔

ابن سعد، حضرت علی المرتضیٰ رضی اللہ عنہ سے روایت کرتے ہیں کہ آپ سے لوگوں نے کہا:

اس کی کیا وجہ کہ آپ زیادہ احادیث روایت کرتے ہیں میں نے (علیؑ نے) کہا کہ جب کبھی میں حضور نبی کریم ﷺ سے دریافت کرتا تھا تو حضور نبی کریم ﷺ مجھے خوب سمجھایا کرتے تھے اور جب میں خاموش رہتا تھا تو خود بتایا کرتے تھے۔

صحابہ کے اقوال شان علیؑ میں:

حضرت ابو ہریرہؓ فرماتے ہیں کہ حضرت عمر بن خطابؓ نے فرمایا: حضرت علی المرتضیٰؑ ہم میں سب بہتر فیصلہ کنندہ ہیں۔ حضرت ابن مسعودؓ فرماتے ہیں ہم آپس میں باتیں کیا کرتے تھے کہ حضرت علی المرتضیٰؑ مدینہ منورہ میں ہم سب سے زیادہ معاملہ فہم ہیں۔ ابن سعد، حضرت ابن عباسؓ سے روایت کرتے ہیں کہ حضرت علی المرتضیٰؑ سے جب کوئی مسئلہ معتبر ذریعہ سے پہنچے تو اس کے بعد پوچھنے کی ضرورت نہیں۔

حضرت سعید بن مسیب کہتے ہیں کہ حضرت عمرؓ اللہ سے پناہ مانگا کرتے تھے کہ کہیں ایسا معاملہ درپیش نہ ہو جس کا فیصلہ حضرت علی المرتضیٰؑ بھی نہ کر سکیں۔ سعید بن مسیب کہتے ہیں کہ مدینہ منورہ میں سوائے حضرت علی المرتضیٰؑ کے کوئی ایسا نہ تھا جو یہ کہہ کر سکے کہ جو کچھ پوچھنا ہو مجھ سے پوچھ لے۔

ابن عساکر، حضرت عبداللہ بن مسعودؓ سے روایت کرتے ہیں کہ مدینہ بھر میں حضرت علی المرتضیٰؑ سے زیادہ فرائض جاننے والا اور معاملہ فہم کوئی شخص نہیں تھا۔

حضرت عائشہ صدیقہ رضی اللہ عنہا سے روایت ہے کہ حضرت علی المرتضیٰؑ سے زیادہ کوئی شخص سنت کا جاننے والا نہیں ہے۔ مروق کہتے ہیں کہ اصحاب رسول اللہ ﷺ کا علم حضرت عمر، حضرت علی، حضرت ابن مسعود، حضرت عبداللہ (رضی اللہ عنہم) پر ختم ہو گیا۔

عبداللہ بن عیاش بن ابوربیعہ کہتے ہیں کہ حضرت علی المرتضیٰؑ کے اندر علم کی پوری چٹنگی اور مضبوطی تھی اور آپ حضور نبی کریم ﷺ کی قرابت تقدم، اسلام، دامادی رسول اللہ ﷺ، فقہ حدیث، جرأت، جنگ سخاوت مال کی وجہ سے افضل ہیں۔

طبرانی اوسط (بسنہ ضعیف) حضرت جابر بن عبداللہؓ سے روایت کرتے ہیں کہ

حضور نبی کریم ﷺ نے فرمایا: تمام لوگ مختلف درختوں کی شاخیں ہیں اور میں اور علی ایک ہی درخت کی شاخ ہیں۔

طبرانی، ابن ابی حاتم، حضرت ابن عباس رضی اللہ عنہما سے روایت کرتے ہیں کہ جس جگہ قرآن پاک میں ”يَا أَيُّهَا الَّذِينَ آمَنُوا“ ہے وہاں سمجھنا چاہیے کہ حضرت علی رضی اللہ عنہ ان کے امیر و شریف ہیں۔ اللہ تعالیٰ نے چند جگہ قرآن پاک میں صحابہ پر غصہ فرمایا ہے مگر حضرت علی المرتضیٰ رضی اللہ عنہ کا ہر جگہ خیر کے ساتھ ذکر کیا ہے۔

ابن عساکر، حضرت ابن عباس رضی اللہ عنہما سے روایت کرتے ہیں کہ قرآن پاک میں جو کچھ حضرت علی المرتضیٰ رضی اللہ عنہ کی شان میں نازل ہوا ہے کسی کی شان میں نہیں ہوا۔ ابن عساکر، حضرت ابن عباس رضی اللہ عنہما سے روایت کرتے ہیں کہ آپ کی شان میں تین سو آیات نازل ہوئیں۔

بزار، حضرت سعد رضی اللہ عنہ سے روایت کرتے ہیں کہ حضور نبی کریم ﷺ نے حضرت علی رضی اللہ عنہ سے فرمایا کہ اس مسجد میں سوائے تمہارے اور میرے کسی کیلئے جنبی ہونا حلال نہیں ہے۔ طبرانی، حضرت ام سلمہ رضی اللہ عنہا سے روایت کرتے ہیں کہ جب حضور نبی کریم ﷺ غصہ میں ہوتے تھے تو سوائے حضرت علی رضی اللہ عنہ کے کسی کی مجال نہ تھی کہ آپ سے گفتگو کرے۔

طبرانی، حضرت ابن مسعود رضی اللہ عنہ سے روایت کرتے ہیں کہ حضور نبی کریم ﷺ نے ارشاد فرمایا: علی المرتضیٰ رضی اللہ عنہ کی طرف دیکھنا عبادت ہے، اس کے اسناد حسن ہیں۔

طبرانی، اوسط میں حضرت ابن عباس رضی اللہ عنہما سے روایت کرتے ہیں کہ حضرت علی المرتضیٰ رضی اللہ عنہ کے اندر اٹھارہ صفات ایسی ہیں جو کسی دوسرے صحابی میں نہیں ہیں۔

— حضرت علی رضی اللہ عنہ کی تین خصلتیں:

ابویعلیٰ، حضرت ابو ہریرہ رضی اللہ عنہ سے روایت کرتے ہیں کہ حضرت عمر فاروق رضی اللہ عنہ نے فرمایا: حضرت علی المرتضیٰ رضی اللہ عنہ کو تین خصلتیں ایسی ملی ہیں کہ اگر مجھے ان میں سے ایک بھی مل جاتی تو میرے نزدیک تمام دنیا سے بھی زیادہ محبوب ہوتی۔ لوگوں نے سوال کیا کہ حضرت وہ

کیا خصائل ہیں؟ آپ نے فرمایا: (۱) حضور نبی کریم ﷺ نے ان سے اپنی بیٹی فاطمہ رضی اللہ عنہا کا نکاح کیا۔ (۲) آپ نے ان دونوں کو مسجد میں رکھا اور جو کچھ وہاں ان کو حلال ہے مجھے نہیں۔ (۳) جنگ خیبر میں جھنڈا عطا کیا۔

ابویعلیٰ، بزار، حضرت سعید ابن ابی وقاص رضی اللہ عنہ سے روایت کرتے ہیں کہ حضور نبی کریم ﷺ نے فرمایا: جس نے علی المرتضیٰ رضی اللہ عنہ کو اذیت دی گویا اس نے مجھے اذیت دی۔
حضرت علی رضی اللہ عنہ سے دشمنی:

طبرانی بسند صحیح حضرت ام سلمہ رضی اللہ عنہا سے روایت کرتے ہیں کہ حضور نبی کریم ﷺ نے ارشاد فرمایا: جس نے حضرت علی المرتضیٰ رضی اللہ عنہ سے دشمنی رکھی، اس نے مجھ سے دشمنی رکھی اور جس نے مجھ سے دشمنی رکھی، اس نے اللہ تعالیٰ سے دشمنی رکھی۔

احمد، حضرت ام سلمہ رضی اللہ عنہا سے روایت کرتے ہیں کہ میں نے حضور نبی کریم ﷺ کو فرماتے ہوئے سنا ہے کہ جس نے علی کو برا کہا اس نے مجھے برا کہا۔

احمد اور حاکم بسند صحیح حضرت ابوسعید خدری رضی اللہ عنہ سے روایت کرتے ہیں کہ حضور نبی کریم ﷺ نے حضرت علی سے ارشاد فرمایا کہ تم قرآن کی حفاظت پر اس طرح جھگڑتے رہو گے جیسے میں اللہ تعالیٰ کی طرف سے قرآن اتارے جانے پر جھگڑتا ہوں۔

بزار، ابویعلیٰ، حضرت علی المرتضیٰ رضی اللہ عنہ سے روایت کرتے ہیں کہ مجھے حضور نبی کریم ﷺ نے بلا کر ارشاد فرمایا: تیری حضرت عیسیٰ علیہ السلام کی سی مثال ہے کہ یہود نے ان سے یہاں تک بغض کیا کہ ان کی ماں تک کو بہتان لگا دیا اور نصاریٰ نے ان سے اتنی محبت کی کہ جتنی عزت کے وہ لائق نہ تھے وہاں تک پہنچا دیا یاد رکھو، انسان کو دو چیزیں ہلاک کر دیتی ہیں ایک تو اتنی محبت کہ محبوب میں وہ باتیں سمجھنے لگے جو اس میں نہ ہوں۔ دوسرے اس درجہ کا بغض کہ برا کہتے کہتے تہمت لگا دے۔

قرآن علی رضی اللہ عنہ کے ساتھ ہے:

طبرانی اوسط، منیر میں حضرت ام سلمہ رضی اللہ عنہا سے روایت کرتے ہیں کہ میں نے

حضور نبی کریم ﷺ کو فرماتے ہوئے سنا ہے کہ حضرت علی المرتضیٰ (رضی اللہ عنہ) قرآن پاک کے ساتھ ہیں اور قرآن حضرت علی المرتضیٰ (رضی اللہ عنہ) کے ساتھ ہے اور یہ دونوں مجھ سے جدا ہونے کے بعد عرض کو اثر پر آئیں گے۔

سب سے زیادہ بد بخت شخص:

احمد، حاکم نے بسند صحیح حضرت عمار بن یاسر (رضی اللہ عنہ) سے روایت کی ہے کہ حضور نبی کریم ﷺ نے حضرت علی المرتضیٰ (رضی اللہ عنہ) سے فرمایا: دو شخص سب سے زیادہ بد بخت ہیں، ایک تو امیر (احمر) ثمود جس نے حضرت صالح (علیہ السلام) کی اونٹنی کی کوچیں کاٹ ڈالیں۔ دوسرا وہ شخص جو تیرے سر پر تلواریں مارے گا اور داڑھی خون میں تر ہتر ہو جائے گی۔

حاکم، حضرت ابوسعید (رضی اللہ عنہ) سے روایت کرتے ہیں کہ چند لوگوں نے حضور نبی کریم ﷺ سے حضرت علی المرتضیٰ (رضی اللہ عنہ) کی کچھ شکایت کی۔ آپ نے فوراً خطبہ فرمایا اور کہا: علی المرتضیٰ (رضی اللہ عنہ) کی شکایت ہرگز نہ کرنا وہ اللہ کے معاملات اور اس کے راستے میں بہت زیادہ سخت ہیں۔

بیعت خلافت سیدنا علی المرتضیٰ (رضی اللہ عنہ):

ابن سعد فرماتے ہیں کہ حضرت عثمان (رضی اللہ عنہ) کی شہادت کے بعد دوسرے تمام صحابہ نے بخوشی سوائے حضرت طلحہ، حضرت زبیر (رضی اللہ عنہم) کے مدینہ میں حضرت علی المرتضیٰ (رضی اللہ عنہ) سے بیعت کی، ان دونوں نے صرف ظاہر ابادل ناخواستہ بیعت تو کر لی مگر فوراً ہی مکہ شریف کو روانہ ہو گئے وہاں سے حضرت عائشہ صدیقہ رضی اللہ عنہا کو اپنے ساتھ لے کر بصرہ پہنچے اور وہاں پہنچ کر حضرت عثمان (رضی اللہ عنہ) کے خون کا مطالبہ کیا۔ جس وقت حضرت علی المرتضیٰ (رضی اللہ عنہ) کو یہ خبر پہنچی تو آپ بھی عراق سے تشریف لے گئے۔ یہاں جنگ جمل واقع ہوئی جس میں حضرت طلحہ اور حضرت زبیر رضی اللہ عنہم شہید ہو گئے اور طرفین کے تیرہ ہزار شخص شہید ہوئے۔ یہ واقعہ جمادی الآخر ۳۲ ہجری میں واقع ہوا۔ بصرہ میں حضرت علی المرتضیٰ (رضی اللہ عنہ) نے پندرہ روز قیام کیا اور پھر کوفہ تشریف لے گئے۔

جنگ صفین:

کوفہ میں آپ پر حضرت معاویہ رضی اللہ عنہ نے حملہ کر دیا، جس وقت حضرت علی المرتضیٰ رضی اللہ عنہ کو یہ خبر پہنچی تو آپ بھی اس طرف بڑھے اور طرفین میں صفر ۳۷ ہجری میں خوب معرکہ آرائی ہوئی اور کئی روز تک برابر جنگ ہوتی رہی۔ آخر حضرت عمرو بن عاص رضی اللہ عنہ کے غم و فکر سے اہل شام نے قرآن شریف کو بلند کر کے اعلان کیا کہ اس کے موافق فیصلہ کر لو، لوگوں نے اس صورت میں لڑائی کو برا سمجھا اور صلح کیلئے اپنی اپنی طرف سے دونوں نے حکم مقرر کر دیئے۔ حضرت معاویہ رضی اللہ عنہ کی طرف سے حضرت عمرو بن عاص رضی اللہ عنہ اور حضرت علی المرتضیٰ رضی اللہ عنہ کی طرف سے حضرت ابوموسیٰ اشعری رضی اللہ عنہ حکم مقرر ہوئے، انہوں نے ایک عہد نامہ لکھا کہ آئندہ سال مقام ازرع میں آکر اصلاح امت کے متعلق گفتگو کی جائے۔ اس کے بعد لوگ اپنے اپنے گھروں کو حضرت معاویہ رضی اللہ عنہ شام کو اور حضرت علی المرتضیٰ رضی اللہ عنہ کوفہ کو واپس چلے گئے۔

خوارج کا ظہور اور ان سے جنگ:

کوفہ آ کر آپ کے ساتھ سے خارجی لوگ علیحدہ ہو گئے اور انہوں نے خلافت حضرت علی المرتضیٰ رضی اللہ عنہ سے انکار کر کے ”لَا حُكْمَ إِلَّا لِلَّهِ“ (سوائے حکم خدا کے کسی کا حکم نہیں۔) کا نعرہ بلند کیا اور بحر و ارض میں ایک جمیعت قائم کر کے معرکہ آراء ہونے کا ارادہ کیا۔ حضرت علی المرتضیٰ رضی اللہ عنہ نے حضرت ابن عباس رضی اللہ عنہ کو ان کے سمجھانے کیلئے روانہ کیا، اس کے بعد کچھ لوگ تو حضرت علی المرتضیٰ رضی اللہ عنہ کے لشکر میں آئے اور کچھ اپنے قول پر جمے رہے اور نہروان کی طرف بھاگ گئے، وہاں پہنچ کر مسافروں کو لوٹنا اور مارنا شروع کر دیا۔ آخر حضرت علی المرتضیٰ رضی اللہ عنہ نے انہیں جا کر وہیں قتل کر ڈالا اور انہی میں ذلتیہ بھی مارا گیا۔ یہ تمام وقوعہ ۳۸ ہجری میں ہوا۔

مقام ازرع میں اجتماع:

شعبان ۳۸ ہجری میں بموجب قرارداد سال گزشتہ حضرت سعد بن ابی وقاص رضی اللہ عنہ اور حضرت ابن عمر رضی اللہ عنہ اور دیگر صحابہ ازرع میں جمع ہوئے اور حضرت عمرو بن عاص رضی اللہ عنہ حضرت ابوموسیٰ اشعری رضی اللہ عنہ پر اپنی طرف گفتگو اور چرب زبانی سے حاوی ہو گئے اور انہیں کو

پہلے کھڑا کر دیا تو حضرت ابو موسیٰ اشعری رضی اللہ عنہ نے حضرت علی المرتضیٰ رضی اللہ عنہ کو معزول کر دیا اور حضرت عمرو بن عاص رضی اللہ عنہ نے حضرت معاویہ رضی اللہ عنہ کا اقرار کر کے ان سے خلافت پر بیعت کر لی چنانچہ حضرت علی المرتضیٰ رضی اللہ عنہ کے خلاف فیصلہ لے کر لوگ گئے، اس پر آپ کو بڑا سخت غصہ آیا اور فرمایا: میرے خلاف حضرت معاویہ رضی اللہ عنہ کی اطاعت کی جائے گی۔

خوارج کی ناپاک شازش:

ادھر تین آدمی خوارج کے یعنی عبدالرحمن بن ملجم المرادی اور برک بن عبداللہ تمیمی اور عمر بن بکیر تمیمی نے مکہ شریف میں جمع ہو کر آپس میں یہ معاہدہ کیا کہ ان تینوں آدمیوں یعنی حضرت علی ابن ابی طالب اور معاویہ بن ابی سفیان اور عمرو بن عاص کو قتل کر کے قصہ ہی پاک کر دینا چاہیے تاکہ مسلمانوں کو ان تمام فضول اور جھگڑوں سے چھٹکارا ہو۔ چنانچہ ابن ملجم نے حضرت علی المرتضیٰ رضی اللہ عنہ اور برک نے حضرت معاویہ رضی اللہ عنہ اور عمرو بن بکیر نے عمرو بن عاص رضی اللہ عنہم کے متعلق عہد کیا کہ ہم ان کو ایک ہی رات میں ایامہ رمضان المبارک میں شہید کر دیں گے۔ یہ معاہدہ کر کے تینوں بد بخت انہی شہروں کی طرف روانہ ہوئے، جہاں ان کے مقتولین موجود تھے۔

حضرت علی رضی اللہ عنہ کی شہادت:

سب سے پہلے اپنی منزل یعنی کوفہ میں ابن ملجم پہنچا اور اس نے وہاں پہنچ کر اپنے دیگر خوارج سے اپنا ارادہ ظاہر کر کے یہ کہا کہ میں نے ۷ رمضان المبارک چالیس ہجری کی رات کو حضرت علی المرتضیٰ رضی اللہ عنہ کو شہید کرنے کا مصمم ارادہ کر لیا ہے۔ حضرت علی المرتضیٰ رضی اللہ عنہ حسب معمول صبح کو اٹھے اور آپ نے اپنے صاحبزادے حضرت حسن رضی اللہ عنہ سے فرمایا: میں نے آج حضور نبی کریم صلی اللہ علیہ وسلم کو خواب میں دیکھا ہے میں نے آپ سے شکایت کی کہ یا رسول اللہ صلی اللہ علیہ وسلم! آپ کی امت سے مجھے سخت تکلیف پہنچی ہے اور مجھ سے آپ کی امت نے سخت جھگڑا کیا ہے۔ آپ نے جواب میں فرمایا: تم اللہ سے ان کیلئے بددعا کرو، میں نے بارگاہ خداوندی میں دعا کی: مولیٰ کریم! مجھے ان لوگوں سے بہتر لوگوں میں بدل دے اور انہیں اس سے سابقہ ڈالو، جو مجھ سے بدتر ہو۔ آپ یہ فرمائی رہے تھے کہ ابن جناب موذن نے آکر کہا:

الصلوٰۃ (یعنی نماز کو چلنے) آپ گھر سے لوگوں کو نماز کیلئے آواز دیتے ہوئے چلے راستہ میں ابن ملجم ملا اور اس نے آپ کو اس زور سے تلواری ماری کہ آپ کا چہرہ مبارک کپٹی تک کٹتا ہوا چلا گیا اور دماغ پر جا کر تلواری رکی، اس بد بخت قاتل پر چاروں طرف سے لوگ دوڑے اور آخر گرفتار کر لیا۔ حضرت علی المرتضیٰ ؑ اسی زخم کی حالت میں جمعہ اور ہفتہ کے روز زندہ رہے اور شب یک شنبہ کو انتقال فرما گئے۔

غسل اور نماز جنازہ:

حضرت سیدنا امام حسن، حضرت سیدنا امام حسین اور حضرت عبداللہ بن جعفر (رضی اللہ عنہم) نے آپ کو غسل دیا اور حضرت سیدنا امام حسن ؑ نے نماز جنازہ پڑھائی اور کوفہ کے دارالامارت میں رات کے وقت آپ کو سپرد خاک کر دیا۔ "انا لله والہ راجعون"
قاتل ملجم کا برا انجام:

اس سے فارغ ہو کر ابن ملجم کے ہاتھ پیر کاٹ کر ایک پلڑے میں ڈال دیا اور اس میں آگ دیدی، جس سے وہ وہیں جل گیا۔ ہم نے یہ تمام واقعات ابن سعد سے جو اس نے اپنی تلخیص میں لکھے ہیں مختصر نقل کر دیئے ہیں، نہ اس سے زیادہ کی اس مختصر کتاب میں گنجائش تھی۔ چونکہ حضور نبی کریم ﷺ نے ارشاد فرمایا کہ جب ہمارے اصحاب کا ذکر کیا جائے تو خاموش ہو جاؤ۔ اسلئے مجال دم زدنی نہیں ہے اور فرمایا: میرے اصحاب کو قتل کرنا جہنم میں لے جانے کو کافی ہے۔ مستدرک میں سدی سے روایت ہے کہ عبدالرحمن بن ملجم خوارج کی ایک عورت پر جس کا نام قطام تھا، عاشق ہو گیا تھا جب اس عورت نے اس سے نکاح کیا تو مہر میں تین ہزار درہم اور حضرت علی المرتضیٰ ؑ کا قتل معین کیا تھا، اسی واقعہ کو فرزدق شاعر نے نظم کیا ہے۔

ترجمہ اشعار: "ایسا مہر کسی جو انردختی نے نہ سنا ہوگا جیسا کہ مہر قطام کا مجھل تھا یعنی تین ہزار درہم اور ایک غلام ولونڈی گانے والی اور حضرت علی المرتضیٰ ؑ کا قتل شمشیر براں سے۔ حضرت علی المرتضیٰ ؑ کی شہادت سے کوئی مہر گراں قدر نہیں ہو سکتا اور نہ ابن ملجم کے قتل سے بڑھ کر قتل ہو سکتا ہے۔"

مزار مقدس:

ابوبکر بن عیاش کہتے ہیں کہ حضرت علی المرتضیٰ رضی اللہ عنہ کی قبر شریف کو دار الامارۃ میں اس لیے پوشیدہ کر دیا گیا کہ کہیں خارجی اس کی توہین نہ کریں۔ شریک کہتے ہیں کہ آپ کے صاحبزادے حضرت سیدنا امام حسن رضی اللہ عنہ نے آپ کے جسد مبارک کو دار الامارۃ سے منتقل کر کے یہ مدینہ منورہ پہنچا دیا چنانچہ مرد، محمد بن حبیب سے روایت کرتے ہیں کہ اول وہ شخص جو ایک قبر سے دوسری میں منتقل ہوئے حضرت علی المرتضیٰ رضی اللہ عنہ ہیں۔

ابن عساکر، سعید بن عبدالعزیز سے روایت کرتے ہیں کہ جب حضرت علی المرتضیٰ رضی اللہ عنہ شہید ہوئے تو آپ کے جسد مبارک کو مدینہ منورہ میں لے جانے لگے تاکہ وہاں حضور نبی کریم صلی اللہ علیہ وسلم کے پاس دفن کریں، مگر راستہ میں رات کو وہ اونٹ جس پر نعش مبارک رکھی ہوئی تھی، کہیں بھاگ گیا اور اس کا کہیں پتہ نہ چلا۔ اسی لیے اہل عراق کا قول ہے کہ آپ بادلوں میں تشریف فرما رہیں۔ بعض یہ بھی کہتے ہیں کہ تلاش کرنے پر وہ اونٹ طے کے کسی شہر میں ملا اور آپ کو وہیں دفن کر دیا۔

حضرت علی رضی اللہ عنہ کی عمر مبارک:

آپ کی عمر مبارک میں اختلاف ہے کوئی تریسٹھ برس، کوئی چونسٹھ برس، کوئی پینسٹھ برس، کوئی ستاون اور کوئی اٹھاون برس کی بتاتا ہے۔ آپ کی انیس کینڑیں تھیں۔

حضرت علی المرتضیٰ رضی اللہ عنہ کے دیگر واقعات، اقوال:

سعید بن منصور نے اپنی سنن میں روایت کیا ہے کہ حضرت علی رضی اللہ عنہ نے فرمایا: اس خدا کا شکر ہے جس نے ہمارے دشمنوں کو ہم سے مسئلہ دریافت کرنے کی توفیق بخشی۔

حضرت معاویہ رضی اللہ عنہ نے ہم سے دریافت کر کے بھیجا ہے کہ خنثی مشکل کے میراث میں کیا حکم ہے میں نے لکھ بھیجا ہے کہ اس کی پیشاب گاہ کی صورت سے میراث کا حکم جاری ہو گا۔ (یعنی اگر اس کی پیشاب گاہ مردوں کے مشابہ ہے تو اس کا حکم مردوں جیسا ہے ورنہ

عورت جیسا) لاشم نے شعی سے بھی اس طرح روایت کی ہے۔

خلاف ابو بکر و عمر (رضی اللہ عنہم) کے بارے میں فرمان علی رضی اللہ عنہ:

ابن عساکر نے حضرت حسن رضی اللہ عنہ سے روایت کی ہے کہ جس وقت حضرت علی رضی اللہ عنہ بصرہ تشریف لائے تو ابن الکواح اور حضرت قیس بن عبادہ رضی اللہ عنہ نے کھڑے ہو کر آپ سے کہا کہ آپ ہمیں یہ بتلا دیں گے کہ آپ کا یہ سفر جس میں آپ امت محمدیہ کے حاکم ہو کر لوگوں کو قتل کرنے کے لیے تشریف لائے ہیں۔ کیا حضور نبی کریم صلی اللہ علیہ وسلم نے آپ کو حکم فرمایا تھا: میرے بعد تم خلیفہ ہو گے۔ کیونکہ آپ سے زیادہ اور کون اس معاملہ میں ثقہ اور امانتدار ہوگا اور یہ بات یہاں تک سچ ہے۔ آپ نے فرمایا: یہ تو غلط ہے کہ حضور نبی کریم صلی اللہ علیہ وسلم نے مجھ سے کوئی وعدہ فرمایا تھا۔ جب میں نے حضور نبی کریم صلی اللہ علیہ وسلم کی سب سے پہلے تصدیق کی ہے تو اب میں آپ پر کیوں جھوٹ تراشوں۔ فی الحقیقت اگر حضور نبی کریم صلی اللہ علیہ وسلم نے مجھ سے کوئی وعدہ فرمایا ہوتا تو میں حضرت ابو بکر صدیق اور حضرت عمر رضی اللہ عنہم کو کیوں منبر حضور پر کھڑا ہونے دیتا میں ان دونوں کو اپنے ہاتھ سے قتل کر ڈالتا خواہ میرا ساتھ دینے والا ایک بھی نہ ہوا ہوتا یہ سب کو معلوم ہے کہ حضور نبی کریم صلی اللہ علیہ وسلم قتل نہیں ہوئے اور نہ اچانک انتقال ہوا بلکہ آپ مرض الموت میں چند دنوں تک زندہ رہے جس وقت آپ کی بیماری نے طول کھینچا اور مؤذن نے آپ کو نماز کے لیے بلایا تو آپ نے حضرت ابو بکر صدیق رضی اللہ عنہ کو نماز پڑھانے کا حکم دیا انہوں نے نماز پڑھائی اور حضور نبی کریم صلی اللہ علیہ وسلم اپنی جگہ پڑے دیکھتے رہے۔ جب دوسری نماز کا وقت ہوا اور مؤذن نے آپ کو بلایا تو آپ نے پھر حضرت ابو بکر صدیق رضی اللہ عنہ کو حکم فرمایا اور آپ نے نماز پڑھائی اور حضور نبی کریم صلی اللہ علیہ وسلم اپنی جگہ سے دیکھتے رہے۔ اس درمیان میں ایک بار ام المومنین حضرت عائشہ صدیقہ رضی اللہ عنہا نے حضور نبی کریم صلی اللہ علیہ وسلم کو اس ارادہ سے روکنا چاہا مگر حضور نبی کریم صلی اللہ علیہ وسلم کو غصہ آیا اور آپ نے فرمایا: تم تو حضرت یوسف علیہ السلام کے زمانہ کی سی عورتیں ہو ابو بکر ہی کو کہو کہ نماز پڑھائیں۔ جب حضور نبی کریم صلی اللہ علیہ وسلم نے وفات پائی تو ہم نے اپنے معاملات میں غور کیا اور اس شخص کو اپنی دنیا کے لیے اختیار کیا جس کو حضور نبی کریم

ﷺ نے ہمارے دین کے لیے انتخاب فرمایا تھا کیونکہ نماز دین کی اصل اور جڑ ہے اور آپ دین اور دنیا دونوں کے قائم رکھنے والے تھے۔ لہذا ہم نے حضرت ابو بکر صدیق رضی اللہ عنہ سے بیعت کر لی اور سچ تو یہ ہے کہ آپ ہی اس کے اہل تھے اور اسی لیے ان کی خلافت میں کسی نے اختلاف نہیں کیا اور نہ کسی نے کسی کو نقصان پہنچانے کا ارادہ کیا اور نہ کوئی آپ کی خلافت سے بیزار ہوا۔ میں نے بھی اس بنا پر آپ کا حق ادا کیا اور اطاعت کی اور آپ کے لشکر میں شامل ہو کر کفار سے جنگ کی جو کچھ آپ نے دیا میں نے لے لیا اور جہاں کہیں آپ نے مجھے لڑنے کا حکم دیا میں دل کھول کر لڑا ان کے حکم سے حد شرع لگائی۔ جب آپ کا وصال ہو گیا تو آپ حضرت عمر رضی اللہ عنہ کو خلیفہ بنا گئے ہم نے ان کے ساتھ بھی وہی برتاؤ کیا جو حضرت ابو بکر صدیق رضی اللہ عنہ کے ساتھ کیا تھا جب آپ کا انتقال ہونے لگا تو میں نے اپنے دل میں غور کیا اور اپنی قرابت حضور نبی کریم صلی اللہ علیہ وسلم کے ساتھ اور اسلام میں اپنی سبقت اور اعمال اور دیگر فضیلتوں کو دیکھا تو مجھے خیال پیدا ہوا کہ حضرت عمر رضی اللہ عنہ اب میری خلافت میں اعتراض نہ فرمائیں گے مگر انہیں خوف پیدا ہوا کہ کہیں میں ایسے خلیفہ کو منتخب نہ کر جاؤں کہ جس کا انجام اچھا نہ ہو یہ سوچ کر آپ نے اپنے نفس اور اپنی اولاد کو بھی خلافت سے محروم کر دیا اگر آپ بخشش میں اصول کو ہاتھ سے نہ دیتے تو آپ کے بیٹے سے بڑھ کر کون مستحق خلافت ہو سکتا تھا۔

حضرت عثمان رضی اللہ عنہ کی خلافت کے بارے میں آپ کی رائے:

آپ کے انتقال کے بعد انتخاب اب قریش کے چھ آدمیوں کے ہاتھ میں آیا جن میں سے ایک میں بھی تھا۔ جب یہ چھ آدمیوں کی جماعت انتخاب کے لیے بیٹھی تو میں نے پھر دل میں خیال کیا کہ یہ مجھ سے دریغ نہ کریں گے حضرت عبدالرحمن بن عوف رضی اللہ عنہ نے ہم تمام آدمیوں سے عہد لیا کہ ہم سے جو خلیفہ منتخب ہو جائے ہم اس کی اطاعت کریں گے پھر حضرت عبدالرحمن بن عوف رضی اللہ عنہ نے حضرت عثمان رضی اللہ عنہ کا ہاتھ پکڑ کر ان سے بیعت کر لی تب میں نے سوچا کہ میری بیعت میری اطاعت پر غالب آگئی اور مجھ سے جو وعدہ لیا گیا وہ دوسرے کی اطاعت کے لیے لیا گیا تھا چنانچہ ہم سب نے حضرت عثمان رضی اللہ عنہ کی شہادت ہو چکی تو میں نے

سوچا کہ وہ دونوں خلیفہ کہ جن کی خلافت پر حضور نبی کریم ﷺ نے ان سے نماز پڑھا کر ہم سے عہد لیا تھا گزر گئے اور جن کے لیے مجھ سے وعدہ لیا گیا تھا وہ بھی چل بے یہ سوچ کر میں نے بیعت لینا شروع کر دی۔ چنانچہ مجھ سے اہل حرمین شریفین اور ان دو شہروں (بصرہ اور کوفہ) کے رہنے والوں نے بیعت کر لی اس معاملہ خلافت میں اب میرا ایک ایسا شخص (حضرت معاویہ) مقابل بنا ہے کہ جو نہ میرے مثل قرابت میں نہ علم میں نہ سبقت اسلام میں کسی میں بھی نہیں اور میں ہر حالت میں اس سے زیادہ مستحق خلافت ہوں۔

توکل علی اللہ:

ابو نعیم نے دلائل میں جعفر بن محمد سے روایت کی ہے کہ حضرت علی رضی اللہ عنہ کے یہاں ایک مقدمہ پیش ہوا اور آپ اس کے سننے کے لیے ایک دیوار کے نیچے بیٹھے۔ ایک شخص نے عرض کیا کہ دیوار گرا جاہتی ہے کہ آپ نے فرمایا: تم اپنا کام کرو۔ میری حفاظت کرنے والا میرا خدا ہے۔ جس وقت آپ مقدمہ کا فیصلہ دیکر وہاں سے اٹھے تب دیوار گر پڑی۔

خلفاء راشدین کون تھے:

طیوریات میں جعفر بن محمد اپنے والد سے روایت کرتے ہیں کہ ایک شخص نے حضرت علی رضی اللہ عنہ سے دریافت کیا کہ آپ اکثر خطبہ میں فرماتے ہیں: مولیٰ کریم! ہم کو ویسی ہی صلاحیت عطا فرما جیسی اپنے خلفاء راشدین کو ہدایت عطا کی تھی وہ خلفاء راشدین کون تھے آپ آنکھوں میں آنسو بھرا لائے اور فرمایا: میرے دوست حضرت ابو بکر صدیق اور حضرت عمر رضی اللہ عنہم تھے اور وہ دونوں امام الہدیٰ اور شیخ الاسلام تھے۔ وہ حضور نبی کریم ﷺ کے بعد قریش کے مقتدی تھے۔ جس شخص نے ان کی اقتدار کی نجات پائی اور جس نے ان کا اتباع کیا ہدایت پائی جو لوگ ان کے راستہ پر چلے وہ اللہ کے لکڑے میں داخل ہیں۔

عبدالرزاق نے حجر الدری سے روایت کی ہے کہ مجھ سے حضرت علی رضی اللہ عنہ نے ایک روز فرمایا اگر کوئی شخص تجھے یہ حکم دے کہ مجھ پر لعنت کر تو تو کیا کریگا۔ میں نے پوچھا کیا ایسا بھی ہونے والا ہے۔ آپ نے فرمایا: ہاں ایسا بھی ہوگا۔ میں نے عرض کیا تو پھر میں ایسی

صورت میں کیا کروں۔ آپ نے فرمایا: تو لعنت بھیجو۔ (یعنی اس کام پر لعنت بھیجنا جیسے کہ اگلی عبارت سے مستفید ہوتا ہے۔ مترجم) اور مجھ سے جدا نہ ہو جانا۔ چند ہی سال گزرے تھے کہ محمد بن یوسف برادر حجاج بن یوسف امیر یمن نے حکم دیا کہ علی (رضی اللہ عنہ) پر لعنت بھیجی جائے۔ میں نے لوگوں سے کہا کہ امیر یمن حکم دیتا ہے کہ ہم حضرت علی (رضی اللہ عنہ) پر لعنت کریں لہذا تم اس پر لعنت بھیجو کہ خدا اس پر لعنت کرے میری اس بات کو سوائے ایک آدمی کے اور کوئی نہ سمجھا۔ ایک شخص اندھا ہو گیا:

طبرانی اوسط میں اور ابو نعیم نے دلائل میں زاذان سے روایت کی ہے کہ حضرت علی (رضی اللہ عنہ) نے کچھ فرمایا اور ایک شخص نے آپ کو جھٹلا دیا آپ نے فرمایا: اگر تو جھوٹا ہے تو میں تیرے لیے بددعا کروں۔ اس نے کہا کہ دیجئے آپ نے اس کے لیے بددعا کر دی چنانچہ یہ شخص ابھی اپنی جگہ سے ہلا بھی نہ تھا کہ اندھا ہو گیا۔

حضرت علی المرتضیٰ (رضی اللہ عنہ) کے فیصلے:

زر بن جیش کہتے ہیں کہ دو آدمی سفر میں کھانا کھانے کے لیے بیٹھے ایک کے پاس پانچ روٹیاں تھیں اور دوسرے کے پاس تین تھیں اتنے میں ایک تیسرا شخص آ گیا اور ان دونوں نے اس کو بھی اپنے ساتھ بٹھا لیا ان تینوں نے آٹھوں روٹیاں کھالیں۔ جب وہ تیسرا شخص جانے لگا تو اس نے آٹھ درہم ان کو دے کر کہا کہ جو کچھ میں نے کھایا ہے یہ اس کا عوض ہے۔ ان دونوں میں ان درہموں کی تقسیم کی وجہ سے جھگڑا ہو گیا پانچ روٹیوں والے نے کہا کہ میں پانچ درہم لوں گا اور تجھے حصہ رسد تین دوں گا اور تین روٹی والے نے کہا کہ برابر حصہ لوں گا یہ قضیہ حضرت علی (رضی اللہ عنہ) کے یہاں آیا آپ نے تین روٹیوں والے سے کہا کہ تو وہی لے لے جو یہ دوسرا شخص دیتا ہے کیونکہ اس کی روٹیاں زیادہ تھیں اور تیری کم تھیں اس نے کہا کہ واللہ میں کبھی راضی نہیں ہوں گا حتیٰ کہ میرا حق مجھے پورا نہ دلوا دیا جائے آپ نے فرمایا، اگر پوچھتا ہے تو تیرا شخص ایک درہم ہی بنتا ہے اور دوسرے کے سات بنتے ہیں اس نے کہا ”سبحان اللہ“ یہ کس طرح ذرا مجھے بھی سمجھا دیجئے تاکہ میں اس وجہ کو قبول کر لوں آپ نے فرمایا: کل

آٹھ روٹیاں تھیں اور آدمی تم تین تھے چونکہ یہ مساوی طور پر حصہ تقسیم نہیں ہوتا اس لیے آٹھ کو تین سے ضرب دے دو جس سے ان روٹیوں کے چوبیس کلوے ہوئے اور چونکہ یہ بھی معلوم نہیں کہ کس نے کم روٹیاں کھائیں اور کس نے زیادہ اس لیے لامحالہ تسلیم کرنا پڑے گا کہ برابر کھائیں اس لحاظ سے تو نے آٹھ کلوے کھائے اور ایک کلو باقی بچا اور پانچ روٹیوں والے نے پندرہ کلووں میں سے آٹھ کھائے اور سات بچے۔ اب اس شخص درہم دینے والے نے تیرا ایک کلو کھایا اور اس کے سات کلوے کھائے لہذا ظاہر ہے کہ تجھے ایک درہم ملنا چاہیے اور تیرے ساتھی کو سات درہم اس شخص نے کہا کہ اب میں راضی ہو گیا۔

جھوٹے کو سخت سزا:

ابن ابی شیبہ نے مصنف میں عطا سے روایت کی ہے کہ ایک شخص پر دو آدمیوں نے چوری کی گواہی دی آپ اس کی تفتیش حال میں لگے اور فرمایا کہ میں جھوٹے گواہوں کو سخت سزائیں دوں گا اور جب کبھی میرے پاس جھوٹے گواہ آئے ہیں تو میں نے سزائیں دی ہیں۔ پھر آپ نے ان دونوں گواہوں کو طلب کیا تو معلوم ہوا کہ وہ پہلے ہی بھاگ چکے ہیں لہذا چور کو چھوڑ دیا۔

عبدالرزاق نے مصنف میں حضرت علی رضی اللہ عنہ سے روایت کی ہے کہ ایک شخص نے آپ کے پاس آکر دعویٰ کیا کہ فلاں شخص کہتا ہے کہ اس نے خواب میں میری ماں سے جماع کیا ہے آپ نے فرمایا: اس کو دھوپ میں کھڑا کر کے اس کے سایہ کو درے لگائے جائیں۔

حضرت علی المرتضیٰ رضی اللہ عنہ کی مہر:

ابن عساکر، جعفر بن محمد کے والد سے روایت کرتے ہیں کہ حضرت علی رضی اللہ عنہ کی انگوٹھی پر یہ نقش کندہ تھا۔ ”نعم القادر اللہ“ اور حضرت عمر بن عثمان بن عفان رضی اللہ عنہ کہتے ہیں کہ آپ کی مہر یہ تھی ”الملك لله“

بیت المال میں جھاڑو دے کر نماز پڑھنا:

مابنی کہتے ہیں کہ جب حضرت علی رضی اللہ عنہ کوفہ میں تشریف لائے تو حکمائے عرب میں سے ایک شخص نے عرض کیا یا امیر المؤمنین واللہ آپ نے منصب خلافت کو بلا روبا حالانکہ منصب

خلافت نے آپ کے رتبہ میں کوئی زیادتی نہیں کی۔ یہ منصب خلافت آپ ہی جیسوں کا محتاج تھا۔ مدائنی، مجمع سے روایت کرتے ہیں کہ آپ بیت المال میں جھاڑو دیکر نماز پڑھتے تھے تاکہ بیت المال بھی خدا کے ہاں گواہی دے کہ انہوں نے مسلمانوں کے مال کو بند کر کے نہیں رکھا۔

قواعد عربی:

ابوالقاسم زجاجی امالیہ میں روایت کرتے ہیں کہ ابو اسود کہتے ہیں کہ میں ایک روز حضرت علی رضی اللہ عنہ کی خدمت میں حاضر ہوا میں نے آپ کو نیچی گردن اور متفکر دیکھ کر عرض کیا کہ آج آپ متفکر کیوں بیٹھے ہیں آپ نے فرمایا: میں نے سنا ہے کہ تمہارے شہر میں لغات کے اندر تبدیلی شروع ہو گئی ہے اس لیے میں نے ارادہ کیا ہے کہ عربی کے اصول کے اندر کچھ قواعد منضبط کر دوں تاکہ زبان اپنی حیثیت سے نہ گرے میں نے عرض کیا اگر آپ ایسا کریں گے تو ہم پر بڑا احسان ہوگا اور آپ ہم کو دائمی زندگی عطا فرمائیں گے کیونکہ آپ کے بعد وہ اصول ہمیشہ باقی رہیں گے تین روز کے بعد جو میں پھر حاضر ہوا تو آپ نے ایک کاغذ نکال کر میرے سامنے ڈال دیا اس میں ”بسم اللہ الرحمن الرحیم“ کے بعد لکھا تھا کہ کلام کی تین قسم ہیں۔ اسم، فعل، حرف، اسم وہ ہے جو اپنے مسمیٰ کی خبر دے اور فعل وہ ہے جو اپنے مسمیٰ کی حرکت کی خبر دے اور حرف وہ ہے جس میں یہ دونوں خاصیت نہ پائی جائیں۔ جب میں یہ دیکھ چکا تو آپ نے فرمایا: اگر تمہارے ذہن میں بھی کچھ ہو تو اس میں زیادہ کر دو۔ پھر آپ نے فرمایا: اشیا تین قسم کی ہوتی ہیں۔ ظاہر، مضمرا اور ایک ظاہر نہ پوشیدہ اس تیسری ہی قسم میں علماء کو آپس میں فضیلت ہوتی ہے۔

ابوالاسود کہتے ہیں کہ میں پھر چلا آیا اور میں نے بھی کچھ جمع کر کے آپ کے سامنے پیش کیا منجملہ ان کے حروف ناصبہ بھی میں نے لکھے تھے۔ جو یہ تھے ”ان، ان، لبت، لعل، کان“ آپ نے فرمایا: ”لکن“ بھی تو حرف ناصبہ ہے اس کو کیوں نہیں ذکر کیا۔ میں نے عرض کیا کہ میں اسے حرف ناصبہ نہیں سمجھتا آپ نے فرمایا: نہیں وہ بھی حرف ناصبہ ہے۔ ان میں زیادہ کر دو۔

حضرت علی المرتضیٰ رضی اللہ عنہ کے اقوال:

ابن عساکر، ربیعہ بن ناجد سے روایت کی ہے کہ حضرت علی رضی اللہ عنہ نے فرمایا: لوگو! تم شہد کی مکھی کی طرح ہو جاؤ اگرچہ پرندوں میں کوئی حیثیت نہیں رکھتی اور دوسرے پرندے اس کو ایک بے حقیقت شے تصور کرتے ہیں مگر وہ نہیں جانتے کہ اس کے اندر کیا کیا برکات ہیں لوگو! تم اور لوگوں سے اپنی زبان اور جسم کے ساتھ خلا ملا رکھو اور اپنے اعمال اور دلوں کے ساتھ جدائی پیدا کرو کیونکہ قیامت میں انسان کو اسی چیز کا بدلہ ملے گا جو اس نے کیا ہے اور وہ قیامت کے دن اسی شخص کے ساتھ ہوگا جس سے اسے دنیا میں محبت تھی۔

کوئی عمل بغیر تقویٰ کے قبول نہیں ہوتا:

آپ فرماتے ہیں کہ قبول عمل میں زیادہ کوشش کرو۔ کوئی عمل بغیر تقویٰ کے قبول نہیں ہوتا اور واقعی خلوص کے بغیر کس طرح قبول ہو سکتا ہے۔

بے عمل عالم:

یحییٰ بن جعدہ کہتے ہیں کہ حضرت علی بن ابی طالب رضی اللہ عنہ نے فرمایا: اے حاملان قرآن، قرآن مجید پر عمل بھی کرو اس لیے کہ عالم وہی شخص ہے جو پڑھ کر اس پر عمل بھی کرے اور اپنے عمل کو علم کے موافق بنائے۔ عنقریب ایسے لوگ بھی پیدا ہوں گے جو علم حاصل کریں گے مگر ان کا علم ان کے حلق سے نیچے نہیں اترے گا ان کا باطن ان کے ظاہر کے مخالف ہوگا ان کا عمل ان کے علم کے بالکل متضاد ہوگا وہ حلقہ باندھ باندھ کر بیٹھیں گے اور ایک دوسرے پر فخر و مہابات کریں گے حتیٰ کہ ایک آدمی اپنے پاس بیٹھے ہوئے پر غصہ ہوگا کہ وہ میرے برابر سے اٹھ کر دوسری جگہ کیوں بیٹھے اور اسی بنا پر چھوڑ دے گا ان لوگوں کے اعمال ان کی مجلسوں سے خدا کی طرف نہیں پہنچیں گے۔

آپ نے فرمایا: بھلے کام پر توفیق بہتر کشش ہے اور اچھی عادت اچھا دوست ہے اور عقل عمدہ ساتھی ہے اور ادب اچھی میراث ہے اور وحشت، عجب و غرور سے بھی بدتر چیز ہے۔

مسئلہ قدر کی تعریف:

حارث کہتے ہیں کہ ایک شخص نے حضرت علیؓ کی خدمت میں حاضر ہو کر عرض کیا کہ آپ مسئلہ تقدیر کو مجھے سمجھا دیجئے۔ آپ نے فرمایا: یہ ایک اندھیرا راستہ ہے اس میں مت چل۔ اس نے پھر عرض کیا آپ نے فرمایا: یہ ایک بہت گہرا سمندر ہے اس میں مت غوطہ لگا۔ اس نے پھر پوچھا آپ نے فرمایا: یہ اللہ کا ایک بھید ہے جو تجھ سے پوشیدہ رکھا گیا ہے۔ اس کی تفتیش مت کر مگر اس نے پھر اصرار کیا آپ نے فرمایا: اے سائل اچھا یہ بتلا کہ خالق آسمان و زمین نے تجھے اپنی مرضی کے موافق پیدا کیا ہے یا تیرے کہنے کے مطابق۔ اس نے کہا کہ جس طرح اللہ نے چاہا پیدا کیا۔ آپ نے فرمایا: تو جس طرح وہ چاہے گا اسی طرح تیرا استعمال بھی کرے گا۔

رنج و مصیبت:

آپ نے فرمایا: ہر رنج اور مصیبت کے لیے انتہا ہوتی ہے اور جب کسی پر مصیبت پڑتی ہے تو وہ اپنے منگتا تک ضرور پہنچ کر رہتی ہے لہذا عاقل کو لازم ہے کہ جب اس پر کوئی مصیبت آئے تو اس کے دفعیہ کی کوشش نہ کرے حتیٰ کہ اس کی مدت گزرے کیونکہ اس کے دفع کی تدابیر میں اس کی مدت کے ختم سے پہلے اور بھی زیادہ زحمت ہے۔

سخاوت کسے کہتے ہیں:

کسی نے آپ سے دریافت کیا کہ سخاوت کس کو کہتے ہیں آپ نے فرمایا: جو بغیر مانگے دیتا ہے وہ سخاوت ہے اور جو سوال کے بعد میں دے تو بخشش اور داد و دہش ہے۔ آپ کے پاس ایک شخص نے آکر آپ کی بہت زیادہ مبالغہ کے ساتھ تعریف کی اور وہ ایک دفعہ آپ کی خدمت کہیں کر چکا تھا جس کی خبر آپ کو پہنچ چکی تھی آپ نے فرمایا: میں ایسا تو نہیں ہوں جیسا تم کہہ رہے ہو البتہ جو کچھ تمہارے دل میں ہے اس سے زیادہ برا ہوں آپ نے فرمایا: مصیبت کی سزا عبادت میں سستی اور معیشت میں تنگی اور لذت میں کمی ہے اور حلال کی خواہش اس شخص میں پیدا ہوتی ہے جو حرام کمائی چھوڑ دینے کی مکمل کوشش کرتا ہے۔

علی بن ربیعہ کہتے ہیں کہ ایک شخص آپ کے پاس آیا اس وقت آپ غصہ کی حالت میں بیٹھے ہوئے تھے اس نے حضرت علی رضی اللہ عنہ سے کہا کہ خدا آپ کو بہت ثابت رکھے حالانکہ آپ سے عداوت رکھتا تھا۔ آپ نے فرمایا: تیری چھاتی پر۔ (یعنی یہ تیری آرزو اب پوری نہیں ہوگی)

حضرت علی رضی اللہ عنہ کی شاعری:

فحسی کہتے ہیں کہ حضرت ابو بکر صدیق رضی اللہ عنہ اشعار کہا کرتے تھے حضرت عمر رضی اللہ عنہ بھی شاعر تھے۔ حضرت عثمان رضی اللہ عنہ بھی شعر و شاعری کرتے تھے مگر حضرت علی رضی اللہ عنہ ان تینوں سے زیادہ بڑھ کر شاعر تھے چنانچہ عیط الاشجعی سے آپ کے مندرجہ ذیل اشعار مروی ہیں۔

اذا شتمت علی الیاس القلوب و ضاق ماہہ الصدر الرجیب
و او طنت المکارہ و الہمانت وارست فی اما کتھا الکروب
اتاک علی قنوط منک غوث یمن فیہ اللطیف المستجیب

(ترجمہ) جس وقت دلوں پر مایوسی چھا جائے اور باوجود اپنی وسعت کے تنگ ہو جائیں اور زمانہ کے مکروہات اقامت پذیر ہو جائیں اور اس کے امان میں حوادث ٹھہر جائیں اور کوئی صورت اس سے چھٹکارے کی کسی عاقل کو نہ ملے تو ایسی ناامیدی میں خود بخود تیرے پاس فریاد رس اور مستجیب آئے گا کیونکہ تمام حوادث جس وقت منتہی ہوتے ہیں کہ اس کے بعد وسعت اور خوشی حاصل ہوتی ہے۔

فحسی سے روایت ہے کہ ایک شخص کا آپ کو اپنے پاس بٹھلانا ناگوار تھا اس وقت آپ نے یہ اشعار فرمائے۔

(ترجمہ اشعار) تو جاہلوں سے ہم صحبت مت ہو اور ان سے دور رہو اور ان کو دور رکھو۔ کیونکہ بہت جاہلوں نے عقلمندوں کو ہلاک کر دیا جب ان سے بھائی چارہ کیا آدی دوسرے آدی کے ساتھ قیاس کیا جاتا ہے جب اس کے ہمراہ ہو کیونکہ ہر چیز کے دوسری چیز کے ساتھ اندازے اور مشابہتیں ہیں۔ ایک جو تا دوسرے جوتے کے ساتھ جب ہی اندازہ کیا جاتا ہے جب ان کو مقابل کیا جائے اور دل کو دل سے جب ہی راہ ہوتی ہے جب وہ ملاقات کریں۔

مرد کہتے ہیں کہ حضرت علی رضی اللہ عنہ کی تلوار پر آپ کے یہ اشعار کندہ تھے۔
 (ترجمہ اشعار) آدمی کے لیے دنیا کی حرص اسراف کے ساتھ ہے حالانکہ اس کی
 صفائی تیرے لیے کدورت سے ملی ہوئی ہے۔ دنیا سے بہت جھگڑنے والے ہیں جن کی دنیا
 موافقت نہیں کرتی اور بہت سے ایسے عاجز ہیں کہ دنیا ان کو بغیر کوتاہی کے پہنچتی ہے۔ رزق
 عقل کے سبب نہیں ملتا جب تک رزق نہ دیئے جائیں لیکن وہ لوگ بمقدار مقدر روزی دیئے
 جاتے ہیں۔ اگر روزی بزرگوار یا غلبہ کے ہوتی تو باز چڑیوں کے رزق بھی لے اڑتے۔
 نیز یہ بھی آپ کے اشعار ہیں۔

(ترجمہ اشعار) اپنا بھید سوائے اپنے کسی پر نہ ظاہر کر۔ کیونکہ ہر نیک خواہ
 کے لیے نیک خواہ ہے میں نے بہت سے گمراہ آدمیوں کو دیکھا ہے کہ کسی
 کمال کو درست نہیں چھوڑتے۔

حضرت سیدنا امام حسن رضی اللہ عنہ کو آٹھ باتوں کی وصیت:

عقبہ بن ابی صہبہ روایت کرتے ہیں کہ جب ابن طلحہ نے آپ کو تلوار ماری تو حضرت
 سیدنا امام حسن رضی اللہ عنہ روتے ہوئے آئے آپ نے فرمایا: بیٹا! آٹھ باتیں ہمیشہ یاد رکھنا امام حسن
رضی اللہ عنہ نے پوچھا وہ کیا ہیں آپ نے فرمایا: (۱) سب سے بڑی تو گمراہی عقل ہے اور (۲) سب
 سے زیادہ مفلسی حماقت ہے اور (۳) سب سے سخت وحشت غرور ہے اور (۴) سب سے بڑی
 عزت اچھی عادت ہے امام حسن رضی اللہ عنہ نے عرض کیا اور چار دوسری باتیں کیا ہیں آپ نے فرمایا:
 (۵) احق کی صحبت سے بچو کیونکہ ارادہ تو وہ تمہیں نفع پہنچانے کا کرتا ہے لیکن ضرر پہنچا دیتا ہے۔
 (۶) جھوٹے سے پرہیز کرو کیونکہ دور کو قریب اور قریب کو دور کر دیتا ہے۔ (۷) بخیل سے بھی
 گریز کرو کیونکہ وہ تم سے ایسے وقت منہ پھیرے گا جب تمہیں اس کی سخت ضرورت ہوگی۔
 (۸) بدکار سے بھی علیحدہ رہو کیونکہ وہ تمہیں کوڑیوں کے مول بیچ دے گا۔

خدا ہمیشہ سے ہے:

ابن عساکر روایت کرتے ہیں کہ ایک یہودی نے آپ سے سوال کیا کہ ہمارا رب

کب سے ہے یہ سن کر آپ کا چہرہ سرخ ہو گیا اور فرمایا: وہ ایسی ذات نہیں ہے کہ نہیں تھا اور پھر ہو گیا وہ ہمیشہ سے ہے اور بلا کیونہ اور بلا کیف ہے نہ اس کی ابتدا ہے نہ انتہا تمام انتہائیں اس سے پہلے ہی ختم ہو جاتی ہیں وہ ہر انتہا کی انتہا ہے۔ یہ سن کر یہودی فوراً مسلمان ہو گیا۔

زرہ کا گم ہونا اور یہودی کا مسلمان ہونا:

قاضی شریح سے روایت ہے کہ جب حضرت علی رضی اللہ عنہ جنگ صفین میں جانے لگے تو آپ کی زرہ گم ہو گئی۔ جب جنگ ختم ہو گئی اور آپ کو فہ واپس تشریف لائے تو آپ نے ایک یہودی کے پاس اس زرہ کو دیکھا آپ نے اس یہودی سے فرمایا: یہ زرہ میری ہے نہ میں نے بیچی نہ بہہ کی پھر تیرے پاس کیسی، اس نے کہا کہ میری زرہ ہے اور میرے ہی قبضہ میں ہے آپ نے فرمایا: میں قاضی کے یہاں دعویٰ کرتا ہوں چنانچہ آپ قاضی شریح کے پاس گئے اور ان کے قریب جا بیٹھے اور فرمایا: اگر میرا مخالف یہودی نہ ہوتا تو میں اس کے برابر ہی عدالت میں کھڑا ہوتا۔ لیکن میں نے حضور نبی کریم صلی اللہ علیہ وسلم سے سنا ہے کہ آپ فرماتے تھے: جب اللہ تعالیٰ نے یہود کو حقیر سمجھا ہے تو تم بھی حقیر سمجھو۔ قاضی شریح نے کہا کہ آپ کا دعویٰ کیا ہے آپ نے فرمایا: یہ میری زرہ ہے نہ میں نے اس کو فروخت کی نہ بہہ کی۔

قاضی شریح نے یہودی سے کہا کہ تمہارا کیا جواب ہے اس نے کہا کہ زرہ میری ہے اور میرے قبضہ میں ہے۔ قاضی شریح نے کہا یا امیر المؤمنین آپ کا کوئی گواہ ہے آپ نے اپنے ایک غلام قنبر اور اپنے بیٹے حضرت سیدنا امام حسن رضی اللہ عنہ کو پیش کیا۔ قاضی شریح نے کہا کہ بیٹے کی گواہی باپ کے حق میں ناجائز ہے۔ آپ نے فرمایا: اہل جنت کی گواہی ناجائز ہے حالانکہ حضور نبی کریم صلی اللہ علیہ وسلم نے فرمایا ہے: حسن رضی اللہ عنہ اور حسین رضی اللہ عنہ تو جو انان جنت کے سردار ہیں اتنے میں یہودی چلا اٹھا کہ یا امیر المؤمنین، حالانکہ آپ امیر المؤمنین ہیں مگر آپ مجھے قاضی کے پاس لائے اور وہ قاضی آپ سے عام آدمیوں کی طرح جرح و قدح کر رہا ہے۔ اور یہی آپ کے دین کی صداقت ہے بیشک یہ زرہ آپ کی ہے میں مسلمان ہوتا ہوں۔

”اشھد ان لا الہ الا اللہ واشھد ان محمد رسول اللہ“

حضرت علیؓ اور تفسیر قرآن مجید:

تفسیر قرآن میں آپ کا بہت زیادہ کلام ہے جس کو ہم نے اپنی تفسیر میں نقل کیا ہے چند ایک بطور نمونہ کے درج کرتے ہیں۔

ابن سعد نے روایت کی ہے آپ نے فرمایا: واللہ مجھے ہر ایک آیت کا شان نزول کہ کہاں نازل ہوا اور کس کے حق میں نازل ہوئی سب کچھ معلوم ہے کیونکہ میرے رب نے مجھے دل عقلمند اور زبان ناطق عطا فرمائی ہے۔

ابن سعد وغیرہ نے ابو الطفیل سے روایت کی ہے کہ حضرت علیؓ فرمایا کرتے تھے: جس کسی کو قرآن مجید کے متعلق پوچھنا ہو مجھ سے پوچھ لے کیونکہ کوئی آیت ایسی نہیں جو مجھے معلوم نہ ہو کہ یہ دن میں نازل ہوئی یا رات کو میدان میں نازل ہوئی یا پہاڑ پر۔

ابن ابی داؤد، محمد بن سیرین سے روایت کرتے ہیں جب حضور نبی کریم ﷺ وفات ہوئی تو حضرت علیؓ نے حضرت ابو بکر صدیقؓ سے بیعت کرنے میں دیر کی حضرت ابو بکر صدیقؓ آپ سے ملے اور آپ نے کہا کیا تم کو میری بیعت میں کچھ تامل ہے آپ نے کہا کہ نہیں مگر میں نے اس بات کی قسم کھائی کہ جب تک اپنی چادر سوائے نماز کے نہیں اڑھوں گا جب تک میں قرآن مجید کو جمع نہ کر لوں چنانچہ لوگوں کا گمان ہے کہ آپ نے قرآن مجید اسی ترتیب سے جمع کیا تھا جس طرح سے نازل ہوا تھا۔

محمد بن سیرین کہتے ہیں کہ اگر وہ قرآن مجید ہمارے پاس تک پہنچتا تو علم کا ایک بہت بڑا ذخیرہ ہوتا۔

حضرت علیؓ کے حکمت آموز اقوال:

حضرت علیؓ نے فرمایا: زیادہ ہوشیاری براگمان ہے۔ (ابو الشیخ ابن حبان)
محبت اپنے سے بعید النسب شخص کو قریب کر دیتی ہے اور عداوت قریب النسب آدمی کو بعید کر دیتی ہے۔ دیکھو ہاتھ جسم میں سب سے زیادہ قریب ہے مگر جب ہاتھ خراب ہو جاتا ہے تو کاٹ دیا جاتا ہے اور پھر چھلایا جاتا ہے۔ (ابو نعیم)

آپ نے فرمایا: میری پانچ باتیں یاد رکھو (۱) کسی شخص کو سوائے گناہ کے اور کسی سے نہ ڈرنا چاہیے (۲) اور سوائے اپنے رب کے کسی سے امید نہ رکھنی چاہیے (۳) جو چیز آدمی نہ جانتا ہو اس کے سینے میں کبھی شرم نہ کرنی چاہیے۔ (۴) اور عالم کو اس وقت شرم نہ کرنی چاہیے جبکہ وہ کوئی مسئلہ نہ جانتا ہو اور اگر کوئی اس سے اس مسئلہ کو دریافت کرے تو یہ کہہ دے کہ اللہ تعالیٰ بہتر جانتا ہے۔ (۵) صبر اور ایمان کی مثال ایسی ہے جیسے سر اور جسم کی جب صبر جاتا رہا تو سمجھو کہ ایمان جاتا رہا کیونکہ جب سر ہی جاتا رہا تو جسم کہاں بچ گیا۔ (ابن منصور)

فقہیہ کامل کون:

آپ نے فرمایا: فقہیہ کامل وہ عالم ہے جو لوگوں کو خدا کی رحمت سے ناامید نہ کرے اور لوگوں کو گناہوں کی رخصت نہ دے اور اللہ تعالیٰ کے عذاب سے بے خوف نہ کرے اور قرآن مجید کی طرف سے لوگوں کو اعراض نہ کرائے جس عبادت کی آدمی کو خبر نہ ہو اس میں خیر کبھی نہیں ہو سکتی جو آدمی علم کو اچھی طرح نہ سمجھے وہ علم نہیں کہلاتا جس میں غور و فکر نہ ہو وہ پڑھنا نہیں کہلاتا۔ مجھے سب سے زیادہ عزیز وہ ہے کہ جب تجھ سے وہ بات دریافت کی جائے جس کا تجھے علم نہیں تو صاف کہہ دو کہ اللہ تعالیٰ خوب جانتا ہے۔ (ابن عساکر)

جو شخص لوگوں میں انصاف کا ارادہ کرے تو اسے چاہیے کہ جو بات اپنے لیے پسند کرے وہی دوسروں کے لیے بھی پسند کرے۔ (ابن عساکر)

آپ نے فرمایا: سات باتیں شیطان کی طرف سے ہوتی ہیں۔ (۱) بہت زیادہ غصب (۲) زیادہ چھینک (۳) جلدی جلدی بجائی کا آنا، (۴) تے، (۵) انگیر، (۶) پیشاب و پاخانہ اور (۷) یاد الہی کے وقت نیند کا آنا۔

انار کو اس کی جملی کے ساتھ جو دانوں پر لپٹی رہتی ہے کھانا چاہیے کیونکہ وہ مقوی مدہ ہے۔ (عبداللہ بن احمد)

آپ نے فرمایا: تیرا عالم کو سنانا یا عالم کا تجھے سنانا دونوں برابر ہیں۔ (حاکم فی التاریخ)

آپ نے فرمایا: لوگوں پر ایک ایسا زمانہ آئے گا کہ مومن آدمی ایک ادنیٰ غلام

(سعد بن منصور)

سے بھی زیادہ ذلیل ہوگا۔

آپ کی وفات پر جو ابوالاسود نے مرثیہ لکھا ہے اس کو ہم درج ذیل کرتے ہیں۔
 (ترجمہ مرثیہ ابوالاسود) خبردار اے آنکھ تیرے اوپر افسوس ہے کہ تو میری موافقت
 کیوں نہیں کرتی اور حضرت امیر المومنین پر کیوں نہیں روتی۔ ان کے اوپر کلثوم روتی ہیں اور
 ان پر آنسو بہاتی ہیں انہوں نے یقین کو دیکھ لیا۔ خوارج جہاں کہیں ہوں ان سے کہہ دو کہ
 ہمارے حاسدوں کی آنکھ کبھی ٹھنڈی نہیں ہوتی۔ کیا رمضان المبارک کے ہی مہینے میں ہمیں غم
 دینا تھا۔ ایسے آدمی کی جدائی کی وجہ سے جو سرتاپا خیر تھا تم نے اس آدمی کو قتل کر دیا جو تیز اونٹنی
 پر سوار ہونے والوں اور اس کو ذلیل کرنے والوں اور کشتی پر سوار ہونے والوں اور جو جوتے
 پہننے اور چھوٹی بڑی سورتیں پڑھنے والوں سے بہتر تھا تمام مناقب اس میں موجود تھے۔ اور
 حضور نبی کریم ﷺ اس سے محبت رکھتے تھے قریش جہاں کہیں ہوں وہ یاد رکھیں کہ وہ دین و
 نسب میں ان کے بہترین آدمی تھے۔ جس وقت ابوالحسن کا چہرہ سامنے آجاتا تھا تو معلوم ہوتا
 تھا کہ بدر (چاند) نکل آیا۔ ہم ان کی شہادت سے پہلے سمجھتے تھے کہ ہم اپنے امدار حضور نبی کریم
 ﷺ کے دوست کو دیکھ رہے ہیں۔ حق قائم رکھنے میں کوتاہی نہ کرتے تھے اور دوست و دشمن
 کے ساتھ برابر عدل کرتے تھے۔ وہ علم کو چھپانے والے نہیں تھے اور نہ وہ منکبر پیدا ہوئے
 تھے۔ حضرت علیؑ کو کھو کر لوگ ایسے ہو گئے تھے جیسے شتر مرغ قحط سالی میں مارا مارا پھرتا
 ہے۔ حضرت معاویہ بن صخر ہرگز خوش نہ ہو کیونکہ خلفاء کا بقیہ اب بھی ہم میں موجود ہے۔

آپ کے زمانہ خلافت میں فوت ہو نیوالے حضرات:

حضرت حذیفہ بن الیمان، حضرت زبیر بن عوام، حضرت طلحہ، حضرت زید بن
 صوحان، حضرت سلمان فارسی، حضرت ہند بن ابی ہالہ، حضرت اویس قرنی، حضرت خباب بن
 الارت، حضرت عمار بن یاسر، حضرت ہبل بن حنیف، حضرت تمیم داری، حضرت خوات بن
 جیبہ، حضرت شرییل بن السمط، حضرت ابو میسرہ البدری، حضرت صفوان بن عسال، عمرو بن
 عبسہ، حضرت ہشام بن حکیم، ابورافع مولیٰ حضور نبی کریم ﷺ وغیرہ وغیرہ رضی اللہ عنہم اجمعین۔

حضرت حسن بن علی بن ابوطالب رضی اللہ عنہ

حسن بن علی ابوطالب رضی اللہ عنہ، ابو محمد، سبط رسول صلی اللہ علیہ وسلم آپ کے پھول، آپ نص یعنی حدیث حضور نبی کریم صلی اللہ علیہ وسلم کے موافق آخری خلیفہ ہیں۔

ابن سعد نے عمران بن سلمان سے روایت کی ہے کہ حسن اور حسین رضی اللہ عنہم دونوں نام اہل جنت کے ہیں۔ یہ نام ایام جاہلیت میں کسی شخص نے نہیں رکھے۔

پیدائش:

حضرت سیدنا امام حسن رضی اللہ عنہ نصف رمضان المبارک ۳ھ میں پیدا ہوئے آپ نے حضور نبی کریم صلی اللہ علیہ وسلم سے بہت احادیث روایت کی ہیں اور آپ سے حضرت عائشہ صدیقہ رضی اللہ عنہا اور دیگر تابعین مثلاً آپ کے صاحبزادہ اور ابوالحوراء، ربیعہ بن شبیان، شبلی، ابوالواکب نے روایت کی ہے آپ صورت میں حضور نبی کریم صلی اللہ علیہ وسلم کے بہت زیادہ مشابہ تھے آپ کا نام حضور نبی کریم صلی اللہ علیہ وسلم نے ہی حسن رضی اللہ عنہ رکھا تھا۔ ساتویں روز آپ کا حقیقہ کر کے بال اتروائے تھے اور یہ حکم فرمایا تھا کہ بانوں کے برابر چاندی وزن کر کے صدقہ کر دی جائے۔ آپ حضور نبی کریم صلی اللہ علیہ وسلم کی کھلی کے پانچویں شخص ہیں۔

عسکری کہتے ہیں کہ یہ نام جاہلیت میں نہیں پایا جاتا۔

سیدنا امام حسن رضی اللہ عنہ کے فضائل:

مفصل کہتے ہیں کہ اللہ تعالیٰ نے سیدنا امام حسن اور سیدنا امام حسین (رضی اللہ عنہم) ناموں کو پوشیدہ رکھا حتیٰ کہ حضور نبی کریم صلی اللہ علیہ وسلم نے اپنے دونوں فرزندوں کا نام رکھا۔

امام حسن رضی اللہ عنہ سے رسول اللہ صلی اللہ علیہ وسلم کی محبت:

امام بخاری، حضرت انس رضی اللہ عنہ سے روایت کرتے ہیں کہ سیدنا امام حسن بن علی رضی اللہ عنہ

سے بڑھ کر کسی کی صورت حضور نبی کریم ﷺ سے نہیں ملتی تھی۔

بخاری اور مسلم نے حضرت براءؓ سے روایت کی ہے کہ میں نے حضور نبی کریم ﷺ کو دیکھا آپ اپنے کاندھے پر حضرت سیدنا امام حسنؓ کو لیے ہوئے فرماتے تھے: مولیٰ کریم! میں اس سے محبت رکھتا ہوں تو بھی اس سے محبت رکھ۔

یہ میرا بیٹا سید ہے:

بخاری شریف میں ہے کہ حضرت ابو بکر صدیقؓ فرماتے ہیں کہ ایک روز حضور نبی کریم ﷺ منبر پر رونق افروز تھے اور آپ کے پہلو میں حضرت سیدنا حسنؓ بیٹھے ہوئے تھے کبھی آپ لوگوں کی طرف دیکھتے تھے اور کبھی حضرت سیدنا حسنؓ کی طرف اور فرماتے جاتے تھے کہ یہ میرا بیٹا سید ہے اور اللہ تعالیٰ مسلمانوں کے دو گروہوں میں اسکے سبب سے صلح کریگا۔

بخاری نے حضرت ابن عمرؓ سے روایت کی ہے کہ حضور نبی کریم ﷺ نے فرمایا: حسن اور حسین (رضی اللہ عنہم) میرے دنیا کے پھول ہیں۔

ترمذی اور حاکم نے حضرت ابوسعید خدریؓ سے روایت کی ہے کہ حضور نبی کریم ﷺ نے فرمایا: حسن اور حسین (رضی اللہ عنہم) نوجوانان جنت کے سردار ہیں۔

ترمذی، حضرت اسامہ بن زیدؓ سے روایت کرتے ہیں کہ میں نے دیکھا کہ حضور نبی کریم ﷺ حضرت سیدنا حسن اور حضرت سیدنا حسین (رضی اللہ عنہم) کو گود میں لیے ہوئے فرما رہے تھے: مولیٰ کریم! یہ دونوں میرے بیٹے اور نواسے ہیں میں انہیں محبوب رکھتا ہوں تو بھی انہیں محبوب رکھ اور نیز ان سے جو محبت رکھے اس کو بھی تو محبوب رکھ۔

اہل بیت میں محبوب:

ترمذی نے حضرت انسؓ سے روایت کی ہے کہ کسی نے حضور نبی کریم ﷺ سے سوال کیا کہ آپ کو اہل بیت میں سب سے زیادہ کون محبوب ہیں؟ آپ ﷺ نے فرمایا: حسن اور حسین (رضی اللہ عنہم)

سوار بھی کتنا اچھا ہے:

حاکم نے حضرت ابن عباس رضی اللہ عنہ سے روایت کی ہے کہ حضور نبی کریم صلی اللہ علیہ وسلم ایک روز حضرت حسن رضی اللہ عنہ کو کندھے پر سوار کیے تشریف لیجا رہے تھے راستہ میں ایک شخص نے کہا اے لڑکے تو نے کیا اچھی سواری پائی حضور نبی کریم صلی اللہ علیہ وسلم نے فرمایا: سوار بھی تو بہت اچھا ہے۔

ابن سعد نے حضرت عبداللہ بن زبیر رضی اللہ عنہ سے روایت کی ہے کہ حضرت سمن رضی اللہ عنہ اہل بیت میں حضور نبی کریم صلی اللہ علیہ وسلم سے سب سے زیادہ مشابہہ تھے اور آپ ان کو سب سے زیادہ عزیز بھی رکھتے تھے میں نے دیکھا ہے کہ حضور نبی کریم صلی اللہ علیہ وسلم سجدہ میں ہیں اور حضرت حسن رضی اللہ عنہ کھیلتے ہوئے آئے اور حضور نبی کریم صلی اللہ علیہ وسلم کی گردن یا کمر پر چڑھ بیٹھے حضور نبی کریم صلی اللہ علیہ وسلم ان کو اس وقت تک نہ اتارتے تھے جب تک کہ وہ خود نہ اتر جائیں اور میں نے یہ بھی دیکھا ہے کہ آپ رکوع میں تھے اور حضرت حسن رضی اللہ عنہ آئے اور آپ کے پیروں کے بیچ میں سے نکل گئے۔

ناز و انداز:

ابن سعد نے حضرت ابی سلمہ بن عبدالرحمن رضی اللہ عنہ سے روایت کی ہے کہ حضور نبی کریم صلی اللہ علیہ وسلم حضرت حسن رضی اللہ عنہ کے سامنے اپنی زبان نکالتے اور حضرت حسن رضی اللہ عنہ زبان کی سرخی کو دیکھ کر بہت ہنستے اور خوش ہوا کرتے تھے۔

حاکم نے زہیر بن ارقم سے روایت کی ہے کہ ایک دفعہ حضرت حسن رضی اللہ عنہ خطبہ پڑھ رہے تھے کہ ایک آدمی قبیلہ ازد شنوہ کا کھڑا ہوا اور اس نے کہا کہ میں اس بات کی گواہی دیتا ہوں کہ ایک روز حضور نبی کریم صلی اللہ علیہ وسلم حضرت حسن رضی اللہ عنہ کو گود میں لیے ہوئے فرما رہے تھے کہ جو شخص مجھ سے محبت رکھے وہ حسن رضی اللہ عنہ سے بھی محبت رکھے جو لوگ حاضر ہیں وہ سن لیں اور غائب تک اس کو پہنچا دیں۔ اگر مجھے حضور نبی کریم صلی اللہ علیہ وسلم کی عزت مقصود نہ ہوتی تو میں کبھی یہ بات بیان نہ کرتا۔

سیدنا امام حسن رضی اللہ عنہ کے مناقب:

سیدنا امام حسن رضی اللہ عنہ کے مناقب بہت زیادہ ہیں المختصر یہ کہ آپ نہایت بردبار

صاحب وقار اور سیکندہ صاحب حشمت اور اعلیٰ درجہ کے سنی تھے۔ فتنوں اور لڑائیوں کو نہایت برا سمجھتے تھے۔ شادیاں آپ زیادہ کرتے تھے آپ کی سخاوت اس سے معلوم ہو سکتی ہے کہ آپ ایک ایک شخص کو لاکھ لاکھ درہم عطا فرماتے تھے۔

فحش گوئی سے محفوظ:

ابن سعد، عمیر بن اخطب سے روایت کرتے ہیں کہ میں نے ایسی شیرینی کسی کے کلام میں نہیں پائی جیسی کہ حضرت حسن رضی اللہ عنہ کے کلام میں تھی۔ جب آپ بات کرتے تھے تو یہی دل چاہتا تھا کہ آپ کلام ختم نہ کریں میں نے آپ کی زبان سے کبھی کوئی فحش کلمہ نہیں سنا مگر ایک مرتبہ آپ کی اور عمرو بن عثمان کی کچھ زمین کے متعلق ان بن ہو گئی۔ آپ نے عمرو بن عثمان کو کچھ فیصلہ کن بات فرمائی مگر عمرو بن عثمان نے نہ قبول کی۔ اس پر حضرت حسن رضی اللہ عنہ نے فرمایا: وہ اگر اس کو نہیں مانتے تو ہمارے پاس اس کے سوا کچھ نہیں ہے کہ ان کی ناک خاک آلود کی جائے بس یہی ایک سخت کلمہ آپ کی زبان سے سننے میں آیا ہے۔

تحمل مزاجی:

ابن سعد نے عمیر بن اخطب سے روایت کی ہے کہ جب مروان ہم پر حاکم تھا تو ہر جمعہ کو منبر پر حضرت علی رضی اللہ عنہ کو برا بھلا کہا کرتا تھا اور حضرت حسن رضی اللہ عنہ بیٹھے سنا کرتے تھے اور کبھی جواب نہیں دیتے تھے۔ ایک دن اس کج بخت نے آپ سے کہلا کر بھیجا کہ علی ایسا، علی ایسا، علی کی ایسی تیسی اور تو ایسا تو ویسا تیری ایسی تیسی میرے نزدیک تیری مثال (معاذ اللہ خاش بدہن) فخر جیسی ہے کہ اگر اس سے کہا جائے کہ تیرا باپ کون تھا تو کہتا ہے کہ میری ماں گھوڑی ہے۔ حضرت حسن رضی اللہ عنہ نے اس قاصد سے کہا کہ تو اس سے کہہ دے کہ واللہ میں تجھ کو گالیاں دیکر تیرے گناہ کم نہ کروں گا۔ لیکن ایک روز ہم دونوں کو اللہ تعالیٰ کے سامنے بھی حاضر ہونا ہے اگر تو نے سچ بولا ہے تو اللہ تعالیٰ تجھے سچ بولنے کی جزاء خیر دے اور اگر تو جھوٹا ہے تو وہ قادر مطلق سب سے زیادہ انتقام لینے والا ہے۔

حق گوئی:

ابن سعد نے رزیق بن سوار سے روایت کی ہے کہ ایک مرتبہ مروان نے حضرت حسن رضی اللہ عنہ کے سامنے آپ کو برا بھلا کہنا شروع کیا مگر آپ بالکل خاموش رہے مگر اتفاقاً وقت مروان نے داہنے ہاتھ سے ناک صاف کی اس پر آپ نے فرمایا: افسوس ہے تجھ پر کہ تو اتنا بھی نہیں جانتا کہ داہنا ہاتھ منہ کے لیے اور بائیں ناپاکی کے لیے اف ہے تجھ پر یہ سن کر مروان خاموش ہو گیا۔

ابن سعد نے اشعث بن سوار سے اور اس نے ایک اور شخص سے روایت کی ہے کہ ایک آدمی آپ کے پاس آ کر بیٹھا، آپ نے فرمایا: تم میرے پاس ایسے وقت میں بیٹھے جبکہ میرے اٹھنے کا وقت ہے اگر اجازت دو تو میں چلا جاؤں۔
تمام مال راہ خدا میں تقسیم:

ابن سعد، علی بن زید بن جدعان سے روایت کرتے ہیں کہ حضرت امام حسن رضی اللہ عنہ نے دو مرتبہ اپنے تمام مال کو راہ خدا میں دیا اور تین مرتبہ آدھا آدھا خیرات کیا حتیٰ کہ ایک جو تبا دے دیا اور ایک رکھ لیا اور ایک موزہ دے دیا اور ایک رکھ لیا۔

کثرت نکاح:

ابن سعد نے حضرت علی بن حسن رضی اللہ عنہ سے روایت کی ہے کہ حضرت سیدنا امام حسن رضی اللہ عنہ بہت طلاق دیتے تھے آپ نے نوے عورتوں سے نکاح کیا۔

ابن سعد نے جعفر بن محمد سے روایت کی ہے کہ حضرت حسن رضی اللہ عنہ نکاح کرتے اور طلاق دے دیتے تھے حتیٰ کہ یہ خوف پیدا ہو گیا کہ کہیں قبائل میں عداوت نہ پیدا ہو جائے اور اسی لیے حضرت علی رضی اللہ عنہ کو یہ کہنا پڑا کہ اے کوفہ والو! تم میرے بیٹے امام حسن کو نکاح میں لڑکیاں مت دو کیونکہ وہ طلاق بہت دیتا ہے۔ ہمدان کے قبیلہ کے ایک شخص نے کہا کہ ہم ضرور ان کو لڑکیاں دیں گے چاہے وہ رکھیں یا طلاق دے دیں۔

ابن سعد نے عبداللہ بن حسن سے روایت کی ہے کہ حضرت سیدنا امام حسن رضی اللہ عنہ بہت نکاح کرتے تھے اور جو عورت آپ سے نکاح کر لیتی تھی آپ پر عاشق ہو جاتی تھی۔
مروان نے حضرت امام حسن رضی اللہ عنہ کے تحمل کا اعتراف کیا:

ابن عساکر نے جویریہ بن اسماء سے روایت کی ہے کہ جس وقت حضرت سیدنا امام حسن رضی اللہ عنہ کا انتقال ہو گیا تو مروان آپ کے جنازہ پر آ کر رویا امام حسین رضی اللہ عنہ نے فرمایا: اب تو روتا ہے اور آپ کی زندگی میں تو نے کیا کچھ نہیں کیا اور کیا کچھ نہیں کہا: مروان نے کہا کہ آپ جانتے بھی ہیں کہ میں اس شخص کے ساتھ ایسا کرتا تھا جو اس پہاڑ سے بھی زیادہ بردبار تھے۔
توکل علی اللہ:

ابن عساکر نے مروان سے روایت کی ہے کہ کسی نے حضرت امام حسن رضی اللہ عنہ سے کہا کہ حضرت ابوذر رضی اللہ عنہ کہتے ہیں کہ میں مقلسی کو تو نگری سے اور بیماری کو تندرستی سے بہتر سمجھتا ہوں آپ نے فرمایا: حضرت ابوذر رضی اللہ عنہ پر اللہ تعالیٰ رحم فرمائے میں تو یہی کہتا ہوں کہ میں اپنے آپ کو بالکل اللہ تعالیٰ پر چھوڑتا ہوں کسی ایسی بات کی تمنا ہی نہیں کرتا جو اس حالت کے غیر ہو جس کو اللہ تعالیٰ نے اختیار کر رکھا ہے اور یہ آپ کا قول رضا بالقصا کو پوری طرح ظاہر کرتا ہے۔
بیعت خلافت اور خلافت سے دستبرداری:

حضرت سیدنا امام حسن رضی اللہ عنہ اپنے والد ماجد کی شہادت کے بعد چھ ماہ خلافت کے منصب پر فائز رہے چونکہ آپ سے اہل کوفہ نے بیعت کر لی تھی اس کے بعد حضرت معاویہ رضی اللہ عنہ آپ کے پاس لڑنے آئے چونکہ معلوم نہیں کہ فتح کس کی ہوگی، اس لیے ناحق لوگوں کا خون کیوں کیا جائے آپ نے ان شرائط کے ساتھ خلافت حضرت معاویہ کے سپرد کر دی کہ تمہارے بعد خلافت مجھے پہنچے گی اور حضرت علی رضی اللہ عنہ کے زمانہ کا اہل مدینہ اور حجاز اور عراق سے کچھ نہیں لیں گے اور یہ کہ آپ کا قرضہ حضرت معاویہ ادا کریں گے۔

حضرت معاویہ نے ان شرائط کو قبول کر لیا اور اسی پر صلح ہو گئی اور حضور نبی کریم صلی اللہ علیہ وسلم کی پیشینگوئی کہ میرا یہ بیٹا مسلمانوں کے دو گروہوں میں صلح کرانے کا پوری ہوگی۔ ہلقینی نے

اسی سے اس بات پر استدلال کیا ہے کہ جب خلافت جو بہت بڑا مرتبہ ہے اس کا چھوڑ دینا جائز ہے تو وظائف کا ترک کرنا بھی جائز ہے۔

آپ نے ربیع الاول اور بعض کے نزدیک ربیع الثانی ۳۱ھ میں خلع خلافت فرمایا آپ کے دوست آپ کو عار المؤمنین کہہ کر پکارتے تو آپ فرماتے کہ عار (شرم) نار (دوزخ) سے بہتر ہے ایک آدمی نے آکر کہا السلام علیکم یا مذل المؤمنین (اے مسلمانوں کے ذلیل کرنے والے تجھ پر سلام) آپ نے فرمایا: میں مسلمانوں کا ذلیل کرنے والا نہیں ہوں لیکن میں نے اس کو مکروہ سمجھا کہ میں ملک کے لیے تم کو لڑاؤں اور قتل کراؤں پھر آپ کو فہ سے مدینہ منورہ میں تشریف لے آئے اور وہیں اقامت فرمائی۔

دو بارہ خلافت کے بارے میں افواہیں:

حاکم نے جبیر بن نصیر سے نقل کیا ہے میں نے حضرت حسن رضی اللہ عنہ سے دریافت کیا کہ لوگوں کے اندر افواہ ہے کہ آپ پھر خلافت چاہتے ہیں آپ نے فرمایا: جس وقت عرب کے لوگوں کے سر میرے ہاتھ میں تھے جس سے چاہتا نہیں لڑا دیتا اور جس کو چاہتا بچا دیتا اس وقت ہی جب میں نے اس کو محض رضائے الہی کی وجہ سے ترک کر دیا تھا اور لوگوں کے خون بہاؤ سے علیحدہ ہو گیا تھا تو کیا اب پھر اس کو صرف اہل حجاز کی تمکینی کی وجہ سے قبول کر لوں گا۔

آپ کو زہر دیا گیا:

آپ کی بیوی جعدہ بنت اشعث بن قیس کو مدینہ شریف میں یزید نے خفیہ یہ پیغام بھیجا کہ اگر تو امام حسن رضی اللہ عنہ کو زہر دے دی گی تو میں تجھ سے نکاح کر لوں گا اس مکر و فریب میں آکر اس کبخت نے آپ کو زہر دے دیا۔ (واللہ اعلم)

تاریخ شہادت:

آپ کی شہادت ۴۹ھ اور بقول بعض ۵۰ھ ربیع الاول ۵۰ھ میں اسی زہر کی وجہ سے واقع ہوئی جب آپ کی شہادت ہو چکی تو اس نے یزید کو ایفاء وعدہ کے لیے کہا جس پر یزید

نے کہلا کر بھیج دیا کہ جب میں تجھے حضرت امام حسن رضی اللہ عنہ کے ہی نکاح میں نہ دیکھ سکا تو تجھے اپنے لیے کس طرح پسند کر سکتا ہوں آپ کے انتقال کے وقت حضرت امام حسین رضی اللہ عنہ نے ہر چند چاہا کہ آپ یہ بتلا دیں کہ آپ کو زہر کس نے دیا ہے مگر آپ نے فرمایا: اگر قاتل واقعی وہی شخص ہے جس پر میرا شبہ ہے تو اللہ تعالیٰ انتقام لینے والا ہے اور اگر وہ نہیں تو خواہ مخواہ میں کسی کو کیوں قتل کراؤں۔

عجیب خواب:

ابن سعد نے عمران بن عبداللہ بن طلحہ سے روایت کی ہے کہ حضرت امام حسن رضی اللہ عنہ نے ایک روز خواب میں دیکھا کہ میری دونوں آنکھوں کے درمیان ”قل هو اللہ احد“ لکھی ہوئی ہے آپ نے جس وقت یہ خواب بیان کیا تو اہل بیت بہت خوش ہوئے مگر جس وقت حضرت سعید بن مسیب رضی اللہ عنہ کو یہ معلوم ہوا تو آپ نے فرمایا: اگر آپ کا یہ خواب سچا ہے تو آپ کی زندگی کے بہت کم روز باقی رہ گئے ہیں چنانچہ ایسا ہی ہوا کہ اس کے بعد آپ بہت کم زندہ رہے۔

تیسری اور ابن عساکر نے ہشام کے والد سے روایت کی ہے کہ حضرت امیر معاویہ رضی اللہ عنہ کی طرف سے آپ کو ایک لاکھ سالانہ وظیفہ ملا کرتا تھا انہوں نے ایک سال اسے روک لیا اس وجہ سے آپ کا ہاتھ بہت تنگ ہو گیا آپ نے حضرت معاویہ کی یاد دہانی کے لیے ایک رقعہ لکھنا چاہا اور دوات منگائی پھر آپ کچھ سوچ کر رک گئے اسی رات آپ نے حضور نبی کریم صلی اللہ علیہ وسلم کو خواب میں دیکھا کہ آپ فرماتے ہیں حسن رضی اللہ عنہ کیا حال ہے آپ نے عرض کیا: یا رسول اللہ صلی اللہ علیہ وسلم! اچھا ہوں اور ساتھ تنگدستی کی شکایت بھی کی، یہ سن کر حضور صلی اللہ علیہ وسلم نے فرمایا: تو نے دوات اس غرض سے منگائی تھی کہ اپنے جیسی ایک مخلوق کی طرف عرضداشت لکھے آپ نے عرض کیا: ہاں ایسا ہی ارادہ تھا۔ حضور نبی کریم صلی اللہ علیہ وسلم نے فرمایا: یہ دعا پڑھا کرو

”اللهم اذلف لى قلبى رجاءك واقطع رجائى عن سواك حتى لا
ارجوا احدا غيرك اللهم و ما ضعفت عنه قوتى و قصر عنه عملى
ولم تنته اليه رغبى ولم تبلغه مسألتي ولم يجز على لساني مما اعطيت

احدا من الاولین و الاخرین من الیقین فخصنی به یا رب العلمین۔“

ہشام کے والد ماجد کہتے ہیں کہ حضرت امام حسن رضی اللہ عنہ نے اس دعا کو پڑھنا شروع کیا ابھی پورا ایک ہفتہ بھی نہیں گزرنے پایا تھا کہ حضرت معاویہ رضی اللہ عنہ نے آپ کے پاس پانچ لاکھ بھیج دیئے اس پر آپ نے فرمایا: اس خدا کا شکر ہے جو اپنے یاد کرنے والے کو کبھی نہیں بھولتا اور اپنے سے مانگنے والے کو کبھی ناامید نہیں کرتا آپ نے پھر اپنے نانا حضرت محمد صلی اللہ علیہ وسلم کو خواب میں دیکھا حضور نبی کریم صلی اللہ علیہ وسلم نے فرمایا: اے حسن رضی اللہ عنہ کیسے ہو آپ نے عرض کیا اچھا ہوں اور معاویہ رضی اللہ عنہ نے پانچ لاکھ بھیج دیئے ہیں۔ حضور نبی کریم صلی اللہ علیہ وسلم نے فرمایا: بیٹا! خالق سے مانگنے اور مخلوق سے التجانہ کرنے کا یہی اثر ہوتا ہے۔

بوقت وصال گھبراہٹ:

ٹیوریات میں سلیم بن عیسیٰ قاری کوئی سے مروی ہے کہ حضرت امام حسن رضی اللہ عنہ اپنی وفات کے وقت گھبرانے لگے۔ حضرت امام حسین رضی اللہ عنہ نے کہا بھائی صاحب آپ کیوں گھبراتے ہیں آپ تو حضور نبی کریم صلی اللہ علیہ وسلم اور حضرت علی رضی اللہ عنہ کے پاس جا رہے ہیں اور وہ دونوں آپ کے والد ہیں۔ نیز اپنی نانی حضرت خدیجہ الکبریٰ رضی اللہ عنہا اور حضرت فاطمہ زہرہ رضی اللہ عنہا اور اپنے ماموں حضرت قاسم اور حضرت طاہر اور اپنے چچا حضرت حمزہ اور حضرت جعفر رضی اللہ عنہ کے پاس جا رہے ہو پھر گھبراہٹ کیسی آپ نے فرمایا بھائی حسین رضی اللہ عنہ میں ایسی جگہ جا رہا ہوں جہاں کبھی پہلے نہیں گیا اور میں ایسی مخلوق کو دیکھ رہا ہوں جسے کبھی پہلے نہیں دیکھا۔ ابن عباد چند راویوں کے حوالے سے بیان کرتے ہیں کہ حضرت امام حسن رضی اللہ عنہ نے اپنی موت کے وقت حضرت امام حسین رضی اللہ عنہ سے فرمایا: بھائی تمہارے باپ حضور نبی کریم صلی اللہ علیہ وسلم کے بعد تمہارے والد نے خلافت کا ارادہ کیا مگر حضرت ابو بکر رضی اللہ عنہ کو ملی پھر حضرت عمر رضی اللہ عنہ خلیفہ ہوئے اس کے بعد یقین تھا کہ مشورہ والے حضرت علی رضی اللہ عنہ کو ہرگز نہ چھوڑیں گے مگر حضرت عثمان خلیفہ بنائے گئے ان کے قتل کے بعد خلافت حضرت علی رضی اللہ عنہ تک پہنچی تو میان سے گواہیں نکل آئیں یہ معاملہ طے نہ ہوا واللہ! میں یہ پوری طرح سمجھ رہا ہوں کہ اب

ہمارے خاندان میں خلافت اور نبوت جمع نہیں ہو سکتی اب ایسا نہ ہو کہ کوفہ کے یہ قوف لوگ تمہیں ذلیل کر کے نکلوا دیں میں نے حضرت عائشہ صدیقہ رضی اللہ عنہا سے درخواست کی تھی کہ وہ مجھے حضور نبی کریم صلی اللہ علیہ وسلم کے پاس دفن ہونے کے لیے جگہ دے دیں اس وقت انہوں نے وعدہ فرمایا تھا جس وقت میرا انتقال ہو جائے تم انہیں وعدہ یاد دلانا مگر مجھے خیال ہے کہ جب تم دریافت کرو گے تو لوگ مانع ہوں گے اگر وہ مانع ہوں تو تم اصرار نہ کرنا چنانچہ حضرت امام حسین نے آپ کے انتقال کے بعد حضرت عائشہ صدیقہ رضی اللہ عنہا سے دریافت کیا اور آپ نے اجازت دے دی مگر مردان مانع آیا اس پر حضرت امام حسین رضی اللہ عنہ اور آپ کے ساتھیوں نے تلوار کھینچ لی مگر حضرت ابو ہریرہ رضی اللہ عنہ نے وصیت یاد دلا کر منع کر دیا اور حضرت امام حسن رضی اللہ عنہ کو آپ کی والدہ ماجدہ حضرت فاطمہ کے پہلو میں دفن کر دیا۔ ”انا لله وانا الیہ راجعون“



حضرت معاویہ بن ابوسفیان

شجرہ نسب:

معاویہ بن ابی سفیان صحابہ بن حرب بن امیہ بن عبد شمس بن عبد مناف بن قصی الاموی ابو عبد الرحمن (حضرت امیر معاویہ رضی اللہ عنہ) یہ خود اور آپ کے والد ماجد ابوسفیان فتح مکہ کے روز ایمان لائے اور جنگ حنین میں شامل ہوئے آپ اول اول مؤلفہ القلوب میں سے تھے مگر بعد میں پکے اور سچے مسلمان ہو گئے آپ حضور نبی کریم صلی اللہ علیہ وسلم کے کاتبین میں سے ہیں ایک سوتریٹھ احادیث آپ نے حضور نبی کریم صلی اللہ علیہ وسلم سے روایت کی ہیں اور آپ سے بہت سے صحابہ مثلاً حضرت ابن عباس، حضرت ابن عمر، حضرت ابن زبیر، حضرت ابوالدرداء، حضرت جریر الجلی، حضرت نعمان بن بشیر وغیرہم اور تابعی مثلاً حضرت ابن المسیب، حضرت حمید بن عبد الرحمن وغیرہ تابعین رضوان اللہ علیہم اجمعین نے روایت کی ہے۔ آپ ہوشیاری اور علم و دانائی اور بردباری میں بہت زیادہ مشہور زمانہ تھے آپ کی فضیلت میں بہت احادیث وارد ہیں مگر ان میں سے پایہ اعتبار کو بہت کم احادیث پہنچتی ہیں۔

فضیلت:

چنانچہ ترمذی سے ایک حدیث جس کو وہ حسن کہتے ہیں عبد الرحمن بن ابو عمیر صحابی سے روایت کی ہے کہ حضور نبی کریم صلی اللہ علیہ وسلم نے حضرت امیر معاویہ رضی اللہ عنہ کی نسبت فرمایا ہے کہ مولیٰ کریم معاویہ کو ہدایت کرنے والا اور ہدایت پانے والا بنا دے۔

احمد نے اپنی مسند میں عریاض بن ساریہ رضی اللہ عنہ سے روایت کی ہے کہ میں نے حضور نبی کریم صلی اللہ علیہ وسلم کو فرماتے سنا ہے کہ حوئی کریم! معاویہ کو حساب و کتاب سکھلا اور اسکو عذاب سے بچا۔

ابی شیبہ مصنف میں اور طبرانی کبیر میں عبد الملک بن عمیر سے روایت کرتے ہیں کہ خود حضرت معاویہ رضی اللہ عنہ نے کہا کہ مجھے خلافت کی اس وقت سے امید تھی جس وقت سے حضور نبی کریم صلی اللہ علیہ وسلم نے فرمایا تھا: معاویہ جب تو بادشاہ ہو جائے تو لوگوں سے اچھی طرح پیش آنا۔

سراپا معاویہ رضی اللہ عنہ

حضرت امیر معاویہ رضی اللہ عنہ لے قد خوبصورت اور وجیہہ آدمی تھے آپ کی طرف حضرت عمر رضی اللہ عنہ دیکھ کر فرمایا کرتے تھے کہ یہ عرب کے کسریٰ ہیں۔

حضرت علی رضی اللہ عنہ سے مروی ہے کہ آپ نے فرمایا: معاویہ کو برا نہ سمجھو جس وقت تمہارے اندر سے اٹھ جائیں گے تو تم دیکھو گے کہ بہت سے سرتن سے جدا کیے جائیں گے۔ مقبری کہتے ہیں کہ لوگوں پر تعجب ہے کہ وہ کسریٰ اور ہرقل کا ذکر کرتے ہیں مگر امیر معاویہ رضی اللہ عنہ کو بھول جاتے ہیں۔

حضرت امیر معاویہ رضی اللہ عنہ کا حلم:

آپ کا حلم ضرب المثل تھا چنانچہ ابن ابی الدنیا اور ابو بکر بن ابی عامر نے تو آپ کے حلم پر ایک مستقل کتاب تصنیف کی ہے۔

ابن عوف کہتے ہیں کہ ایک شخص نے آپ سے کہا کہ معاویہ رضی اللہ عنہ تم سیدھے ہو جاؤ ورنہ ہم خود تمہیں سیدھا کر دیں گے آپ نے فرمایا: مجھے کس چیز سے سیدھا کرو گے اس نے کہا لکڑیوں سے مارا کر، آپ نے فرمایا: اچھا اس وقت سیدھا ہو جاؤں گا۔

قمیصہ بن جابر کہتے ہیں کہ میں آپ کی صحبت میں بہت زیادہ رہا ہوں میں نے آپ سے زیادہ کسی کو علمدار، بردبار اور عظیم نہیں دیکھا۔

غزوات میں شرکت اور امارات:

جس وقت حضرت ابو بکر صدیق رضی اللہ عنہ نے شام کی طرف لشکر روانہ فرمایا تو حضرت امیر معاویہ رضی اللہ عنہ بھی اپنے بھائی یزید بن ابوسفیان کے ہمراہ ملک شام چلے گئے جب یزید بن ابوسفیان کا انتقال ہو گیا تو ان کی جگہ حضرت ابو بکر صدیق رضی اللہ عنہ نے ان کا تقرر کر دیا۔ پھر

حضرت عمر رضی اللہ عنہ نے بھی آپ کو قائم رکھا اور حضرت عثمان رضی اللہ عنہ کے زمانہ میں یہ تمام ملک شام پر حاکم مقرر ہو گئے۔ اس حساب سے آپ بیس سال امیر اور بیس سال خلیفہ رہے۔

کعب احبار کہتے ہیں کہ اس امت میں جتنی مدت حضرت معاویہ رضی اللہ عنہ بادشاہ رہیں گے اتنا کوئی نہ ہو گا مگر ذہبی فرماتے ہیں کہ کعب احبار کا انتقال حضرت امیر معاویہ رضی اللہ عنہ کی خلافت سے پہلے ہو چکا تھا اور اس قول کی وہ اس طرح تصدیق کرتے ہیں کہ انہوں نے بیس برس تک اس طرح سے خلافت کی کہ کسی امیر یا عامل نے کسی جگہ سر نہیں اٹھایا بخلاف دیگر خلفاء کے جو آپ کے بعد ہوئے کہ ان کی مخالفتیں کی گئیں اور ان کے قبضہ سے اکثر ممالک جاتے رہے اور جیسا کہ ہم پہلے بیان کر چکے ہیں۔

حضرت امیر معاویہ رضی اللہ عنہ کی خلافت:

حضرت معاویہ رضی اللہ عنہ نے حضرت علی کرم اللہ وجہہ پر خروج کیا اور اپنا نام خلیفہ رکھا اور اسی طرح حضرت امام حسن رضی اللہ عنہ پر خروج کیا اور اسی وجہ سے حضرت امام حسن رضی اللہ عنہ نے طیبہ کی اختیاری تو اس اعتبار سے حضرت معاویہ رضی اللہ عنہ ربيع الآخر یا جمادی الاول ۴۱ھ میں تخت خلافت پر متمکن ہوئے اور چونکہ اس سال ایک خلیفہ پر اجتماع امت ہوا تو اس سال کا نام سال جماعت رکھا گیا۔

مردان حاکم مدینہ مقرر:

اور اسی سال جماعت یعنی ۴۱ھ میں آپ نے مروان بن حکم کو مدینہ (طیبہ) کا حاکم مقرر کیا ۴۳ھ میں رنج وغیرہ بلاد بختان سے اور ودان برتہ سے اور کوذی بلاد سوڈان سے فتح ہوئے اور اسی سال انہوں نے اپنے بھائی زیاد بن ابوسفیان کو اپنا خلیفہ بنایا اور یہ سب سے پہلا قضیہ ہے جس سے حضور نبی کریم صلی اللہ علیہ وسلم کے حکم میں تغیر پیدا ہوا۔ ۴۵ھ میں قیقان فتح ہوا اور ۵۰ھ میں توہستان لڑائی سے فتح ہوا۔

یزید کیلئے بیعت:

اسی سال امیر معاویہ رضی اللہ عنہ نے اپنے بیٹے یزید کے لیے اس کے ولی عہد ہونے پر

اہل شام سے بیعت لی اس اعتبار سے آپ ہی اسلام میں سب سے پہلے وہ شخص ہیں جنہوں نے اپنی زندگی میں اپنے بیٹے کے لیے بیعت کرائی پھر آپ نے مروان کو حکم دیا کہ اہل مدینہ سے بھی یزید کی بیعت لے چنانچہ خطبہ میں مروان نے کہا کہ مجھے خلیفہ کی طرف سے حکم ملا ہے کہ میں ان کے بیٹے یزید کے لیے آپ لوگوں سے سنت حضرت ابو بکر اور حضرت عمر (رضی اللہ عنہم) پر بیعت لوں۔ عبدالرحمن بن ابوبکر صدیق نے فوراً کھڑے ہو کر کہا کہ نہیں نہیں بلکہ سنت کسریٰ اور قیصر پر کیونکہ حضرت ابوبکر صدیق رضی اللہ عنہ اور حضرت عمر فاروق رضی اللہ عنہ نے کسی اپنی اولاد یا اپنی اہل بیت کے لیے کسی سے بیعت نہیں لی۔

۵۱ھ میں حضرت معاویہ رضی اللہ عنہ نے حج کیا اور اپنے بیٹے یزید کے لیے بیعت لی حضرت ابن عمر رضی اللہ عنہ کو بلا کر کہا کہ اے ابن عمر رضی اللہ عنہ تم کہتے تھے کہ جس دن مجھ پر کوئی امر نہیں ہوگا تو مجھے چین نہیں آئے گا۔ اب تم مجھے معاملہ خلافت میں لوگوں کے اندر خلل ڈالنے معلوم ہوتے ہو۔ حضرت ابن عمر رضی اللہ عنہ نے حمد و نعت کے بعد فرمایا آپ سے پہلے بھی خلفاء گذرے ہیں اور ان کے بھی پسری اولاد تھی اور ان کے لڑکوں سے آپ کا لڑکا کسی طرح بہتر بھی نہیں ہے مگر ان خلفاء نے باوجود اس کے اپنی اولاد کو کبھی ولیعہد نہیں بنایا عامہ مسلمین کے انتخاب پر اس امر کو چھوڑ دیا اسی طرح اب بھی اگر وہ کسی پر پر اجماع کر لیں گے تو میں بھی انہیں میں کا ایک فرد ہوں۔ آپ مجھے اس سے ڈراتے ہیں کہ تو مسلمانوں کے اندر خلل ڈالے گا حالانکہ میں ایسا نہیں ہوں یہ کہہ کر آپ اٹھ کر چلے آئے پھر حضرت معاویہ رضی اللہ عنہ نے ابن ابوبکر رضی اللہ عنہ کو بلا بھیجا جس وقت وہ تشریف لائے اور ان سے بھی انہوں نے وہی کہا شروع کیا تو حضرت ابن ابوبکر نے بات کاٹ کر کہا کیا آپ یہ سمجھ ہوئے ہیں کہ ہم نے آپ کو اس معاملہ میں اپنا وکیل بنا لیا ہے واللہ ہم نے تم کو اپنا وکیل نہیں بنایا خدا کی قسم ہم چاہتے ہیں کہ اس معاملہ میں تمام مسلمان مجتمع ہو کر شوریٰ کریں ورنہ ہم دھوکے سے اس کام کو خراب کریں گے یہ کہہ کر آپ فوراً اٹھ کھڑے ہوئے مگر حضرت معاویہ رضی اللہ عنہ نے اول تو دعا کی۔ مولیٰ کریم اس شخص کی شرارت سے جس طرح تو چاہے مجھ کو بچا لیتا۔ پھر کہا کہ تم سختی اور دشمنی کو

کام میں نہ لاؤ ذرا نرمی کرو۔ اہل شام تک اس بات کو نہ پہنچا دینا کیونکہ مجھے ڈر ہے کہ کہیں وہ تمہارے ساتھ مجھ سے پہلے کچھ نہ کر بیٹھیں میں تو چاہتا ہوں کہ انہیں شام تک اس بات کی اطلاع دیدوں کہ تم نے یزید کے لیے بیعت کر لی ہے اس کے بعد جو کچھ تم سے ہو سکے کر گذرنا۔ اس کے بعد حضرت معاویہ نے حضرت ابن زبیر رضی اللہ عنہ کو بلایا اور کہا کہ ابن زبیر رضی اللہ عنہ! تو ایک تیز لومڑی کی مثل ہے کہ ایک بھٹ سے نکلی فوراً دوسرے میں جا گھسی۔ تو نے ہی ان دونوں (ابن عمر، ابن ابوبکر رضی اللہ عنہم) کو ان کے کانوں میں پھونک کر بہکا رکھا ہے اور کسی دوسرے کی بیعت پر آمادہ کر رکھا ہے۔

حضرت ابن زبیر رضی اللہ عنہ نے فرمایا: اگر آپ خلافت سے ملول اور بیزار ہو گئے ہیں تو اس تحت خلافت کو چھوڑ کیوں نہیں دیتے تاکہ ہم آپ کے بیٹے ہی سے بیعت کر لیں آپ بتلائیے کہ باوجود آپ کی اور اس کی بیعت کے ہم کس کی سنیں اور کس کی اطاعت کریں کیونکہ ایک زمانہ میں دو بادشاہوں کی بیعت کسی طرح جمع نہیں ہو سکتی۔ یہ کہہ کر آپ تشریف لے آئے۔

اس کے بعد حضرت امیر معاویہ منبر پر چڑھے اور حمد و نعت کے بعد فرمایا: میں نے کبر و لوگوں کی باتوں کو سنا ہے وہ کہتے ہیں کہ ابن عمر اور ابن ابوبکر اور حضرت ابن زبیر (رضی اللہ عنہم) کبھی بھی یزید کی بیعت نہیں کریں گے حالانکہ انہوں نے یزید کی بیعت اور اطاعت سب کچھ کر لی اس پر اہل شام نے کہا کہ واللہ جب تک وہ ہمارے سامنے رو برو بیعت نہ کریں گے ہم کبھی نہ مانیں گے اور اگر ہمارے سامنے ایسا نہ کیا تو ہم تینوں کا سراڑ اویں گے حضرت امیر معاویہ رضی اللہ عنہ نے فرمایا: سبحان اللہ! قریش کی شان میں ایسی گستاخی واللہ آج کے بعد کبھی تمہارے منہ سے ایسی گفتگو نہ سنوں پھر آپ منبر سے نیچے اتر آئے۔

اس کے بعد لوگوں میں افواہ مشہور ہو گئی کہ ابن عمر اور ابن ابوبکر اور ابن زبیر رضی اللہ عنہم نے یزید سے بیعت کر لی حالانکہ یہ حضرات اس سے برابر انکار کرتے رہے۔ امیر معاویہ رضی اللہ عنہ حج کے بعد شام کو واپس چلے گئے۔

ابن منکدر کہتے ہیں کہ جب یزید کی بیعت کی گئی تو حضرت ابن عمر رضی اللہ عنہ نے فرمایا: یہ

فخص اگر اچھا لکھا تو ہم اس سے راضی رہیں گے ورنہ بلا پر صبر کریں گے۔

حضرت امیر معاویہ کی والدہ کا عجیب و غریب خواب:

خراہلی نے ہوائف میں حمید بن وہب سے روایت کی ہے کہ حضرت امیر معاویہ کی والدہ ہند بنت عتبہ بن ربیعہ فاکہ ابن مغیرہ قریشی کے نکاح میں تھی۔ فاکہ نے ایک مردانہ بیٹھک بنوا رکھی تھی جس میں مرد بلا اجازت آیا جایا کرتے تھے اتفاقاً اس میں ایک روز فاکہ اور اس کی بیوی ہند موجود تھے۔ تھوڑی دیر میں فاکہ کہیں کسی ضرورت سے چلا گیا اور ہند اکیلی رہ گئی اچانک اس میں ایک فخص آیا اور ایک عورت کو اکیلی دکھ کر پچھلے پیر لوٹ گیا اس کے لوٹنے وقت فاکہ آ گیا اور اس نے اپنی بیوی کو ٹھو کریں مار کر دریافت کیا کہ یہ تیرے پاس کون آیا تھا اس نے کہا میں نے کسی کو دیکھا بھی نہیں تمہارے کہنے سے مجھے خیال ہوا کہ کوئی آیا تھا۔ اس نے کہا کہ تو میرے گھر سے نکل جا اور اپنے والدین کے پاس چلی جا اس بات کا لوگوں میں چرچا ہوا ہند کے باپ نے ایک روز اس سے کہا کہ لوگ تمہیں بہت مطعون کرتے ہیں رات دن لوگوں میں یہی ذکر رہتا ہے تو مجھے سچی بات بتلا دے۔ اگر تیرا خاوند سچا ہے تو میں کسی آدمی کو اس پر پوشیدہ مقرر کر دوں تاکہ وہ اسے قتل کر ڈالے اور لوگ اس طعنہ زنی سے باز آئیں اور اگر وہ جھوٹا ہے تو یہ معاملہ یمن کے کسی کاہن کے روبرو پیش کریں یہ سن کر ہند نے اپنی بریت کے لیے وہی قسمیں جو جاہلیت میں کھائی جاتی تھیں کھانا شروع کیں جب عتبہ کو یقین آ گیا کہ یہ سچی ہے تو اس نے فاکہ کو مجبور کیا کہ چونکہ اس نے میری بیٹی پر تہمت لگائی ہے اس لیے یہ اپنے قبیلہ کے لوگوں کو لے کر یمن کے کسی کاہن کے پاس چلے۔ چنانچہ فاکہ بنو مخزوم کو اور عقبہ بنو عبد مناف کو لے کر یمن چلے گئے اور ہند کے ساتھ اس کی کئی ایک سہیلیوں کو بھی لیا جب قافلہ یمن کے قریب پہنچا تو ہند کا چہرہ متغیر ہو گیا یہ دیکھ کر اس کے باپ عتبہ نے کہا کہ اس سے صاف ظاہر ہے کہ تو گنہگار ہے۔ ہند نے کہا کہ اصل بات یہ ہے کہ تم مجھے ایک ایسے فخص کے پاس یجرا ہے ہو کہ جس کی بات سچی بھی ہوتی ہے اور جھوٹی بھی۔ اگر اس نے بلا وجہ مجھے متہم بتلا دیا تو میں تمام عرب میں منہ دکھلانے کے قابل نہ رہوں گی۔ عتبہ نے کہا کہ

میں تیری بات پیش کرنے سے پہلے اس کا امتحان کی لوں گا اگر وہ اس امتحان میں پورا اتر آیا تو میں تیرا معاملہ پیش کروں گا ورنہ نہیں۔ چنانچہ عتبہ نے مرغیوں کی سی آواز یا سیٹی گھوڑے کے کان میں ماری جس سے گھوڑا سر ہو گیا اور عتبہ نے اس کے عضو مخصوص میں ایک گہبوں کا دانہ داخل کر کے اس کے سوراخ کو بند کر دیا جب کاہن کے پاس پہنچے تو اس نے ان کے لئے جانور ذبح کیا اور نہایت عزت سے پیش آیا کھانے سے فارغ ہو کر عتبہ نے اس کاہن سے کہا کہ میں ایک کام کے لیے تمہارے پاس آیا ہوں اور میں نے تمہارے امتحان کے لیے کچھ پوشیدہ بھی کیا ہے اول اسے بتلا دیجئے کہ وہ کیا ہے اس نے کہا کہ نزل میں تم نے ایک گہبوں کا دانہ رکھا ہے۔ عتبہ نے کہا کہ ذرا واضح بیان کیجئے اس نے کہا کہ تم نے گھوڑے کے عضو مخصوص میں دانہ رکھا ہے۔ عتبہ نے اس کی تصدیق کی اور کہا کہ ان عورتوں کے معاملہ میں غور کیجئے۔ وہ ایک عورت کے پاس آیا اور اس کے موٹھے پر مار کر کہا کہ کھڑی ہو جا پھر دوسری پھر تیسری حتیٰ کہ ہند کے پاس آیا اور اس کے موٹھے پر مار کر کہا کہ تو پاک و صاف ہے تو نے زنا وغیرہ کچھ نہیں کیا تو ایک بادشاہ جنے گی جس کا نام معاویہ ہو گا یہ کہہ کر اس کے خاوند نے اس کا ہاتھ پکڑ لیا مگر ہند نے اس کا ہاتھ جھٹک دیا اور کہا کہ دور ہو اگر میرے پیٹ سے کوئی واقعی بادشاہ پیدا ہونے والا ہے تو میں کوشش کروں گی کہ وہ تیرے نطفہ سے نہ ہو۔ اس کے بعد اس سے ابوسفیان نے شادی کر لی اور حضرت امیر معاویہ پیدا ہوئے۔

حضرت امیر معاویہ کا وصال

حضرت امیر معاویہ رضی اللہ عنہ نے رجب ۶۰ھ میں انتقال فرمایا اور باب جابیہ اور باب صغیر کے درمیان مدفون ہوئے۔

کہتے ہیں کہ آپ کی عمر ستر (۷۷) سال تھی اور آپ کے پاس حضور نبی کریم صلی اللہ علیہ وسلم کے بال اور ناخن تھے آپ نے مرتے وقت وصیت کی تھی کہ ان بال اور ناخنوں کو میرے منہ اور آنکھوں میں رکھ دینا اور مجھے میرے اور ارحم الراحمین کے درمیان چھوڑ دینا۔

حضرت امیر معاویہ کے کچھ دیگر حالات

حضرت معاویہ خلیفہ نہیں بادشاہ ہیں:

ابن شیبہ نے مصنف میں سعید بن جبہان سے روایت کی ہے کہ میں نے سفینہ سے کہا کہ: بخوامیہ کہتے ہیں کہ خلافت ہمارے خاندان میں ہے تو سفینہ نے کہا کہ وہ جھوٹے ہیں بلکہ وہ بادشاہ اور سخت ترین بادشاہ ہیں اور سب سے پہلا بادشاہ معاویہ رضی اللہ عنہ ہے۔

یہی اور ابن عساکر نے روایت کی ہے کہ ابراہیم بن سوید الارمینی کہتے ہیں کہ میں نے امام احمد بن حنبل سے دریافت کیا کہ خلفاء کون کون ہیں آپ نے فرمایا: حضرت ابو بکر، حضرت عمر، حضرت عثمان، حضرت علی رضی اللہ عنہم ہیں۔ میں نے کہا کہ معاویہ رضی اللہ عنہ آپ نے فرمایا: حضرت علی رضی اللہ عنہ کے زمانہ میں کوئی شخص حضرت علی رضی اللہ عنہ سے زیادہ مستحق خلافت نہیں تھا۔

سلفی نے طیوریات میں کیا ہے کہ عبداللہ بن احمد بن حنبل نے اپنے والد ماجد سے حضرت علی رضی اللہ عنہ اور حضرت معاویہ کی نسبت سوال کیا تو آپ نے فرمایا: اصل یہ ہے کہ حضرت علی رضی اللہ عنہ کے بہت لوگ دشمن تھے جو آپ کے اندر ہمیشہ عیب جوئی کرتے رہتے تھے جب آپ کے اندر کوئی عیب نہ پایا تو ایسے شخص کے پاس آئے۔ جو پہلے ہی آپ سے لڑائی جھگڑا رکھتا اس کی بڑی بڑی تعریفیں کرتے تھے کیونکہ وہ حضرت علی رضی اللہ عنہ کا ان سے زیادہ بدخواہ تھا۔

ابن عساکر نے عبدالملک بن عمیر سے روایت کی ہے کہ ایک روز جاریہ بن قدامہ سعدی حضرت معاویہ رضی اللہ عنہ کے پاس آیا۔ حضرت امیر معاویہ رضی اللہ عنہ نے پوچھا تم کون ہو اس نے کہا کہ میں جاریہ بن قدامہ ہوں امیر معاویہ رضی اللہ عنہ نے کہا کہ تم کیا بننا چاہتے ہو تمہاری مثال بے عقل شہد کی مکھی جیسی ہے جاریہ نے کہا کہ تم ایک مثال دے بیٹھے مگر یہ نہ سمجھے کہ اس کا ڈنک بڑا سخت ہوتا ہے اور اس کا تھوک بیٹھا ہوتا ہے۔ واللہ معاویہ کے معنی تو کتے کے ہیں

جو دوسروں پر بھونکتا ہے۔ امیہ بھی کوئی چیز ہے بلکہ امیہ امہ (لوٹڑی باندی) کی تصغیر ہے۔
 فضل بن سوید کہتے ہیں کہ ایک دفعہ جاریہ بن قدامہ حضرت معاویہ رضی اللہ عنہ کے پاس
 گئے آپ نے فرمایا: تم (حضرت علی) کی طرف کوشش کرتے پھرتے ہو اور اس سے ایک ایسی
 آگ بھڑکار ہے ہو کہ جس سے عرب کے گاؤں جل جائیں اور خون کی ندیاں بہ جائیں۔
 جاریہ نے کہا اے معاویہ! تم حضرت علی رضی اللہ عنہ کا پیچھا چھوڑو ہم نے جس وقت سے ان سے
 محبت کی ہے کبھی ناخوش نہیں کیا اور جب سے ہم نے انہیں نصیحت اور خیر خواہی کی ہے کبھی
 دھوکا یا فریب نہیں کیا۔ حضرت معاویہ نے کہا جاریہ تجھ پر سخت افسوس ہے تو شاید اپنے خاندان
 پر بھی ہماری تھا جو تیرا نام انہوں نے جاریہ (لوٹڑی باندی) رکھ دیا۔ جاریہ نے کہا کہ اسے
 معاویہ تو ہی اپنے خاندان پر ہماری ہوگا کہ تیرا نام انہوں نے معاویہ (بھونکنے والا) رکھ دیا۔
 کہا کیا تجھے تیری ماں نے جنا ہے۔ جاریہ نے کہا کہ ایسا جنا ہے کہ تجھے وہ ہماری تلواروں کی
 باڑیں یاد نہیں رہیں جو ہم نے تجھے جنگ صفین میں دکھائیں تھیں معاویہ نے کہا کہ تو مجھے
 دھکاتا ہے جاریہ نے کہا کہ تو نے ہمیں بزور شمشیر زیر نہیں کیا تھا اور ہم کو لڑائی سے فتح کیا تھا
 لیکن عہد و میثاق کے ساتھ البتہ تجھے ملک سپرد کر دیا تھا اگر تو وفائے عہد کرے گا تو ہم بھی
 تیرے ساتھ وفا کریں گے اور اگر تو بدعہدی کرے گا تو ہم بھی خلاف ورزی کریں گے
 ہمارے ساتھ ہمارے بہت سے مددگار ہیں جن کی زرہیں نہایت مضبوط اور جن کی باتیں
 لوہے سے زیادہ پکی ہیں اگر تم نے ہماری طرف غداری سے ہاتھ بڑھایا تو پھر ہم بھی بغاوت
 کر کے تجھے مزہ چکھا دیں گے حضرت معاویہ نے کہا کہ خدا تجھے جیسوں کو زیادہ پیدا نہ کرے۔
 ابو الطفیل عامر بن وائلہ صحابی رضی اللہ عنہ فرماتے ہیں کہ میں ایک دن حضرت معاویہ
رضی اللہ عنہ کے پاس گیا تو حضرت معاویہ نے مجھ سے فرمایا: کیا تم بھی قاتلان حضرت عثمان رضی اللہ عنہ
 میں ہو، میں نے کہا کہ نہیں البتہ میں اس وقت موجود تھا مگر میں نے مدد بھی نہیں کی۔ آپ نے
 فرمایا: مدد کرنے کو کس نے روک دیا تھا میں نے کہا کہ مہاجرین اور انصار میں سے کسی نے بھی
 نہیں کی۔ آپ نے فرمایا: لوگوں پر ان کا حق واجب تھا کہ وہ مدد کرتے میں نے عرض کیا یا

امیر المومنین آپ کو ان کی مدد سے کس نے روک دیا تھا حالانکہ آپ کے ساتھ اہل شام بھی موجود تھے۔ آپ نے فرمایا: میں نے ان کے خون کا مطالبہ کر کے ان کی مدد کی اس پر میں ہنس پڑا اور میں نے کہا کہ حضرت عثمان رضی اللہ عنہ اور تمہاری مثال ایسی ہے جیسے یہ شاعر کہتا ہے

(ترجمہ شعر) ایسا نہ ہو کہ تو موت کے بعد میرا نوحہ کرے اور زندگی میں میرا توشہ جو تجھ پر واجب تھا وہ بھی کبھی نہیں دیا۔

حضرت امیر معاویہ رضی اللہ عنہ کی اولیات:

فحسی کہتے ہیں کہ اول وہ شخص آپ ہی ہیں جنہوں نے بیٹھ کر خطبہ پڑھا کیونکہ آپ بہت موٹے ہو گئے تھے اور پیٹ زیادہ تھا۔ (ابن ابی شیبہ)

زہری کہتے ہیں کہ اول آپ نے ہی عید میں خطبہ نماز سے پہلے پڑھنا جاری کیا۔ (عبدالرزاق)

سعید بن مسیب کہتے ہیں کہ عید میں اذان دینا بھی آپ ہی کی ایجاد بدعت ہے۔ (ابن ابی شیبہ)

نیز یہ بھی کہتے ہیں کہ اول جس شخص نے نماز کی تکبیروں کو کم کیا وہ حضرت معاویہ رضی اللہ عنہ ہیں۔

عسکری، اوائل میں لکھتے ہیں کہ اول ذاک حضرت معاویہ رضی اللہ عنہ نے ہی رکھی اور سب سے پہلے اپنی خدمت کے لیے خواجہ سراؤں کو رکھا اور آپ سے ہی سب سے اول رعایا نے گستاخی کی اور سب سے پہلے آپ ہی کو اس طریقہ پر سلام کی گیا کہ ”السلام علیک یا امیر المومنین و رحمته اللہ وبرکاتہ الصلوٰۃ یرحمک اللہ“ دفتر میں اول آپ ہی نے مہر ایجاد کی اور اس خدمت پر عبداللہ بن اوس غسانی کو مامور کیا اور اس مہر کے گھینڈ پر ”لکل عمل ثواب“ کندہ تھا یہ طریقہ مہر کا تمام خلفاء عباسین میں آخر وقت تک رائج رہا۔ اس مہر کے بنانے اور ایجاد کرنے کی وجہ یہ بیان کرتے ہیں کہ حضرت امیر معاویہ نے کسی شخص کیلئے ایک لاکھ دینے کے لیے لکھا مگر اس شخص نے اس حکمنامہ کو راستہ میں کھول کر دولاکھ بنا لیا جب

امیر معاویہ کے سامنے حساب پیش ہوا تو انہوں نے دو لاکھ لکھنے اور دلانے سے انکار کیا اور اسی روز سے مہر جاری کر دی اول آپ نے ہی جامع مسجد میں محراب بنوایا اور آپ ہی نے اول خلافت کعبہ کے اتارنے کا حکم فرمایا کیونکہ اس سے پہلے غلاف پر غلاف چڑھائے جاتے تھے۔

زبیر بن بکر موقوفیات میں زہری کے برادر زادہ سے روایت کرتے ہیں کہ میں نے زہری سے دریافت کیا کہ وہ کون شخص ہے جس نے بیعت کے وقت قسم لینے کا طریقہ ایجاد کیا آپ نے فرمایا: وہ حضرت معاویہ رضی اللہ عنہ ہیں کہ انہوں نے خلافت پر اللہ کی قسم لی تھی۔ جب عبدالملک بن مروان ہوئے تو انہوں نے طلاق اور عتاق (غلام کو آزاد کرنا) کی بھی قسم لینا شروع کر دیا۔

امیر معاویہ اور ابن عباس رضی اللہ عنہ میں نوک جھونک:

عسکری نے اوائل میں سلیمان بن عبداللہ بن معمر سے روایت کی ہے کہ ایک دفعہ حضرت معاویہ مکہ معظمہ یا مدینہ منورہ کی مسجد میں گئے تو وہاں حضرت ابن عمر، حضرت ابن عباس اور حضرت عبدالرحمن بن ابی بکر رضی اللہ عنہم تشریف رکھتے تھے۔ حضرت معاویہ رضی اللہ عنہ ان کے پاس آکر بیٹھے تو حضرت ابن عباس رضی اللہ عنہ نے ان کی طرف سے منہ پھیر لیا۔ حضرت معاویہ نے کہا اس منہ پھیرنے والے اور اس کے چچا کے بیٹے سے تو میں زیادہ خلافت کا مستحق ہوں۔ حضرت ابن عباس رضی اللہ عنہ نے فرمایا کیوں کیا تقدیم اسلام کی وجہ سے یا رسول اللہ صلی اللہ علیہ وسلم کے سب سے پہلے ساتھ دینے کے سبب سے یا حضور نبی کریم صلی اللہ علیہ وسلم کی قرابت کے باعث آخر کوئی وجہ ہے حضرت معاویہ رضی اللہ عنہ نے کہا کہ نہیں بلکہ آپ کے چچا کے بیٹے کے مقتول ہونے کی وجہ سے آپ نے فرمایا: اس لحاظ سے تو ابن ابی بکر رضی اللہ عنہ زیادہ مستحق ہیں حضرت معاویہ نے کہا کہ ان کے والد تو خود اپنی موت سے مرے حضرت ابن عباس رضی اللہ عنہ نے کہا کہ ابن عمر رضی اللہ عنہ زیادہ مستحق ہوئے حضرت معاویہ رضی اللہ عنہ نے کہا کہ نہیں ان کے باپ کو ایک کافر نے شہید کیا آپ نے فرمایا: تو اس طریقہ سے تو تمہاری دلیل بالکل ہی باطل ہو گئی کہ تمہارے چچا کے بیٹے پر تو خود مسلمانوں نے چڑھائی کی اور خود مسلمان نے ہی شہید کیا۔

عبداللہ بن محمد بن عقیل کہتے ہیں کہ ایک روز مدینہ شریف میں میں حضرت معاویہ کے

پاس گیا اتنے میں حضرت ابو قتادہ انصاری بھی تشریف لے آئے حضرت معاویہ رضی اللہ عنہ نے ان سے کہا کہ مجھ سے تمام لوگ ملنے کے لیے آئے مگر انصار میں سے کوئی شخص نہیں آیا آپ نے جواب دیا کہ ہم انصار کے پاس کوئی سواری نہیں ہے حضرت معاویہ رضی اللہ عنہ نے کہا کہ تمہارے اونٹ کیا ہوئے آپ نے جواب دیا کہ بدر کی لڑائی میں تمہارے تعاقب اور تمہارے باپ کے تعاقب میں سب مار ڈالے پھر آپ نے کہا کہ ہم سے حضور نبی کریم صلی اللہ علیہ وسلم فرمایا تھا کہ میرے بعد ہی تم لوگ دیکھو گے کہ غیر حقدار کو حقدار پر ترجیح دیں گے امیر معاویہ نے کہا کہ پھر تمہیں ایسے زمانہ کے متعلق کیا حکم فرمایا تھا آپ نے کہا کہ صبر کے متعلق فرمایا تھا کہ تم صبر کرنا، حضرت معاویہ رضی اللہ عنہ نے کہا کہ پھر صبر کرو اس گفتگو کی خبر عبدالرحمن بن حسان کو ہوئی تو آپ نے یہ اشعار پڑھے:

(ترجمہ اشعار) خبردار معاویہ بن حرب امیر المومنین کو ہمارا کلام پہنچا دو۔ ہم صبر کرتے ہیں اور تم کو مہلت دیتے ہیں یوم قیامت اور انصاف کے دن تک کی۔

ابن ابی الدنیا اور ابن عساکر نے جملہ بن حکم سے روایت کی ہے کہ جس زمانہ میں حضرت معاویہ تحت خلافت پر رونق افروز تھے میں ان کے پاس گیا آپ کی گردن میں ایک رسی تھی اور ایک چھوٹا سا بچہ اسے کھینچ رہا تھا میں نے کہا یا امیر المومنین یہ بچہ کیا کرتا ہے۔ آپ نے کہا کہ مردک خاموش رہ میں نے حضور نبی کریم صلی اللہ علیہ وسلم سے سنا ہے کہ جس کے کوئی بچہ ہو تو اس بچے کی ولداری کے لیے خود بھی بچہ بن جائے۔ (ابن عساکر کے نزدیک یہ حدیث غریب ہے)

ابن ابی شیبہ مصنف میں شععی سے روایت کرتے ہیں کہ ایک جوان قریشی النسل حضرت معاویہ کے پاس گیا اور بہت سخت ست سنائی آپ نے فرمایا: بیٹھے! ان باتوں سے سے باز آؤ بادشاہوں کا غصہ بچوں کا سا غصہ ہوتا ہے اور ان کی پکڑ اور حملہ شیروں کا سا ہوتا ہے۔

شععی کہتے ہیں کہ مجھ سے زیادہ نے بیان کیا ہے کہ میں نے ایک آدمی کو خراج وصول کرنے پر متعین کیا اور حساب کے وقت اس کا ضمن ثابت ہوا میرے خوف کی وجہ سے وہ حضرت امیر معاویہ کے پاس بھاگ گیا میں نے حضرت معاویہ کو لکھا کہ اس شخص کا بھاگ جانا

میری سوء ادبی ہے اس پر آپ نے مجھے لکھا کہ ہم دونوں کے لیے یہ لائق نہیں ہے کہ ہم ایک ہی طریقہ پر سیاست کریں یا دونوں نرمی ہی کریں۔ اگر ہم دونوں نرمی ہی کریں تو لوگ شہر بے مہار کی طرح گناہوں میں جا گھسیں گے اور اگر ہم دونوں سختی ہی سے پیش آئیں گے تو لوگ بربادیوں میں گرفتار ہو جائیں گے لہذا اگر تم کسی سے سختی اور بد خوئی سے پیش آؤ تو مجھے چاہیے کہ میں اس سے نرمی اور اخلاق کے ساتھ پیش آؤں۔

فحشی کہتے ہیں کہ میں نے حضرت معاویہ کو فرماتے سنا ہے کہ جس قوم اور امت میں تفرقہ پڑا اس میں اہل باطل اہل حق پر غالب ہو گئے مگر اس امت میں ایسا نہیں ہوگا۔

طیوریات میں سلیمان الخنزوی سے روایت ہے کہ ایک روز حضرت امیر معاویہ نے لوگوں کو اجازت عام دیکر ایک مجلس مقرر کی جب تمام آدمی جمع ہو گئے تو آپ نے فرمایا: کوئی شخص مجھے کسی عربی شاعر کے تین اشعار سنائے جو ہر شعر قائم یا معنی خود ہو یہ سن کر تمام لوگ خاموش ہو گئے اتنے میں ابو ضیب یعنی حضرت عبداللہ بن زبیر رضی اللہ عنہ تشریف لے آئے آپ نے انہیں دیکھ کر کہا کہ یہ شخص تمام عرب میں سب سے زیادہ بولنے والا اور بڑا عالم ہے حضرت عبداللہ بن زبیر رضی اللہ عنہ نے کہا کیا۔ آپ نے کہا تین اشعار ایسے سننا چاہتا ہوں ابو ضیب حضرت عبداللہ بن زبیر رضی اللہ عنہ نے کہا کہ تین اشعار تین لاکھ کے عوض میں سناتا ہوں۔ حضرت معاویہ نے کہا برابر تین لاکھ ہی لوگے، انہوں نے جواب دیا آپ کے پاس تو کچھ کمی نہیں ہے ایسے آپ کو اختیار ہے۔ حضرت معاویہ رضی اللہ عنہ نے کہا اچھا پڑھئے آپ نے ایک شعر پڑھا:

ترجمہ اشعار: ”میں نے یکے بعد دیگرے لوگوں کی آزمائش کی ہے میں نے تو سوائے مکار اور دشمنی کرنے والے کے کسی کو دیکھا نہیں۔“

آپ نے فرمایا: سچ کہا۔ دوسرا پڑھئے، ابو ضیب نے دوسرا شعر پڑھا:

ترجمہ: ”میں نے تو زمانہ کی مصیبتوں اور تکلیفوں میں لوگوں کی دشمنی سے زیادہ مشکل کچھ نہیں دیکھا۔“

آپ نے فرمایا: سچ ہے۔ ابو ضیب نے تیسرا شعر پڑھا:

ترجمہ اشعار: ”میں نے ہر چیز کی تخی کو چکھا ہے، مگر سوال کرنے کی تخی سے زیادہ کسی چیز کی تخی نہیں دیکھی۔“

آپ نے فرمایا: بالکل سچ ہے، پھر آپ نے تین لاکھ دینے کا حکم فرمایا:

مروان اور ابن ابوبکر رضی اللہ عنہ میں نوک جھونک:

بخاری، نسائی اور ابن ابی حاتم نے اپنی تفسیر میں لکھا ہے کہ جس زمانہ میں مروان حضرت معاویہ رضی اللہ عنہ کی طرف سے مدینہ پر حاکم تھا۔ اس نے خطبہ میں ایک روز بیان کیا کہ امیر المؤمنین حضرت معاویہ رضی اللہ عنہ کی رائے اپنے بیٹے کے خلیفہ بنانے میں بالکل صحیح ہے، کیونکہ حضرت ابوبکر صدیق اور حضرت عمر (رضی اللہ عنہم) کی یہ سنت ہے۔ اس پر حضرت عبدالرحمن بن ابوبکر رضی اللہ عنہ نے فرمایا: نہیں نہیں بلکہ یہ سنت ہر قتل اور کسرئی کی ہے کیونکہ حضرت ابوبکر صدیق اور حضرت عمر (رضی اللہ عنہم) نے واللہ نہ کسی اپنی اولاد کیلئے اور نہ کسی اہل بیت کیلئے کبھی ایسا کیا اور معاویہ محض شفقت پدری کی وجہ سے ایسا کر رہے ہیں۔ مروان نے کہا کہ تو وہی شخص نہیں کہ جس کے سبب قرآن پاک میں نازل ہوا ہے کہ تم اپنے والدین کو اف تک نہ کہو، کیونکہ تم نے ہی اپنے والدین کا مقابلہ کیا تھا۔ آپ نے فرمایا کیا تو ابن اللعین نہیں ہے کہ رسول اللہ صلی اللہ علیہ وسلم نے تیرے باپ کو لعنت کی تھی۔ حضرت عائشہ صدیقہ رضی اللہ عنہا کو جب یہ خبر پہنچی تو آپ نے فرمایا کہ مروان جھوٹا ہے۔ یہ آیت فلاں شخص کے بارے میں نازل ہوئی تھی، البتہ حضور نبی کریم صلی اللہ علیہ وسلم نے مروان کے باپ پر ضرور لعنت کی تھی۔ اس وقت یہ اپنے باپ کی پیٹھ میں ہی موجود تھا۔ اس لحاظ سے مروان بھی لعنت الہی میں پیدا ہوا۔

ابن شیبہ نے مصنف میں عروہ سے روایت کی ہے کہ حضرت معاویہ رضی اللہ عنہ نے فرمایا:

انسان کے اندر بغیر تجربہ کے بردباری پیدا نہیں ہوتی۔

عرب میں چار عقلمند حضرات:

ابن عساکر قسطنطنیہ سے روایت کرتے ہیں کہ عرب میں چار شخص عقلمند، ہوشیار اور تجربہ

کار پیدا ہوئے ہیں: (۱) معاویہ، (۲) عمرو بن عاص، (۳) مغیرہ بن شعبہ، (۴) زیاد،

حضرت معاویہ حلم، تحمل اور عقلمندی میں۔ عمرو بن عاص مشکلات پیش آمدہ کے سلجھانے میں، مغیرہ اوسان خطانہ ہونے میں، زیاد ہر چھوٹی بڑی بات میں۔ یہ روایت ہے کہ قاضی بھی چار ہیں: (۱) حضرت عمر، (۲) حضرت علی، (۳) حضرت ابن مسعود اور (۴) حضرت زید بن ثابت (رضی اللہ عنہم)

برد بار اور عقلمند عالم:

قیصہ بن جابر کہتے ہیں کہ حضرت عمر بن خطاب رضی اللہ عنہ کی صحبت میں رہا ہوں۔ میں نے آپ سے زیادہ قرآن پاک اور فقہ کا عالم نہیں دیکھا اور حضرت طلحہ بن عبید اللہ رضی اللہ عنہ کے پاس بھی رہا ہوں۔ ان سے بڑھ کر بغیر سوال کے دینے والا کسی کو سنی نہیں دیکھا اور حضرت معاویہ رضی اللہ عنہ کی صحبت بھی اٹھائی ہے، ان سے زیادہ کسی کو برد بار اور عقلمند عالم نہیں پایا اور حضرت عمرو بن عاص کا لطف صحبت بھی اٹھایا ہے، آپ سے بڑھ کر کسی کو ہم جلسیں اور خالص دوست نہیں پایا۔ حضرت مغیرہ بن شعبہ کے ساتھ بھی رہا ہوں، ان کا تو یہ حال ہے کہ اگر کسی شہر کے آٹھ دروازے ہوں اور ایک دروازہ میں سے بھی کوئی شخص بغیر مکر کے نہ نکل سکتا ہو، تو یہ آٹھوں دروازوں میں سے بڑی آسانی سے گزر سکتے ہیں۔

ابن عساکر، حمید بن ہلال سے روایت کرتے ہیں کہ حضرت عقیل بن ابوطالب رضی اللہ عنہ نے ایک روز حضرت علی المرتضیٰ رضی اللہ عنہ سے کہا کہ میں فقیر محتاج ہو گیا ہوں، مجھے کچھ دیجئے۔ آپ نے فرمایا: مہر کیجئے، جب اور مسلمانوں کے ساتھ میری تنخواہ ملے گی تو تمہیں بھی دوں گا۔ حضرت عقیل نے منت سماجت کی، آپ نے ایک شخص سے فرمایا: ان کا ہاتھ پکڑ کر بازار میں کھڑا کر کے ان سے کہو کہ وہ دوکانوں کے قفل توڑ دیں اور جو کچھ انہیں ضرورت ہو لے لیں۔ حضرت عقیل نے کہا تو کیا مجھے آپ چوری میں پکڑوانا چاہتے ہیں؟ آپ نے فرمایا: مجھے چور بنانا چاہتا ہے کہ مسلمانوں کا مال تجھے دیدوں، انہوں نے کہا تو میں حضرت معاویہ رضی اللہ عنہ کے پاس جاتا ہوں۔ آپ نے فرمایا: شوق سے۔ چنانچہ حضرت عقیل حضرت امیر معاویہ کے پاس گئے۔ انہوں نے کہا کہ ان کو ایک لاکھ دیدیا جائے اور یہ کہا کہ منبر پر چڑھ کر کہو تمہیں

حضرت علی المرتضیٰ رضی اللہ عنہ نے کیا دیا ہے، اور جو میں نے دیا ہے اس کا دونوں کا اعلان کر دو، حضرت عقیل منبر پر چڑھے اور حمد و نعت کے بعد فرمایا: لوگو! میں تمہیں ایک بات کی خبر دیتا ہوں کہ میں نے اول حضرت علی المرتضیٰ رضی اللہ عنہ سے ایک ایسی چیز مانگی جو ان کے دین کو نقصان پہنچاتی تھی، انہوں نے اپنے دین کو عزیز رکھا پھر میں نے حضرت معاویہ رضی اللہ عنہ سے وہی چیز طلب کی انہوں نے اپنے دین پر مجھے مقدم سمجھا اور وہ چیز عطا کر دی۔

حضرت عقیل رضی اللہ عنہ اور حضرت امیر معاویہ میں نوک جھونک:

ابن عساکر، ابن جعفر بن محمد کے والد سے روایت کرتے ہیں کہ ایک روز حضرت عقیل رضی اللہ عنہ امیر معاویہ کے پاس تشریف لے گئے، حضرت امیر معاویہ رضی اللہ عنہ نے آپ کو دیکھ کر کہا کہ یہ عقیل ہیں۔ جن کے چچا ابولہب تھے۔ آپ نے فرمایا: جی ہاں! یہ معاویہ ہیں۔ جن کی پھوپھی حمالہ الحطیب تھی۔ (یہ ابولہب کی بیوی تھی۔ مترجم)

ابن عساکر، اوزاعی سے روایت کرتے ہیں کہ حزیم بن فاتک حضرت معاویہ کے پاس آئے اور چونکہ ان کی پنڈلیاں نہایت خوبصورت تھیں اور اتفاق سے اس وقت پانچ چڑھائے ہوئے تھے۔ حضرت معاویہ نے رضی اللہ عنہ نے انہیں دیکھ کر فرمایا: کاش! یہ پنڈلیاں کسی عورت کی ہوتیں؟ حزیم نے کہا: یا امیر المؤمنین! آپ کی بیوی کی ہوتیں۔


حضرت امیر معاویہ رضی اللہ عنہ کے زمانہ میں فوت ہوئی والے اسلاف:

آپ کے زمانہ خلافت میں حسب ذیل اسلاف نے انتقال فرمایا:

”صفوان بن امیہ، حضرت حصہ ام حبیبہ، حضرت صفیہ، حضرت میمونہ، حضرت سودہ، حضرت جویریہ، حضرت عائشہ صدیقہ، حضرت لبید شاعر، حضرت عثمان بن طلحہ احمی، حضرت عمرو بن عاص، حضرت عبداللہ بن سلام الحجر، حضرت محمد بن مسلمہ، حضرت ابوموسیٰ اشعری، حضرت زید بن ثابت، ابوبکر کعب بن مالک، مغیرہ بن شعبہ، حضرت جریر الجہلی، حضرت ابوالیوب الانصاری، حضرت عمران بن حصین، حضرت سعید بن زید، حضرت ابوقادہ الانصاری، حضرت فضالہ بن عبید، حضرت عبدالرحمن بن ابی بکر، حضرت جبیر بن مطعم، حضرت اسامہ بن زید،

حضرت ثوبان عمرو بن حزم، حضرت حسان بن ثابت، حضرت حکیم بن حزام، حضرت سعد بن ابی وقاص، حضرت ابولیسر، حضرت قثم بن العباس اور ان کے بھائی حضرت عبید اللہ، حضرت عقبہ بن عامر (رضی اللہ عنہم اجمعین)۔“

حضرت ابو ہریرہ رضی اللہ عنہ ۵۹ ہجری میں وفات پائی۔ آپ دعا کیا کرتے تھے۔ مولیٰ کریم! میں آپ سے درخواست کرتا ہوں کہ تو مجھے ۶۰ ہجری اور لوٹروں کی سلطنت سے محفوظ رکھنا، چنانچہ آپ کی دعا قبول ہو گئی اور ان کے علاوہ بہت لوگ فوت ہوئے۔



ابو خالد یزید بن معاویہ الاموی

نسب یزید:

یزید بن معاویہ بن ابوسفیان بن حرب بن امیہ، یزید کی کنیت ابو خالد تھی۔ یزید ۲۵
جبری یا ۲۶ ہجری میں پیدا ہوا۔ بہت موٹا تازہ شخص تھا اور اس کے بدن پر بہت زیادہ بال
تھے، اس کی ماں کا نام میسون بنت بحدل کلبیہ تھا۔ ہم پہلے بیان کر چکے ہیں کہ یزید کو ان کے
والد نے اپنی زندگی میں ولی عہد مقرر کیا تھا اور لوگوں کو مجبور کر کے بیعت لی تھی۔

باپ کی زندگی میں بیٹا ولی عہد ہونے لگا:

حضرت حسن بصریؒ فرماتے ہیں کہ لوگوں کے اندر دو شخصوں نے فساد بویا، (۱) عمرو
بن عاص نے کہ انہوں نے جنگ صفین میں حضرت معاویہ کو اشارہ کر کے قرآن پاک اٹھوایا۔
(۲) ابن قریاء کہتے ہیں کہ انہوں نے خوارج کو حاکم بنایا جس کا وبال قیامت تک باقی رہے گا۔
(۳) مغیرہ بن شعبہ نے کہ یہ حضرت معاویہ کی طرف سے حاکم کوفہ تھے، ان کو معاویہ نے لکھا
کہ جس وقت تم یہ خط پڑھو، اپنے کو علیحدہ سمجھو اور فوراً میرے پاس پہنچو مگر مغیرہ بن شعبہ نے
اس حکم کی پرواہ نہ کر کے عرصہ بعد حضرت معاویہ کے پاس گئے، انہوں نے اس کی وجہ
دریافت کی تو مغیرہ بن شعبہ نے کہا کہ میں ایک کام کی تیاری کر رہا تھا جس کی وجہ سے تعمیل حکم
میں تاخیر ہوئی۔ حضرت معاویہ رضی اللہ عنہ نے پوچھا: وہ کیا کام تھا؟ انہوں نے کہا کہ میں یزید
کیلئے آپ کے انتقال کے بعد بیعت لے رہا تھا۔ انہوں نے کہا کہ کیا اس کام کو پورا کر دیا کہا
ہاں پورا کر چکا۔ حضرت امیر معاویہ یہ سن کر انہیں بحال کر دیا، جب مغیرہ بن شعبہ وہاں سے
لوٹے تو ان کے دوست احباب نے کہا کہ کیا گزری؟ مغیرہ نے جواب دیا کہ میں معاویہ کو

ایک ایسی دلدل میں پھنسا آیا ہوں کہ قیامت تک وہاں سے نہیں نکل سکتے۔

حضرت حسن بصریؒ فرماتے ہیں کہ اسی وجہ سے باپ کی زندگی میں بیٹا ولی عہد ہونے لگا، ورنہ قیامت تک مسلمانوں میں مشورہ قائم رہتا۔

حضرت ابن سیرینؒ کہتے ہیں کہ عمرو بن حزم نے حضرت معاویہؓ کے پاس جا کر کہا کہ میں آپ کو خدا کا خوف دلاتا ہوں۔ امت محمدیہ (ﷺ) میں آپ کس شخص کو خلیفہ بنائے جا رہے ہیں۔ حضرت معاویہ نے کہا: تم نے مجھے نصیحت کی اور اپنی رائے کا اظہار کیا اس کا میں مشکور ہوں چونکہ اس وقت لڑکے ہی لڑکے موجود رہ گئے ہیں اور ان سب لڑکوں میں میرا بیٹا خلافت کا زیادہ مستحق ہے، لہذا اسی کو ولی عہد بنانا ہوں۔

یزید کے بارے میں حضرت امیر معاویہ کی دعا:

عطیہ بن قیس کہتے ہیں کہ ایک روز حضرت معاویہ نے خطبہ میں فرمایا: مولیٰ کریم! اگر میں یزید کو اس کی لیاقت اور فضل کی وجہ سے ولی عہد کرتا ہوں، تو تو اس کام کو پورا کر دے اور اس کی مدد فرما اور اگر میں محض شفقت پدری کی وجہ سے ایسا کر رہا ہوں اور وہ قابل خلافت نہیں تو اس کے تخت نشین ہونے سے پہلے اسکی روح قبض کر لے۔ حضرت امیر معاویہؓ کے انتقال کے بعد اہل شام نے یزید سے بیعت کر لی پھر یزید نے اہل مدینہ سے بیعت کیلئے کہلا کر بیجا۔

حضرت سیدنا امام حسینؓ کا یزید کی بیعت کرنے سے انکار:

حضرت سیدنا امام حسینؓ اور حضرت ابن زبیرؓ نے بیعت سے انکار کر دیا اور اسی رات دونوں صاحب مکہ معظمہ تشریف لے آئے۔ حضرت ابن زبیرؓ نے نہ یزید کی بیعت کی اور نہ اپنی بیعت کے خواہش مند ہوئے، مگر حضرت سیدنا امام حسینؓ کو کوفہ والے حضرت معاویہؓ کے زمانہ سے ہی بلا رہے تھے اور ان سے بیعت کیلئے تیار تھے مگر آپ ہمیشہ انکار کرتے رہا کرتے تھے، لیکن جب یزید نے بیعت لی تو اول آپ کا اپنی موجودہ حالت پر رہنے کا ارادہ ہوا پھر آپ نے کوفہ جانے کا ارادہ کر لیا۔

حضرت امام حسین رضی اللہ عنہ کی کوفہ روانگی:

حضرت ابن زبیر رضی اللہ عنہ نے بھی آپ کو یہی رائے دی مگر حضرت ابن عباس رضی اللہ عنہ نے آپ کو منع کیا اور حضرت ابن عمر رضی اللہ عنہ نے بھی نہ نکلنے کی ہی رائے دی اور کہا کہ اللہ تعالیٰ نے حضور نبی کریم صلی اللہ علیہ وسلم کو دنیا اور آخرت کے اختیار کرنے میں مختار کیا تھا مگر آپ نے آخرت کو ترجیح دی اور آپ بھی چونکہ حضور نبی کریم صلی اللہ علیہ وسلم کے جگر گوشہ ہیں، اس لیے آپ بھی آخرت کو ہی اختیار کریں اور دنیا آپ کو نہیں ملے گی۔ حضرت سیدنا امام حسین رضی اللہ عنہ نے اس کو نہ سنا اور بالآخر حضرت ابن عمر رضی اللہ عنہ نے روتے ہوئے گلے لگا کر رخصت کیا۔

صحابہ کرام کا کوفہ جانے سے منع کرنا:

حضرت ابن عمر رضی اللہ عنہ فرمایا کرتے تھے کہ حضرت سیدنا امام حسین رضی اللہ عنہ نے ہماری ایک نہ سنی اور نکل چلے حالانکہ ان کو اپنے والد ماجد اور اپنے بھائی سیدنا امام حسن رضی اللہ عنہ کے معاملہ میں کوفہ والوں کا تجربہ ہو چکا تھا۔ اسی طرح آپ کو حضرت جابر بن عبد اللہ اور حضرت ابوسعید اور ابو واقد اللیثی (رضی اللہ عنہم) نے سمجھایا مگر ان میں سے آپ نے کسی کی نہیں سنی اور عراق تشریف لے جانے کا مصمم ارادہ کر لیا آپ کے تشریف لے جانے کے وقت حضرت ابن عباس رضی اللہ عنہ نے کہا کہ مجھے ایسا معلوم ہوتا ہے کہ آپ عنقریب ہی اپنے حرم محترم اور بچوں کے سامنے حضرت عثمان رضی اللہ عنہ کی طرح شہید کر دیئے جائیں گے جب حضرت سیدنا امام حسین رضی اللہ عنہ نے یہ بھی سنی تو حضرت ابن عباس رضی اللہ عنہ روئے اور فرمایا: اب تو ابن زبیر رضی اللہ عنہ کی آنکھوں میں ٹھنڈک پڑ گئی پھر حضرت عبد اللہ بن زبیر رضی اللہ عنہ کو دیکھ کر فرمایا: تم جو کچھ چاہتے تھے وہ ہو گیا لو یہ سیدنا امام حسین رضی اللہ عنہ جا رہے ہیں اور تمہیں اور حجاز کو چھوڑے جاتے ہیں پھر آپ نے یہ شعر پڑھا:

ترجمہ شعر: "اے قہمیرہ جانور اب میدان خالی ہے جس جگہ چاہے دانہ چرو اور جہاں چاہے اٹھ دے اور آواز کر"

اہل عراق کے خطوط کی روانگی اور شہادت:

آخر اہل عراق کے بہت سے قاصدوں اور خطوں کی وجہ سے آپ ذی الحجہ کو مع اہل بیت جس میں مرد اور عورتیں اور بچے شامل تھے مکہ معظمہ سے عراق کی طرف چل دیئے۔ ادھر یزید نے والی عراق عبید اللہ بن زیاد کو آپ سے لڑنے کو لکھا اور اس نے چار ہزار کا لشکر عمرو بن سعد بن ابی وقاص کی سرکردگی میں آپ کی طرف روانہ کیا، اہل کوفہ اپنی عادت قدیمہ کے موافق جو انہوں نے حضرت علی المرتضیٰ رضی اللہ عنہ وغیرہ کے ساتھ کیا تھا، آپ کو اکیلا چھوڑ کر چل دیئے، جب آپ پر لشکر مخالف غالب آ گیا تو آپ نے صلح اور واپسی اور یزید کے پاس چلا جانا پیش کیا مگر انہوں نے ان تینوں باتوں سے انکار کر کے آپ کو شہید کر دیا اور آپ کا سر مبارک ایک طشت میں رکھ کر ابن زیاد کے سامنے پیش کیا۔ اللہ عزوجل آپ کے قاتل اور ابن زیاد اور یزید تینوں پر لعنت کرے۔

بعد شہادت حالات:

آپ کی شہادت یوم عاشورہ واقع کر بلا میں ہوئی۔ آپ کی شہادت کا قصہ بہت طول طویل ہے، کوئی قلب اس کے سننے کا تحمل نہیں ہو سکتا۔ انا للہ وانا الیہ راجعون

آپ کے ساتھ آپ کے اہل بیت میں سے سولہ شخص شہید ہوئے، جب آپ کی شہادت واقع ہوئی تو سات دن تک دنیا سیاہ رہی دیواروں پر دھوپ کا رنگ زعفرانی رہا اور ستارے ایک دوسرے پر ٹوٹ ٹوٹ کر گرتے رہے، اسی روز سورج کو گرہن لگ گیا۔ چھ مہینہ تک برابر آسمان کے کنارے سرخ رہے پھر وہ سرخی تو جاتی رہی مگر آفت کی سرخی اب تک برابر موجود ہے جو اس واقعہ سے پہلے کبھی نہیں دکھلائی دی تھی۔

یہ بھی روایت ہے کہ بیت المقدس کا پتھر جو اس روز اٹھایا جاتا تھا، اس کے نیچے سے تازہ خون نکلتا تھا۔ لشکر مخالف میں جتنا کسم (کسبہ) تھا وہ راکھ ہو گیا، انہوں نے اپنے لشکر میں ایک اونٹ ذبح کیا۔ اس کا گوشت آگ کی طرح چمک رہا تھا، جس وقت اسے پکایا گیا تو وہ مثل کونکے سیاہ ہو گیا اور اس میں درخت علقم کی سی تلخی پیدا ہو گئی۔

گستاخ کا برا انجام:

ایک شخص نے حضرت سیدنا امام حسین رضی اللہ عنہ کی شان میں کوئی کلمہ گستاخانہ کہا تو آسمان سے اللہ تعالیٰ نے اس کے اوپر ستارہ گرا دیا جس سے اس کی آنکھیں جاتی رہیں۔

قصر امارات کوفہ:

معاہلی، عبدالملک بن عمیر اللیشی سے روایت کرتے ہیں کہ میں نے اس محل (محل حکومت کوفہ) میں حضرت سیدنا امام حسین بن علی رضی اللہ عنہ کا سر عبید اللہ بن زیاد کے سامنے ایک ڈھال پر رکھا ہوا دیکھا پھر کچھ دنوں کے بعد اسی محل میں عبید اللہ بن زیاد کا سر مختار بن ابی عبید کے سامنے رکھا ہوا دیکھا پھر تھوڑے دن گزرنے کے بعد مختار بن ابی عبید کا سر مصعب بن زبیر کے سامنے اس محل میں رکھا ہوا دیکھا پھر کچھ دنوں بعد مصعب بن زبیر کا سر عبدالملک کے سامنے رکھا ہوا پایا، جب میں نے یہ قصہ عبدالملک سے بیان کیا تو انہوں نے اس محل کو محسوس سمجھ کر چھوڑ دیا۔

شہادت حسین رضی اللہ عنہ پر نبی کریم صلی اللہ علیہ وسلم کو صدمہ:

ترمذی، سلمیٰ سے روایت کرتے ہیں کہ میں حضرت ام سلمہ رضی اللہ عنہا کے پاس گئی تو آپ کو روتے ہوئے دیکھا میں نے وجہ دریافت کی تو آپ نے فرمایا: میں نے حضور نبی کریم صلی اللہ علیہ وسلم کو خواب میں دیکھا ہے تو آپ کا سر مبارک غبار اور ریش مبارک گروا لودھی، میں نے عرض کیا: حضور! میں کیا حال دیکھ رہی ہوں؟ آپ نے فرمایا: میں شہادت امام حسین رضی اللہ عنہ ابھی دیکھ کر آ رہا ہوں۔

بیہقی ”دلائل“ میں حضرت ابن عباس رضی اللہ عنہ سے روایت کرتے ہیں کہ میں نے حضور نبی کریم صلی اللہ علیہ وسلم کو دو پہر کے وقت خواب میں دیکھا کہ آپ غبار آلودہ تشریف لیے جا رہے ہیں اور آپ کے دست مبارک میں ایک شیشی ہے، جس میں خون بھرا ہوا ہے۔ میں نے عرض کیا: میرے ماں باپ آپ پر قربان، یا رسول اللہ صلی اللہ علیہ وسلم! یہ کیا ہے؟ آپ نے فرمایا: یہ حسین رضی اللہ عنہ اور اس کے ساتھیوں کا خون ہے کہ میں آج تمام دن اسے جمع کرتا رہا ہوں، ہم نے وہ دن شمار کیا تو عین شہادت کا دن وہی تھا۔

جنات کا نوح کرنا:

ابو نعیم "دلائل" میں حضرت ام سلمہ رضی اللہ عنہا سے روایت کرتے ہیں کہ میں نے حضرت سیدنا امام حسین رضی اللہ عنہ پر جنوں کو روتے اور نوح کرتے سنا ہے۔ ثعلب نے اپنی امالی میں بیان کیا ہے کہ جناب کلبی کہتے ہیں کہ میں ایک روز کربلا میں گیا تو میں نے عرب کے ایک معزز شخص سے کہا کہ آپ مجھے یہ بتا دیجئے کہ کیا آپ نے جنوں کو نوح کرتے سنا ہے؟ انہوں نے کہا: تم چاہے جس سے پوچھ لو، سب کہتے ہیں کہ ہم نے سنا ہے۔ میں نے کہا: نہیں۔ جو آپ نے سنا ہے وہ ہمیں بھی سنا دیجئے۔ انہوں نے کہا میں نے یہ اشعار سنے ہیں:

مسع الرسول جینه فله بریق فی الخلود

ابواہ من علیا قریش و جدہ خیر الجلود

ترجمہ اشعار: "ان کی پیشانی پر رسول اللہ صلی اللہ علیہ وسلم نے ہاتھ پھیرا ہے، ان کے رخساروں پر نہایت چمک تھی، ان کے والدین قریش کے اعلیٰ خاندان میں تھے اور ان کے دادا سب کے دادوں سے اچھے تھے۔"

جب حضرت سیدنا امام حسین رضی اللہ عنہ مع اپنے ساتھیوں کے شہید ہو گئے تو ابن زیاد نے ان کے سروں کو یزید کے پاس بھیج دیا۔ یزید اول تو ان کے قتل سے بہت خوش ہوا جب مسلمان اس سے ناراض ہوئے اور لوگوں نے اس کے اس فعل کو برا سمجھا تو اس کو سخت ندامت ہوئی اور حق یہ ہے کہ مسلمان بجا ناراض ہوئے۔

ابو یعلیٰ نے اپنی مسند میں بسند ضعیف ابو عبیدہ سے روایت کی ہے کہ حضور نبی کریم صلی اللہ علیہ وسلم نے فرمایا: میری امت ہمیشہ عدل و انصاف پر قائم رہے گی حتیٰ کہ بنی امیہ میں ایک شخص یزید نامی ہو گا وہ عدل میں رخنہ ڈالے گا۔

رویائی نے اپنی مسند میں حضرت ابوالدرداء رضی اللہ عنہ سے روایت کی ہے کہ میں نے حضور نبی کریم صلی اللہ علیہ وسلم سے سنا ہے کہ اول وہ شخص جو میری سنت کو تبدیل کرے گا وہ بنو امیہ میں

سے ہوگا اور اس کو یزید کے نام سے پکارا جایا کرے گا۔

یزید کو امیر المومنین کہنے پر دروں کی سزا:

نوفل بن ابوالزناد کہتے ہیں کہ میں خلیفہ عمر بن عبدالعزیز کے پاس ایک روز بیٹھا ہوا تھا کچھ یزید کا ذکر آگیا اور ایک شخص نے یزید کا امیر المومنین یزید بن معاویہ کہہ کر نام لیا۔ حضرت عمر بن عبدالعزیز نے فرمایا: تو اسے امیر المومنین کہتا ہے یہ کہہ کر آپ نے حکم دیا کہ اس جرم میں اس کو تیس درے لگائے جائیں۔

مدینہ پر یزید کا حملہ اور قتل و غارت:

۶۳ ہجری میں یزید کو خبر پہنچی کہ اہل مدینہ اس پر بغاوت کیا چاہتے ہیں اور اس کی بیعت سے انکار کرتے ہیں۔ یہ سن کر اس نے ایک بہت بڑا لشکر ان کی طرف روانہ کیا اور مدینہ والوں سے اعلان جنگ کر دیا پھر مکہ معظمہ میں حضرت ابن زبیر رضی اللہ عنہ پر لشکر کشی کا حکم دیا چنانچہ یہ لشکر یہاں پہنچا اور وہ واقعہ حرہ باب طیبہ پر واقع ہوا اور واقعہ حرہ جانتے ہو؟ حضرت حسن بصری اس کی کیفیت اس طرح بیان کرتے ہیں کہ اہل مدینہ میں سے کوئی شخص ایسا نہیں رہا تھا جو اس لشکر سے پناہ میں رہا ہو، ایک ہزار ہا صحابہ شہید ہوئے۔ مدینہ منورہ لوٹ لیا گیا ہزار کنواری لڑکیوں سے کم بخت لشکریوں نے زنا کیا۔ ”انا لله وانا الیہ راجعون“

حضور نبی کریم صلی اللہ علیہ وسلم نے فرمایا ہے کہ جو شخص اہل مدینہ کو ڈرائے گا، اللہ تعالیٰ اس کو ڈرائے گا اور اس کے اوپر اللہ اور فرشتوں اور تمام آدمیوں کی لعنت ہوگی۔ (مسلم)

اہل مدینہ کے بیعت چھوڑنے کا یہ سبب ہوا کہ یزید گناہوں میں بہت زیادہ پھنس گیا تھا، چنانچہ واقدی نے عبداللہ بن حظلہ الغسیل سے روایت کی ہے کہ واللہ! ہم نے یزید پر جب تک بغاوت نہیں کی جب تک ہمیں یہ یقین نہیں ہوا کہ آسمان سے ہم پر پتھر برس جائیں گے، کیونکہ فسق و فجور کا یہ عالم تھا کہ لوگ ماؤں اور بیٹیوں اور بہنوں سے نکاح کریں اور کھلم کھلا شراب پئیں اور نماز چھوڑ دیں۔

مکہ پر یزید کا حملہ اور بیت اللہ کی بھرتی:

ذہبی کہتے ہیں کہ جب یزید نے اہل مدینہ کے ساتھ یہ معاملہ کیا اور شراب اور دیگر برائیاں پہلے ہی سے کرتا تھا تو تمام شخص اس سے برا فروختہ ہو گئے اور چاروں طرف سے اس کے خلاف اٹھ کھڑے ہوئے۔ ادھر اللہ تعالیٰ نے اس کی عمر میں برکت نہیں رکھی تھی، چنانچہ اس نے اپنا لشکر مکہ والوں سے بھی جنگ کیلئے بھیج دیا تاکہ وہاں ابن زبیر رضی اللہ عنہ سے لڑائی کرے۔ راستہ میں لشکر کا سپہ سالار مر گیا تو اس کے بجائے دوسرا سپہ سالار مقرر کیا گیا جب یہ لشکر مکہ معظمہ میں آیا تو حضرت ابن زبیر رضی اللہ عنہ کا محاصرہ کر لیا۔ ابن زبیر نے بھی ان سے مقابلہ کیا چونکہ آپ محاصرہ میں تھے، اس لیے آپ پر یخنیق سے آگ اور پتھر برسائے گئے جن کے شراروں سے کعبہ شریف کا بردہ اور اس کی چھت اور اس دنبہ کے سینک جو حضرت اسماعیل رضی اللہ عنہ کے ذریعہ کیلئے بھیجا گیا تھا اور اس کے سینک اب تک خانہ کعبہ کی چھت میں لٹکے ہوئے تھے، سب جل گئے اور یہ واقعہ صفر ۶۳ ہجری میں واقع ہوا۔ آخر نصف ربیع الاول ۶۴ ہجری میں ملک الموت نے یزید کو آدبوچا اور یہ دنیا ہمیشہ کیلئے یزید کے وجود سے پاک ہو گئی۔ یہ خبر عین حالت جنگ میں مکہ معظمہ میں پہنچی اور حضرت عبداللہ ابن زبیر نے پکار کر کہا: اے شام کے لوگو! تمہارا گمراہ کرنے والا امر چکا یہ سنتے ہی لشکر بھاگ کھڑا ہوا، اور نہایت ذلت اٹھائی۔ لوگوں نے اس کا تعاقب کیا۔

اس کے بعد ابن زبیر نے لوگوں سے بیعت لی اور خلیفہ کے نام سے موسوم ہوئے۔ ادھر اہل شام نے معاویہ بن یزید سے بیعت کر لی مگر معاویہ بن یزید کا زمانہ خلافت بہت ہی کم ہوا۔ جیسا کہ ہم آگے بیان کریں گے۔ یزید کو شاعری سے بھی شوق تھا اور اس کے اکثر اشعار لوگوں کی زبانوں پر عام طریقے سے جاری تھے۔

ابن عساکر، عبداللہ بن عمر رضی اللہ عنہ سے روایت کرتے ہیں کہ ابو بکر صدیق کا نام تو تم نے ٹھیک رکھا۔ عمر فاروق رضی اللہ عنہ مثل لوہے کے سینک کے تھے ان کا نام بھی ٹھیک رکھا۔ حضرت عثمان ابن عفان ذوالنورین رضی اللہ عنہ مظلوم شہید ہوئے اور اللہ تعالیٰ کی رحمت سے دو گنا حصہ

پائیں گے۔ معاویہ اور ان کا بیٹا زمین مقدس کے بادشاہ ہوئے اور پھر سفاح اور سلام اور منصور، جابر، مہدی ہیں۔ امیر الغضب کل کے کل اولاد کعب بن لوی تمام صالح بادشاہ ہوں گے اور ان کی مثال نہ ملے گی۔ (ذہبی کہتے ہیں کہ اس کے ابن عمر سے کئی طریق ہیں مگر کسی نے اس کو مرفوع نہیں کہا۔)

یزید کے زمانہ میں فوت ہونے والے اسلاف:


واقدی نے ابو جعفر الباقر سے روایت کی ہے کہ اول شخص جس نے کعبہ شریف پر دیباچ کا پردہ ڈالا، وہ یزید بن معاویہ ہے۔ یزید کے زمانہ خلافت میں سوائے شہدائے کربلا اور واقعہ حرہ کے حسب ذیل علماء نے انتقال فرمایا۔

ام المؤمنین ام سلمہ رضی اللہ عنہا، خالد بن عرفطہ، جرد الاسلمی، جابر بن عقیق، بریدہ بن الحصیب مسلمہ ابن مخلد، علقمہ بن قیس ثقفی، مسروق، مسور بن مخرمہ وغیرہ اور واقعہ حرہ یعنی واقعہ مدینہ میں تین سو چھ قریش و مہاجرین و انصار شہید ہوئے۔ (رضوان اللہ تعالیٰ علیہم اجمعین)



معاویہ بن یزید

معاویہ بن یزید بن معاویہ، ابو عبد الرحمن اور ابو یزید و ابو یسلیب یہ بھی اپنے باپ کی زندگی میں ولی عہد ہو چکا تھا۔ ربیع الاول ۶۳ ہجری میں اپنے باپ یزید کے مرنے پر تخت خلافت پر بیٹھا۔ یہ شخص نہایت جوان صالح تھا، حالت بیماری میں تخت خلافت پر متمکن ہوا اور اسی بیماری میں انتقال کر گیا، اس نے کسی کی طرف فوج کشی نہیں کی نہ امور سلطنت میں کوئی کام کیا نہ لوگوں کو نماز پڑھائی۔ اس کی مدت خلافت کل چالیس روز ہیں اور بعض کے قول کے مطابق دو مہینے اور بقول بعض تین ماہ ہیں، جس وقت اس کا انتقال ہوا۔ اس کی عمر اکیس سال کی تھی بلکہ بعض بیس ہی سال بتلاتے ہیں، جب اس پر حالت نزع طاری ہوئی تو اس سے کہا گیا کہ آپ کسی خلیفہ کو مقرر کر جائیں۔ اس نے کہا کہ جب میں نے خلافت کا مزہ نہیں چکھا تو اس کی تہنی میں کیوں پھنسون۔



حضرت عبداللہ بن زبیر رضی اللہ عنہ

شجرہ نسب:

عبداللہ بن زبیر بن العوام بن خویلد بن اسد بن عبد العزیٰ بن قصی الاسدی۔ آپ کی کنیت ابو بکر اور ابو ضیب ہے اور خود صحابی اور صحابی کے صاحبزادے تھے، آپ کے والد ماجد عشرہ مبشرہ میں سے ہیں اور آپ کی والدہ ماجدہ حضرت اسماء بنت ابوبکر صدیق رضی اللہ عنہا ہیں، آپ کی دادی حضرت صفیہ، رسول اللہ صلی اللہ علیہ وسلم کی پھوپھی تھیں۔

پیدائش:

آپ مدینہ منورہ میں بیس ماہ کے بعد ہجرت نبوی صلی اللہ علیہ وسلم پیدا ہوئے اور بعض کہتے ہیں کہ سنہ ہجرت کے پہلے ہی سال پیدا ہوئے۔ آپ ہجرت کے بعد سب سے پہلے مہاجرین کی اولاد ہیں۔ آپ کی ولادت سے تمام مسلمانوں میں نہایت خوشی ہوئی تھی کیونکہ یہودیوں نے یہ مشہور کر دیا تھا کہ ہم نے مسلمانوں پر جادو کر دیا ہے کہ ان کی اولاد نہ ہوگی، جس وقت آپ پیدا ہوئے تو آپ کو حضور نبی کریم صلی اللہ علیہ وسلم کی خدمت اقدس میں پیش کیا گیا، حضور نبی کریم صلی اللہ علیہ وسلم نے ایک گھوڑا اپنے دہن مبارک میں چبا کر ان کو چٹا دی اور ان کی کنیت اور نام آپ کے نانا حضرت ابوبکر صدیق رضی اللہ عنہ کی کنیت اور نام مقرر فرمایا۔

فضائل و مناقب:

آپ بہت زیادہ روزہ رکھنے والے اور بڑی لمبی قرأت کی نمازیں پڑھتے تھے، صلہ رحمی بہت زیادہ کرتے تھے، نہایت بہادر اور دلیر تھے، آپ نے راتوں کو اس طرح تقسیم کیا تھا کہ ایک دن تمام رات صبح تک کھڑے ہی پڑھتے تھے اور ایک دن تمام رات صبح تک رکوع

میں رہتے تھے اور ایک رات سجدہ میں گزارتے تھے۔ آپ سے تینتیس احادیث مروی ہیں۔ آپ سے آپ کے بھائی عروہ اور ابن ابی ملیکہ، عباس بن اہل، ثابت البنانی، عطا اور عبیدۃ السلمانی اور بہت سے اشخاص روایت کرتے ہیں۔

بیعت خلافت:

آپ ان لوگوں سے ہیں جنہوں نے یزید کی بیعت سے انکار کیا اور مکہ معظمہ میں چلے آئے، نہ خود کسی سے بیعت کی نہ اپنے لیے دوسروں سے چاہی۔ یزید بن معاویہ ان سے سخت ناراض ہو گیا تھا جس وقت یزید کا انتقال ہو گیا تو ان سے بیعت کی گئی اور اہل حجاز اور اہل یمن، اہل عراق اور اہل خراسان نے آپ سے بیعت کر لی۔

توسیع کعبہ شریف:

آپ نے کعبہ شریف کی عمارت کی تجدید کی اور جس طرح حضرت ابراہیم علیہ السلام کے زمانہ میں تھا، اسی طرح آپ نے دو دروازے بنا دیئے اور اپنی خالہ حضرت عائشہ صدیقہ رضی اللہ عنہا کی روایت کے موافق کہ حضور نبی کریم ﷺ کی چھ گز زمین اور داخل کرنے کی خواہش تھی، آپ نے چھ گز زمین داخل کر دی۔ اہل مصر اور شام نے آپ سے بیعت نہیں کی تھی مگر معاویہ بن یزید کے انتقال کے بعد انہوں نے بھی آپ سے بیعت کر لی۔

مروان کی رخنہ اندازی:

مروان بن حکم نے بغاوت کی اور شام اور مصر کو دبا لیا اور ۶۵ ہجری یعنی اپنے مرتے وقت تک قابض رہا اور اپنا ولی عہد اپنے بیٹے عبدالملک کو کر گیا۔

ذہبی صحیح کہتے ہیں کہ مروان کو خلیفہ شام نہ کرنا چاہیے کیونکہ اس نے حضرت عبداللہ بن زبیر رضی اللہ عنہ سے بغاوت کی تھی بلکہ وہ اس لحاظ سے باغی ہے اور نہ اس کا اپنے بیٹے کو ولی عہد مقرر کرنا صحیح ہے، البتہ اس کے بیٹے عبدالملک کی خلافت حضرت ابن زبیر رضی اللہ عنہ کی شہادت کے بعد صحیح ہوتی ہے۔

حضرت عبداللہ بن زبیر رضی اللہ عنہ کی شہادت:

حضرت عبداللہ بن زبیر رضی اللہ عنہ مکہ میں براہِ خلیفہ رہے حتیٰ کہ عبدالملک بن مروان نے غلبہ پایا تو حجاج کو چالیس ہزار فوج دے کر حضرت ابن زبیر رضی اللہ عنہ کے قتل کیلئے روانہ کیا، اس نے آ کر مکہ معظمہ کا ایک مہینہ تک محاصرہ رکھا اور منجیق لگا دی اور حضرت ابن زبیر رضی اللہ عنہ کو بہت تنگ کیا، آپ کے ساتھی بھی آپ کا ساتھ چھوڑ کر خفیہ مخالف لشکر میں جا ملے۔ اس وجہ سے آپ کو شکست اٹھانا پڑی اور حجاج کو فتح ہو گئی، سہ شنبہ سترہ جمادی الاول ۳۷ ہجری میں آپ کو سولی پر چڑھا دیا گیا۔

آسمانی شعلہ:

محمد بن زید بن عبداللہ بن عمر کہتے ہیں کہ جب حجاج نے منجیق لگائی تو میں ابوتیس پہاڑ پر تھا، میں نے دیکھا کہ ایک بہت بڑا شعلہ آسمانی بجلی کا ایک سرخ گدھے کی طرح چکر لگاتا ہوا اترا، آخر اس نے پچاس آدمیوں کے قریب منجیق والوں کو جلا کر خاکستر کر دیا۔ حضرت عبداللہ بن زبیر رضی اللہ عنہ خاندان قریش میں ایک اعلیٰ درجہ کے شہسوار مشہور تھے، آپ کے بہت سے واقعات زبان زد عوام ہیں۔

رسول اللہ صلی اللہ علیہ وسلم سے محبت:

ابویعلیٰ اپنی مسند میں حضرت ابن زبیر رضی اللہ عنہ سے روایت کرتے ہیں کہ ایک مرتبہ حضور نبی کریم صلی اللہ علیہ وسلم نے پھنچے لگوائے اور مکھموں کا خون مجھے دے کر فرمایا کہ تم اسے ایسی جگہ پھینک دو جہاں کسی کی نظیر نہ پڑے چنانچہ آپ خون باہر لے گئے اور باہر جا کر وہ خون چھپانے کی بجائے خود پی لیا اور پھر واپس آ گیا۔ حضور نبی کریم صلی اللہ علیہ وسلم نے دریافت فرمایا: تو نے اس خون کو کیا کیا؟ میں نے عرض کیا کہ میں نے اسے اپنے نزدیک ایسا چھپایا ہے کہ اس کو وہاں کوئی نہیں دیکھ سکتا۔ آپ نے فرمایا: شاید تو نے اسے پی لیا، میں نے عرض کیا: جی ہاں۔ آپ صلی اللہ علیہ وسلم نے فرمایا: اس وجہ سے لوگ تمہارا دبدبہ مانیں گے اور لوگوں پر تم کو غلبہ اور برتری حاصل رہے گی۔ کہتے ہیں کہ یہ قوت و بازو اسی خون کی وجہ سے تھے۔ نوف بالکی کہتے ہیں کہ

آسانی کتابوں میں موجود ہے کہ ابن زبیر تمام خلفاء میں شہسوار ہوں گے۔

عبادت و شجاعت:

عمر و بن دینار فرماتے ہیں کہ میں نے آپ کے برابر کسی شخص کو ایسا نمازی نہیں دیکھا، آپ ارکان نہایت خوبی سے ادا کرتے تھے، آپ پر نجی لگی ہوئی تھی اور حرم شریف میں نماز ادا فرما رہے تھے، آپ کے کپڑوں میں آگ لگ جاتی تھی مگر آپ بالکل پروا نہیں کرتے تھے۔ حضرت مجاہد کہتے ہیں کہ آپ عبادت میں ایسے تھے کہ اگر آپ کے بجائے کوئی اور ہوتا تو عاجز ہو کر رہ جاتا، ایک مرتبہ کعبہ شریف میں بے انتہا پانی بھرا آیا مگر آپ نے تیر تیر کر طواف فرمایا۔

عثمان بن طلحہ کہتے ہیں کہ حضرت عبداللہ بن زبیر رضی اللہ عنہ کا مقابلہ تین باتوں میں کوئی نہیں کر سکتا۔ (۱) شجاعت اور دلیری، (۲) عبادت اور (۳) بلاغت و فصاحت میں۔ آپ ایسے بلند آواز شخص تھے کہ جب آپ خطبہ فرماتے تو آپ کی آواز پہاڑوں سے لگتی تھی۔ عروہ کہتے ہیں کہ نابغہ جعدی نے حضرت عبداللہ بن زبیر رضی اللہ عنہ کی شان میں مندرجہ ذیل شعر کہے:

ترجمہ اشعار: ”آپ نے حاکم ہو کر حضرت ابو بکر و حضرت عمر و حضرت عثمان (رضی اللہ عنہم) کی طرح مفلسوں کو راحت پہنچائی ہے، تمام لوگوں کو حق میں برابر کر کے سخت اندھیری میں روشنی کر دی۔“

غلاف کعبہ:

ہشام بن عروہ اور ضعیب کہتے ہیں کہ اول خانہ کعبہ پر دیباچ کا پردہ حضرت عبداللہ بن زبیر رضی اللہ عنہ نے ڈالا، آپ سے پہلے ٹاٹ اور چمڑے کے چڑھائے جایا کرتے تھے۔ عروہ بن قیس کہتے ہیں کہ حضرت عبداللہ بن زبیر رضی اللہ عنہ کے پاس سو غلام تھے اور ہر ایک کی زبان جدا جدا تھی۔ آپ ہر غلام سے اس کی زبان میں باتیں کیا کرتے تھے، جب آپ کو کوئی دنیاوی کام میں مشغول دیکھتا تھا تو سمجھتا تھا کہ یہ شخص ذرا دیر کیلئے بھی دنیا سے

علحدہ نہ ہوتا ہوگا اور جب میں آپ کو آخرت کے کام میں منہمک پاتا تو خیال کرتا تھا کہ یہ کبھی بھی دنیا کی طرف مشغول نہ ہوتا ہوگا۔

لفظ سیف بولنا:

ہشام بن عروہ کہتے ہیں کہ ہمارے چچا حضرت عبداللہ بن زبیر رضی اللہ عنہ نے بچپن میں سب سے پہلے لفظ سیف (تلواریں) بولا تھا پھر یہی دروزبان ہو گیا، تو ان کے والد صاحب نے سن کر فرمایا: تجھے تلوار سے بہت واسطہ رہے گا۔


ابو عبیدہ سے روایت ہے کہ ایک روز عبداللہ بن زبیر الاسدی، حضرت عبداللہ بن زبیر رضی اللہ عنہ کے پاس آئے اور کہا: یا امیر المومنین! میرے اور آپ کے فلاں تعلق سے رشتہ داری ہے، آپ نے فرمایا: ہاں! یہ صحیح ہے لیکن اگر تم سوچو اور غور کرو گے تو تمام آدمیوں کو ایک ماں باپ سے پاؤ گے۔ عبداللہ بن زبیر الاسدی نے کہا کہ میرا خرچہ ختم ہو گیا ہے۔ آپ نے فرمایا: میں تمہارے گھر پہنچنے تک خرچہ کا ضامن نہیں ہوا تھا بس بہتر ہے کہ تم اپنے گھر چلے جاؤ۔ اس نے کہا: امیر المومنین! میرے اونٹ بسبب سردی اور بھوک کے مرے جاتے ہیں۔ آپ نے فرمایا: انہیں کسی مرغزار اور کشادہ جنگل میں چرنے کیلئے بھیج دو اور ان پر نمدہ کس دو، عبداللہ بن زبیر اسدی نے کہا کہ میں تو آپ سے کچھ لینے کی غرض سے آیا تھا، نہ کہ علاج اور رائے پوچھنے کیلئے۔ لعنت ہے اس اونٹنی پر جس نے مجھے آپ تک پہنچایا۔ آپ نے فرمایا: اس کے سوار پر بھی۔

مدعی نبوت سے مقابلہ:

عبدالرزاق نے اپنی مصنف میں زہری سے روایت کی ہے کہ کبھی حضور نبی کریم صلی اللہ علیہ وسلم کے سامنے کسی دشمن کا سر پیش نہیں ہوا، البتہ حضرت ابوبکر صدیق رضی اللہ عنہ کے سامنے ایک شخص کا سر پیش ہوا مگر آپ نے اس کو سخت مکروہ سمجھا۔ حضرت عبداللہ بن زبیر رضی اللہ عنہ کے دربار میں سرکاٹ کر پیش کیے گئے۔ آپ کے زمانہ میں مختار کذاب نے نبوت کا دعویٰ کیا اور خود عبداللہ ابن زبیر رضی اللہ عنہ سے بغاوت کر دی۔ آپ نے لڑائی کیلئے ۶ ہجری میں لشکر تیار کر کے اس کو گلست دیدی اور ملعون کو قتل کر ڈالا۔

حضرت عبداللہ بن زبیر رضی اللہ عنہ کے زمانہ میں فوت ہونے والے حضرات:

آپ کے زمانہ خلافت میں ان علماء نے وفات پائی:
 ”اسید بن ظہیر، عبداللہ بن عمرو بن عاص، نعمان بن بشیر، سلیمان بن صر،
 حضرت جابر بن سمرہ، حضرت زید بن ارقم، حضرت عدی بن حاتم، حضرت
 ابن عباس، ابو واقد اللیثی، حضرت زید بن خالد الجہنی، ابوالاسود دہلی وغیرہم
 رضوان اللہ علیہم اجمعین۔“



عبدالملک بن مروان

شجرہ نسب:

عبدالملک بن مروان بن حکم بن ابی العاص بن امیہ بن عبد شمس بن عبد مناف بن قصی بن کلاب۔

ابوالولید ۲۶ ہجری میں پیدا ہوئے اور اپنے باپ کی حیات میں حضرت عبداللہ بن زبیر رضی اللہ عنہ کے زمانہ خلافت میں ولی عہد مقرر ہوا۔ اس وجہ سے اس کی خلافت صحیح نہیں ہوتی۔ یہ مصر اور شام پر ظلم سے اول قابض رہا پھر عراق وغیرہ بھی اس کے قبضہ میں آ گیا مگر شہادت حضرت ابن زبیر رضی اللہ عنہ یعنی ۷۳ ہجری تک اس پر تصرف نہیں ہوا۔ حضرت عبداللہ بن زبیر رضی اللہ عنہ کی شہادت یعنی ۷۳ ہجری سے اس کی خلافت صحیح ہوتی ہے اور اسی سال حجاج نے کعبہ کو منہدم کرا کر از سر نو اس صورت میں بنایا جس صورت میں کہ اب موجود ہے۔ حجاج کے اشارے سے ایک شخص نے حضرت ابن عمر رضی اللہ عنہما کو ایک زہر میں بچھے ہوئے نیزہ سے زخم پہنچایا جس سے آپ مریض ہو کر جاں بحق تسلیم ہو گئے۔ (انا للہ وانا الیہ راجعون)

صحابہ کرام پر ظلم و ستم:

۷۳ ہجری میں حجاج مدینہ منورہ میں پہنچا اور وہاں اہل مدینہ کو تنگ کرنا شروع کیا۔ صحابہ رسول اللہ صلی اللہ علیہ وسلم جو کچھ باقی رہ گئے تھے ان پر نہایت سختیاں کیں اور بہت ذلیل کیا، چنانچہ حضرت انس اور حضرت جابر بن عبداللہ اور حضرت سہل بن سعدی (رضی اللہ عنہم) وغیرہ کی گردنوں اور ہاتھوں میں مہریں لگوائیں، ان کو نہایت ذلیل کیا۔ (انا للہ وانا الیہ راجعون)

۷۵ ہجری میں لوگوں کے ساتھ عبدالملک نے حج کیا اور حجاج عراق کا حاکم مقرر ہوا۔ ۷۷ ہجری میں روما کا مشہور شہر ہرقلہ فتح ہوا، اور جامع مسجد کو عبدالعزیز بن مروان نے منہدم کرا

کر چاروں طرف سے اسے وسیع کر لیا۔ ۶۷ ہجری میں قلعہ سنان فتح ہوا اور امینہ اور صہبہ کی جنگ ہوئی۔ ۸۳ ہجری میں حجاج نے شہر واسط کی بنیاد ڈالی۔ ۷۴ ہجری میں مصیصہ اور مغرب کی وادیاں مسلمانوں کے ہاتھ آگئیں۔ ۸۵ ہجری میں عبدالعزیز بن ابی حاتم بن السخام الباہلی نے شہر دہلی اور بروصہ کو بسانا شروع کیا۔ ۸۶ ہجری میں قلعہ تولق اور احزم فتح ہوئے اور ان دنوں طاعون پھیلا ہوا تھا جس میں اکثر عورتیں مرتی تھیں۔ اسی وجہ سے اس کا نام طاعون انہتیا رکھا گیا۔ اسی سال شوال میں عبدالملک بن مروان نے انتقال کیا اور سترہ لڑکے چھوڑے۔

سیرت عبدالملک بن مروان:

احمد بن عبداللہ اعلیٰ کہتے ہیں کہ عبدالملک کو گندہ دہنی کا مرض تھا اور وہ اپنی ماں کے پیٹ میں کل چھ مہینہ رہا تھا۔ ابن سعد کہتے ہیں کہ عبدالملک بن مروان حضرت ام درداء رضی اللہ عنہا کے پاس بیٹھا کرتا تھا۔ ایک دن حضرت ام درداء رضی اللہ عنہا نے فرمایا: اے امیر المؤمنین! میں نے سنا ہے کہ تم اب عبادت گزار ہونے کے بعد شراب پینے لگے ہو۔ انہوں نے کہا کہ ہاں میں شراب پینے کے ساتھ خونخوار بھی ہو گیا ہوں۔

حضرت نافع کہتے ہیں کہ میں نے مدینہ میں عبدالملک بن مروان سے زیادہ کوئی جوان چست و چالاک عابد اور فقیہ اور قرآن و احادیث کا جاننے والا نہیں دیکھا۔

ابوالزناد کہتے ہیں کہ مدینہ کے فقہاء یہ حضرات ہیں: حضرت سعید بن مسیب، حضرت عبدالملک مروان عروہ بن زبیر، فیصہ بن وذیب۔

حضرت ابن عمر رضی اللہ عنہما فرماتے ہیں کہ دوسرے لوگوں کے تو بیٹے پیدا ہوا کرتے تھے مگر مروان کا باپ پیدا ہوا۔ عبادہ بن لبنی کہتے ہیں کہ کسی نے حضرت ابن عمر رضی اللہ عنہما سے دریافت کیا کہ آپ حضرات قریش بوڑھے ہو گئے ہیں۔ ہم آپ کے بعد کن سے مسائل دریافت کریں۔ آپ نے فرمایا: مروان کا بیٹا فقیہ ہے، اس سے دریافت کرنا۔

فضل و کمال:

حضرت ابو ہریرہ رضی اللہ عنہ کے غلام تمیم کہتے ہیں کہ جب عبدالملک مروان تھا تو ایک روز

یہ حضرت ابو ہریرہ رضی اللہ عنہ کی خدمت میں حاضر ہوا۔ آپ نے فرمایا: یہ ایک دن عرب کا بادشاہ ہو جائے گا۔ عبیدہ بن ربیع الغسانی کہتے ہیں کہ جب عبدالملک خلیفہ ہو گئے تو حضرت ام الدرداء رضی اللہ عنہا نے ان سے کہا کہ میں نے جب سے تجھے دیکھا تھا، اس وقت ہی جان گئی تھی کہ تو بادشاہ ہو جائے گا۔ انہوں نے پوچھا: یہ کس طرح؟ انہوں نے فرمایا: تجھ سے بہتر نہ میں نے کوئی بات کرنے والا دیکھا نہ بات سننے والا۔

شخصی کہتے ہیں کہ میں جس شخص کے ہم صحبت رہا ہوں وہی میرے علم و فضل کا قائل ہو گیا، مگر عبدالملک بن مروان کے علم و فضل کا میں خود قائل ہو گیا کیونکہ میں نے جب اس کے سامنے کوئی حدیث بیان کی تو اس میں انہوں نے ضرور کچھ زیادہ بتلایا اور جب کبھی میں نے ان کے سامنے کسی مضمون کا شعر پڑھا تو انہوں نے اس مضمون کے میرے سامنے کئی کئی اشعار پڑھ دیئے۔

ذہبی کہتے ہیں کہ عبدالملک بن مروان نے ان حضرات سے حدیث سنی، حضرت عثمان، حضرت ابو ہریرہ، حضرت ابوسعید، حضرت ام سلمہ، حضرت بریرہ، حضرت ابن عمر اور حضرت معاویہ (رضوان اللہ تعالیٰ علیہم اجمعین) اور ان سے ان حضرات نے روایت کی۔ عروہ، خالد بن معدان، رجاہ بن حیوہ، زہری، یونس بن میسرہ، ربیعہ بن یزید، اسماعیل بن عبید اللہ، جریر بن عثمان و دیگر حضرات رضوان اللہ تعالیٰ علیہم اجمعین۔

بکر بن عبداللہ مزنی کہتے ہیں کہ یوسف نامی ایک یہودی مسلمان ہو گیا اور تلاوت قرآن پاک بے حد شائق ہوا۔ ایک روز مروان کے مکان کے قریب سے گزرا اور باواز بلند یہ کہا کہ اس مکان کے مالک سے امت محمدیہ (صلی اللہ علیہ وسلم) نہایت سخت تکلیف اٹھائے گی۔ یہ سن کر میں نے اس سے دریافت کیا۔ آخر کب تک اس نے کہا کہ جب تک خراسان سے سیاہ جھنڈے والے نہ آئیں۔ یہ شخص عبدالملک کا دوست تھا۔ ایک روز عبدالملک کے موٹے پر ہاتھ مار کر کہا کہ جب تو بادشاہ ہو جائے تو اللہ سے ڈر کر کام کیا کرنا۔ عبدالملک نے کہا کہ میں ایسے کام ہرگز نہیں کر سکتا، جو خلاف شریعت ہوں۔

یزید کے فعل سے نفرت:

کہتے ہیں کہ جب یزید بن معاویہ نے مکہ معظمہ پر لشکر کشی کی تو عبد الملک بن مروان نے کہا کہ میں خدا سے پناہ مانگتا ہوں یہ شخص حرم محترم کی طرف لشکر بھیج رہا ہے یوسف نے کہا: جلدی مت کرو، تمہارا لشکر اس سے بھی بہت بڑا ہوگا۔

یحییٰ غسانی کہتے ہیں کہ جب مسلم بن عقبہ مدینہ میں داخل ہوا تو میں مسجد نبوی میں گیا اور عبد الملک بن مروان کے برابر جا بیٹھا۔ عبد الملک نے مجھ سے دریافت کیا کہ کیا تم بھی اس لشکر میں شریک ہو۔ میں نے کہا: ہاں! عبد الملک نے کہا کہ بد بخت تو اتنا نہیں جانتا کہ تو ایسے شخص کے مقابلہ کیلئے آیا ہے جو اسلام میں سب سے پہلا پیدا ہونے والا فرزند ہے اور جو حضور نبی کریم ﷺ کے حواری اور ذات الطاقین کی اولاد سے ہے۔ یہ وہ شخص ہے جس کو حضور نبی کریم ﷺ نے گھسی دی۔ واللہ! جب کبھی تو دن میں ان کے پاس جائے تو روزے دار اور رات کو جائے گا تو تہجد پڑھتے پائے گا۔ یاد رکھو! اگر تمام زمین والے ان کے قتل کی کوشش کریں گے تو اللہ تعالیٰ جہنم میں ڈالے گا جب خود عبد الملک کی خلافت ہوئی تو اس نے حاج کو انہیں پر لشکر دے کر روانہ کر دیا اور ان کو قتل کر ڈالا۔ حضرت عبدالرحمن بن ابی بکر ﷺ نے فرمایا کہ جب خلافت عبد الملک کو پہنچ گئی تو قرآن پاک اس کی گود میں تھا یہ کہہ کر فوراً بند کر دیا کہ یہ تم سے آخری ملاقات ہے۔

عبادت، گناہوں سے بچنے کا نام ہے:

امام مالک فرماتے ہیں کہ میں نے یحییٰ بن سعید سے سنا ہے کہ ظہر اور عصر کے درمیان عبد الملک بن مروان اور دو اور نوجوان مسجد میں نماز پڑھا کرتے تھے اور عصر تک برابر پڑھتے رہتے تھے۔ سعید بن مسیب سے کسی نے دریافت کیا کہ جیسے یہ تینوں نماز پڑھتے ہیں اگر ہم بھی نماز پڑھا کریں تو کچھ حرج تو نہیں، انہوں نے فرمایا: عبادت زیادہ نماز پڑھنے اور اکثر روزہ رکھنے کا نام نہیں بلکہ عبادت ذات الہی کے متعلق غور کرنے اور گناہوں سے بچنے کا نام ہے۔

عبدالملک کی 'ولیات':

مصعب بن عبداللہ کہتے ہیں کہ اول جس شخص کا نام اسلام میں عبدالملک رکھا گیا۔ وہ عبدالملک بن مروان ہے۔ یحییٰ بن بکیر کہتے ہیں کہ میں نے حضرت امام مالکؒ سے سنا ہے کہ آپ فرماتے تھے: سب سے پہلے عبدالملک نے ہی دینار پر سکہ لگایا اور ان پر آیات کلام اللہ نقش کرائیں۔ مصعب کہتے ہیں کہ عبدالملک نے دیناروں پر ”قل هو اللہ احد“ لکھوائی اور دوسری طرف ان پر ”لا الہ الا اللہ“ کندہ کرایا۔ اس کے گرد اگر دچاندی کا حلقہ ہوتا تھا اور اس حلقہ پر نکسال کے شہر کا نام اور حلقہ سے خارج، ”محمد الرسول اللہ ارسلہ بالہدیٰ و دین الحق“ لکھا ہوتا تھا۔

اوائل عسکری میں ہے کہ عبدالملک بن مروان اپنے خطوں کی پیشانی پر ”قل هو اللہ احد“ اور ذکر نبی ﷺ مع تاریخ لکھوایا کرتا تھا اور دینار اپنے خود کے رائج نہ تھے بلکہ عیسائیوں کے دینار ہی اس سلطنت میں رائج تھے۔ ایک مرتبہ بادشاہ روم نے آپ کو لکھا کہ آپ نے جو خطوں کی پیشانی پر اپنے نبی کا ذکر وغیرہ لکھنا جاری کیا ہے، اسے چھوڑ دیجئے، ورنہ ہم دیناروں پر ایسی چیز لکھنا شروع کریں گے کہ جس سے آپ کی دل آزاری ہوگی کیونکہ آپ کے اس فعل سے ہماری دل آزاری ہوتی ہے۔ آپ نے خالد بن یزید بن معاویہ کو مشورہ کیلئے بلایا۔ خالد بن یزید بن معاویہ نے کہا کہ آپ ان کے دینار اپنی سلطنت میں آنے بند کر دیجئے اور خود اپنے دینار جن پر ذکر اللہ اور ذکر رسول ہو سکے کرا لیجئے اور آپ اپنے خطوں پر ان کے کردہ سمجھنے سے کوئی اثر نہ آنے دیجئے بلکہ ان کی پیشانی بدستور رہنے دیجئے، آپ نے اسی پر عمل کیا اور ۵۷ ہجری میں اپنے دینار تیار کرائے۔

عسکری کہتے ہیں کہ اول جس خلیفہ نے بجل کیا عبدالملک بن مروان ہے۔ اسی وجہ سے اس کا نام ریح الحجارہ (پتھروں کو دینے والا) اور منہ کی بدبو کی وجہ سے کنیت ابوالذبان مشہور ہو گئی جس خلیفہ نے بدعہدی کی، جس خلیفہ کے سامنے کلام کرنا منع ہوا جس کے زمانہ میں بھلی بات بتانے سے روکا گیا وہ عبدالملک بن مروان ہے چنانچہ عسکری کلبی سے روایت کرتے ہیں کہ

مروان بن حکم نے اپنے بیٹے کے بعد عمرو بن سعید بن عاص کو ولی عہد بنایا تھا مگر ان کو عبد الملک نے قتل کر ڈالا اور یہ قتل اسلام میں سب سے پہلا عذر ہے، اسی کے متعلق ایک شاعر کہتا ہے:

ترجمہ اشعار: "اے قوم کے افراد! اپنی روان پر مت چلو کیونکہ تم نے مروان کے بیٹوں کے عذر کا تجربہ کر لیا۔ عمرو کو قتل کر کے کچھ اچھا نہیں کیا، یہ لوگ اللہ کے عہد چالاک سے توڑنے والے کہے جاتے ہیں، جو انان صاحب تجربہ کو قتل کر ڈالا تاکہ ان کی اولاد لوگوں پر حکومت کر سکے، وہ قرآن پاک سے کھیلا کرتے ہیں اور خواہشات کو گناہوں میں خدا کا تقرب سمجھتے ہیں۔"

ابن جریر اپنے باپ سے روایت کرتے ہیں کہ حضرت عبد اللہ بن زبیر رضی اللہ عنہ کے قتل کے بعد ۵۷ ہجری میں عبد الملک نے مدینہ منورہ میں ایک تقریر کی۔ حمد و صلوات کے بعد بیان کیا کہ میں خلیفہ ضعیف یعنی حضرت عثمان رضی اللہ عنہ نہیں ہوں اور نہ میں خلیفہ ست یعنی معاویہ ہوں اور نہ میں خلیفہ ضعیف الرائے یعنی یزید ہوں یاد رکھو جو مجھ سے نچلے خلفاء تھے۔ اسی مال سے کھاتے کھلاتے رہے۔ تجربہ دار! میں اس کی دوسوائے تلوار کے کچھ نہیں جانتا، تمہیں چاہیے کہ تم اپنے نیزے میری مدد کیلئے کھڑے کرو، ہمیں مہاجرین کے اعمال پر تکلف مجبور کرتے ہیں اور خود وہ اعمال نہیں کرتے، جان لو کہ میں تمہیں نہایت عذاب سے ہلاک کروں گا حتیٰ کہ ہمارے اور تمہارے درمیان تلوار فیصلہ کرے۔ عمرو بن سعید کی قرابت اور رشتہ داری اور چیز ہے اور حکومت اور عہدہ داری دوسری چیز ہے۔ اس نے ذرا سراٹھایا تو ہم نے تلوار سے یوں کر دیا۔ یاد رکھو میں تمہاری تمام باتیں برداشت کروں گا مگر کسی امیر پر بغاوت کرنا یا اس سے لڑنا کبھی نہیں دیکھ سکتا۔ جامع فیصلہ وہی ہے جو عمرو بن سعید کا ہوا۔ اب جو بھی سراٹھائے گا میں اس کا یہی علاج کروں گا۔ اور اسکے بعد اگر کوئی مجھے خوف خدا بھی یاد دلانے گا تو اسکی گردن میں اڑا دوں گا، یہ کہہ کر منبر سے اتر آیا۔ (اس کا راوی اول یعنی کربئی کذاب ہے۔)

عسکری کہتے ہیں کہ عبد الملک نے ہی سب سے پہلے دفتر کو زبان فارسی سے عربی میں منتقل کیا اور منبر پر سب سے پہلے ہاتھ بلند کیے۔

میں (امام سیوطی) کہتا ہوں کہ عبد الملک کے دس اولیات ہوئے جن میں پانچ مذموم اور پانچ احسن ہیں۔ ابن ابی شیبہ نے مصنف میں محمد بن سیرین سے روایت کی ہے کہ جس شخص نے عید الفطر اور عید الاضحیٰ میں اذان دلوائی وہ اولاد مروان ہے۔ خواہ عبد الملک ہو یا کوئی دوسرا لڑکا۔ عبد الرزاق نے ابن جریج سے روایت کی ہے کہ مجھے کئی لوگوں سے یہ خبر پہنچی ہے کہ اول جس شخص نے کعبہ شریف پر دیباچہ کا کپڑا چڑھایا۔ وہ عبد الملک بن مروان ہے اور فقہاء میں سے جس کو اسباب کی خبر ہوتی گئی وہ کہتا رہا کہ فی الواقع کعبہ شریف کیلئے یہی کپڑا زیادہ موزوں اور مناسب تھا۔

یوسف بن یحییٰ کہتے ہیں کہ عبد الملک جب انصاف کیلئے بیٹھتا تو اس کے سر پر تلواریں کا سایہ کیا جاتا تھا۔ اعمیٰ کہتے ہیں کہ عبد الملک سے کسی نے دریافت کیا کہ یا امیر المؤمنین! آپ پر بوڑھا پا بہت جلد آ گیا۔ عبد الملک نے کہا کہ کس طرح نہ آتا، میں ہر جہد میں اپنی تمام عقل لوگوں پر خرچ کرتا ہوں۔ محمد بن حرب الزیادی کہتے ہیں کہ عبد الملک سے کسی نے دریافت کیا کہ لوگوں میں سب سے بہتر کون شخص ہے؟ جواب دیا: جو بلند مرتبہ ہو کر تواضع اور اکساری کرے، اور بحالت قدرت زہد اختیار کرے اور بیجا ت قوت عدل کرے۔

ابن عائشہ کہتے ہیں کہ عبد الملک کے پاس جب کوئی شخص کسی شہر یا گاؤں سے آتا تو عبد الملک اس سے کہتا دیکھو! مجھے چار باتوں سے معاف رکھنا اور ان چار کے بعد جو کچھ کہنا ہو کہنا۔ (۱) میرے سامنے جھوٹ نہ بولنا کیونکہ میرے یہاں جھوٹے کی کوئی قدر نہیں، (۲) جو کچھ میں پوچھوں محض اسی کا جواب دینا کیونکہ میری توجہ اسی میں لگی ہوئی ہوگی۔ (۳) میری تعریف میں مبالغہ نہ کرنا کیونکہ اپنا حال میں خود ہی جانتا ہوں۔ (۴) مجھے میری رعیت پر برا بیختہ نہ کرنا کیونکہ انہیں میری عنایات کی زیادہ ضرورت ہے۔

عبد الملک کا وصال:

مدائنی کہتے ہیں کہ جب عبد الملک کو اپنے مرنے کا کامل یقین ہو گیا تو اس نے کہا: اللہ! جس وقت سے مجھے میری ماں نے جنا ہے اس وقت سے میری خواہش تھی کہ میں بوجھ

اٹھانے والا ہوتا۔ اس کے بعد اپنے بیٹے کو وصیت کی کہ ہمیشہ اللہ سے ڈرنا اور اختلاف، افتراق سے کوسوں دور بھاگنا اور بنی ام بربرہ بن جانا اور لڑائی میں نہایت سرگرمی دکھلانا اور احرار بن جانا اور نیکیوں میں ضرب اللشل بن جانا کیونکہ لڑائی وقت سے پہلے موت کو نہیں بلاتی اور نیکیوں کا اجر اور ذکر باقی رہتا ہے۔ تلخی میں بیٹھے ہو جاؤ اور سختی میں نرم بن جاؤ اور جیسا کہ ابن عبدالاعلیٰ الشیبانی کہتا ہے ایسے ہو جاؤ:

(ترجمہ اشعار ابن عبدالاعلیٰ) ”بہت سے تیر جب اکٹھے کر لیے جائیں تو پھر ان کو کوئی سخت گرفت کرنے والا بھی نہیں توڑ سکتا اور ایک تیر کو ہر ایک کوئی توڑ سکتا ہے۔“

اور اے ولید خلافت کے معاملات میں خدا سے ڈر کر کام کرنا اور حجاج کا زیادہ خیال رکھنا اور اس کی ہمیشہ تعظیم کرنا کیونکہ اس نے تجھے خلافت تک پہنچایا ہے۔ اے ولید! وہ تیرا بازو اور تیری تلوار ہے اس کے متعلق کسی کی شکایت نہ سننا دیکھ تجھے اس کی زیادہ ضرورت ہے اور اسے تیری پرواہ بہت کم ہے جب میں انتقال کر جاؤں تو لوگوں سے اپنی بیعت کر لینا اگر کوئی انکار کرے تو اس کی گردن مارن دینا۔ اس کے علاوہ اور بہت وصیتیں کیں۔“

جب عبدالملک پر نزع کا وقت ہوا تو ولید دیکھنے آیا۔ فوراً عبدالملک نے یہ شعر پڑھا:

کم عائدہ رجلا و لیس یعودہ الالیعلم هل ہراہ یموت

ترجمہ: ”بہت سے عیادت کرنے والے آتے ہیں عیادت نہیں بلکہ یہ دیکھنے

آتے ہیں کہ مرتا ہے یا نہیں۔“

یہ سن کر ولید رونے لگا تو عبدالملک نے کہا: لڑکیوں کی طرح رونے سے کیا فائدہ، جب میرا انتقال ہو جائے تو اپنے پیروں کے بل کھڑا ہو جانا اور جرأت کو کام میں لانا اور شیر جیسا لباس پہن کر اور اپنی تلوار کندھے پر رکھ جو شخص سرکش ہو، اس کا سر کاٹ لے اور جو خاموش ہو اسے چھوڑ دے وہ اپنی بیماری سے آپ مر جائے گا۔

میں (امام سیوطی) کہتا ہوں کہ عبدالملک کی تمام برائیوں کے علاوہ اگر حجاج کو

مسلمانوں اور صحابہ پر حاکم مقرر کرتا ہی ہوتا کیونکہ اس کم بخت نے ان کے قتل اور مارنے ذلت و دشنام دہی اور قید کرنے میں کوئی دقیقہ اٹھا نہیں رکھا اور اکابر صحابہ اور تابعین کو لاتعداد میں شہید کر دیا اور حضرت انس رضی اللہ عنہ وغیرہ صحابہ کی مشکلیں بندھوا دیں اور انہیں بہت ذلیل کیا یقیناً اللہ تعالیٰ اسے عذاب سے معاف نہیں فرمائے گا۔

عبدالملک کی شاعری:

عبدالملک کو بھی شاعری کا شوق تھا اس کے چند اشعار یہ ہیں:

بعمری لقد عمرت فی الدهر برهته و دانت فی الدنيا یوقع ابواتر
 باصحنی الذی قد کان مما یسرنی کلمح معنی فی المزمونات الغوابر
 فلیتبی لم امن فی الملک ساعة و الم الہ فی الذات عیش واضر
 و کنت کذی طمرین عاش ببلغة من الدهر حتی زار ارضیفک اتھابو

ترجمہ اشعار: ”قسم ہے مجھے اپنی عمر کی کہ میں دنیا میں بہت جیا اور میری تمام عمر کارزار میں گزری۔ بس جو چیز مجھے خوش معلوم ہوئی وہ زمانہ سابق میں مثل لمحہ کے گزری۔ افسوس فروتنی نہ کی میں نے ایک گھڑی اور ملک بازی نہ کرتا میں لذات میں اور کاش تازہ رویوں کے ساتھ زندگی بسر نہ کرتا اور اے کاش! اپنی زندگی کو عیش و عشرت میں نہ کھوتا اور اس غریب کی طرح ہوتا جو پھٹے کپڑے پہنے ہوئے فخر کو مرتے دم تک لیے پھرتا ہے۔“

استقلال اور حوصلہ:

ابن عساکر ”تاریخ“ میں ابراہیم بن عدی سے روایت کرتے ہیں کہ میں نے عبدالملک بن مروان کو دیکھا کہ اسے ایک رات میں چار مشکلیں پیش آئیں، مگر اس کے چہرہ پر ذرا ہلکن نہیں پڑی۔ عبید اللہ بن زیاد کا قتل، جیش بن دلجہ کا حجاز میں قتل اور بادشاہ روم سے کشیدگی اور دمشق کی طرف عمرو بن سعید کا نکلنا۔

اسمعی کہتے ہیں کہ چار آدمیوں نے ہنسی وغیرہ باتوں میں کبھی غلطی نہیں کی، ہنسی،

عبدالملک بن مروان، حجاج بن یوسف، ابن القریہ۔

طیوریات سلفی میں ہے کہ عبدالملک بن مروان ایک روز باہر نکلا تو ایک عورت کھڑی ہوئی ملی۔ اس نے کہا کہ امیر المؤمنین! انہوں نے جواب دیا: کیا ہے؟ اس نے کہا: میرے بھائی کا انتقال ہو گیا اور اس نے چھ سو دینار چھوڑے۔ اس کی میراث میں سے مجھے ایک دینار دیتے ہیں اور کہتے ہیں کہ تیرا حق اتنا ہی ہے۔ یہ مسئلہ عبدالملک کی سمجھ میں نہ آیا تو اس نے شععی کو بلا کر دریافت کیا۔ انہوں نے کہا: ٹھیک ہے۔ متوفی نے دو بیٹیاں چھوڑیں، دو تہائی یعنی چار سو تو ان کے ہوئے اور ماں کو چھٹا یعنی سو دینار پہنچے اور بیوی کو آٹھواں یعنی پچھتر دینار اور بارہ بھائیوں کو چوبیس دینار پہنچے، اس حساب اس کے حصہ میں ایک ہی آیا۔

ابن ابی شیبہ مصنف میں خالد بن محمد قرشی سے روایت کرتے ہیں کہ عبدالملک بن مروان کا قول ہے کہ جو شخص لذت اور خواہش نفس کیلئے باندی خریدے تو بربری خریدے اور اگر اولاد کیلئے چاہے تو فارسی اور اگر خدمت کیلئے چاہے تو رومی خریدے۔

ابوسعیدہ کہتے ہیں کہ جس وقت عبدالملک کے سامنے اھطل شاعر نے یہ شعر پڑھا:

شمس العداوة حتى يستفاد لهم

و اعظم الناس اخلاما اذا قدروا

ترجمہ: ”ایک عداوت کا آفتاب ہے حتیٰ کہ اس سے فائدہ اٹھایا گیا اور جب

اسے قدرت حاصل ہوگی تو لوگوں میں سب سے زیادہ حلیم بن گیا۔“

یہ سن کر عبدالملک نے اپنے غلام سے کہا کہ اس کا ہاتھ پکڑ کر اس کو خزانہ میں لے جا اور جتنا مال اس سے اٹھ سکے، اس کو دیدے۔ پھر کہا: ہر قوم میں شاعر ہوتا ہے اور بنی امیہ کا شاعر اھطل ہے۔

اصمعی کہتے ہیں کہ ایک روز اھطل عبدالملک کے پاس آیا۔ عبدالملک نے اس سے کہا کہ آج نشہ کا کچھ وصف بیان کرو۔ اھطل نے کہا کہ اس کی ابتدا میں لذت ہوتی ہے اور انتہا میں درد اور درمیانی حالت ایسی ہوتی ہے کہ جس کو میں بیان نہیں کر سکتا۔ عبدالملک نے کہا

آخر کچھ تو کہو۔ اس نے کہا: امیر المومنین اس وقت آپ کا تمام ملک میرے جوتے کے تلے سے بھی ذلیل ہوتا ہے پھر اس نے یہ دو شعر پڑھے:

اذا ما ندیمی علی ثم علی ثلث زجا جات لهن هریر
خروجت اجر الذیل تیہا کانسی علیک امیر المومنین امیر

ترجمہ: ”جس وقت مجھے میرے ہم نشین نے جام پر جام دیا، پھر تیس جام ایسے دیئے کہ ان کی آواز مثل کیوتر کی آواز کے تھی۔ پس تقاضا و مہابات سے میں آپے سے باہر ہو گیا اور اس طرح کپڑے سینے لگا گیا میں امیر المومنین کا بھی امیر ہوں۔“

معالی کہتے ہیں کہ عبدالملک کہا کرتا تھا کہ میں رمضان المبارک میں پیدا ہوا اور رمضان المبارک ہی میں ماں کا دودھ چھوڑا۔ اور رمضان المبارک میں قرآن پاک ختم کیا اور رمضان المبارک میں ہی بالغ ہوا۔ رمضان المبارک میں ولی عہد بنا، رمضان المبارک میں ہی خلیفہ بنا، اب مجھے خوف ہے کہ میں رمضان المبارک میں ہی مروں گا، جب رمضان المبارک ختم ہو گیا تو عبدالملک مطمئن ہو گیا مگر سوال میں مر گیا۔

عبدالملک کے زمانہ میں فوت ہونے والے حضرات:

ان اصحاب کی فہرست جو عبدالملک کے زمانہ میں انتقال کر گئے:

”حضرت ابن عمر، حضرت اسماء بنت ابوبکر صدیق، حضرت ابوسعید بن معلی، حضرت ابوسعید خدری، حضرت رافع بن خدیج، حضرت سلمہ بن اکوع، حضرت عرابض بن ساریہ، حضرت جابر بن عبداللہ، حضرت عبداللہ بن جعفر بن ابوطالب، حضرت سائب بن یزید، حضرت اسلم مولیٰ عمر، حضرت ابودریس الخولانی، حضرت شریح قاضی، حضرت ابان بن عثمان بن عفان، اسی شاعر، حضرت ایوب بن قریہ جو فصاحت میں ضرب الثل تھے، خالد بن یزید بن معاویہ، حضرت زربن جمیش، سان بن سلمہ بن محقق، سوید بن غفله، ابودائل طارق بن شہاب، حضرت محمد بن حنیفہ، عبداللہ بن شداد بن ہار، حضرت ابوعبیدہ بن عبداللہ بن مسعود بن حریث عمرو بن سلمہ جرمی و دیگر حضرات رحمۃ اللہ تعالیٰ علیہم اجمعین۔“

ولید بن عبد الملک

ولید بن عبد الملک بن مروان، ولید کی کنیت ابو العباس تھی۔

فحسی کہتے ہیں کہ چونکہ ولید کو اس کے والدین نے نہایت ناز و نعمت سے پالا تھا اس لیے وہ ان پڑھ رہ گیا روح بن زباج کہتے ہیں کہ میں ایک روز عبد الملک کے پاس گیا تو اسے غمگین اور اداس پایا میں نے کہا کہ مغموم ہونے کی آج کیا وجہ ہے۔ عبد الملک نے کہا کہ یہ سوچ رہا ہوں کہ کس کو ولیعہد بناؤں مگر کچھ سمجھ میں نہیں آتا۔ میں نے کہا کہ ولید کو آخر کیا ہوا عبد الملک نے کہا کہ اسے غم نہیں آتی یہ ہماری گفتگو ولید نے بھی سن لی اور اسی وقت نحو یوں کو جمع کر کے ان سے چھ مہینے علم حاصل کرتا رہا اور جیسا جاہل تھا پھر بھی ویسا ہی جاہل رہا عبد الملک نے کہا کہ یہ بیچارہ معذور ہے۔

ابو الزناد کہتے ہیں کہ ولید اعراب میں بہت غلطیاں کرتا تھا چنانچہ اس نے ایک مرتبہ مسجد نبوی میں برسر منبر کہا ”یا اهل المدينة“ ابو عمر مہ الفحسی کہتے ہیں کہ ایک دفعہ ولید نے منبر پر اس طرح آیت پڑھی ”يَا أَيُّهَا كَانَتْ الْقَاصِيَةَ“ اور منبر کے پاس حضرت عمر بن عبد العزیز اور سلیمان بن عبد الملک بھی بیٹھے ہوئے تھے۔ سلیمان نے کہا واللہ خوب پڑھا۔ ولید سخت جبار اور ظالم تھا۔

ظالم حکمران:

چنانچہ ابو نعیم نے حلیہ میں ابن شوذب سے روایت کی ہے کہ حضرت عمر بن عبد العزیز نے فرمایا کہ ولید شام میں۔ حجاج عراق میں۔ عثمان بن جبارہ حجاز میں۔ قرہ بن شریک مصر میں واللہ تمام روئے زمین ظلم سے بھر گئی۔

ابن ابی حاتم اپنی تفسیر میں ابراہیم بن زرعہ سے روایت کرتے ہیں کہ ولید نے مجھ

سے (ابراہیم بن زرعہ سے) کہا کہ کیا خلیفہ سے بھی حساب لیا جائے گا میں نے کہا کہ آپ ہی فرمائیں کہ آپ افضل ہیں یا حضرت داؤد علیہ السلام کیونکہ حضرت داؤد علیہ السلام کے اندر اللہ تعالیٰ نے خلافت اور نبوت دونوں کو جمع کر دیا تھا اور قرآن شریف میں فرمایا ہے ”یا داود انا جعلناک خلیفۃ“ پھر انہیں ڈرایا۔ باوجود ان خرابیوں کے ولید نے جہاد بھی کیا تھا اور بھی اپنی خلافت میں بہت سی فتوحات کیں اور اسی نے ساتھ یتیم لڑکوں کے ختنہ کرائے اور ان کے لیے معلموں کا انتظام کیا۔ اندھوں ابا بھوں کے لیے خدمتگار مہیا کرتا اور اندھوں کے لیے بھی ان کے لیجانے کے لیے آدمی کا انتظام کرتا مسجد نبوی کو تعمیر کرایا اور اسے وسعت دی فقہا اور ضعفاء اور فقراء کے روزینے مقرر کر دیئے کہ ان پر سوال کرنا حرام ہو گیا تمام امور کے قواعد اور ضابطے مقرر کر دیئے۔

ابن ابی عمیلہ کہتے ہیں کہ اللہ تعالیٰ ولید پر رحم فرمائے۔ اب کہاں ولید جیسے بادشاہ پیدا ہوتے ہیں اس کے زمانہ میں ہندوستان (یعنی صوبہ سندھ پاکستان) اور اندلس فتح ہوئے۔ مسجد دمشق بنوائی۔ بیت المقدس کی مسجد کے فقراء کو چاندی کے پیالے دیا کرتا تھا۔

ولید بن عبد الملک کی فتوحات:

ولید کو عبد الملک نے اپنی زندگی میں شوال ۸۶ھ میں ولیعہد مقرر کیا تھا۔ ۸۷ھ میں ولید نے جامع مسجد دمشق کی بنا ڈالی اور اسی سال مسجد نبوی کی توسیع اور تعمیر کے احکام جاری کیے اور اسی سال بیکند، بخارا، سمرانیہ، مغمورہ، قمیم، بحیرۃ الفرسان لڑائی سے فتح ہوئے اسی سال حضرت عمر بن عبدالعزیز نے جو اس وقت مدینہ کے حاکم تھے حج کیا اور قربانی کے دن غلطی سے عرف میں وقف کیا جس کا آپ کو بہت سخت رنج واد۔ ۸۸ھ میں جرثومہ طوانہ فتح ہوئے۔

۸۹ھ میں جزیرہ متورقہ و میورقہ ہاتھ آئے۔

۹۱ھ میں نسف وکش، شعر بان، مدائن، بحر آزر بائجان کے قلعے قبضہ میں آئے۔

۹۲ھ میں ملک اندلس تمام، شہر امانیل، قزلبون فتح ہوئے۔

- ۹۳ھ میں دہلی وغیرہ پھر کرخ (کیرخ) برہم دیا، بیضاء، خوارزم، سمرقند، سعد، فتح ہوئے۔
 ۹۴ھ میں کابل، فرغانہ، شاش، سندھ، وغیرہ فتح ہوئے۔
 ۹۵ھ میں موغان اور مدینۃ الباب ہاتھ آئے۔

ولید کا وصال:

۹۶ھ میں طوس (طوبس) وغیرہ فتح ہوئے اور اسی سال نصف جمادی الآخر ہجر
 اکیاون سال ولید بن عبد الملک نے انتقال کیا۔

ذہبی کہتے ہیں کہ ولید کے زمانہ میں برابر جہاد جاری رہا اور اس کے زمانہ میں
 فتوحات بڑی بڑی جیسا کہ حضرت عمر فاروق رضی اللہ عنہ کے زمانہ میں ہوئی تھیں ایسی ہی ہوئیں۔
 حضرت عمر بن عبدالعزیز فرماتے ہیں کہ جب میں نے ولید کو اس کی قبر میں اتارا تو
 اچانک میں نے دیکھا کہ ولید اپنے کفن میں زمین پر بار بار پاؤں مارتا ہے۔

ولید کے اقوال میں سے ایک قول یہ ہے کہ اگر اللہ تعالیٰ قرآن مجید میں قوم کو ط کا ذکر
 نہ کرتا تو مجھے کبھی خیال تک بھی نہ آتا کہ لوگ ایسے برے افعال کے بھی مرتکب ہوتے ہیں۔

ولید کے زمانہ میں فوت ہوئی والے حضرات:

ولید کے زمانہ میں مشہور علماء میں سے حسب ذیل نے انتقال فرمایا: عقبہ بن عبد السلمی
 مقدم بن معدیکرب، عبد بن بشر المازنی، حضرت عبد اللہ بن ابی اونی، ابو العالیہ، حضرت جابر
 بن زید، حضرت انس بن مالک، حضرت اہل بن سعد، حضرت سائب بن یزید، حضرت سائب
 ابن خلد، حضرت ضعیب بن عبد اللہ بن زبیر، حضرت بلال بن ابی الدرداء، حضرت سعید بن
 مسیب، حضرت ابوسلمہ بن عبد الرحمن، حضرت ابوبکر بن عبد الرحمن، حضرت سعید بن جبیر جن کو
 حجاج علیہ اللعنتہ نے شہید کیا ابراہیم ثعلبی، مطرف، حضرت ابراہیم بن عبد الرحمن بن عوف، عجاج
 شاعر و دیگر حضرات۔ (رضی اللہ عنہم)

سلیمان بن عبد الملک

سلیمان بن عبد الملک ابو ایوب۔ یہ شخص بنو امیہ میں سب سے بہتر بادشاہ سمجھا جاتا ہے اس کو اس کے باپ عبد الملک نے ہی ولید کے بعد ولیعہد بنایا تھا۔ یہ جمادی الآخر ۹۶ھ میں بعد اپنے بھائی کے تحت خلافت پر بیٹھا اس نے اپنے باپ عبد الملک اور عبد الرحمن بن ہبیرہ سے حدیث روایت کی اور اس سے اس کے بیٹے عبد الواحد اور زہری نے روایت کی ہے۔

اوصاف:

یہ شخص نہایت فصیح البیان اور عدل کا پسند کرنے والا اور جہاد کا شوقین تھا اور ۶۰ھ میں پیدا ہوا تھا اس کی نیکیوں میں یہی بہت ہے کہ اس کا وزیر حضرت عمر بن عبد العزیزؓ جیسا آدمی تھا جو ہمیشہ اس کو خیر کی مثالیں سنانا اور نیکی کی طرف مائل کرتا رہتا تھا چنانچہ انہوں نے حجاج بن یوسف کے تمام حاکموں کو یک قلم بر طرف کر دیا اور عراق کے قید خانوں میں جو مقید تھے ان کو رہا کر دیا۔ سلاطین بنو امیہ ہمیشہ تاخیر سے نماز پڑھایا کرتے تھے۔ حضرت عمر بن عبد العزیزؓ نے اول وقت پڑھانا شروع کیا۔

ابن سیرین کہتے ہیں کہ سلیمان پر ارحم الراحمین رحم فرمائے کہ اس نے اپنی خلافت کا افتتاح نماز کے اول وقت پڑھنے سے کیا اور اس کا خاتمہ حضرت عمر بن عبد العزیزؓ کو خلیفہ مقرر کرنے میں کیا۔

سلیمان بن عبد الملک راگ گانے کو منع کیا کرتا تھا کھانے والا بڑا پورا تھا ایک دفعہ ایک مجلس میں ستر اتار ایک چھ مہینہ کا بکرا، چھ مرغ اور ایک مکو کہ بھرا ہوا کشمش کا کھا گیا۔ (مکو کہ ایک پیانہ ہوتا ہے جس میں تقریباً ۴ سیر وزن آتا ہے۔ مترجم)

یحییٰ غسانی کہتے ہیں کہ ایک روز سلیمان بن عبد الملک نے آئینہ میں اپنی صورت جو

دیکھی تو اپنی جوانی اور خوبصورتی پر متعجب اور تعظیم ہو گیا اور کہنے لگا کہ محمد ﷺ نبی تھے اور حضرت ابو بکر، صدیق تھے اور حضرت عمر، فاروق تھے اور حضرت عثمان با حیا تھے اور حضرت معاویہ بردبار تھے (رضی اللہ عنہم) اور یزید بہت صابر تھا اور عبدالملک سیاسی آدمی تھا اور ولید ظالم تھا اور میں ایک نوجوان بادشاہ ہوں اس تقریر کو ایک مہینہ بھی گزرنے نہیں پایا تھا کہ سلیمان کا انتقال ہو گیا اور اس نے بروز جمعہ دس صفر ۹۹ھ میں وفات پائی۔

فتوحات سلیمان:

سلیمان کے زمانہ میں جرجان، قلعہ حدید، سروا، شفا، طبرستان، شہر سفالیہ فتح ہوئے اور حسب ذیل علماء نے انتقال کیا۔ قیس بن ابی حازم، محمود بن لبید، حسن بن حسین بن علی، کریب مولیٰ ابن عباس، عبدالرحمن بن الاسود، نخعی و دیگر حضرات رحمہم اللہ تعالیٰ۔

سلیمان کی وصیت اور وصال:

عبدالرحمن بن حسان کتانی فرماتے ہیں کہ سلیمان بن عبدالملک جنگ میں واپس کے مقام پر فوت ہوا جب مرض نے غلبہ کیا تو رجاہ بن حیوۃ سے دریافت کیا کہ میرے بعد تخت خلافت پر کس کو بیٹھنا چاہیے کیا میں اپنے بیٹے کو ولیعہد کر جاؤں۔ رجاہ نے کہا کہ آپ کا بیٹا یہاں نہیں ہے۔ سلیمان نے کہا کہ دوسرے بیٹے کو کر دوں۔ رجاہ نے کہا کہ وہ بہت چھوٹی عمر کا ہے۔ سلیمان نے کہا کہ پھر تمہارے نزدیک کون بہتر ہے رجاہ نے کہا کہ حضرت عمر بن عبدالعزیز رضی اللہ عنہ سے بہتر کوئی شخص نہیں، انہیں خلیفہ کر بنا دیں، اس پر سلیمان نے کہا کہ مجھے خوف ہے کہ میرے بھائی خلافت حضرت عمر بن عبدالعزیز پر کبھی راضی نہ ہوں گے رجاہ نے کہا اس کی ترکیب یہ ہے کہ عمر بن عبدالعزیز اپنے بعد یزید بن عبدالملک کو ولیعہد کر دیں آپ وصیت نامہ میں لکھ دیجئے کہ عمر بن عبدالعزیز کے بعد یزید بن عبدالملک ولیعہد ہے اور اس وصیت نامہ پر مہر کر دیجئے اور لوگوں کو بلا کر ان سے کہیے کہ تم اس سے بیعت کرو جس کا نام اس وصیت نامہ میں ہے سلیمان نے اس رائے کو پسند کر کے فوراً کاغذ قلم دوات منگا کر ایک وصیت نامہ لکھ کر رجاہ کے حوالے کیا اور کہا کہ فوراً باہر جا کر اس شخص کی جس کا نام اس میں

درج ہے لوگوں سے بیعت لے لو۔ رجاہ باہر آیا اور اس نے لوگوں کو مخاطب کر کے کہا کہ امیر المومنین نے حکم دیا ہے کہ میں اس شخص کی بیعت لوں جس کا نام اس میں لکھا ہوا ہے لوگوں نے کہا کہ اس شخص کا کیا نام ہے۔ رجاہ نے جواب دیا کہ اس پر مہر لگی ہوئی ہے اس شخص کا نام خلیفہ کے انتقال کے بعد معلوم ہوگا لوگوں نے کہا کہ ہم اس طرح بیعت نہیں کرتے رجاہ نے سلیمان سے جا کر اس کی اطلاع دی۔ سلیمان نے کہا کہ ابھی تو کو تو ال اور چوکیداروں کو لے کر لوگوں کو جمع کر کے ان سے بیعت لو اور جو شخص انکار کرے اس کی گردن اڑا دو چنانچہ اسی طرح بیعت لی گئی۔ رجاہ کہتے ہیں کہ میں جس وقت بیعت سے فارغ ہو کر آ رہا تھا تو اچانک مجھے ہشام مل گیا اور کہنے لگا کہ رجاہ امیر المومنین نے میرے لیے بھی کچھ کیا ہے یا نہیں مجھے ڈر ہے کہ کہیں میں محروم نہ کر دیا گیا ہوں اگر واقعی میں محروم ہو گیا ہوں تو مجھے بتلا دے تاکہ میں اپنا انتظام کروں میں نے کہا سبحان اللہ امیر المومنین چھپانا چاہتے ہیں میں تمہیں اطلاع کروں امیر المومنین نے تو اس کام کو بہت ہی پوشیدہ رکھا ہے۔

پھر سترہ میں حضرت عمر بن عبدالعزیز بل گئے اور انہوں نے دریافت کیا کہ رجاہ مجھے سلیمان سے ڈر معلوم ہوتا ہے اور میرے دل میں اس بات کا اندیشہ ہے کہ کہیں اس نے مجھے خلیفہ نہ کر دیا ہو اور مجھ میں اس کی اہلیت نہیں ہے لہذا اگر تمہیں خبر ہو تو بتلا دو تاکہ میں کی تدبیر سے کوشش کر کے اس بلا کو سر سے نال دوں میں نے ان سے بھی وہی کہا کہ امیر المومنین چھپانا چاہتے ہیں اور انہیں اس طرح نال دیا۔

حضرت عمر بن عبدالعزیز کا حسب وصیت خلیفہ منتخب ہونا:

جس وقت سلیمان کا انتقال ہو گیا اور وصیت نامہ کھولا گیا تو اس میں حضرت عمر بن عبدالعزیز کا نام لکھا ہوا تھا یہ دیکھ کر عبدالملک کی اولاد کا منہ فق ہو گیا اور چہرہ پر ادا سی چھا گئی مگر جب آگے اس میں یزید بن عبد سب کا نام سنا تو کچھ مطمئن سے ہوئے اور حضرت عمر بن عبدالعزیز کے پاس آ کر خلافت انہیں سپرد کر دی حضرت عمر بن عبدالعزیز ششدر اور حیران ہو کر وہیں کے وہیں بیٹھے رہ گئے انھنے کی طاقت نہ رہی تھی کہ لوگوں نے ان کے بازو پکڑ کر

ان کو منبر پر چڑھا دیا منبر پر بھی بہت دیر تک خاموش بیٹھے رہے رجاہ نے لوگوں سے کہا کہ تم کیوں کھڑے ہو کر امیر المؤمنین سے بیعت نہیں کرتے یہ سن کر لوگوں نے بیعت کی اور رجاہ نے آپ کا ہاتھ پکڑ کر لوگوں کی طرف کر دیا اس کے بعد آپ کھڑے ہوئے اور حمد و ثنا کے بعد فرمایا لوگو! میں اس امر کو فیصلہ کرنے والا نہیں ہوں بلکہ جاری کرنے والا ہوں میں کسی چیز کا ایجاد کرنے والا نہیں ہوں بلکہ پہلوں کی تابعداری کرنے والا ہوں دوسرے شہر اور ملک والوں نے بھی اگر تمہاری طرح میری اطاعت کر لی تو میں تمہارا خلیفہ ہوں اور اگر انہوں نے انکار کر دیا تو میں خلیفہ نہیں ہوں۔ یہ کہہ کر آپ نیچے اتر آئے۔ داروغہ مصطلب خاص کا گھوڑا لایا آپ نے فرمایا یہ کیا ہے کہا کہ خلیفہ کی سواری کا گھوڑا ہے آپ نے فرمایا: مجھے اس کی حاجت نہیں ہے میرا ہی گھوڑا لاؤ چنانچہ آپ کا گھوڑا پیش کیا گیا اور اسی پر سوار ہو کر اپنے گھر پر تشریف لے گئے پھر آپ نے دوات منگائی اور اپنے ہاتھ سے تمام حکام کے نام فرمان لکھے۔ رجاہ کہتے ہیں کہ مجھے خیال تھا کہ کہیں آپ اپنا ضعف نہ لکھ دیں مگر جب آپ لکھ چکے تو میں نے دیکھا تو ان سے ان کی قوت کا اظہار ہوتا تھا۔

روایت کرتے ہیں کہ ایک مرتبہ مروان بن عبد الملک اور سلیمان بن عبد الملک میں خلافت کے معاملات پر کچھ رنجش ہو گئی اور کلام نے طول پکڑ لیا سلیمان نے مروان کو کچھ سخت لفظ (یا ابن اللخنا) کہہ دیا مروان نے چاہا ہی تھا کہ میں اس کا جواب دوں مگر حضرت عمر بن عبد العزیز نے اس کے منہ پر اپنا ہاتھ رکھ کر بند کر دیا اور کہا بھلے مانس وہ خلیفہ ہے اور تیرا بھائی ہے اور تجھ سے بڑا ہے خاموش رہ مروان خاموش تو ہو گیا مگر حضرت عمر بن عبد العزیز سے کہنے لگا کہ واللہ تم نے مجھے قتل کر دیا میرے تن بدن میں آگ لگ رہی ہے اور زیادہ ہی زیادہ ہوتی جاتی ہے چنانچہ اسی رات مروان مر گیا۔

ابن ابی الدنیا، زیاد بن عثمان سے روایت کرتے ہیں کہ جب سلیمان کا بیٹا ایوب مر گیا تو میں سلیمان کے پاس گیا اور کہا کہ امیر المؤمنین عبدالرحمن بن ابی بکر فرمایا کرتے تھے کہ جو شخص یہ چاہے کہ میرا نام قیامت تک باقی رہے تو اسے چاہیے کہ مصائب پر صبر کرے

حضرت عمر بن عبدالعزیزؓ

عمر بن عبدالعزیز بن مروان خلیفہ صالح ابو حفص خلفاء راشدین کے پانچویں خلیفہ ہیں۔ چنانچہ حضرت سفیان ثوریؒ فرماتے ہیں کہ خلفاء راشدین پانچ ہیں۔ حضرت ابو بکر صدیق، حضرت عمر فاروق، حضرت عثمان غنی، حضرت علی بن ابی طالب، حضرت عمر بن عبدالعزیز (رضوان اللہ علیہم اجمعین)۔ (ابوداؤد)

پیدائش:

حضرت عمر بن العزیزؓ ۶۱ھ یا ۶۳ھ میں مقام حلوان مضافات مصر میں پیدا ہوئے ان دنوں آپ کے والد مصر کے حاکم تھے آپ کی والدہ ام عاصم بنت عاصم بن حضرت عمر بن خطابؓ تھیں۔ آپ کو زمانہ بچپن میں گھوڑے نے منہ پر لات مار دی تھی جس کی وجہ سے چہرہ پر چوٹ کا داغ آ گیا تھا اس وقت آپ کے والد آپ کے چہرہ سے خون پونچھتے جاتے تھے اور فرماتے جاتے تھے کہ تو اگر بنو امیہ کا داغدار ہے تو سعادت مند ہے۔ (ابن عساکر)

حضرت عمر بن عبدالعزیز کے بارے میں پشیمان گویاں:

حضرت عمر بن خطابؓ فرمایا کرتے تھے کہ میری اولاد میں سے ایک ایسا شخص ہو گا کہ جس کے چہرہ پر داغ ہو گا وہ زمین کو عدل سے بھر دے گا۔ (ترمذی)

آپ کا یہ فرمانا بالکل سچ ہوا۔ نیز آپ فرمایا کرتے تھے کہ کاش میں اپنے داغدار بیٹے کا زمانہ پاتا جو دنیا کو عدل سے بھر دے گا جیسا کہ اس وقت دنیا ظلم سے بھری ہوئی ہوگی۔ (ابن سعد)

حضرت ابن عمرؓ فرماتے ہیں کہ ہم آپس میں یہ گفتگو کیا کرتے تھے کہ قیامت اس وقت تک نہ ہوگی جب تک کہ حضرت عمر بن خطابؓ کی اولاد سے آپ ہی کے مثل نہ خلیفہ پیدا ہو جائے۔

بلال بن عبد اللہ بن عمر کے چہرہ پر بھی ایک داغ تھا لوگ خیال کیا کرتے تھے کہ شاید یہ حضرت عمر بن خطاب رضی اللہ عنہ کی پیشینگوئی کا مصداق ہوں حتیٰ کہ اللہ تعالیٰ نے حضرت عمر بن عبدالعزیز کو بھیج دیا۔

حضرت عمر رضی اللہ عنہ نے جن حضرات سے احادیث روایت کیں ان کے اسماء:

حضرت عمر بن عبدالعزیز نے اپنے والد حضرت انس اور عبداللہ بن جعفر بن ابی طالب، ابن قارض، یوسف بن عبداللہ بن سلام، عامر بن سعد، سعید بن مسیب، عروہ بن زبیر، ابی بکر بن عبدالرحمن، ربیع بن سمرہ اور بہت سے علماء سے حدیث روایت کی ہے اور آپ سے زہری محمد بن منکدر، یحییٰ بن سعید انصاری، مسلمہ بن عبدالملک، رجاہ بن حیوۃ اور بہت سے حضرات نے کی ہے۔

جب قرآن مجید حفظ کیا تو آپ کا بچپن تھا آپ کے والد عبدالعزیز نے آپ کو تحصیل علم کیلئے مدینہ منورہ میں حضرت عبید اللہ بن عبداللہ رضی اللہ عنہ نے پاس بھیج دیا اور ایک عرصہ تک آپ ان سے علم حاصل کرتے رہے جس وقت آپ کے والد کا انتقال ہو گیا تو عبدالملک نے اپنے پاس دمشق میں بلا لیا اور آپ کا نکاح اپنی بیٹی فاطمہ سے کر دیا۔ آپ خلافت سے قبل ہی نہایت صالح تھے مگر آپ اچھا کھانے پینے میں بہت زیادہ مبالغہ کیا کرتے تھے چنانچہ آپ کے عیب جو یاں آپ پر ہمیشہ یہ الزام لگایا کرتے تھے کہ عمر بن عبدالعزیز کی چال بہت مفرورانہ اور متکبرانہ ہے اور کھانے پینے میں بہت زیادہ ہے۔

مدینہ منورہ کے حاکم:

جب ولید خلیفہ ہوئے تو انہوں نے حضرت عمر عبدالعزیز کو مدینہ کا حاکم مقرر کر دیا اور آپ ۵۸۶ھ سے ۶۳۳ھ وہاں حاکم رہے پھر آپ کو علیحدہ کر دیا گیا اور آپ شام تشریف لے گئے۔ جس وقت ولید نے چاہا کہ میں اپنے بھائی سلیمان کو ولیعہد سے علیحدہ کر کے اس کی جگہ اپنے بیٹے کو ولیعہد کروں تو اس کو بہت سے معززین عرب نے خوشی ناخوشی منظور کر لیا مگر حضرت عمر بن عبدالعزیز نے انکار کیا اور کہا کہ سلیمان کی بیعت ہماری گردنوں میں ہے اس پر

مضبوط رہے۔ اس پر اور چغلیاں کی گئیں تو ولید نے آپ کو قید کر دیا تین سال آپ مقید رہے اس کے بعد کسی سفارش سے ولید نے آپ کو رہا کر دیا اور تین سال کے بعد بھی قید سے وہی ارادہ لے کر نکلے جو لیکر گئے تھے سلیمان نے آپ کے اس احسان اور وفاداری کو یاد رکھا اور اپنے بعد آپ کو ولیعہد مقرر کر دیا۔

فضائل و مناقب:

زید بن اسلم، حضرت انس رضی اللہ عنہ سے روایت کرتے ہیں کہ میں نے حضور نبی کریم صلی اللہ علیہ وسلم کے بعد کسی شخص کے پیچھے حضور نبی کریم صلی اللہ علیہ وسلم کی نماز کے مشابہ نماز سوائے عمر بن عبدالعزیز کے نہیں پڑھی آپ اس وقت چونکہ مدینہ کے حاکم تھے آپ مدینہ طیبہ میں نماز پڑھاتے تھے زید بن اسلم کہتے ہیں کہ حضرت عمر بن عبدالعزیز رکوع اور سجود میں تو دیر لگاتے تھے مگر قیام اور قعود میں تخفیف کرتے تھے۔ (بخاری)

بنو امیہ کے نجیب:

محمد بن علی بن حسین رضی اللہ عنہ سے کسی نے حضرت عمر بن عبدالعزیز کے متعلق دریافت کیا، آپ نے فرمایا: وہ بنو امیہ کے نجیب ہیں اور قیامت میں امت واحدہ کی شکل میں انھیں گے۔ میمون بن مهران کہتے ہیں کہ حضرت عمر بن عبدالعزیز کے ہمراہ بہت سے علماء دین بطور شاگردوں کے رہا کرتے تھے۔

حضرت خضر رضی اللہ عنہ سے ملاقات:

ابو نعیم نے بسند صحیح رباح بن عبیدہ سے روایت کی ہے کہ ایک روز حضرت عمر بن عبدالعزیز نماز کے لیے تشریف لیجا رہے تھے اور ایک بوڑھا شخص آپ کے ہاتھ کا سہارا لیے آپ کے ساتھ جا رہا تھا میں نے اپنے دل میں کہا کہ یہ بوڑھا شخص بڑا ستم کنندہ ہے جب آپ نماز سے فارغ ہوئے تو میں نے عرض کیا کہ آپ کو خدا نیکی دے آپ کے ساتھ یہ بوڑھا شخص جو آپ کے ہاتھ کا سہارا لیے جا رہا تھا کون تھا حضرت عمر بن عبدالعزیز نے فرمایا: تم نے انہیں دیکھا ہے میں نے کہا ہاں آپ نے فرمایا: تم بھی ایک صالح آدمی ہو وہ حضرت خضر

تھے جو مجھے امت محمدیہ (ﷺ) کا حاکم ہونے کی خبر دینے اور مجھے عدل و انصاف کی تلقین کرنے تشریف لائے تھے۔

خواب میں انصاف کرنے کا حکم:

ابو ہاشم کہتے ہیں کہ ایک شخص حضرت عمر بن عبدالعزیزؓ کے پاس آیا اور اس نے اپنا خواب بیان کیا کہ حضور نبی کریم ﷺ تشریف فرما ہیں اور حضرت ابو بکر صدیقؓ آپ کے دائیں اور حضرت عمر فاروقؓ بائیں تشریف رکھتے ہیں اور آپ حضور نبی کریم ﷺ کے سامنے بیٹھے ہیں کہ دو شخص جھگڑتے ہوئے آئے حضور نبی کریم ﷺ نے آپ سے مخاطب ہو کر فرمایا: جس وقت تم خلیفہ ہو جاؤ تو ان دو شخصوں (یعنی حضرت ابو بکر صدیق اور عمر فاروق رضی اللہ عنہم) کے قدم بقدم چلنا یہ سن کر حضرت عمر بن عبدالعزیزؓ نے اس خواب والے کو قسم دے کر پوچھا کہ اس نے یہی دیکھا ہے۔ جب راوی نے اپنے اس خواب پر قسم کھائی تو حضرت عمر بن عبدالعزیزؓ بہت روئے۔

حضرت عمر بن عبدالعزیزؓ کا دور خلافت:

جیسا ہم پہلے بیان کر چکے ہیں کہ سلیمان نے اپنی زندگی میں لوگوں سے آپ کی بیعت صفر ۹۹ھ میں لی تھی آپ کی مدت خلافت مثل حضرت ابو بکر صدیقؓ کے کل دو سال پانچ مہینہ رہی، اسی اثناء میں آپ نے زمین کو عدل سے بھر دیا اور ظالموں کو یک قلم برطرف کر دیا اور بہت سے اچھے طریقے جاری فرمائے جب سلیمان کا وصیت نامہ کھولا گیا اور اس میں آپ کا نام نکلا تو آپ حیران رہ گئے پھر آپ نے فرمایا واللہ میں نے کبھی اللہ تعالیٰ سے اس کی درخواست نہیں کی تھی جب داروغہ اصطلیل خاص خلیفہ کی سواری کا گھوڑا لایا تو آپ نے اس پر سوار ہونے سے انکار کر دیا اور یہ فرمایا: میرا ہی خچر لے آؤ وہی میرے لیے کافی ہے۔

حکم بن عمر کہتے ہیں کہ حضرت خلیفۃ المسلمین عمر بن عبدالعزیزؓ کے پاس ایک مرتبہ داروغہ اصطلیل گھوڑوں کی گھاس دانہ کے لیے خرچ لینے آیا آپ نے کہا کہ ان تمام گھوڑوں کو ملک شام میں بھیج دو اور جس قیمت پر وہاں بک سکیں فروخت دو اور ان کی قیمت بیت المال

میں دے دو مجھے میرا سفید فچر ہی کافی ہے۔

خليفة منتخب ہونے پر افسوس:

عمر بن ذر کہتے ہیں کہ جب آپ خلیفہ سلیمان عبد الملک کے جنازے سے فارغ ہو کر واپس تشریف لائے تو آپ کے غلام نے عرض کیا کہ حضور! آج آپ رنجیدہ کیوں ہیں آپ نے فرمایا: اس دنیا میں اگر آج کوئی رنجیدہ اور فکر مند ہو سکتا ہے تو وہ میں ہوں۔ میں چاہتا ہوں کہ اس سے پہلے کہ کوئی حقدار مجھ سے اپنا حق طلب کرے میں اس کا حق اس کو پہنچا دوں۔

بعد خلافت خطبہ:

عروہ بن مہاجر سے روایت ہے کہ حضرت عمر بن عبدالعزیزؓ جب خلیفہ مقرر ہوئے تو آپ نے کھڑے ہو کر حمد و صلوة کے بعد فرمایا: لوگو! قرآن مجید کے بعد کتاب اور حضور نبی کریم ﷺ کے بعد کوئی نبی نہیں ہے۔ میں قاضی (قاضی جو لوگوں پر حکومت کرے اور لوگوں پر اس کا حکم ماننا واجب ہو۔) ہوں میں موجد نہیں ہوں بلکہ دوسروں کا تابع دار ہوں میں تم سے بہتر نہیں ہوں لیکن میرا بوجھ البتہ زیادہ ہے جو لوگ ظالم امام سے بھاگ جائیں وہ ظالم نہیں ہیں۔ خالق کی نافرمانی میں مخلوق کی اطاعت نہیں ہے۔

صدقات کے بارے میں صلاح مشورہ:

زہری سے روایت ہے کہ حضرت عمر بن عبدالعزیزؓ نے حضرت سالم بن عبداللہؓ سے حضرت عمر بن خطابؓ کا طریقہ صدقات کے متعلق لکھ کر پوچھا آپ نے جواب میں ان کے سوال کا جواب لکھ کر آخر میں یہ لکھا کہ اگر تم لوگوں سے وہی عمل اور برتاؤ کرو گے جو حضرت عمر بن الخطابؓ کرتے تھے، تو اللہ تعالیٰ کے نزدیک حضرت عمرؓ سے زیادہ مرتبہ پاؤ گے، کیونکہ اس زمانہ کے لوگ صحابہ نہیں ہیں۔

خليفة منتخب ہونے پر رونا:

حضرت حمادؓ کہتے ہیں کہ حضرت عمر بن عبدالعزیزؓ جب خلیفہ ہوئے تو آپ روئے اور فرمایا: اے حماد! مجھے بڑا خوف معلوم ہوتا ہے میں نے کہا کہ آپ کو درہم کی

کتنی محبت ہے۔ آپ نے فرمایا: بالکل نہیں، میں نے کہا کہ پھر آپ کو کیا ڈر، آپ بالکل خوف نہ کیجئے، اللہ تعالیٰ آپ کی مدد فرمائے گا۔

باغ فدک:

مغیرہ سے روایت ہے کہ جب آپ خلیفہ ہوئے تو آپ نے اپنے بھائیوں کو جمع کیا اور فرمایا: حضور نبی کریم ﷺ کے پاس باغ فدک تھا جس کی آمدنی سے آپ بنی ہاشم کے صغیر بن بچوں کی پرورش فرمایا کرتے تھے اور ان کی بیویوں کا نکاح ثانی بھی اسی خرچ سے کر دیا کرتے تھے۔ ایک دفعہ حضرت فاطمہ رضی اللہ عنہا نے آپ سے اس باغ کو لینا چاہا مگر آپ نے انکار کر دیا اسی طرح یہ باغ حضرت ابو بکر صدیق رضی اللہ عنہ کے زمانہ میں پھر حضرت عمر رضی اللہ عنہ کے زمانہ میں رہا مگر آخر میں آکر اس کو ہمارے باپ مروان نے قبضہ میں لیا، اب وہ ترکہ میں مجھے پہنچا ہے مگر میں خیال کرتا ہوں کہ جو چیز حضور نبی کریم ﷺ نے اپنی صاحبزادی کو نہیں دی تھی، وہ مجھ پر کیسے حلال ہو سکتی ہے؟ لہذا میں تمہیں گواہ کرتا ہوں کہ میں اسی کو اسی حالت میں چھوڑتا ہوں، جس میں کہ حضور نبی کریم ﷺ نے چھوڑا تھا۔

اہل و عیال اور رشتہ داروں کا مال ضبط کر دیا:

لیٹ کہتے ہیں کہ جب حضرت عمر بن عبدالعزیز خلیفہ مقرر ہوئے تو آپ نے اول اپنی اہل بیت اور رشتہ داروں کا جائزہ لیا اور جو کچھ مال ان کے پاس نکلا آپ نے ضبط کر لیا اور اس کو مال ظلم قرار دیا۔

اسماء ابن عبید کہتے ہیں کہ آپ کے پاس عبسہ بن سعید بن عاص نے آکر شکایت کی کہ یا امیر المؤمنین! جو آپ سے پہلے خلفاء تھے، وہ ہمیں عطایا کرتے تھے مگر آپ نے انہیں بند کر دیا ہے حالانکہ عیالدار ہوں، میرے پاس کچھ جاگیر ہے، اگر آپ حکم دیں تو میں اس میں سے اتنا لے لیا کروں کہ میرے اہل و عیال کو کافی ہو۔ آپ نے فرمایا: ہمارا سب سے پیارا وہ ہے جو اپنی محنت سے ہمیں محفوظ رکھے۔ پھر آپ نے فرمایا: تم موت کو زیادہ یاد کیا کرو اگر تم تنگی میں ہو تو وسعت ہوگی اور اگر تم وسعت اور فراخ دستی میں ہو تو تنگی معلوم ہوگی۔

بیوی کا تمام زیور بیت المال میں جمع کروادیا:

فرات بن سائب کہتے ہیں کہ حضرت عمر بن عبدالعزیزؓ کی بیوی فاطمہ بن عبدالملک کے پاس ایک بیش قیمت گوہر تھا جو ان کو ان کے والد عبدالملک نے دیا تھا۔ ایک روز حضرت عمر بن عبدالعزیزؓ نے اپنی بیوی سے کہا کہ تم اپنا تمام زیور یا تو بیت المال میں دیدو اور یا مجھے ناپسند کرو، میں تمہیں علیحدہ کر دوں کیونکہ مجھ سے یہ نہیں دیکھا جاتا کہ میں اور تم اور تمہارا زیور ایک گھر میں ہوں۔ آپ کی زوجہ محترمہ نے کہا کہ میں آپ کو ترجیح دیتی ہوں، آپ میرا زیور بیت المال میں داخل کر دیجئے۔ آپ نے اس کو بیت المال میں داخل کر دیا جب آپ کا انتقال ہو گیا اور یزید بن عبدالملک تخت پر بیٹھا تو اس نے آپ کی حرم محترم سے کہا کہ اگر تم چاہو تو وہ زیور بیت المال سے واپس لے لو مگر انہوں نے جواب دیا کہ جو چیز میں بطیب خاطر ان کی زندگی میں دے چکی ہوں، وہ ان کے انتقال کے بعد کبھی واپس نہیں لے سکتی۔

شہروں کی تعمیر عدل سے کرو:

کہتے ہیں کہ بعض حکام نے حضرت عمر بن عبدالعزیزؓ کے پاس خط لکھے کہ ہمارے شہر خراب ہو گئے ہیں اگر امیر المؤمنین حکم فرمائیں تو ہم کچھ مال علیحدہ کر کے ان کی تعمیر کرا دیں، آپ نے جواب میں لکھا کہ جس وقت تم میرا یہ خط پڑھو تو ان شہروں کے قلعے عدل سے بنا دو اور اس کے راستے ظلم سے صاف کر دو، بس یہی ان کی مرمت ہے۔ والسلام

جھوٹ سے پاک:

ابراہیم سکونی کہتے ہیں کہ حضرت عمر بن عبدالعزیزؓ نے فرمایا: جس وقت سے مجھے یہ معلوم ہوا ہے کہ جھوٹ ایک عیب ہے میں نے کبھی جھوٹ نہیں بولا۔
قیس بن جبیر کہتے ہیں کہ بخوامیہ میں حضرت عمر بن عبدالعزیزؓ کی مثال ایسی ہے جیسے خاندان فرعون میں مومن کی۔

میمون بن مہران کہتے ہیں کہ جس طرح اللہ تعالیٰ نے ایک نبی کیلئے دوسرے نبی سے عہد لیا ہے، اسی طرح حضرت عمر بن عبدالعزیزؓ کیلئے اللہ تعالیٰ نے لوگوں سے عہد لیا ہے۔

امت کے مہدی:

وہب بن منہ کہتے ہیں کہ اگر اس امت میں کوئی مہدی ہے تو وہ حضرت عمر بن عبدالعزیزؓ ہے۔

مرتبہ و مقام:

محمد بن فضالہ کہتے ہیں کہ ایک مرتبہ حضرت عمر بن عبدالعزیزؓ ایک جزیرہ میں کسی راہب کے پاس سے گزرے۔ راہب نے آپ کی طرف دیکھا اور آپ کے پاس آیا حالانکہ کبھی وہ کسی کے پاس نہیں آیا کرتا تھا۔ اس نے کہا کہ آپ جانتے ہیں کہ میں آپ کے پاس کیوں آیا ہوں؟ آپ نے فرمایا: مجھے خبر نہیں۔ اس نے کہا کہ محض اس لیے کہ آپ ایک امام عادل کے صاحبزادہ ہیں۔ ہم نے کتابوں میں ان کا مرتبہ ایسا پڑھا ہے کہ آپ عادل اماموں میں سے ایسے ہیں جیسے اشہر حرام میں رجب المرجب۔

ایوب بن سوید اس کی تفسیر اس طرح بیان کرتے ہیں کہ تین ماہ پے در پے اشہر حرام کے حضرت ابوبکر، حضرت عمر، حضرت عثمان (رضی اللہ عنہم) ہیں اور، رجب جو اشہر حرام میں اکیلا ہے تو وہ حضرت عمر بن عبدالعزیزؓ ہے۔

شیروں کا بکریوں کے ساتھ ایک جگہ پانی پینا:

حسن قصاب کہتے ہیں کہ حضرت عمر بن عبدالعزیزؓ کی خلافت میں، میں نے بھیڑیوں کو بکریوں کے ساتھ چرتا ہوا دیکھا ہے۔ میں نے کہا: سبحان اللہ، بھیڑیا اور بکریوں کے پاس اور پھر نقصان نہ ہو۔ یہ سن کر چرواہے نے کہا کہ جب سراسلح پر ہوتا ہے تو پھر بدن پر کچھ نقصان نہیں پہنچتا۔

بکریوں بھیڑیوں سے محفوظ:

حضرت مالک بن دینار کہتے ہیں کہ جب حضرت عمر بن عبدالعزیزؓ خلیفہ ہوئے تو چرواہے نہایت تعجب سے کہنے لگے کہ لوگوں پر کون خلیفہ مقرر ہوا ہے؟ جو ہماری بکریوں کو بھیڑیے کچھ نہیں کہتے۔

موسیٰ بن امین کہتے ہیں کہ میں حضرت عمر بن عبدالعزیز کی خلافت کے زمانہ میں کرمان کی بکریاں چرایا کرتا تھا، بکریاں اور بھیرے ایک ہی جگہ رہا کرتے تھے مگر بھیریا کبھی بکری کو نہیں چھیڑتا تھا، اچانک ایک روز ایک بھیریا بکری کو لے کر چل دیا۔ میں نے کہا: معلوم ہوتا ہے کہ آج وہ مرد صالح دنیا سے کوچ کر گیا چنانچہ تحقیق کیا گیا تو واقعی اسی روز انتقال ہوا تھا۔

غیبی اعلان:

ولید بن مسلم کہتے ہیں کہ مجھے یہ خبر ملی ہے کہ ایک شخص خراسان میں تھا۔ اس نے خواب میں دیکھا کہ کوئی شخص کہتا ہے کہ جب بنو امیہ کا ایک داغدار خلیفہ ہو تو اس کی فوراً جا کر بیعت کر لینا کیونکہ وہ ایک عادل امام ہوگا۔ وہ ہر خلیفہ کا حلیہ دریافت کرتا رہا، آخر جب حضرت عمر بن عبدالعزیز تخت خلافت پر رونق افروز ہوئے تو اس نے متواتر تین روز خواب دیکھا کہ وہی شخص اس کو بیعت کیلئے کہتا ہے اس پر اس نے فوراً خراسان سے آکر آپ سے بیعت کر لی۔

خلفاء تین ہیں:

حبیب بن ہند الاسلمی کہتے ہیں کہ مجھ سے حضرت سعید بن مسیب نے ایک روز یہ کہا کہ خلفاء تین ہیں۔ حضرت ابو بکر صدیق، حضرت عمر فاروق، حضرت عمر بن عبدالعزیز (رضی اللہ عنہم) میں نے کہا کہ حضرت ابو بکر صدیق و حضرت عمر فاروق (رضی اللہ عنہم) کو تو ہم جانتے ہیں مگر حضرت عمر بن عبدالعزیز کون ہیں؟ آپ نے فرمایا: اگر تم ان کی خلافت تک زندہ رہے تو معلوم کر لو گے اور اگر مر گئے تو بعد میں ہوں گے۔

میں (امام سیوطی) کہتا ہوں کہ سعید بن مسیب کا انتقال آپ کی خلافت سے قبل ہی ہو چکا تھا اس لیے یہ قول ان کا نہیں ہو سکتا۔

مہدی امت میں کون:

ابن عوف کہتے ہیں کہ ابن سیرین سے جب طلاء (ایک قسم کی شراب) کے متعلق مسئلہ دریافت کیا گیا تو انہوں نے فرمایا: امام مہدی یعنی عمر بن عبدالعزیز اس سے منع فرمایا کرتے تھے۔ حسن کہتے ہیں کہ اگر کوئی مہدی ہے تو وہ حضرت عمر بن عبدالعزیز ہیں ورنہ سوائے

حضرت عیسیٰ بن مریم (علیہا السلام) کے کوئی مہدی نہیں۔

زاہد حضرت عمر بن عبدالعزیز ہیں:

حضرت مالک بن دینار کہتے ہیں کہ لوگ کہا کرتے تھے مالک زاہد ہے، زاہد تو حضرت عمر بن عبدالعزیزؓ تھے کہ ان کے پاس دنیا آئی اور انہوں نے اس کو چھوڑ دیا۔

جسمانی حالت بعد خلافت:

یونس بن ابوشیبہ کہتے ہیں کہ میں نے جب حضرت عمر بن عبدالعزیزؓ کو خلافت سے پہلے دیکھا تھا تو ان کے پاجامہ کا نیفہ ان کے موٹاپے کی وجہ سے ان کے پیٹ کی شکن میں گھسا ہوا تھا مگر جب زمانہ خلافت میں دیکھا تو آپ کا یہ حال تھا کہ آپ کی ہر پہلی کی ہڈی بغیر ہاتھ لگائے گئی جاسکتی تھی۔

آمدنی بعد خلافت:

حضرت عمر بن عبدالعزیزؓ کے صاحبزادے کہتے ہیں کہ ابو جعفر منصور نے مجھ سے سوال کیا کہ جب تمہارے والد خلیفہ ہوئے تو کیا آمدنی تھی؟ میں نے کہا: چالیس ہزار دینار۔ انہوں نے کہا جب ان کا انتقال ہوا تو اس وقت کیا آمدنی تھی؟ میں نے کہا کہ چار سو دینار اگر آپ اور زندہ رہتے تو اس میں سے بھی کم ہو جاتی۔

خلیفہ ہونے کے باوجود ایک کرتا تھا:

مسلمہ بن عبدالملک کہتے ہیں کہ میں حضرت عمر بن عبدالعزیزؓ کی عیادت کیلئے گیا تو آپ کا کرتا نہایت میلادیکھا۔ میں نے آپ کی حرم محترمہ فاطمہ بنت عبدالملک سے کہا کہ تم سے یہ کرتا دھویا تک نہیں جاتا۔ انہوں نے جواب دیا کہ آپ کے پاس بدلنے کو دوسرا کرتا نہیں ہے جو اسے نکال کر دوسرا پہن لیں۔

حضرت عمر بن عبدالعزیزؓ کی خوراک:

ابو امیہ، حضرت عمر بن عبدالعزیزؓ کے غلام کہتے ہیں کہ میں نے ایک روز اپنے آقا کی

حرم محترم سے شکایت کی کہ مجھ سے ہر روز مسور کی وال نہیں کھائی جاتی۔ انہوں نے جواب دیا کہ بیٹا تمہارے آقا امیر المومنین کی خوراک بھی یہی مسور کی وال ہے۔
قبر کے لیے جگہ خریدنا:

ابو امیہ کا بیان ہے کہ امیر المومنین نے وصال سے کچھ پہلے مجھے ایک دینار دیا اور کہا کہ اس کو لے جاؤ اور گاؤں کے لوگوں سے میری قبر کی زمین اس دینار سے خرید لو اور اگر انکار کریں تو واپس آ جانا، چنانچہ میں لوگوں کے پاس گیا اور زمین خریدنا چاہی تو انہوں نے کہا کہ ہم آپ کی خاطر سے قیمت منظور کیے لیتے ہیں، تاکہ آپ دوسری جگہ نہ جائیں۔ (ورنہ ہم قیمت نہ لیے تمام گاؤں آپ ہی کا ہے)
انگور کھانے کو دل چاہتا ہے مگر پیسے نہیں:

عون بن معمر کہتے ہیں کہ ایک روز آپ اپنی بیوی سے فرمانے لگے کہ فاطمہ! تمہارے پاس ایک درہم ہے تو دیدو؟ آج انگور کھانے کو دل کر رہا ہے۔ انہوں نے کہا کہ میرے پاس کہاں سے آیا آپ تو امیر المومنین ہیں اور ایک درہم کی بھی حیثیت نہیں رکھتے کہ انگور ہی خرید لیں۔ آپ نے فرمایا کہ انگور نہ کھانے پر مجھ پر زیادہ آسان ہیں بہ نسبت اس کے کہ کل جہنم میں زنجیریں پہنوں، آپ کی حرم محترم فاطمہ کہتی ہیں کہ جس وقت سے آپ خلیفہ ہوئے اور جب تک آپ نے انتقال فرمایا۔ میں نے اس درمیان میں کبھی آپ کو غسل جنابت یا احتلام کی وجہ سے نہاتے نہیں دیکھا۔

باندیوں کو آزاد کر دیا:

سہل بن صدقہ کہتے ہیں کہ جب حضرت عمر بن عبدالعزیز خلیفہ ہوئے تو آپ کے گھر میں سے رونے کی آواز سنائی دی تحقیق کرنے پر معلوم ہوا کہ آپ نے اپنی باندیوں کو اختیار دیدیا ہے اور کہہ دیا ہے کہ میرے اوپر بہت بوجھ آ پڑا ہے کہ جس کی وجہ سے میں تم سے بے پروا ہو گیا ہوں، لہذا جو تم میں سے آزاد ہونا چاہے وہ آزاد ہے اور جو رہنا چاہے وہ اس شرط

سے رہے کہ مجھے اس سے کچھ سروکار نہ ہوگا۔ یہ سن کر تمام باندیاں مایوس ہو کر رو رہی ہیں۔

تمام رات عبادت خداوندی:

آپ کی حرم محترمہ فاطمہ فرماتی ہیں کہ جب گھر میں تشریف لاتے تو سجدہ میں اپنے سر کو ڈال دیتے اور برابر روتے رہتے اور مناجات کرتے اور اسی طرح آنکھ لگ جاتی، پھر جس وقت آپ جاگتے تو اسی طرح تمام رات کرتے۔

ولید بن ابی سائب کہتے ہیں کہ میں نے کسی کو حضرت عمر بن عبدالعزیزؓ سے زیادہ خوف خدا والا نہیں پایا۔

امیر المومنین کا لباس:

سعید بن سوید کہتے ہیں کہ حضرت عمر بن عبدالعزیزؓ ایک دفعہ جمعہ المبارک کی نماز پڑھانے کیلئے تشریف لائے تو آپ کے کرتے میں آگے اور پیچھے کی طرف چند پیوند لگے ہوئے تھے۔ ایک شخص نے عرض کیا: یا امیر المومنین! آپ کو اللہ تعالیٰ نے سب کچھ دے رکھا ہے پھر آپ کپڑے کیوں نہیں بنواتے؟ آپ نے بہت دیر تک گردن جھکائے رکھی اور پھر سر اٹھا کر فرمایا کہ تو ٹکری میں میانہ روی اور قدرت و قوت کے وقت قصور معاف کر دینا زیادہ افضل ہے۔

تمہارے دلوں سے دنیا نکالنا چاہتا ہوں:

میون بن مہران کہتے ہیں کہ حضرت عمر بن عبدالعزیزؓ فرمایا کرتے تھے کہ اگر میں تم میں پچاس سال بھی خلیفہ رہوں تو میں عدل کے مراتب کو تکمیل تک نہیں پہنچا سکتا۔ میں تمہارے دلوں سے طمع دنیاوی کا نکال ڈالنے کا ارادہ کرتا ہوں مگر مجھے خوف ہے کہ تمہارے دل متحمل نہ ہو سکیں گے۔

عادل و کامل

ابراہیم بن میسرہ کہتے ہیں کہ میں نے طاوس سے کہا کہ حضرت عمر بن عبدالعزیزؓ مہدی ہیں؟ انہوں نے جواب دیا: فقط مہدی ہی نہیں بلکہ عادل کامل بھی ہیں۔

لوگ غنی ہو گئے:

عمر بن اسد کہتے ہیں کہ لوگ آپ کے پاس بہت سا مال لاتے مگر آپ فرماتے: لے جاؤ، جہاں چاہو خرچ کرو۔ لوگوں کو حضرت عمر بن عبدالعزیزؓ نے غنی کر دیا ہے۔

فاطمہ بنت علی المرتضیٰ رضی اللہ عنہ کا تعریف کرنا:

جویریہ کہتے ہیں کہ میں ایک روز حضرت فاطمہ بنت علی بن ابی طالب رضی اللہ عنہ کے پاس گیا تو انہوں نے حضرت عمر بن عبدالعزیزؓ کی بہت تعریف کی اور فرمایا: اگر وہ زندہ ہوتے تو ہمیں پھر کسی شخص کی احتیاج نہ رہتی۔

خلافت ملنے پر رونا:

عطاء بن ابی رباحؓ فرماتے ہیں کہ مجھ سے آپ کی حرم محترم فاطمہ بنت عبدالملک نے بیان کیا کہ جب حضرت عمر بن عبدالعزیزؓ کو خلافت سپرد ہوئی تو آپ گھر میں آکر مصلے پر بیٹھ کر رونے لگے حتیٰ کہ آپ کی تمام ڈاڑھی آنسوؤں سے تر ہو گئی۔ میں نے عرض کیا: یا امیر المؤمنین! آپ روتے کیوں ہیں؟ آپ نے فرمایا: فاطمہ! میری گردن میں امت محمدیہ (ﷺ) کا تمام بوجھ ڈال دیا گیا ہے۔ میں بھوکے فقیر اور ضائع ہونے والے مریض اور بنگے اور مظلوم قیدی مسافر بوڑھے اور بچے عمالدار غرض تمام دنیا کے مصیبت زدہ کی خبر گیری کے متعلق غور کرتا ہوں کہ کہیں ان کے متعلق اللہ تعالیٰ نہ باز پرس کر بیٹھے اور مجھ سے جواب نہ بن جائے، اسی فکر میں رو رہا ہوں۔

معززین بنوامیہ سے خطاب:

اوزای کہتے ہیں کہ حضرت عمر بن عبدالعزیزؓ ایک روز اعیان اور معززین بنوامیہ کے پاس بیٹھے ہوئے تھے۔ آپ نے فرمایا: کیا تم میں سے ہر ایک کو ایک لشکر کا سردار مقرر کر دوں۔ ان میں سے ایک شخص نے جواب دیا کہ ہم سے وہ بات نہیں کہتے جو آپ کر نہیں سکتے۔ آپ نے فرمایا کہ تم اس میرے فرش جس پر تم بیٹھے ہو نہیں دیکھتے؟ میں اچھی طرح جانتا

ہوں کہ یہ فرش گل جانے اور فنا ہونے میں ضرور گرفتار ہونے والا ہے لیکن باوجود اس کے میں یہ نہیں چاہتا کہ اس کو میرے پیروں سے ناپاک کرو، پھر میں یہ کس طرح گوارا کر سکتا ہوں کہ تمہیں اپنے اور مسلمانوں کے اغراض کا مالک کر دوں، ہرگز ہرگز نہیں۔ میں تمہیں کہتا ہوں کہ تمہاری حالت بہت اتر ہے۔ انہوں نے کہا کہ کیا ہمیں آپ کے قرابتدار ہونے کی وجہ سے حق نہیں پہنچتا۔ آپ نے فرمایا: اس معاملہ میں میرے نزدیک تم اور ایک بہت ادنیٰ مسلمان دونوں برابر ہیں، ہاں! ان لوگوں کا حق زیادہ ہے جو لمبے سفر کی وجہ سے مجھ تک پہنچ نہیں سکتے۔

حمید کہتے ہیں کہ ایک دفعہ حسن نے حضرت عمر بن عبدالعزیزؓ کے پاس میری معرفت ایک خط لکھا اس میں اپنی حاجت اور کثرت عیال کی شکایت لکھی تھی۔ آپ نے انہیں کچھ عطا کرنے کا حکم فرمادیا۔

جنت کا شوقین دل:

جویریہ بن اسماء کہتے ہیں کہ حضرت عمر بن عبدالعزیزؓ نے فرمایا ہے کہ میرا دل بڑا شوقین ہے، میں نے جب اس کو خواہش کے مطابق کچھ دیا تو اس نے اس سے افضل چیز کی خواہش کی اور جب میں نے اس کو وہ چیز بھی دیدی تو اس نے اس سے بھی برتر شے یعنی جنت کی آرزو کی۔

حضرت عمر بن عبدالعزیزؓ کا وظیفہ:

عمرو بن مہاجر کہتے ہیں کہ بیت المال سے آپ کی تنخواہ دو درہم روزانہ مقرر تھی۔

چڑے کا بستر اور مٹی کا چراغ:

یوسف بن یعقوب کا بلبی کہتے ہیں کہ آپ رات چڑا اوڑھا کرتے تھے اور آپ کا چراغدان تین لکڑیوں کا بنا ہوا تھا اور اس کی وہ جگہ جہاں چراغ رکھتے ہیں مٹی کی تھی۔

گرم پانی کا واقعہ:

عطاء خراسانی کہتے ہیں کہ ایک مرتبہ آپ نے اپنے غلام کو پانی گرم کرنے کا فرمایا وہ

شاہی مطبخ خانہ سے گرم کر لایا، جب آپ کو خبر ہوئی تو آپ نے مطبخ خانہ میں ایک درہم کی اس کی عوض لکڑیاں بجاو دیں۔

سرکاری ضرورت کے وقت چراغ جلاتا:

عمرو بن مہاجر کہتے ہیں کہ آپ کی عادت تھی کہ آپ جب تک خلافت کے کام میں منہمک رہتے تو بیت المال سے چراغ جلاتے اور جب اس سے فارغ ہوتے تو اسے فوراً گل کر کے اپنا چراغ روشن کر لیتے۔

خدا میرا نگہبان ہے:

حکم بن عمر کہتے ہیں کہ یہ طریقہ ہمیشہ سے چلا آتا تھا کہ خلفاء بنو امیہ کے اردلی میں تین سو چوکیدار اور تین سو پولس والے رہا کرتے تھے مگر جب آپ خلیفہ ہوئے تو آپ نے ان سے کہا کہ مجھے تمہاری حفاظت کی ضرورت نہیں ہے کیونکہ میرے پاس قضا و قد جیسا نگہبان اور موت جیسا چوکیدار موجود ہے اور اگر باوجود اس کے تم میں سے کوئی میرے پاس رہنا چاہے تو اس کو دس دینار تنخواہ ملے گی اور اگر کوئی نہ رہنا چاہے تو وہ اپنے گھر چلا جائے۔

ہمارے لیے ہدیہ رشوت ہے:

عمر بن مہاجر کہتے ہیں کہ ایک مرتبہ آپ کی طبیعت سیب کھانے کو چاہی اور ایک شخص نے آپ کے اہل بیت میں سے ہدیہ کے طور پر سیب بھیج دیا۔ آپ نے اس کی بہت تعریف کی کہ اس کی خوشبو کیا ہی اچھی اور اس کی رنگت کیا ہی خوب ہے، پھر آپ نے اپنے غلام سے کہا کہ جس شخص نے یہ سیب بھیجا ہے اس سے میرا سلام کہنا اور یہ کہنا کہ تمہارا ہدیہ ہمارے سر اور آنکھوں پر ہے کیونکہ تم ہمارے عزیز ہو اور سیب واپس کر دیا۔ میں نے عرض کیا: یا امیر المؤمنین! ہدیہ بھیجنے والا آپ کے چچا کا بیٹا اور آپ کے اہل بیت سے ہے اور حضور نبی کریم ﷺ بھی ہدیہ قبول فرمایا کرتے تھے۔ آپ نے فرمایا: تم پر افسوس ہے ہدیہ حضور نبی کریم ﷺ کیلئے ہی ہدیہ تھا ہمارے لیے رشوت ہے۔

گستاخانہ الفاظ پر سزا دینا:

ابراہیم بن میسرہ کہتے ہیں کہ حضرت عمر بن عبدالعزیزؓ نے اپنی خلافت میں سوائے ایک شخص کے جس نے حضرت معاویہؓ کی شان میں گستاخانہ الفاظ کہے تھے کسی کے درے نہیں لگوائے۔

اہل و عیال کا کم خرچ ملنے پر شکایت کرنا:

امام اوزاعیؒ فرماتے ہیں کہ جس وقت حضرت عمر بن عبدالعزیزؓ نے اپنے اہل و عیال کے خرچہ میں کمی کی تو انہوں نے اس کی آپ سے شکایت کی۔ آپ نے فرمایا: اب میرے پاس اتنا مال نہیں ہے کہ تمہیں کچھ اس سے زیادہ دوں، باقی رہا بیت المال تو اس میں تمہارا حق ایسا ہی ہے جیسے نہایت دور رہنے والے مسلمانوں کا۔

ابو عمر کہتے ہیں کہ حضرت عمر بن عبدالعزیزؓ نے اپنے حکام کو حجاج بن یوسف کے حکم کے خلاف فرمان لکھے۔

شہادت پر فیصلہ کرنے کی برکت:

یحییٰ عسافی کہتے ہیں کہ جب مجھے حضرت عمر بن عبدالعزیزؓ نے موصل کا حاکم بنایا تو وہاں جا کر میں نے دیکھا کہ وہاں چوری کی وارداتیں بہت زیادہ ہوتی ہیں۔ میں نے اس حال کی آپ کو رپورٹ کر دی اور دریافت کیا کہ میں ان مقدمات میں اپنے کمان اور لوگوں کی تہمت پر سزا دوں یا شہادت ثبوت پر فیصلہ کروں اور ایسے مقدمات کبھی پہلے خلفاء میں موجود تھے۔ آپ نے لکھا کہ شہادت پر فیصلہ کرو، اگر حق نے ان کی اصلاح نہ کی تو اللہ تعالیٰ کبھی ان کی اصلاح نہ فرمائے گا۔ یحییٰ کہتے ہیں کہ جب میں نے آپ کے حکم کی تعمیل کی تو موصل اس کی برکت سے تمام بلاد محروسہ سے زیادہ اصلاح پذیر ہو گیا اور بہت ہی شاذ و نادر چوری کی وارداتیں رہ گئیں۔

خود اٹھ کر چراغ جلانا:

رجاء بن حیوة کہتے ہیں کہ ایک رات کچھ باتیں کرتا ہوا میں حضرت عمر بن عبدالعزیزؓ

کے پاس رہ گیا اتنے میں چراغ گل ہو گیا اور آپ کا خادم آپ کے برابر میں سو رہا تھا۔ میں نے کہا کہ میں اسے جگا دوں۔ آپ نے کہا کہ کوئی ضرورت نہیں۔ میں نے کہا: اچھا میں جلا دوں۔ آپ نے فرمایا: مہمان سے کام لینا مروت کے خلاف ہے، چنانچہ آپ خود اٹھے اور چراغ میں تیل ڈال کر اس کو روشن کر دیا۔ پھر آپ میرے پاس آئے اور فرمانے لگے کہ میں خود اٹھا اور چراغ جلا لیا اور وہی عمر بن عبدالعزیز باقی رہا جو پہلے تھا اور ہم جانتے ہیں کہ تم عمر کے ششی ہو، میں فخر سے بچنے کی وجہ سے زیادہ نہیں بولتا ہوں۔

خوف خدا رکھنے والے:

مکحول کہتے ہیں کہ اگر میں قسم کھا کر بیان کروں کہ حضرت عمر بن عبدالعزیز بہت بڑے زاہد اور دل میں خوف خدا رکھنے والے تھے تو واللہ! میرا حلف بالکل سچا ہے۔

موت ذکر سن کر رونا:

سعید بن ابی عروبہ کہتے ہیں کہ حضرت عمر بن عبدالعزیز جب موت کا ذکر کیا کرتے تھے تو آپ کے بدن کے جوڑ روئے کی وجہ اہل جاتے تھے۔

عطاء کہتے ہیں کہ حضرت عمر بن عبدالعزیز روزانہ رات کو فقہا کو جمع کر کے موت اور قیامت کا ذکر کیا کرتے تھے پھر اتار دیتے تھے کہ گویا آپ کے سامنے جنازہ رکھا ہوا ہے۔

حکمت آموز خطبہ:

عبید اللہ بن عمیر کہتے ہیں کہ ایک دفعہ شام میں ایک مٹی کے منبر پر آپ نے خطبہ فرمایا: لوگو! اپنے باطن کی اصلاح کرو ظاہر کی خود ہو جائے گی آخرت کے لیے کماد دنیا خود کمائی جائے گی یاد رکھو کہ تمہارے ماں باپ کو موت کھا چکی والسلام علیکم۔

میں اللہ کی نافرمانی نہیں کر سکتا:

وہیب بن ورد کہتے ہیں کہ ایک دن بنو مروان آپ کے دروازہ پر جمع ہوئے اور انہوں نے آپ کے صاحبزادہ عبدالملک سے کہا کہ اپنے والد ماجد سے جا کر کہو کہ جتنے خلفاء

گذرے ہیں وہ تمام ہمارے لیے کچھ عطا یا دیا کرتے تھے مگر آپ نے تمام بند کر دیا ہے اس نے آپ سے آکر کہا آپ نے فرمایا: ان سے یہ کہہ دو کہ میرے والد کہتے ہیں کہ ”انہی اخاف ان عصیت ربی عذاب یوم عظیم“ اگر میں اللہ تعالیٰ کی نافرمانی کروں گا تو قیامت کو عذاب ہوگا۔

اسلاف کی پیروی کرو:

امام اوزاعی فرماتے ہیں کہ حضرت عمر بن عبدالعزیزؓ نے فرمایا: کہ اپنے اسلاف کے سچے لوگوں کی پیروی کرو اور ان کی رائے کے موافق عمل کرو اور ان کا خلاف مت کرو کیونکہ وہ تم سے زیادہ عالم اور دیندار تھے۔

ایک دفعہ جریر (شاعر) آئے اور بہت دیر تک آپ کے دروازہ پر بیٹھے رہے مگر آپ نے ان کی طرف بالکل التفات نہ فرمایا آخر جریر نے عون بن عبداللہ کو جو آپ کے خاص مصائب تھے یہ اشعار لکھے۔

(ترجمہ اشعار) اے قاری نیچے عمامہ لٹکانے والے یہ تمہارا زمانہ ہے اور میرا زمانہ ختم ہو چکا اگر تم غلیفہ سے ملاقات کرو تو یہ کہہ دینا کہ میں تمہارے دروازہ پر ایسا آیا ہوں جیسا قیدی بندھا ہوا۔

خلافت کی زینت:

جویریہ بن اسماء کہتے ہیں کہ جب حضرت عمر بن عبدالعزیزؓ خلیفہ ہوئے تو آپ کے پاس بلال بن ابی بردہ آئے اور آپ کو مبارکباد دی اور یہ کہا کہ خلافت دوسرے خلفاء کو عزت دیتی تھی مگر آپ نے خود اس کو عزت دی۔ یہ دوسرے خلفاء کو زینت دیتی تھی مگر آپ نے خود خلافت کو زینت دی پھر یہ شعر پڑھا

(ترجمہ اشعار) تو نے خوشبو کو بڑھا دیا کیونکہ تیرے مثل کوئی نہیں ہے اگرچہ گوہر سے زینت حسن ہوتا ہے مگر آپ نے گوہر کو زینت بخشی۔

قابل تعریف بیٹا ولی عہد ہونے کے لائق نہ تھا:

جس کو کہتے ہیں کہ جب آپ کے صاحبزادہ عبدالملک کا انتقال ہو گیا تو آپ ان کی تعریف فرمانے لگے۔

مسلمہ نے کہا یا امیر المؤمنین اگر یہ زندہ رہتے تو کیا آپ ان کو ولیعہد کر دیتے آپ نے فرمایا: ہرگز نہیں مسلمہ نے کہا کہ کیوں حالانکہ ان کی تو آپ تعریف کرتے ہیں آپ نے فرمایا: دیکھنا یہ ہے کہ آیا یہ مرحوم میری ہی نظروں میں قابل تعریف تھا یا دوسرے بھی اسے قابل تعریف سمجھتے ہیں کیونکہ باپ کی نظروں میں قدرتا بیٹا قابل تعریف ہوتا ہے۔
ایک شخص کو نصیحت:

غسان کہتے ہیں کہ ایک آدمی نے کہا کہ آپ مجھے کچھ نصیحت کیجئے آپ نے فرمایا اس میں تجھے یہی نصیحت کرتا ہوں کہ اللہ تعالیٰ سے ڈرا کر اور اسی کو ہر بات سے مقدم سمجھ اللہ تعالیٰ بھی تیری سختی کو دور کر دے گا۔

صحابی کی بیٹی کی تعظیم:

ابو عمر کہتے ہیں کہ آپ کے پاس حضرت اسامہ بن زید رضی اللہ عنہ کی صاحبزادی آئیں آپ نے تعظیماً ان کا استقبال کیا اور ان کو اپنے خاص بستر پر بٹھایا اور خود ان کے سامنے بیٹھے اور جو کچھ انہوں نے طلب کیا آپ نے ان کو عطا فرمایا۔
نعم باتوں سے محفوظ:

حجاج بن عنہ کہتے ہیں کہ بنو مروان نے مجتمع ہو کر آپس میں کہا کہ اب ہم امیر المؤمنین کو مذاق کے ذریعہ متوجہ کریں گے چنانچہ چند آدمی جمع ہو کر آپ کے پاس آئے اور ایک نے کچھ مذاقہ بات کہی اس پر حضرت عمر بن عبدالعزیز نے اس کی طرف دیکھا کہ دوسرے نے بھی اس کی تائید میں کچھ مذاقہ گفتگو کی آپ نے فرمایا: تم ایک ذلیل بات پر مجتمع ہوئے جو دلوں میں کینہ پیدا کر دیتی ہے (یعنی مذاق کینہ پیدا کرتا ہے اور اس سے فتنہ و فساد کا

اندیشہ ہے اس لیے مذاق سے احتراز واجب ہے جو آجکل ہمارا معاشرہ میں مفقود ہے۔ مترجم) بہتر یہ ہے کہ تم قرآن مجید مجتمع ہو کر پڑھو اور جب اس سے فارغ ہو تو احادیث شریف سیکھو اور جب اس میں دسترس پیدا ہو جائے تو احادیث کے معنی پر غور کرو۔

ایسا بن معاویہ بن قرہ کہتے ہیں کہ حضرت عمر بن عبدالعزیزؓ کی مثال ایسی ہے جیسے ایک بہت بڑے ہوشیار کاریگر کی کہ جس کے پاس مشین نہ ہو اور بغیر مشین ہی کے اپنی کاریگری دکھلا دے۔

عمر بن حفص کہتے ہیں کہ مجھ سے حضرت عمر بن عبدالعزیزؓ نے فرمایا: جب تو کسی مسلمان کی زبان سے کوئی کلمہ سنے تو جب تک اس میں ایک شہہ بھی خیر کا معلوم ہوتا ہو اس کو شر پر نہ محمول کر۔

حضرت عمر بن عبدالعزیزؓ کا تحمل اور بہتر مشورہ:

بچی عسانی کہتے ہیں کہ ایک مرتبہ حضرت عمر بن عبدالعزیزؓ نے سلیمان بن عبدالملک کو خارجی کے قتل سے روکا اور یہ رائے دی کہ جب تک یہ شخص تو بہ نہ کرے تب تک اس کو قید میں رکھا جائے سلیمان کے پاس خارجی لایا گیا تو سلیمان نے کہا کہ کہو کیا کہتے ہو اس نے جواب میں کہا کہ اے فاسق ابن فاسق کیا پوچھتا ہے یہ سن کر سلیمان نے عمر بن عبدالعزیزؓ سے کہا کہ اب آپ اس کے متعلق کیا کہتے ہیں اب تو آپ نے اس کی گفتگوں لی، خارجی نے پھر کر رہی کہا یہ سن کر آپ خاموش ہو گئے سلیمان نے کہا کہ میں نے آپ ہی پر منحصر رکھا اب فرمائیے کیا کروں آپ نے فرمایا: میری رائے میں جس طرح اس نے آپ کو گالی دی آپ بھی اس کو دے لیجئے سلیمان نے کہا کہ یہ ٹھیک نہیں اور اس کے قتل کا حکم دیدیا عمر بن عبدالعزیزؓ وہاں سے نکلے تو راستہ میں خالد کو توال آپ سے ملا اور اس نے آپ سے کہا کہ آپ نے خلیفہ کو یہ کیا رائے دی تھی کہ آپ بھی اسے گالی دے لیجئے مجھے تو یہ ڈر ہو گیا تھا کہ کہیں خلیفہ آپ کے قتل کا نہ مجھے حکم دے دیں آپ نے فرمایا: اگر خلیفہ تجھے میرے قتل کا حکم دے دیتے تو کیا تو مجھے قتل کر دیتا اس نے کہا واللہ فوراً میں قتل کر ڈالتا جب آپ خلیفہ ہوئے تو حسب معمول خالد

کو تو ال اپنی جگہ آ کر کھڑا ہوا آپ نے فرمایا خالد تلوار یہاں رکھ دو اور اس کو برطرف کر دیا اور دعا کی: الہی! خالد سے محض تیری خوشنودی کیلئے میں نے تلوار، رکھوادی ہے اب کبھی اس کے ہاتھ میں تلوار نہ دینا پھر پولس پر نظر ڈالی اور عمرو بن مہاجر انصاری کو بلا کر ان سے کہا کہ اے عمرو اللہ تم جانتے ہو کہ میرے اور تمہارے سوائے اسلام کے کوئی قرابت نہیں ہے مگر میں نے سنا ہے کہ تم تلاوت قرآن بہت زیادہ کرتے ہو اور میں نے خود تمہیں ایسی جگہ نماز پڑھتے دیکھا ہے کہ جہاں یہ گمان بھی نہیں ہو سکتا کہ یہاں کوئی شخص ہو گا اور نماز بھی نہایت اچھی پڑھتے دیکھا ہے نیز تم انصاری ہو لہذا یہ تلوار لو اور میں تمہیں آج سے کو تو ال مقرر کرتا ہوں۔

لوگوں میں بدعت کوٹ کر بھردی گئی ہے:

شعب کہتے ہیں کہ عبدالملک بن عمر بن عبدالعزیز آپ کے صاحبزادہ آپ کے پاس آئے اور پوچھا کہ اے امیر المومنین آپ اپنے رب کے قائل اور ماننے والے ہیں اگر کل کو اس نے آپ سے سوال کیا کہ تم نے بدعت کرتے لوگوں کو دیکھا اس کو مٹانے کی کوشش اور سنت کو زندہ کرنے کی جدوجہد کیوں نہیں کی تو آپ کیا جواب دیں گے آپ اس سوال سے بہت خوش ہوئے اور فرمایا: اللہ تعالیٰ تجھ پر رحم فرمائے اور اجر نیک دے، بیٹا! بات اصل یہ ہے کہ قوم میں بدعت کوٹ کوٹ کر بھردی گئی ہے اور لوگ خلاف سنت عمل کرنے پر تلے ہوئے ہیں اور اس کام کی انہوں نے گرہ درگرہ دے رکھی ہے اب ایسی صورت میں اگر میں ان سے بدعت ترک کرانے میں مقابلہ کروں تو پوری خونریزی کا اندیشہ ہے اور واللہ میں ایک چلو خون بھی بہانا اپنے لیے درست نہیں سمجھتا اور نہ خدا نہ کرے کہ تیرے باپ پر کوئی ایسا دن آئے کہ اس کی خواہش بدعت کی منع کنی اور سنت کو زندہ کرنے کی نہ ہو۔

قیامت سے ڈرنا:

معر کہتے ہیں کہ حضرت عمر بن عبدالعزیز نے فرمایا جو شخص لڑائی جھگڑے اور غصہ اور طبع سے علیحدہ رہا وہ فلاح کو پہنچ گیا۔ ارطاة بن منذر کہتے ہیں کہ حضرت عمر بن عبدالعزیز سے کسی نے کہا کہ اگر آپ اپنی حفاظت کے لیے کوئی کو تو ال رکھ لیں اور اپنے کھانے پینے میں

احتیاط برتیں تو بہت مناسب ہے آپ نے فرمایا: مولیٰ کریم تو بہتر جانتا ہے، اور خوب جانتا ہے اگر میں سوائے قیامت کے کسی چیز سے ڈرتا ہوں تو مجھے اس خوف سے امن میں نہ رکھنا۔
رزق کی تلاش حلال طریقہ سے کرو:

عدی بن فضل کہتے ہیں کہ میں نے ایک مرتبہ حضرت عمر بن عبدالعزیزؓ کو خطبہ فرماتے سنا ہے کہ لوگو! اللہ تعالیٰ سے ڈرو اور رزق کی تلاش میں حلال طریقے اختیار کرو۔ اگر تمہاری قسمت میں رزق مقوم ہے تو اگر وہ پہاڑ کی چوٹی یا زمین کی تہہ میں بھی ہوگا تو تمہارے پاس ضرور آئے گا۔ ازہر کہتے ہیں کہ میں نے حضرت عمر بن عبدالعزیزؓ کو ایک روز خطبہ فرماتے دیکھا کہ آپ کے کرتے پر پیوند لگے ہوئے تھے۔

خطبہ جمعۃ المبارک:

عبداللہ بن علاء کہتے ہیں کہ آپ اکثر جمعہ میں ان الفاظ سے پہلا خطبہ شروع فرمایا کرتے تھے۔ ”الحمد لله نحمده و نستعينه و نستغفره و نعوذ بالله من شرور النفسنا و من سيئات اعما لنا من يهده الله فلا مضل له و من يضلل الله فلا هادي له و اشهد ان لا اله الا الله وحده لا شريك له و اشهد ان محمد عبده و رسوله من يطع الله و رسوله فقد رضى و من يعص الله“

پھر اللہ تعالیٰ سے ڈرنے کی تلقین اور دیگر نصائح فرماتے اور خطبہ آخرہ اس آیت پر ختم کرتے ”يا عبادي الذين اسرفو على انفسهم لا تقنطوا من رحمة الله“

حضور نبی کریم ﷺ اور صحابہ کا طریقہ ہی دین ہے:

حاجب بن غلیفہ برجمی کہتے ہیں کہ ایک بار میں آپ کے ایک خطبہ میں شریک ہوا آپ نے اس میں فرمایا کہ جو طریقہ حضور نبی کریم ﷺ اور دونوں ساتھیوں نے جاری فرمایا وہ عین دین ہے اسی پر ہم کو چلنا چاہیے اور جو ان کے خلاف ہو اس کو ترک کر دینا چاہیے۔
(ابو یوسف فی الحلیہ)

عید کی مبارکباد:

ابن عساکر نے ابراہیم بن ابی عمیلہ سے روایت کی ہے کہ عید کے روز لوگ آپ کے پاس آتے تھے اور سلام کر کے کہتے تھے کہ اللہ تعالیٰ آپ سے اور ہم سے قبول فرمائے۔ آپ انہیں الفاظ کو دہرا دیتے تھے اور کچھ انکار نہ فرماتے تھے۔

میں (امام سیوطی) کہتا ہوں کہ عید سال ماہ کے لیے اس سے بہتر تہنیت یا مبارکباد نہیں ہو سکتی۔

عدل و انصاف کے ذریعہ اصلاح کی ہدایت:

مجموعہ کہتے ہیں کہ جس وقت حضرت عمر بن عبدالعزیزؓ نے عمرو بن قیس سکونی کو لشکر کا حاکم بنا کر روانہ کیا تو آپ نے بطور نصیحت ان سے فرمایا وہاں کے نیک لوگوں کی بات سنا اور بد معاشوں سے احتراز کرنا اور ان کی خطاؤں سے درگزر کرنا ایسا نہ ہو کہ اول یہ لشکر میں نہ رہنا کہ فوراً ماریے جاؤ اور آخر میں بھی نہ رہنا کہ رنجیدہ رہو اور تمہاری آواز پہنچے بلکہ درمیان میں رہنا تاکہ وہ تمہارا مرتبہ معلوم کریں اور تمہاری بات پر کان دھریں۔

سائب بن محمد کہتے ہیں کہ جراح بن عبداللہ نے آپ کو رپورٹ دی کہ اہل خراسان نہایت بگڑے ہوئے ہیں ان کی اصلاح بغیر تلوار اور دروں کے نہیں ہو سکتی امیر المومنین مجھے اپنی رائے سے مطلع فرمائیں آپ نے جواب میں لکھا اما بعد تم نے جھوٹ لکھا ہے کہ اہل خراسان بغیر تلوار کے درست نہیں ہو سکتے عدل اور حق ایسی چیزیں ہیں کہ وہ خود درست ہو جائیں گے لہذا ان میں عدل و انصاف اور حق رسانی کی اشاعت کی جائے۔ والسلام۔

امیہ بن زید قرشی کہتے ہیں کہ حضرت عمر بن عبدالعزیزؓ جب کوئی خط مجھ سے لکھواتے تو آپ یہ دعا کیا کرتے تھے مولیٰ کریم! میں اپنی زبان کے شر سے پناہ مانگتا ہوں۔

صالح بن جبیر کہتے ہیں کہ بسا اوقات کسی بات میں حضرت عمر بن عبدالعزیزؓ مجھ پر غصہ ہو جاتے میں عرض کرتا کہ میں نے ایک کتاب میں دیکھا ہے کہ نوجوان بادشاہوں کے غصہ سے ڈرنا چاہیے اور جب ان کا غصہ ٹھنڈا ہو جائے تو ان کے پاس حاضر ہو کر معافی مانگنی چاہیے۔ آپ

نے فرمایا: اے صالح! میں تمہیں اجازت دیتا ہوں تم اس کے بعد مجھے ضرور یاد دلا دیا کرو۔

اپنی جیب سے دینار عطا کرنا:

عبدالحکیم بن محمد مخزومی کہتے ہیں کہ ایک روز جریر بن خطمی حضرت عمر بن عبدالعزیز کے پاس آیا اس نے چاہا کہ میں کچھ بات کروں مگر آپ نے انکار کر دیا اس نے کہا کہ میں تو حضور نبی کریم ﷺ کی بات کرنے آیا ہوں آپ نے فرمایا کہ اچھا کہو اس نے یہ اشعار پڑھے:

ان الذی نبعث النبی محمدا جعل الخلافة بالآ میر العادل
زدا لظالم حقها یقینها من بواها و اقام میل المائل
الی لادر جو نیک خیر اعاجلا و النفس مغرمة بحب العاجل

(ترجمہ اشعار) وہ ذات جس نے حضور نبی کریم ﷺ کو مبعوث فرمایا اور خلافت امیر عادل کے سپرد کی جس نے یقیناً مظالم کو روکا اور حق و انصاف لوگوں میں پھیلایا۔ میں تجھ سے مال جلدی ملنے کا طلبگار ہوں کیونکہ طبیعت جلدی والی چیز پر عاشق ہے۔

آپ نے فرمایا: میں قرآن مجید میں تمہارا کوئی حق بیت المال کے اندر نہیں دیکھتا اس نے عرض کیا کہ نہیں امیر المؤمنین قرآن مجید میں حق موجود ہے کیونکہ میں مسافر ہوں اور مسافر کا حق موجود ہے آپ نے اس کو اپنی جیب خاص سے پچاس دینار عطا فرمائے۔

فقہ اکبر کی تعلیم دو:

طیوریات میں ہے کہ جریر بن عثمان رجبی اپنے باپ کے ساتھ حضرت عمر بن عبدالعزیز کے پاس آئے آپ نے ان سے ان کے بیٹے کا حال دریافت کیا اور پھر فرمایا تم اس کو فقہ اکبر کی تعلیم دو انہوں نے دریافت کیا کہ فقہ اکبر کیا ہوتا ہے آپ نے فرمایا: قناعت اور مسلمانوں کو تکلیف نہ پہنچانا۔

عدل کی تعریف:

ابن ابی حاتم اپنی تفسیر میں محمد بن قرظی سے روایت کرتے ہیں کہ مجھے ایک روز

حضرت عمر بن عبدالعزیزؓ نے بلا کر فرمایا: عدل کی تعریف کرو میں نے کہا: سبحان اللہ! آپ نے بہت بڑی چیز کی تعریف دریافت کی چھوٹوں سے باپ کی طرح اور بڑوں سے بیٹے کی طرح اور اپنے برابری سے بھائی کی طرح عورتوں سے سلوک کرنا اور لوگوں کو ان کے جرائم اور جسم کے موافق سزا نہیں دینا اور اپنے غصہ کی وجہ سے کسی کو نہ ستانا بس یہی عدل ہے اور ان سے تجاوز کرنا ظلم ہے۔

عبدالرزاق، مصنف، میں زہری سے روایت کرتے ہیں کہ حضرت عمر بن عبدالعزیزؓ اگر آگ کی پکی ہوئی چیز کھا لیتے حتیٰ کہ شکر بھی تو وضو فرمایا کرتے تھے۔ (یعنی ہاتھ منہ دھو لیتے) وہیب سے روایت ہے کہ حضرت عمر بن عبدالعزیزؓ کا قول ہے کہ جو شخص کلام کو عمل میں شمار کرے گا وہ کم بولے گا۔

آپ کی دعا کی قبولیت:

ذہبی کہتے ہیں کہ آپ کے زمانہ خلافت میں غیلان نے قدر کا عقیدہ (یعنی تقدیر سے انکار کیا) ظاہر کیا آپ نے اس کو توبہ کرنے کا حکم دیا، اس نے کہا کہ میں گمراہ تھا آپ نے مجھ کو ہدایت کر دی۔ آپ نے دعا کی مولیٰ کریم اگر یہ سچا ہے تو خیر ورنہ اس کے ہاتھ پیر کٹوا کر سولی پر چڑھا دیتے۔ یہ دعا کر کے اس کو چھوڑ دیا اور اس نے اپنے عقائد کی خوب اشاعت کی مگر جس وقت ہشام بن عبدالملک تخت پر بیٹھا تو انہوں نے اس کو پکڑا اور اس کے چاروں ہاتھ پیر کاٹ کر دار پر چڑھا دیا۔

حضرت علیؓ پر سب و ششم موقوف:

خلفاء بنو امیہ کا قاعدہ تھا کہ وہ خطبوں میں حضرت علیؓ کی شان میں گستاخانہ الفاظ کہا کرتے تھے آپ نے اپنی خلافت میں اس کی سختی سے ممانعت کی اور اپنے حکام کو لکھا کہ ایسا نہ کیا جائے اور بجائے ان الفاظ کے

”ان الله يامر بالعدل والاحسان الخ“

کے پڑھنے کی ترویج کی چنانچہ یہ آیت خطبوں میں اب تک پڑھی جاتی ہے۔ آپ قبل خلافت اشعار بھی کہا کرتے تھے اور بہت سے آپ کے اشعار مضمین بہ پند و نصائح مشہور ہیں۔

ایک وضاحت:

معالی لطائف المعارف میں کہتے ہیں کہ حضرت عمر بن خطاب، حضرت عثمان غنی، حضرت علی شیر خدا (رضی اللہ عنہم) اور مروان بن حکم، حضرت عمر بن عبدالعزیز کے سروں پر بال نہ تھے اس کے بعد خلفاء میں یہ بات نہ رہی۔ (چونکہ اس زمانہ میں سر پر خود لگاتے تھے اس کی وجہ سے سر کے بال اڑ جاتے تھے اور اسی وجہ سے اس شخص کو جس کے بال اڑ جاتے تھے عرب میں اصلح یعنی بہادر اور شجاع کہتے تھے۔ مترجم)

حضرت عمر بن عبدالعزیز کی بیوی:

زیر بن بکار کہتے ہیں کہ ایک شاعر نے فاطمہ بنت عبدالملک آپ کی زوجہ کی شان میں یہ شعر کہا ہے:

بنت الحلیفة و الخلیفة جلدھا اخت الخلف و خلیفة نروجھا

ترجمہ: خلیفہ کی بیٹی اور خلیفہ کی پوتی۔ خلفاء کی بہن اور خلیفہ کی بیوی ہیں۔

زیر کہتے ہیں کہ آج تک کوئی عورت سوائے آپ کی بیوی کے ایسی نہیں گذری جس پر یہ شعر صادق آسکے۔ میں (امام سیوطی) کہتا ہوں کہ ہمارے زمانہ تک بھی ایسی نہیں ہوتی۔

حضرت عمر بن عبدالعزیز کا مرض اور وصال:

ایوب کہتے ہیں کہ کسی نے حضرت عمر بن عبدالعزیز سے عرض کیا کہ اگر آپ مدینہ طیبہ میں تشریف فرما ہوتے اور آپ کا وہاں انتقال ہوتا تو آپ کو حضور نبی کریم ﷺ کے مزار مبارک کے پاس جو چوتھی جگہ پڑی ہے دفن کیا جاتا آپ نے فرمایا: واللہ! اگر اللہ تعالیٰ جہنم کے علاوہ ہر سزا دیدے، میرے نزدیک اس سے بہتر ہے کہ میں خود کو اس جگہ کا حقدار سمجھوں۔

ولید بن ہشام کہتے ہیں کہ کسی نے آپ سے مرض کی حالت میں عرض کیا کہ آپ دوا کیوں نہیں کرتے آپ نے فرمایا: جس وقت مجھے زہر دیا گیا مجھے معلوم ہے اگر مجھ سے اس وقت کہا جاتا کہ تم اپنے کان کی لو کو ہاتھ لگاؤ یا فلاں خوشبو سونگھو اس میں تمہاری شفاء ہے تو میں ایسا کبھی نہ کرتا (کیونکہ اگر میں مر گیا تو زہر کی وجہ سے شہید ہوں یا یہ کہ دوا کرنا منافی توکل

ہے آپ کو بنو امیہ کے اشارے سے آپ کے غلام نے زہر دیا تھا۔ مترجم)

عبید بن حسان کہتے ہیں کہ جب آپ کا وقت آخر آیا تو آپ نے فرمایا: مجھے اکیلا چھوڑ دو اور چلے جاؤ چنانچہ سب چلے گئے اور مسلمہ اور فاطمہ دروازہ پر بیٹھ گئیں انہوں نے سنا آپ فرماتے تھے۔ مرحبا لہم اللہ تشریف لائے یہ صورت نہ آدمیوں کی ہے نہ جنوں کی پھر آپ نے یہ آیت پڑھی: "تلك الدار الاخرة" پھر چونکہ کوئی آواز نہ آئی اس لیے یہ اندر گئیں تو دیکھا کہ آپ کی روح پرواز کر چکی ہے۔ (انا لله وانا اليه راجعون)

”وصال پر حضرت حسن بصریؒ کا فرمان:

ہشام کہتے ہیں کہ جب آپ کے وصال کی خبر حضرت حسن بصریؒ تک پہنچی تو آپ نے فرمایا: دنیا کا سب سے بہتر آدمی چل بسا۔

زمین و آسمان کا رونا:

خالد ربیع کہتے ہیں کہ مجھے تورات میں معلوم ہوتا ہے کہ حضرت عمر بن عبدالعزیزؒ پر زمین و آسمان چالیس روز تک روئیں گے۔

جہنم سے نجات کا پروانہ:

یوسف بن مالک کہتے ہیں کہ جب ہم حضرت عمر بن عبدالعزیزؒ کی قبر کی مٹی برابر کر رہے تھے تو اچانک ہمارے پاس آسمان سے ایک کاغذ گرا جس میں لکھا ہوا تھا ”بسم الله الرحمن الرحيم“ اللہ تعالیٰ کی طرف سے عمر بن عبدالعزیزؒ کو دوزخ سے امان ہے۔
فائدہ کہتے ہیں کہ حضرت عمر بن عبدالعزیزؒ نے ولیعہد خلافت یعنی یزید بن عبدالملک کو ایک خط لکھا جس کا مضمون یہ تھا:

”بسم الله الرحمن الرحيم“

یہ خط عبد اللہ (یعنی اللہ کے بندے) عمر کی طرف سے یزید بن عبدالملک کی طرف ہے السلام علیکم۔ میں اس خدا کی تعریف کرتا ہوں کہ اس کے بغیر کوئی خدا نہیں ہے اما بعد میں

تمہیں یہ خط اپنے کرب اور اضطراب کی حالت میں لکھ رہا ہوں میں جانتا ہوں کہ مجھ سے میری خلافت کے زمانہ کے متعلق مالک دنیا اور آخرت سوال کرے گا اور یہ ہونہیں سکتا کہ میں کوئی بھی کام اس سے چھپا سکوں اگر وہ مجھ سے راضی ہو گیا تو میں فلاح پا گیا اور ذلت و رسوائی سے نجات مل گئی اور اگر مجھ پر ناراض ہوا تو میں کہیں کا نہ رہوں گا اور تباہ ہو جاؤں گا۔ میں اللہ تعالیٰ سے درخواست کرتا ہوں کہ وہ مجھے اپنی رحمت کی وجہ سے عذاب و دوزخ سے بچائے اور مجھ سے خوش ہو کر اور احسان عظیم کر کے مجھے جنت عطا کرے، تم خدا سے ڈرنے کو اپنے اوپر لازم کر لو اور رعیت کی رعایت کرو میرے بعد تم بھی بہت کم دن دنیا میں رہو گے۔ والسلام

تاریخ اور مقام وصال:

حضرت عمر بن عبدالعزیزؓ نے مقام دریسعان (بکسر السین) مضافات حمص میں تاریخ میں یا پچیس رجب المرجب ۱۰۱ھ میں ہجر ساڑھے اسی سال انتقال فرمایا آپ کو ہوامیہ نے زہر دلوادیا تھا کیونکہ آپ نے ان پر سختی کی تھی اور جو مال و دولت انہوں نے غضب سے جمع کیا تھا تمام ضبط کر لیا تھا اور چونکہ آپ نے اپنی حفاظت کرنی چھوڑ دی تھی اس لیے ہوامیہ کو آسانی بھی ہو گئی تھی۔


زہر دینے والے قاتل سے حسن سلوک:

مجاہد کہتے ہیں کہ حضرت عمر بن عبدالعزیزؓ نے مجھے علالت کے زمانہ میں فرمایا: میرے متعلق لوگ کیا گمان کرتے ہیں میں نے کہا کہ وہ کہتے ہیں کہ آپ پر جادو کیا گیا ہے۔ آپ نے فرمایا: یہ غلط ہے کہ مجھ پر جادو کر دیا گیا ہے بلکہ مجھے زہر دیا گیا ہے اور جس وقت دیا گیا تھا مجھے اسی وقت معلوم ہو گیا تھا پھر آپ نے اس غلام کو بلایا جس نے آپ کو زہر دیا تھا اور فرمایا: تجھ پر افسوس ہے تجھے اس کام پر کس نے برا بھیجنے کیا تھا کہ مجھے زہر پلا دے اس نے کہا کہ مجھے اس کی عوض میں ہزار دینار دئے گئے ہیں اور مجھ سے وعدہ کیا گیا ہے کہ میں آزاد کر دیا جاؤں گا آپ نے فرمایا ان دیناروں کو میرے پاس لا چنانچہ وہ لایا

آپ نے ان کو بیت المال میں داخل کر دیا اور اس سے کہا کہ تو یہاں سے اس طرح بھاگ کہ پھر تجھے یہاں کوئی نہ دیکھے۔

آپ کے زمانہ میں فوت ہونے والے اسلاف:

آپ کی خلافت میں ان حضرات علماء کا انتقال ہوا: حضرت ابو امامہ بن سہل بن حنیف، حضرت خارجہ بن زید بن ثابت، حضرت سالم بن ابی الجعد، بسر بن سعید، ابو عثمان نہدی، ابوالضحیٰ۔ (رضی اللہ عنہم)



یزید بن عبد الملک بن مروان

شجرہ نسب:

یزید بن عبد الملک بن مروان بن حکم ابو خالد اموی دمشقی ۱۷ھ میں پیدا ہوا اور جیسا کہ ہم ذکر کر چکے ہیں اپنے بھائی سلیمان بن عبد الملک کی وصیت کے مطابق حضرت عمر بن عبدالعزیزؓ کے بعد تخت خلافت پر بیٹھا۔

عبدالرحمن بن زید بن اسلم فرماتے ہیں کہ جس وقت یزید بن عبد الملک خلیفہ ہوا تو اس نے حکم دیا کہ حضرت عمر بن عبدالعزیزؓ کے طریقہ پر کار بند رہو چنانچہ چند روز وہی طریقہ عمل رہا مگر بعد میں چالیس روزوں نے آکر شہادت دی کہ خلفاء پر نہ عذاب ہے نہ حساب وہ جو کچھ چاہیں کریں۔

ابن ماشون کہتے ہیں کہ جب حضرت عمر بن عبدالعزیزؓ کا انتقال ہو گیا تو یزید بن عبد الملک نے کہا کہ واللہ جتنے حضرت عمر بن عبدالعزیزؓ اللہ تعالیٰ کے محتاج تھے ان سے زیادہ میں ہوں اور ان کے قدم بقدم چالیس روز رہا مگر پھر اس طریق سے روگرداں ہو گیا۔

حضرت عمر بن عبدالعزیزؓ کا یزید بن عبد الملک کیلئے وصیت نامہ:

سلیم بن بشیر کہتے ہیں کہ یزید بن عبد الملک کو حضرت عمر بن عبدالعزیزؓ نے یہ وصیت نامہ لکھا تھا کہ السلام علیکم

اما بعد!

میں خود ہی جانتا ہوں جو میری حالت ہے امت محمد (ﷺ) کے بارے میں اللہ تعالیٰ سے ڈرتے رہنا۔ تو دنیا ایسے شخص کے لیے چھوڑنے والا ہے جو تیری تعریف نہیں کرے گا اور ایسے شخص کے سپرد کرنا ایسا ہے جو تیرا عذر نہیں سنے گا۔ (والسلام)


یزید بن مہلب کا خروج اور قتل:

۱۰۲ھ میں یزید بن مہلب نے خلافت پر خروج کیا مسلمہ بن عبدالملک بن مروان اس کے مقابلہ کے لیے متعین ہوا حتیٰ کہ یزید بن کوہکست دی اور کربلا کے قریب مقام عقیر میں اس کو قتل کر دیا گیا۔

کلبی کہتے ہیں کہ لوگوں کے زبان زد عام تھا کہ بنو امیہ نے کربلا میں دین اور عقیر میں کرم و سخاوت بن مہلبت) کو ذبح کر ڈالا۔

یزید بن عبدالملک، شعبان ۱۰۵ھ میں انتقال کر گیا اور اس کے عہد میں حسب ذیل علماء نے انتقال فرمایا:

ضحاک بن مزاحم، عدی بن اریطاة، ابوالتوکل ناجی، عطاء بن یسار مجاہد، یحییٰ بن وثاب، معلم الکوفہ، خالد بن حدان، شعس عالم عراق، عبدالرحمن بن حسان بن ثابت، ابو قلابہ الجرمی، ابو بردہ بن ابی موسیٰ الاشعری و دیگر علماء رحمہم اللہ علیہم اجمعین۔



ہشام بن عبد الملک

ہشام بن عبد الملک ابو الولید کچھ اوپر ۷۰ء میں پیدا ہوا اور اپنے بھائی یزید بن عبد الملک کے بعد تخت خلافت پر بیٹھا۔

عبد الملک کا عجیب خواب اور اس کی تعبیر:

مصعب زہیری کہتے ہیں کہ عبد الملک نے خواب میں دیکھا تھا کہ میں نے چار دفعہ محراب مسجد میں پیشاب کیا ہے۔ جب اس کی تعبیر حضرت سعید بن مسیبؓ سے دریافت کی گئی تو آپ نے فرمایا: تیری صلیبی بیٹوں میں سے چار بیٹے بادشاہ ہوں گے چنانچہ یہ ہشام آخری بادشاہ تھا۔

سیرت و کردار:

ہشام بن عبد الملک نہایت ہوشیار اور عقلمند شخص تھا بیت المال میں مال اس وقت تک داخل نہیں ہونے دیتا تھا جب تک چالیس آدمی یہ نہ گواہی دیں کہ باقاعدہ حلال طریقہ سے لیا ہے اور جتنے حق والے تھے ان کا حق پہنچا دیا گیا ہے۔

اسمعی کہتے ہیں کہ میں نے ایک آدمی سے ہشام کو ہمکلام ہوتے ہوئے سنا ہشام اس شخص سے کہہ رہا تھا کہ تجھے یہ لائق نہیں ہے کہ اپنے خلیفہ کو ایسی باتیں سنائے۔ نیز ایک مرتبہ ایک شخص پر غصہ ہوا تو اس سے کہا واللہ میرا دل چاہتا ہے کہ میں تجھے کوڑے ماروں۔

سحل بن محمد کہتے ہیں کہ میں نے خلفائے بنو امیہ میں ہشام سے زیادہ خوریزی کو مکروہ سمجھنے والا نہیں دیکھا۔ ہشام کا مقولہ ہے کہ مجھے دنیا کی تمام لذتیں میسر ہیں مگر ایک ایسا بھائی نہیں کہ میرے اس کے درمیان میں جو حفاظت کا پردہ ہوتا ہے وہ حائل نہ ہوتا۔

امام شافعیؒ کہتے ہیں کہ جب موضع رصافہ مضافات قنسر میں ہشام نے مکان بنوایا تو

اس نے چاہا کہ میں اس مکان میں ایک دن اس طرح بسر کروں کہ اس میں مجھے کسی طرح کا غم و فکر نہ ہو۔ چنانچہ جب یہ وہاں گیا تو دوپہر بھی ہونے نہ پائی تھی کہ سرحد سے ایک تشویشناک خبر پہنچی۔ یہ سن کر کہنے لگا کہ ایک دن بھی ایسا نہ ملا جو فکر و غم سے خالی ہو، کہتے ہیں کہ یہ شعر ہشام کا ہے اور اس شعر کے سوا اس کا کوئی کلام محفوظ نہیں

(ترجمہ شعر) جب تو خواہشات نفسانی کی نافرمانی نہیں کرے گا تو تجھے خواہشات ایسی طرف کھینچ کر لے جائیں گے کہ جہاں تجھ پر حرف آجائے گا۔

ہشام کا وصال:

ہشام بن عبدالملک ربیع الآخر ۱۲۵ھ میں انتقال کر گیا۔

فتوحات:

اس کے تحت خلافت کے ساتویں برس قیصریہ روم تلوار سے فتح ہوا اور آٹھویں سال حجرہ بطل مشہور بہادر کے ہاتھ سے فتح ہوا اور بارہویں سال حرشہ ہاتھ آیا جو ملطیہ کے اطراف میں آباد ہے۔

ہشام کے زمانہ فوت ہونے والے اسلاف:

اس کے زمانہ میں ان حضرات علماء نے انتقال فرمایا:

حضرت سالم بن عبداللہ بن عمر رضی اللہ عنہ، طاوس، سلیمان بن یسار، عکرمہ غلام حضرت ابن عباس، حضرت قاسم بن محمد بن ابوبکر صدیق رضی اللہ عنہ، کثیر غزوة الشاعر، محمد بن کعب القرظی، حضرت حسن بصری، حضرت محمد بن سیرین، حضرت ابوالطفیل، حضرت عامر بن واثلہ رضی اللہ عنہ صحابی (ان کی موت نے صحابہ کا خاتمہ کر دیا) جریر، فرزدق عطیہ العونی، معاویہ بن قرۃ، کھول، عطاء بن ابی رباح، حضرت ابوجعفر الباقر، حضرت وہب ابن منہ رضی اللہ عنہ حضرت سیکنہ بنت امام حسین رضی اللہ عنہ اعرج، قتادہ، نافع غلام ابن عمر، ابن عامر خواندہ معلم شام، ابن کثیر خواندہ معلم مکہ، حضرت ثابت البنانی، حضرت مالک بن دینار، ابن محیس المقری، ابن شہاب زہری و دیگر علماء رحمہم اللہ علیہم اجمعین۔

زمانہ ہشام کے اہم واقعات:

ابن عساکر، ابراہیم بن ابی غلیبہ سے روایت کرتے ہیں کہ ہشام بن عبد الملک نے یہ ارادہ کیا کہ مجھے خراج مصر کی وصولیابی پر مقرر کرے مگر میں نے انکار کر دیا اس پر ہشام اتنا غصہ ہوا کہ اس کا چہرہ سرخ ہو گیا اور چونکہ اس کی دونوں آنکھوں میں کسی قدر بھیگا پن تھا، مجھے تیز تیز دیکھنے لگا اور کہنے لگا کہ تجھے خوشی و ناخوشی یہ عہدہ منظور کرنا ہوگا۔ میں دیکھ کر خاموش ہو گیا مگر جب اس کا غصہ ٹھنڈا ہوا تو میں نے عرض کیا: امیر المؤمنین! اگر اجازت دیں تو کچھ عرض کروں۔ ہشام نے اجازت دیدی۔ میں نے کہا کہ اللہ تعالیٰ نے قرآن پاک میں فرمایا ہے کہ ہم نے آسمان اور زمین اور پہاڑوں کو اپنی امانت دینا چاہی مگر انہوں نے اس سے انکار کر دیا۔ اس کو لینا اچھا نہ سمجھا جب ان کے انکار پر اللہ تعالیٰ ان سے ناراض نہیں ہوا اور انہیں مجبور نہیں کیا تو آپ اس انکار پر مجھ سے کیوں ناخوش ہوتے ہیں۔ یہ سن کر وہ ہنس پڑا اور مجھے معافی دیدی۔

ایک بادشاہ کا فقیری اختیار کرنا:

خالد بن صفوان کہتے ہیں کہ میں ایک روز ہشام بن عبد الملک کے یہاں مہمان ہوا۔ ہشام نے مجھ سے کہا کہ کوئی قصہ سناؤ میں نے کہا کہ ایک بادشاہ ذی علم صاحب اقبال ایوان خورق کی طرف سیر کیلئے نکلا۔ اس نے راستہ میں اپنے ہمراہیوں سے کہا کہ یہ محل کس کا ہے؟ لوگوں نے کہا کہ بادشاہ کا پھر کہنے لگا کہ اچھا بتلاؤ جس قدر مال و متاع میرے پاس ہے اتنا کبھی کسی بادشاہ کے پاس تھا۔ ایک پرانے زمانے کا بوڑھا عالم دین بھی اتفاق سے ساتھ تھا۔ اس نے کہا کہ جو بات آپ نے دریافت کی ہے بہتر ہے کہ اس کا جواب اگر آپ خود فرمادیں یا میں دوں۔ بادشاہ نے کہا بہتر ہے فرمائیے اس نے کہا کہ یہ بتائیے کہ جو کچھ آپ کے پاس ہے اس میں آیا کی نہ آئے گی۔ یا یہ مال و متاع آپ کے پاس بطور میراث کے نہیں پہنچا اور کیا آپ کے جانشین کو بطور میراث کے نہیں پہنچے گا۔ بادشاہ نے کہانیوں باتیں ہوں گی۔ اس نے کہا کہ تو سخت تعجب ہے کہ آپ کو ایسی چیز نے دھوکہ میں ڈال دیا جو کم ہونے والی ہے اور

جس کا زیادہ حصہ آپ کے پاس سے دوسرے کے پاس منتقل ہونے والا ہے اور جو کچھ آپ نے خرچ کر لیا ہے اس کا حساب ہونے والا ہے۔ بادشاہ یہ سن کر کانپ اٹھا اور کہا کہ کہاں چلا جاؤں اور کہاں مطلب کی بات پاؤں۔ بوڑھے عالم نے کہا کہ اگر بادشاہی کرنا چاہتا ہے تو اپنے ظاہر و باطن میں اللہ تعالیٰ اطاعت اور فرمانبرداری کر، ورنہ اپنا تخت چھوڑ اور تاج رکھ اور گڈری پہن اور اپنے رب کی عبادت کر۔ بادشاہ نے کہا کہ میں اس کے متعلق رات کو غور و فکر کروں گا اور صبح کو جو کچھ رائے ہوگی تلاؤں گا چنانچہ جب صبح ہوئی تو اس نے کہا کہ میں بادشاہت چھوڑ کر پہاڑ اور چشیل میدان اختیار کرتا ہوں اور بجائے پوشاک کے گڈری پہنتا ہوں، اگر تو میرے ساتھ رہے تو یہ سب سے ہی بہتر ہے چنانچہ ان دونوں نے ایک پہاڑ کو اپنا مسکن بنا لیا اور مرتے دم تک وہیں رہے۔

یہ قصہ سن کر ہشام بن عبدالملک اتنا رویا کہ اس کی داڑھی آنسوؤں سے تر ہو گئی اور اپنے دونوں بیٹوں کے کام سپرد کر کے گوشہ نشینی اختیار کر لی اور محل سے باہر نہیں آیا۔ یہ دیکھ کر اراکین سلطنت خالد بن صفوان کی طرف متوجہ ہوئے اور کہا کہ تو نے امیر المومنین پر کیا کر دیا کہ ان کا آرام اور لذت بھی جاتی رہی۔

خالد بن صفوان نے کہا کہ میں معذور ہوں میں نے اللہ تعالیٰ سے معاہدہ کیا ہے کہ جب میں کسی بادشاہ کے پاس جاؤں گا تو اس کو اللہ تعالیٰ سے ضرور ڈراؤں گا۔



ولید بن یزید بن عبد الملک

ولید بن یزید بن عبد الملک بن مروان بن حکم خلیفہ فاسق ابو العباس نوے (۹۰) ہجری میں پیدا ہوا چونکہ اپنے باپ یزید بن عبد الملک کے مرتے وقت بہت کسن تھا اس لیے خلیفہ نہ ہو سکا اور ہشام خلیفہ ہوا مگر چونکہ یزید بن عبد الملک نے اسے ہشام کے بعد ولی عہد مقرر کیا تھا۔ اس لیے ہشام کے انتقال کے بعد ربیع الآخر ۱۲۵ ہجری میں تخت خلافت پر بیٹھا۔

شراب نوشی دیگر خرافات اور قتل:

ولید بن یزید نہایت بدکار فاسق شرابی اور حرام کاریوں کا مرتکب تھا۔ اس نے حج کا ارادہ کیا تھا کہ کعبہ کی چھت پر بیٹھ کر شراب نوشی کروں۔ لوگ اس کے فسق و بدکاری سے چونکہ ننگ آگئے تھے، اس لیے اس پر بغاوت کر کے جمادی الآخر ۱۲۶ ہجری میں قتل کر ڈالا۔ جس وقت اس پر محاصرہ کیا گیا تو اس نے لوگوں سے مخاطب ہو کر کہا کہ میں نے تمہارے عطیات میں اضافہ نہیں کیا، تم پر سے سختیاں نہیں اٹھائیں۔ کیا میں نے غریبوں کی خبر گیری نہیں کی۔ آخر مجھ پر یہ ظلم کیوں کیا جا رہا ہے؟ لوگوں نے کہا کہ اگرچہ تو نے سب کچھ کیا مگر ہم تجھے اس وجہ سے قتل کرتے ہیں کہ تو نے شراب نوشی کی۔ جو چیز اللہ تعالیٰ نے حرام کی اس کو تو نے حلال کیا۔ سوتیلی ماؤں سے نکاح کر لیا، اللہ تعالیٰ کے احکام کی حقارت کی۔ جس وقت یہ قتل کر دیا گیا تو اس کا سر یزید ناقص کے پاس بھیج دیا گیا اور اس کو نیزہ پر لٹکایا گیا جب اس سر کو اس کے بھائی سلیمان بن یزید نے دیکھا تو اس نے کہا کہ میں گواہی دیتا ہوں کہ یہ شخص بہت بڑا شرابی، سخت بے شرم اور نہایت فاسق تھا بلکہ مجھ سے بھی اغلام بازی کرنا چاہتا تھا۔

معافی جریری کہتے ہیں کہ میں نے کچھ ولید کے حالات اور اسکے اشعار جمع کیے تھے جو تمام فسق و فجور اور کفر والجاد کا بے سرو پا مجموعہ تھا۔

امام ذہبی کہتے ہیں کہ ولید کا کفر اور زندگی تو صحیح ثابت نہیں ہوتا البتہ وہ شراب پینے اور لواطت میں ضرور مشہور تھا اس لیے لوگوں نے اس پر بغاوت کر کے قتل کر دیا۔ ولید کا کسی نے ایک مرتبہ مہدی کے سامنے ذکر کیا اور گفتگو کے دوران اس کو بے دین کہہ دیا۔ مہدی نے کہا کہ چپ رہو، یہ نہیں ہو سکتا کہ اللہ تعالیٰ خلافت مقدسہ کو کسی بے دین کے سپرد کر دے۔

مروان بن ابی حفصہ کہتے ہیں کہ ولید نہایت حسین اور سب سے زیادہ شاعر تھا۔ ابوالزناد کہتے ہیں کہ زہری ہشام کے سامنے ہمیشہ ولید کی عیب جوئی اور نکتہ چینی کیا کرتے تھے اور فرمایا کرتے تھے کہ ولید کو ولید نہ کرنا چاہیے بلکہ اس کو علیحدہ کر دینا چاہیے مگر ہشام اس کو علیحدہ نہ کر سکا اور زہری کا انتقال بھی ولید کی خلافت سے پہلے ہو چکا۔ ورنہ ولید اس پر بہت ظلم کرتا اور قتل کر دیتا۔

ضحاک بن عثمان کہتے ہیں کہ ہشام نے ولید کی ولی عہدی کو علیحدہ کرنے اور اپنے بیٹے کو ولی عہد کرنے کا جب ارادہ کیا تو ولید نے یہ اشعار ہشام کے پاس لکھ کر بھیج دیئے:

ترجمہ اشعار: ”تو نے اللہ تعالیٰ کی نعمتوں کا شکر نہ کیا، اگر تو ان کا شکر کرتا تو اللہ تعالیٰ اپنے فضل و احسان سے تجھے اس کی جزا دیتا میں دیکھ رہا ہوں کہ تو میری تولیت کو قطع کرنا چاہتا ہے اگر تو صاحب احتیاط ہوتا تو جو چیزیں میں نے بنائی ہے اس کے خراب کرنے میں کوشش نہ کرتا میں دیکھ رہا ہوں کہ تو کینہ کی وجہ سے ایسا کر رہا ہے۔ افسوس ہے کہ تو ان لوگوں میں داخل ہے جو میری کینہ کشی سے انتقال کریں گے۔“

حماد ایک روایت میں بیان کرتے ہیں کہ میں ایک روز ولید کے پاس بیٹھا ہوا تھا کہ دو نجومی آئے اور انہوں نے آکر عرض کیا کہ جس چیز کے متعلق آپ نے ارشاد فرمایا تھا ہم نے اس کے متعلق آپ کا زانچہ دیکھا جس سے معلوم ہوتا ہے کہ آپ صرف سات سال اور زندہ رہیں گے۔

حماد کہتے ہیں کہ میں نے اپنے دل میں کہا کہ اگر ولید دھوکے میں رہے تو بہتر ہے۔ میں نے کہا کہ یہ دو نجومی جھوٹ بولتے ہیں، ان سے زیادہ میں علم نجوم کا ماہر ہوں۔ میں نے

بھی زانچہ دیکھا تو معلوم ہوا کہ ابھی چالیس سال آپ اور زندہ رہیں گے۔ یہ سن کر ولید نے سر نیچا کیا پھر کہا کہ نہ مجھے ان کے کہنے سے کچھ رنج ہوا اور نہ تمہارے بتانے سے خوشی ہوئی۔ واللہ! جس شخص کو ہمیشہ زندگی کی خواہش ہو، میں اس کی طرح مال جمع کرنا چاہتا ہوں اور جس شخص کو یہ خبر ہو کہ میں کل مر جاؤں گا اس طرح اس کو خرچ کرنا چاہتا ہوں۔

مسند امام احمد میں ایک حدیث موجود ہے کہ اس امت میں ولید نامی ایک شخص ہوگا جو اس امت پر فرعون سے بھی زیادہ سخت ہوگا، ولید نہایت ہی برا شخص تھا۔

ولید کا فسق و فجور:

کتاب مسالک میں ابن فضل اللہ کہتے ہیں کہ ولید بن یزید ظالم، سرکش بے راہ جھوٹے وعدے کرنے والا اپنے زمانہ کا فرعون، زمانہ بھر کا عیب دار، قیامت میں اپنی قوم کو جہنم میں لے جانے والا اپنی قوم کیلئے باعث عار ہلاک ہونے والا قرآن پاک کو تیروں سے چھیدنے والا فاسق و فاجر تھا۔

سعید بن سلیم کہتے ہیں کہ ابن میادہ نے ولید بن یزید کے سامنے اپنا یہ شعر پڑھا:

فضلتم قریشا غیر آل محمد ﷺ و غیر بنی مروان اهل الفضائل
ترجمہ شعر: ”تم نے فضیلت دی قریش کو سوائے آل محمد (ﷺ) اور سوائے
بنی مران کے اہل فضائل کی۔“

یہ سن کر ولید نے کہا کہ تو نے ہم پر آل محمد (ﷺ) کو مقدم کر دیا۔ ابن میادہ نے کہا کہ میں اسے ہی جائز سمجھتا ہوں اور ابن میادہ ولید کے متعلق کہتا ہے:

ترجمہ: ”میں ایک گچی بات کہنا چاہتا ہوں، دشمنوں کے منع کرنے کے باوجود
ضرور کہوں گا۔“

میں نے ولید بن یزید کو مبارک پہلوان دیکھا ہے مگر سلطنت کے کاموں میں نہایت

ست ہے۔



یزید الناقص ابو خالد بن ولید

یزید الناقص ابو خالد بن ولید بن عبد الملک چونکہ اس شخص نے لشکر کی تنخواہوں میں سے کمی کی تھی۔ اس لیے اس کا لقب ناقص پڑ گیا۔ اپنے چچا کے بیٹے ولید کو قتل کر کے خود تخت خلافت پر بیٹھا، اس کی ماں ہمام شاہ فرزند بنت فیروز بن یزدجرد تھی اور فیروز کی ماں شیروہ بن کسریٰ کی بیٹی تھی اور شیروہ کی ماں خاقان بادشاہ ترکستان کی بیٹی تھی اور فیروز کی تانی قیصر روم کی لڑکی تھی۔ اسی وجہ سے ایک جگہ یزید ناقص نے فخر یہ یہ شعر کہا تھا:

انا ابن کسری و ابی مروان و قیصر جدی و جدی خاقان

ترجمہ: ”میں کسریٰ کا نواسا اور مروان کا بیٹا ہوں میرا نانا قیصر روم اور خاقان ہے۔“

معالی کہتے ہیں کہ یزید ناقص دادھیال اور ناناہال دونوں طرف سے شہزادہ تھا۔

بیعت سے پہلے خطبہ اور تخت نشینی:

ولید کے قتل کے بعد یزید نے خطبہ پڑھا:

اما بعد!

واللہ! میں مغرور اور متکبر ہو کر نہیں آیا ہوں۔ مجھے دنیا کی حرص اور نہ ملک کی رغبت ہے اگر اللہ تعالیٰ مجھ پر اپنا رحم نہ فرمائے تو میں سخت گنہگار اور اپنے نفس پر ظالم ہوں بلکہ میں نے خلافت کا قصد اور ارادہ اللہ تعالیٰ اور اس کے دین کیلئے غصہ ہو کر کیا ہے اور میں تم کو کتاب اللہ اور سنت رسول اللہ ﷺ کی طرف یہ دیکھ کر بلاتا ہوں کہ ہدایت کے نشان پرانے ہو گئے اور اہل تقویٰ کے انوار بجھ گئے جب حرام کو حلال کرنے والے اور بدعت کے حامی پیدا ہو گئے۔ یہ دیکھ کر مجھے تم پر خوف آیا کہ تمہیں دل کی سختی اور طبیعت کی اندھیری سے نکال دوں۔

میں چاہتا ہوں کہ تمہیں راہِ مستقیم کی طرف لاؤں۔ میں نے اس امر میں اللہ تعالیٰ سے استخارہ کیا ہے۔ میں نے اپنے اہل اور دوستوں کو اپنی طرف بلا یا۔ اللہ تعالیٰ نے اپنی زمینوں اور بندوں کو برائیوں سے محفوظ کر دیا۔ بس اللہ تعالیٰ کے سوا کسی میں قدرت و قوت نہیں ہے۔ لوگو! میں تمہارے اوپر اس لیے حاکم مقرر کیا گیا ہوں کہ تمہاری ایک اینٹ اور ایک پتھر بھی ضائع اور بیکار نہ ہونے دوں۔ میں کسی شہر اور کسی جگہ سے اس وقت تک مال نہ لوں گا جب تک سرحد کی پورے طور پر ناکہ بندی نہ کروں اور مصالح امور کو سوچ کر سرحد کو مضبوط نہ کر دوں اگر اللہ تعالیٰ کا فضل شامل حال رہا تو جتنا کچھ کسی شہر سے وصول کروں گا وہ اسی کی فلاح و بہبود میں خرچ کر دوں گا تاکہ تم سب مساوی ہو جاؤ اگر اس شرط پر تم نے میری بیعت کر لی تو میں تمہارا ہوں اور مجھ پر تمہارے ساتھ احسان کرنا فرض ہو جائے گا اور اگر میں اس شرط سے ہٹ جاؤں تو پھر میری کوئی بیعت نہیں ہے۔ ایسی صورت میں اگر مجھ سے بہتر اور قوی کسی شخص کو دیکھو تو اس سے بیعت کر لو۔ میں تم سب سے پہلے اس شخص سے بیعت کر لوں گا اور اس کی اطاعت میں سرسرفراز نہ کروں گا۔ میں اللہ تعالیٰ سے تمہارے اور اپنے لیے مغفرت چاہتا ہوں۔


عثمان ابن ابی العاصم کہتے ہیں کہ اول وہ خلیفہ جو عیدین میں ہتھیار لگا کر نکلا یزید ناقص ہے۔ اس روز قلعہ کے دروازہ سے عید گاہ تک دونوں طرف راستہ کے ہتھیار بند سوار کھڑے ہو جاتے تھے۔

بنو امیہ سے خطاب:

ابی عثمان لیشی سے روایت ہے کہ یزید ناقص نے بنو امیہ سے مخاطب ہو کر یہ کہا کہ تم غناء سے پرہیز کرو کیونکہ غنائی گانا بجانا شرم کو کم کرتا ہے اور خواہشات نفسانیہ کو بڑھاتا ہے اور مرثیہ کو زائل کرتا ہے، شراب نوشی کی رغبت دلاتا ہے اور بد مستوں اور نشہ بازوں کے سے کام کراتا ہے اگر تم گانا بجانا کرو گے تو زنا کے ضرور مرتکب ہو گے کیونکہ گانا زنا کا پیش خیمہ ہے کم از کم عورتوں کو گانے سے دور رکھو۔

یزید الناقص کا وصال:

ابن عبدالحکم کہتے ہیں کہ میں نے حضرت امام شافعیؒ سے سنا ہے کہ جب یزید ناقص خلیفہ ہوا تو اس نے لوگوں کو عقیدہ قدریہ کی طرف دعوت دی اور ان کو اس پر آمادہ کر دیا۔ یزید ناقص زیادہ خلافت کرنے نہیں پایا بلکہ سال خلافت میں ہی ۷ ذی الحجہ کو انتقال کر گیا۔ اس کی کل مدت خلافت چھ ماہ ہوئی۔ اسکی عمر پینتیس سال اور بقول بعض چھ یا بیس سال کی تھی۔ یہ بھی کہتے ہیں کہ اس کی موت مرض طاعون سے ہوئی۔



ابراہیم بن ولید بن عبد الملک

ابراہیم بن ولید بن عبد الملک ابواسحاق اپنے بھائی یزید ناقص کے مرنے کے بعد تخت خلافت پر بیٹھا۔ اس کے ولی عہد ہونے میں اختلاف ہے۔ بعض کہتے ہیں کہ ولی عہد ہوا تھا اور بعض کہتے ہیں کہ نہیں۔

برد بن سنان کہتے ہیں کہ میں نزع کی حالت میں یزید ناقص کے پاس گیا، اتنے میں قطعن بھی آگئے اور کہا کہ یہ سمجھو کہ میں تمہارے دروازہ پر جو لوگ کھڑے ہیں ان سب کا اٹیچی ہوں۔ اللہ تعالیٰ کا واسطہ دے کر پوچھتا ہوں کہ تم نے اپنے بھائی ابراہیم کو کیوں نہ ولی عہد مقرر کر دیا۔ یہ سن کر یزید کو غصہ آیا کہ میں ابراہیم کو ولی عہد بناؤں گا؟ پھر کہا: اے ابوالعلماء! آپ ہی فرمائیے کہ کسے ولی عہد بناؤں؟ انہوں نے کہا کہ میں تو آپ کو اس میں داخل ہونے سے ہی منع کیا تھا۔ اسکے آخر میں اشارہ بھی نہ کروں گا۔ قطعن یہی کہنے پائے تھا کہ خلیفہ بے ہوش ہو گیا۔ میں سمجھا کہ خلیفہ کا انتقال ہو گیا۔ قطعن وہیں بیٹھ گئے اور انہوں نے یزید کی طرف سے ایک زبانی تحریر ولی عہد کے متعلق لکھ دی اور اس پر لوگوں کو بلا کر شہادتیں کرائیں مگر واللہ! اصل حقیقت اس کی خلاف ہے۔ خلیفہ یزید نے کسی کو ولی عہد نہیں بنایا۔ ابراہیم محض ستر روز تخت خلافت پر رہا۔ اس پر مروان بن محمد نے حملہ کر دیا اور لوگوں سے اپنی بیعت لے لی اور ابراہیم وہاں سے بھاگ گیا، کچھ دنوں کے بعد آ کر بیعت سے علیحدہ ہو گیا اور تمام سلطنت کا کاروبار مروان بن محمد کے سپرد کر دیا اور خود بھی مروان سے بخوشی بیعت کر لی۔

ابراہیم اس قصہ کے بعد ۱۳۲ ہجری تک زندہ رہا اور واقعہ سفاح میں بنی امیہ کے ساتھ سلطنت گردی کی حالت میں قتل کر دیا گیا۔

تاریخ ابن عساکر میں ہے کہ ابراہیم نے زہری سے حدیث سنی اور اپنے چچا ہشام

سے حکایت کی اور اس سے اس کے بیٹے یعقوب نے روایت کی ہے۔ اس کی ماں ام ولد تھی اور یہ مروان بن محمد یعقوب بہ حمار کا ماں کی طرف سے بھائی تھا۔ اس نے دوشنبہ کے دن ۲۳ صفر ۱۲۷ ہجری میں بیعت کو چھوڑا۔

مدائنی کہتے ہیں کہ ابراہیم کا عجیب قصہ ہے کہ بعض اسے خلیفہ کہہ کر سلام کرتے تھے کیونکہ وہ ولی عہد ہوا تھا اور بعض امیر کہہ کر کیونکہ ولی عہد نہیں ہوا تھا اور بعض بالکل ہی انکار کرتے تھے۔ ایک شاعر نے اس کی نسبت یہ شعر کہا تھا:

تبايع ابراهيم في كل جمعة
الا ان امرانت و اليه ضائع
ترجمہ: ”ہم ابراہیم سے ہر جمعہ میں بیعت کرتے ہیں مگر جسے تم امیر بنا رہے
ہو وہ ضائع ہونے والا ہے۔“

کہتے ہیں کہ ابراہیم کی آنکھوں کا نقش یہ تھا: ”يَشِيقُ بِاللَّهِ“



مروان الحمار (بنو امیہ کا آخری بادشاہ)

شجرہ نسب:

ابو عبد الملک بن محمد بن مروان بن حکم۔ یہ بنی امیہ کا آخری بادشاہ ہے چونکہ یہ شخص جعد بن درہم کا شاگرد تھا، اس لیے جعدی بھی اس کا لقب ہے۔

حمار (گدھا) کی وجہ تسمیہ:

حمار کے لقب کی دو وجہ ہیں: (۱) یہ کہ اس کے گھوڑے کا یعنی مندرہ زین دشمنوں کے مقابلہ میں کبھی خشک نہیں ہوا اور مدتوں پے در پے مقابلہ کیلئے سفر کرتا رہا اور لڑائی کی تکلیفوں سے کبھی نہیں گھبرایا بلکہ ان پر صبر کرتا رہا اور عرب کا محاورہ اور مثل مشہور ہے کہ فلاں شخص لڑائی میں گدھے سے بھی زیادہ حملے والا ہے۔ اس لیے اس کا یہ لقب ہی مشہور ہو گیا۔

(۲) یہ کہ عرب میں دستور تھا کہ ہر سو سال کے بادشاہ کو حمار کہا کرتے تھے اور چونکہ بنی امیہ کی خلافت کو سو سال کے قریب ہو چکا تھا اس لیے عرب نے اس کا نام حمار رکھ دیا۔

مروان بن محمد، جزیرہ میں جہاں اس کا باپ امیر تھا۔ بہتر (۷۲) ہجری میں پیدا ہوا۔ اس کی ماں ام ولد تھی اور خلافت سے پہلے بڑے بڑے ملکوں کا متولی یا امیر رہ چکا تھا۔ ایک سو پانچ (۱۰۵) ہجری میں قونیہ فتح کیا۔ یہ شخص حملہ کرنے شہسواری مردانگی اور سختی اٹھانے اور ہوشیاری میں مشہور تھا۔ جب ولید قتل ہوا تو یہ شخص آرمینیا میں تھا جب اس کو آرمینیا میں یہ خبر پہنچی جو مسلمان اس سے راضی ہوئے ان سے بیعت لے لی جس وقت اس کو یزید ناقص کی موت کی اطلاع ہوئی تو بے حد خزانہ خرچ کر ڈالا اور ابراہیم پر بغاوت کر کے اس کو شکست دے کر اپنی بیعت کرائی اور خود نصف سفر ۱۲ ہجری میں بادشاہ ہو گیا اور اپنے لیے خلافت کو مستحکم کر لیا۔

ولید کی قبر کھود کر نعش کو سولی پر لٹکا دیا:

خلیفہ ہونے کے بعد سب سے پہلے اس نے یزید ناقص کی قبر کھودا کر نعش نکلوائی اور اس جرم میں کہ اس نے ولید کو قتل کرایا تھا اس نعش کو سولی چڑھا دیا۔ اس کے بعد اس کو تخت خلافت پر ایک گھڑی کوچین نہیں آیا چونکہ ہر چہار طرف سے اس پر دشمنوں نے حملہ کر دیا تھا اور ۱۳۲ ہجری تک یہی رہا، پھر بنو عباس نے حملہ کیا اور عبد اللہ بن علی سفاح کے چچا نے اس پر فوج کشی کر دی۔ موصل کے قریب دونوں لشکروں میں نبرد آزما ہوئی اور آخر کار عبد اللہ نے اس کو شکست دیدی۔ مروان شام کی طرف لوٹا تو عبد اللہ نے اس کا تعاقب کیا۔ مروان مصر کی طرف بھاگا تو وہاں صالح، عبد اللہ کے بھائی نے قصبہ بوسیر کے قریب مقابلہ کر کے مروان کو ذی الحجہ ۱۳۲ ہجری میں قتل کر ڈالا۔

علماء حسب ذیل نے اس کے زمانہ میں انتقال فرمایا۔

”سدی الکبیر، حضرت مالک بن دینار الزاہد، عاصم بن ابی النجود المقری، یزید بن ابی حبیب، شعبہ بن نصاح المقری، محمد بن منکر، ابو جعفر بن یزید بن قحطاع المقری المدینی، ابویوب سختیائی، ابوالزناد، حضرت ہمام بن منبہ، واصل بن عطاء معتزلی“

مروان کا عبرتناک انجام:

صولی، محمد ابن صالح سے روایت کرتے ہیں کہ جب مروان الحمار قتل ہوا تو اس کا سر کاٹ کر عبد اللہ بن علی کے سامنے پیش کیا گیا۔ عبد اللہ نے اسے دیکھ کر ایک جگہ رکھ دینے کا حکم دیا جب وہ رکھ دیا گیا تو ایک بلی نے آکر اس کی زبان نکالی اور چبا کر کھا گئی۔ عبد اللہ بن علی نے کہا کہ زمانہ کے تمام عبرتناک اور عجائب واقعات میں مروان کی زبان کو بلی کا کھا جانا زیادہ عبرتناک ہے اور ہمیں ایک یہی عبرت کافی ہے۔



ابوالعباس سفاح (اول خلیفہ بنی عباس رضی اللہ عنہ)

(خلفاء بنی عباس کا تذکرہ)

شجرہ نسب اور پیدائش:

عبداللہ بن محمد بن علی بن عبداللہ بن عباس بن عبدالمطلب بن ہاشم رضی اللہ عنہم۔
ابوالعباس سفاح بن عباس کا سب سے پہلا تاجدار ہے۔ یہ ۱۰۸ ہجری اور بقول بعض
۱۰۴ ہجری میں مقام حمیرہ مضافات بلقاء میں پیدا ہوا اور وہیں پرورش پائی۔ اس سے کوفہ میں
بیعت ہوئی۔ اس کی ماں کا نام راکظہ الحارثیہ تھا۔ اس نے اپنے بھائی ابراہیم بن محمد سے
حدیث سنی اور اس سے اس کے چچا عیسیٰ بن علی نے روایت کی ہے یہ عمر میں اپنے بھائی
منصور سے چھوٹا تھا۔

سفاح کے بارے رسول اللہ صلی اللہ علیہ وسلم کی پیشین گوئی:

امام احمد نے اپنی مسند میں حضرت ابوسعید خدری رضی اللہ عنہ سے روایت کی ہے کہ حضور نبی
کریم صلی اللہ علیہ وسلم نے فرمایا: کہ جب قتلوں کا زمانہ اور ایک دور ختم ہوگا تو میرے اہل بیعت میں
سے ایک شخص جس کا نام سفاح ہوگا ظاہر ہو کر مٹھیاں بھر بھر کر لوگوں کو عطا کرے گا۔
عبید اللہ عیسیٰ کہتے ہیں کہ میرے والد ماجد فرمایا کرتے تھے کہ جب خلافت بنی عباس
میں پہنچی تو اس زمانہ کے مشائخ کہتے تھے کہ واللہ! ان آل بنی عباس سے بڑھ کر روئے زمین
پر کوئی قاری قرآن ہے اور نہ کوئی افضل عابد و زاہد۔

بنی عباس میں حکومت کی پیشین گوئی:

ابن جریر طبری کہتے ہیں کہ جس وقت سے حضور نبی کریم صلی اللہ علیہ وسلم نے اپنے چچا حضرت

عباس رضی اللہ عنہ نے فرمایا تھا کہ خلافت آپ کی اولاد میں منتقل ہوگی۔ اسی وقت سے حضرت عباس رضی اللہ عنہ کی اولاد خلافت کی امیدوار چلی آتی تھی۔

رشید بن کریب سے روایت ہے کہ ابوہاشم حضرت عبداللہ بن محمد بن حنفیہ رضی اللہ عنہ جب شام کی طرف نکلے تھے تو محمد بن علی بن عبداللہ بن عباس رضی اللہ عنہ سے ملاقات کی تھی اور اثنائے ملاقات میں کہا تھا کہ اے چچیرے بھائی! مجھے ایک بات معلوم ہے اسے میں تمہیں بتانا چاہتا ہوں تم اس کو کسی سے ظاہر نہ کرنا۔ وہ یہ ہے کہ خلافت آخر کار آپ لوگوں میں منتقل ہوگی۔ یہ سن کر محمد بن علی بن عبداللہ بن عباس رضی اللہ عنہ نے کہا کہ مجھے پہلے ہی معلوم ہے لیکن یہ بات آپ بھی سوائے میرے کسی پر ظاہر نہ کریں۔

مدائنی کہتے ہیں کہ میں نے ایک کثیر جماعت سے سنا ہے کہ امام محمد بن علی بن عبداللہ بن عباس رضی اللہ عنہ نے ہم سے تین دفعہ یعنی یزید بن معاویہ کی موت کے وقت اور پہلی صدی کے شروع میں اور افریقہ کی بدظمی کے دوران میں یہ کہا کہ ہمیں امید ہے کہ ہمیں لوگ بلانے آئیں گے اور ہمارے مددگار مشرق سے ہماری مدد کیلئے آئیں گے حتیٰ کہ ان کے گھوڑے مغرب تک ہماری مدد کو پہنچیں گے۔

دعوت عباسیہ کی ابتداء:

جب یزید بن ابومسلم افریقہ میں شہید کر دیئے گئے اور بربریوں نے بغاوت کر دی تو حضرت امام محمد نے ایک شخص کو خراسان کی طرف بھیجا اور اسے حکم دیا کہ وہ آل محمد رضی اللہ عنہم کی طرف لوگوں کو متوجہ کرے اور کسی کا نام خلافت کیلئے خاص طور پر نہ لے، پھر ابومسلم خراسانی کو اس طرف روانہ کیا اور ان کو ایک خط بھی دیا۔ لوگ ان کی تعمیل کرنے کو تیار تھے کہ اچانک امام محمد نے انتقال فرمایا۔ لوگوں نے ان کے صاحبزادے ابراہیم سے بیعت کر لی جب اس کی خبر مروان کو پہنچی تو ابراہیم نے مروان کو قید کرنا اور قتل کرادیا۔

سفاح کا انتخاب اور خطبہ جمعۃ المبارک:

اس کے بعد لوگوں نے ابراہیم کے بھائی سفاح سے رجوع کیا اور لوگ جماعت در

جماعت سفاح کے پاس پہنچے اور آخر ۳ ربيع الاول ۱۳۲ ہجری کو کوفہ میں لوگوں نے ان سے بیعت کر لی۔ سفاح نے لوگوں کو جمعہ پڑھایا اور اپنے خطبہ میں اس طرح رطب اللسان ہوئے کہ سب تعریفیں اس رب کریم کیلئے ہیں جس نے اسلام کو اپنا دین منتخب فرمایا اور اس کو کرامت، شرافت اور عظمت بخشی اور ہمیں اس دین کیلئے اختیار کیا اور ہمارے ساتھ اس کی تقویت کی اور ہمیں اس کا اہل بنایا اور قلعہ قرار دیا اور ہمیں اس سے خرابیوں کو علیحدہ پھینکنے کی طاقت عطا فرمادی، پھر قرآن پاک کی آیات سے اپنی قرابت کا ذکر کرتے ہوئے کہا کہ جب اللہ تعالیٰ نے اپنے نبی کریم ﷺ کو اپنے پاس بلایا تو تمام امور اسلام صحابہ کے سپرد کیے مگر ان کے بعد بنو حرب اور مروان اٹھ کھڑے ہوئے اور انہوں نے ظلم شروع کر دیا اور برائیوں پر کمر باندھ لی۔ اللہ تعالیٰ نے ان کو کچھ ڈھیل دی، تب بھی انہوں نے وہ کام کیے جس سے وہ غضبناک ہو گیا اور ہمارے ہاتھوں انتقام لیا اور جو ہمارا حق تھا ہم کو دلا دیا تاکہ ہم ان لوگوں کی مدد کریں جو ان کے زمانہ میں ضعیف اور کمزور ہو گئے تھے اور جس چیز کو ہمارے خاندان کے ساتھ شروع کیا تھا، اس کو ہمارے ہی خاندان کے ساتھ ختم کر دیا۔ ہمیں اور ہمارے اہل بیعت کو کسی طرح کی توفیق نہیں مگر جو کچھ اللہ تعالیٰ عطا فرمادے۔ اے کوفہ والو! تم ہماری محبت کے محل اور دوستی کی منزل ہو، تم ہماری محبت سے کبھی ست نہیں ہوتے اور ظالموں کے ظلم نے بھی تم کو اس سے نہ ہٹایا، کیونکہ تم سب لوگوں میں ہمارے ساتھ اور ان سے ہمارے نزدیک زیادہ عزت دار ہو۔ میں نے تمہارے عطیات میں سو سو کا اضافہ کر دیا ہے۔ اب بالکل مستعد ہو جاؤ، میں سفاح ہوں جو تمہارے لیے نیکیوں کا مباح کرنے والا ہوں۔

جب عیسیٰ بن علی (عیسیٰ بن علی بن عبد اللہ بن عباس ہاشمی حجازی ثم البغدادی) نے حمیمہ سے کوفہ کا ارادہ کیا تو کہتے ہیں کہ ان کے ساتھ چودہ شخص جو نہایت باہمت اور دلیر تھے، ان کی حمایت کو ان کے ساتھ ہو لیے جس وقت یہ خبر یعنی سفاح کی بیعت کی مروان کو پہنچی تو مقابلہ کیلئے وہ بھی نکل کھڑا ہوا۔ اور جیسا کہ ہم پہلے ذکر کر چکے ہیں۔ اسے شکست ہوئی اور آخر کار قتل ہو گیا اور اس کے ساتھ بنو امیہ کے بے شمار سپاہی اور بہت سا لشکر بھی مارا گیا اور

سفا ح انتہائے مغرب تک پوری طرح قابض ہو گیا۔

چند ممالک کا قبضہ سے نکل جانا:

امام ذہبی کہتے ہیں کہ سفا ح کے وقت میں چونکہ مسلمانوں کے اندر تفرقہ پڑ گیا تھا۔ اس لیے اس کے قبضہ سے ظاہرہ اور طنہ سے لے کر سوڈان تک اور تمام اندلس نکل گیا تھا۔ اور دیگر شہر بھی اس کے ہاتھ سے نکل گئے تھے اور پھر اس کے قبضہ میں نہیں آئے۔

سفا ح کا وصال:

سفا ح نے مرض چچک میں ذی الحجہ ۱۳۶ ہجری میں انتقال کیا اور اپنے بھائی ابو جعفر کو ولی عہد قائم کیا۔ سفا ح نے ۱۳۳ ہجری میں اپنا دار الخلافہ سے انبار میں منتقل کر لیا تھا۔

سفا ح کے اقوال:

صولی کہتے ہیں کہ سفا ح کا قول ہے کہ جب قدرت بڑھ جاتی ہے تو خواہش کم ہوتی ہے، اور پرہیزگاری کم ہونے سے حق ضائع کیے جاتے ہیں اور دنیا میں کہنے وہ لوگ ہیں جو بخل کو احتیاط اور بربادی کو ذلت شمار کرتے ہیں اگر علم اور بردباری مفید ہیں تو معاف کرنا گویا مجزوم ہوتا ہے مگر بہت اچھی چیز ہے مگر جب تک دین میں کوئی خلل نہ واقع ہو اور بادشاہ کو ست نہ کر دے، ٹھہر کر اور سوچ سمجھ کر کام کرنا فرصت ہی کے وقت اچھا ہوتا ہے۔

سخاوت:

صولی کہتے ہیں کہ سفا ح لوگوں میں نہایت نئی شخص تھا جب کسی سے وعدہ کر لیتا تھا تو جب تک اس کو پورا نہ کرے اپنی جگہ سے نہیں ہلتا تھا چنانچہ ایک مرتبہ عبداللہ بن حسن نے اس سے کہا کہ میں نے دس لاکھ درہم کا نام ہی نام سنا ہے دیکھیے کبھی نہیں۔ سفا ح نے اسی وقت دس لاکھ درہم منگوا کر حکم دیا کہ ان کے گھر پہنچا آؤ۔ اس کی انگوٹھی کا نقش یہ تھا:

اللہ ثقة عبد اللہ و بہ يؤمن

سفا ح کے شعر بہت کم معقول ہیں۔

سعید بن مسلم باغی کہتے ہیں کہ ایک مرتبہ عبداللہ بن حسن، سفاح کے پاس آئے اور اس وقت سفاح کے پاس مجلس بنی ہاشم اور معززین سے پڑھی اور سفاح کے ہاتھ میں قرآن پاک تھا۔ عبداللہ بن حسن رضی اللہ عنہ نے کہا: اے امیر المؤمنین! جو کچھ قرآن پاک میں اللہ تعالیٰ نے ہمارا حق مقرر کیا ہے، وہ ہمیں عطا کیجئے۔ سفاح نے اس کے جواب میں کہا کہ آپ کے جدا مجد حضرت علی المرتضیٰ رضی اللہ عنہ اس امت میں مجھ سے لاکھ درجہ اچھے تھے اور ان جیسا عادل خلیفہ بہت کم ہوا ہے۔ انہوں نے آپ کے دادا حسن و حسین (رضی اللہ عنہم) کو جو آپ سے ہزار درجہ بہتر تھے، بہت ہی کچھ قلیل عطا فرمایا تھا۔ اس لیے مجھ پر بھی یہی واجب ہے کہ میں بھی تم کو اتنا ہی دوں، جتنا کہ حضرت علی المرتضیٰ رضی اللہ عنہ نے اپنے صاحبزادوں کو عطا فرمایا تھا، بس اگر میں اتنا ہی دوں تو انصاف ہے اور اگر زیادہ دوں تو آپ زیادہ کے مستحق نہیں ہیں۔ عبداللہ بن حسن رضی اللہ عنہ نے یہ سن کر کچھ جواب نہیں دیا مگر لوگ سفاح کی اس حاضر جوابی سے دنگ رہ گئے۔

سفاح کے زمانہ میں ترکوں کا اقتدار:

مورخین کہتے ہیں کہ دولت بنی عباس میں عرب والوں کا نام وفتروں سے کٹ گیا اور ان کی جگہ وفتروں میں ترک داخل ہو گئے حتیٰ کہ پہلے وکیل غالب ہوئے پھر ترکوں کا قبضہ ہو گیا اور ان کی دولت عظیمہ قائم ہو گئی، ممالک بہت حصوں پر تقسیم ہو گئے اور ان کا ایک ایک حاکم مقرر ہو گیا۔ لوگوں پر سختی اور غلبہ سے حکومت کرنے لگے۔ کہتے ہیں کہ سفاح خوزیری میں بہت جلدی کرتا تھا اور اس کے حکام نے مشرق و مغرب میں اس کا اتباع کر کے یہی حالت کر رکھی تھی مگر باوجود اس کے سخاوت بہت زیادہ کرتا تھا۔

سفاح کے زمانہ میں فوت ہونے والے حضرات:

اس کے عہد خلافت میں ان علماء نے انتقال کیا:

”حضرت زید بن اسلم، عبداللہ بن ابی بکر بن حزم، حضرت ربیعہ الرائے فقیرہ مدینہ، عبدالملک بن عمیر، یحییٰ بن ابی اسحاق حضرمی، عبدالحمید کا تب مشہور جو یومیر میں مروان کے ساتھ قتل ہوا۔ منصور بن معتمر، ہمام بن منبہ۔“

منصور ابو جعفر عبداللہ

شجرہ نسب:

المنصور ابو جعفر عبداللہ بن محمد بن علی بن عبداللہ بن عباس رضی اللہ عنہ اس کی ماں سلامۃ بریرہ یہ ام ولد تھی۔ منصور ۹۵ ہجری میں پیدا ہوا، اس نے اپنے دادا کو دیکھا ہے مگر ان سے روایت نہیں کی بلکہ اس نے اپنے باپ اور حضرت عطاء بن یسار سے روایت کی ہے۔

اس کے بیٹے مہدی نے، اس سے اسکے بھائی کی خلافت میں ولی عہدی پر لوگوں نے بیعت کی۔ یہ شخص نبی عباس میں سب سے زیادہ ہیبت داؤ اور بہادر اور مستقل مزاج اور جبروت و استقلال میں سب سے بہتر تھا۔ مال جمع کرنے کا نہایت شائق کھیل کود وغیرہ کا تارک کامل العقل ادب و فہمہ کا پورا ماہر تھا۔ اس نے ایک کثیر مخلوق کو قتل کر کے اپنا تسلط جمایا تھا۔

امام اعظم ابو حنیفہ پر ظلم و ستم:

اسی نے حضرت امام الاعظم ابو حنیفہ رحمۃ اللہ علیہ کو عہدہ قضاہ قبول کرنے پر درے لگائے اور قید کر دیا تھا، جنہوں نے قید خانہ میں ہی انتقال فرمایا۔ بعض کہتے ہیں کہ چونکہ حضرت امام اعظم ابو حنیفہ نے اس پر بغاوت کا فتویٰ دیدیا تھا اس لیے اس نے آپ کو رہا دلوا کر شہید کر دیا تھا۔

سیرت منصور:

منصور نہایت فصیح و بلیغ اور جرب زبان تھا، گویا امارت کیلئے ہی پیدا ہوا ہے۔ غایت درجہ کا بخیل اور حریص تھاتھی کہ اس کا لقب ابوالدوانیق (دمڑی والا) پڑ گیا تھا کیونکہ یہ شخص اپنے حکام اور کارگروں سے دمڑی دمڑی اور کوڑی کوڑی کا حساب لیتا تھا۔

بعض کہتے ہیں کہ اس نے دمزی کی مثل ایک سکہ جاری کیا تھا۔ جس کی وجہ سے اس کا لقب ابوالدوانیق ہو گیا تھا۔ خطیب نے ضحاک اور اس نے حضرت ابن عباس رضی اللہ عنہما سے روایت کی ہے کہ حضور نبی کریم صلی اللہ علیہ وسلم نے فرمایا: کہ ہم میں سفاح ہوگا ہم میں منصور ہوگا ہم میں مہدی ہوگا۔ (ذہبی کہتے ہیں کہ یہ حدیث منکر منقطع ہے۔)

خطیب، ابن عساکر، حضرت ابن عباس رضی اللہ عنہما سے روایت کرتے ہیں کہ حضرت ابن عباس رضی اللہ عنہما نے فرمایا: ہم میں سفاح ہوگا، ہم میں منصور ہوگا، ہم میں مہدی ہوگا۔ (ذہبی کہتے ہیں کہ اس کی سند درست ہے۔)

ابن عساکر، حضرت ابوسعید خدری رضی اللہ عنہ سے روایت کرتے ہیں کہ میں نے حضور نبی کریم صلی اللہ علیہ وسلم نے سنا ہے۔ آپ فرماتے تھے ہم میں سے قائم اور منصور اور سفاح اور مہدی ہوں گے۔ قائم اس طرح خلافت کرے گا کہ ایک چلوخون بھی زمین پر نہ گرے گا۔ منصور کی رائے کبھی روند نہ ہوگی، سفاح نہایت سخی اور خونریز ہوگا۔ مہدی زمین کو عدل سے بھر دے گا جس طرح وہ پہلے ظلم سے بھری ہوئی تھی۔

خليفة منصور کا خواب:

خليفة منصور کا بیان ہے کہ میں نے خواب میں دیکھا کہ میں حرم شریف میں ہوں اور حضور نبی کریم صلی اللہ علیہ وسلم کعبہ شریف میں ہیں اور کعبہ شریف کا دروازہ کھلا ہوا ہے۔ ایک منادی نے آواز دی کہ عبداللہ کہاں ہے؟ میرا بھائی ابوالعباس (سفاح) کھڑا ہوا، اور زینہ طے کر کے اندر پہنچا۔ تھوڑی دیر کے بعد واپس آیا تو اس کے ساتھ ایک نیزہ تھا کہ جس پر ایک سیاہ جھنڈا بقدر چار ہاتھ کے آویزاں تھا۔ پھر آواز آئی کہ عبداللہ کہاں ہے؟ میں اوپر گیا تو وہاں دیکھا کہ حضور نبی کریم صلی اللہ علیہ وسلم اور حضرت ابوبکر صدیق، اور حضرت عمر فاروق اور حضرت بلال (رضی اللہ عنہم) تشریف فرما ہیں۔ حضور نبی کریم صلی اللہ علیہ وسلم نے مجھ سے وعدہ لیا اور اپنی امت کیلئے وصیت فرمائی اور میرے سر پر ایک عمامہ باندھا جس کے پچ میرے سر پر تھیں آئے اور پھر فرمایا: اے قیامت تک کیلئے ابوالخلفاء (خلفاء کے باپ) اس کو لے جا۔

منصور کی تخت نشینی:

منصور شروع ۱۳۷ ہجری میں خلیفہ ہوا۔ اور اس نے خلیفہ ہوتے ہی اول ابو مسلم خراسانی کو جس نے بنی عباس کی طرف لوگوں کو مائل کیا تھا اور اصل بانی مہمانی ان کی مملکت اور خلافت کا تھا قتل کر دیا۔

۱۳۸ ہجری میں عبدالرحمن بن معاویہ بن ہشام بن عبدالملک بن مروان اموی اندلس پر قابض ہو کر وہاں کا بادشاہ ہو گیا اور اس کی اولاد میں سلسلہ چار سو برس اندلس کی سلطنت رہی۔ یہ عبدالرحمن صاحب علم اور اہل عدل تھا۔ اس کی ماں بربرہ تھی۔ اس لیے لوگ بقول ابوالمظفر ایبوردی کہا کرتے تھے کہ دنیا نے اسلام دو بربریوں کے بیٹوں منصور و عبدالرحمن بن معاویہ پر تقسیم ہو گئی۔

۱۴۰ ہجری میں منصور نے شہر بغداد کی بنا ڈالی۔ ۱۴۱ ہجری میں ریوندیہ فرقہ جو تاج کا قائل تھا، پیدا ہوا گیا جس کو منصور نے قلع قمع کروا دیا اور اسی سال طبرستان فتح ہوا۔

حدیث، تفسیر اور فقہ کی ترتیب و تدوین کا کام:

ذہبی کہتے ہیں کہ ۱۴۳ ہجری میں علماء اہل زمانہ نے حدیث فقہ تفسیر جمع کرنے کی طرف توجہ فرمائی چنانچہ احادیث کی کتابیں ابن جریر نے مکہ معظمہ میں اور حضرت امام مالک نے اپنی موطا مدینہ طیبہ میں اور امام اوزاعی نے شام میں اور حضرت ابن ابی عروبہ اور حضرت حماد بن سلمہ نے بصرہ میں اور حضرت معمر نے یمن میں اور حضرت سفیان ثوری نے کوفہ میں تصنیف فرمائیں اور ابن اسحاق نے مغازی کی تصنیف کی اور حضرت امام اعظم ابوحنیفہ نے فقہ اور قیاس (جو مستوط من القرآن و الحدیث ہے) پر تصانیف فرمائیں، پھر کچھ دنوں کے بعد ہشیم، لیث، ابن لہیعہ نے پھر ابن مبارک، امام ابو یوسف، ابن وہب نے تصانیف کیں پھر مختلف مضامین پر مختلف کتابیں لکھی گئیں اور تدوین علم کی کثرت ہو گئی اور کتب عربیہ لغت، تاریخ، رجا، سیر پر کتابیں لکھی گئیں، اس سے قبل ائمہ اور علماء اپنے حافظہ سے حفظ درس دیا کرتے تھے۔ بعض لوگوں کے پاس مختلف اور غیر مرتب نسخے تھے جن سے تعلیم دیا کرتے تھے۔

سادات کا قتل:

۱۳۵ ہجری میں محمد اور ابراہیم فرزندان عبداللہ بن حسن علی بن ابی طالب رضی اللہ عنہم نے منصور پر بغاوت کی مگر منصور نے دونوں بھائیوں کو شکست دے کر دونوں کو قتل کروادیا اور ان کے ساتھ بہت سے اہل بیت یعنی سادات کو بھی شہید کرا دیا۔ ”انا للہ وانا الیہ راجعون“ یہ پہلا فتنہ ہے جو عباسیوں اور علویوں کے درمیان واقع ہوا۔ اور اس سے پہلے یہ دونوں ایک ہی تھے۔

علماء کا قتل:

منصور نے ان علماء کو بھی سخت اذیت دینا شروع کی، جنہوں نے محمد اور ابراہیم کا ساتھ دیا تھا یا ساتھ دینے پر فتویٰ دیا تھا چنانچہ کسی کو قتل کرا دیا اور کسی کو مارنے کی تکلیف دی اور انہیں علماء میں حضرت سیدنا امام اعظم ابوحنیفہ اور عبدالحمید بن جعفر اور ابن عجلان رحمۃ اللہ علیہم بھی شامل تھے، جنہیں منصور پر محمد کے ساتھ کا فتویٰ دیا تھا، ان میں حضرت امام مالک بن انسؒ بھی شامل تھے، ان سے کہا گیا کہ ہماری گردنوں میں منصور کی بیعت ہے مگر حضرت امام مالکؒ نے جواب دیا کہ تم نے بخوشی بیعت نہیں کی بلکہ دباؤ سے بیعت کی ہے۔ اس لیے تمہاری قسموں کا کوئی اعتبار نہیں۔

فتوحات منصور:

۱۳۶ ہجری میں غزوہ قبرس واقع ہوا۔ ۱۳۷ ہجری میں منصور نے اپنے چچا عیسیٰ بن موسیٰ کو جس کو سفاح نے منصور کے بعد ولی عہد قرار دیا تھا۔ ولی عہد سے علیحدہ کر کے اپنے بیٹے مہدی کو ولی عہد بنایا حالانکہ عیسیٰ بن موسیٰ نے منصور کی طرف سے ابراہیم کا مقابلہ کر کے فتح پائی تھی۔ جس کا اس بیچارہ کو یہ معاوضہ دیا۔

۱۳۸ ہجری میں تمام ممالک منصور کے قبضہ اور تصرف میں آگئے اور اس کی بیعت لوگوں کے دلوں میں جاگزیں ہوگئی اور تمام ممالک اس سے ڈرنے اور کاٹنے لگے اور کوئی ملک سوائے اندلس کے ایسا نہ رہا جہاں اس کا قبضہ نہ ہو۔ اندلس بھی قبضہ سے اس لیے علیحدہ رہا کہ

وہاں عبدالرحمن بن معاویہ اموی مروانی نے سلطنت قائم کر لی تھی اگرچہ اس نے امیر المومنین کا لقب اختیار نہیں کیا تھا۔ بلکہ محض امیر پر اکتفا کیا تھا اور اسی طرح عبدالرحمن کے لڑکوں نے بھی اسی پر اکتفا کیا۔

بغاوت اور اس کا سدباب:

۱۳۹ ہجری میں بغداد کی تعمیر سے فارغ ہوا تو ۱۵۰ ہجری میں خراسانی فوج باغی ہو کر امیر استادسیس کی سرکردگی میں آمادہٴ پیکار ہو گئی اور خراسان کے اکثر حصہ پر قابض ہو گئی اور ایک بہت بڑی اور زبردست خرابی پھیل گئی۔ منصور کو اس کا بہت بڑا فکر ہو گیا اور اس نے اس کی سرکوبی کیلئے تین ہزار پیدل اور سوار لشکر روانہ کیا۔ دونوں لشکروں کا مقابلہ ہو گیا۔ منصور کا اضر فوج اہم نامی دل کھول کر لڑا، مگر آخر قتل ہو گیا اور لشکر سراسیمہ ہو کر مارا گیا، جب اس کی منصور کو خبر پہنچی تو اس نے ایک لاکھ لشکر تیار کر کے حازم بن خزیمہ کو سپہ سالار بنا کر روانہ کیا۔ ایک وسیع میدان میں پھر لڑائی شروع ہوئی اور فریقین نے جان توڑ کوشش کی اور یہ جنگ چونکہ اس میں ستر ہزار جانیں ضائع ہوئی تھیں، بہت مشہور ہو گئی۔ آخر استادسیس کو شکست ہوئی اور اس نے مع لشکر کے ایک پہاڑ پر پناہ لی مگر حازم نے تعاقب کر کے چودہ ہزار لشکر گرفتار کر کے قید کیے اور آئندہ سال تمام قتل کر ڈالے اور استادسیس ایک مدت تک قلعہ بند رہا، آخر محاصرہ سے مجبور ہو کر اس نے خود مع تیس ہزار لشکر کے اپنے آپ کو منصور کے سپرد کر دیا۔ سپہ سالار نے اس کو قید کر کے تمام لشکر کو آزاد کر دیا۔

۱۵۱ ہجری میں شہر رضا کو بنایا اور اس کی دیواروں میں مضبوطی کیلئے چونہ کچ وغیرہ لگایا۔ ۱۵۳ ہجری میں منصور نے اپنی رعایا کیلئے احکام جاری کیے کہ تمام رعایا لمبی لمبی ٹوپیاں جو بانس اور چوں سے بنی جاتی تھیں اور جن کو جوش اوڑھا کرتے تھے اور اوزھیں اسپر ابودلامہ شاعر نے یہ اشعار کہے:

ترجمہ: ”ہم امام سے ترقی کی امید رکھتے تھے۔ سو پندیدہ امام نے ٹوپوں میں ترقی کر دی یہ سر پر رکھی ہوئی ایسی معلوم ہوتی ہے گویا یہودیوں کے کمر پر

جھول پہنادی گئی ہے۔“

ابو جعفر منصور کی وفات:

۱۵۸ ہجری میں منصور نے نائب مکہ کو حکم بھیجا کہ حضرت سفیان ثوریؒ اور حضرت عباد بن کثیرؒ کو قید کر دے، چنانچہ اس نے ان دونوں حضرات کو قید کر دیا۔ لوگوں کو نہایت تشویش ہوئی کہ کہیں ان دونوں کو قتل نہ کر دے۔ اس اثناء میں حج کے ایام آگئے اور اللہ تعالیٰ نے منصور کو مکہ معظمہ میں صحیح و سالم نہ پہنچایا بلکہ مریض ہو کر پہنچا اور وہیں مر گیا اور اس کے شر سے اللہ تعالیٰ نے لوگوں کو بچا لیا۔ اس کا انتقال ماہ ذی الحجہ میں بمقام مطن واقع ہوا۔ اور مجون اور بیر میمون کے درمیان دفن کر دیا گیا۔

سلم الخی سر شاعر کہتا ہے:

ترجمہ اشعار: ”حجاج واپس آگئے اور ابن محمد کو چھوڑ آئے، قبر کی لحد میں اور

اس کو مکہ میں رہن رکھ دیا اور لوگ حاضر ہوئے اور مناسک حج ادا کیے اور ان

کا امام پتھر کی سلوں کے نیچے حالت احرام میں ہی چھپا ہوا ہے۔“

مال جمع کرنے کی حرص:

ابن عساکر سے روایت ہے کہ جب ابو جعفر منصور خلافت سے پہلے طلب علم میں سفر کرتا تھا تو ایک منزل میں اس کو ایک چوکیدار نے کہا کہ جب تک تم دو درہم نہ ادا کر دو۔ یہاں نہیں ٹھہر سکتے۔ منصور نے کہا کہ مجھے معاف کر، میں تو بنی ہاشم ہوں۔ اس نے کہا دو درہم دو، پھر ٹھہر سکتے ہو۔ منصور نے کہا: مجھے چھوڑ دو، میں تو حضور نبی کریم ﷺ کے چچا کی اولاد ہوں، مگر چوکیدار نہ مانا۔ منصور نے کہا کہ میں قرآن پاک کا قاری ہوں، چوکیدار نے پھر بھی نہ سنا اور اصرار کیا۔ منصور نے کہا کہ میں فقیہ اور فرائض کا عالم ہوں مگر چوکیدار نے پھر بھی مطالبہ کیا۔ آخر منصور تھک گیا اور اس نے دو درہم نکال کر حوالے کیے جب یہ وہاں سے لوٹا تو اس نے مال جمع کرنے اور اس کی کوشش کرنے کا مصمم ارادہ کر لیا اور اس نے مال جمع کرنے میں اتنا مبالغہ کیا کہ اس کا لقب الولد وائق (دمڑیوں والا) پڑ گیا۔

خلفاء اور بادشاہ چار ہیں:

ربیع بن یونس حاجب کہتے ہیں کہ منصور کا قول ہے کہ خلفاء چار ہیں:
 (۱) حضرت ابو بکر صدیق، (۲) حضرت عمر فاروق، (۳) حضرت عثمان غنی
 ذوالنورین، (۴) حضرت علی المرتضیٰ (رضی اللہ عنہم)
 اور بادشاہ بھی چار ہیں:

(۱) حضرت معاویہ، (۲) عبدالملک، (۳) ہشام اور (۴) میں (یعنی منصور)

رسول اللہ ﷺ کے بعد افضل شخص:

حضرت امام مالک بن انس فرماتے ہیں کہ ایک روز مجھ سے منصور نے پوچھا: حضور
 نبی کریم ﷺ کے بعد سب سے افضل کون شخص ہے؟ میں نے کہا: حضرت ابو بکر صدیق، اور
 حضرت عمر فاروق (رضی اللہ عنہم) منصور نے کہا سچ کہتے ہو۔ میری بھی یہی رائے ہے۔

یوم عرفہ کو منصور کا خطبہ:

اسماعیل خیری کہتے ہیں کہ منصور نے عرفہ کے دن منبر پر یہ خطبہ پڑھا۔ حاضرین! میں
 زمین پر بادشاہ اور نائب خدا اس لیے بنایا گیا ہوں کہ میں اللہ تعالیٰ کی توفیق اور اس کی ہدایت
 سے رعایا پروری کروں اور مجھے اپنے خزانہ کا امانتدار اور محافظ اس لیے بنایا ہے کہ میں ان کو اللہ
 تعالیٰ کے ارادہ اور حکم سے تقسیم کروں، مجھے اللہ تعالیٰ نے خزانہ کا قفل بنایا ہے جب کبھی مجھے اللہ
 تعالیٰ کھولے گا تو تمہارے عطیات کیلئے اور جب تک چاہے گا بند رکھے گا۔ لوگو! تمہیں چاہیے
 کہ اللہ تعالیٰ کی طرف مائل ہو جاؤ اور اس شریف اور مبارک عرفہ کے دن اس اللہ تعالیٰ سے کہ
 جس نے اپنے فضل سے اس مبارک دن میں اپنی کتاب مجید میں تم کو سکھایا ہے کہ:

الْيَوْمَ اكْمَلْتُ لَكُمْ دِينَكُمْ وَاتَّمَمْتُ عَلَيْكُمْ نِعْمَتِي وَرَضَيْتُ لَكُمْ
 الْإِسْلَامَ دِينًا.

منصور نے کہا تم یہ دعا کرو کہ وہ مجھے ٹھیک اور ہدایت کا راستہ بتا دے اور تمہارے

ساتھ مجھے نرمی اور احسان کرنا سکھا دے۔ اور عدل کے ساتھ تمہیں مجھ سے عطیات اور وظائف دلوادے کیونکہ وہ مسیح اور مجیب ہے۔

صولی کہتے ہیں کہ اس خطبہ کا سبب یہ تھا کہ لوگ اس کو بغیل کہتے تھے چنانچہ اس خطبہ کے آخر میں یہ بھی کہا تھا کہ بعض لوگوں نے کہا کہ امیر المومنین مال نہ خرچ کرنے کی وجہ سے یہ بتاتے ہیں کہ اللہ کا حکم نہیں ہے۔

اصمعی کہتے ہیں کہ منصور ایک روز خطبہ کیلئے منبر پر چڑھا اور اس نے کہا:

الْحَمْدُ لِلَّهِ أَحْمَدُهُ وَنَسْتَعِينُهُ وَأُوْمِنُ بِهِ وَأَتَوَكَّلُ عَلَيْهِ وَأَشْهَدُ أَنْ لَا
إِلَهَ إِلَّا اللَّهُ وَحْدَهُ لَا شَرِيكَ لَهُ

وہ یہیں تک کہنے پایا تھا کہ ایک شخص نے کھڑے ہو کر کہا: امیر المومنین! ذرا یہ بھی ذکر کر دیجئے کہ آپ کون ہیں؟ منصور نے یہیں سے روک کر فوراً کہا مرحبا! شاباش تو نے بہت بڑا ذکر چھیڑ دیا۔ اللہ کا شکر ہے کہ میں ان لوگوں میں نہیں ہوں کہ جس وقت ان سے کہا جائے کہ اللہ تعالیٰ سے ڈرو تو وہ اور بھی زیادہ گناہ کی طرف جھک جاتے ہیں۔ وعظ و نصیحت ہمارے ہی گھر سے شروع ہوئی ہے اور ہم میں سے ہی نکلی ہے اور اے معترض! اللہ تعالیٰ کی قسم! اس بولنے سے تیرا اچھا ارادہ نہیں ہے تو چاہتا ہے کہ مشہور ہو جائے کہ خوب بولا اور پھر سزا پر بھی بہت ہی صبر کیا۔ میں تجھے معاف کرتا ہوں۔ لوگو! اس سے اور اس جیسے لوگوں سے کنارہ کش رہو۔ اس تقریر کے بعد پھر وہی خطبہ جہاں سے چھوڑا تھا فوراً شروع کر دیا: "أَشْهَدُ أَنْ مُحَمَّدًا عَبْدٌ وَرَسُولُهُ" کہ گویا اس کو کاغذ پر لکھ کر پڑھ رہا تھا اور یہ درمیان میں ایک علیحدہ جملہ معترضہ آ گیا تھا۔

بیٹے کو نصیحتیں:

کہتے ہیں کہ منصور نے اپنے بیٹے مہدی کو نصیحتیں کیں کہ اے ابو عبد اللہ! خلیفہ کو صرف پرہیزگاری درست کر سکتی ہے اور بادشاہ کو صرف فرمانبرداری ٹھیک رکھ سکتی ہے۔ اور کوئی رعایا بغیر انصاف کے فرمانبرداری نہیں کر سکتی، سب سے بہتر اولیٰ وہ شخص ہے جو باوجود قدرت کے

معاف کرے اور سب سے بیوقوف وہ ہے جو کمزور پر ظلم کرے، کسی کام میں بلا غور و فکر پکا ارادہ نہ کرنا چاہیے کیونکہ غور و فکر آدمی کیلئے بمنزلہ آئینہ کے ہے، اس میں اپنا اچھا برا معلوم ہو جاتا ہے۔ بیٹا! ہمیشگی نعمت کی شکر سے ہوتی ہے قدرت معافی سے رہتی ہے اور فرمانبرداری دلوں میں محبت پیدا کرنے سے ہوتی ہے یاد رکھو! فتح یابی کے بعد ہمیشہ عاجزی اور مہربانی اختیار کرنا۔
عفو و درگزر:

مبارک بن فضالہ کہتے ہیں کہ ایک روز میں منصور کے پاس بیٹھا ہوا تھا کہ اس نے ایک شخص کو قتل کرنے کا حکم دیا۔ میں نے کہا: یا امیر المؤمنین! میں نے حضرت سیدنا امام حسن رضی اللہ عنہ سے سنا ہے کہ حضور نبی کریم صلی اللہ علیہ وسلم فرماتے تھے کہ قیامت کے دن اللہ تعالیٰ کی طرف سے ایک منادی ندا کرے گا کہ جن لوگوں کا اجر اللہ تعالیٰ کے اوپر ہو وہ کھڑا ہو جائے، تو کوئی کھڑا نہیں ہوگا۔ مگر وہ شخص جس نے کسی کو معاف کیا ہو یہ سن کر منصور نے کہا کہ اسے چھوڑ دو۔

اصمعی کہتے ہیں کہ منصور نے ایک مجرم کو سزا دینے کیلئے بلایا، اس نے آکر عرض کیا: امیر المؤمنین! بدلہ لینا انصاف ہے اور معاف کرنا افضل ہے، ہم اللہ تعالیٰ سے امیر المؤمنین کیلئے دعا کرتے ہیں کہ مجیب الدعوات ان کو کسی ادنیٰ درجہ میں نہ کرے، بلکہ ان کے مرتبہ میں اعلیٰ ترقی عطا کرے۔ یہ سن کر منصور نے اس کو معافی نامہ دیدیا۔

ایک گنوار سے مکالمہ:

اصمعی کہتے ہیں کہ منصور نے ایک مرتبہ شام میں ایک گنوار سے کہا کہ مقام شکر ہے کہ اللہ تعالیٰ نے تمہارے اوپر سے طاعون محض اس وجہ سے اٹھالیا کہ تم ہمارے زیر حکومت ہو۔ گنوار نے جواب دیا کہ تیری حکومت اور طاعون دونوں برابر ہیں۔ اللہ تعالیٰ کا شکر ہے کہ دونوں کو اکٹھا ہمارے اوپر مسلط نہیں کیا۔

منصور کو بزرگ کا نصیحت کرنا:

محمد بن منصور بغدادی کہتے ہیں کہ ایک بزرگ منصور کے پاس آئے اور نصیحت کی کہ تجھے اللہ تعالیٰ نے دنیا کی تمام نعمتیں عطا کی ہیں، کچھ اپنی آسائش کیلئے حصہ آخرت بھی خرید لے

اور اس رات کو بھی یاد کر لیا کرو کہ جس رات کو تو سب سے پہلے قبر میں سوئے گا اور اس دن کو بھی یاد کر لیا کرو، جس کے بعد پھر رات نہ آئے گی۔ یہ نصائح سن کر منصور نے حکم دیا کہ ان کو مال دیدیا جائے اور خاموش ہو گیا۔ اس بزرگ نے کہا کہ اگر ہمیں تیرے مال کی ضرورت ہوتی تو ہم تجھے نصیحت کرنے کی جرأت نہ کرتے۔

منصور سے مال لینے سے انکار:

عبدالسلام بن حرب کہتے ہیں کہ ایک روز منصور نے حضرت عمرو بن عبید کو بلا بھیجا جب وہ تشریف لائے تو ان کے سامنے کچھ مال پیش کیا۔ انہوں نے اس کو قبول کرنے سے انکار کر دیا۔ منصور نے کہا: واللہ! آپ کو قبول کرنا ہوگا۔ حضرت عمر بن عبید نے بھی فرمایا: واللہ! میں ہرگز قبول نہ کروں گا۔ مہدی نے آپ سے کہا کہ امیر المومنین نے قسم کھائی ہے۔ آپ نے فرمایا: امیر المومنین! کو بہ نسبت میرے کفارہ ادا کرنا زیادہ آسان ہے۔ منصور نے کہا: اچھا اگر آپ کی کوئی اپنی ضرورت ہو تو بیان کرو۔ آپ نے فرمایا: مجھے اتنی ضرورت ہے کہ جب تک میں خود نہ آؤں مجھے نہ بلوایا جائے اور جب تک کہ خود نہ طلب کروں مجھے نہ دیا جائے۔ منصور نے کہا: آیا آپ جانتے ہیں کہ میں نے مہدی کو ولی عہد کر دیا ہے۔ آپ نے فرمایا: جب تمہیں موت آئے گی تو ان باتوں کے سوچنے کا موقع ہی نہیں ملے گا اور تمہیں یہ خیال بھی نہیں آئے گا۔ اس وقت یہ حاکم ہوگا اور تم دوسری باتوں میں مشغول ہو گے۔

حاکم وقت کے حکم کے خلاف فیصلہ:

عبداللہ بن صالح کہتے ہیں کہ منصور نے سوار بن عبداللہ قاضی بصرہ کو لکھا کہ جو مقدمہ تمہارے یہاں زمین کے متعلق داروغہ اور سوداگر کا پیش ہے اس کو اصطلب کے حق میں فیصلہ دینا۔ سوار بن عبداللہ نے جواب لکھا کہ میرے یہاں گواہ جو گزرے ہیں وہ تاجری تائید میں ہیں اور میں ثبوت کے خلاف کس طرح فیصلہ کر سکتا ہوں۔ اس پر منصور نے لکھا: واللہ! تمہیں فیصلہ داروغہ اصطلب کے حق میں کرنا ہوگا۔ اس کے جواب میں قاضی نے لکھا: واللہ! میں فیصلہ سوداگر کے حق میں دوں گا، جب یہ آخری جواب منصور کے پاس آیا تو منصور نے کہا: واللہ!

میں نے زمین کو انصاف سے بھر دیا خود میرے ہی قاضی مجھ سے عدالت میں مخالفت کرتے ہیں اور حق کی طرف لوٹاتے ہیں۔

بے خوف و خطر قاضی:

کہتے ہیں کہ کسی نے منصور سے قاضی سوار کی شکایت کر دی اور منصور نے انہیں بلا بھیجا۔ یہ دونوں بیٹھے ہوئے تھے کہ منصور کو چھینک آئی اور قاضی صاحب نے اس کے جواب میں ”یوحکمک اللہ“ نہ کہا۔ منصور نے کہا کہ آپ نے ”یوحکمک اللہ“ کیوں نہیں کہا؟ آپ نے کہا چونکہ آپ نے ”الحمد للہ“ نہیں کہا۔ منصور نے کہا کہ میں نے دل میں کہہ لیا تھا۔ قاضی نے کہا کہ میں نے بھی اپنے دل میں کہہ لیا تھا۔ منصور نے کہا: آپ اپنے عہدہ پر واپس جائیے، جب آپ نے میری ہی رعایت نہیں کی تو پھر کسی کی نہیں کی ہوگی۔

حاکم وقت کے خلاف قاضی کا فیصلہ:

نیر مدنی کہتے ہیں کہ منصور جب مدینہ منورہ میں آیا تو اس وقت وہاں کے محمد بن عمران طلحی قاضی تھے اور میں ان کا کاتب تھا، چند شتر بانوں نے کسی معاملہ میں منصور پر تالش کر دی۔ قاضی صاحب نے مجھے سمن جاری کرنے کا حکم فرمایا: میں نے عذر کیا تو قاضی صاحب نے مجھے تاکید کہا آخر میں نے باضابطہ لکھ کر اس پر مہر کر دی۔ محمد بن عمران نے کہا کہ میں کو لے کر بھی خود جاؤ، میں اس کو ریج وزیر کے پاس لے کر گیا اور ریج نے منصور کے پاس جا کر امر واقعہ کی اطلاع دی، جب ریج خلیفہ کے پاس آیا تو ریج نے لوگوں کو مخاطب کر کے کہا: امیر المؤمنین! فرماتے ہیں کہ میں عدالت میں طلب کیا گیا ہوں، میرے ساتھ کوئی شخص نہ جانے پائے چنانچہ منصور اور ریج دونوں عدالت میں حاضر ہوئے اور خلیفہ کی تعظیم کو ہم میں سے کوئی کھڑا نہیں ہوا بلکہ قاضی صاحب اپنی چادر گھٹنوں سے لپیٹ کر بیٹھ گئے۔ مدعی لوگ بلائے گئے آخر مقدمہ کی سماعت ہونے پر منصور کے خلاف مقدمہ فیصل کر دیا گیا، جب مقدمہ سے فارغ ہو گئے تو منصور نے کہا کہ اللہ تعالیٰ مجھے جزائے خیر دے، میں تجھے اس انصاف کی عوض میں دس ہزار دینار دیتا ہوں۔

شاعر کا انعام:

محمد بن حفص الجعفی کہتے ہیں کہ ابودلامہ کے ہاں لڑکا ہوا تو اس نے منصور کو اس کی اطلاع دی اور یہ اشعار پڑھے:

ترجمہ اشعار: ”اگر کوئی شخص کرامت اور بزرگی کی وجہ سے آفتاب پر بیٹھ سکتا ہے تو وہ اے آل عباس تمہیں ہو پھر سورج کی شعاع سے بھی ترقی کرو اور آسمان پر بیٹھ جاؤ کیونکہ تم سب لوگوں سے زیادہ عزت دار ہو۔“

یہ پڑھ کر ابودلامہ نے ایک تھیلی نکال کر منصور کے سامنے رکھ دی۔ منصور نے کہا: یہ کیا ہے؟ ابودلامہ نے کہا: جو کچھ آپ کو دینا ہے، مجھے اس میں دید دیجئے۔ منصور نے حکم دیا کہ اس تھیلی کو درہموں سے بھر دیا جائے لے کچنانچہ اس میں دو ہزار درہم آئے۔

علم حدیث سے شغف:

محمد بن سلام جی کہتے ہیں کہ کسی شخص نے منصور سے دریافت کیا کہ کیا آپ کی کوئی تمنا باقی رہ گئی ہے۔ منصور نے کہا کہ یہ تمنا باقی ہے کہ میں ایک چبوترے پر بیٹھوں اور اصحاب حدیث میرے ارد گرد ہوں کہنے والا کہے، آپ پر اللہ تعالیٰ رحم فرمائے۔ آپ نے کس کا ذکر کیا۔ دوسرے دن جب وزراء اور اہلکاروں کے لڑکے قلمدان اور کاپیاں لے کر اس کے پاس آئے تو اسی شخص نے کہا: لیجئے یہ مراد بھی آپ کی پوری ہوگئی۔ منصور نے کہا کہ یہ لوگ وہ نہیں ہیں ان کے تو کپڑے میلے پھٹے ہوئے ہوتے ہیں ان کے پیر ننگے سر کے بال بڑھے ہوئے خود مسافر اور ان کا کام نقل حدیث ہوتا ہے۔

آل ابی طالب کی تلواریں ابھی میان میں نہیں:

عبد الصمد بن علی نے منصور سے کہا کہ آپ نے سزا دینے پر ایسی کمر باندھی ہے، گویا معافی کا نام بھی کہی نہیں سنا۔ منصور نے کہا کہ بنی مروان کا اب تک خون نہیں سوکھا اور آل ابی طالب کی تلواریں ابھی تک میان میں نہیں آئیں۔ ہم ابھی تک ایسی قوم میں ہیں کہ انہوں

نے ہمیں کل تو بازاری دیکھا اور آج خلیفہ بنا ہوا پایا۔ اب ہماری ہیبت لوگوں کے دلوں میں ہو سکتی اور تا وقتیکہ لوگ غمو کو نہ بھول جائیں اور سزا کیلئے ہر وقت آمادہ نہ رہیں ایسا ہی رہے گا۔

یونس بن حبیب کہتے ہیں کہ ایک مرتبہ زیاد بن عبداللہ حارثی نے منصور کو لکھا کہ میرے عطیات اور وظائف میں ترقی کی جائے اور اپنی اس عرضی میں تمام بلاغت ختم کر دی۔ منصور نے جواب میں لکھا تو انگری اور بلاغت جب کسی میں مجتمع ہو جاتی ہے تو اس شخص میں غرور اور دکھاوا ہو جاتا ہے، لہذا امیر المومنین تمہاری طرف سے بھی یہی اندیشہ کرتے ہیں، اس بلاغت کو ختم کرو۔

خلیفہ منصور کا پھٹا لباس:

محمد بن سلام کہتے ہیں کہ ایک روز منصور کو ایک لوٹھی نے دیکھا کہ وہ پیوندوں کا کرتا پہنے ہوئے ہے۔ لوٹھی نے کہا کہ یہ زلفہ ہیں کہ جن کا کرتے تک ثابت نہیں۔ منصور نے کہا: افسوس! کیا تو نے اہل ہرمہ کا یہ شعر نہیں سنا:

تجہ شعر: ”کبھی ایک شخص کو عزت بھی مل جاتی۔ ہر حال تکہ اس کی چادر پرانی اور رتے کا گریبان پیوند لگا ہوتا ہے۔“

منصور کے بجل کی مثال:

مسکری اوائل میں کہتے ہیں کہ منصور بنی عباس میں ایسا ہی بخیل تھا جیسا کہ غوامیہ میں عبدالملک۔ ایک شخص نے اس کا کرتہ پھٹا ہوا، اور پیوند زدہ کیلے کر ہا اللہ کی قدرت ہے کہ اس نے منصور کو وجود بادشاہت کے مفلسی میں مبتلا کر رکھا ہے۔

سلم الحادی نے اس مضمون کو گانے میں ادا لیا یہ منصور نے بھی سن پایا اور اتنا محفوظ ہوا کہ قریب تھا کہ ٹھوڑے سے گر پڑے اور آدھا درہم انعام کیا۔ سلم الحادی نے کہا کہ میں نے ایک مرتبہ ہشام کے سامنے گایا تھا، اس نے خوش ہو کر مجھے دس ہزار انعام دیئے تھے۔ منصور نے کہا کہ اس کو بیت المال سے دینا جائز نہ تھا اور اگر اب بھی اس سے لینے کی ہوس ہے تو کسی کو مقرر کر دے ان انعام والوں نے اصرار کیا اور جب تک بچھانہ چھوڑا جب تک وہ

بغیر کچھ لیے گانے پر راضی نہ ہوا۔

عسکری کی اوائل میں ہے کہ ابن ہرمہ بہت بڑا شرابی تھا ایک دفعہ منصور کے پاس آکر اس نے یہ اشعار پڑھے:

ترجمہ اشعار: ”ان کی نظریں تخت کے ارد گرد پھرتی ہیں ان میں سزا اور عطا دونوں ہیں جس شخص کو امن دیتے ہیں اس کی ماں ہلاکت سے امن میں ہوتی ہے اور جس شخص کو ہلاک کرتے ہیں اس کی ماں روتی پھرتی ہے۔“

یہ سن کر منصور بہت خوش ہوا، اور کہا کہ کیا مطلب ہے؟ اس نے کہا کہ میں اللہ تعالیٰ کے حدود میں دخل انداز نہیں ہو سکتا۔ اس نے کہا کہ تو پھر کوئی حیلہ ہی میرے لیے کر دیجئے۔ منصور نے حاکم مدینہ کو لکھا کہ جب کوئی شخص ابن ہرمہ کو نشہ کی حالت میں پکڑ کر لائے تو اسے لانے والے کو سو درے اور ابن ہرمہ کو اسی درجے لگا دینے چاہئیں۔ اس حکم کے بعد اگر حاکم مدینہ (عون) خود بھی اس کو نشہ کی حالت میں دیکھتا تو یہ کہہ کہ چھوڑ دیتے کہ کون اسی درے لگانے کے بدلہ میں سو درے کھائے۔ کہتے ہیں کہ منصور نے یہ اشعار سن کر ابن ہرمہ کو دس ہزار درہم بھی عطا کیے تھے اور کہا تھا کہ اے ابراہیم! (ابن ہرمہ) ان کو احتیاط سے صرف کرنا تمہارے لیے میرے پاس اور نہیں ہیں۔ ابن ہرمہ نے کہا: میں اسے مضبوط مہر لگا کر رکھوں گا اور پل صراط پر لے کر ملوں گا۔

منصور کی شاعری:

منصور کے بہت کم اشعار ہیں چنانچہ یہ دو اشعار نقل کیے جاتے ہیں:

اذا كنت ذاری فكن ذعزيمه فان فساد الراي ان تيرد دا
ولا تهمل الا عداؤ يومًا بقدره وبا دردم ان يدلكر مثلها غدا

ترجمہ: ”جبکہ تو صاحب الرائے ہے تو ارادہ کا پختہ بھی۔ جا کیونکہ فساد رائے شخص کو تردد میں ڈال دیتی ہے جب تو دشمن پر قابو حاصل کرے تو اسے اتنی مہلت بھی دے کہ بدلہ لینے کے قابل کل کو ہو جائے۔“

منصور کے سامنے حق گوئی:

عبدالرحمن بن زیاد بن اعم افریقی کہتے ہیں کہ میں اور منصور قبل از خلافت ایک ہی جگہ پڑھا کرتے تھے۔ ایک روز منصور مجھے اپنے حجرہ میں لے گیا اور میرے لیے کھانا لایا، جس میں گوشت نہیں تھا، خادمہ سے منصور نے کہا کہ کچھ مٹھائی بھی ہے اس نے کہا کہ نہیں منصور نے کہا کہ کچھ بھجوریں بھی ہیں، اس نے ان سے بھی انکار کیا۔ یہ سن کر منصور لیٹ گیا اور یہ آیت پڑھی: "عَسَىٰ رَبُّكُمْ اَنْ يُهْلِكَ عَدُوُّكُمْ". ترجمہ: "بہت ممکن ہے کہ تمہارا رب تمہارے دشمن کو ہلاک کر دے۔"

جب منصور تخت خلافت پر بیٹھا تو میں اس کے پاس گیا، مجھ سے دریافت کرنے لگا کہ بنو امیہ کے مقابلہ میں ہماری بادشاہت کیسی ہے؟ میں نے کہا: اتنا ظلم کسی بادشاہ کے زمانہ میں نہیں ہوا، جتنا اب ہے۔ منصور نے کہا کہ مجھے مددگار نہیں ملتے۔ میں نے کہا: حضرت عمر بن عبدالعزیزؓ کا قول ہے کہ بادشاہ بمنزلہ بازار کے ہے جس چیز کی نکاسی زیادہ ہوتی ہے وہی بازار میں زیادہ آتی ہے اگر بادشاہ زاہد و عابد ہے تو اس کے پاس ایسے ہی لوگ آتے ہیں اور اگر فاسق و بدکار ہے تو ایسے ہی شخص ملتے جلتے ہیں۔ یہ سن کر منصور نے سر نیچا کر لیا۔

منصور کے اقوال:

منصور کا قول ہے کہ ان تینوں باتوں کے علاوہ بادشاہ تمام باتیں برداشت کر لیتے ہیں۔ (۱) افشاء راز، (۲) حرم میں دست اندازی، (۳) ملک میں بغاوت پھیلانا (صولی) اور اس کا قول ہے کہ جب دشمن تیری طرف ہاتھ بڑھائے تو اگر تجھ میں طاقت ہے تو تو اس کا ہاتھ کاٹ ڈال ورنہ اسے چوم لے۔

منصور کی ذکاوت:

صولی نے یعقوب بن جعفر سے روایت کی ہے کہ منصور کی ذکاوت کے متعلق بیان کرتے ہیں کہ ایک مرتبہ مدینہ طیبہ میں آیا اور ربیع سے کہا کہ مجھے ایک ایسا آدمی تلاش کر کے

دو جو تمام مشہور مقامات کی مجھے سیر کرائے اور بتلائے چنانچہ ایک ایسا آدمی آیا اور اس نے تمام جگہ کی سیر کرائی اور مشہور مقامات بتلائے مگر از خود کچھ نہیں بتلاتا تھا جب تک کہ خود منصور نہ دریافت کرے جب وہ جدا ہونے لگا تو منصور نے ایک ہزار درہم اس کو انعام میں دیئے، اس نے رنج سے ان ہزار درہم کا مطالبہ کیا تو رنج نے یہ کہہ کر نال دیا کہ امیر المومنین نے ہمیں کوئی حکم نہیں دیا اب تم امیر المومنین کو دوبارہ جا کر یاد دلا دو تا کہ وہ ہمیں حکم دیں وہ عقرب سوار ہوں گے یہ فخص گیا تو تمام جگہیں بتانے لگا مگر گفتگو کا موقع نہ ملا جب منصور علیحدہ ہونے لگا تو اب اس نے از خود کہا یا امیر المومنین یہ مکان عاتکہ کا ہے کہ جس میں انحصار نے یہ شعر کہا ہے

(ترجمہ شعر) اے عاتکہ کے گھر تجھ سے میں بہ مجبوری جدا ہوتا ہوں مگر دل میرا تیرے ہی پاس رہے گا۔

منصور نے اسے از خود پڑھنے سے پہلے تو برا سمجھا مگر جب منصور نے دل میں غور کیا تو اس قصیدہ میں یہ شعر بھی تھا

(ترجمہ شعر) میں تجھے دیکھتا ہوں کہ جو کچھ تو کہتا ہے وہی کرتا ہے۔

بعض آدمی ایسے بھی ہیں جو کہتے ہیں کرتے نہیں یہ سوچ کر منصور فوراً ہنس پڑا اور کہا رنج اسے ہزار درہم دے دو۔

ہم جلیسوں سے دور:

اسحاق موصلی بیان کرتے ہیں کہ کھانا پینا اور گانا وغیرہ میں منصور اپنے ہم جلیسوں کے ساتھ نہیں بیٹھا تھا بلکہ اسکے اور ہمنشیوں کے درمیان میں ایک پردہ پڑا رہتا تھا اور یہ ہم جلیس پردہ سے بھی بیس گز کے فاصلہ پر بیٹھا کرتے تھے اور اسی طرح منصور بیس گز پردہ سے ہٹ کر بیٹھتا تھا اور ہم جلیسوں کے پاس بیٹھنے والا خلفاء بنی عباس میں سب سے پہلا بادشاہ مہدی ہے۔ (صولی)

صولی نے یعقوب بن جعفر سے روایت کی ہے کہ ایک روز منصور نے حم بن عباس سے جو یرامہ اور بحرین کا حاکم تھا اور دریافت کیا کہ تمہیں اپنے نام حم کے معنی اور جس سے یہ لفظ اخذ ہے اس کی بھی خبر ہے اس نے کہا مجھے معلوم نہیں منصور نے کہا کہ نام تیرا ہاشمیوں جیسا

ہے اور جانتا خاک بھی نہیں واللہ تو تو جاہل ہے اس نے کہا امیر المومنین آپ بتلا دیجئے۔
منصور نے کہا کہ تم اس شخص کو کہتے ہیں کہ جو کھانا کھانے کے بعد کچھ سخاوت کرے
اور لوگوں کو از خود عطیات دے۔

کھسی اس لیے پیدا ہوئی تاکہ ظالم کو پریشان و ذلیل کرے:

کہتے ہیں کہ ایک مرتبہ منصور کو کھسیوں نے بہت پریشان کیا۔ منصور نے مقاتل بن
سلیمان کو بلا کر دریافت کیا کہ اللہ تعالیٰ نے کھسیوں کو کیوں پیدا کیا ہے انہوں نے کہا تاکہ وہ
ظالموں کو ذلیل کریں۔

منصور کی اولیات:

محمد بن علی خراسانی کہتے ہیں کہ سب سے پہلے خلیفہ منصور نے ہی نجومیوں کو مقرب
بنایا اور نجوم کے احکام پر عمل کیا اور سب سے پہلے اسی کیلئے سریانی، عجمی زبان سے عربی میں
کتابیں ترجمہ ہوئیں جیسے کتاب کلیلہ دومنہ۔ اقلیدس سب سے پہلے منصور نے غیر ملکوں کو
اہل عرب پر حاکم مقرر کیا حتیٰ کہ ایک زمانہ میں عرب لوگ حاکم ہونا ہی بند ہو گئے اور ان کی
حکومت جاتی رہی اول اسی کے زمانہ میں علویوں اور عباسیوں کے درمیان تفرقہ پڑا، ورنہ
پہلے باہم شیر و شکر رہتے تھے۔

منصور سے مروی احادیث:

صولی کہتے ہیں کہ منصور اپنے زمانہ میں سب سے بڑا محدث اور علم الانساب کا ماہر تھا
اور اس نے ان دو علوم کے حاصل کرنے میں بڑی کوشش کی تھی۔

ابن عساکر نے تاریخ دمشق میں لکھا ہے کہ خلیفہ منصور نے بروایت ابن عباس رضی اللہ عنہ
روایت کی ہے کہ حضور نبی کریم صلی اللہ علیہ وسلم اپنے داہنے ہاتھ میں انگوٹھی پہنا کرتے تھے۔

صولی نے منصور سے بروایت حضرت ابن عباس رضی اللہ عنہ روایت کی ہے کہ حضور نبی
کریم صلی اللہ علیہ وسلم نے فرمایا ہے: میرے اہل بیت کی مثال کشتی نوح صلی اللہ علیہ وسلم کی طرح ہے جو شخص اس
میں سوار ہو گیا بچ گیا اور جو کھڑا رہ گیا ہلاک ہو گیا۔

منصور نے بروایت حضرت عبداللہ بن عباس رضی اللہ عنہ روایت کی ہے کہ حضور نبی کریم صلی اللہ علیہ وسلم نے فرمایا: جب ہم نے کسی کو امیر بنا کر اس کا وظیفہ مقرر کر دیا اس نے اگر تنخواہ سے زیادہ لیا تو وہ خائن ہے۔ (صولی)

یحییٰ بن حمزہ حضرمی کہتے ہیں کہ مجھے اپنے والد سے معلوم ہوا کہ جب مجھے خلیفہ مہدی نے قضا سپرد کی تو مجھ سے کہا کہ احکام میں تشدد نہ کرنا کیونکہ مجھے اپنے والد منصور سے معلوم ہوا کہ حضور نبی کریم صلی اللہ علیہ وسلم نے فرمایا ہے: اللہ تعالیٰ فرماتا ہے: مجھے اپنی عزت اور جلال کی قسم ہے ظالم سے دنیا اور آخرت دونوں میں بدلہ لوں گا اور اس سے بھی بدلہ لوں گا جس نے کسی مظلوم کو دیکھا اور باوجود طاقت کے اس کی امداد نہ کی۔ (صولی)

صولی نے محمد بن عباس بن فرات کے واسطے سے روایت کی کہ حضور نبی کریم صلی اللہ علیہ وسلم نے ارشاد فرمایا ہے: قیامت کے روز تمام نسب سوائے میرے نسب کے منقطع ہو جائیں گے۔ صولی نے ابواسحاق کے واسطے سے منصور سے روایت کی ہے کہ حضرت علی رضی اللہ عنہ نے ارشاد فرمایا: چاند کی تین آخری تاریخوں اور چاند برج عقرب میں ہو سفر مت کرو۔

منصور کے دور خلافت میں فوت ہونے والے حضرات:

منصور کے وقت میں حسب ذیل علماء نے رحلت فرمائی۔

ابن مقفع، سہیل بن ابی صالح، علاء بن عبدالرحمن، خالد بن یزید مصری فقیہ، داؤد بن ابی ہند، ابو حازم سلمہ بن دینار الاعرج، عطاء بن ابی مسلم خراسانی، یونس بن عبید سلیمان الاحول، موسیٰ بن عقبہ صاحب مغازی، عمرو بن عبید معتزلی، یحییٰ بن سعید انصاری کلبی، ابن اسحاق، جعفر بن محمد صادق، اعش، شہل بن عباد مقرئ مکہ، محمد بن عجلان فقیہ مدنی، محمد بن عبدالرحمن بن ابی لیلیٰ، ابن جریر، حضرت سیدنا امام اعظم ابوحنیفہ، حجاج بن ارطاط، حماد الراواہی، روبہ شاعر جریری، سلیمان تیمی، عاصم الاحول، ابن شبرمہ النخعی، مقاتل بن حبان، مقاتل بن سلیمان، ہشام بن عروہ، ابو عمرو بن علاء، اشعث الطمار، حمزہ بن حبیب الزیاتی، امام اوزاعی و دیگر حضرات رحمہم اللہ علیہم اجمعین۔

المہدی ابو عبد اللہ محمد بن منصور

مہدی ابو عبد اللہ محمد بن منصور، مقام ایدرج (اہواز سرحد) میں ۱۲۷ھ اور بقول بعض ۱۲۶ھ میں پیدا ہوا اس کی ماں کا نام ام موسیٰ بنت منصور الحمیریہ تھا۔ یہ شخص نہایت سخی اور رعایا کا محبوب اور مدوح، نہایت خوبصورت صحیح الاعتقاد تھا۔ بداعتقادوں کی بیخ کنی میں ایسا پڑا کہ بہت کو دنیا سے ناپید کر کے چھوڑا۔ اس خلیفہ نے سب سے اول زندیقوں اور طحیروں کی تردید میں کتابیں مناظرہ کی لکھوائیں اس نے اپنے باپ منصور اور حضرت مبارک بن فضالہ سے حدیث سنی اور اس سے یحییٰ بن حزمہ، جعفر بن سلیمان انصہبی، محمد بن عبد اللہ قاشی، ابوسفیان، سعید بن یحییٰ الحمیری نے روایت کی ہے۔

امام ذہبی کہتے ہیں کہ مہدی کی روایت میں کسی شخص نے جرح و تعدیل نہیں کی۔

ابن عدی نے حضرت عثمان رضی اللہ عنہ سے روایت کی ہے کہ حضور نبی کریم صلی اللہ علیہ وسلم نے فرمایا: مہدی میرے چچا عباس کی اولاد سے ہوگا۔ (یہ حدیث موضوع ہے)

ہاں ابو داؤد اور ترمذی میں صحیح حدیث یوں وارد ہے کہ مہدی میرے ہمنام اور اس کا باپ میرے باپ کے ہمنام ہوگا۔

المہدی کا تقرر اور پہلا خطبہ:

جب مہدی جوانی کو پہنچ گیا تو اس کو منصور نے طبرستان کا حاکم مقرر کر دیا اس نے علم حاصل کیا اور علماء کی صحبت میں رہا اور اچھے برے کی تمیز حاصل کی پھر اپنا وکیل مقرر کر دیا جب منصور کے انتقال کی خبر بغداد میں پہنچی لوگوں نے یہاں مہدی سے بیعت کر لی اس نے منبر پر چڑھ کر خطبہ پڑھا کہ امیر المؤمنین بھی ایک خدا کا بندہ ہوتا ہے جب آپ اسے پکارتے ہیں تو قبول کرتا ہے اور جب اس کو کوئی حکم دیا جاتا ہے تو وہ اس کو پورا کرتا ہے وہ یہ تقریر کرتی

رہا تھا کہ آنکھوں میں آنسو آگئے اور ضبط نہ کر سکا اور کہنے لگا کہ حضور نبی کریم ﷺ بھی دوستوں کے فراق میں روئے اور مجھ پر تو ایک باپ کا صدمہ اور دوسرا خلافت کا بوجھ پڑ گیا ہے امیر المؤمنین کو اللہ تعالیٰ ہی کافی وافی ہے اور اسی لیے میں مسلمانوں کی خلافت پر اللہ تعالیٰ ہی سے مدد چاہتا ہوں۔

حاضرین! جس طرح تم ہماری اطاعت کا ظاہری اعلان کرتے ہو اسی طرح دل میں بھی ہماری فرمانبرداری کرو تا کہ ہم تم کو مصیبتوں سے بچاسکیں اور تمہارے ہر کام کا نتیجہ اچھا ہو جو شخص تمہارے اندر عدل اور انصاف پھیلانا چاہے اس کی فرمانبرداری کرو جو تمہارے اوپر سختی اور گرانی ہو اس کے دفع کرنے میں کوشش کرو۔ میں تمہارے اوپر ہمیشہ سلامتی کو فائز کرتا رہوں گا اور جتنی مجھ میں طاقت ہے حتی المقدور اپنی عمر کا حصہ تم کو سزا سے بچانے اور احسان کرنے میں صرف کر دوں گا۔

غرباء سے حسن سلوک:

نفلو یہ کہتے ہیں کہ جب مہدی کو خزانے حاصل ہو گئے تو ان کو ظالموں کی روک تھام میں خرچ کیا اور بہت سا ذخیرہ اسی کام میں خرچ کر ڈالا اور محتاجوں کی حاجت روائی کی اور حکاموں کو عطیات عطا کیے اور اپنے گمراہوں اور لوٹری غلاموں سے نیک سلوک کیا۔ کہتے ہیں کہ جس شخص نے سب سے اول مہدی کو خلافت کی مبارکباد اور اس کے باپ کی تعزیت کی وہ ابودلامہ ہیں چنانچہ یہ اشعار تہنیت اور تعزیت کے ابودلامہ نے مہدی کے سامنے پڑھے تھے۔

(ترجمہ اشعار) میری آنکھیں عجب تماشہ دیکھ رہی ہیں ایک تو حال کے حاکم کی وجہ سے خوشی کرتی ہیں اور دوسری سے آنسو بہ رہے ہیں۔ باری باری ایک آنکھ روتی ہے اور ایک ہنستی ہے ایک صدمہ کو برا سمجھتی ہے دوسری خوشی کو مقدم رکھتی ہے ایک خلیفہ کی موت کو بحالت احرام صدمہ جانتی ہے دوسری مہربان خلیفہ کا تخت پر بیٹھنا مبارک اور خوشی سمجھتی ہے۔ ایک خلیفہ نے حضرت محمد (ﷺ) کے دین پر انتقال کیا اور تمہارے پاس اس کا نائب آیا اس کو اللہ تعالیٰ

ہدایت عطا کرے اور فضل خلافت عطا فرمائے اور دوسرے کیلئے جنات العظیم آرامتہ کرے۔
ولی عہد کی نامزدگی:

۱۵۹ھ میں مہدی نے اپنے دونوں بیٹوں موسیٰ ہادی کو پھر ہارون رشید کو ولی عہد بنانا۔
 ۱۶۰ھ میں ہندوستان میں سے شہر اربد (یعنی بھار بوٹ یا بھنجور) لڑائی سے فتح ہوا اور
 مہدی نے اسی سال حج کیا اور اس خوف سے کہ کہیں پردوں کے بوجھ سے عمارت خانہ کعبہ منہدم
 نہ ہو جائے کعبہ پر زیادہ پردہ ڈالنے کو منع کر دیا اور تمام پردے سوائے ان پردوں کے جو مہدی
 نے مقرر کیے تھے اترا ڈالے۔ مہدی کے لیے یہاں مکہ میں برف مہیا کی گئی۔ ذہبی کہتے ہیں
 کہ سوائے مہدی کے کسی خلیفہ کے لیے اس سے پہلے برف نہیں مہیا کی گئی تھی۔
ملکہ المکترہ کی تعمیر:

۱۶۱ھ میں مہدی نے مکہ معظمہ کی سڑک اور اس پر سرائے اور حوض بنوائے اور جامع
 مسجدوں میں گہری حرا میں بنوانے کو متروک کیا اور ممبروں کو جتنا حضور نبی کریم ﷺ کے زمانہ
 میں ہوتے تھے اتنا ہی چھوٹا کر لیا۔

۱۶۳ھ اور اس کے مابعد میں ملک روم کا اکثر حصہ فتح ہو گیا۔

۱۶۶ھ میں مہدی نے دار السلام کو دار السلطنت قرار دیا اور یہاں سے مکہ معظمہ اور
 مدینہ منورہ اور یمن میں اونٹوں اور خچروں کی ڈاک مقرر کی۔

ڈاک کا انتظام:

امام ذہبی کہتے ہیں کہ سب سے پہلے مہدی ہی نے حجاز سے عراق تک ڈاک قائم کی
 اسی سال سے مہدی بدینوں کے پیچھے پڑ گیا اور بہت سی جگہ ان سے بحث و مباحثہ کیا کر لیا
 اور کوئی نہ کوئی تہمت لگا کر ان کو جہاں پایا قتل کر دیا۔

حرم شریف کی توسیع:

۱۶۷ھ میں توسیع مسجد حرام کے متعلق حکم دیا اور اس میں بہت سارے مکانات کا شامل کر دیا۔

وصال:

۱۶۹ھ میں مہدی نے ایک مرتبہ شکار کے پیچھے گھوڑا دوڑایا تو شکار ایک پرانے گھر میں جا گھسا گھوڑا بھی بے تحاشا دوڑتا ہوا مکان میں گھس گیا اور مہدی کی کمر میں دروازے کے اندر داخل ہوتے ہوئے ایسی چوٹ لگی کہ مہدی اسی وقت جان بحق تسلیم ہو گیا۔

اس وقت ۲۲ محرم الحرام ۱۶۹ھ تھا بعض کہتے ہیں کہ مہدی کی موت زہر سے واقع ہوئی۔ سلم الخاصر نے اس موت پر ایک دردناک مرثیہ لکھا ہے۔

صولی کہتے ہیں کہ ایک عورت مہدی کے پاس آئی اور کہا کہ اے حضور نبی کریم ﷺ کے رشتہ دار میری حاجت بھی پوری کر۔

مہدی نے کہا کہ میں نے یہ الفاظ آج تک کسی کی زبان سے نہیں سنے لہذا اس کو دس ہزار درہم انعام میں دے دو۔

قریش النسلی کہتے ہیں کہ صالح بن عبدالقدوس بصری بدوی نے کے جرم میں مہدی کے سامنے حاضر کیا گیا۔ مہدی نے اس کے قتل کا ارادہ کیا تو اس نے کہا کہ میں اس عقیدہ سے توبہ کرتا ہوں اور یہ اشعار پڑھے:

(ترجمہ اشعار) ”نہیں پہنچتا دشمنوں کو بھی جاہل کی طرف سے جو پہنچتا ہے

خود جاہل کو اپنے نفس سے اور بڑھاپے میں کوئی شخص اپنی عادت نہیں چھوڑ

سکتا حتیٰ کہ قبر میں نہ چھپا دیا جائے۔“

مہدی نے اس کا قصور معاف کر دیا مگر جب وہ جانے لگا تو اس نے صالح سے کہا کہ کیا تو نے یہ مصرعہ نہیں پڑھا کہ بڑھاپے میں کوئی شخص اپنی عادت نہیں چھوڑ سکتا اس نے کہا کہ ہاں۔ مہدی نے کہا کہ پھر تو اس سے کس طرح مستثنیٰ ہو سکتا ہے پھر اس کے قتل کا حکم دے دیا۔

زہیر کہتے ہیں کہ مہدی کے پاس دس محدث آئے جن میں خرج بن فضالہ اور غیاث بن ابراہیم بھی شامل تھے اور مہدی کو کبوتر بازی کا شوق تھا۔ غیاث بن ابراہیم سے کہا گیا کہ تم کوئی حدیث سناؤ اس نے کہا فلاں شخص نے حضرت ابو ہریرہؓ سے مرفوعاً روایت کی ہے کہ

مقابلہ کرنا جائز نہیں ہے مگر گھوڑوں اور تیراندازی (اور مہدی کی وجہ سے اتنا اور حدیث میں بڑھا دیا کہ) اور پرندوں میں مہدی نے یہ سن کر دس ہزار درہم اسے عطا کیے۔ جب غیاث چلنے لگا تو (مہدی کو خیال آیا کہ حدیث میں پرندوں کا لفظ نہیں ہے اور اس نے میری خوشنودی کی وجہ سے یہ بڑھا دیا ہے) اس نے کہا میں شہادت دیتا ہوں کہ تم بہت جموٹے ہو اور تم نے جموٹ کے ذریعہ مال حاصل کیا ہے اور (چونکہ یہ کیوتر ایک محدث کے جموٹ کے باعث ہوئے تھے اس لیے) کیوتروں کے ذبح کا حکم دیا۔

کہتے ہیں کہ ایک دفعہ مہدی کے پاس حضرت شریک آئے۔ مہدی نے ان سے کہا کہ تمہیں ان تین باتوں میں سے ایک ضرور قبول کرنا ہوگی، (۱) یا تو عہدہ قضاء کو قبول کیجئے، (۲) یا میرے لڑکوں کو تعلیم دیجئے، (۳) یا میرے ساتھ کھانا کھانا قبول فرمائیے۔ حضرت شریک نے تھوڑی دیر سوچ کر کہا کہ کھانا کھانا سب سے آسان کام ہے۔ مہدی نے دسترخوان پر انواع و اقسام کے کھانے اور مٹھائیاں لگانے کا حکم دیا جب کھا چکے تو شاہی باورچی نے کہا کہ اب آپ پھنس گئے۔ چنانچہ کہتے ہیں کہ انہوں نے تعلیم دینا بھی شروع کر دی اور عہدہ قضاء بھی قبول کر لیا۔

علم کی قدر زیادہ ہے:

امام بغوی نے جدیدیات میں حمدان امصنہانی سے روایت کی ہے کہ میں ایک روز حضرت شریک کے پاس بیٹھا ہوا تھا کہ مہدی کا لڑکا آیا اور نکیہ لگا کر بیٹھے ہوئے شریک سے ایک حدیث دریافت کی مگر شریک نے اس کی طرف توجہ نہ کی اس نے دوبارہ پوچھا پھر بھی شریک نے کوئی التفاف نہ کیا۔

شاہزادہ نے کہا آپ خلفاء کی اولاد کی حقارت کرتے ہیں شریک نے کہا کہ اہل علم کے نزدیک شاہزادوں کی بہ نسبت علم کی زیادہ قدر ہے۔ یہ دوزانو ہو کر بیٹھ گیا اور پھر سوال کیا شریک نے کہا ہاں طلب علم کا یہ طریقہ ہے۔

مہدی کے بہت اشعار تحریر کیے ان میں سے کچھ نقل کرتے ہیں:

صولی محمد بن عمارہ سے نقل کرتے ہیں مہدی ایک لوٹری پر عاشق تھا اور وہ اس پر بھی مگروہ اپنے آپ کو بچائے رکھی تھی۔ مہدی نے ایک شخص سے کہا کہ تو اپنے طور پر اس کا عندیہ دریافت کر کہ اس کا دل کس پر مائل ہے۔ کنیز نے اس شخص کو جواب دیا کہ مجھے خوف ہے کہ وہ مجھے رنجیدہ کر دے گا اور مجھے چھوڑ دے گا جس کا انجام میری موت ہوگی اس کے متعلق مہدی کے یہ اشعار ہیں:

(ترجمہ اشعار) ”میرے دل پر فتح پائی ایک ہلال سے زیادہ نازک معشوقہ نے جب اس پر میری محبت صحیح ہو گئی تو وہ بیماری کا عذر کرنے لگی۔ نہ اسے میرا ہجر گوارا ہے نہ وصال سے علیحدگی جگہ میری محبت پر وہ بوجہ خوف ملال کے باقی رہے گی۔“

مہدی نے ایک اپنے مقرب خاص عمر بن یزید کے حق میں یہ اشعار لکھے تھے:

(ترجمہ اشعار) ”الہی میری نعمتوں کو پورا کرو بطفیل میرے ندیم ابو حفص کے۔ میری زندگانی کا لطف منحصر ہے گانے و سخاوت میں اور عطر میں بسی ہوئی باندیوں پر اور سماع اور نعمتوں پر۔“

امام سیوطی فرماتے ہیں کہ میرے نزدیک مہدی کے اشعار اس کے باپ منصور اور اس کے دونوں بیٹوں سے زیادہ لطیف اور بہت زیادہ بحر قیصر کے ہوتے تھے جو شاعر کے لیے ایک اعلیٰ صفت ہے چنانچہ صولی، ابو کریمہ سے نقل کرتے ہیں کہ مہدی ایک کنیز کے کمرہ میں اچانک چلا گیا کنیز اتفاق سے اپنے کپڑے اتارے ہوئے دوسرے کپڑے پہننے کی تیاری کر رہی تھی اچانک مہدی کو آتا ہوا دیکھ کر اپنے ہاتھ سے ستر کو چھپایا، نازک ہاتھ کی وجہ سے پوری طرح ستر نہ چھپ سکا۔ مہدی نے ہنس کر فی البدیہہ شعر کہا:

(ترجمہ شعر) ”میری آنکھ نے میری ہلاکت کو میرا عیب دکھلایا۔ جب یہاں سے

نکلا تو سامنے بشار شاعر دکھلائی دیا اس سے کہا کہ اس پر اور اشعار چسپاں کرو۔“

چنانچہ اس نے یہ اشعار لگائے

(ترجمہ شعر) ”اس نے مجھے دیکھ کر اپنے ستر کو اپنے شکم کی سلوٹوں میں چھپالیا

اس میں سے وہ زائد حصہ ظاہر ہو گیا جو دونوں ہاتھوں میں نہیں ساسکا۔“

اسحاق موصلی کہتے ہیں کہ مہدی اوائل خلافت میں ایک سال تک پردہ کے پیچھے اپنے ندیموں سے پوشیدہ بیٹھا کرتا تھا پھر پردہ موقوف کر کے ان کے پاس بیٹھے لگا کسی نے کہا آپ کیلئے پردہ ہی بہتر ہے۔ مہدی نے جواب دیا کہ جو لذت مشاہدہ میں ہے وہ مغایبت میں نہیں۔

حسن اخلاق:

مہدی بن سابق کہتے ہیں کہ مہدی ایک مرتبہ ایک دستہ سواروں کے درمیان جا رہا تھا کہ ایک آدمی نے چلا کر یہ اشعار پڑھے:

(ترجمہ اشعار) ”خليفة سے کہہ دو کہ تیرا حاتم خان ہے تو اللہ تعالیٰ سے ڈر

اور ہم کو حاتم سے بچالے اگر نیک بخت خان کی مدد کرے تو وہ نیک بھی

گناہوں میں شامل ہے۔“

یہ اشعار سن کر مہدی نے حکم دیا کہ ہماری قلمرو میں جو حاتم ہیں ان کو علیحدہ کر دیا جائے۔ ابو عبیدہ کہتے ہیں کہ مہدی جب بصرہ میں آیا کرتا تھا تو پانچوں وقت نماز جامع مسجد بصرہ میں پڑھایا کرتا تھا ایک روز جو حسب عادت آیا اور نماز کے لیے لوگ تیار ہی تھے کہ ایک گنوار نے کہا کہ مجھے آپ کے پیچھے نماز پڑھنے کا بہت شوق ہے میں نے وضو نہیں کیا ہے مہدی نے کہا کہ اس شخص کا انتظار کرو اور خود اس کے انتظار میں مہدی محراب میں کھڑا ہو گیا اور جب تک لوگوں نے یہ نہیں کہا کہ وہ آ گیا ہے اس وقت تک کبیر نہیں کہی لوگوں کو اس کے وسیع اخلاق پر بڑا تعجب ہوا۔

فرمان مصطفیٰ ﷺ سن کر مہدی کا تعظیم کرنا:

ابراہیم بن نافع کہتے ہیں کہ اہل بصرہ کے درمیان ایک نہر کے متعلق جھگڑا ہو گیا مہدی نے کہا کہ یہ زمین تمام مسلمانوں کے قبضہ میں ہے اور اللہ تعالیٰ نے عنایت کی ہے لہذا کسی ایک شخص کو اس کی ملکیت کا حق نہیں ہو سکتا اور نہ کوئی فرد واحد اس کو فروخت کر سکتا ہے

اور اگر کوئی اس کو فروخت کرے تو اس کا زر قیمت تمام مسلمانوں کو تقسیم ہونا چاہیے یا تمام مسلمانوں کی مصلحتوں میں خرچ ہونا چاہیے ان لوگوں کا مطالبہ تھا کہ یہ نہر ہمارے قبضہ میں ہونی چاہیے کیونکہ حضور نبی کریم ﷺ نے ارشاد فرمایا ہے: جو شخص زمین مردہ کو زندہ کرے وہ اسی زمین والے کا حق ہوتی ہے اور چونکہ ہماری زمین مردہ ہے اس لیے محض ہمارا ہی حق ہے۔ مہدی نے آقائے نامدار مدنی تاجدار حضور نبی کریم ﷺ کا فرمان مبارک سن کر اس قدر تعظیم سے جھکا کہ اس کا منہ زمین سے لگ گیا اور کہا کہ جو حدیث شریف تم نے بیان کی وہ ہم نے سنی اور مانتے ہیں لیکن دیکھنا یہ ہے کہ آیا زمین فی الواقع مردہ تھی یا نہیں میں اس کو تسلیم نہیں کر سکتا کیونکہ اس زمین کے گرد قدرتی طور پر پانی موجود ہے پھر یہ کس طرح مردہ ہو سکتی ہے ہاں اگر اس پر تم ثبوت قائم کر دو تو میں تسلیم کر لوں گا۔

خطبہ میں درود شریف پڑھنا:

اصحیٰ کہتے ہیں کہ میں نے خود مہدی سے بصرہ میں منبر پر ایک خطبہ سنا ہے کہ اس میں اس نے بیان کیا تھا کہ اللہ تعالیٰ نے تمہیں اس کام کے لیے حکم فرمایا ہے جو انہوں نے خود اپنی ذات اور فرشتوں کے لیے پسند فرمایا ہے یعنی قرآن مجید میں ارشاد کیا ہے:

ان الله وملائكته يصلون على النبي الخ

اس سے یہ بھی مستحب ہوتا ہے کہ جس طرح اللہ تعالیٰ نے حضور نبی کریم ﷺ کو تمام دیگر رسولوں میں فضیلت دی ہے اسی طرح تم کو تمام امتوں میں افضل بنایا ہے۔

میں (امام سیوطی) کہتا ہوں کہ سب سے اول مہدی ہی نے اس آیت کو خطبہ میں بیان کیا تھا اس کے بعد تمام خطیبوں نے اپنے خطبوں میں اس کو ضروری قرار دے لیا۔

مہدی سے مروی احادیث:

صولی نے احمد بن محمد اور انہوں نے عبدالرحمن بن مسلم مدائنی سے روایت کی ہے کہ مہدی نے اپنے خطبہ میں حضور نبی کریم ﷺ کے اس خطبہ کا ذکر کیا جو حضرت ابوسعید خدری رضی اللہ عنہ سے وقت غروب آفتاب کے متعلق مروی ہے۔

صولی کہتے ہیں کہ ابو یعقوب بن حفص خطابی نے بیان کیا ہے کہ مہدی نے کہا کہ ایک وفد عجمیوں کا حضور نبی کریم ﷺ کی خدمت اقدس میں حاضر ہوا جن کی ڈاڑھیاں کٹی ہوئی اور مونچھیں بڑھی ہوئی تھیں حضور نبی کریم ﷺ نے ارشاد فرمایا: تم ان لوگوں کے خلاف ڈاڑھیاں بڑھاؤ اور مونچھیں اس قدر کٹاؤ کہ وہ ہونٹوں پر نہ گریں مہدی نے اپنا ہاتھ اپنے ہونٹ پر رکھ کر بتلایا تھا۔

یحییٰ بن حمزہ کہتے ہیں کہ مہدی نے جب ہمیں مغرب کی نماز پڑھائی تو اس میں ”بسم اللہ الرحمن الرحیم“ بلند آواز سے پڑھی میں نے کہا کہ یا امیر المؤمنین یہ کیا کیا۔ مہدی نے جواب دیا کہ مجھ سے میرے باپ اور میرے باپ سے میرے دادا اور میرے دادا سے حضرت ابن عباس رضی اللہ عنہما نے روایت کی ہے کہ حضور نبی کریم ﷺ نے ایسا ہی کیا تھا میں نے کہا تو پھر میں آپ کے اعتبار پر اس حدیث کی روایت کروں۔ مہدی نے کہا کہ ہاں۔

امام ذہبی کہتے ہیں کہ اس حدیث کے اسناد متصل ہیں لیکن میں نہیں جانتا کہ کسی نے مہدی اور اس کے باپ سے احکام میں دلیل اور حجت کی ہو اس روایت میں محمد بن ولید مولیٰ بنی ہاشم منفرد ہے۔

اس کے متعلق ابن عدی کہتے ہیں کہ وہ حدیث وضع کیا کرتا تھا مگر میں کہتا ہوں کہ یہ کہنا صحیح نہیں ہے کیونکہ وہ اس روایت میں منفرد نہیں بلکہ میں نے اور لوگوں کو بھی اس کی متابعت میں دیکھا ہے۔

مہدی کے زمانہ خلافت میں فوت ہونے والے حضرات:

جن حضرات علماء کرام کا مہدی کے عہد حکومت میں انتقال ہوا وہ حسب ذیل ہیں:

شعبہ ابن ابی ذئب، حضرت سفیان ثوری، حضرت ابراہیم بن ادہم زاہد، حضرت داؤد طائی زاہد، بشار بن برد اول شعراء محدثین، حماد بن سلمہ، ابراہیم بن طہمان، ظیل بن احمد صاب عروض۔



ابو محمد موسیٰ ہادی بن المہدی

ہادی ابو محمد موسیٰ بن مہدی ابن منصور اس کی ماں کا نام خیزران تھا جو بربر یہ اور ام ولد تھی۔ یہ ۱۴۷ھ میں پیدا ہوا اور اپنے باپ کے بعد تخت خلافت پر بیٹھا۔ خطیب کہتے ہیں کہ جس عمر میں ہادی تخت پر بیٹھا کوئی خلیفہ نہیں بیٹھا۔ اس کی عمر نے زیادہ وفا نہیں کی یہ شخص صرف تخت خلافت پر ایک سال اور چند ماہ متمکن رہا اس کے باپ مہدی نے اس کو بد دینوں کے قتل کی وصیت کی تھی اس نے اپنے باپ کی وصیت کے متعلق بہت کوشش کی اور بہت بے دینوں کو تہ تیغ کیا۔

کنیت:

اس کا لقب موسیٰ اطبق تھا کیونکہ یہ اوپر کے ہونٹ کو اٹھائے رکھتا تھا جس سے اس کا منہ کھلا رہتا تھا اس وجہ سے بچپن میں اس کے باپ نے ایک خادم مقرر کر دیا تھا کہ وہ جس وقت اس کا منہ کھلا ہو دیکھتا تھا تو کہہ دیتا تھا کہ موسیٰ اطبق (یعنی موسیٰ منہ بند کر) جس کے سبب یہ فوراً منہ بند کر لیتا تھا۔ اور اسی سبب سے اس کا نام موسیٰ اطبق پڑ گیا تھا۔

افعال و کردار:

امام ذہبی کہتے ہیں کہ ہادی شراب پیا کرتا تھا اور لہو و لعب میں مشغول رہتا تھا اور ایک نفیس گدھے پر سواری کرتا تھا۔ امر خلافت پر بہت بھول چوک کرتا تھا مگر باوجود اس کے نہایت فصیح و قادر الکلام اور اعلیٰ درجہ کا ادیب تھا ہیبت، رعب، سلطوت و دبدبہ بہت زیادہ تھا۔ بعض کہتے ہیں کہ وہ ظالم تھا سب سے اول ہادی کے سامنے سوار تنگی تلواریں اور نیزے اور چلوں پر چڑھے ہوئے تیرے کز چلتے تھے اور اس کی تابعداری میں اس کے حکام بھی

ایسا ہی کرتے تھے اس کے زمانہ میں ہتھیاروں کی بہت زیادہ کثرت ہو گئی تھی۔

وصال:

ربیع الآخر ۷۱ھ میں ہادی نے انتقال کیا۔ موت کے سبب میں راویوں کا اختلاف ہے۔ بعض کہتے ہیں کہ اس نے اپنے خاص درباری کو بانسوں کے جھگل میں دھکا دے دیا تھا اس نے گرتے ہوئے اس کا سہارا لینا چاہا اور اس کے پکڑنے میں یہ بھی گرا اور باری کے پیٹ میں اور اس کی ناک میں بانس ٹکس گیا جس کی وجہ سے دونوں اسی وقت مر گئے۔

بعض کہتے ہیں کہ اس کے پیٹ میں زخم ہو گیا تھا جس کی وجہ سے اس کا انتقال ہو گیا۔ بعض کہتے ہیں کہ جب اس نے ولید ہارون رشید کو قتل کر کے اپنے بیٹے کو ولید ہارون چاہا تو خود اس کی ماں خیزران نے اس کو زہر دے دیا تھا۔

بعض کا قول ہے کہ اس کی ماں خیزران امور سلطنت میں دخل رکھتی تھی اور اس کے دروازہ پر سواروں کا چہرہ رہا کرتا تھا یہ دیکھ کر ہادی نے اپنی والدہ کو ڈانٹ ڈپٹ کی اور ناشائستہ گفتگو کے ساتھ کلام کیا اور کہا کہ آج سے اگر میں نے کسی امیر کو تمہارے دروازہ پر دیکھا تو میں اسے قتل کر دوں گا تمہارا کام چرخہ کا تنا، قرآن مجید کی تلاوت کرنا اور تسبیح و مصلیٰ سے شغل رکھنا ہے نہ کہ امور سلطنت میں دخل دینا اس کی ماں سخت غصہ میں آ کر کھڑی ہو گئی اور واپس چلی گئی۔

کہتے ہیں کہ اسی روز ہادی نے اپنی ماں کے پاس زہر آلود کھانا بھیجا جس کو اس نے کتے کو ڈال دیا اور کتا مر گیا یہ دیکھ کر اس کی ماں نے اس کے قتل کا ارادہ کر لیا اور ایک روز ہادی کو سخت بخار ہوا اور وہ بخار کی تیزی میں منہ ڈھکے ہوئے لیٹا ہوا تھا کہ چند لوگوں نے اس کی ماں کے اشارے سے اس کا گلا گھونٹ کر مار ڈالا۔ ہادی نے اپنی موت کے وقت سات بیٹے چھوڑے۔

ہادی کے اشعار جو اس نے اپنے بھائی ہارون کے متعلق کہے تھے یہ ہیں:

(ترجمہ اشعار) میں نے ہارون کو نصیحت کی مگر اس نے رد کر دی۔ اور جو

آدمی نصیحت کو قبول نہیں کرتا وہ شرمندگی اٹھاتا ہے میں نے اس کو نہ مانا۔ اور

وہ اس کام میں ظالم ہے اگر میں اگلے دن تک انتظار نہ کرتا تو اس کو وہی کرتا ہوتا جو میں کہتا تھا اور وہ اس وقت ذلیل ہوتا۔

سیرت ہادی:

خطیب، فضل سے روایت کرتے ہیں کہ ایک شخص پر ہادی کو بہت زیادہ غصہ آیا اور کسی نے سفارش کی تو اس سے خوش ہو گیا وہ معذرت کرنے لگا تو ہادی نے اس سے کہا کہ تو کیوں خواہ مخواہ معذرت کرتا ہے میری خوشنودی اب کافی ہے۔

قصیدہ لکھنے والے کو ایک لاکھ تیس ہزار دیدیئے:

عبداللہ بن معصب کہتے ہیں کہ مروان ابن ابی حفصہ، ابو محمد ہادی کے پاس آیا اور اس کی شان میں ایک قصیدہ پڑھنے لگا جب وہ اس شعر پر پہنچا (ترجمہ شعر) ”ایک دن میں نے اس کی اور اس کی بخشش کی تشبیہ دی تو کسی نے مجھے یہ نہ بتلایا کہ کس کو ترجیح دی جائے۔“

ہادی نے اس سے کہا کہ (انعام کے اندر) کس چیز کو ترجیح دیتا ہے تمیں ہزار درہم فوراً ابھی لیتا ہے یا ایک لاکھ کا حکم لکھوں، ان میں سے کس بات کو ترجیح دیتے ہو۔ مروان بن ابی حفصہ نے کہا کہ تمیں ہزار فوری اور ایک لاکھ بعد میں۔ ہادی نے کہا اچھا تو سب ابھی لیتا چاہتا ہے اور اسی وقت اس کو ایک لاکھ تیس ہزار درہم عطا کر دیئے۔

صولی کہتے ہیں کہ ان عورتوں کے بطن سے دو، دو خلیفہ ہوئے ہیں خیزران جو ہادی اور ہارون رشید کی ماں تھی اور وہ دلاہ بنت عباس العصبیہ زوجہ عبدالملک بن مروان جس کے بطن سے ولید اور سلیمان خلیفہ پیدا ہوئے اور شاہین بنت فیروز بن یزید جرد بن کسرئ زوجہ ولید جس کے بطن سے یزید ناقص اور ابراہیم وجود میں آئے اور تخت خلافت پر بیٹھے۔

میں (امام سیوطی) کہتا ہوں کہ ان میں اور یہ نام بھی زیادہ کرنے چاہئیں۔ بائی خاتون متوکل اخیر کی کنیز جو عباس اور حمزہ کی ماں تھی اور یہ دونوں خلیفہ ہوئے نیز اسی خلیفہ یعنی متوکل اخیر کی دوسری کنیز جس کا نام کزل تھا جس کے بطن سے داؤد اور سلیمان پیدا

ہوئے اور دونوں نے خلافت کی۔

مہر کی عبارت:

اس کے بعد صولی کہتے ہیں کہ کسی خلیفہ نے سوائے ہادی کے جرجان سے بغداد تک ڈاک نہیں جاری کی اس کی مہر پر منقوش تھا۔ ”اللہ ثقہ موسیٰ وبہ یؤمن“
 صولی کہتے ہیں کہ سلم الخاسر نے ہادی کی شان میں ایک قصیدہ جو نہایت لاجواب ہے بحر مسفلن مستقلن میں علیحدہ علیحدہ جز، جز کر کے لکھا ہے یہ بحر اسامی شاعر کی ایجاد ہے اس سے پہلے کبھی نہیں سنی گئی۔

رسول اللہ ﷺ کی تعریف سن کر شاعر کو پچاس ہزار درہم دیدیئے:

صولی، سعید بن مسلم سے روایت کرتے ہیں کہ مجھے اللہ تعالیٰ کی ذات سے امید ہے کہ وہ ہادی کے تمام گناہ ایک بات کی عوض میں جو میں نے اس سے سنی ہے بخش دے گا اور وہ یہ ہے کہ ابو الخطاب سعدی ایک مرتبہ اپنا قصیدہ اس کو سنارہا تھا حتیٰ کہ جب وہ اس شعر پر پہنچا (ترجمہ شعر) اے دنیا کے بہترین آدمی اور ان لوگوں کے بہترین جنہوں نے دنیا پر حکومت کی یہ سن کر ہادی نے کہا کہ چپ رہ کیا بکتا ہے میں نے کہا یا امیر المؤمنین اس سے اس زمانہ کے لوگ مراد ہیں شاعر نے ذرا سوچ کر کہا کہ دوسرا شعر سنئے خود معلوم ہو جائے گا چنانچہ دوسرا پڑھا:

الا النبی رسول الله ان له فضلا و انت بذاک الفضل تفتخر

(ترجمہ شعر) مگر حضور نبی کریم ﷺ کے لیے تمام دنیا کی فضیلتیں ہیں اور تو انہیں فضیلتوں کی وجہ سے فخر کرتا ہے۔ یہ سن کر ہادی نے کہا کہ تو نے اب ٹھیک کہا پھر اس کو پچاس ہزار درہم دینے کا حکم دیا۔ (یہ ایسی نیکی ہے اور ایسی عظیم بات ہے کہ اللہ تعالیٰ ہادی کے تمام گناہوں کو بخش دے گا۔)

مدائنی کہتے ہیں کہ ہادی نے اس شخص کے بیٹے مرنے پر اس طرح تسکین دی۔ وہ فتنہ اور بلا ہو کر زندہ رہتا تو ہم خوش ہوتے اور اب وہ تمہارے لیے ثواب و رحمت ہے تو رنج کرتے ہو۔
 صولی کہتے ہیں کہ سلم الخاسر نے ہادی کی شان میں ایک قصیدہ جو مضمّن بہ تنہیت

و تعزیت ہے لکھا ہے اس کے دو اشعاروں کا ترجمہ حسب ذیل ہے
 (ترجمہ اشعار) خلافت و ہدایت موسیٰ کو پہنچ گئی۔ امیر المومنین محمد کا انتقال ہو گیا وہ
 شخص جو زمانہ کے غموں کو دور کرتا تھا مر گیا اور وہ شخص جو لطف و عنایت کے لیے اکیلا کافی ہے
 اس کے بجائے تخت نشین ہو گیا۔

ایسا ہی ایک قصیدہ مروان بن ابی حفصہ نے بھی کہا ہے
 (ترجمہ اشعار) امیر المومنین کی قبر کی وجہ سے ہر شہر کے مقبرے فخر کرنے لگے اور اگر
 اس کے بیٹے ذریعہ تسکین نہ دی جاتی تو ہمیشہ ان پر روتے ہی رہتے۔ اگر موسیٰ اس کی بجائے
 نہ قائم ہوتا تو میں ایک آواز شوق مثل سچے دوستوں کی آواز کے لگاتا۔

ہادی سے مروی احادیث:

صولی کہتے ہیں کہ مطلب بن عکاشہ کہتے ہیں کہ ایک شخص نے قریش کی توہین کی اور
 یہاں تک تجاوز کیا کہ حضور نبی کریم ﷺ کی شان میں بھی گستاخانہ الفاظ کہے۔ میں اس
 معاملہ میں ہادی کے سامنے بطور گواہ کے پیش ہوا۔ ہادی نے اس مجلس میں فتہامہ زمانہ اور نیز
 مدعا علیہ کو بلایا اور ہم نے اس کی گواہی دی۔ ہادی کا چہرہ ایک دم خنجر ہو گیا اور وہ سرنگوں کر
 کے خاموش ہو کر بیٹھ گیا۔ تھوڑی دیر کے بعد سراٹھا کر کہا کہ میں نے اپنے باپ مہدی اور اس
 نے اپنے باپ منصور اور اس نے اپنے باپ محمد اور اس نے اپنے باپ علی اور اس نے اپنے
 باپ حضرت عبداللہ ابن عباس (رضی اللہ عنہم) سے سنا ہے کہ جو شخص قریش کی توہین کا ارادہ
 کرے اللہ اسے ذلیل کرے گا اور پھر مدعا علیہ سے مخاطب ہو کر کہا اے خدا کے دشمن کیا تو
 قریش کی توہین سے راضی نہیں ہوا تھا جو حضور نبی کریم ﷺ تک کی توہین کی اور وہاں تک
 بات پہنچائی پھر اس کی گردن مار دینے کا حکم دیا۔ (خطیب)

یہ حدیث اسی طرح اس روایت میں موقوف ہے اور دوسرے طریقوں سے مرفوع
 بھی آئی ہے۔

ہادی کے زمانہ خلافت میں نافع قاری اہل مدینہ وغیرہ کا انتقال ہوا ہے۔

الرشید ہارون ابو جعفر

شجرہ نسب:

ابو جعفر ہارون رشید بن مہدی محمد بن منصور عبد اللہ بن محمد بن علی بن عبد اللہ بن عباس (رضی اللہ عنہم) رشید کو اس کے باپ مہدی نے ہادی کے بعد ولیعہد مقرر کیا تھا اپنے بھائی کے انتقال کے بعد شب یکشنبہ ۱۶ ربیع الاول ۷۰ھ میں تخت خلافت پر متمکن ہوا۔

عجیب اتفاق:

صولی کہتے ہیں کہ اسی رات ہارون رشید کے ہاں اس کا بیٹا عبد اللہ مامون پیدا ہوا اور ایسا اتفاق سوائے اس واقعہ کے کبھی نہیں ہوا کہ ایک ہی رات میں ایک خلیفہ کا انتقال ہوا اور دوسرا اس کی جگہ قائم مقام ہوا اور تیسرا عالم وجود میں آیا۔

پہلے اس کی کنیت ابو موسیٰ تھی مگر بعد میں ابو جعفر ہو گئی۔

اس نے اپنے باپ اور دادا اور مبارک بن فضالہ سے حدیث سنی ہے اور اس سے اس کے بیٹے مامون نے روایت کی ہے۔

ہارون رشید نہایت الو العزم خلیفہ اور دنیا کے بادشاہوں میں بہت بڑا جلیل القدر بادشاہ گذرا ہے اس نے بہت جہاد اور کثیر حج ادا کیے ہیں جیسا کہ ابو العلام کلابی اس کی شان میں کہتا ہے

(ترجمہ اشعار) ”جو شخص تجھ سے ملاقات کرنا چاہے وہ تجھے حرمین شریفین یا

انتہائے سرحد پر تلاش کرے تو دشمنوں کے ملک میں گھوڑے کی زین پر ارض

مقدس میں اونٹ کے گواہان پر ملے گا۔“

پیدائش:

یہ خلیفہ اپنے باپ کے عہد حکومت میں بمقام رے ۱۲۸ھ میں اپنی ماں خیزران کے پیٹ سے پیدا ہوا جس کے پیٹ سے ہادی پیدا ہوا تھا اس کے متعلق مروان بن ابی ہضمہ نے یہ شعر کہا ہے

(ترجمہ شعر) اے خیزران تجھے مبارک پھر تجھے مبارک، اور تیرے دونوں بیٹے دنیا کی سیاست داری کرتے ہیں۔

سراپا اور سیرت:

ہارون رشید گورا چٹا لمبا قد خوبصورت اور بلخ شخص تھا یہ فصاحت اور بلاغت کا ماہر اور علم و ادب کا پورا ماہر تھا اپنے زمانہ خلافت میں جب تک زندہ رہا سوائے بیماری کے روزانہ سورگت نماز نفل پڑھتا رہا اور ہمیشہ اپنے مال سے ایک ہزار درہم روزانہ صدقہ کرتا تھا۔ علم اور اہل علم کا دوست تھا۔ حرمت اسلام کی تعظیم و عزت کرتا اور دین میں رخصتہ انداز لوگوں اور نص کے معارض کا سخت دشمن تھا۔ ہارون رشید کو بشر مرسی کے متعلق اطلاع ملی کہ وہ غلق قرآن کا قائل ہے تو کہا کہ اگر میں اس پر فتیاب ہو گیا تو اس کو قتل کر دوں گا اپنے نفس کے اسراف اور اپنے گناہوں پر بیحد رویا کرتا تھا خصوصاً جب وعظ سنتا تھا تو اپنے گناہوں کو یاد کر کے اس کی بہت بری حالت ہو جاتی تھی اپنی تعریف کرنے والوں کو بہت انعام و اکرام دیا کرتا تھا اور خود شاعر بھی تھا۔

مشہور زمانہ واعظ حضرت مرہ بن سماک رضی اللہ عنہ ایک روز ہارون کے پاس آئے اس نے ان کی بہت تعظیم و تکریم کی اور احترام کیا یہ دیکھ کر ابن سماک نے کہا کہ باوجود اس بادشاہت کے تمہاری تواضع تمہارے شرف سے بھی زیادہ ہے پھر ابن سماک نے وعظ کیا اور ہارون رشید کو بہت رلایا۔ یہ خود حضرت فضیل بن عیاض رضی اللہ عنہ کے مکان پر جایا کرتا تھا۔

چنانچہ عبدالرزاق کہتے ہیں کہ میں ایک دن مکہ معظمہ میں حضرت فضیل بن عیاضؒ کی خدمت میں حاضر تھا کہ ہارون رشید سامنے سے گذرا حضرت فضیل بن عیاضؒ نے اسے دیکھ کر کہا کہ لوگ ہارون کو اچھا نہیں سمجھتے حالانکہ میرے نزدیک زمین پر اس سے زیادہ کوئی عزیز

نہیں ہے جب یہ شخص مرجائے گا تب لوگوں پر سخت مصائب نازل ہوں گے۔
محبت رسول ﷺ:

حضرت ابو معاویہ ضریرؓ (ناہینا عالم) کہتے ہیں کہ جس وقت حضور نبی کریم ﷺ کا ام مبارک ہارون کے سامنے لیا جاتا تو وہ کہا کرتا تھا "صلی اللہ علی سیدی" میں نے ایک مرتبہ اس کے سامنے یہ حدیث بیان کی کہ میں چاہتا ہوں کہ اللہ تعالیٰ کے راستہ میں قتل ہو جاؤں اور پھر زندہ ہوں اور پھر قتل ہو جاؤں یہ سن کر ہارون رشید بے اختیار رو پڑا اور اس کی چیخ نکل گئی۔

ایک روز میں نے اس کو یہ حدیث سنائی کہ حضرت آدم علیہ السلام اور حضرت موسیٰ علیہ السلام کی بحث ہوئی ہارون رشید کے پاس اتفاق سے ایک معزز قریش بھی بیٹھا ہوا تھا اس نے یہ سن کر کہا کہ ان دونوں پیغمبروں میں ملاقات کہاں ہو گئی تھی۔ ہارون رشید کو اس پر اتنا غصہ آیا کہ فوراً حکم دیا کہ ایسے شخص کی سزا تلواریں بددین (معاذ اللہ منہ) حدیث نبوی ﷺ پر طعنہ کرتا ہے۔ میں نے یہ کہہ کر کہ امیر المؤمنین اس سے ناواقفگی میں ایسا ہو گیا ہارون کے غصہ کو بمشکل تمام ٹھنڈا کیا۔
اہل علم کا احترام:

یہی ابو معاویہ کہتے ہیں کہ میں ایک روز ہارون رشید کے ساتھ کھانا کھانے کیلئے بیٹھا جب ہم کھانا کھا چکے تو (چونکہ ابو معاویہ ناہینا تھے) معمول کے موافق ایک شخص نے میرے ہاتھ دھلائے جب میں ہاتھ دھو چکا تو ہارون رشید نے کہا آپ جانتے ہیں کہ آپ کے ہاتھ کس نے دھلائے ہیں میں نے کہا مجھے خبر نہیں ہارون رشید نے کہا کہ محض تعظیم علم کے لیے میں نے خود آپ کے ہاتھ دھلائے ہیں۔

دوران وعظ رونا:

منصور بن عمار کہتے ہیں کہ میں نے ان تین شخصوں سے زیادہ وعظ میں کسی کو روتے ہوئے نہیں دیکھا حضرت فضیل بن عیاضؓ، ہارون رشید اور ایک اور شخص۔

عبید اللہ القواریری کہتے ہیں کہ جب ہارون نے حضرت فضیل بن عیاضؓ سے ملاقات کی تو حضرت فضیل بن عیاضؓ نے فرمایا: اے خولیا صورت شخص! تو قیامت کے دن اس

امت کے متعلق پوچھا جائے گا اور آیت ”و تقطعت بهم الاسباب“ پڑھ کر حضرت فضیل بن عیاضؓ نے کہا کہ قیامت کے دن وہ اسباب و مسائل جو دنیا میں تھے منقطع ہو جائیں گے یہ سن کر ہارون رشید دھاڑیں مار مار کر رونے لگا۔

اس کی اچھائیوں میں سے ایک یہ بھی ہے کہ جس وقت اس کے پاس ابن مبارک کے انتقال کی خبر پہنچی تو اپنے آپ تعزیت میں بیٹھ گیا اور اعیان سلطنت کو بھی تعزیت میں بیٹھنے کے لیے حکم دیا۔

اہل علم کی خدمت:

لفظ یہ کہتے ہیں کہ ہارون رشید اپنے دادا ابو جعفر منصور کے قدم بقدم چلتا تھا مگر فرق یہ تھا کہ منصور بخیل اور حریرص تھا اور یہ نہیں تھا بلکہ شاید اس سے بڑھ کر سخاوت اور جو دو عطا میں کوئی خلیفہ اس کا ہم عصر گذرا ہوتی کہ ایک مرتبہ اس نے حضرت سفیان بن عیینہ کو ایک لاکھ روپیہ عطا کر دیا تھا اور اسحاق موصلی کو ایک دفعہ دو لاکھ روپیہ دینے کا حکم دے دیا تھا اور مروان بن ابی حفصہ کو ایک قصیدہ کے عوض میں پانچ ہزار دینار دیدیئے تھے اور اسی کے ساتھ خلعت اور اپنا خاص گھوڑا اور دس روئی غلام بھی عنایت کیے تھے۔

اصمعی کہتے ہیں کہ مجھ سے ایک مرتبہ ہارون رشید نے کہا کہ اے اصمعی آپ ہم پر کیوں جفا کرتے ہیں اور ہم سے کیوں غفلت کرتے ہیں میں نے کہا کہ واللہ امیر المؤمنین میں آپ کی خدمت میں حاضر ہونے کی جلدی میں کسی شہر میں بھی نہیں ٹھہرا ہوں یہ سن کر ہارون رشید خاموش ہو گیا اور جب لوگ اٹھ کر چلے گئے تو میں نے یہ شعر پڑھا:

(ترجمہ شعر) تیری ایک ہتھیلی عطا کی وجہ سے درہموں سے بھری رہتی ہے

اور دوسری میں تلوار اور خون رہتا ہے۔

ہارون رشید نے یہ سن کر مجھے داد دی اور کہا کہ فی الواقع ایسا ہی ہے آپ مجھے لوگوں کے سامنے کچھ نہ کہیں اور تجلیہ میں نصیحتیں کیا کریں پھر مجھے پانچ ہزار دینار انعام میں دیئے۔

المسعودی نے مروان الذہب میں لکھا ہے کہ ہارون رشید کا ارادہ تھا کہ بحر روم اور

بحر قلزم کو (نہر کے ذریعہ) مقام خرما کے قریب ملا دے مگر اس کی بیٹی بن خالد برکی نے مخالفت کی کہ اگر آپ نے ایسا کیا تو رومی مسلمانوں کو مسجد حرام سے جھٹ لیا جائے گا اور رومیوں کے جہاز جہاز تک آجایا کریں گے یہ سن کر اس نے ارادہ ملتوی کر دیا۔

ہارون رشید اور مشاہیر عالم:

حافظ کہتے ہیں کہ جیسے لوگ ہارون رشید کو میسر آئے تھے کسی خلیفہ کو میسر نہیں آئے۔ برا مکہ اس کے وزراء تھے امام ابو یوسفؒ اس کے قاضی تھے۔ مروان بن ابی حفصہ اس کا شاعر تھا۔ عباس بن محمد اس کے باپ کا چچا اس کا ندیم تھا۔ فضل بن ربیع جیسا نام آور عظیم الشان اس کا حاجب (وزیر دربار) تھا ابراہیم موصلی (مشہور عالم دین) اس کے دربار کا معنی تھا اور زبیدہ اس کی بیوی۔ غرضیکہ ہارون رشید کا زمانہ ایک قابل رشک زمانہ تھا جو بمنزل ایک دلہن کے سمجھنا چاہیے۔

ذہبی کہتے ہیں کہ ہارون رشید کے حالات اتنے زیادہ ہیں کہ ان کی شرح بہت طویل ہے اور اس کے محاسن بھی بہت زیادہ ہیں اور اسی کے ساتھ لہو و لعل اور لذات ممنوعہ اور گانا سنا بھی کچھ کم نہیں اللہ تعالیٰ اس کی مغفرت فرمائے۔ اس کے عہد میں حسب ذیل علماء کرام نے انتقال فرمایا:

ہارون کے زمانہ میں فوت ہوئے والے حضرات:

”مالک بن انس، لیث بن سعد، قاضی ابو یوسف امام ابو حنیفہؒ کے خاص شاگرد رشید قاسم بن معن، مسلم بن خالد الزنجی، نوح الجامع، حافظ ابو عوانہ۔ یحسری، ابراہیم بن سعد زہری، ابواسحاق فرازی، ابراہیم بن ابی یحییٰ۔ (استاد امام شافعیؒ)

اسد الکوفی امام ابو حنیفہ کے بہت بڑے شاگرد، حمزہ سیبویہ امام العربیہ حنیفہ الزاہد، عبداللہ عمری زاہدی، عبداللہ بن مبارک، عبداللہ بن ادریس کوفی، عبدالعزیز بن ابی حازم دروردی، کسائی قاریوں اور نحویوں کے استاد، محمد بن حسن امام ابو حنیفہ کے شاگرد ان دونوں نے ایک ہی دن انتقال کیا۔ علی بن مسہر، غنبار، عیسیٰ بن یونس سمعی، فضیل بن عیاض، ابن

ساک و اعظم مروان بن ابی حفصہ شاعر، معانی عمران موصلی، معتز بن سلیمان، مفصل بن فضالہ قاضی مصر، حضرت امام موسیٰ کاظم، موسیٰ، ربیعہ ابوالحکم مصری (اپنے زمانہ کے ولی) نعمان بن عبدالسلام الاصفہانی، ہشیم یحییٰ بن ابی زائدہ، یزید بن زریج، یونس بن حبیب نحوی، یعقوب بن عبدالرحمن قاری مدینہ مصعب بن سلام عالم اندلس شاعر امام مالکؒ، عبدالرحمن بن قاسم امام مالکؒ کے بہت بڑے شاگرد، عباس ابن اخف مشہور شاعر، ابو بکر بن عیاش مرقی، یوسف بن ماشوں و دیگر حضرات علماء کرام رحمہم اللہ تعالیٰ۔

واقعہ مباہلہ:

۱۷۵ھ میں ہارون رشید کے زمانہ کا ایک عجیب واقعہ ہے کہ عبداللہ بن مصعب زبیری نے یحییٰ بن عبد بن حسن علوی پر یہ افترا کیا کہ اس نے ایک جمعیت قائم کی ہے اور عنقریب یہ ہارون رشید پر بغاوت کرنے والا ہے یحییٰ بن عبداللہ نے ہارون رشید کے سامنے اسے مباہلہ کے لیے بلایا اور اس کے ہاتھوں میں ہاتھ ڈال کر یہ دعا کرنے کے لیے کہا: یا رب العالمین اگر تو جانتا ہے کہ یحییٰ نے مجھے امیر المؤمنین کے خلاف بغاوت کرنے کیلئے آمادہ نہیں کیا تو مجھے آپ اپنی قوت اور عذاب میں گرفتار کر لے۔ آمین یا رب العالمین!

عبداللہ بن مصعب یہ کہتے ہوئے متردد اور مضطرب ہوا مگر اس نے یہ دعا کی اس کے بعد یحییٰ نے بھی دعا کی اور دونوں خاموش کھڑے ہو گئے نتیجہ یہ ہوا کہ عبداللہ بن مصعب اسی روز مر گیا۔

فتوحات:

۱۷۶ھ میں شہر دیستہ، امیر عبدالرحمن بن عبدالملک بن صالح عباسی کے ہاتھ فتح ہوا۔

۱۷۹ھ میں ہارون رشید نے رمضان شریف میں عمرہ کیا اور حالت احرام میں ہی رہا

حتیٰ کہ اسی احرام سے حج کیا اور مکہ معظمہ سے عرفات تک پیدل سفر کیا۔

۱۸۰ھ میں ایک سخت اور ہولناک زلزلہ آیا جس کے صدمہ سے اسکندریہ کے مناروں

کے اوپر کا حصہ گر پڑا۔

۱۸۲ھ میں قلعہ صفصاف لڑائی سے خود امیر المومنین ہارون رشید کے ہاتھ پر فتح ہوا۔
 ۱۸۳ھ میں ارمینیا میں عذر ہو گیا اور وہاں قوم خرزج (خرز) نے بغاوت کر دی اس
 میں بہت مسلمان ہلاک ہوئے اور خرزج نے مسلمانوں کی بہت زیادہ خونریزی کی حتیٰ کہ
 انہوں نے ایک لاکھ سے زیادہ کو قید کر لیا اور اسلام پر ایک ایسی مضیبت نازل ہوئی جو اس
 سے پہلے کبھی سننے میں نہیں آئی تھی۔

بادشاہ روم کا ہارون رشید کے نام خط:

۱۸۷ھ میں بادشاہ روم مائتور نامی نے ایک خط ہارون رشید کے پاس نقض عہد کا جو
 عہد مسلمانوں اور ملکہ زینی بلکہ روم کے درمیان تھا، روانہ کیا۔ اس میں لکھا تھا کہ یہ خط مائتور
 بادشاہ روم کی طرف سے ہارون بادشاہ عرب کی طرف ہے۔ واضح رہے کہ جو ملکہ مجھ سے پہلے
 روم پر قابض تھی، اس کے زمانہ میں تمہاری وہی حیثیت تھی جو شطرنج میں رخ کی ہوتی ہے اور
 اس کی حیثیت بوجہ ضعیف الرائے اور حماقت کے بمنزلہ پیدل کے تھی، اسی لیے اس نے تجھے
 بہت سامال دیا اور صلح کر لی لیکن اب جبکہ تمہارے پاس میرا خط پہنچے تو وہ مال جو تم نے اس
 سے حاصل کیا تھا، فوراً واپس کر دو، ورنہ ہمارے درمیان اب تلوار فیصلہ کرے گی، فقط
 واپسی جواب:

یہ مراسلہ پڑھ کر ہارون رشید کو اتنا غصہ آیا کہ غصہ کی وجہ سے برا فروخت ہو گیا حتیٰ کہ
 اس کے چہرہ کی طرف دیکھنے کی کسی کو تاب نہ رہی اور نہ کوئی بات کر سکتا۔ اس کے ہم جلس
 اور وزیر وزراء اس کے سامنے سے اٹھ کر چلے آئے۔ ہارون الرشید نے بغیر کسی وزیر سے
 مشورہ کیے ہوئے دوات قلم منگوا کر اس کی پشت پر لکھ دیا:

”بسم الله الرحمن الرحيم“ ہارون امیر المومنین کی طرف سے مائتور رومی کے تو
 معلوم ہو کہ کافر کے بچے میں نے تیرا خط پڑھا، جس کا جواب تو عنقریب آنکھوں سے دیکھ
 لے گا۔ سننے کی ضرورت نہیں۔ فقط

اور خود بہ نفس نفیس لشکر کو لے کر اسی روز روانہ ہو گیا، جب شہر ہرقل میں پہنچا تو وہ

معرکہ آرائی کی جو آج تک مشہور چلی آتی ہے اور فتح حاصل کی۔ آخر کار یقیناً نے صلح کی درخواست کی اور ہر سال خراج دینا منظور کیا جس کو ہارون الرشید نے قبول کر لیا اور واپسی کا حکم دیدیا مگر ابھی ہارون مقام رقبہ تک ہی واپس آیا تھا کہ پھر کتیا کے بیچے نے نقص عہد کیا اور یہ سمجھا کہ سردی کی وجہ سے اب ہارون الرشید حملہ نہیں کریگا۔ نقص عہد کی خبر امیر المومنین کے گوش گزار کرنے کی کسی کو جرأت نہ ہوئی۔ آخر عبداللہ بن یوسف تمیمی نے ان اشعار میں خبر پہنچائی:

ترجمہ اشعار: ”جو کچھ یقیناً کو آپ نے عطا کیا تھا، اس نے پھر اس کا نقص عہد کیا۔ شاید ابھی اس کی گردش کے ایام باقی ہیں۔ امیر المومنین کو خوشخبری دیتا ہوں کہ بکریاں اللہ تعالیٰ نے آپ کو اور عنایت کی ہیں۔“

ابو العتہبیہ نے بھی اسی قسم کے اشعار پڑھے۔ ہارون الرشید اطلاع پاتے ہی فوراً پھر لوٹ پڑا، اور نہایت مشقت کے بعد وہاں پہنچا اور اس وقت تک لڑتا رہا جب تک کہ اپنی مراد کو نہ پہنچ سکا اور یقیناً کو تباہ نہ کر دیا۔ ابو العتہبیہ اسی کے متعلق کہتا ہے:

ترجمہ اشعار: ”خبر دار! ہر قلعہ جنگ سے تباہ ہو گیا، بادشاہ جس کے کام کے موافق ہیں اس نے فتح کر لیا۔ ہارون بجلی کی طرح وہاں شیریں لیے اور چمکاتے ہوئے پہنچا اور وہ جھنڈے جن کیلئے فتح حلال ہے اس طرح وہاں پہنچ رہے تھے جیسے بادلوں کے ٹکڑے۔“

۱۸۹ ہجری میں رومیوں نے اپنے یہاں سے مسلمانوں کو نکال دیا اور وہاں کوئی بھی مسلمان قیدی باقی نہ رہا۔ ۱۹۰ ہجری میں ملک روم میں پھر فوج شراہیل بن معن ابن زائدہ کی سرکردگی میں بھیجی گئی جس سے روم کے لشکر کو پراگندا کر دیا۔ ہر قلعہ اور قلعہ صقالیہ فتح ہو گیا اور یزید بن خالد نے فلقو نیہ فتح کیا اور حمید بن معیوف قبرس کی طرف روانہ کیا گیا، جس نے اہل قبرس کو شکست دے کر وہاں آگ لگا دی اور ان کے سولہ ہزار آدمی گرفتار کر لایا۔

۱۹۲ ہجری میں خراسان کی طرف ہارون نے توجہ کی اور وہاں خود گیا۔ محمد بن صباح طبری کہتے ہیں کہ میرے والد ماجد نہروان تک ہارون کے ساتھ رہے۔ سفر کے دوران ایک

روز کچھ گفتگو ہوئی تو ہارون نے کہا کہ صبح شاید تم اس کے بعد مجھ سے نزل سکو۔ انہوں نے کہا کہ اللہ تعالیٰ آپ کو سلامتی پھر لائے۔ ہارون نے پھر کہا کہ شاید پھر اس کے بعد تم مجھے نہ دیکھو سکو۔ انہوں نے پھر ایسا ہی جواب دیا۔ ہارون نے راستہ سے ہٹ کر یہ کہا کہ تم یہاں آؤ میں تمہیں بتاؤں، راز کی بات ہے کسی سے ظاہر نہ کرنا۔ پھر اپنا پیٹ کھول کر دکھایا، پیٹ کے گرد ایک ریشم کی پٹی بندھی ہوئی تھی، اسے دکھلا کر کہا کہ مجھے یہ مرض ہے جسے میں لوگوں سے چھپاتا ہوں اس پر بھی میرے بیٹوں کی یہ حالت ہے کہ ہر ایک کا ایک ایک نگہبان اور حمایتی میرے ساتھ لگا ہوا ہے۔ مامون کا حمایتی مسرور ہے اور امین کا حمایتی جبریل بن جعیموع اور میں تیسرے کا نام بھول گیا کہ کیا بتلایا تھا ان میں سے ہر ایک میرے سانس گن رہا ہے اور میری زندگی کے دن ایک ایک شمار کرتا ہے۔ میری عمر کو لبا بگتے ہیں اگر تم اس بات کو معلوم کرنا چاہو تو ابھی لو میں ترکی گھوڑا منگاتا ہوں، مگر یہ لوگ نہایت کمزور گھوڑا لائیں گے تاکہ میری بیماری اور زیادہ ہو جائے چنانچہ ترکی گھوڑا منگایا مگر وہی کمزور گھوڑا آیا تو میری طرف حسرت کی نگاہ سے دیکھ کر اس پر سوار ہو کر جرجان کی طرف چل دیا اور مجھ کو بھی رخصت کر دیا مگر ہارون الرشید بیماری کی حالت میں طوس پہنچا اور وہاں ۱۹۳ ہجری میں انتقال کر گیا۔

۱۵۷ ہجری میں ہارون رشید نے اپنی بیوی زبیدہ کی خواہش کے موافق اپنے بیٹے امین کو ولی عہد بنایا تھا حالانکہ ابھی امین کی عمر کل پانچ سال ہی کی تھی۔ (امین کا نام محمد اور لقب امین رکھا تھا۔) ذہبی کہتے ہیں کہ دولت اسلام میں من حیث الامامت یہ سب سے پہلا ضعف تھا جو جاری ہوا، پھر ہارون رشید نے اپنے بیٹے عبد اللہ کو امین کے بعد کا ولی عہد ۱۸۲ ہجری میں کیا تھا اور اس کا لقب مامون رکھا تھا اور اس کو تمام خراسان کی حکومت دے کر وہاں بھیج دیا تھا، پھر مامون کے بعد اپنے بیٹے قاسم کو جو نہایت خور و سال تھا موتمن کا لقب دے کر ۱۸۶ ہجری میں ولی عہد کیا تھا اور اس کو جزیرہ اور سرحد کی حکومت دیدی تھی اور اس طرح دنیائے اسلام کو تین حصوں پر تقسیم کر دیا تھا۔

بعض حکمندانوں نے اسی وقت کہا تھا کہ ہارون رشید نے ان کے درمیان میں ایک

بہت بڑی لڑائی کا بیج بودیا ہے اور ایک تکلیف کے اندر رعیت کو ڈال دیا ہے۔ شعراء نے بھی ان تینوں کی تقرری پر قصائد مداحیہ لکھے تھے اور اس عہد نامہ یا دستاویز ولی عہدی کو کعبہ شریف میں آویزاں کر دیا تھا۔

بعض کہتے ہیں کہ ہارون رشید نے اپنے بیٹے مقصم کو خلافت سے اس لیے محروم رکھا تھا کہ وہ بالکل اُن پڑھ اور جاہل تھا مگر اللہ تعالیٰ نے اسی کی اولاد میں خلافت کو منتقل کر دیا اور تمام خلفاء پھر اسی کی اولاد سے پیدا ہوئے اور ہارون رشید کی دوسری اولاد سے کوئی خلیفہ نہیں ہوا۔

ہارون رشید کے بعض حالات:

سلفی نے طیوریات میں ابن مبارک کی سند سے لکھا ہے کہ جب ہارون رشید خلیفہ ہوا تو اس کا دل ایک مہدی کی کنیز پر آ گیا جب ہارون رشید نے اسے طلب کیا تو اس نے یہ کہہ کر کہ میں تمہارے والد کی ہم بسترہ چکی ہوں انکار کر دیا لیکن ہارون رشید محبت کے ہاتھوں سے لاچار تھا، اس نے امام ابو یوسفؒ سے اس کے متعلق دریافت کیا، تو قاضی ابو یوسفؒ نے فرمایا: امیر المؤمنین! اگر کنیز کوئی بات کہے تو کیا ضرورت ہے کہ وہ سچ ہی بولتی ہو کیونکہ کنیز کہیں کی پارسا نہیں ہے اس کی تصدیق نہ کیجئے۔

ابن مبارک کہتے ہیں کہ میں کن کن باتوں پر تعجب اور افسوس کروں آیا اس بادشاہ اور خلیفہ پر کہ جس کے ہاتھ میں مسلمانوں کا خون اور مال ہے اور اس نے اپنے باپ کی حرمت کا بھی خیال نہ کیا یا اس کنیز پر جس نے امیر المؤمنین جیسے عظیم الشان خلیفہ تک سے بھی کنارہ کشی اختیار کی یا اس فقیہ زمانہ اور قاضی اسلام پر (امام ابو یوسفؒ) جس نے خلیفہ کو اس کے باپ کی توہین اور اسکے باپ کی ہنواہ سے ہم بستری کرنے کا مشورہ دیا اور اپنی گردن پر گناہوں کا بوجھ رکھا۔

عبداللہ ابن یوسف کہتے ہیں کہ ہارون رشید نے ایک مرتبہ قاضی ابو یوسف سے کہا کہ میں نے ایک باندی خریدی ہے میں چاہتا ہوں کہ اس سے ایک حیض گزرنے سے پہلے صحبت کروں، لہذا اگر آپ کو کوئی حیلہ شرعی یاد ہو تو بتائیے قاضی ابو یوسفؒ نے کہا کہ ہاں اس کو اول اپنے لڑکے کو بطور ہبہ دیکر دیدیجئے اور پھر خود اس سے نکاح کر لیجئے۔

اسحاق بن راہویہ کہتے ہیں کہ ایک دن رات کو ہارون رشید نے قاضی ابویوسف کو بلا کر کوئی مسئلہ دریافت کیا جب انہوں نے یہ مسئلہ بتا دیا تو ہارون نے ان کیلئے پھر ایک لاکھ درہم دینے کا حکم دیا۔ قاضی ابویوسف نے فرمایا کہ اگر امیر المؤمنین مجھے یہ درہم صبح ہونے سے پہلے عطا کر دیں تو اچھا ہو۔ ہارون نے صبح سے پہلے دینے کا حکم دیا مگر ایک شخص نے کہا کہ خزانچی اپنے گھر ہے اور خزانہ بند ہے۔ قاضی ابویوسف نے کہا کہ جب مجھے بلایا تھا تب بھی دروازہ بند تھا۔ یہ سن کر دروازہ خزانہ کا کھلوا دیا گیا۔

خواب میں زیارت نبوی ﷺ:

صولی نے یعقوب بن جعفر سے روایت کی ہے کہ جس سال ہارون رشید خلیفہ ہوا، اسی سال اس نے اطراف روم پر چڑھائی کی تھی اور وہاں سے شعبان میں واپس آ کر فریضہ حج ادا کیا تھا، جب حرمین شریفین میں پہنچا تو بے اتہامال خرچ کیا۔ اس سے پہلے سرور کائنات حضور نبی کریم ﷺ کو خواب میں دیکھا تھا کہ حضور نبی کریم ﷺ فرما رہے ہیں کہ اسی مہینہ میں تجھے امر خلافت سپرد ہو جائے گا تجھے چاہیے کہ غزوات میں مصروف ہونا اور جہاد کرنا اور حج ادا کرنا اور اہل حرمین پر بہت سامال خرچ کرنا۔ ہارون رشید نے خلافت کے بعد حضور ﷺ کے ہر حکم کی تعمیل کی۔

معاویہ بن صالح اپنے باپ سے روایت کرتے ہیں کہ ہارون رشید نے جو سب سے پہلا شعر اپنے پہلے حج میں کہا تھا اس کا قصہ یہ ہوا تھا کہ وہ ایک مکان میں گیا تو اس نے مکان کی دیوار پر یہ شعر لکھا ہوا دیکھا:

الا یا امیر المؤمنین اما تزی فلدیتک ہجران الحیب کبیرا

ترجمہ: "اے امیر المؤمنین! کیا تو نے نہیں دیکھا کہ میں نے تیرے فدے میں بڑے محبوب کو بھی چھوڑ دیا۔"

ہارون نے فوراً ذوات و قلم مٹا کر اس کے نیچے لکھ دیا کہ

بلی والہندا یا المشعرات و ماشی بمکة مرفوع الاظل حسیرا

ترجمہ: "ہاں وہ ہدایا جو حرم میں ذبح کرنے کیلئے تیار کیے جائیں وہ مکہ میں

دوڑنے سے عاجز رہ گئے ہیں۔“

سعید بن مسلم کہتے ہیں کہ ہارون رشید کا فہم علماء کا سافہم تھا اکثر شعراء کے کلام میں بہت اچھی اصلاح کر دیتا تھا، چنانچہ ایک مرتبہ نعمانی شاعر کے اس شعر میں جو اس نے گھوڑے کی صفت میں لکھا تھا بہت اچھی اصلاح کی تھی۔

عبداللہ ابن عباس بن فضل بن ربیع کہتے ہیں کہ ایک مرتبہ ہارون نے قسم کھائی کہ فلاں کنیز کے پاس (جو اسے محبوب تھی) اتنے دنوں تک نہیں جانا جب وہ دن گزر گئے تو وہ کنیز نہ راضی ہوئی، اس پر ہارون نے کہا:

ترجمہ: ”جب مجھے فریفتہ دیکھا تو مجھ سے روگردانی کی اور جب ہوش آیا تو صبر

درازا ہو گیا وہ میری مملوک تھی مگر مالکہ بن گئی یہ زمانہ کی عجیب باتوں میں سے ہے۔“

اتنے میں ابوالقاسم شاعر آ گیا۔ اس سے کہا کہ تم بھی اس پر نہ کچھ ملاؤ۔ اس نے اس

پر زیادہ کیا کہ:

ترجمہ: ”زیادتی محبت نے مجھے اس کی نظروں میں ذلیل کر دیا اور اس کی

محبت مجھے کیونکر نہ ہو وہ حسین ہی ایسی ہے اسی لیے میں اس کا مملوک ہو گیا

اور اسی وجہ سے لوگوں پر میری حالت ظاہر ہو گئی۔“

ایک زندیق حدیث:

ابن عساکر ابن علیہ سے روایت کرتے ہیں کہ ہارون رشید نے ایک زندیق کو گرفتار

کر کے اس کے قتل کا حکم دیا۔ اس نے کہا: آپ مجھے کس گناہ میں قتل کراتے ہیں۔ ہارون نے

کہا تا کہ تیرے فتنے سے مخلوق خدا محفوظ رہے۔ اس نے کہا آپ ان ایک ہزار احادیث کو جو

خود میں نے تیار کیں اور جن میں حضور نبی کریم ﷺ کا ایک لفظ بھی موجود نہیں اور تمام جگہ

شائع کر دی ہیں ان کے متعلق کیا کریں گے۔ ہارون رشید نے کہا اے خدا کے دشمن! تو کس

خیال میں ہے؟ ابواسحاق قزازی اور عبداللہ بن مبارک خود تنقید کر کے ان کا ایک ایک حرف

نکال کر پھینک دیں گے۔ (یعنی وہ اصول حدیث سے اس کا موضوع ہونا ثابت کریں گے)

اہل بیت سے محبت:

صولی اہل حق ہاشمی سے روایت کرتے ہیں کہ ہم ایک روز رشید کے پاس بیٹھے ہوئے تھے کہ رشید نے کہا کہ مجھے خبر پہنچی ہے۔ عوام الناس کا میری طرف یہ خیال ہے کہ مجھے حضرت علی المرتضیٰ رضی اللہ عنہ سے بغض و عداوت ہے اور واللہ! میں کسی کو حضرت علی المرتضیٰ رضی اللہ عنہ سے زیادہ محبوب نہیں رکھتا۔ اصل یہ ہے کہ جو لوگ ہم سے بغض رکھتے ہیں اور ہم سے طعنہ زنی کرتے ہیں اور ہماری سلطنت میں فساد پیدا کرنا چاہتے ہیں وہی لوگ ایسی باتیں مشہور کرتے پھرتے ہیں اور محض اس لیے کہ میں نے ان کو سزائیں دی ہیں اور وہ لوگ بغوا میری طرف مائل ہیں، تو حضرت علی المرتضیٰ رضی اللہ عنہ کے صاحبزادگان تو وہ اہل سادات اور افضلیت میں سب سے مقدم ہیں، مجھ سے میرے باپ میرے مہدی نے بوساطت اپنے آباؤ اجداد کے روایت کی ہے کہ حضور نبی کریم صلی اللہ علیہ وسلم نے حضرت سیدنا امام حسن و حضرت سیدنا امام حسین (رضی اللہ عنہم) کے متعلق فرمایا ہے کہ جس نے ان دونوں سے محبت رکھی، اس نے مجھ سے محبت رکھی اور جس نے ان دونوں سے بغض رکھا اس نے مجھ سے بغض رکھا اور فرمایا کہ حضرت فاطمہ رضی اللہ عنہا سوائے حضرت مریم بنت عمران اور آسیہ بنت حرام (زوجہ فرعون) کے تمام دنیا کی عورتوں کی سردار ہیں۔

ابن سماک کی نصیحت:

روایت کرتے ہیں کہ ابن سماک ایک روز ہارون رشید کے پاس آیا۔ ہارون رشید کو پیاس لگی ہوئی تھی۔ اس نے پانی مانگا جب کسی نے پانی لا کر دیا تو ابن سماک نے کہا: ذرا ٹھہریے اگر آپ کو شدت کی پیاس ہوئی اور کہیں پانی نہ دستیاب ہو تو آپ ایک پیالہ پانی کتنے میں خرید سکتے ہیں۔ ہارون نے جواب دیا کہ نصف سلطنت میں۔ ابن سماک نے کہا اچھا اب پانی پی لیجئے، جب ہارون پانی پی چکا تو ابن سماک نے پھر پوچھا کہ اگر یہ پانی جو آپ نے پیا ہے پیٹ میں ہی رہ جائے تو اس کے خارج کروانے میں کیا خرچ کر سکتے ہو۔ ہارون نے کہا کہ باقی تمام بادشاہت دے دوں۔ ابن سماک نے کہا کہ بس آپ یاد رکھئے کہ آپ کی

تمام بادشاہت ایک پیالہ پانی اور پیشاب کی قیمت رکھتی ہے۔ ایک لائق شخص کیلئے اس کی طرف رغبت کرنا محض حماقت ہے۔ یہ سن کر ہارون رشید بہت رویا۔

شیبان کی نصیحت:

علامہ ابن جوزی کہتے ہیں کہ ہارون رشید نے ایک مرتبہ شیبان سے کہا کہ مجھے کچھ نصیحت فرمائیے۔ انہوں نے کہا کہ تمہارا وہ مصاحب جو تمہیں خوف دلاتا رہے اور اس خوف کا انجام امن ہو، اس مصاحب سے بہتر ہے جو تمہیں خوف سے نڈر کر دے اور نڈر کا اپنا انجام برا ہو۔ رشید نے یہ سن کر کہا ذرا کھول کر بیان کیجئے کہ آپ کا کیا مطلب ہے؟ انہوں نے کہا کہ جو شخص تم سے یہ کہے کہ قیامت کے دن تم سے رعیت کے متعلق سوال ہونے والا ہے خدا سے ڈرتے رہو وہ اس شخص سے بہتر ہے جو تمہیں یہ بتا دے کہ تم اہل بیت ہو تمہارے گناہ معاف ہیں کیونکہ تم حضور نبی کریم ﷺ کے قریبی رشتہ دار ہو۔ یہ سن کر رشید اتنا رویا کہ اس کے پاس بیٹھنے والوں کو اس پر رحم آگیا۔

صوفی کی کتاب الاوراق میں لکھا ہے کہ جب ہارون رشید خلیفہ ہوا اور اس نے بیٹی بن خالد برکی کو اپنا وزیر بنایا تو ابراہیم موصلی نے یہ اشعار پڑھے:

ترجمہ اشعار: ”اے مخاطب! کیا تو نہیں دیکھتا کہ آفتاب مریض تھا (یعنی بے نور) جب ہارون کو خلافت پہنچی تو اس کا نور چمکنے لگا۔ دنیا اس کے جمال سے ملبس ہوگئی کیونکہ ہارون بادشاہ ہے اور بیٹی اس کا وزیر۔“

یہ سن کر ہارون نے اس کو ایک لاکھ درہم انعام میں دیئے اور پچاس ہزار بیٹی نے بھی دیئے۔ داؤد بن زرین واسطی نے بھی اس قسم کے اشعار موزوں کیے تھے:

ترجمہ: ”ہارون سے ہر شہر میں نور چمک گیا اور اس کے سبب سے عدل قائم ہو گیا۔“ وہ لوگوں کا امام ہے اور اس کا شغل، حج کرنا اور غزوات میں جانا ہے اس کے چہرے کے نور سے دنیا کا نور مانند پڑ گیا جس وقت وہ لوگوں کے سامنے آیا، اس کی بخشش کی ہتھیلی جو کشادہ ہوئی تو جتنا لوگ اس سے امید کرتے تھے اس سے زیادہ پایا۔

شوق علم رکھنے والے بادشاہ:

قاضی فاضل اپنے بعض رسائل میں لکھتے ہیں کہ میرے نزدیک سوائے دو بادشاہوں کے طلب علم میں کسی نے سفر نہیں کیا۔ ایک تو ہارون رشید کہ اپنے دونوں بیٹوں امین اور مامون کو لے کر موطا امام مالک پڑھنے کیلئے حضرت امام مالک کے پاس گیا اور جس نسخہ موطا امام مالک میں ان تینوں نے پڑھا وہ شاہان مصر کے کتب خانہ میں موجود تھا۔ اور دوسرے سلطان صلاح الدین بن ایوب نے اسی موطا امام مالک کے پڑھنے کی غرض سے اسکندریہ کی طرف سفر کیا تھا اور وہاں علی بن طاہر بن عون نے ان کو موطا پڑھایا تھا۔ منصور زمری نے اسی کے متعلق کہا ہے:

ترجمہ شعر: ”اس نے قرآن پاک کو اپنا امام اور دلیل بنا رکھا ہے کیونکہ قرآن

پاک اس کے نزدیک واجب الحرمت ہے اس پر ایک لاکھ انعام ملا۔“

ہارون رشید کا قول ہے کہ میری تعریف کے اشعار میں میرے نزدیک سب سے پسندیدہ شعر یہ ہے:

ترجمہ شعر: ”وہ امین و مامون اور مومن کا باپ ہے کیا ہی نیک والد اور اچھی اولاد ہے۔“

اسحاق موصلی کہتے ہیں کہ میں نے ایک مرتبہ ہارون رشید کے پاس آ کر یہ قصیدہ پیش کیا: ترجمہ: ”جب اس عورت نے بخل کا حکم دیا تو میں نے کہا بخل کم کر کیونکہ مال ایسی چیز ہے جو آئی جانی ہے۔ میں لوگوں کو سخی کا دوست دیکھتا ہوں اور بخیل کا دنیا میں کوئی دوست نظر نہیں آتا۔ بخل بخیل کو عیب دار بناتا ہے میرا نفس اس سے بری ہے کہ مجھے کوئی بخیل کہے اس جوان کے اچھے حالات میں سے ایک یہ ہے کہ جب اس کے پاس کچھ ہوتا ہے تو ہمیشہ عطا کرتا رہتا ہے میں فقر سے خوف اور تو نغمی کی حرمت کیوں کروں، جبکہ امیر المومنین کا میری طرف بہت اچھا خیال ہے۔“

یہ سن کر ہارون رشید نے کہا: ہاں! ہاں! کیوں خوف کرتے ہو۔ اے فضل! اس کو ایک

لاکھ درہم دیدو۔ واللہ اس کے اشعار بہت ہی اچھے ہیں اور اس کے اصول اور فصول بہت ہی پاکیزہ ہیں۔ میں نے عرض کیا: یا امیر المؤمنین! میرے اشعار سے تو یہ آپ کا فرمان ہی بہت اچھا ہے (جس کی وجہ سے عطیات مل جائے گی) ہارون نے کہا کہ فضل اس کو ایک لاکھ دیدو۔

اولیات ہارون رشید:

محمد بن علی خراسانی کہتے ہیں کہ خلفاء میں سب سے اول ہارون رشید ہی نے چوگان کھیلی اور نشانہ بازی کی اور خلفاء بنی عباس میں سب سے پہے شطرنج ہارون نے ہی کھیلی ہے۔ صولی کہتے ہیں کہ اول ہارون نے ہی گویوں کے مراتب مقرر کیے۔ جس وقت ہیلانہ اس کی لوٹھی (بانڈی) کا انتقال ہوا تو اس نے یہ مرثیہ کہا:

ترجمہ شعر: ”میں نے بڑا درد اور رنج کھینچا، جب ہیلانہ کو موت آئی جب وہ مجھ سے جدا ہو گئی تو میرا تیش جاتا رہا۔ میں جیسا تھا ویسا ہی نہ رہا۔“ یہی دنیا تھی مگر جب وہ قبر میں چلی گئی تو دنیا ہی جاتی رہی، بہت سے دنیا میں انسان ہیں مگر تیری موت کے بعد میں نے کوئی انسان ہی نہ دیکھا۔ واللہ! میں تجھے جب تک نہیں بھولوں گا اس وقت تک ٹہنیوں کو ہوا حرکت دیتی رہے۔

وصال:

ہارون رشید نے ملک خراسان کے مقام طوس میں جہاں وہ غزوہ کیلئے گیا ہوا تھا انتقال کیا اور وہیں ۳ جمادی الآخر ۱۹۳ ہجری میں بھر پینتالیس سال مدفون ہوا۔ اس کے جنازہ کی نماز اس کے بیٹے صالح نے پڑھائی۔

صولی کہتے ہیں کہ ہارون رشید نے دس کروڑ دینار نقد اور اسباب و جواہر اور چاندی اور گھوڑے دس کروڑ پچیس ہزار کی ملکیت کے چھوڑے۔

کہتے ہیں کہ حکیم جبریل بن عتیق نے ہارون رشید کے علاج میں غلطی کھائی اور اس کی موت کا سبب ہو گیا۔ اس نے ہارون رشید کے ایک عضو کے کاٹ ڈالنے کا ارادہ کیا تھا مگر اس نے کہا کہ کل تک انتظار کیجئے صبح کو آپ عافیت سے اٹھیں گے مگر وہ اسی روز مر گیا۔

کہتے ہیں کہ ہارون رشید نے خواب میں دیکھا تھا کہ میں طوس کا قصد کر رہا ہوں، صبح

اٹھ کر وہ بہت رویا اور کہا کہ میری قبر کھودو، چنانچہ کھودی گئی اور خود اونٹ پر سوار ہو کر اسے دیکھنے گیا۔ قبر کی طرف دیکھ کر کہنے لگا: اے ابن آدم! اب اسے اختیار کر، پھر چند لوگوں کو قبر میں اترنے کا حکم دیا اور اس میں ان سے ختم قرآن پاک کرایا اور خود قبر کے کنارے بیٹھا رہا۔ جس وقت اس کا انتقال ہو گیا تو لشکر میں امین سے بیعت ہو گئی اور میں اس وقت بغداد میں موجود تھا، جب بغداد میں یہ خبر پہنچی تو امین نے جمعہ کے روز خطبہ پڑھا اور اس میں لوگوں کو ہارون رشید کے انتقال کی خبر سنائی اور لوگوں نے اس روز وہاں بیعت عام کی ہارون رشید کا غلام رجاہ نامی ہارون کی چادر چھڑی مہر لے کر چلا اور بارہ روز میں پندرہ جمادی الآخر کو بغداد میں پہنچ کر امین کے سپرد کر دیں۔

ابوالثقیں نے ہارون کے وصال پر مرثیہ لکھا، وہ مرثیہ تمام مرثیوں کو اعلیٰ اور بلند پایہ ہے۔ ترجمہ اشعار: ”غروب آفتاب مشرق میں ہو گیا اسی لیے میری آنکھیں روتی ہیں ہم نے آفتاب کو کبھی اس سمت غروب ہوتے نہیں دیکھا تھا۔ جدھر سے وہ طلوع ہوتا ہے۔“

ابو نواس نے ایک قصیدہ مضمّن بہ مرثیہ و تہنیت لکھا ہے:

ترجمہ: ”سعد و محس کی دنیا پر حکومت ہو گئی ہم ماتم میں بھی ہیں اور مجلس شادی میں بھی دل روتا ہے آنکھیں ہنستی ہیں، ہم پر وحشت بھی طاری ہے اور اس بھی ہم امین کی خلافت قائم ہونے پر خوش ہوتے ہیں اور ہنستے ہیں اور امام کی جو گل وفات ہوئی ہے وہ ہمیں رولا تھی ہے۔ ایک بدر بغداد میں طلوع ہوا اور دوسرا طوس کی زمین میں غروب ہوا ہے۔“

مروئی احادیث:

صولی کہتے ہیں کہ دو حدیثیں ہارون رشید سے مروی ہیں: (۱) حضرت انس رضی اللہ عنہ کے حوالے سے بیان کی: حضور نبی کریم صلی اللہ علیہ وسلم نے فرمایا: تم آتش دوزخ سے بچو، خواہ صدقہ آدمی کجور کے برابر ہو۔ (۲) حضرت ابن عباس، حضرت علی بن ابی طالب رضی اللہ عنہ کے حوالے سے بیان کی: حضور نبی کریم صلی اللہ علیہ وسلم نے فرمایا: تم اپنے منہ پاک و صاف کرو کیونکہ وہ قرآن پاک کا راستہ ہے۔

امین محمد ابو عبد اللہ

امین محمد ابو عبد اللہ بن رشید اس کو اس کے باپ ہارون نے اپنی زندگی میں ولی عہد مقرر کیا تھا لہذا اسی کے موافق اپنے باپ کے انتقال کے بعد تخت خلافت پر بیٹھا۔ یہ شخص اچھا جوان مرد گورا چٹا لمبا قد، خوبصورت نہایت زور آور حملہ کرنے والا بہادر تھا۔

سیرت:

کہتے ہیں کہ اس نے ایک مرتبہ اپنے ہاتھ سے شیر مار دیا تھا۔ فصیح و بلیغ و ادیب اور بافضیلت آدمی تھا لیکن ان اوصاف کے ساتھ ہی ساتھ تدبر سے خالی تھا۔ فضول خرچ ضعیف الرائے اور احمق بھی تھا خلافت کی صلاحیت اور قابلیت نہیں رکھتا تھا جس روز خلیفہ ہوا۔ اس کے اگلے ہی روز قصر منور کے پاس چوگان کھیلنے کیلئے میدان بنانے کا حکم دیا۔

۱۹۳ ہجری میں اپنے بھائی قاسم کو جسے ہارون نے اس کے بعد ولی عہد بنایا تھا، علیحدہ کر دیا، جس کی وجہ سے اس کے اور مامون کے درمیان رنجش پیدا ہو گئی۔

کہتے ہیں کہ فضل بن ربیع نے سوچا کہ جب مامون خلیفہ ہو جائے تو پھر میں اس عہدہ پر باقی نہیں رہوں گا۔ یہ سوچ کر امین کو برا بیعت کر کے مامون کی بیعت علیحدہ کرادی اور موسیٰ بن امین کو ولی عہد مقرر کرادیا جب یہ خبر مامون کو پہنچی تو اس نے امین سے قطع تعلق کر لیا اور اس کا نام فرامین اور سکوں سے نکلوا ڈالا۔ پھر امین نے مامون کے پاس قاصد بھیجا کہ میں نے تمہاری بجائے اپنے بیٹے موسیٰ کو ولی عہد مقرر کر دیا ہے اور موسیٰ کے بعد تم ولی عہد ہو، موسیٰ کا نام ناطق بالحق رکھ دیا ہے۔ مامون نے اس حکم کو رد کر دیا اور اس کے ماننے سے قطعی انکار کر دیا۔ مامون نے یہ چال چلی کہ امین کے ایلچی کو اپنے ساتھ بھلا کر شراب پلائی۔ ایلچی نے یہ مہم خسرانہ دیکھ کر خفیہ طور پر مامون سے بیعت کر لی اور دار الخلافہ میں جا کر وہاں کے

حالات سے مامون کو خلیفہ طور پر مطلع کرتا رہا اور عراق کے متعلق رائے دیتا رہا۔ جب اپنی حالت سے مامون کے حکم نہ ماننے کی خبر سنانی تو امین نے اس کا نام ولی عہد سے نکال ڈالا اور جس کتبہ کو ہارون رشید نے کعبہ شریف میں آویزاں کرایا تھا۔ اس کو اتروا کر ٹکڑے ٹکڑے کر ڈالا جس کی وجہ سے طرفین میں اور بھی عداوت بڑھ گئی۔

امین کو اصحاب الرائے کا مشورہ:

امین کو اکثر اہل الرائے نے سمجھایا اور حازم بن خزیمہ نے لاکھ کہا کہ امیر المؤمنین! جو آپ کے سامنے جھوٹ بولتے ہیں، وہ خیر خواہی نہیں کرتے اور جو سچ بولتے ہیں وہ ہلاکت میں نہیں ڈالتے، آپ بیعت کی علیحدگی نہ کیجئے ورنہ لوگ آپ سے ہی علیحدگی کریں گے اور لوگوں کو بدعہدی پر نہ براہیختہ کیجئے ورنہ وہ آپ ہی سے بدعہدی کریں گے یہ یاد رکھئے کہ عذر کرنے والوں سے لوگ کینہ رکھنے لگتے ہیں اور بدعہدی کرنے والے سے آدمی ترک صحبت کر لیتے ہیں مگر امین نے کسی کی ایک نہ سنی اور لوگوں کا دل عطیات سے اپنی طرف مائل کر لیا اور اپنے بیٹے موسیٰ کی بیعت کرائی اور اس کا لقب ناطق بالحق رکھ دیا حالانکہ یہ ناطق بالحق صاحب ابھی دودھ پیتے بچے ہی تھے۔

بعض شعراء نے اس پر نظمیں لکھیں:

ترجمہ: ”خلافت کو یہ باتیں ضائع کر دیتی ہیں وزیر کی بددیانتی کا فسق اور مشیروں کا جہل فضل وزیر اور بکر مشیر وہی کام کرتے ہیں جس میں حاکم کی ہلاکت ہو۔“ خلیفہ کی لولہ ایک امر تعجب ہے اس سے زیادہ تعجب کی بات وزیر کی علت لہنہ ہے وہ کرتا ہے اور وہ کرتا ہے واللہ! یہ خلاف کام ہیں۔ اس سے بھی زیادہ تعجب کی بات یہ ہے کہ ہم ایک لڑکے سے بیعت کرتے ہیں جو ابھی اپنی آپ دست بھی نہیں کر سکتا اور اس کی دایہ اس کے پیشاب سے فراغت نہیں پاتی۔ یہ سب باتیں فضل و بکر کی وجہ سے ہیں، وہ دونوں قرآن پاک پر پانی پھیرنا چاہتے ہیں اگر انقلاب زمانہ ہوتا تو یہ دونوں یا تو کسی سوداگر کا غلہ بیچتے یا کسی کے آگے محنت کرتے۔ جب مامون کو اپنی علیحدگی کا یقین ہو گیا تو اس نے اپنا نام ام المؤمنین رکھ لیا اور یہی لکھوانا شروع کر دیا۔

علی بن عیسیٰ کی شکست اور قتل:

ادھر امین نے علی بن عیسیٰ بن مہان کو بلا دجبل، ہمدان، نہاوند، قم، اصفہان پر جو مامون کی جاگیریں تھیں۔ حاکم مقرر کر کے ۱۹۵ ہجری میں ادھر بھیج دیا۔ علی بن عیسیٰ نصف جمادی الآخر کو چالیس ہزار لشکر لے کر نہایت بے مثل طمطراق سے مامون کی طرف چلا اور ایک چاندی کی چھکڑی مامون کو قید کرنے کیلئے ساتھ لی۔ مامون نے اس کے مقابلے کیلئے طاہر بن حسین کو چار ہزار لشکر سے کچھ کم دے کر روانہ کیا، مگر خدا کی شان طاہر کو فتح ہوئی اور علی بن عیسیٰ میدان جنگ میں قتل ہو گیا اور اس کا لشکر منتشر ہو گیا۔ طاہر نے علی بن عیسیٰ کا سر کاٹ کر مامون کے پاس بھیج دیا، مامون نے حکم دیا کہ تمام خراسان میں یہ سر گھمایا جائے اور مامون کو خلیفہ کہہ کر سلام کیا گیا۔ جب یہ خبر امین کو پہنچی تو یہ اس وقت مچھلی کا شکار کھیل رہا تھا، اس نے اپنی سے کہا: کبخت مجھے اتنی تو مہلت دی ہوتی کہ اس حوض میں سے دو مچھلیاں مار لیتا، کیونکہ کوثر دو مار چکا ہے اور مجھے اب تک ایک بھی نہیں ملی۔ ادھر یہ کیفیت تھی اور ادھر مامون نے تخت خلافت پر قبضہ کر لیا۔

عبداللہ بن صالح جری کہتے ہیں کہ جب علی بن عیسیٰ میدان جنگ میں قتل ہو گیا تو بغداد میں بھی لوگوں میں سخت فتنہ و فساد برپا ہو گیا اب امین کی آنکھیں کھلیں اور یہ اپنے بھائی مامون کی علیحدگی بیعت سے نہایت شرمندہ ہوا۔ امراء کی طمع کا حال اس پر کھل گیا۔

ملک کی تباہ و بربادی:

ادھر یہ غضب ہو گیا کہ فوج کو تنخواہ چونکہ تقسیم نہیں ہوئی تھی اس نے شور و غوغا مچا دیا۔ جنگ نے طول کھینچا اور اسی کے ساتھ امین کے لہو و لعل اور جہالت کی وجہ سے اس کے اقبال نے منزل اختیار کیا اور مامون سے اہل حرین شریفین اور اکثر بلاد عراق نے چونکہ بیعت کر لی تھی اس لیے اس کا اقبال روز افزوں ترقی کرنے لگا اور بلاد عراق وغیرہ کے نکل جانے سے امین کا حال اور زیادہ اتر ہو گیا۔ لشکر میں اتاری پھیل گئی، خزانہ خالی ہو گیا اور رعایا پر سخت مصیبت آپڑی، شرحد سے زیادہ بڑھ گیا، شہر لڑائی جھگڑے سے ویران ہو گئے، عمارتیں منجھتی

اور نطق کی وجہ سے منہدم ہو گئیں حتیٰ کہ معززین بغداد بھاگ نکلے۔ شعراء نے مرچے لکھے شروع کر دیئے۔ ایک شاعر نے بغداد کے متعلق لکھا:

ترجمہ اشعار: ”میں بجائے آنسوؤں کے بغداد پر خون رویا، جبکہ آئندہ فراخی عیش اور خوشی رخصت ہو گئی بغداد پر حاسدوں کی نظر لگ گئی اور اس کے باشندے سے منجلیق سے فنا کر دیئے گئے،

بغداد کا محاصرہ اور امین کا بغداد سے منصورہ جانا:

بغداد پر پندرہ ماہ فوج کا گھیرا رہا اور اکثر بے تو عیاس اور ارکان دولت مامون کے لشکر میں آملے اور امین کے ساتھ اس کی طرف سے لڑنے کو سوائے فساد اور اوباشوں کے کچھ نہ رہا۔“ آخر ظاہر بن حسین ۱۹۸ ہجری کے شروع میں تلوار کے زور سے بغداد میں داخل ہوا، اور امین کو مدعا اس کی والدہ اور اہل خاندان کے قصر شاہی سے نکل کر مدینۃ المنصورہ کو جانا پڑا، وہاں سے اس کا لشکر اور غلام جدا ہو گئے اور زیادہ یہ مصیبت آئی کہ کھانا پانی اس کے پاس نہ رہا۔

تباہی کے باوجود امین کی شراب نوشی:

محمد بن راشد کہتے ہیں کہ ابراہیم بن مہدی نے مجھ سے بیان کیا کہ مدینۃ المنصورہ میں امین کے ساتھ میں بھی تھا، مجھے اس نے ایک رات طلب کر کے یہ کہا کہ دیکھو یہ کیسی اچھی رات ہے، چاندنی چمک رہی ہے، پانی میں چاند کا عکس پڑ پڑ کر کیا مناظر پیش کر رہا ہے اگر ایسے میں دوپہر شراب چلے تو بہت ہی اچھا ہے، میں نے کہا جیسے آپ کی مرضی ہو، چنانچہ شراب کا دور جاری ہو گیا اور گانے بجانے کیلئے ایک (لوٹڑی) باندی جس کا نام ضعف تھا امین نے طلب کی اول تو میں نے لوٹڑی کے نام سے ہی شگون بدلیا مگر جب اس سے گانے کی فرمائش کی گئی تو اس نے نابغہ جاری کے یہ اشعار گانا شروع کیے:

ترجمہ اشعار: ”مجھے اپنی جان کی قسم! کلیب بہت مددگاروں والا تھا، اور تیری بہ نسبت اس کا گناہ بھی کم تھا مگر اس کو بھی قتل کر دیا، اس سے اور بھی فال بد امین نے سبھی اور یہ کہا کہ اور کچھ گاؤ۔“

اس نے یہ شروع کیا:

ترجمہ: ان کے فراق نے مجھے رلایا اور بے خواب کر دیا، کیونکہ احباب کے فراق میں رونا ہی آتا ہے، ان کے زمانہ کے حادثات بہت پڑے بلکہ انہیں فنا کر کے بھی ویسے ہی دشمن ہیں۔ آج میں نے کوشش کر کے انہیں خوب رلایا، حتیٰ کہ میں بھی اتنا رویا کہ میری آنکھوں میں آنسو رہے۔“

یہ سن کر امین نے کہا: خدا تجھ پر لعنت کرے، کیا تو ایسے اشعار کے سوا کچھ جانتی ہی نہیں۔ اس نے کہا میں یہ سمجھی ہوئی تھی کہ شاید آپ کو پسند ہوں گے پھر اس نے یہ گانا شروع کیا: ترجمہ: ”قسم ہے اس خدا کی جس کے حکم سے حرکت و سکون ہے کہ موتیں بہت زیادہ ہوئیں، دن و رات میں کوئی اختلاف نہیں ہوا۔ ملک سے دوسرے ملک کی طرف منتقل کرنے کیلئے خداوند ذوالعرش ہمیشہ رہے گا اور کبھی نہیں بدلے گا۔“

امین نے کہا: اللہ تعالیٰ تجھ پر لعنت کرے، دفع ہو جاؤ، لوٹو بیٹھی اٹھ کر چلی تو ایک بلوری اور قیمتی گلاس میں اس کی ٹھوکری جس کی وجہ سے وہ ٹوٹ گیا۔

امین کا قتل:

امین نے کہا: ابراہیم کچھ دیکھتے ہو۔ واللہ! مجھے معلوم ہوتا ہے کہ میرا وقت قریب آ گیا ہے۔ میں نے کہا اللہ تعالیٰ آپ کی عمر دراز کرے اور آپ کا ملک باقی رکھے۔ میں یہی کہنے پایا تھا کہ جملہ کی طرف سے ایک آواز سنائی دی کہ جس امر کے متعلق تم دریافت کیا کرتے تھے وہ پورا ہو گیا۔ امین نے یہ سن کر بہت طول اور اداس ہو گیا اور ایک دو دن کے بعد ایک جگہ گرفتار ہو کر قید کر دیا گیا، کچھ عجیبی لوگ جہاں یہ قید تھا گھس آئے اور اس کے ایک تلوار ماری، جب یہ اوندھا گر پڑا تو اس کا سر کاٹ لیا اور اس سر کو طاہر کے پاس لے گئے۔ طاہر نے اس سر کو ایک باغ کی دیوار سے لٹکا دیا اور یہ مناد جی کرادی کہ یہ سر امین علیحدہ کیے ہوئے کا ہے اس کا جسم کسی پہاڑ پر پھینکوا دیا، پھر طاہر نے یہ سر، چادر، چھتری، مصلیٰ جو کھجور کا بنا ہوا تھا مامون کے پاس بھجوا دیا۔

مامون کو بھائی کے قتل پر صدمہ:

مامون کو اپنے بھائی کے قتل کا بہت صدمہ ہوا کیونکہ اس کا منشاء یہ تھا کہ امین اس کے پاس زندہ بھیج دیا جائے اور وہ خود اس کیلئے اپنی رائے کے موافق سزا تجویز کرے۔ اس جرم کی پاداش میں مامون نے طاہر کو جلا وطن کر دیا حتیٰ کہ وہ کسی گمنامی میں جا کر اور اس سے امین کا وہ قول پورا ہو گیا جو اس نے اپنے دستخطی رقعہ میں طاہر کو لکھا تھا اے طاہر! جو شخص آج تک ہمارے حق پر کھڑا ہوا، اور ہم پر ظلم کیا اس کی سزا ہمیشہ تلوار رہی، لہذا تو بھی اس کا منتظر رہ۔ ابو مسلم اور اس کے مانند لوگ جنہوں نے بنی عباس کی بڑی خیر خواہی کی تھی ان کا نتیجہ بھی خود بنی عباس کی طرف سے قتل ہی ہوا۔ شعراء زمانہ جیسے ابراہیم بن مہدی وغیرہ نے امین کے متعلق مرثیے لکھے چنانچہ زبیدہ امین کی والدہ کی طرف سے خزیمہ بن حسن نے یہ مرثیہ کہا:

ترجمہ: ”طاہر آیا اللہ تعالیٰ اس کو پاک نہ کرے۔ نہ وہ طاہر ہو نہ مطہر۔ اس نے مجھے کھلے منہ اور کھلے بالوں سے نکال دیا۔ میرے مال کو برباد اور گھر کو خواب کر دیا، جو مصیبت مجھ کو ناقص اعضاء میں سے پہنچی، ہارون کے نزدیک یہ بہت رنج دہ ہے امیر المومنین کو امیر قرابت یاد دلاؤ کہ میں نے تجھ پر ذی حرمت کو فدیہ کر دیا ہے۔“

امین کی بد کرداریاں:

ابن جریر کہتے ہیں کہ جب امین خلیفہ ہو تو اس نے خصیوں کو بڑی بڑی قیمت پر خریدا، اور ان سے خلوتیں کیں اور اپنی عورتوں اور لونڈیوں کو چھوڑ دیا۔ کہتے ہیں کہ یہ اطراف و اکناف سے کھیلنے کودنے والوں کو بلاتا تھا اور ان کی تنخواہیں مقرر کر دیتا تھا اور وحشی جانور اور درندے اور قسم قسم کی چڑیاں پال رکھی تھیں، اپنے اہل بیت اور امراء سے پردہ کرتا تھا اور ان کو ذلیل کرتا تھا، بیت المال کو لٹا دیتا تھا جو ہر اور نفیس و عمدہ مال فضول خرچی میں ضائع کر دیتے تھے کھیل کود کیلئے مختلف مکان بنوائے تھے ایک گویے کو اچھے گانے کے صلے میں ایک کشتی سونے کی بھردی تھی، پانچ کشتیاں کھیل کیلئے ان پانچ جانوروں شیر، ہاتھی، عقاب، سانپ، گھوڑے کی شکل پر بنوائی تھیں اور ان پر بہت سا مال خرچ کیا تھا۔

امین کی امرد پرستی:

صولی کہتے ہیں کہ کوثر امین کا خاص خادم لڑائی کا حال دیکھنے کیلئے نکلا تو اس کے ہمراہ ایک پتھر آکر لگا وہ جب امین کے پاس آیا تو امین نے اس کے منہ سے خون پونچھتے ہوئے کہا: ترجمہ: ”میرے آنکھوں کی ٹھنڈک کو محض میرے سبب سے انہوں نے مارا۔ اللہ تعالیٰ ان سے میرا بدلہ لے جنہوں نے اس کا منہ جھلس دیا۔“ اس سے آگے کہنے پر قادر نہ ہو سکا، اتنے میں عبداللہ بن تمیمی شاعر آ گیا، اس سے کہا کہ کچھ اس پر تم زیادہ کرو، اس نے کہا:

ترجمہ: ”میرے محبوب کا کوئی شبیہ نہیں، اس پر تمام دنیا حیران ہے اس کا وصل بیٹھا ہے لیکن اس کا ہجر سخت کڑوا ہے جس کو لوگ سب سے زیادہ افضل دیکھتے تھے، اس پر حسد کیا اور اس حسد کی مثال ایسی ہے جیسے ایک بادشاہ کے ساتھ اس کے بھائی نے کیا۔ امین نے اس کو تین فخر درہم عطا کیے۔

جب امین قتل ہو گیا تو تمیمی مامون کے پاس آیا اور اس کی مدح سرائی کی مگر باریاب نہ ہو سکا۔ فضل بن سہل نے اس کی سفارش کی اس نے مامون تک رسائی کرا دی، جب تمیمی باریاب ہوا تو مامون نے دیکھتے ہی کہا: ہاں! تمیمی وہ شعر کس طرح ہے جیسے ایک بادشاہ کے ساتھ اس کے بھائی نے حسد کیا۔ تمیمی نے فی البدیہہ کہا:

ترجمہ: ”مامون عبداللہ جس پر ظلم بدعہدی کی وجہ سے ہوتا فتح پا گیا وہ عہد جو اسکے باپ نے موکل کر دیا تھا اور اس پر اس کے بھائی نے عمل نہیں کیا تھا۔“ یہ سن کر مامون نے اس کی خطا معاف کر دی اور اس کو دس ہزار درہم عطا کیے۔

امین کے بارے میں امام احمد بن حنبل کا فرمان:

امام احمد بن حنبل فرماتے ہیں کہ مجھے اللہ تعالیٰ کی ذات پاک سے امید ہے کہ وہ امین کو محض اس وجہ سے بخش دے گا کہ اس نے اسماعیل بن طلحہ کو جبکہ وہ اس کے پاس آیا تھا، نہایت سخت الفاظ میں کہا تھا کہ حرام زادہ تو ہی قرآن پاک کو مخلوق بنانا چھرتا ہے۔

مسعودی کہتے ہیں کہ ہمارے وقت تک کوئی ہاشمی خلیفہ ہاشمیہ کے پیٹ سے سوائے حضرت علی بن ابی طالب اور امام حسن (رضی اللہ عنہم) اور امین کے تحت خلافت پر نہیں بیٹھا۔ امین کی والدہ زبیدہ بنت جعفر بن ابی جعفر منصور تھی، جس کا اصل نام لمتہ العزیز اور لقب زبیدہ تھا۔

امین نجیب الطرفین تھا:

اسحاق موصلی کہتے ہیں کہ امین میں بعض خصائل ایسے تھے جو کسی خلیفہ میں نہیں ہوئے، نہایت حسین بڑا سخی، نجیب الطرفین یعنی ماں باپ دونوں کی طرف سے شریف تھا۔ قابل ادیب اور اچھا شاعر تھا۔ لیکن افسوس لہو لعب اس پر غالب آ گیا تھا اور حالانکہ مال خرچ کرنے میں بہت بڑا حاتم وقت تھا مگر اسی کے ساتھ کھانا دینے میں بڑا بخیل تھا۔ ابوالحسن احر کہتے ہیں کہ میں اگر کبھی کوئی شعر دلیل دینے کے وقت نحو میں بھول جاتا تو امین مجھے فوراً ایسا شعر سنا دیتا تھا میں نے بادشاہوں کی اولاد میں امین اور مامون سے زیادہ ذکی نہیں دیکھا۔ امین کا قتل محرم ۱۹۸ ہجری میں ہمرستائیس سال واقع ہوا۔

امین کے عہد خلافت میں ان علماء نے انتقال کیا۔

اسماعیل بن علیہ، عنبر، شفیق بلخی زاہد، ابو معاویہ ضریر، مورخ مسعودی، حضرت عبداللہ بن کثیر، ابونواس شاعر، عبداللہ بن وہب شاگرد امام مالک، ورش مقری، کعب و دیگر حضرات رحمہم اللہ علی بن محمد نوفل وغیرہ کہتے ہیں کہ سفاح، منصور، مہدی، ہادی، رشید کوئی بھی برسر منبر اپنے اوصاف کے ساتھ نہیں پکارا گیا حتیٰ کہ امین جب خلیفہ ہوا تو منبر پر امین اوصاف کے ساتھ یاد کیا گیا اور خط و کتابت میں اس طرح لکھا جانے لگا۔ مخائب عبداللہ محمد امین امیر المومنین۔ عسکری نے بھی اسی طرح روایت کیا ہے۔

امین کی شاعری:

امین کے اشعار نہایت پاکیزہ ہوتے تھے چنانچہ جب اسے خبر ملی کہ مامون اس کو عیب لگاتا ہے اور خود کو امین سے افضل بتاتا ہے، تو امین نے ایک نظم لکھی جس میں اس نے اپنی فضیلت اور مامون کے ام ولد کے کلمن سے ہونے کی وجہ سے اس کی ذلت ظاہر کی ہے چنانچہ وہ لکھتا ہے:

ترجمہ اشعار: تو اپنے اوپر ہرگز فخر نہ کر، فخر تو نجیب الطرفین کیلئے ہے جب لوگ فخر کرنے لگیں تو تو الگ ہٹ جا کیونکہ تو اس قابل نہیں۔ تیرے نصیب نے تجھ کو خواہش کے موافق دیدیا، مگر تیری ماں مراجل کے پاس تیری خواہش کے خلاف ہے، تو نمبر پر روزانہ بڑائی مارتا ہے مگر میرے بعد تخت خلافت پر نہیں آئے گا، جو تجھ سے اپنی فضیلت کی وجہ سے بلند مرتبہ ہے تو اسے عیب لگاتا ہے اور تو میرے حق میں باتیں باطل کرتا ہے۔

میں (امام سیوطی) کہتا ہوں کہ یہ نظم نہایت عالی ہے اور اس کے بھائی اور باپ کی نظموں سے ہزار درجہ بہتر اور پاکیزہ ہے۔ اس نے اپنے خادم کوثر کے متعلق بہت ہی اچھا کلام کہا ہے جو قابل تعریف ہے۔ چنانچہ کہتا ہے:

ترجمہ اشعار: ”لوگ نہیں ارادہ کرتے ہیں عاشق سے محبت میں اندوگیں کا کوثر میری دنیا اور دین ہے اور بیماری میں طبیعت لوگ ملامت کرنے والے عاجز آگئے۔ میرے محبوب کی محبت ہے۔“

جب امین پر طاہر نے قبضہ پالیا اور امین کو خلافت سے ناامیدی ہو گئی تو اس نے کہا: ترجمہ اشعار: ”اے نفس حق کا خوف ہے قضا و قدر سے بھاگنے کی جگہ نہیں جو ڈرتا ہے وہ خطرے میں گرفتار ہوتا ہے جو دنیا کے مزے چکھتا ہے ایک دن اس کے دانت زمانہ ضرور کٹھے کرتا ہے۔“

صولی کہتے ہیں کہ امین نے ایک خط طاہر کے نام اپنے کاتب سے لکھوایا جس کا مضمون اس نے یہ بتایا تھا کہ منجانب عبداللہ محمد امیر المومنین بنام طاہر بن حسن السلام علیکم السلام! جو میرے اور میرے بھائی کے درمیان ہو رہا ہے وہ لوگوں پر خوب ظاہر ہو چکا ہے۔ قسمت میں جو لکھا ہے ہو کر رہے گا مگر میں چاہتا ہوں کہ تو مجھے پرانہ راہداری دیدے تاکہ میں اپنے بھائی کے پاس چلا جاؤں، اگر وہ میری تنظیم و تکریم کرے تو یہ اس کی لائق ہے اور اگر قتل کر دے تو ہمیشہ ہوتا آیا ہے۔ مردوت کو مردت قطع کرتی ہے اور تلوار کو تلوار کاٹی ہے اگر مجھے کوئی درندہ پھاڑ دے تو یہ اس سے بہتر ہے کہ مجھے کتا بھونکتا رہے مگر طاہر نے انکار کر دیا۔

امین اور مامون کی فصاحت:

اسماعیل بن ابی محمد یزیدی کہتے ہیں کہ میرے والد نے بارہا امین اور مامون سے گفتگوئیں کی ہیں وہ کہتے تھے کہ میں نے ان دونوں کو نہایت فصیح و بلیغ پایا حالانکہ اولاد خلفاء بنو امیہ کی فصاحت سیکھنے کیلئے بدویوں کے پاس جایا کرتی تھی مگر باوجود اس کے بنو عباس زیادہ فصیح تھے۔

امین سے مروی احادیث:

صولی کہتے ہیں کہ ہم امین سے سوائے ایک حدیث روایت کرنے کے کوئی حدیث نہیں جانتے۔ مغیر بن محمد کہتے ہیں کہ ایک مرتبہ حسین بن ضحاک کے پاس ایک جماعت بنی ہاشم کی بیٹھی ہوئی تھی اور ان میں متوکل کی اولاد بھی شامل تھی کہ کسی نے حسین بن ضحاک سے دریافت کیا کہ امین کا ادب میں کیا مقام تھا؟ انہوں نے کہا کہ وہ بہت بڑا ادیب تھا کہا قہمہ میں کیا حال تھا حسین نے کہا کہ مامون اس سے زیادہ فقیہ تھا کہا حدیث شریف میں کیسی دسترس تھی۔ انہوں نے کہا کہ میں نے اس کی زبان سے صرف ایک حدیث سنی ہے اس کا ایک غلام حج کرنے گیا تھا، جب اس کے انتقال کی خبر آئی تو امین نے کہا کہ حضرت عبداللہ بن عباس رضی اللہ عنہ نے کہا ہے کہ حضور نبی کریم صلی اللہ علیہ وسلم نے فرمایا: جو شخص حالت احرام میں مر گیا تو وہ قیامت کے دن لبیک کہتا ہوا اٹھایا جائے گا۔

ثعالبی لطائف المعارف میں لکھتے ہیں کہ ابوالعباس کہا کرتے تھے کہ اگر زبیدہ اپنی چوٹی کے بال کھولے تو اس کی ہر لٹ میں سے ایک نہ ایک خلیفہ نکلے یا ولی عہد نظر آئے کیونکہ منصور اس کا دادا اسحاق کا بھائی مہدی اس کا چچا رشید اس کا شوہر تھا۔ امین اس کا بیٹا، مامون اور معتصم اس کے سوتیلے فرزند واثق اور متوکل سوتیلے بیٹوں کے بیٹے تھے اور ولی عہد تو بہت سے ہیں اس کی نظیر دنیا میں اگر ہو سکتی ہے تو بنو امیہ میں حاکم بن یزید بن معاویہ ہو سکتی ہے کیونکہ یزید اس کا باپ حضرت معاویہ اس کے دادا معاویہ بن یزید اس کا بھائی مروان بن حکم اس کا سر عبدالملک اس کا شوہر تھا۔ یزید اس کا بیٹا ولید اس کا پوتا ہشام سلیمان اس کے سوتیلے بیٹے یزید، ابراہیم اس کے سوتیلے پوتے تھے۔

المأمون عبد اللہ ابو العباس

پیدائش:

مأمون عبد اللہ ابو العباس بن ہارون رشید نصف ربیع الاول ۱۷۰ھ بروز جمعہ جس رات ہادی کا انتقال ہوا تھا پیدا ہوا اس کو اس کے باپ نے امین کے بعد ولیعہد مقرر کیا تھا اس کی ماں کا نام مراجل تھا جو ام ولد تھی اور اس کے چلہ ہی میں مر گئی تھی۔

حصول علم:

اس خلیفہ نے بچپن ہی میں تحصیل علم کیا تھا اس نے حدیث شریف اپنے باپ اور ہشتم اور عباد بن عوام، یوسف بن عطیہ، ابو معاویہ الضری، اسماعیل بن علیہ اور حجاج اعور سے سنی تھی۔ علم ادب یزید سے حاصل کیا فقہاء کو دور دور سے بلا کر جمع کیا اور فقہیہ، عربیت اور تاریخ میں کمال حاصل کیا جب جوان ہوا تو فلسفہ اور علوم الاوائل اس قدر حاصل کیے کہ ان کے مہارت کی وجہ سے خلق قرآن کا قائل ہو گیا اس سے اس کے بیٹے فضل اور یحییٰ بن اکثم جعفر بن ابی عثمان الطیلسی، امیر عبد اللہ بن طاہر، احمد بن حارث شیبی، وکیل خزاعی اور بہت سے لوگوں نے حدیث کی روایت کی۔

مأمون کے اوصاف:

مأمون تمام خاندان بنو عباس میں حزم، عزم، علم، علم رائے، ذکاوت، ہیبت، شجاعت، سرداری، جوانمردی کے اعتبار سے بڑھا ہوا تھا اس میں بہت سے محاسن اور نیک خصلتیں موجود تھیں اگر یہ مسئلہ خلق قرآن کا قائل نہ ہوتا اور اس کی لوگوں میں اشاعت نہ کرتا تو یہ اپنی نظیر آپ ہی ہوتا۔ اس میں کوئی شک نہیں کہ خاندان بنو عباس میں یہ شخص سب سے زیادہ عالم

تھا اور اسی کے ساتھ فصیح و بلیغ قادر الکلام بھی اعلیٰ درجہ کا تھا۔

اس کا قول ہے کہ حضرت معاویہ رضی اللہ عنہ کو عمرو بن عاص کی اور عبدالملک کو حجاج بن یوسف کی ضرورت تھی مگر مجھے کسی کی ضرورت نہیں۔

کہتے ہیں کہ خلفاء بنی عباس میں سفاح ابتدائی مامون متوسط اور معتضد آخری خلیفہ ہے۔ مامون کے بارے میں کہتے ہیں کہ اس نے بعض رمضان شریف میں تینتیس مرتبہ قرآن شریف ختم کیا ہے اس کے متعلق مشہور تھا کہ وہ شیعہ ہے کہنے والوں کی دلیل یہ ہے کہ اس نے اپنے بھائی موتمن کو علیحدہ کر کے اپنا ولیعہد سیدنا امام علی رضا رضی اللہ عنہ کو بنایا تھا اس کا ذکر ہم آگے کریں گے۔

ابومعشر الحکم کہتے ہیں کہ مامون بہت بڑا عادل اور حاکموں کو عدل کی تاکید کرنے والا تھا۔ فقیہہ انفس ایسا تھا کہ بڑے عالموں میں شمار ہوتا تھا۔

ہارون رشید سے مروی ہے کہ عبداللہ مامون میں منور جیسا مضبوط ارادہ، مہدی جیسا زہد اور ہادی جیسی عزت موجود تھی اگر میں چاہوں تو خود اپنی طرف بھی اس کو منسوب کر سکتا ہوں میں نے امین کو باوجود اس کے کہ وہ خواہشات کا بندہ فضول خرچ کنیزوں اور عورتوں کی رائے پر کار بند تھا، مامون اگر امام جعفر کا فرزند نہ ہوتا (جو ام ولد تھی) بلکہ کسی ہاشمی خاتون کے بطن سے ہوتا تو میں لازماً مامون ہی کو تمام شرفوں میں مقدم رکھتا۔

تخت نشینی:

امین کے قتل کے بعد ۱۹۸ھ میں مامون خراسان میں مستقل خلیفہ ہوا اور ابو جعفر کنیت مقرر کی۔ صولی کہتے ہیں کہ مامون کی یہ کنیت بہت زیادہ پسند کی گئی کیونکہ یہ کنیت منصور کی تھی جو نہایت رعب و دبدبہ کا بادشاہ تھا نیز یہ بھی خیال تھا کہ جس خلیفہ کی یہ کنیت رہی ہے اس کی بہت زیادہ عمر پائی ہے جیسے منصور اور رشید۔

امام علی رضا بن موسیٰ کاظم رضی اللہ عنہ کا تقرر:

۲۰۱ھ میں اس نے اپنے بھائی موتمن کو ولیعہد سے علیحدہ کر کے اس کی بجائے

حضرت علی رضا موسیٰ اکاظم بن جعفر صادق علیہ السلام کو ولیعہد مقرر کیا اور لوگوں نے اس کے فعل کو اس کے شیعہ ہونے پر محمول کیا حتیٰ کہ یہاں تک لوگوں نے کہا کہ مامون نے اپنے آپ کو ولیعہد کر کے امر خلافت حضرت علی علیہ السلام رضا کو سونپنے کا ارادہ کر لیا تھا۔ اسی نے ان کو رضا کا خطاب دیا تھا اور ان کے نام سے سکون پر ضرب کرائی تھی اور اپنی لڑکی سے ان کی شادی کر دی تھی اور اس کی تمام ممالک محروسہ میں منادی کرادی تھی اس نے سیاہ کپڑے پہننے کی ممانعت کر کے سبز کپڑے پہننے کا حکم دیا تھا یہ حرکتیں بنی عباس پر نہایت ناگوار گزریں اور ابراہیم بن مہدی سے بیعت کر کے اس پر بغاوت کر دی ابراہیم بن مہدی کو مبارک کا خطاب بھی دے دیا تھا۔ مامون نے ان کا مقابلہ کیا اور لڑائی اور حرب و ضرب ہوتی رہی حتیٰ کہ مامون کو عراق کی طرف جانا پڑا مگر اسی اثنا عشر میں امام علی رضا نے ۲۰۳ھ میں انتقال کیا۔ مامون نے اہل بغداد کو لکھا کہ جب امام علی رضا ہی کا انتقال ہو گیا تو اب شور و فساد کیا مگر ان لوگوں نے مامون کو سخت جواب لکھا وہ مامون کو بہت برا لگا۔ آخر ابراہیم بن مہدی کو سستی کے ساتھ مدد دینے لگے جس کی وجہ سے ابراہیم ماہ ذالحجہ میں دو سال سے کچھ کم لڑائی کے بعد کہیں جا چھا اور آٹھ سال تک چھا رہا۔

مامون کی عراق واپسی:

صفر ۲۰۴ھ میں جب مامون بغداد آیا تو بنی عباس اور دوسرے لوگوں نے وہاں اس کو پابا ہاس پہننے اور سبز کو چھوڑ دینے پر زور دیا اول تو مامون نے توقف کیا مگر آخر اس کو مان لیا۔

حضرت علی علیہ السلام نے اولاد عباس علیہ السلام کو حاکم مقرر کیا تھا:

صولی کہتے ہیں کہ مامون کے بعض گھر والوں نے کہا کہ آپ اولاد حضرت علی بن ابوطالب علیہ السلام سے نیکی کرنا چاہتے ہیں تو اگر خلافت ان کے سپرد کر دیں گے تب یہ کام کس طرح کر سکیں گے؟ لہذا خلافت اپنے ہاتھ میں رکھ کر آپ اس پر زیادہ قادر ہیں جب کام ان کے ہاتھ میں ہوگا تب آپ کچھ نہ کر سکیں گے اس نے جواب دیا کہ میں یہ اس لیے کر رہا ہوں کہ جس وقت حضرت ابو بکر صدیق رضی اللہ عنہ خلیفہ مقرر ہوئے تھے تو انہوں نے کسی ہاشمی کو ولیعہد نہیں کیا تھا اسی طرح حضرت عمر و حضرت عثمان رضی اللہ عنہم نے بھی کسی ہاشمی کو کوئی کام سپرد

نہیں فرمایا تھا مگر جب حضرت علیؑ خلیفہ ہوئے تو انہوں نے حضرت عبداللہ بن عباسؓ کو لصرہ میں حضرت عبید اللہؓ کو یمن میں معبد کو مکہ میں اور قسم کو بحرین میں حاکم مقرر کیا تھا بلکہ ہر شخص کو کسی نہ کسی بات میں عہدہ دار مقرر کر دیا تھا ان کا یہ احسان اب تک ہماری گردن پر برابر چلا آ رہا ہے لہذا میں اس کا بدلہ ان کی اولاد کو دینا چاہتا ہوں۔

مامون کا بوران بنت حسین بن سہل سے عقد:

۲۱۰ھ میں مامون نے بوران بنت حسین ابن سہل سے نکاح کیا اور ہزاروں کا مال اس کے جہیز میں دے دیا گیا بوران کے والد نے بے انتہا فیاضی کی چنانچہ تمام سرداروں کو خلعتیں دیں اور سترہ روز تک دعوت رکھی بہت سے رقبے لکھے جن میں کسی نہ کسی جاگیر کا نام تھا سرداروں اور بنی عباس پر تقسیم کر دیں اور جو رقبہ جس کے پاس آیا وہ جاگیر اسی کو بخش دی اور زر و جواہر کی بھری ہوئی تھیلیاں رخصت کے وقت مامون کے سامنے لٹادیں۔

مامون کا عقیدہ اور اس کا اظہار:

۲۱۱ھ میں مامون نے حکم دیا کہ منادی کرا دی جائے کہ جو شخص (حضرت) معاویہ کا ذکر عزت و احترام سے کرے گا میں اس کی حفاظت سے بری ہوں حضور نبی کریم ﷺ کے بعد افضل الخلق حضرت علیؑ ہیں۔

۲۱۲ھ میں مامون نے مسئلہ خلق قرآن کا اعلان کیا اور اسی کے ساتھ فضیلت حضرت علیؑ کی حضرت ابو بکر صدیق و حضرت عمر فاروق رضی اللہ عنہم کے اوپر کی اشاعت کی جس سے لوگوں میں اس کی طرف سے نفرت پیدا ہو گئی بلکہ اکثر شہروں میں لوگوں نے فساد شروع کر دیا اس عقیدہ میں کسی نے اس کا ساتھ نہ دیا بالآخر ۲۱۸ھ تک مامون کو لاچار اپنے ان عقائد کے اظہار سے رکنا پڑا۔

فتوحات:

۲۱۵ھ میں غزوہ روم کی طرف چلا اور وہاں قلعہ قرہ اور ماجدہ کو لڑائی سے فتح کر لیا پھر دمشق کی طرف گیا اور وہاں سے پھر روم میں ۲۱۶ھ میں واپس آیا اور یہاں کچھ قلعے فتح کر

کے پھر دمشق چلا گیا دمشق سے مصر گیا اور عباسیوں میں یہ سب سے پہلا بادشاہ ہے جو مصر میں داخل ہوا ہے مصر سے ۲۱۷ھ میں پھر دمشق اور روم کی طرف لوٹا۔

خلق قرآن پر علماء بغداد کو خط:

۲۱۸ھ میں مسئلہ خلق قرآن کے متعلق اس نے لوگوں کا امتحان لیا چنانچہ اس نے نائب السلطنت بغداد اسحاق بن ابراہیم خزاعی، طاہر بن حسین کے چیرے بھائی کی معرفت علماء بغداد کو لکھا کہ امیر المؤمنین کو خوب معلوم ہے کہ جمہور اعظم اور سواد اکبر حتیٰ کہ علماء سے لے کر ایک ادنیٰ جاہل تک جن کی نہ دین میں نظر ہے نہ ان کے دلوں میں علم کی روشنی ہے نہ برہان نیز معرفت اللہ تعالیٰ میں جو جاہل اور اندھے اور گمراہ ہیں اور جو دین کی حقیقت نہیں جانتے اور اللہ تعالیٰ کو اس کی قدر کے موافق نہیں پہچانتے اور جنہیں نہ اس کی حقیقت کی معرفت ہے نہ اس کی اور اس کی مخلوق کی تفریق کی شناخت انہوں نے اللہ اور اس کی مخلوق اور جو کچھ قرآن مجید میں نازل ہوا ہے سب کو برابر سمجھ رکھا ہے اسی وجہ سے ان لوگوں کا خیال ہے کہ قرآن مجید قدیم ہے اس کو اللہ تعالیٰ نے پیدا نہیں کیا نہ وہ اس کا ایجاد کردہ ہے حالانکہ خود اللہ تعالیٰ نے فرمایا ہے: "انا جعلناہ قرانا عربیاً" ترجمہ: "ہم نے قرآن مجید کو عربی بنایا۔" اور ظاہر ہے جس چیز کو بنایا ہے وہ مخلوق ہے جیسا کہ دوسری جگہ فرمایا ہے: "وجعل الظلمات والنور" ترجمہ: "اس نے اندھیرے اور روشنی کو بنایا۔" اور فرمایا: "نقص علیک من انباء ما لمسبق" ترجمہ: "ہم ان لوگوں کا حال بیان کرتے ہیں جو گزر چکے ہیں۔"

اس سے صاف ظاہر ہے کہ اللہ تعالیٰ امور محدثات کو بیان فرماتا ہے اور فرمایا:

احکمت ایہ تم نصلت.

ترجمہ: "اس کی آیتیں محکم ہوئیں اور اس کی تفصیل بیان کی گئی۔"

اس سے صاف روشن ہے کہ اللہ تعالیٰ اپنی کتاب کو احکام والی اور تفصیل والی بنانے

والا ہے اور وہی خالق اور مبدع ہے پھر یہ لوگ اپنے آپ کو سنت کی طرف منسوب کرتے ہیں

اور اہل حق والجماعت نام رکھتے ہیں اور جو شخص ان کے عقیدہ کے خلاف ہے اس کو اہل باطل و

الکفر۔ کہتے ہیں کہ اسی پر انہوں نے اعتقاد کر کے غلو کر رکھا ہے اور جاہلوں کو دھوکے میں ڈال رکھا ہے حتیٰ کہ جھوٹے دعویٰ اور دکھاوے کے پرہیزگار لوگ ان کی طرف مائل ہو گئے ہیں اور حق سے باطل کی طرف چلے گئے ہیں انہوں نے اللہ تعالیٰ کے سوا اپنی گمراہی کی وجہ سے اپنے من مانے خدا کو پکڑ رکھا ہے ایسے لوگ امیر المؤمنین کے نزدیک امت کے شریر بدترین خلائق توحید سے بٹے ہوئے اور اس میں کمی کرنے والے جہالت سے بھرے ہوئے جھوٹ کی اشاعت کرنے والے شیطان ان کی زبان سے اپنے دوستوں میں بات کرتا ہے اور اپنے دشمنوں یعنی اللہ کے خاص بندوں اور دینداروں کو اپنے ذریعہ ڈراتا ہے ایسے شخص کی سچائی کا بھی اعتبار نہیں اس کی شہادت پھینک دینی چاہیے کیونکہ وہ اپنی بھلائی اور توحید کے حصہ سے اندھا ہے تو اس کے سوا کون اور زیادہ اندھا اور گمراہ ہوگا۔

امیر المؤمنین کی جان کی قسم! سب سے جھوٹا آدمی وہ ہے جو اللہ اور اس کی وحی پر جھوٹ باندھے اور باطل کا ساتھ دے اور اللہ تعالیٰ کو اس کے حق کے موافق نہ پہچانے لہذا تمام قاضیوں کو جمع کر کے ان کے سامنے یہ ہمارا خط پڑھا جائے اور جو کچھ وہ کہتے ہیں ان کا امتحان لیا جائے اور خلق و حدوث قرآن کے متعلق ان کا کیا اعتقاد ہے ان سے دریافت کیا جائے اور ان سے کہہ دیا جائے جو شخص اپنے دین پر مستقل نہیں ہے ہم اس پر ہرگز بھروسہ نہ کریں گے اور اپنے کسی کام میں بھی اس سے مدد نہ لیں گے اور اگر وہ اس مسئلہ کا اقرار کریں اور اس کی موافقت کریں تو بھی ان سے سوال ظاہر طور پر اور علم قرآن والوں کی موجودگی اور شہادت ہونا چاہیے اور جو شخص اس مسئلہ کا قائل نہ ہو اس کی شہادت نہ قبول کی جائے اور جو کچھ وہ اس بارے میں کہیں ہمیں لکھ دیا جائے اپنے ماتحت قاضیوں کو بھی یہی حکم دے دو اور ان سے تاکید کر دو۔ مامون نے اس مضمون کا خط سات اور شخصوں یعنی محمد بن سعد کا تب و اقدی، یحییٰ بن معین، ابو نعیم، ابو مسلم مستملی، یزید بن ہارون، اسماعیل بن داؤد، اسماعیل بن ابی مسعود، احمد بن ابراہیم دورقی کے بارہ میں خصوصاً اور ان کو بلا بھیجا اور خلق قرآن کے متعلق ان کا امتحان لیا اول انہوں نے اصرار کیا مگر اس نے لوگوں کو رقتہ سے بخدا نہ آنے دیا لہذا

انہوں نے مصیبت سے بچنے کے لیے اس کو قبول کر لیا۔

مامون نے پھر اسحاق ابراہیم کو لکھا کہ وہ فقہاء اور مشائخ کو جمع کر کے انہیں اطلاع دیدیے کہ ان مفصلہ بالاسات اصحاب نے اس عقیدہ کو قبول کر لیا ہے۔ اسٹیخ نے اس کی تعمیل کی تو اگرچہ کچھ لوگوں نے اس کو تسلیم کر لیا مگر اکثر نے انکار کر دیا۔

یحییٰ بن معین کہا کرتے تھے کہ ہم نے اس عقیدہ کو تلوار کے روز سے قبول کر لیا ہے مامون نے پھر اسی مضمون کا ایک خط اسحاق کو لکھا کہ جو لوگ اس کا انکار کرتے ہیں ان کو جمع کر کے اچھی طرح دریافت کیا جائے چنانچہ اسحاق نے ان حضرات کو بلایا۔

امام احمد بن حنبلؒ، بشر بن ولید کندی، ابو حسان زیادی، علی بن ابی مقاتل، فضل بن غانم، عبید اللہ بن عمر قواریری، علی بن جعدہ، سجادۃ ذیال بن ہشیم، قتیبہ بن سعید، سعدویۃ الواسطی، اسحاق بن اسرائیل، ابن ہرس، ابن علیہ الاکبر، محمد بن نوح عجمی، یحییٰ بن عبدالرحمن عمری، ابو نصر تمار، ابو معمر قصبی، محمد بن حاتم بن میمون وغیرہم۔

ان کو مامون کا خط سنایا گیا انہوں نے سن کر آپس میں سرگوشیاں شروع کیں اور کسی نے کچھ جواب نہ دیا اور نہ انکار کیا بلکہ کچھ ایسے الفاظ کہے دو درمیان درمیان تھے آخر اسحاق بن ابراہیم نے بشر بن ولید سے کہا کہ تم کیا کہتے ہو انہوں نے کہا کہ میں تو امیر المومنین کو بتا چکا ہوں اس نے کہا کہ اب چونکہ امیر المومنین نے اس کی تجدید کی ہے اور ان کے حکمتانہ کی تعمیل ضروری ہے انہوں نے کہا میرا قول یہ ہے کہ قرآن مجید اللہ تعالیٰ کا کلام ہے۔ اس نے کہا کہ میں آپ سے یہ سوال نہیں کرتا بلکہ یہ پوچھتا ہوں کہ آپ اس کو مخلوق مانتے ہیں یا نہیں انہوں نے کہا کہ میں جو کچھ کہہ چکا ہوں اس سے زیادہ کہنا اچھا نہیں سمجھتا ہوں اور میں تو خود امیر المومنین سے عہد کر چکا ہوں کہ اس مسئلہ کے متعلق آئندہ کچھ نہیں کہوں گا۔ پھر اسحاق نے علی بن ابی مقاتل سے مخاطب ہو کر پوچھا آپ کیا کہتے ہیں انہوں نے کہا قرآن مجید خدا کا کلام ہے اور اگر امیر المومنین کچھ اور کہیں تو ہم سننے اور اطاعت کرنے کو تیار ہیں پھر ابو حسان زیادی نے بھی اس قسم کا جواب دیا ان کے بعد حضرت امام احمد بن حنبلؒ سے دریافت کیا آپ

کیا فرماتے ہیں۔ انہوں نے بھی یہی فرمایا کہ قرآن مجید خدا کا کلام ہے اس نے کہا کہ آیا مخلوق ہے یا نہیں۔ حضرت امام صاحبؒ نے فرمایا وہ کلام اللہ ہے اس سے زیادہ میں کچھ نہیں کہتا پھر بقایا کا امتحان لیا اور ان کا امتحان قلم بند کیا آخر میں ابن بکاء الاکبر نے کہا کہ میں کہتا ہوں کہ قرآن مجید بتایا گیا ہے اور محدث ہے کیونکہ اس پر نص وار ہوئی ہے۔ اسحاق نے کہا کہ جو چیز بتائی جاتی ہے وہ مخلوق ہوتی ہے ابن بکاء الاکبر نے کہا کہ ہاں اسحاق نے کہا تو پھر قرآن مجید بھی مخلوق ہے انہوں نے کہا کہ میں قرآن مجید کو مخلوق نہیں کہہ سکتا۔ اسحاق نے یہ سب بیانات لکھ کر خلیفہ مامون کے پاس بھیج دیئے۔ مامون نے اس کے جواب میں لکھا کہ جو کچھ تم نے لکھا تھا ہماری نظر سے گذرا اور یہ بھی معلوم ہوا کہ جو لوگ خود کو اہل قبلہ ظاہر کرتے ہیں اور ریاست کی تلاش کرتے ہیں وہ دراصل نہ اہل قبلہ ہیں نہ اہل ریاست جو شخص خلق قرآن کا قائل نہ ہو اس کو فتویٰ اور روایت اور درس قرآن مجید سے روک دیا جائے اور جو کچھ بشر نے کہا اس میں اس نے جھوٹ بولا ہے اس کے اور امیر المومنین کے مابین کسی قسم کا معاہدہ نہیں ہوا امیر المومنین کا اعتقاد اور اخلاص اور قول کہ قرآن مجید مخلوق ہے اس کو بتلایا گیا تھا۔ اگر وہ توبہ کریں تو اس کا اعلان کر دیں اور اگر اپنے شرک پر ہی ضد کریں اور اپنے کفر اور الحاد کی وجہ سے قرآن مجید کو قدیم ہی بتلا دیں تو ان کو قتل کر کے ان کا سر ہمارے پاس بھیج دو۔ اسی طرح ابراہیم بن مہدی کا پھر امتحان کروا کر وہ قبول کر لیں تو خیر در نہ ان کی بھی گردن اڑادی جائے۔ علی بن ابی مقاتل سے کہو کہ کیا تم نے امیر المومنین سے نہیں کہا کہ تم ہی حلال و حرام کرو گے۔ ذیال سے کہہ دو کہ تم یاد رکھو کہ تم نے شہر انبار کے غلہ میں چوری کی ہے وہ تمہاری مشغولی کے لیے کافی ہے۔ احمد بن یزید ابوالعوام اور ان کا قول کہ وہ قرآن کے متعلق اس سے اچھا جواب نہیں دے سکتے سو وہ یاد رکھیں کہ وہ اگرچہ عمر میں بوڑھے ہیں مگر عقل میں بچے اور جاہل ہیں جب آدمی لکھ پڑھ لے تو پھر اسے اچھا جواب دینا چاہیے اگر اب بھی ایسا ہی کریں تو ان کا علاج بھی تلوار سے ہونا چاہیے۔

احمد بن ضبیل سے کہہ دو کہ امیر المومنین نے تمہارے جواب کا مطلب معلوم کیا اور اس

سے تمہارے جہل اور آفت پر استدلال کیا۔ فضل بن غانم سے کہہ دو کہ وہ یاد رکھیں کہ جو کچھ مصر میں کیا تھا اس پر وہ امیر المومنین سے نہیں شرماتے یعنی جبکہ وہ مصر میں قاضی تھے تو انہوں نے ٹھوڑی ہی مدت میں بہت سا مال جمع کر لیا تھا۔ زیادہ سے کہہ دو کہ تم جھوٹے دعویدار ہو اور اپنے آپ کو زیادہ کہتے ہو حالانکہ ابوحسان اس کا انکاری ہے۔ ہاں زیادہ بعض خاص وجہوں سے کہا گیا ہے۔ رہے ابولہر تمار تو ان سے کہو تمہاری حساست عقل کا ذلیل تجارت کی وجہ سے امیر المومنین کو پہلے ہی سے شبہ تھا۔ ابن نوح اور ابن حاتم سے کہہ دو کہ سود کا مال کھاتے کھاتے تمہارے اندر جو توحید کے وقوف کا مادہ تھا وہ جاتا رہا اگر اور کوئی وجہ سے نہ ہو بلکہ امیر المومنین اس سود خوری کے عوض میں تم سے لڑائی کریں تو جائز ہے جس کی قرآن مجید میں مثال اور حکم موجود ہے کہ جو شخص سود لے اور مشرک بھی ہو جائے تو نصاریٰ کے مشابہ اس سے لڑنا کیوں جائز نہ ہوگا۔

ابن شجاع سے کہو کہ وہ یاد رکھیں کہ امیر کا مال علی بن ہشام پر حلال تھا اس کو تم طریقہ ناجائز سے کھا چکے ہو ایسے آدمی کی اگر عقل نہ جاتی رہے تو پھر کیا ہو سعدیہ الوسطی سے کہو کہ جس شخص نے محدث بننے اور ریاست کی حرص رکھی اللہ تعالیٰ اس کو کبھی فلاح کو نہ پہنچائے گا۔ سجادہ سے کہو کہ تمہارا اس بات سے انکار کرنا کہ تم نے اپنے پاس بیٹھنے والے علماء سے قرآن کا مخلوق ہونا نہیں سنا تو کجھور کی گھٹلیوں کی شمار اور گدی کو اور علی بن یحییٰ کی امانتوں کو درست کرانے میں تم توحید کو بھول گئے۔ قواریری کو معلوم ہو کہ تمہارا اصول اور رشوت ستانی ہمیں معلوم ہے اور تمہارے مذہب اور برے طریق اور کمی عقل اور دین کا اسی سے پتہ چلتا ہے یحییٰ عمری اگر اولاد حضرت عمر بن خطاب رضی اللہ عنہ سے ہیں مگر ان کا جواب بھی معروف ہے۔ محمد بن حسین بن علی بن عاصم اگر وہ سلف صالحین کا مقتدی ہے تو وہ پرانی روایتوں سے ایک قدم بھی تجاوز نہ کرے گا اور اس صورت میں اس کی حیثیت ایک بچے سے بھی بڑھ کر نہیں ہوگی وہ علم کے ابھی محتاج ہیں۔ امیر المومنین نے قرآن مجید کے حصول میں ان کی محبت دیکھ کر ان کے ساتھ ابو مسہر کی معرفت بڑی توجہ کی تھی مگر وہ باوجود اس کے فکر و تردد میں رہا کرتا تھا آخر امیر

المومنین کی تلوار سے ڈر کر اس سے اقرار لیا تھا معلوم ہوا کہ اس نے جو ٹا اقرار دیا تھا اب تم اس سے دریافت کرو اگر وہ اپنے اقرار پر قائم ہے تو اس کا اعلان کر دے نیز جن لوگوں کا نام ہم نے لکھا ہے اگر وہ اپنے شرک سے باز نہ آئیں تو بشر اور ابن مہدی کے بعد جن کا نام لکھا ہے ان سب کو باندھ کر امیر المومنین کے لشکر میں بھیج دو تا کہ وہ خود ان سے پوچھیں اگر پھر بھی نہ مانیں تو سب کو تلوار کے گھاٹ اتار دیا جائے۔

قتل عام کا حکم:

بیان کرتے ہیں کہ یہ حکم نامہ سن کر سوائے امام احمد بن حنبل اور سجادہ، محمد بن نوح اور قواریری کے سب نے عقیدہ خلق قرآن کو قبول کر لیا اسحاق نے ان چاروں کو قید کر دیا اور پھر اگلے روز قید خانہ میں جا کر ان سے ان کا عقیدہ دریافت کیا۔ سجادہ نے اس عقیدہ کا اقرار کر لیا اور اس کے بعد زیادہ اصرار پر قواریری بھی قائل ہو گیا امام احمد بن حنبل اور محمد بن نوح کو روم کی طرف روانہ کر دیا پھر مامون کو خبر پہنچی کہ جنہوں نے اس گروہ میں سے اس عقیدہ کو قبول کیا ہے۔ وہ دراصل جبر و تشدد کی وجہ سے یہ سن کر مامون نہایت غصہ ہوا اور یہ حکم لکھا کہ ان دونوں شخصوں کے ساتھ تمام گروہ کو روانہ کیا جائے اسحاق نے تمام کو روانہ کر دیا مگر یہ خیریت ہوئی کہ یہ لوگ ابھی مامون کے پاس پہنچنے بھی نہ پائے تھے کہ مامون کا انتقال ہو گیا اور اللہ تعالیٰ نے ان پر لطف و کرم فرما کر ان سے مصیبت دور فرمائی۔

مامون کی علالت:

مامون روم میں بیمار ہوا جس وقت مرض میں شدت ہوئی تو اپنے بیٹے عباس کو بلایا اسے یہ گمان تھا کہ عباد کے پہنچنے سے قبل شاید میں مر جاؤں گا مگر عباس جبکہ مامون حالت نزع میں تھا پہنچ گیا لیکن مفصلات اور شروں میں پہلے ہی خطوط روانہ ہو چکے تھے جن کی پیشانی پر اس طرح مرقوم تھا کہ یہ خط مامون اور اس کے بھائی ابواسحاق کی طرف سے ہے جو مامون کے بعد میں خلیفہ اس صریح اقرار کی وجہ سے ہونے والا ہے۔

کہتے ہیں کہ یہ خط امیر المومنین کے حکم سے ہی لکھے گئے تھے اور بعض کہتے ہیں کہ جب مامون کو بیہوشی ہوئی اس وقت لکھے گئے۔

مامون کے مرض موت کی تفصیل:

مامون نے جمعرات ۱۸ رجب ۲۱۸ھ مقام بزندون ملک روم میں انتقال کیا اور طرطوس میں دفن کیا گیا۔

مسعودی کہتے ہیں کہ چشمہ بزندون پر مامون نے خیمہ لگوایا اور وہاں کی ٹھنڈک، صفائی، سرسبزی و شادابی بہت پسند کی اتفاقاً اس چشمہ میں ایک مچھلی چمکدار چاندی کی مانند دکھلائی دی جس کو دیکھ کر مامون نے بہت تعجب کیا اور اس کے پکڑنے کا حکم فرمایا مگر پانی کی خشکی کی وجہ سے اس میں تیرنے کی کسی کوجرات نہ ہوئی مامون نے اس مچھلی کے پکڑنے پر ایک تلوار کا انعام مقرر کیا آخر ایک شخص فراش نامی چشمہ میں اتر گیا اور اس کا شکار کر کے باہر لایا مگر ابھی کنارے پر ہی تھا کہ مچھلی نے ایک جست کی اور اس کے ہاتھ میں سے چھٹ کر پھر دریا میں گر پڑی۔ مامون کے سینے اور گلے پر چھٹیں پڑیں اور کپڑے تر ہو گئے فراش دوبارہ دریا میں اتر اور آخر مچھلی کو پکڑ لایا۔ مامون نے فوراً اس کے کباب بنانے کا حکم دیا ابھی کباب بننے بھی نہ پائے تھے کہ مامون کو جاڑہ (لرزہ) چڑھ آیا کئی لحاف ڈالے گئے مگر لرزہ میں کچھ کمی نہیں آئی مامون کو کچھکی برابر آ رہی تھی اور دانت سے دانت نچ رہا تھا آخر اس کے چاروں طرف آگ جلائی گئی اتنے میں مچھلی کے کباب بن کر آ گئے مگر مامون نے ان کو چکھا تک نہیں تھا کہ موت آ کر سوار ہو چکی تھی۔ تھوڑی دیر کو کچھ افاقہ نظر آیا تھا اس میں اس نے بزندون کے معنی پوچھے کہ عربی میں بزندون کس کو کہتے ہیں کسی نے جواب دیا کہ حیر پھیلانے کے معنی ہیں اس سے مامون نے بدفالی لی پھر اس نواح اور جنگل کا نام دریافت کیا جواب دیا گیا اس کو رقبہ کہتے ہیں اور اس کی پیدائش کے وقت جو زانچہ بنایا گیا تھا اس میں لکھا تھا کہ یہ رقبہ میں مرے گا اور اسی لیے رقبہ جانے سے یہ اتر از کیا کرتا تھا مگر جب اس نے سنا کہ اس مقام کا نام رقبہ ہے تو یہ اپنی زندگی سے بالکل مایوس ہو گیا اور دعا کی رب العالمین! اور اے وہ ذات جس کا

ملک کبھی زائل نہیں ہوگا اس بندے پر بھی رحم فرما جس کا ملک زائل ہو جائے گا مگر موت کب ملنے والی ہے جب اس کے مرنے کی خبر بغداد میں پہنچی تو ابوسعید مخزومی نے مندرجہ ذیل دو شعر کہے:

(ترجمہ اشعار) تم نے دیکھا علم نجوم نے مامون کو اور اس کی بادشاہت کو کیا فائدہ دیا؟ جیسے اس کے باپ کو طوس میں چھوڑ آئے تھے اس کو طوس میں چھوڑ دیا۔

عالمی کہتے ہیں کہ میرے نزدیک جتنی دوری مامون اور اس کے والد ہارون کی قبر میں ہے دوسرے خلفاء میں کسی باپ اور بیٹے میں نہیں اسی طرح بنی عباس میں پانچ شخصوں کی قبروں میں بہت زیادہ فاصلہ ہے شاید کسی کی قبر میں ہو۔ عبداللہ طائف میں، عبید اللہ مدینہ میں، فضل شام میں، قثم سمرقند میں، معبد افریقہ میں۔



مامون کے بعض حالات

انکساری:

لفظ یہ کہتے ہیں کہ مجھ سے حامد بن عباس بن وزیر نے بیان کیا کہ میں ایک روز مامون کے پاس بیٹھا ہوا تھا کہ اتفاقاً مامون کو چھینک آئی میں نے الحمد للہ سے جواب نہ دیا مامون نے اس کا سبب دریافت کیا تو میں نے کہا یا امیر المومنین آپ کی عزت روکتی ہے مامون نے کہا کہ میں ان بادشاہوں میں نہیں ہوں جو دعا سے بے پروا ہوں۔

احترام استاذ:

ابن عساکر ابو محمد یزیدی سے روایت کرتے ہیں کہ میں مامون کو اس کے بچپن میں تعلیم دیا کرتا تھا ایک روز حسب معمول میں آیا تو مامون اس وقت گھر میں تھا میں نے خادم سے بلوا بھیجا تو اس نے آنے میں دیر کی۔ میں نے دوسرے خادم کو پھر بھیجا مگر پھر بھی نہیں آیا۔ میں نے کہا ایسا معلوم ہوتا ہے کہ یہ اپنا وقت بہت زیادہ برباد کرتا ہے۔ یہ سن کر خادموں نے بھی کہا کہ جب آپ چلے جاتے ہیں تو شہزادہ خادموں سے شوقی کرتا رہتا ہے اور ان کو مارتا پینتا ہے، آج آپ ذرا اس کو گوشمالی کر دیجئے، اتنے میں مامون آ گیا تو میں نے سات درے مار دیئے، مامون اپنی آنکھوں کو ملتا جاتا تھا اور روتا جاتا تھا۔ اتنے میں جعفر بن یحییٰ برکی آ گیا، شہزادہ نے آنسو رومال سے صاف کیے اور کپڑے ٹھیک کر کے فرش پر چہار زانو ہو کر بیٹھ گیا، پھر جعفر کو بھی فرش پر بلا لیا میں اٹھ کر باہر چلا آیا۔ میں ڈر رہا تھا کہ کہیں مامون جعفر بن یحییٰ برکی سے میری شکایت نہ کر دے، شہزادہ نے جعفر سے متوجہ ہو کر کچھ ایسی بات چیت کی کہ اسے خوب ہنسیا، جب جعفر چلا گیا تو میں اس کے پاس پھر گیا تو میں نے کہا مجھے ڈر تھا کہ تم میری شکایت نہ کر دو حیین کر مامون نے کہا: اے ابو محمد! میں ہارون رشید سے بھی نہیں کہہ

سکتا چہ جائیکہ جعفر سے کہتا کیونکہ پڑھنے میں میرا ہی فائدہ ہے، میں ادب کا محتاج ہوں۔
 عبداللہ بن تمیمی کہتے ہیں کہ ایک مرتبہ ہارون رشید نے سفر کا ارادہ کیا اور لشکر میں یہ
 حکم دیدیا کہ ہم ایک ہفتہ کے بعد چلیں گے لہذا تمام تیار رہیں مگر ہفتہ گزرنے کے بعد ہارون
 رشید نے نہ چلنے کا ارادہ کیا، نہ کوئی دوسرا حکم دیا، لوگ مامون کے پاس آئے اور کہا کہ آپ
 دریافت کیجئے۔ ہارون کو اب تک یہ معلوم نہ تھا کہ مامون بھی شعر کہتا ہے مامون نے یہ اشعار
 لکھ کر ہارون رشید کے پاس بھیج دیئے:

ترجمہ اشعار: ”اے ان شخصوں میں اچھے جس کو سواریاں لے کر چلتی ہیں اور
 جس کے گھوڑے پر ہر وقت زین کسا رہتا ہے۔ کاش! ہم سفر کی غایت کو
 معلوم کر لیتے یا ہمیں سفر کا حکم خلط ملط ہی رہ گیا۔ یہ سوائے بادشاہ کے کوئی
 نہیں جانتا۔ وہ بادشاہ جس کی روشنی سے ہم اندھریوں میں روشن ہوتے
 ہیں، اگر آپ سفر میں جائیں تو اقبال بھی سفر کرے گا، ورنہ جہاں آپ ہوں
 گے وہ بھی وہیں ہوگا۔“

ہارون رشید ان کو پڑھ کر بہت خوش ہوا، اور کہا بیٹا! تم اور شعر گوئی، شعر حقیر لوگوں کو
 آسمان پر چڑھا دیتے ہیں اور جلیل القدر لوگوں کو زمین پر گرا دیتے ہیں۔
مہر کی عبارت:

اصمعی کہتے ہیں کہ مامون کی مہر پر یہ کندہ تھا عبداللہ بن عبداللہ۔
 محمد بن عباد کہتے ہیں کہ خلفاء میں سوائے حضرت عثمان اور مامون کے کوئی خلیفہ حافظ نہیں
 ہوا۔ میں (امام سیوطی) کہتا ہوں کہ اس کی تردید میں پہلے کر چکا ہوں، اب کرنا فضول ہے۔

مسائل وراثت میں مہارت:

ابن عیینہ کہتے ہیں کہ ایک روز مامون علماء کے ساتھ دربار عام میں بیٹھا ہوا تھا کہ
 ایک عورت نے آکر بیان کیا: اے امیر المؤمنین! میرے بھائی نے انتقال کیا اور اس نے چھ سو
 دینار چھوڑے، مجھے ایک دینار دیتے ہیں اور کہتے ہیں کہ تیرے حصہ میں یہی آتا ہے۔ مامون

نے تھوڑی دیر فراغ پر غور کر کے کہا کہ میت نے دو لڑکیاں چھوڑی ہیں، عورت نے کہا: ہاں۔ دو تہائی یعنی چار سو دینار، ان کے ہوئے اور ایک والدہ چھوڑی چھٹا حصہ یعنی سو دینار اس کو پہنچے، ایک بیوی تھی آٹھواں حصہ یعنی پچھتر دینار اس کو ملے اور تجھے اللہ تعالیٰ کی قسم! کیا اس نے بارہ بھائی نہیں چھوڑے، عورت نے کہا: ہاں۔ تو دو سو دینار بھائیوں کو یعنی چوبیس دینار انہیں پہنچیں، باقی رہا ایک سو وہ تجھے پہنچتا ہے۔

انسان کو عقل کی وجہ سے فضیلت حاصل ہے:

محمد بن حفص الانماطی نقل کرتے ہیں کہ عید کے دن میں نے مامون کے ساتھ کھانا کھایا، دسترخوان پر تین سو قسم کے کھانوں سے زیادہ کھانے چنے ہوئے تھے۔ مامون ہر ایک کی طرف دیکھ کر کہتا تھا کہ یہ فلاں مرض میں نافع ہے اور یہ فلاں مرض میں مضر ہے جو شخص تم میں بلغمی مزاج ہو وہ اس کھانے کو نہ کھائے اور جو صفرادی مزاج ہو، وہ اس کھانے کو تناول کرے اور جس شخص پر سودا غالب ہو، وہ اسے کھائے جو شخص کم کھانے کا قصد رکھتا ہو، وہ یہ کھائے۔ یحییٰ بن اکتھم نے یہ دیکھ کر کہا: امیر المؤمنین اگر آپ کو طب میں دیکھیں تو آپ کی معرفت میں جالینوس ہیں۔ نجوم میں غور کریں تو اس کے حساب میں آپ ہر مرس ہیں فقیہ میں دیکھیں تو اس کے علم میں حضرت علی بن ابی طالب ہیں، سخاوت کا ذکر کریں تو اس صفت میں حاتم طائی ہیں، سچی بات میں اگر ملاحظہ کریں تو اسکے لہجہ میں ابو ذر ہیں، مہربانی میں اگر نظر گہری سے دیکھیں تو اس کے افعال میں کعب بن امامہ ہیں، وقاعدہ میں اگر عمل کریں تو اس میں سمول بن عادیا ہیں، مامون اس کو سن کر بہت خوش ہوا، اور کہنے لگا کہ انسان کو اس کی عقل کی وجہ سے فضیلت حاصل ہے، ورنہ گوشت پوست سب کے ہوتا ہے۔

باکمال:

یحییٰ بن اکتھم کہتے ہیں کہ میں نے مامون سے زیادہ باکمال شخص کو نہیں دیکھا۔ ایک روز میں اس کے پاس کرہ میں رات کو تھا مجھے اس نے چکا کر یہ کہا کہ دیکھنا یحییٰ میرے پاؤں کے پاس کیا چیز ہے؟ میں نے دیکھا تو کچھ نظر نہ آیا مگر اسے اطمینان نہ ہوا، اس نے فراشوں کو

پکارا، فراش شمع لے کر حاضر ہوئے۔ ان سے کہا کہ دیکھو کیا چیز ہے؟ انہوں نے دیکھا تو معلوم ہوا کہ بچھونے کے نیچے ایک لبا سانپ بیٹھا ہوا ہے۔ انہوں نے اسکو مار دیا۔ میں نے کہا کہ امیر المؤمنین کو اگر اس کے کمال کے ساتھ عالم الغیب بھی کہا جائے تو کچھ حرج نہیں۔ اس نے کہا: معاذ اللہ! کیا کہتے ہو؟ البتہ میں نے ابھی خواب میں دیکھا کہ کوئی شخص میرے سامنے یہ اشعار پڑھتا ہے:

ترجمہ اشعار: ”اے رات کو سونے والے جاگ اور اپنے آپ کو ننگی تلوار سے بچا، میں یہ سن کر جاگ گیا اور میں نے سوچا کہ کوئی نہ کوئی فریب یا دور حادثہ گزرنے والا ہے اور فریب بچھونے سے زیادہ کوئی چیز نہیں، آخر اسی کے نیچے سے سانپ مل گیا۔“

عمارہ بن عقیل کہتے ہیں کہ مجھ سے ابو حفصہ شاعر نے بیان کیا کہ کیا تم نے بھی کبھی غور کیا ہے، میرے نزدیک تو مامون پوری طرح شعر کی قدر نہیں سمجھتا۔ میں نے کہا کہ اس سے کون شخص زیادہ سخن فہم ہو سکتا ہے۔ واللہ! میں نے تو اسے بہت سے اشعار سنائے ہیں، وہ پہلا ہی شعر سن کر بعض مرتبہ اچھل پڑا ہے اور تمام ان اشعار کو جواب تک اس نے سنے بھی نہیں، سب کا مطلب پا گیا ہے۔ ابو حفصہ نے کہا کہ میں نے اسے ایک ایسا عمدہ شعر سنایا جو میرے نزدیک نہایت قابلانہ تھا مگر اس کو سن کر مامون میں ذرا بھی حرکت پیدا نہیں ہوئی اور وہ یہ شعر تھا:

ترجمہ شعر: ”امام الہدی مامون دین میں مشغول ہے اور لوگ دنیا کے اشغال میں پھنسے ہوئے ہیں۔“

میں نے کہا کہ اثر کیا خاک ہوتا، تم نے بڑھیا تو اسے پہلے ہی بنا دیا جو مصلے پر بیٹھی ہوئی تسبیح ہلا رہی ہے اگر مامون دین میں اس قدر منہمک ہو جائے تو پھر امور مملکت کا انتظام اس کے ہاتھ میں کس طرح ہو سکتا ہے، تم نے وہی مضمون جو تمہارے چچا نے ولید کی شان میں ادا کیا تھا کیوں نہ ادا کر دیا وہ یہ ہے:

ترجمہ شعر: ”وہ دینوی حصہ بھی ضائع ہونے نہیں دیتا اور نہ دنیاوی اشغال

سے اسکو باز رکھتے ہیں۔“

حدیث کے متعلق غور و خوض کریں:

نضر بن شمیل کہتے ہیں کہ میں ایک دن مقام مرو میں مامون کے پاس گیا۔ میں ایک پھٹی ہوئی چادر اوڑھے ہوئے تھا مجھ دیکھ کر مامون نے کہا: نضر! کیا امیر المؤمنین سے ایسے کپڑوں سے ملنا چاہیے۔ میں نے کہا: یا امیر المؤمنین! گرمی کا یہی علاج ہے۔ مامون نے کہا: نہیں۔ یہ بات نہیں معلوم ہوتی بلکہ شاید تم اب غریب ہو گئے ہو، آؤ حدیث شریف کے متعلق کچھ غور و خوض اور مباحثہ کریں۔ دیکھو یہ حدیث شریف مجھ سے ہشیم بن بشیر نے بحوالہ مجاہد عن الشعبي عن ابن عباس بیان کی ہے کہ حضور نبی کریم ﷺ نے فرمایا: اگر کوئی شخص کسی عورت سے بوجہ اس کے دین اور جمال کے نکاح کرے، گویا اس نے فقیری اور درویشی کا دروازہ بند کر دیا۔ میں نے کہا کہ امیر المؤمنین کا قول ہشیم کی روایت کے مطابق صحیح ہو گیا۔ مگر مجھ سے عوف الاعرابی نے بحوالہ حسن روایت کیا ہے کہ حضور نبی کریم ﷺ نے فرمایا: اگر کوئی شخص کسی عورت سے بوجہ اس کے دین اور جمال کے نکاح کرے تو گویا اس نے عیش کا دروازہ بند کر دیا۔ مامون چونکہ تکیہ لگائے ہوئے بیٹھا تھا۔ یہ سن کر سیدھا ہو کر بیٹھ گیا اور کہنے لگا کہ کیا حدیث اول میں لفظ سدا غلط ہے۔ میں نے کہا: ہاں۔ ہشیم کی غلطی ہے۔ وہ سمجھا نہیں۔ مامون نے کہا اچھا ان دونوں میں کیا فرق ہے؟ میں نے فرق بیان کیا۔ مامون نے کہا اچھا تم عرب شاعر کی کوئی سند پیش کر سکتے ہو۔ میں نے عربی شاعر کا ایک شعر سنایا۔ اس کو سن کر مامون کہنے لگا کہ اللہ تعالیٰ ایسے شاعروں کو خراب کرے جو علم ادب بھی اچھی طرح نہیں جانتے، پھر اپنی تائید میں ابن بیض شاعر کے اشعار پیش کیے، ادھر میں نے اپنی تائید میں ابن ابی عروبة المدنی شاعر کے اشعار پیش کیے۔ آخر گفتگو شعراء عرب کے متعلق چل پڑی اور میں نے بہت سے اشعار اسے سنائے۔

(ان کو ہم نے ترجمہ کرنے سے ترک کر دیا ہے کیونکہ اردو خواں اصحاب بجائے لطف

اٹھانے کے ان سے بے لطفی اور ابھی حاصل کرتے ہیں۔ مترجم)

مامون نے کہا نظر تم سچ کہتے ہو اور ایک کاغذ پر کچھ لکھنے لگا جس کو میں نہیں جانتا پھر درمیان میں لکھتے لکھتے کچھ علم ادب کے متعلق دریافت کرنے لگا۔ میں نے اس کے جوابات دیئے، پھر میرے لیے پچاس ہزار درہم لکھ کر خادم سے کہا کہ انہیں فضل بن سہل کے پاس پہنچا دو، میں ان کے پاس گیا تو انہوں نے وہ رقم پڑھ کر جس میں پچاس ہزار درہم لکھ کر دیئے تھے، کہا کہ تم نے امیر المومنین کی خوب غلطیاں پکڑیں۔ میں نے کہا: معاذ اللہ! البتہ ہشتم غلطی پر تھے اور انہی کا اتباع امیر المومنین کیے بیٹھے تھے۔ فضل بن سہل نے بھی اپنی طرف سے مجھے تیس ہزار درہم دیئے اور میں اسی ہزار درہم لے کر گھر آ گیا۔

خطیب نے محمد بن زیاد اعرابی سے روایت کی ہے کہ میں ایک مرتبہ مامون کے پاس گیا، اس وقت مامون یحییٰ بن اکتھم کے ساتھ باغ میں ٹہل رہا تھا۔ میں نے چونکہ ان دونوں کو پیٹھ پھیرے ہوئے دیکھا، اس لیے میں بیٹھ گیا، جب وہ سامنے آئے تو میں نے اس کو کھڑے ہو کر خلیفہ کے ادب کے موافق سلام کیا۔ میں نے سنا کہ وہ یحییٰ سے کہہ رہا تھا کہ ابو محمد! ان لوگوں کا علم ادب کیا اچھا ہے، ہم کو پیٹھ پھیرے ہوئے دیکھا تو بیٹھ گیا، جب ہمیں آتے دیکھا تو کھڑے ہو کر سلام کیا۔ یہ کہہ کر مجھے سلام کا جواب دے کر کہنے لگا کہ اس شعر میں ہند بن عتبہ کے:

ترجمہ شعر: ”ہم طارق کی بیٹیاں ہیں اور اعلیٰ قسم کے فرشوں پر چلا کرتے ہیں۔ طارق سے کیا مقصود ہے ہند کے نسب پر غور کیا تو ہند کے بزرگوں میں کوئی شخص اس نام کا نہیں معلوم ہوا۔“

میں نے کہا کہ اس کے نسب میں تو کوئی شخص مجھے اس نام کا بھی معلوم نہیں ہوتا۔ اس نے کہا کہ ہند نے طارق سے تارے مراد لیے ہیں اور ان سے اپنے آپ کو اپنے حسن کی وجہ سے منسوب کیا ہے جیسا کہ قرآن پاک میں ہے: ”والسمااء و الطارق“ میں نے کہا کہ واقعی یہی ہو سکتا ہے۔ اس نے کہا کہ ہم ہی اس کام کی اصل ہیں اگر تم اس کی تائید کرتے ہو تو انعام کے مستحق ہو، یہ کہہ کر اس نے میری طرف عنبر کا گولہ جو اس وقت اس کے ہاتھ میں پھینک دیا۔ میں نے اسے پانچ ہزار درہم میں فروخت کر دیا۔

ابو عبادہ کہتے ہیں کہ مامون روئے زمین پر بادشاہوں میں اپنی نظیر آپ ہی گزار ہے، اور اس کا یہ نام بھی زیبا تھا۔

ایک خارجی سے مکالمہ:

ابوداؤد کہتے ہیں کہ مامون کے پاس ایک خارجی داخل آیا، اس سے مامون نے پوچھا کہ ہم سے ہمارے خلاف ہونے کی تمہارے پاس کیا دلیل ہے؟ اس نے کہا: قرآن پاک کی آیت کہا، کوئی اس نے کہا:

وَمَنْ لَّمْ يَخُفْكُمْ بِمَا أَنْزَلَ اللَّهُ فَأُولَئِكَ هُمُ الْكَافِرُونَ.

مامون نے کہا کہ تمہیں یہ کس طرح معلوم ہوا کہ یہ قرآن شریف کی آیت ہے۔ اس نے کہا: اجماع امت سے۔ مامون نے کہا کہ جب تم تنزیل آیت میں اجماع امت سے متفق ہو تو تادیل میں بھی ان کے موافق ہونا چاہیے۔ اس نے کہا: آپ نے سچ کہا۔ السلام علیک یا امیرالمؤمنین۔

شریف شخص کی علامت:

ابن عساکر، محمد بن منصور سے روایت کرتے ہیں کہ مامون کا قول ہے کہ شریف کی علامت یہ ہے کہ وہ اپنے سے برتر لوگوں کے ظلم سے کمر پر ظلم نہ کرے۔

میں معافی کو محبوب رکھتا ہوں:

سعید بن مسلم کہتے ہیں کہ مامون نے کہا کہ میں معافی کو اتنا محبوب رکھتا ہوں کہ اگر مجرموں کو وہ معلوم ہو جائے تو ان کے دلوں سے خوف جاتا رہے اور اس میں خوشی سا جائے۔

ابراہیم بن سعید جو ہری کہتے ہیں کہ ایک مجرم مامون کے سامنے کھڑا تھا۔ مامون نے اس سے کہا: واللہ! میں تجھے قتل کر دوں گا۔ اس نے کہا: یا امیرالمؤمنین! ذرا تحمل فرمائیے اور بردباری کام میں لائیے کیونکہ نرمی کرنا بھی آدھی معافی ہے۔ مامون نے کہا کہ اب تو میں قسم کھا چکا ہوں۔ اس نے کہا کہ اگر اللہ تعالیٰ کے سامنے آپ بحیثیت حائث ہونے کے پیش

ہوں تو یہ اس سے بہتر ہے کہ آپ قاتل ہو کر حاضر ہوں۔ یہ سن کر مامون نے اسے چھوڑ دیا۔ خطیب ابوالصلت، عبدالسلام بن صالح سے روایت کرتے ہیں کہ میں ایک رات مامون کے کمرہ میں سو گیا۔ ادھر مشطلی کی آنکھ لگ گئی اور اتفاق سے چراغ گل ہو گیا۔ مامون خود اٹھا اور چراغ درست کر دیا۔ میری آنکھ جو کھلی تو مامون کہہ رہا تھا کہ بسا اوقات میں غسل خانہ میں ہوتا ہوں اور یہ خدمتگار مجھ کو گالیاں دیتے اور مجھ پر افترا کیا کرتے ہیں اور میں سنتا ہوں، انہیں میرے سننے کی خبر بھی نہیں ہوتی اور میں ہمیشہ معاف کر دیا کرتا ہوں۔

برد باری:

صولی، عبداللہ بن البواب سے روایت کرتے ہیں کہ مامون نہایت بردبار شخص تھا، حتیٰ کہ ایسی باتوں پر بردباری کرتا تھا کہ جن کو سن کر ہمیں بھی غصہ آ جاتا تھا۔ ایک روز کشتی میں ہم دجلہ کی سیر کر رہے تھے، کشتی کے بیچ میں پردہ تھا اور ہم پردہ کے ایک طرف تھے اور ملاح دوسری طرف بیٹھے تھے، ان میں سے ایک ملاح نے کہا کہ تم سمجھتے ہو گے کہ میرے دل میں مامون کی کچھ قدر ہے۔ یہ شخص میری آنکھ میں کانٹا کھنکتا ہے کیونکہ یہ اپنے بھائی کا قاتل ہے۔ واللہ! یہ سن کر مامون ہنس پڑا اور ہم سے کہنے لگا کہ یارو! کوئی حیلہ تم ہی بتلاؤ کہ کسی طرح میں اس جلیل القدر شخص کی آنکھ میں عزت دار ہو جاؤں۔

عدل کی ابتدا کیا ہے:

خطیب بن اکتوم سے روایت کرتے ہیں کہ میں نے مامون سے زیادہ مہربان کسی شخص کو نہیں دیکھا۔ میں ایک رات اس کے کمرے میں سو گیا۔ ابھی میری پوری طرح آنکھ بھی لگنے نہ پائی تھی کہ اتفاق سے مامون کو کھانسی اٹھ کھڑی ہوئی۔ اس نے اس خیال سے کہ کسی کی آنکھ نہ کھل جائے اور نیند میں خلل پڑے، اپنی قمیص کی آستین سے منہ بند کر لیا اور کہنے لگا کہ عدل کی ابتدا یہ ہے کہ اول اپنے دلی دوست سے عدل کرے، پھر ان سے کم درجہ والوں سے حتیٰ کہ ادنیٰ شخص سے بھی عدل کرنے لگے۔

زمانہ ایک جیسا نہیں رہتا:

ابن عساکر، یحییٰ بن خالد برکی سے روایت کرتے ہیں کہ ایک دفعہ مجھ سے مامون نے کہا کہ یحییٰ لوگوں کی ضرورت کو پورا کرنا بھی غنیمت جان کیونکہ فلک گردش کرتا ہے اور زمانہ کسی شخص کو اس کی حالت پر باقی نہیں رکھتا، اور نہ کسی شخص کی نعمتیں باقی رہتی ہیں۔

غلبہ حجت ہمیشہ رہے گا:

عبداللہ بن محمد زہری کہتے ہیں کہ مامون کا قول ہے کہ غلبہ حجت مجھے غلبہ قدرت سے زیادہ محبوب ہے کیونکہ غلبہ قدرت خود زائل ہو جائے گا اور غلبہ حجت ہمیشہ باقی رہے گا۔
فحس کہتے ہیں کہ مامون کا قول ہے کہ جو شخص تمہاری نیک نیتی کا مشکور نہ ہوگا، وہ تمہاری نیکی کا بھی مشکور نہ ہوگا۔

خود پسندی بُری چیز ہے:

ابوالعالیہ کہتے ہیں کہ میں نے مامون کو کہتے ہوئے سنا ہے کہ سلطان کی خود پسندی اور لجاجت بہت بری چیز ہے اور اس سے زیادہ برائی سمجھانے سے پہلے قاضیوں کی تنگ خیالی ہے اور اس سے بدتر فقہاء کی کم عقلی اور اس سے زیادہ برا اغنیاء کا بخل اور بوڑھوں کا مذاق کرنا اور جوانی میں سستی لڑنے والے کی بزدلی ہے۔

اپنے نفس پر ظالم شخص:

علی بن عبدالرحیم المرؤزی کہتے ہیں کہ مامون کے اقوال میں سے ہے کہ وہ شخص اپنے نفس پر ظالم ہے جو ایسے شخص کی قربت چاہے جو اس سے دوری کا خواہشمند ہے اور ایسے شخص کی تواضع کرے جو اس کی عزت نہ کرے اور ایسے شخص کی تعریف سے خوش ہو، جو اسے جانتا بھی نہ ہو۔

مخارق کہتے ہیں کہ میں نے ایک مرتبہ مامون کے سامنے یہ شعر پڑھا:

ترجمہ شعر: ”میں ایسے دوست کا خواہشمند ہوں کہ جب مجھے اس سے

کدورت ہو تو وہ اور زیادہ مجھ پر عنایت کرے۔“

مامون نے کہا کہ اسے پھر پڑھو اور بار بار پڑھنے کو کہا۔ میں نے اس کو سات مرتبہ پڑھا، پھر مجھ سے کہنے لگا کہ حمارق مجھ سے یہ تمام سلطنت لے لو اور اس کی عوض میں مجھے اپنا دوست لا دو۔

مفلسی سے محفوظ رہنے کا عمل:

ہدبہ بن خالد کہتے ہیں کہ میں ایک مرتبہ مامون کے پاس گیا اور کھانے میں شریک ہوا، جب دسترخوان اٹھایا گیا تو میں جو زمین پر کھانے کے ریزے گر پڑے تھے، اٹھا اٹھا کر کھانے لگا، یہ دیکھ کر مامون نے کہا کیا ابھی پیٹ نہیں بھرا، میں نے کہا: ہاں بھر چکا ہے، مگر مجھ سے حماد بن سلمہ نے بحوالہ ثابت بنانی از حضرت انس رضی اللہ عنہ روایت کی ہے کہ حضور نبی کریم صلی اللہ علیہ وسلم نے فرمایا کہ جو شخص دسترخوان کے نیچے کے ریزے اٹھا کر کھائے گا وہ مفلسی سے امن میں رہے گا۔ یہ سن کر مامون نے مجھے ایک ہزار درہم عطا کیے۔

مامون کے نکاح پر فقیر کا تحفہ:

حسن بن عبدوس صفا کہتے ہیں کہ جب مامون نے بوران بنت حسن بن سعد سے نکاح کیا، تو لوگوں نے حسن کو بہت تحفہ جات دیئے۔ ایک فقیر نے بھی دو توشہ دان تحفہ میں بھیجے اور ایک میں نمک اور دوسرے میں سخی رکھ دیا اور لکھا کہ میں ایک حقیر ہدبہ جیسا کہ میں خود فقیر ہوں بھیجتا ہوں۔ میں نے برا سمجھا کہ جلیل القدر لوگوں کی فہرست میں میرا نام نہ ہو۔ اس لیے میں ایک میں نمک برکت کیلئے اور دوسرے میں سخی خوشبو اور صفائی کیلئے روانہ کیا ہے۔ حسن نے ان دونوں توشہ دانوں کو مامون کے سامنے پیش کر دیا۔ مامون نے اسے بہت پسند کیا اور انہیں خالی کرا کر دیناروں سے بھر کے اسی فقیر کے پاس بھیج دیئے۔

معافی دینے میں مزہ:

صولی، محمد بن قاسم سے روایت کرتے ہیں کہ میں نے مامون کو کہتے ہوئے سنا ہے کہ واللہ! مجھے معافی میں اس قدر مزہ ملتا ہے کہ اگر لوگ اس کا اندازہ کر لیں تو میرے پاس جرم کر کے آیا کریں۔

حکایت:

خطیب منصور برکئی سے روایت کرتے ہیں کہ ہارون رشید کی ایک باندی تھی جس پر مامون کا دل بھی مائل تھا۔ ایک روز وہ ہارون رشید کو وضو کرا رہی تھی اور مامون اس کے پیچھے کھڑا ہوا تھا۔ اس نے باندی کو بوسہ دینے کے متعلق اشارہ کیا۔ باندی نے آنکھ کے اشارے سے منع کیا۔ اس میں پانی ڈالنے میں دیر ہو گئی، ہارون نے باندی کی طرف دیکھ کر کہا: کیا ہے؟ باندی خاموش ہو گئی۔ ہارون کو اس پر غصہ آیا اور کہا کہ اگر تو نے نہ بتایا تو تجھے قتل کر دوں گا۔ اس نے صاف صاف کہہ دیا اور مامون شرم اور خوف کی وجہ سے گر گیا۔ ہارون نے کہا: کیا تم اس سے محبت کرتے ہو؟ اس نے کہا: ہاں۔ کہا اچھا اس کے ساتھ تم اس خیمہ میں چلے جاؤ اور آپ خود باہر رہ گیا جب مامون نکلا تو ہارون رشید نے کہا کہ واقعہ کو لفظ کر کے سناؤ۔ مامون نے فی البدیہہ پڑھنا شروع کیا:

ترجمہ اشعار: ”میں نے دل سے اشارہ کر کے اس کو اپنی طرف بلایا، میں نے دور سے بوسہ مانگا مگر اس نے اپنے لبوں سے بہانہ کر کے ٹال دیا، اور ٹالنا بھی اچھا ٹالنا کہ اپنے ابرو سے اشارہ کر دیا۔“ میں ابھی اپنی جگہ سے ہلنے بھی نہ پایا تھا کہ مجھے اس پر قابو حاصل ہو گیا۔

کنیز کی حاضر جوابی:

ابن عساکر، ابوخلیوہ الفضل بن حباب سے روایت کرتے ہیں کہ ایک سوداگر سے میں نے سنا کہ میں نے ایک شاعرہ فصیحہ ادیبہ ماہر شطرنج کنیز فروخت کرنے کیلئے مامون کے سامنے پیش کی اور دو ہزار دینار اس کی قیمت مانگی۔ مامون نے کہا کہ اگر یہ کنیز میرے اس شعر پر جو میں پڑھتا ہوں، ایک اور شعر لگا دے تو میں تمہیں اس سے بھی زیادہ اس کی قیمت دوں گا۔ وہ شعر یہ ہے:

ترجمہ شعر: ”تو اس شخص کے متعلق کیا کہتی ہے جو تیری محبت میں اس قدر شیفہ

ہے کہ بے خواب ولاغر ہو کر حیران رہ گیا ہے۔ کنیز نے فوراً چسپاں کیا۔“

ترجمہ شعر: ”ہم نے ایک دوست پایا کہ اس کو دردِ حشق کا صدمہ پہنچا تھا مگر ہم نے اس

کو دوست بنا کر اس پر احسان کیا۔“

مامون کی عادت معاف کر دینا تھا:

صولی، حسین اظہار سے روایت کرتے ہیں کہ ایک دفعہ مجھ پر مامون بہت غصے ہوا، اور میرا وظیفہ بند کر دیا۔ میں نے ایک قصیدہ ایک شخص کی معرفت لکھ کر بھیجا جس میں مامون کی تعریف اور اپنی شکستگی اور بحالی کے متعلق مرقوم تھا۔ مامون نے کہا کہ قصیدہ بہت اچھا ہے مگر ہمارے یہاں اس شخص کیلئے کچھ نہیں کیونکہ اس نے امین کی تعریف میں میری برائی کی تھی۔ یہ سن کر حاجب نے کہا: امیر المؤمنین کی عادت معافی آج کہاں گئی؟ یہ سن کر فوراً میرا وظیفہ بحال کر دیا۔

علیہ حماد بن اسحاق کہتے ہیں کہ مامون جب بغداد میں آتا تو ظہر کے وقت تک عدالت میں بیٹھ کر لوگوں کا انصاف اور مظلوموں کی دادرسی کیا کرتا۔

مامون شطرنج کا شوقین تھا:

محمد بن عباس کہتے ہیں کہ مامون رشید شطرنج کا بڑا شوقین تھا اور کہا کرتا تھا کہ یہ کھیل ذہن کو بہت تیز کرتا ہے۔ اس میں اس نے بہت سی باتیں ایجاد کی تھیں، کہا کرتا تھا کہ جب مجھ سے کوئی شخص کھیلنے کو کہتا ہے تو گویا وہ ایک کام کرنے کو کہتا ہے، لیکن باوجود اس کے وہ خود اچھا نہ کھیل سکتا تھا اور اسی وجہ سے کہا کرتا تھا کہ میں بساط دنیا کا انتظام کر سکتا ہوں مگر اس دو بالشت بساط پر بہت تنگ ہو جاتا ہوں۔

ابن سعید کہتے ہیں کہ وعیل شاعر نے مامون کی برائی میں یہ اشعار لکھے:

ترجمہ اشعار: ”میں اس قوم میں ہوں کہ جن کی تلواروں نے تیرے بھائی کو

قتل کر دیا اور تجھے تخت پر بٹھا دیا، تجھے عدل گمانی سے نکال کر تیرا مرتبہ

بڑھا دیا تجھ کو انتہا درجہ کی پستی سے بلند پر بٹھا دیا۔“

جب اس کو مامون نے سنا تو کہا کہ وعیل بہت بڑا بے شرم ہے اتنا نہیں سمجھتا کہ جو

شخص بادشاہ کی گود میں پلا ہو، وہ گمان کبھی نہیں ہو سکتا۔ سزا تو درکنار اس کے سوا وعیل کو اف

تک نہیں کہا۔ بیان کرتے ہیں کہ مامون نبیذ پیا کرتا تھا۔

حافظ کہتے ہیں کہ مامون کے مصاحب اس کا رنگ دیکھ کر کہتے تھے کہ اس کے چہرے اور تمام جسم کا رنگ یکساں ہے۔ سوائے اس کی پنڈلیوں کے کہ وہ اتنی زرد تھیں کہ گویا زعفران سے رنگ دی گئی ہے۔

اسحاق موصلی کہتے ہیں کہ مامون کا مقولہ ہے کہ گانا وہی بہتر ہے جس گانے سے لطف اٹھائیں، غلط ہو یا ٹھیک ہو۔

علی بن حسین کہتے ہیں کہ محمد بن حامد ایک روز مامون کے پیچھے کھڑا ہوا تھا اور مامون پانی پی رہا تھا کہ ایک کنیز غریب نامی سامنے کھڑی ہوئی تھی۔ اس نے یکا یک نابجہ جعدی شاعر کا شعر گانا شروع کر دیا۔ مامون کو اس بے محل گانے پر غصہ آ گیا اور کہا: خبردار! خود ہی خود یہ گانا کیسا؟ اس پر تمام مجلس خاموش ہو گئی اور مامون کہنے لگا کہ اگر تو نے سچ نہ بتایا کہ اس گانے کا محرک کون ہے تو میں کورے مار کر اقرار کرا لوں گا اور پھر بہت زیادہ سزا دوں گا ہاں اگر تو نے سچ بتا دیا تو میں اس سچ کے عوض جو کچھ وہ محرک چاہے گا دے دوں گا اور سزا سے درگزر کروں گا۔ یہ سن کر محمد بن حامد نے کہا حضور والا! یہ قصور اس فدوی سے سرزد ہوا ہے۔ میں نے اس سے اشارہ میں ایک بوسہ مانگا تھا۔ مامون نے کہا: ہاں اب سچ بات معلوم ہو گئی، کیا تم اس سے نکاح کرنا چاہتے ہو؟ کہا: ہاں۔ مامون نے فوراً خطبہ پڑھ کے بعوض چار سو درہم دین مہر اس کنیز کا نکاح اس سے کر دیا اور کہا کہ لو ہاتھ پکڑو اور اسے گھر لے جاؤ، جب یہ لے کر چلے تو دہلیز میں مقسم مل گئے۔ انہوں نے کہا کہ میرا حصہ۔ ابن حامد نے کہا کہ یہی آپ کی نذر ہے۔ مقسم نے کہا: نہیں بلکہ یہ ہے کہ رات بھر اس سے گانا سنا جائے، چنانچہ اس نے صبح تک گایا اور پھر ابن حامد اس کو اپنے لے آئے۔

ابن ابی داؤد کہتے ہیں کہ بادشاہ روم نے مامون کے پاس بطور ہدیہ اور تحفہ کے دو سو رطل مشک اور دو سو سمور بھیجے۔ مامون نے حکم دیا کہ تم اس سے دو گنا کر کے اس کے پاس بھیج دو، تاکہ عزت اسلام اس کو معلوم ہو جائے۔

ابراہیم بن حسین روایت کرتے ہیں کہ مدائنی نے مامون سے کہا کہ حضرت امیر

معاویہ (رضی اللہ عنہ) کا قول ہے کہ نبی ہاشم سردار قوم اور تیز سمجھ لوگ ہیں اور ہم تمام وکمال سردار ہیں۔ مامون نے کہا کہ انہوں نے ایک بات کا اقرار کیا اور ایک بات کا دعویٰ اپنے دعویٰ میں تو وہ مدعی ہیں اقرار میں مدعا علیہ۔

حکایت:

اسامہ کہتے ہیں کہ مجھ سے بعض دوستوں نے بیان کیا کہ احمد بن ابو خالد نے ایک روز مامون کے سامنے کوئی قصہ پڑھا اور کہا کہ شریذی حالانکہ وہ لفظ یزیدی تھا۔ مامون یہ سن کر ہنس پڑا اور ملازم کو آواز دے کر کہا کہ یہ بھوکے ہیں، کھانا لا دو۔ انہوں نے آج صبح سے کھانا نہیں کھایا۔ احمد بہت شرمایا اور کہا کہ نہیں مجھے بھوک نہیں ہے، یہ افسانہ نگار احمق ہے یا پرتین نقطہ لگا کر بنا دیا ہے۔ مامون نے کہا کہ نہیں، تم کھانا ضرور کھا لو جب احمد کھانا کھا چکا تو ایک قصہ شروع کیا اور اس میں بجائے حمصی کے خمیسی کہہ گیا۔ مامون پھر ہنس پڑا، اور غلام سے کہا کہ ان کیلئے خمیص (حلوے کی قسم) لے آؤ۔ احمد نے کہا کہ افسانہ نگار ہی احمق ہو تو میں کیا کروں، کم بخت نے میم پر نقطہ لگا کر بنا دیا ہے۔ مامون نے کہا کہ اگر افسانہ نگار احمق نہ ہوتا تو تم ضرور آج بھوکے رہتے۔

سخی اور مہربان:

ابو عباد کہتے ہیں کہ میں نہیں جانتا کہ اللہ تعالیٰ نے مامون سے زیادہ کسی کو سخی اور مہربان بنایا ہو۔ مامون کو جس وقت معلوم ہوا کہ احمد بن ابو خالد بہت بڑا حریص ہے اور دنیا کی بانڈی چاشنا پھرتا ہے تو جب کبھی اس کو کسی کام کیلئے بھیجتے پہلے کھانا کھلا دیتے اور اس کا بھی یہ حال تھا کہ جب ذرا ضرورت ہوتی تو بغیر بلائے آ جاتا، چنانچہ ایک روز آ کر کہنے لگا کہ میرے یہاں مہمانداری بہت رہتی ہے، تو مامون نے ہزار درہم روزانہ اس کے دسترخوان کیلئے مقرر کر دیئے مگر باوجود اس کے وہ دوسروں کے بانڈی برابر چاشنا پھرتا رہا۔ وحیل شاعر نے اس کی ہجو میں کہا ہے:

ترجمہ شعر: ”ہمیں خلیفہ کا شکر ادا کرنا چاہیے کہ اس نے خالد کیلئے تنخواہ مقرر کر دی اور مسلمانوں کو اس کی اذیت سے بچالیا اور اس کو گھر کے شغل میں لگا دیا۔“

ابوداؤد کہتے ہیں کہ میں نے مامون سے سنا ہے وہ ایک شخص سے کہہ رہا تھا کہ چاہے یہ عذر ہو یا امن میں نے تجھے بخش دیا، میں چاہتا ہوں کہ تو برائی کرے اور میں تیرے ساتھ بھلائی تو گناہ کرے اور میں معافی حتیٰ کہ وہ معافی تیری اصلاح کر دے۔
ثمامہ بن اشرس کہتے ہیں کہ میں نے کسی شخص کو جعفر بن یحییٰ برکی اور مامون سے زیادہ مبلغ نہیں دیکھا۔

حکایت:

سلفی نے طیوریات میں حفص مدائنی سے روایت کی ہے کہ ایک حبشی شخص نے مامون کے پاس آکر نبوت کا دعویٰ کیا اور کہا کہ میں موسیٰ بن عمران ہوں۔ مامون نے کہا کہ حضرت موسیٰ علیہ السلامؑ بیضاء کا معجزہ رکھتے تھے اگر تو موسیٰ بن عمران ہے تو مجھے یہ معجزہ دکھا، تاکہ ہم تجھ پر ایمان لے آئیں۔ اس نے کہا کہ موسیٰ ابن عمران کے سامنے چونکہ فرعون ”آنا ربکم الاعلیٰ“ (میں تمہارا رب ہوں۔) کہتا تھا کہ اس لیے یہ معجزہ دکھاتا تھا آپ بھی یہ دعویٰ کیجئے تاکہ معجزہ دکھاؤں ورنہ کچھ ضرورت نہیں۔

مامون کا مقولہ ہے کہ ہر فتنہ و فساد حکاموں کی شرارت کا نتیجہ ہوتا ہے۔

ابن عساکر، یحییٰ بن اکتھم سے روایت کرتے ہیں کہ مامون کا ہمیشہ معمول تھا کہ وہ منگل کے دن قہرہ کے متعلق بحث کرنے کیلئے علماء کی ایک مجلس منعقد کیا کرتا تھا۔ ایک مرتبہ ایک شخص اس مجلس میں ایک کپڑا اوڑھے ہوئے اور جوتا ہاتھ میں لپے ہوئے آیا اور مجلس کے کنارے پر کھڑے ہو کر السلام علیکم کر کے پوچھنے لگا کہ یہ مجلس اجتماع امت کیلئے منعقد کی گئی ہے یا محض غلبہ و قہر دکھلانے کیلئے مامون نے و علیکم السلام کے بعد کہا۔ نہ اول غرض کیلئے اور نہ دوسرے مطلب کیلئے بلکہ اس لیے کہ اول میرے بھائی کے متعلق مسلمانوں کا کام سپرد ہوا تھا۔ پھر میرے اور میرے بھائی کے درمیان جھگڑا رونما ہو گیا اور وہ کام مجھ تک پہنچ گیا۔ میں نے سوچا کہ اجتماع کلمۃ المسلمین کا زیادہ محتاج ہوں تاکہ مشرق و مغرب کے مسلمان مجھ سے راضی ہو جائیں اور ساتھ ہی اس کے یہ خیال بھی کیا کہ خلافت اگر میں نے خالی کر دی تو اسلام

کی بنیاد متزلزل ہو جائے گی اور مسلمانوں کا امر مختلط ہو جائے گا اور ان میں تنازع پڑ جائے گا اور جہاد باطل ہو جائے گا اور مناسک حج جاتے رہیں گے اور راستہ میں بند ہو جائے گا۔ اس لیے احتیاطاً میں اس کیلئے کھڑا ہو گیا تاکہ مسلمانوں کو ایک شخص واحد کی خلافت پر راضی کر دوں اور اس شخص کو خلافت سپرد کر کے علیحدہ ہو جاؤں۔ اس شخص نے کہا: السلام علیکم اور چلا گیا۔

باکمال حافظہ:

محمد بن منذر الکندی کہتے ہیں کہ ہارون رشید حج ادا کرنے کے بعد کوفہ آیا اور یہاں آ کر محمد شین کو طلب کیا، عبداللہ بن ادریس اور عیسیٰ بن یونس کے علاوہ تمام محدثین آگئے۔ ہارون رشید نے ان کے پاس امین اور مامون کو بھیجا۔ ابن ادریس نے ان دونوں کے سامنے سوا حدیث شریف پڑھیں جس وقت یہ ختم کر چکے تو مامون نے کہا اگر اجازت ہو تو میں ان سب احادیث کو جو آپ نے ابھی پڑھی ہیں۔ ازبر حفظ سنا دوں کہا ہاں سناؤ، مامون نے تمام من و عن بیان کر دیں۔ عبداللہ بن ادریس یہ دیکھ کر اس کے حافظہ سے ششدر و حیران رہ گئے۔

بعض علما کا قول ہے کہ مامون کو بہت سی فلسفہ یونان کی کتابیں جزیہ قبرس سے ہاتھ لگ گئی تھیں۔ (ذہبی نے بھی مختصر اس کو بیان کیا ہے۔)

کعبہ پر سفید غلاف چڑھانا:

فاکھی کہتے ہیں کہ جس شخص نے اول کعبہ شریف پر سفید ریشم کے پردے چڑھائے وہ مامون ہے اور خلیفہ ناصر کے وقت تک سفید ہی چڑھتے رہے مگر سلطان محمود بن بکتگین نے اس دوران کے اندر زرد ریشم کے پردے ڈلوائے تھے۔

مامون کا مقولہ:

مامون کا مقولہ ہے کہ لوگوں کی عقلوں کے اندر نظر کرنے میں جتنی فرحت ہوتی ہے اتنی کسی سیر میں نہیں ہوتی۔ دوسرا مقولہ ہے کہ جب کوئی مشکل آپڑتی ہے تو اس کا ٹالنا مشکل ہو جاتا ہے، جب کوئی چیز ہاتھ سے نکل جاتی ہے تو اس کا لوٹنا دشوار ہو جاتا ہے۔ اور کہتا ہے کہ سب سے اچھی مجلس یہ ہے کہ آدمی لوگوں کی حالت پر غور کرے۔ اور آدمی تین قسم کے ہوتے

ہیں: بعض مثل غذا کے ہیں، جو ہر حالت میں کام آتے ہیں اور بعض مثل دوا کے ہیں جو بیماری کی حالت میں کام دیتے ہیں اور تیسری قسم وہ ہے کہ بیماری کی مثل ہیں کہ ہر حالت میں مکروہ ہیں۔ مامون نے ایک روز بیان کیا کہ میں ایسا کسی شخص سے لاجواب نہیں ہوا، جتنا کہ اہل کوفہ کے ایک شخص سے ہوا تھا کہ وہ اپنے اہل کوفہ کو لے کر آیا اور اس نے حاکم کوفہ کی شکایت کی۔ میں نے کہا تو جھوٹا ہے وہ تو بڑا عادل شخص ہے۔ اس نے کہا کہ امیر المومنین نے سچ فرمایا اور میں واقعی جھوٹا ہوں مگر اس حاکم کو ہمارے شہر ہی کیلئے کیوں مخصوص فرمایا کسی دوسرے شہر کیوں نہ متعین کیا گیا، تاکہ دوسرے شہروں کو بھی عدل و انصاف سے بھر دے، جیسا کہ ہم کو انصاف سے بھر رکھا ہے۔ میں نے آخر مجبور ہو کر یہی کہا کہ اچھا جاؤ، ہم نے اسے علیحدہ کیا۔

مامون کے اشعار:

مامون کے اشعار یہ ہیں:

ترجمہ اشعار: ”میری زبان میں تمہارے بھید پوشیدہ ہیں مگر جس وقت میں گریہ کرتا ہوں، تو میرے آنسو چغل خوری کر دیتے ہیں اور بھید ظاہر کر دیتے ہیں، اگر آنسو نہ ہوتے تو میں عشق کو چھپالیتا مگر جو عشق نہ ہوتا تو آنسو خود نہ ہوتے۔“
شطرنج کی تعریف میں کہتا ہے:

ترجمہ اشعار: ”ایک چار کونہ زمین ہے چڑے سے سرخ دوستوں کے درمیان ہے جو مہربانی میں مشہور ہے۔ دونوں لڑائی کا ذکر کر رہے ہیں اور حیلے سوچ رہے ہیں حالانکہ لڑائی ایسی ہے جس میں ایک قطرہ خون کا بھی زمین پر نہیں گرتا۔ یہ اس پر لوٹ مار کرتا ہے وہ اس پر کرتا ہے اور ہوشیار آدمی کی آنکھ کبھی نہیں سوتی، تم اس گھنڈی کو دیکھو کہ لڑائی ہو رہی ہے اور دونوں لشکروں میں طبل ہے نہ جھنڈا۔“

مامون سے مروی احادیث:

نبیؐ کہتے ہیں کہ میں نے ابو عبد اللہ حاکم سے سنا ہے کہ وہ بردایت ابو احمد صری

از جعفر بن ابی عثمان طیالسی روایت کرتے ہیں کہ میں نے (ابو عثمان طیالسی نے) عصر کی نماز مامون کے پیچھے مقصور میں عرفہ کے دن پڑھی، جب سلام پھیرا تو لوگوں نے تکبیر کہی۔ میں نے مامون کو دیکھا تو وہ درازین کے پیچھے کہتا ہے چپ رہو، چپ رہو۔ حضرت ابوالقاسم رضی اللہ عنہ کی سنت کل کے روز تکبیر کہتا ہے جب عید الاضحیٰ کا دن ہوا تو میں نماز کیلئے گیا۔ مامون نے منبر پر چڑھ کر خطبہ پڑھا اور حمد ثنا کے بعد کہا: ”اللہ اکبر کبیر او الحمد للہ کثیر او سبحان اللہ بکرۃ و اصیلا“

ہم سے ہشیم بن بشیر نے بروایت ابن شبرمہ عن الشعمی عن برار ابن عازب عن ابی بردہ بن دینار روایت کرتے ہیں کہ حضور نبی کریم صلی اللہ علیہ وسلم نے فرمایا ہے کہ جس شخص نے قبل از نماز بقر عید قربانی کی، اس نے اپنے استعمال کیلئے گوشت کر لیا اور جس نے بعد از نماز قربانی کی وہ طریقہ سنت کو پہنچ گیا۔ ”اللہ اکبر کبیر او الحمد للہ کثیر او سبحان اللہ بکرۃ و اصیلا الہا العالمین“ مجھے صلاحیت عنایت فرما، مجھ سے طلب صلاحیت فرما اور میرے ہاتھ سے صلاحیت پہنچا۔

حاکم کہتے ہیں کہ ہم نے اس حدیث کو سوائے ابواحمد کے کسی سے نہیں لکھا اور ہمارے نزدیک ثقہ ہے، میرے دل میں اس کی طرف سے شبہ تھا مگر میں نے ابوالحسن دارقطنی سے دریافت کیا تو انہوں نے کہا کہ یہ حدیث ہمارے نزدیک جعفر سے بھی صحیح ہے۔ میں نے دریافت کیا کہ شیخ ابواحمد کی اس روایت میں کسی اور نے بھی متابعت کی ہے۔ کہا: ہاں، مجھ سے وزیر ابوالفضل جعفر بن فرات نے از ابوالحسن محمد بن عبدالرحمان رودباری از محمد بن عبدالملک تاریخی روایت کی ہے اور وہ کل ثقہ ہیں، پھر کہا کہ حدیث بیان کی، ہم سے جعفر طیالسی نے اور ان سے یحییٰ بن یحییٰ نے کہا کہ مامون نے اس خطبہ اور اس حدیث کو پڑھا۔

صولی کہتے ہیں کہ ہم سے جعفر طیالسی نے بحوالہ یحییٰ بن یحییٰ بیان کیا کہ بغداد میں جمعہ کے دن جو عرفہ کا روز بھی تھا، خطبہ پڑھا، سلام کے بعد لوگوں نے تکبیر کہی، مامون نے تکبیر کا انکار کیا اور پھر ایک حسرت کر کے مقصورہ کی لکڑی پکڑ کر کھڑا ہو گیا کہ کیا شور ہے

غیر وقت کیوں تکبیر کہتے ہیں، مجھ سے ہشتم نے عن مجاہد عن الطعنی عن ابن عباس روایت کی کہ حضور نبی کریم ﷺ ری حمرۃ العقبہ تک تلبیہ کیا کرتے تھے اور دوسرے روز تلبیہ ظہر کے وقت تک اور تکبیر کہا کرتے تھے۔

صولی کہتے ہیں کہ ابوالقاسم نے ہم سے بروایت احمد بن ابراہیم موصلی بیان کیا کہ ہم ایک روز مامون کے پاس حاضر تھے کہ ایک شخص نے کھڑے ہو کر کہا: یا امیر المؤمنین! حضور نبی کریم ﷺ نے ارشاد فرمایا کہ مخلوق خدا کی عیال ہے۔ اللہ تعالیٰ کے نزدیک وہ شخص زیادہ محبوب ہے جو اس کی عیال کو بہت نفع پہنچائے۔ مامون نے زور سے صحیح کر کہا کہ چپ رہ میں تجھ سے زیادہ عالم بالحدیث ہوں۔ مجھ سے یوسف بن عطیہ صفاء نے بروایت ثابت از حضرت انس رضی اللہ عنہ روایت کی ہے کہ حضور نبی کریم ﷺ نے فرمایا کہ مخلوق، خدا کی عیال ہے، پس زیادہ محبوب ترین بندگان خدا میں خدا سے نزدیک وہ شخص ہے جو اس کی عیال کو سب سے زیادہ نفع پہنچائے۔

ابن عساکر نے بھی اس حدیث کو اسی طریقہ سے بیان کیا ہے۔ ابویعلیٰ موصلی نے اپنی مسند میں یوسف بن عطیہ کے طریقہ سے بیان کیا ہے۔ صولی کہتے ہیں کہ مجھ سے مسیح بن حاتم الحنکلی نے بیان کیا کہ عبد الجبار بن عبد اللہ کہتے تھے کہ میں نے مامون کا خطبہ سنا ہے، اس میں اس نے شرم کا بیان کیا تھا اور اس کی بہت تعریف و توصیف بیان کی تھی پھر کہا تھا کہ ہشتم نے بروایت منصور از حسن از ابو بکرہ و از عمران بن حصین نے مجھ سے بیان کیا ہے کہ حضور نبی کریم ﷺ نے ارشاد فرمایا ہے کہ شرم ایمان ہے اور ایمان جنت میں ہے اور بیہودہ گوئی جفا ہے اور جفا دوزخ میں ہے۔ ابن عساکر نے اس کو یحییٰ بن یسلم عن مامون بیان کیا ہے۔

حاکم کہتے ہیں کہ محمد بن احمد بن حمیم نے یحییٰ بن یسلم کے حوالہ سے بیان کیا ہے کہ مجھ سے ایک روز مامون نے کہا کہ اے یحییٰ! میرا دل چاہتا ہے کہ میں حدیث بیان کروں۔ میں نے کہا کہ امیر المؤمنین سے بڑھ کر اس کام کیلئے کون شخص موزوں ہو سکتا ہے۔ کہا اچھا۔ ممبر رکھو اور مامون ممبر پر چڑھا اور سب سے پہلے یہ حدیث بیان کی کہ ہم سے ہشتم نے اور ان

سے ابوالجہم نے اور ان سے زہری نے اور ان سے ابی سلمہ نے اور ان سے حضرت ابو ہریرہ رضی اللہ عنہ نے بیان کیا کہ حضور نبی کریم صلی اللہ علیہ وسلم نے ارشاد فرمایا کہ دوزخ میں شعراء کا علمبردار امراء القیس ہوگا، پھر تیس احادیث اور بیان کیں اور ممبر سے اتر آیا اور مجھ سے مخاطب ہو کر کہنے لگا: اے بچی! تم نے ہماری اس مجلس کا رنگ کیسا دیکھا؟ میں نے عرض کیا: یا امیر المؤمنین! آپ کی مجلس بہت اچھی تھی۔ آپ نے ماشاء اللہ خاص و عام کو خوب سمجھایا۔ کہنے لگا: تیری قسم! نہیں میں نے اس مجلس میں لوگوں میں حلاوت نہیں دیکھی۔ یہ مجلس تو پھٹے پرانے کپڑوں والوں کی ہے جو قلم دوات لیے ہوئے ہوں۔

خطیب کہتے ہیں کہ مجھ سے ابوالحسن علی بن قاسم نے بروایت ابراہیم بن سعید الجوبہری روایت کیا ہے کہ جس وقت مامون نے مصر فتح کیا تو ایک شخص نے اس سے کہا کہ اس خدا کا شکر ہے جس نے اے امیر المؤمنین آپ کے دشمنوں کو شکست دی اور عراق اور شام اور اہل مصر کو آپ کا مطیع کر دیا، آپ ماشاء اللہ حضور نبی کریم صلی اللہ علیہ وسلم کے چچا کے بیٹے ہیں۔ مامون نے کہا کہ ابھی ایک آرزو باقی ہے اور وہ یہ ہے کہ میں ایک مجلس میں بیٹھوں اور بچی سے کچھ املاء کرواؤں۔ وہ کہتے ہوں کہ اللہ تعالیٰ آپ سے راضی ہوں، آپ نے کیا بیان کیا؟ میں کہتا ہوں کہ مجھ سے حماد بن سلمہ اور حماد بن زید نے حدیث بیان کی ہے کہ ہم سے ثابت بنانی نے اور ان سے حضرت انس بن مالک رضی اللہ عنہ نے بیان کیا ہے کہ حضور نبی کریم صلی اللہ علیہ وسلم نے ارشاد فرمایا کہ جس شخص نے دو بیٹیوں یا دو بہنوں کو یا اس سے زیادہ کو پرورش کیا ہو، اور وہ دونوں بیٹیاں یا بہنیں اس کے سامنے پالایا ان کے سامنے مر گیا تو وہ شخص میرے ساتھ جنت میں اس طرح ہوگا کہ اپنی انگشت شہادت اور بیچ کی انگلی دکھلا کر۔

خطیب کہتے ہیں کہ اس روایت میں غلط فاحش ہے اور شبہ یہ ہے کہ اس میں مامون نے حماد بن سلمہ سے روایت کی ہے کہ حالانکہ مامون کی پیدائش ۷۰ھ ہجری کی ہے اور ۱۶ھ ہجری میں حماد بن سلمہ نے ۷۹ھ ہجری میں حماد بن زید نے انتقال ہی فرمایا تھا۔

حاکم کہتے ہیں کہ مجھ سے محمد بن یعقوب بن اسماعیل نے بروایت محمد بن سہل بن عسکر

بیان کیا ہے کہ ایک روز مامون اذان دینے کیلئے کھڑا ہوا تھا اور ہم اس کے پاس ہی کھڑے تھے، اتنے میں ایک شخص مسافر جس کے ہاتھ میں دو اتھی آیا اور کہنے لگا کہ امیر المومنین! میں بے خرچ محدث ہوں۔ مامون نے کہا کہ یہ کس طرح کہتے ہو؟ تمہیں فلاں باب یاد ہے۔ (مگر اسے کچھ یاد نہ تھا) سنو! مامون نے احادیث بیان کرنا شروع کیں اور کہا ہم سے ہشتم نے حدیث بیان کی اور ان سے حجاج نے اور ان سے فلاں نے اسی طرح تمام باب پڑھ گیا، پھر اس سے دوسرا باب پوچھا مگر اس نے پھر کچھ نہ بیان کیا۔ آخر مامون نے ہی پھر دوسرا باب پڑھنا شروع کیا اور سب ختم کر دیا اور اس کے بعد لوگوں سے مخاطب ہو کر کہنے لگا کہ تم تین دن حدیث پڑھ کر اپنے آپ کو محدث کہنے لگتے ہو۔ اس کے بعد اس مسافر کو تین درہم دلوادے۔

ابن عسکر کہتے ہیں کہ محمد بن ابراہیم نے بروایت یحییٰ بن ائیم بیان کیا ہے کہ میں ایک مرتبہ مامون کے پاس رات کو سو گیا، آدمی رات کے قریب میری آنکھ کھلی تو مجھے پیاس تھی۔ میں کر دیش بد لئے لگا۔ مامون نے کہا: یحییٰ! کیا بات ہے؟ میں نے کہا: پیاس لگی ہے۔ یہ سن کر آپ اپنی جگہ سے جھپٹا اور فوراً ایک پیالہ پانی لا کر مجھے پلا دیا۔ میں نے عرض کیا: یا امیر المومنین! نہ آپ نے خادم کو آواز دی، نہ غلام کو پکارا۔ مامون نے کہا کہ مجھ سے میرے باپ اور ان سے میرے دادا اور انہوں نے عقبہ بن عامر سے روایت کی ہے کہ حضور نبی کریم ﷺ نے ارشاد فرمایا ہے کہ قوم کا سرداران کا خادم ہوتا ہے۔

خطیب نے اسی روایت کو مامون سے اس طرح روایت کیا ہے کہ مجھ سے ہارون رشید نے اور ان سے مہدی نے اور ان سے منصور اور ان سے ان کے والد نے اور ان سے عکرمہ نے اور ان سے حضرت ابن عباس رضی اللہ عنہما نے اور ان سے حضرت جریر بن عبداللہ رضی اللہ عنہ نے روایت کیا ہے کہ حضور نبی کریم ﷺ نے ارشاد فرمایا: قوم کا سرداران کا خادم ہوتا ہے۔

ابن عساکر بروایت ابو حذیفہ روایت کرتے ہیں کہ میں نے مامون سے سنا ہے کہ مجھ سے حدیث بیان کی، میرے باپ نے اور ان سے میرے دادا نے بروایت حضرت ابن عباس رضی اللہ عنہما کہ حضور نبی کریم ﷺ نے فرمایا: قوم کا غلام اسی قوم میں سے ہوتا ہے۔

محمد بن قدامہ کہتے ہیں کہ جس وقت مامون کو یہ خبر ہوئی کہ مجھ سے ابوحنیفہ یہ حدیث روایت کرتے ہیں تو ان کو دس ہزار درہم عطا کیے۔


مردم شماری:

مامون کے زمانہ ۲۰۰ ہجری (دوسو ہجری) میں جب بنو عباس کی مردم شماری کی گئی تو مرد و عورت کل پینتیس ہزار آدمی تھے۔

مامون کے زمانہ میں فوت ہوئے والے حضرات:

مامون کے زمانہ خلافت میں حسب ذیل علماء کرام نے انتقال فرمایا:

”سفیان بن عیینہ، حضرت امام شافعی، عبدالرحمن بن مہدی یحییٰ بن سعید القطان، یونس بن بکر، راوی مغازی، ابو مطیع یحییٰ شاکر، رشید حضرت امام اعظم ابوحنیفہ، حضرت معروف کرخی زاہد، اسحاق بن بشر، مصنف کتاب المبتداء، اسحاق بن فرات قاضی مصر، امام مالک کے جلیل القدر شاگرد، ابو عمر شیبانی اللغوی، اہلب حضرت امام مالک کے شاگرد، حسن بن زیاد، لولوی شاگرد حضرت امام اعظم ابوحنیفہ، حماد بن اسامہ الحافظ، روح بن عبادہ، زید بن حباب، ابو داؤد طیالسی، قازی بن قیس شاگرد حضرت امام مالک، ابوسلیمان درانی مشہور زاہد۔ حضرت امام علی رضا بن موسیٰ کاظم، فراء امام عربیہ قتیبہ بن مہران صاحب امامہ، قطرب نحوی، واقدی، ابو عبیدہ معمر بن شیبی، نصر بن شمیل، سیدہ نفیسہ، ہشام نحوی کوفہ، یزیدی، یزید بن ہارون، یعقوب بن اسحاق حضری قاری بصرہ، عبدالرزاق ابو العتاہیہ شاعر اسد السنہ ابو عاصم نبیل، قریانی عبدالملک بن ماشون، عبداللہ بن حکم ابو زید انصاری صاحب العربیہ اسمی و دیگر حضرات رحمہم اللہ تعالیٰ علیہم۔“



المعتصم بالله ابواسحاق محمد بن ہارون رشید

ولادت اور شجرہ نسب:

المعتصم ابواسحاق محمد بن رشید ۱۸۰ ہجری میں بقول ذہبی اور شعبان ۷۸ ہجری میں بقول صولی ایک ام ولد ماروہ نامی سے پیدا ہوا، جو کوفہ کی پیدا شدہ تھی۔ یہ ہارون رشید کے نزدیک سب سے زیادہ پسندیدہ تھی۔

معتصم نے اپنے والد اور اپنے بھائی مامون سے حدیث سنی ہے اور اس سے اسحاق صولی اور محمد بن اسماعیل وغیرہ نے روایت کی ہے۔ یہ شخص بڑا بہادر صاحب قوت و ہمت تھا مگر پڑھا لکھا نہیں تھا۔

صولی بروایت محمد بن سعید سے بحوالہ ابراہیم بن ہاشمی بیان کرتے ہیں کہ بچپن میں معتصم کے ساتھ ایک غلام ہمیشہ کتاب لیے رہتا تھا جو اس کو پڑھاتا رہتا تھا۔ کچھ عرصہ بعد اس غلام کا انتقال ہو گیا۔ ہارون رشید نے معتصم سے بطور افسوس کہا کہ معتصم تمہارا غلام مر گیا ہے۔ معتصم نے کہا جی ہاں۔ ابا جان! وہ مر گیا ہے اور کتاب سے مجھے چھٹکارا مل گیا اور کتاب تو آپ ہی سے ہے۔ یہ رنگ دیکھ کر ہارون نے اپنے امراء سے کہا کہ اب اس کو پڑھانے لکھانے کی ضرورت نہیں ہے۔ (کیونکہ پڑھنے کی طرف اس کا رجحان نہیں ہے۔) نتیجہ یہ ہوا کہ وہ بس معمولی طور پر کچھ لکھ پڑھ لیتا تھا۔

ذہبی کہتے ہیں کہ اگر معتصم خلق قرآن کے متعلق علماء کو تنگ نہ کرتا تو ایک بیت دار اور سب سے بڑا ظیفہ ہوتا۔

نظریہ اور صولی کہتے ہیں کہ معتصم کے بہت سے مناقب ہیں اور چونکہ اس کی اکثر باتوں میں آٹھ کا عدد شامل ہے اس لیے اس کو مشن کہتے ہیں چنانچہ خلفاء بنی عباس میں وہ

آٹھواں خلیفہ ہے۔ حضرت عباس رضی اللہ عنہ کی آٹھویں پشت سے تھانیز ہارون رشید کی آٹھواں اولاد تھا۔ آٹھ برس آٹھ ماہ آٹھ روز سلطنت کی ۲۱۸ ہجری میں تخت نشین اور ۱۷۸ ہجری میں پیدا ہوا۔ اور اڑتالیس سال زندہ رہا، اس کا طالع برج عقرب تھا جو آٹھواں برج ہے، آٹھ فتوحات کیں، آٹھ دشمنوں کو قتل کیا، آٹھ لڑکیاں آٹھ لڑکے چھوڑے اور جس وقت ربیع الاول کے آٹھ دن باقی تھے انتقال کر گیا۔ اس کی بہت سی نیکیاں اور فصیح باتیں اور اچھے شعر ہیں مگر جس وقت اس کو غصہ آجاتا تو کسی کے قتل سے دریغ نہ کرتا تھا۔

طاقت و قوت:

ابن داؤد کہتے ہیں کہ معتصم اپنی کلائی میری طرف پھیلا کر کہا کرتا کہ اے ابو عبد اللہ میری کلائی میں خوب زور سے کاٹو، میں کاٹتا تو کہا کرتا کہ مجھے کچھ بھی معلوم نہیں ہوا۔ بہت زور سے کاٹو میں پھر کاٹتا، بات یہ تھی کہ اس پر نیزہ تک کا بھی اثر نہیں ہوتا تھا چاہ جائیکہ دانت کا اثر ہوتا۔
نقطہ یہ کہتے ہیں کہ معتصم بہت زیادہ سخت گیر واقع ہوا تھا۔ آدی کے ہاتھ کی ہڈی دو اگلیوں سے دبا کر توڑ ڈالتا تھا۔ کہتے ہیں کہ سب سے اول خلفاء میں معتصم نے ہی ترکوں کو دفتر میں ملازمت دی اور بادشاہان عجم کی مشابہت اختیار کی اور ان کے قدم بقدم چلا، اس کے ترک غلاموں کی تعداد دس ہزار سے زیادہ پہنچ گئی تھی۔

ابن یونس کہتے ہیں کہ وکیل شاعر نے معتصم کی جھوکھی، پھر اس سے ڈر کر بھاگتا، پھر آخر مصر چلا گیا، پھر مغرب کی طرف بھاگ گیا۔ وکیل کے وہ اشعار یہ ہیں:

ترجمہ اشعار: ”بادشاہان بنو عباس تو کتابوں میں سات ہی ہیں، یہ آٹھواں ہمارے پاس کہاں سے آدھکا۔ اسی طرح اہل کہف سات ہیں البتہ آٹھواں ان کا کتا ہے، میں اس کتے کو تجھ سے زیادہ اچھا جانتا ہوں کیونکہ تو گنہگار ہے اور وہ بے گناہ جس وقت سے تو بادشاہ ہوا ہے، بہت سے آدی ضائع ہو گئے اور وصیف و شناس (دو شخصوں کے نام) کی شان بڑھ گئی۔ میں امید کرتا ہوں کہ قیامت قریب ہوگی تو بے کادروا زہ بند ہو جائے گا اور سورج مغرب سے نکلنے کے وقت پانی تیرے لیے تلخ ہو جائے گا، ترکی لوگ تیرے پاس برابر چلے آ رہے

ہیں تو ہی ان کی ماں اور تو ہی ان کا باپ ہے۔

معتصم کے مظالم:

مامون کے بعد جب ۲۱۸ ہجری میں اس سے بیعت کی گئی، یہ شخص مامون کے قدم بقدم چلا، اس نے اپنی عمر مسئلہ علق قرآن کے متعلق لوگوں کے امتحان میں ختم کر دی اور تمام بلاد محروسہ میں اس کے متعلق احکام جاری کیے اور معلمین کو حکم لکھا کہ وہ لڑکوں کو اسی کی تعلیم دیں۔ اس نے اس مسئلہ کی وجہ سے لوگوں کو بہت تکالیف دیں اور اکثر علماء کو قتل کر دیا۔ حضرت امام احمد بن حنبلؒ کو ۲۲۰ ہجری میں پٹوایا، اسی ۲۲۰ ہجری میں معتصم نے بغداد سے دار الخلافہ سرمن رائے میں منتقل کر لیا جس کی وجہ یہ تھی کہ اس نے ترکوں کو سرقد فرغانہ وغیرہ سے خرید کر کران پر بہت سا مال خرچ کیا ان کو ریشمی کپڑے پہنائے سونے کے طوق ان کی گردنوں میں ڈالے چونکہ سرچڑھے غلام تھے، بغداد میں گھوڑوں پر چڑھ کر گھومتے اور لوگوں کو تکلیف پہنچاتے، جس سے شہر تنگ آ گیا تھا، اہل بغداد جمع ہو کر آئے اور کہا کہ آپ اپنی اس فوج کو منع نہ کریں گے تو ہم آپ کے ساتھ لڑنے کو تیار ہیں۔ معتصم نے کہا کس طرح اور کن ہتھیاروں سے لڑو گے، جادو کے تیروں سے یہ سن کر معتصم نے کہا کہ ان تیروں سے لڑنے کی مجھ سے طاقت نہیں ہے اور اپنا دار الخلافہ سرمن رائے میں منتقل کر لیا اور اس کو آباد کر لیا۔

توحات:

۲۲۳ ہجری میں معتصم نے روم پر فوج کشی کی وہاں کے باشندوں کو ایسی تکالیف پہنچائیں کہ بادشاہان پیشین میں اس کی مثال نہیں ملتی، ان کی جماعتوں کو تتر بتر کر دیا، ان کے ملکوں کو ویران کر دیا اور عمور یہ تلوار کے زور سے فتح کر لیا۔ تیس ہزار آدمی تہ تیغ کیے اور اسی قدر قید کر لایا۔ کہتے ہیں کہ جس وقت معتصم نے اس لڑائی کی تیاری کی تھی تو نجومیوں نے کہا تھا کہ طالع شخص ہے، اس میں شکست ہوگی مگر یہاں فتح ہوئی، اس موقع پر ابو تمام شاعر نے ایک مشہور قصیدہ لکھا ہے جس میں اس نے نجومیوں اور نجوم کی خوب گت بتائی ہے اور مذاق اڑایا ہے جس کا ایک شعر یہ ہے:

ترجمہ شعر: ”کہا ہے روایت اور کہاں ہے نجوم سوائے اس کے کہ اس میں

مزین کر کے جھوٹ بھرا ہے۔“

وصال:

مقعم کا انتقال ۱۹ ربیع الاول ۲۲۷ ہجری بروز جمعرات واقع ہوا، جبکہ وہ قرب و جوار کے دشمنوں کو تاخت و تاراج کر رہا تھا۔

کہتے ہیں کہ یہ مرض موت یہ آیت پڑھتا تھا: ”حَتَّىٰ إِذَا فَرَخُوا بِمَا أُوتُوا أَخْلَدْنَا هُمْ بَغْتَةً“ نزع کی حالت میں یہ کہتا تھا کہ مجھے اس خلقت سے نکال لے جاتے ہیں۔ بعض کہتے ہیں یہ کہتا تھا: الہا العالمین! تو جانتا ہے کہ میں تجھ سے نہیں بلکہ خود اپنے سے ڈرتا تھا اور تجھ سے امید رکھتا تھا اپنے سے نہیں۔ مقعم کے اشعار یہ ہیں:

ترجمہ اشعار: ”مرقاہی قریب ہوگئی، اے غلام! جلدی کرو اور اس پر زین کس اور لگام دے، ترکوں سے کہہ دو کہ میں موت کے گہرے پانی میں اترنے والا ہوں، جس کا جی چاہے رہے اور جو چاہے چلا جائے۔“

مقعم نے انتہائے مغرب تک جانے کا قصد کیا تھا اور اس کا ارادہ تھا کہ جو مالک اب تک بنو امیہ کے غلبہ کی وجہ سے بنو عباس کے قبضہ میں ہیں آئے ان کو فتح کیا جائے۔ صولی احمد بن حنبل سے روایت کرتے ہیں کہ ایک روز مقعم نے مجھ سے کہا کہ جس وقت بنی امیہ بادشاہ ہوئے تھے تو ہم سے کوئی بادشاہ نہ تھا اور جس وقت ہم بادشاہ ہوئے تو امویوں کی حکومت اندلس میں موجود ہے تو اندازہ کرو کہ ان سے لڑنے کیلئے کتنے سامان کی ضرورت ہوگی اس نے اندلس کیلئے سامان جنگ مہیا کرنا شروع کیا تھا اور ابھی تیاری ہی کر رہا تھا کہ موت کے فرشتے نے آدھایا اور بیماری زیادہ ہوگئی۔

بادشاہ قید میں ہیں:

صولی کہتے ہیں کہ میں نے مغیرہ بن محمد سے سنا ہے۔ وہ فرماتے تھے کہ جس قدر بادشاہان روئے زمین مقعم کے دروازے پر جمع ہوئے، اتنے کسی بادشاہ کے پاس جمع نہیں ہوئے اور نہ اتنی مہتمم بالشان فتوحات کسی بادشاہ کے زمانہ میں ہوئیں، اس نے بادشاہان

آذربائجان، طبرستان، سیستان، اشیاخ، فرقانہ، طخارستان، صفہ اور کامل کے بادشاہ کو قید کر لیا تھا۔ بقول صولی مقسم کی انگریزی پر یہ کتدہ تھا: "أَلْحَمْدُ لِلَّهِ الَّذِي لَيْسَ كَمِثْلِهِ شَيْءٌ"
محل منہدم کر دیا:

صولی کہتے ہیں کہ احمد یزیدی سے روایت ہے کہ جب مقسم اپنے اس محل سے جو اس نے میدان میں بنوایا تھا، فارغ ہوا تو اس میں جا کر بیٹھا، لوگ سلام کیلئے حاضر ہوئے، اس وقت اسحاق موصلی نے اپنا ایک قصیدہ جو معنوی لحاظ سے لاجواب تھا، پڑھا مگر شروع ہی قصیدہ میں اسحاق موصلی نے یہ شعر لکھا تھا:

ترجمہ شعر: "اے گرجے بلائیں بدل ڈالیں گی۔ کاش کہ تو پرانا ہی ہو جاتا۔"

مقسم اور دوسرے لوگوں نے اس شعر سے بدشگونی لی اور ایک دوسرے نے باہم اشارے کیے اور تعجب کیا کہ اسحاق نے باوجود فہم و علم اور بادشاہوں کی صحبت میں رہنے کے ایسی مرتع غلطی کس طرح کی آخر مقسم نے اس محل کو منہدم کر دیا۔

ابراہیم بن عباس کہتے ہیں کہ مقسم جس وقت کسی سے کلام کرتا تھا تو بلاغت ختم کر دیتا تھا، یہی پہلا بادشاہ ہے جس کے ہاوردچی خانہ کا خرچ دن دگنارات چوگنا ہوتا گیا حتیٰ کہ ایک ہزار دینار روزانہ کا خرچ ہو گیا۔

ابوالعباس کہتے ہیں کہ مقسم کا قول ہے جب خواہش اور طمع کو فتح ہو جاتی ہے، تو عقل باطل ہو جاتی ہے۔ اسحاق کہتے ہیں کہ مقسم کہا کرتا تھا کہ جو شخص اپنے مال اور علم کے ساتھ طلب حق کرے گا وہ ضرور حق کو پائے گا۔

غلام کی تعریف:

محمد بن عمرووی کہتے ہیں کہ مقسم کا ایک غلام جس کا نام عجیب تھا اور واقعی یہ شخص بے مثل خوبصورت اسم باسٹی تھا، مقسم اس کو بہت زیادہ محبوب رکھتا تھا، اس کی تعریف میں مقسم نے چند اشعار بھی مرتب کیے تھے۔ ایک دن مجھے بلا کر کہنے لگا کہ تم جانتے ہو کہ میں باعتبار اپنے دوسرے بھائیوں کے بہت کم لکھا پڑھا ہوں، کیونکہ مجھ سے امیر المومنین ہارون

رشید کو بہت زیادہ محبت تھی، اور مجھے کھیل کود کا بہت شوق تھا، مجھے جو کچھ لوگوں نے علم حاصل کرنے کے متعلق سمجھایا، میں نے کسی کی ایک نہ سنی۔ اب میں نے عجیب غلام کے متعلق چند اشعار لکھے ہیں، تم انہیں سن کر سمجھے گا تاؤ اگر وہ اچھے ہیں تو میں ان کی اشاعت کروں ورنہ ردی کی نوکری میں ڈال دوں۔ یہ کہہ کر اس نے سنانے شروع کیے:

ترجمہ اشعار: ”میں نے عجیب کو دیکھا وہ آراستہ شدہ ہرن ہے، اس کا چہرہ مثل چاند چودھویں رات کے ہے، اس کا قدر و قدر ہے جب تلوار پلڑے تو نہایت بہادر شیر کی طرح لڑتا ہے اور جب تیر کا نشانہ مارے تو نہایت اچھا نشانہ باز ہوتا ہے۔ وہ میری محبت کا طیب ہے، یہ طیب معدوم نہ ہو جانا۔ میں عجیب سے محبت رکھتا ہوں، میری خواہش ہے اس کو عجیب پایا ہے۔“

میں نے یہ اشعار سن کر سخت خلافت کی قسم کھا کر عرض کیا کہ یہ اشعار ان خلفاء کی بہ نسبت جو شاعر نہ تھے بہت اچھے ہیں۔ یہ سن کر بہت خوش ہوا اور مجھے پچاس ہزار درہم عنایت کیے۔

بادشاہ کے خط کا جواب:

صولی کہتے ہیں کہ عبدالواحد بن العباسی الریاشی فرماتے تھے کہ ایک مرتبہ بادشاہ روم نے ایک خط دھمکانے کیلئے معتم کے پاس بھیجا جب معتم نے اس کو پڑھا تو فوراً کاتب سے کہا: لکھو!

”بسم الله الرحمن الرحيم“

اما بعد!

”میں نے تیرا خط پڑھا اور تیرا خطاب سنا جواب تو اپنی آنکھوں سے دیکھ لے گا، سننے کا نہیں اور کفار کو عقرب معلوم ہو جائے گا کہ ان کا ٹھکانا کہاں ہے۔“

(معتم کی جو گفتگو ایک مرتبہ شعراء سے ہوئی اس کو ہم نظر انداز کرتے ہیں کیونکہ اردو خواں حضرات کیلئے خلیجان بلکہ وہال جان ہے۔ مترجم)

معتم سے مروی احادیث:

صولی کہتے ہیں کہ مجھ سے علائی نے اور ان سے عبدالملک بن ضحاک اور ان سے ہشام بن محمد اور ان سے معتم نے بیان کیا کہ مجھ سے میرے والد ہارون رشید نے اور ان

سے مہدی نے اور ان سے منصور نے اور ان سے ان کے والد نے اور ان سے منصور کے دادا نے اور ان سے حضرت ابن عباس رضی اللہ عنہما نے روایت کیا ہے کہ حضور نبی کریم صلی اللہ علیہ وسلم نے ایک شخص کو بنی قلاں سے دیکھا کہ اترا کر چلتے ہیں، آپ کے چہرہ مبارک سے غصہ کے آثار نمودار ہوئے، پھر آپ نے یہ آیت تلاوت کی: "وَالشَّجَرَةَ الْمَلْعُونَةَ فِي الْقُرْآنِ" لوگوں نے عرض کیا: یا رسول اللہ صلی اللہ علیہ وسلم! وہ کون سا درخت ہے؟ ہمیں بتا دیجئے، تاکہ ہم اس سے علیحدہ رہیں۔ آپ نے فرمایا: وہ درخت نباتاتی نہیں ہے بلکہ اس سے مراد یہی بخوامیہ ہیں، جب یہ بادشاہ ہوں گے ظلم کریں گے اور اگر ان کو امانت دی جائے گی خیانت کریں گے اور پھر آپ نے اپنے چچا حضرت عباس رضی اللہ عنہ کی پیٹھ پر ہاتھ مار کر فرمایا کہ چچا اللہ تعالیٰ تمہاری پشت سے ایک آدمی پیدا کرے گا جس کے ہاتھ سے بخوامیہ ہلاک ہوں گے۔

میں (امام سیوطی) کہتا ہوں کہ یہ حدیث موضوع ہے اور حضرت علانی کی افتراءی ہے۔ ابن عساکر کہتے ہیں کہ ابوالقاسم بن ابراہیم نے بیان کیا کہ ایک روز اسحاق بن یحییٰ بن معاذ مقسم کے پاس اس کی عیادت کو گئے اور کہا کہ آپ کو انشاء اللہ صحبت ہوگی۔ مقسم نے کہا کیسے ہو سکتی ہے، میں نے اپنے والد ہارون رشید سے سنا ہے وہ اپنے والد مہدی سے بروایت منصور عن ابیہ عن جدہ عن عباس بیان کرتے تھے کہ جس شخص نے جمعرات کے روز پھینچنے لگوائے، وہ شخص بیمار ہو جائے گا اور اسی میں مرے گا۔

مقسم کے زمانہ میں فوت ہوئی والے اسلاف:

مقسم کے زمانہ میں حسب ذیل علماء نے وفات پائی:

”حمیدی استاد امام بخاری، ابوہریرہ بن وکیع، ابوعمران البہدی، قالون المقری، خالد مقری، آدم بن ابی ایاس، عفان، قعننی، عبدان الروزی، عبد اللہ بن صالح، کاتب لیث، ابراہیم بن مہدی، سلیمان بن حرب، علی بن محمد مدائنی، ابو عبید القاسم بن سلام، قرہ بن حبیب، عارم محمد بن عیسیٰ الطہار الحافظ، اصح بن فرج فقیہہ سعدویہ الواسطی، ابو عمر الجرمی الخوی، محمد بن سلام بیکدی، سعید، سعید بن کثیر بن حفیر یحییٰ بن یحییٰ تمیمی و دیگر علماء کرام رحمہم اللہ علیہم۔“

الوائق باللہ ہارون

الوائق باللہ ہارون ابو جعفر بقول بعض ابوالقاسم بن مقسم بن ہارون رشید۔ یہ شخص ایک ام ولد رومیہ سے جس کا نام قرطیس تھا۔ بیس (۲۰) شعبان ۱۹۲ ہجری میں پیدا ہوا اور اپنے باپ کی زندگی میں ولی عہد خلافت مقرر ہوا اور ۹ ربیع الاول ۲۲۷ ہجری میں تخت خلافت پر بیٹھا۔ اس نے ۲۲۸ ہجری میں ایک ترکی اشاس نامی کو نائب السلطنت مقرر کیا اور اس کو ایک تاج جو جواہر سے جڑا ہوا تھا، پہنایا اور دو طرے جواہرات کے لگائے میرے خیال میں یہ سب سے پہلا بادشاہ ہے جس نے نائب السلطنت مقرر کیا، ورنہ ترک تو اس کے باپ ہی کے وقت میں زیادہ بڑھ گئے تھے۔ ۲۳۱ ہجری میں اس نے ایک خط حاکم بصرہ کو بھیجا کہ وہ مامون اور موذنوں کا خلق قرآن کے متعلق امتحان کرے، اس نے اس کو اپنے باپ کی متابعت میں کیا تھا۔ آخر میں وہ اس مسئلہ سے توبہ کر کے ہٹ گیا۔

احمد بن نصر خزاعی کا سولی پر قرآن پڑھنا:

۲۳۱ ہجری میں ہی اس نے احمد بن نصر خزاعی کو جو اہل حدیث تھے اور بھلائی کا حکم کرنے اور برائی سے روکنے پر قائم تھے قتل کر دیا۔ اس کا قصہ اس طرح بیان کرتے ہیں کہ انہیں بغداد سے سامرہ میں قید کرا کر بلا لیا اور ان سے خلق قرآن کے متعلق دریافت کیا۔ انہوں نے کہا کہ قرآن پاک مخلوق نہیں ہے، اس نے پھر ان سے قیامت میں اللہ تعالیٰ کے دیدار کے متعلق پوچھا، آپ نے کہا کہ رویت سے ضرور دیدار ثابت ہوتا ہے اور ایک حدیث پڑھ کر سادی۔ وائث نے کہا: تم جھوٹے ہو۔ انہوں نے کہا تم جھوٹے ہو۔ وائث نے کہا: افسوس ہے کہ تم اللہ تعالیٰ کو محمد و محمد مجسم اور ایک مکان میں مقید اور ایک دیکھنے والے کی آنکھ میں سما جانے والا سمجھتے ہو اور یہ صریح کفر ہے۔ فقہاء معتزلہ کی جو ایک جماعت وائث کے پاس بیٹھی

ہوئی تھی اس نے ان کی موت اور قتل کا فتویٰ دیدیا۔ واثق نے تلوار منگوائی اور کہا جس وقت میں کھڑا ہوں، تم میرے ساتھ ہرگز نہ کھڑے ہونا، کیونکہ ایسی صفات کے خدا کو پوجنے والے شخص کے قتل کرنے میں جو قدم اٹھاؤں گا، اس کا مجھے ضرور ثواب ملے گا۔ احمد بن نصر ایک چڑے کے فرش پر پاؤں زنجیر کے ساتھ باندھے ہوئے تھے بٹھائے گئے اور واثق نے ان کے پاس جا کر ان کو شہید کر دیا اور حکم دیا کہ ان کا سر بغداد بھیج دیا جائے اور وہاں لٹکا دیا جائے اور ان کا جسم سرمن رائے میں سولی چڑھا دیا جائے چنانچہ ان کا سر اور جسم اسی حالت میں رہا، حتیٰ کہ جس وقت متوکل بادشاہ ہوا تو اس نے اترا کر دفن کرا دیا، جس وقت انہیں سولی پر چڑھایا گیا تھا تو ان کے کان میں ایک پرچہ لکھ کر لٹکا دیا تھا کہ یہ سر احمد بن نصر بن مالک کا ہے، اس کو عبد اللہ امام ہارون نے قول خلق قرآن اور نفی تشبیہ اللہ تعالیٰ کی طرف بلایا تھا مگر اس نے سرکشی سے ان کا انکار کیا۔ اللہ تعالیٰ نے اس کو دوزخ کی طرف جلد بلا لیا، اس سر پر ایک چوکیدار مقرر تھا کہ اس کو نیزہ کے ساتھ قبلہ رخ نہ ہونے دے۔ چوکیدار نے ایک روز بیان کیا کہ ہرات میں نے ان کو قبلہ رو ہو کر نہایت صاف زبان سے لہین پڑھتے ہوئے دیکھا ہے۔ یہ حکایت دوسرے طریقہ سے بھی آئی ہے۔

اسی سال روم سے ایک ہزار چھ سو مسلمان قیدی چھوڑوائے۔ ابن داؤد نے کہا کہ جو شخص خلق قرآن کا قائل ہو، اس کو ان قیدیوں میں سے دو دو دینا ردیئے جائیں اور جو شخص اس کا قائل نہ ہو، اس کو مقید ہی رکھا جائے۔

خلق قرآن کے مسئلہ سے تائب:

خطیب کہتے ہیں کہ احمد بن داؤد ہی واثق پر قابو یافتہ ہو رہا تھا اور وہی اس کو تشدد پر مائل کرتا تھا اور لوگوں کو خلق قرآن کی دعوت دیتا تھا۔ کہتے ہیں کہ اس نے بھی اپنی موت سے پہلے خلق قرآن سے رجوع کر لیا تھا۔ کہتے ہیں کہ ایک شخص واثق کے پاس قید کر کے لایا گیا جو مقید باہن تھا جب وہ آیا تو اس وقت ابن داؤد بھی موجود تھا، اس نے ابن داؤد کو مخاطب کر کے کہا کہ جس مسئلہ کی طرف تم لوگوں کو بلارہے ہو، اس کا علم حضور نبی کریم ﷺ کو

بھی تھا یا نہیں، اگر حضور نبی کریم ﷺ کو اس کا علم تھا تو حضور نبی کریم ﷺ نے اس کی طرف لوگوں کو کیوں نہ بلایا۔ ابن ابی داؤد نے کہا کہ علم ضرور تھا۔ قیدی نے کہا: اچھا جب علم تھا تو جو کام حضور نبی کریم ﷺ نے نہیں کیا تم اس کو کیوں کرتے ہو؟ اور جس کو حضور نبی کریم ﷺ نے ناجائز رکھا تم کس طرح جائز سمجھتے ہو؟ اس کو سن کر تمام لوگ متحیر رہ گئے اور واثق ہنس کر اپنے منہ پر ہاتھ رکھے ہوئے گھر چلا گیا اور لیٹ گیا۔ بار بار کہتا تھا کہ جس معاملہ کو حضور نبی کریم ﷺ نے ناجائز قرار دیا ہم اس کو جائز سمجھ رہے ہیں، جس معاملہ میں حضور نبی کریم ﷺ نے خاموشی اختیار کی ہم اس میں تشدد کر رہے ہیں، اس کے بعد قیدی کیلئے تین سو دینار دینے کا حکم دیا اور ان کو ان کے شہر بھجوا دیا۔ اس کے بعد کسی کا امتحان نہیں لیا اور اسی روز سے ابن ابی داؤد سے بھی ناراض ہو گیا۔ کہتے ہیں کہ یہ قیدی حضرت امام ابو عبد الرحمن عبد اللہ بن محمد زدی، امام ابو داؤد اور امام نسائی کے استاد تھے۔ (رضی اللہ عنہم)

واثق کا حلیہ:

ابن ابی الدنیا کہتے ہیں کہ واثق ایک گورا چٹا شخص تھا جس میں ذرا زردی کی جھلک مارتی تھی، اس کی داڑھی نہایت خوبصورت تھی اور اس کی آنکھ میں ایک نقطہ تھا۔ یحییٰ بن اسلم کہتے ہیں کہ جتنی بھلائیاں آل علی کے ساتھ واثق نے کی ہیں، اتنی کسی نے نہیں کیں، جس وقت وہ مرا ہے تو علویوں میں کوئی شخص مفلس نہیں تھا۔ کہتے ہیں کہ واثق نہایت ادیب اور اچھا شاعر تھا۔ ایک خادم جو اس کے پاس مصر سے بطور ہدیہ کے آیا تھا، اس کو نہایت محبوب تھا۔ اتفاقاً ایک روز واثق اس پر غصہ ہو گیا۔ واثق نے سنا کہ وہ خادم کسی دوسرے خادم سے کہہ رہا ہے کہ واللہ! واثق کل ہی کو مجھ سے بولنا چاہے گا مگر میں اس سے کلام نہیں کروں گا۔ واثق نے یہ سن کر کہا:

ترجمہ اشعار: ”اے وہ شخص کہ میری تکلیف پر فخر کرتا ہے تو ایک ظالم غلام بن کر آیا ہے، اگر محبت نہ ہوتی تو ہم قدر کے متعلق بات چیت کرتے ہاں اگر کبھی محبت سے افادہ ہوا تو دیکھ ہی لینا۔“

اس کے اشعار بھی زبان زد عام ہیں۔

صولی کہتے ہیں کہ واثق، مامون کو اپنے سے علم ادب اور فضیلت میں کم درجہ سمجھتا تھا اور مامون اس کی تعظیم کرتا؟ اور اپنے بیٹے پر اس کو ترجیح دیتا تھا۔ واثق فی الواقع اپنے زمانہ کے لوگوں میں بہت بڑا عالم تھا اور نہایت اچھا شاعر تھا، یہ شخص راگ میں سب سے زیادہ خلفاء کے اندر ماہر ہوا ہے۔ اس نے بہت سی باتیں اصوات والمان سرین قریب سو کے ایجاد کی ہیں۔ عود بجانے اور اشعار و اخبار میں وہ سب سے بڑا استاد مانا جاتا ہے۔

فضل یزیدی کہتے ہیں کہ خلفاء بنی عباس میں واثق کو سب سے زیادہ اشعار یاد تھے، کسی نے ان سے دریافت کیا کہ کیا مامون سے بھی زیادہ یاد تھے۔ کہا: ہاں۔ اصل بات یہ ہے کہ مامون علم ادب کے ساتھ ساتھ علم اوائل، نجوم، طب، منطق کا بھی عالم تھا اور واثق محض علم ادب عربی میں ہی کامل تھا۔

سونے کا دسترخوان اور برتن:

یزیدی مہلسی کہتے ہیں کہ واثق کی خوراک بہت زیادہ تھی اور وہ بڑا پُر خور شخص تھا۔ ابن فہم کہتے ہیں کہ واثق کا دسترخوان سونے کا بنا ہوا تھا جس کے چار کھڑے تھے، ہر ایک کھڑا بیس شخص اٹھایا کرتے تھے اور اس میں کٹورے گلاس آنچورے تمام سونے ہی کے تھے۔ ابن ابی داؤد نے کہا کہ سونے کے برتن میں کھانا منج ہے، اس نے فوراً حکم دیا کہ ان کو توڑ کر ان کی مالیت بیت المال میں داخل کر دی جائے۔

واثق کا خواب اور اس کی تعبیر:

حسین بن یحییٰ کہتے ہیں کہ واثق نے ایک روز خواب میں دیکھا کہ گویا وہ اللہ تعالیٰ سے جنت کی درخواست کرتا ہے اور ایک کہنے والا کہتا ہے کہ اللہ تعالیٰ اس شخص کے سوا جس کا دل مرث (پیابان خشک) جیسا ہو، کسی کو ہلاک نہ فرمائے گا۔ صبح کو واثق نے ہم جلیسوں سے اس کی تعبیر لینا چاہی مگر کوئی نہ بتا سکا۔ آخر واثق نے ابوہلیم کو بلا کر اس کی تعبیر دریافت کی۔ انہوں نے کہا کہ مرث الکن پیابان اور جنگل کو کہتے ہیں جس میں گھاس تک نہ آگ سکے۔ اس

کے معنی یہ ہیں کہ اللہ تعالیٰ اسی شخص کو ہلاک کرے گا جس کے دل میں ذرہ برابر بھی ایمان نہ ہو۔ اس کا دل ایمان سے اس طرح خالی ہو جس طرح مرت گھاس سے خالی ہوتا ہے۔ واثق نے علماء عرب کی سند کیلئے کہا: بعض جلد بازوں نے فوراً ایک شعر بنی اسد کا جس میں لفظ مرت تھا پڑھ دیا، اس پر ابو محکم کو ہنسی آگئی اور کہا: واللہ! کیا خوب، پھر سو شعراء عرب کے سوا شعراء سند میں پیش کیے، جن میں لفظ مرت انہی معنی میں استعمال ہوا تھا۔ واثق نے ان کو ایک لاکھ دینار عطا کیے۔

حمرون بن اسماعیل کہتے ہیں کہ خلفاء میں کوئی شخص واثق سے زیادہ بردبار اور تکلیفوں پر اور خلاف پر صبر کرنے والا نہیں ہوا۔

استاد کا احترام:

احمد بن حمرون کہتے ہیں کہ ایک روز اس کے پاس اس کے استاد ہارون بن زیاد تشریف لائے، اس نے ان کی نہایت تعظیم و تکریم کی۔ کسی نے دریافت کیا: یا امیر المؤمنین! یہ کون شخص ہیں جن کی آپ اس قدر تعظیم کرتے ہیں؟ واثق نے کہا کہ یہ وہ شخص ہیں کہ جنہوں نے سب سے پہلے میری زبان ذکر خداوندی کے ساتھ کھولی اور مجھے اللہ تعالیٰ کی رحمت کے نزدیک کر دیا۔


وصال:

واثق نے ۲۳ ذی الحجہ ۲۳۲ ہجری یوم چہار شنبہ کو سرمن رائے میں انتقال کیا۔ نزع کے وقت وہ بار بار یہ اشعار پڑھتا تھا:

ترجمہ اشعار: ”موت میں تمام خلقت مشترک ہے، نہ اس سے بازاری چھوٹیں گے نہ بادشاہ، نہ فقیروں کو دنیا چھوڑنے میں افلاس منع کرتا ہے، نہ بادشاہوں کو ان کا ملک کوئی فائدہ پہنچتا ہے۔“

کہتے ہیں کہ جس وقت اس کا انتقال ہوا تو لوگ متوکل کی بیعت میں مشغول ہو گئے اور اس کی لاش تنہا رہ گئی، ایک سو سوار آیا اور اس کی آنکھیں نکال کر کھا گیا۔ واثق کے زمانہ میں حسب ذیل علماء نے انتقال کیا:

”مسدد خلف بن ہشام، بزار مقرئ اسماعیل بن سعید الشافعی، شیخ اہل
طبرستان، محمد بن سعد کاتب الواقدی، ابوتمام الطائی شاعر، محمد بن زیاد بن
الاعرابی، اللغوی بویطلی شاگرد حضرت امام شافعیؒ ان کا انتقال قیدخانہ میں
ہوا، علی بن مغیر الاثرم اللغوی و دیگر حضرات رحمہم اللہ علیہم۔“



واثق کے مختصر حالات

صولی کہتے ہیں کہ جعفر بن علی بن رشید سے روایت ہے کہ ہم ایک روز واثق کے پاس بیٹھے ہوئے تھے اور شراب کا دور چل رہا تھا، اس کے خادم کج نے اس کو ایک صوبی پلائی اور گلاب و نرگس کے پھول دیئے، اس پر واثق نے ایک نظم لکھی، جس کا پہلا شعر یہ تھا:

ترجمہ شعر: ”تیری حیا نرگس اور گلاب جیسی ہے۔ معتدل القامت اور معتدل القد ہے۔“

کہتے ہیں کہ جیسی واثق نے یہ نظم لکھی ہے خلفاء میں کسی نے ایسے اشعار نہیں لکھے ہیں۔ صولی کہتے ہیں کہ مجھ سے عبداللہ بن معتر نے بیان کیا کہ واثق کو اپنے دو غلاموں سے بے حد محبت تھی، ایک روز ایک خدمت گاران میں اس کی خدمت کرتا تھا اور دوسرا دوسرے روز اس کے متعلق واثق کہتا ہے:

ترجمہ اشعار: ”میرا دل دو شخصوں میں منقسم ہے، کسی نے آج تک بھلا، ایک روح کو دو جسموں میں بھی دیکھا ہے اگر ایک مجھ سے خوش ہوتا ہے تو دوسرا ناخوش ہو جاتا ہے۔ میرا دل دو مصیبتوں میں گرفتار ہے۔“

خرنبل کہتے ہیں کہ ایک روز واثق کی مجلس میں اہل شاعر کا یہ شعر گایا گیا:

ترجمہ شعر: ”ایک آہو برہ ہے جو مجھے شراب پلاتا ہے جس میں نہ وہ تنگدل اور بخیل ہے نہ وار (جھوٹا) چھوڑتا ہے۔“

سوار کے معنی کسی نے دریافت کیے کہ سوار کے کیا معنی ہیں؟ مگر کوئی نہ بتا سکا۔ واثق نے ابن عربی سے اس کے معنی دریافت کیے۔ انہوں نے مع سند کے اس کے معنی بیان کیے۔ واثق نے ان کو بیس ہزار درہم انعام دیئے۔

میون بن ابراہیم احمد بن ہشام کے حوالہ سے کہتے ہیں کہ ایک روز حسین بن ضحاک اور مخارق میں بحث ہو پڑی۔ ایک ابو لو اس شاعر کو ترجیح دیتا تھا اور دوسرا ابو العتاہیہ کو بہتر بتلاتا تھا۔ واثق نے کہا: کچھ شرط کرو۔ چنانچہ انہوں نے دو سو دینار کی شرط کی۔ واثق نے کہا کوئی اس جگہ علماء میں سے موجود ہے، کہا: ہاں۔ ابو محکم موجود ہیں۔ چنانچہ انہیں بلا کر ان سے دریافت کیا گیا۔ انہوں نے کہا کہ ابو لو اس بہت بڑا شاعر ہے اور تمام اضاف سخن پر قادر ہے۔ یہ فیصلہ تسلیم کیا گیا اور اس فیصلہ پر دو سو دینار حسین بن ضحاک کو دیئے گئے۔



المتوکل علی اللہ جعفر

المتوکل علی اللہ جعفر ابو الفضل بن معتم بن ہارون رشید ۲۰۶ یا ۲۰۷ھ میں ام ولد شجاع نامی کے لطن سے پیدا ہوا اور اثنی عشر کے بعد ذوالحجہ ۲۳۲ھ میں تخت خلافت پر بیٹھا۔

سنت نبوی کا احیا:

تخت پر بیٹھتے ہی سنت نبوی ﷺ کی طرف میلان شروع کیا اور الحمد للہ یعنی محدثین کی مدد کی اور ان کی محنت اور جانفشانی پر غور کیا ۲۳۳ھ میں تمام ممالک کے محدثین مقام سامرہ میں جمع کیے اور ان کو بہت انعام و اکرام عطا فرمایا اور حکم دیا کہ وہ صفات دیدار الہی کے متعلق احادیث بیان کریں اس نے اس کام کے لیے امام ابو بکر بن ابی شیبہ کو جامع رصافہ میں اور ان کے بھائی عثمان کو جامع منصور میں مقرر کیا جن کے درس میں روزانہ تقریباً تیس ہزار آدمی جمع ہو جاتے تھے اس کام سے لوگ متوکل سے بہت خوش ہوئے اس کے لیے بہت دعائیں کی گئیں، اس کی تعریف اور تعظیم میں بے حد مبالغہ کیا گیا حتیٰ کہ بعضوں نے کہا کہ خلفاء تین ہوئے ہیں حضرت ابو بکر صدیق رضی اللہ عنہ جنہوں نے مرتدین کو قتل کرایا۔ حضرت عمر بن عبدالعزیز جنہوں نے دنیا کے ظلم سے بچایا تیسرے متوکل جس نے مردہ سنت کو پھر زندہ کر دیا اور فرقہ جہمیہ کو نیست و نابود کر دیا۔

شان میں قصیدہ:

ابو بکر بن جنادہ اس کی شان میں کہتا ہے (ترجمہ اشعار) آج سنت ایسی معزز ہوئی ہے کہ اس کے بعد کبھی پھر ذلیل نہ ہوگی اس کا منارہ بہت اچھا قائم ہو گیا اور جھوٹ و کفر کا منارہ گر گیا۔ بدعتی دوزخ کی طرف اس طرح بھاگے ہیں کہ پھر اس طرف رخ نہ کریں گے۔ ان لوگوں سے اللہ تعالیٰ نے متوکل خلیفہ کی وجہ سے شفا بخشی یہ ہمارے رب کا خلیفہ ہے

اور اپنے نبی کے چچا کی اولاد ہے اور نبی عباس میں جتنے خلیفہ ہوئے یہ سب میں بہتر ہے اس نے دین کے شیرازہ کو بکھرنے کے بعد جمع کر دیا۔ اس نے دین سے علیحدگی اختیار کرنے والا سرتن سے جدا کر دیا۔ ہمارا محبوب اس کی عمر میں ترقی کرے اور دنیا کی کمزور بات سے امن میں رکھے۔

خوفناک حادثہ:

اسی سال ابن ابی داؤد پر ایسا قانچ پڑا کہ گویا وہ پتھر کا ہو گیا اللہ تعالیٰ نے اس کے افعال کا بدلہ دنیا میں دکھلا دیا۔ اس سال کی عجیب باتوں میں سے یہ ہے کہ عراق میں نہایت زور سے بادِ موسوم چلی جس کی وجہ سے کوفہ بصرہ، بغداد کی تمام کھیتیاں جل گئیں اور مسافر ہلاک ہو گئے یہ نقشہ پچاس روز تک اسی طرح رہا حتیٰ کہ اس کے ساتھ ہمدان میں بھی آگ پہنچ گئی اور وہاں کی کھیتیاں بھی جل گئیں اور مویشی مر گئے موصل اور سنجار میں بھی یہی حال ہوا لوگ بازاروں میں نکلنے بند ہو گئے راستوں کی آمد و رفت رک گئی اور ان کے نیچے صد ہا اشخاص دب کر مر گئے، پھر یہی حال ”انطاکیہ“ جزیرہ اور موصل میں بھی ہوا۔ کہتے ہیں کہ اس خوفناک حادثہ میں پچاس ہزار آدمی ہلاک ہوئے۔

شہداء کو بلا کے مزارات منہدم کرنے کا حکم:

۲۳۵ھ میں متوکل نے تمام نصاریٰ کو گلو بند باندھنے کا حکم دیا ۲۳۶ھ میں اس نے حضرت امام حسین ؑ کی قبر مبارک اور ان مقابر کو جو اس کے ارگرد واقع تھیں منہدم کر دینے کا حکم دے کر وہاں کا شکاری کرنے کو کہا اور لوگوں کو اس کی زیارت سے منع کر دیا بہت دنوں تک یہ خراب اور جنگل بنا رہا اس کی اس حرکت کی وجہ سے لوگوں کو اس سے بہت صدمہ پہنچا اور اس کو ناصبی (خارجی) کا لقب دے دیا اور اہل بغداد نے اس کو دیواروں اور مسجدوں پر گالیاں لکھ کر چسپاں کیں شعراء نے اس کی ہجو میں نظمیں لکھیں چنانچہ مجملہ ان کے ایک نظم یہ بھی تھی (ترجمہ) واللہ! بنی امیہ نے پیدا ہو کر حضور نبی کریم ؐ کے نواسہ کو ظلم سے قتل کر دیا اب اس کے مثل ایک اور بنی امیہ آ گیا اور اس نے آپ کی قبر اکھڑا دیا اسے رنج اور افسوس تھا کہ وہ اس کے قتل میں کیوں شریک نہیں تھا اس لیے ان کی ہڈیاں اکھڑا دیں۔

بددیانت قاضی کا انجام:

۲۳۷ھ میں نائب مصر کے نام حکم جاری کیا کہ وہ ابو بکر محمد بن ابواللیث قاضی القضاة کی ڈاڑھی منڈوا کر اور گدھے پر چڑھا کر اس کی تشہیر کرنے اور اس کو کوڑے مارے اور دراصل تھا بھی وہ اسی قابل لوگ اس کے ظلم سے تنگ آ گئے تھے اور عقیدہ جہمیہ رکھتا تھا۔ چنانچہ ایسا ہی کیا گیا اس کو علیحدہ کر کے شہر میں شہرت کرائی گئی اور روزانہ کوڑے لگوائے گئے اور اس کے بجائے حارث بن مسکین کو یہ عہدہ سونپا گیا اسی سال عسقلان میں آگ لگ گئی تین روز میں تمام گھر اور شہر جلا کر ڈھیر کر دیئے اسی سال اس نے حضرت امام احمد بن حنبل کو بلا بھیجا لیکن آپ اس کے سامنے نہ پہنچ سکے بلکہ اس کے بیٹے معتز کے وقت میں آئے۔

۲۳۸ھ میں بادشاہ روم نے دمیاط پر حملہ کر دیا رومیوں نے خوب لوٹا آگ لگا دی اور چھ سو آدمی گرفتار کر کے دریا کے راستے سے واپس چلے گئے۔

آسمان سے خوفناک چیخ:

۲۳۰ھ میں اہل حلاط نے آسمان سے ایک چیخ کی آواز سنی جس سے ہزاروں آدمی مر گئے۔ عراق میں مرغی کے انڈے کے برابر اولے پڑے اور مغرب میں تیرہ گاؤں زمین میں دفن ہو گئے۔ ۲۳۱ھ میں ستارے بہت زیادہ ٹوٹے دکھلائی دیتے اور بہت رات گئے تک ٹڈیوں کی طرح ستارے آسمان سے اڑتے ہوئے معلوم ہوتے تھے۔

زلزلہ پتھروں کی بارش اور سفید جانور:

۲۳۲ھ میں سرزمین تونس، رے، خراسان، نیشاپور، طبرستان، اصفہان میں بڑا سخت زلزلہ آیا جس سے پہاڑوں کے ٹکڑے اڑ گئے زمین بقدر قد آدم پھٹ گئی مصر کے علاقہ میں بمقام سویداء آسمان سے پتھر برسے جن کا وزن دس دس پونڈ کا تھا لیکن میں پہاڑوں نے اتنی حرکت کی کہ لوگوں کے کھیت ایک جگہ سے دوسری جگہ منتقل ہو گئے حلب میں ایک سفید جانور رمضان شریف میں ظاہر ہوا لوگوں نے سنا وہ کہتا تھا لوگو! خدا سے ڈرو، خدا سے ڈرو۔ اسی

طرح چالیس آوازیں لگائیں اور اڑ گیا دوسرے روز پھر آیا اور ایسا ہی کہا لوگوں نے صدر میں اس کی خبر کی اور صدر کی تحقیق پر پانچ سو آدمیوں نے اس کی شہادت دی۔

اسی سال ابراہیم بن مطہر کا تب نے بصرہ سے پہلی یا تا نگہ میں بیٹھ کر حج کیا جس میں اونٹ جتے ہوئے تھے یہ نئی گاڑی دیکھ کر لوگوں نے سخت تعجب کیا۔

۲۳۳ھ میں متوکل دمشق پہنچا اور اس کو بہت پسند کیا یہاں ایک محل بنوایا اور رہنے کا ارادہ کر دیا مگر یزید بن محمد الہلہی نے اس کے سامنے یہ اشعار پڑھے (ترجمہ اشعار) مجھے خیال ہے کہ شام عراق پر خوشیاں منائے گا جبکہ امام یہیں رہنے لگے گا۔ اگر آپ نے عراق اور اس کے اہل کو چھوڑ دیا تو گویا آپ نے ملاحت کو طلاق دے دی یہ سن کر وہ سمجھ گیا اور ارادہ فتح کر کے دو تین مہینہ کے بعد لوٹ گیا۔

محبت حسنین (رضی اللہ عنہم) میں قتل:

۲۳۳ھ میں متوکل نے یعقوب بن سکیت امام عربیہ کو جو اس کے بیٹوں کا استاد تھا مرادیا۔ خطایہ تھی کہ ایک روز متوکل نے اپنے لڑکوں معتر اور موئد کو دیکھ کر ابن سکیت سے دریافت کیا کہ تمہارے نزدیک یہ دونوں اچھے اور محبوب ہیں یا حسن و حسین (رضی اللہ عنہما) یعقوب بن سکیت نے جواب دیا کہ معتر اور موئد سے تو قہر حضرت علیؑ کا غلام ہی بہتر ہے چہ جائیکہ حضرت امام حسن و حسینؑ سے مقابلہ کیا جائے یہ سن کر اس نے چند لڑکوں کو گم دیا کہ اسے چت لٹا کر اس کے پیٹ پر اس وقت تک کو دو جب تک یہ زندہ رہے۔

بعض کہتے ہیں کہ اس نے ان کی زبان تالو سے کھجوائی اور یہ مر گئے۔ ان کی اولاد کو بہت یعنی خون بہا بھیج دیا اور متوکل اب دراصل تاحسی (خارجی) ہو گیا۔

آسمان سے ہولناک آواز اور زلزلہ:

۲۳۵ھ میں دنیا میں ایک عام زلزلہ آیا جس کی وجہ سے شہر قلعے اور پل ہمار ہو گئے تاکہ میں ایک پہاڑ سمندر میں جا گرا آسمان سے ایک ہولناک آواز سنائی دی۔ مصر میں بھی بڑا زلزلہ آیا اور اہل بلیس نے ایک آواز سخت مصر کی طرف سے سنی جس کی وجہ سے

ہزاروں جانیں ضائع ہو گئیں مکہ شریف کے چشمے خشک ہو گئے متوکل نے عرفات سے مکہ شریف کی طرف پانی منگوانے میں ایک لاکھ دینار خرچ کیے۔

جو دو سخا:

متوکل نہایت سخی آدمی تھا کہتے ہیں کہ جتنا مال شعراء کو متوکل نے دیا اتنا کسی خلیفہ نے

نہیں دیا۔

اس کے متعلق مروان بن ابی الجحوب کہتا ہے (ترجمہ اشعار) مجھ سے اپنا ہاتھ روک لے اور مجھے زیادہ نہ دے مجھے خوف ہے کہ میں ہلاک نہ ہو جاؤں یا کوئی سختی نہ آ پڑے۔ متوکل نے یہ سن کر کہا کہ میں اس وقت تک ہاتھ نہ روکوں گا جب تک میری سخاوت تجھ کو غرق نہ کر دے اس نے ایک قصیدہ کے صلہ میں اس کو ایک لاکھ بیس ہزار درہم اور پچاس کپڑے انعام میں دیے تھے۔ اتفاقاً ایک روز متوکل دو موتی لیے ہوئے تھا کہ علی بن جهم آکلا اور اس نے ایک قصیدہ پڑھا متوکل نے اس کی طرف ایک موتی بطور انعام کے پھینک دیا اس نے اٹھا کر اس کو الٹ پلٹ کر دیکھنا شروع کیا متوکل نے کہا کیا اس انعام کو کم سمجھتے ہو واللہ یہ ایک لاکھ کی حیثیت سے زیادہ کا ہے اس نے کہا نہیں یہ نہیں دیکھتا بلکہ کچھ اور اشعار سوچتا ہوں تاکہ اس کے صلہ میں دوسرا موتی بھی لیلوں چنانچہ اس نے اور اشعار سنا کر دوسرا موتی بھی لے لیا۔

بعض کہتے ہیں کہ جب متوکل کو خلافت سونپی گئی تو اس وقت آٹھ آدمی ایسے زندہ تھے

جن کے باپ خلیفہ رہ چکے تھے۔ منصور بن مہدی، عباس بن ہادی، ابو احمد بن رشید، عبداللہ بن امین، موسیٰ بن مامون، احمد بن معتم، محمد بن واثق، مقنن بن متوکل۔

عیش پرستی:

مسعودی کہتے ہیں کہ میرے نزدیک جو کوئی شخص بھی متوکل کے پاس غریب یا امیر پہنچ گیا تو وہ مالا مال ضرور ہو گیا یہ بادشاہ لذات اور شراب میں بہت منہمک تھا اس کے چار ہزار باندیاں تھیں جن سے یہ فائدہ اٹھا چکا تھا۔ علی بن جهم کہتے کہیں کہ متوکل ام ولد معتز سے بہت زیادہ محبت کرتا تھا اور اس کے بغیر اسے صبر نہ آتا تھا۔

حضرت ذوالنون مصریٰ کا احترام:

سہلی کی کتاب الحن میں مرقوم ہے کہ جب شروع شروع میں حضرت ذوالنون مصریٰ نے احوال و مقامات اہل ولایت کو ظاہر کیا تو عبداللہ بن عبدالحکم شاگرد حضرت امام مالکؒ نے جو اس وقت رئیس مصر تھا اس کا انکار کیا اور کہا کہ انہوں نے ایک نئے علم کی ایجاد کی ہے جو سلف صالحین سے بالکل مروی نہیں ہے اور انہیں بدوین کا خطاب دے دیا امیر مصر نے یہ سن کر ان کو بلایا اور اعتقاد دریافت کیا انہوں نے جواب باصواب دیا جس سے امیر مصر کی تسلی ہو گئی اور اس نے متوکل کو ان کا حال لکھ بیجا متوکل نے ان کی حاضری کے احکام جاری کر دئے جس وقت یہ ڈاک کی سواری پر پہنچے اور ان کا کلام سنا تو بہت خوش ہوا اور ان کی تعظیم و تکریم کی حتیٰ کہ جس وقت صالحین کا ذکر آتا تو کہا کرتا تھا کہ اس میں حضرت ذوالنون مصریٰؒ کو بھی شامل کرو۔

متوکل کا قتل:

متوکل نے لوگوں سے اول اپنے بیٹے منصر کے لیے اور اس کے بعد معتز پھر موید کے لیے ولی عہدی پر بیعت لی تھی لیکن چونکہ معتز کی والدہ سے بہت زیادہ محبت تھی اس وجہ سے اس نے ارادہ کیا کہ معتز کو اول ولیعہد مقرر کر دوں اس کے متعلق اس نے منصر سے دریافت کیا مگر اس نے انکار کر دیا۔

متوکل نے منصر کی مرضی کے بغیر برسر مجلس معتز کو ولیعہد اول بنانا چاہا جس سے منصر کی بے عزتی اور اس کے ساتھ عہد شکنی ہوئی ادھر ترکوں نے چند کاموں کی وجہ سے متوکل سے انحراف کر دیا اور منصر کے ساتھ متوکل کے قتل کی سازش میں شریک ہو گئے ایک روز آدمی رات جبکہ متوکل اپنی لہو و لعب کی مجلس میں بیٹھا ہوا تھا ان میں سے پانچ آدمی اندر گھس گئے اور متوکل کو معہ اس کے وزیر فتح بن خاقان کے ۵ شوال ۲۳۷ھ کو قتل کر دیا۔

سنت زندہ کرنے پر بخشش:

کسی نے اسے خواب میں دیکھا اور دریافت کیا کہ اللہ تعالیٰ نے تیرے ساتھ کیا

معاہدہ کیا اس نے کہا کہ جو میں نے کچھ دنوں تھوڑی سی احیاء سنت کی تھی اس کے صلہ میں اللہ تعالیٰ نے مجھے بخش دیا۔

اس قتل پر شعراء میں خوب مرثیہ خوانی ہوئی۔ چنانچہ یزید مہلسی کہتا ہے (ترجمہ اشعار) اس کو موت آگئی اور آنکھ سوتی ہے۔ خبردار اس پر بہت سی موتیں آئیں یہ دکھ درد جو اسے پہنچا ہے کسی خلیفہ کو نہیں پہنچا تھا اور نہ اس کی مثل کوئی روح اور جسم ضائع ہوا تھا۔

یہ تعجب کی بات ہے کہ متوکل اکثر کہا کرتا تھا کہ مجھے فتح بن خاقان سے بے حد محبت ہے میں اس کے بغیر مہر نہیں کر سکتا اگر یہ مجھ سے جدا ہو گیا تو میرا عیش ختم ہو جائے گا چنانچہ محترمی شاعر سے اس نے اسی مضمون کو نظم بھی کرایا تھا خدا کی قدرت ہے کہ دونوں ایک ہی جگہ ایک ہی وقت قتل کر دیئے گئے۔

اخبار متوکل:

ابن عساکر کہتے ہیں کہ متوکل نے خواب دیکھا تھا کہ ایک شکر پارہ مجھ پر آسمان سے گرا ہے جس پر جعفر المتوکل علی اللہ لکھا ہوا ہے۔ جب یہ تخت خلافت پر بیٹھا تو اس کے خطاب پر لوگوں نے غور و خوض شروع کیا کسی نے مختصر اور کسی نے کچھ بتلایا آخر اس نے خود احمد بن ابی داؤد سے اپنا خواب بیان کیا اور اسی خطاب متوکل کو لوگوں نے پسند کیا اور یہی خطاب سرکاری کاغذات میں درج ہونے لگا۔

امام شافعیؒ سے عقیدت:

ہشام بن عمار سے مروی ہے کہ متوکل کو میں نے کہتے ہوئے سنا کہ کاش میں محمد بن ادریس (امام شافعیؒ) کے زمانہ میں ہوتا انہیں دیکھتا اور کچھ ان سے پڑھتا کیونکہ میں نے حضور نبی کریم ﷺ کو خواب میں دیکھا کہ آپ فرماتے ہیں: لوگو! محمد بن ادریس الماطلی (امام شافعیؒ) رحمت حق ہے اور اپنے پیچھے ایک نیک علم چھوڑ گیا ہے۔ اس کی اتباع کرو کہ ہدایت پاؤ یہ کہہ کر متوکل نے بیان کیا کہ اللہ تعالیٰ محمد بن ادریس (امام شافعیؒ) پر رحمت و سعادت فرمائے اور ہم لوگوں پر اس کے مذہب کی حفاظت آسان کرنے اور ہمیں اس سے نفع اٹھانے کی توفیق عنایت فرمائے۔

پہرے نزدیک اس عبارت سے مستفاد ہوتا ہے کہ متوکل مذہب شافعی رکھتا تھا اور وہ خلفاء میں پہلا شخص تھا جس نے شافعی مذہب اختیار کیا۔

احمد بن علی بصری کہتے ہیں کہ ایک مرتبہ متوکل نے تمام علماء کو اپنے یہاں جمع کیا اور جب تمام آگے تو پھر مجلس میں خود آیا۔

احمد بن معدل کی متوکل کے سامنے حق گوئی:

حضرت احمد بن معدل کے سوا تمام علماء اس کی تعظیم کے لیے کھڑے ہو گئے متوکل نے عبید اللہ سے دریافت کیا کہ کیا اس شخص نے ہماری بیعت نہیں کی انہوں نے جواب دیا کہ امیر المؤمنین ان کی بیعت میں کچھ فرق ہے بیعت انہوں نے ضرور کی ہے یہ سن کر احمد بن معدل نے کہا کہ میری بیعت میں کچھ فرق نہیں ہے میں اچھی طرح دیکھتا ہوں مگر امیر المؤمنین میں تم کو عذاب خدا سے بچانا چاہتا ہوں کیونکہ حضور نبی کریم ﷺ نے ارشاد فرمایا ہے کہ جو شخص لوگوں سے یہ امید رکھے کہ وہ اس کی تعظیم کے لیے کھڑے ہوں وہ اپنا ٹھکانا جہنم میں بنالے یہ سن کر متوکل انہیں کے برابر میں آ کر بیٹھ گیا۔

مہلسی روایت کرتے ہیں کہ ایک دفعہ مجھ سے متوکل نے کہا اے مہلسی خلفاء سابقین رعایا پر محض اس لیے سختی کرتے تھے تاکہ ان کا رعب و داب قائم رہے مگر میں ان پر اس لیے نرمی کرتا ہوں کہ وہ خندہ پیشانی سے مجھے قبول کر کے میری اطاعت کریں۔

عبدالاعلیٰ بن حماد الترمسی کہتے ہیں کہ میں ایک روز متوکل کے پاس گیا وہ کہنے لگا چونکہ تم ہمارے پاس تین دن سے نہیں آئے تھے اس لیے جو چیز ہم نے تمہارے لیے رکھ چھوڑی تھی وہ دوسرے کو دے دی۔ میں نے عرض کیا یا امیر المؤمنین! اللہ تعالیٰ آپ کو جزاء خیر عنایت فرمائے میں اس مضمون کی آپ کو دوبیت سنانا چاہتا ہوں اس نے کہا پڑھو۔ چنانچہ میں نے یہ ابیات شروع کیں (ترجمہ اشعار) جس نیکی کا میرے متعلق آپ نے ارادہ کیا ہے اس کا شکر یہ مجھ پر واجب ہے اور آپ کا نیکی کرنا تو مشہور و معروف ہے اگر وہ چیز مجھ کو نہیں پہنچی تو میں شکایت نہیں کرتا کیونکہ رزق جو مقدر ہے وہ کسی دوسرے کے پاس نہیں جاتا۔ متوکل نے

یہ سن کر مجھے ایک ہزار دینار عطا کیے۔

جعفر بن عبدالواحد ہاشمی روایت کرتے ہیں کہ میں ایک دن متوکل کے پاس گیا کیونکہ اس کی والدہ کا انتقال ہو گیا تھا متوکل کہنے لگا اے جعفر بعض مرتبہ ایسا ہو جاتا ہے کہ میں ایک شعر کہہ لیتا ہوں اور دوسرا نہیں ملتا چنانچہ آج میں نے یہ شعر کہا تھا مگر اس کے آگے کچھ سمجھ میں نہیں آتا (ترجمہ شعر) جس کو ہم سے زمانہ نے جدا کر دیا میں نے اس کو یاد کیا۔ تو میں نے خود اپنے ہی نفس کی تسکین حضور نبی کریم ﷺ کے ذریعہ کی اس پر حاضرین مجلس میں سے کسی نے یہ شعر چسپاں کر دیا (ترجمہ شعر) میں نے اس سے کہا کہ موت ہمارا راستہ ہے جو آج نہ مراکل ضرور مرے گا۔

فتح بن خاقان سے منقول ہے کہ ایک مرتبہ میں نے آکر متوکل کو سرنگوں اور متفکر پایا تو میں نے عرض کیا امیر المؤمنین! کیا فکر ہے واللہ روئے زمین پر آپ سے زیادہ کسی شخص کو عیش و آرام میسر نہیں ہے متوکل نے کہا فتح مجھ سے بھی زیادہ وہ شخص آرام میں ہے جو سب مکان اور ایک نیک بخت اور صالح بیوی رکھتا ہو اور اس کے ساتھ اسباب معیشت بھی اس کو میسر ہو ایسے شخص کو مجال نہیں کہ آواز بھی دے سکیں اور نہ وہ ہمارا محتاج ہے کہ ہم اسے ذلیل سمجھ سکیں اور ایذا دیں۔

ابوالعیناء کہتے ہیں کہ کسی شخص نے متوکل کے پاک ایک کینز فضل نامی ہدیہ بھیجی چونکہ وہ شاعرہ بھی تھی اس لیے متوکل نے اس سے دریافت کیا کہ کیا تو شاعرہ ہے اس نے کہا کہ جس نے مجھے فروخت کیا اور جس نے خرید کیا ان کا ایسا ہی خیال ہے کہا اچھا کچھ اپنا کلام سناؤ اس نے پڑھنا شروع کیا کہ (ترجمہ شعر) ملک اما الہدی ۳۳ھ میں تخت خلافت پر بیٹھا۔ اس وقت اس کی عمر ستائیس سال کی تھی امام الہدی مجھے یقین ہے کہ اسی سال حکمرانی کرے گا۔ اللہ تعالیٰ اس شخص کے مقصد نہ پورے کرے جو میری اس دعا پر امین نہ کہے۔

علی بن جهم کہتے ہیں کہ ایک شخص نے متوکل کو ایک کینز محبوبہ نامی ہدیہ میں دی تھی جس نے طائف میں پرورش پائی تھی اور وہیں علم ادب حاصل کیا تھا اور اشعار بھی کہا کرتی تھی متوکل اس سے بہت زیادہ محبت کرتا تھا اتفاق سے کسی امر پر اس سے رنجیدہ ہو گیا اور محل کی

تمام عورتوں کو حکم دیا کہ اس سے کلام نہ کریں۔ ایک روز میں متوکل کے پاس جو گیا تو مجھ سے کہنے لگا کہ میں نے آج محبوبہ کو خواب میں دیکھا ہے گویا میری اس کی صلح ہو گئی ہے میں نے کہا امیر المومنین بہت اچھا ہوا جو صلح ہو گئی۔ متوکل نے کہا آؤ چلیں دیکھیں کہ محبوبہ کیا کر رہی ہے جب ہم اس کے کمرہ میں پہنچے تو وہ عود بجا کر یہ گارہی تھی (ترجمہ اشعار) میں سارے محل میں پھرتی ہوں مگر کسی کو نہیں دیکھتی کہ میں اپنی شکایت اس سے کروں۔ اور نہ مجھ سے کوئی کلام کرتا ہے گویا میں نے ایسا گناہ کیا ہے کہ اس کی توبہ قبول نہیں ہو سکتی کیا کوئی شخص ہے جو بادشاہ سے میری سفارش کر سکے کیونکہ اس نے مجھ سے خواب میں صلح کر لی ہے کوئی صبح ایسی نہیں ہوتی کہ کوئی شخص مجھے اس کے ہجر میں قتل کر دے یہ سن کر متوکل نے اسے آواز دی اس نے باہر نکل کر اس کے پیر چوم لیے اور کہا حضور میں نے رات خواب دیکھا تھا کہ آپ نے مجھ سے صلح کر لی ہے متوکل نے کہا کہ واللہ میں نے بھی یہی خواب دیکھا ہے پھر اس کو اس کے مرتبہ پر بحال کر دیا جب متوکل قتل کر دیا گیا تو یہ کثیر اکثر یہی اشعار پڑھا کرتی تھی۔

حضرت امام احمد بن حنبل کا خواب:

حضرت امام احمد بن حنبل فرماتے ہیں کہ مجھے بد خوابی کے بعد ایک روز جو کچھ نیند آئی تو میں نے خواب میں دیکھا کہ مجھے کوئی شخص آسمان کی طرف اٹھائے ہوئے لیے جا رہا ہے اور کہنے والا یہ کہتا ہے کہ (ترجمہ شعر) ایک بادشاہ ایک عادل بادشاہ کی طرف اٹھایا جا رہا ہے جو غنوم میں مشہور ہے اور ظالم نہیں ہے صبح ہی سمرن رائے سے بغداد میں یہ خبر پہنچی کہ متوکل قتل کر دیا گیا۔

عمر و بن شیبان اجنبی کہتے ہیں کہ جس رات متوکل قتل ہوا اسی روز میں نے خواب میں دیکھا کہ کوئی شخص یہ اشعار پڑھتا ہے (ترجمہ شعر) اے وہ شخص جس کی آنکھیں جسم میں سوتی ہیں اے عمرو بن شیبان اپنے آنسو بہاؤ۔ کیا تو نے نہیں دیکھا کہ چند پلید جوانوں نے ہاشمی اور فتح بن خاتقان کے ساتھ کیا سلوک کیا وہ دونوں اس ظلم کی فریاد خدا سے کر رہے ہیں نیز ایک ایک اہل ایمان کے سامنے بھی، عنقریب ان کا انجام بھی برا ہوگا۔ ان کی بری بات کی توقع بری بات سے ہی کرنا چاہیے۔ جعفر پر روؤ اور اپنے خلیفہ کا مرثیہ کہو، کیونکہ اس پر جن اور

انسان دونوں روتے ہیں۔ پھر دو مہینے کے بعد میں نے متوکل کو خواب میں دیکھا میں نے دریافت کیا کہ اللہ تعالیٰ نے آپ سے کیا سلوک کیا اس نے جواب دیا کہ کچھ دنوں جو میں نے احیاء سنت کیا تھا اس کی وجہ سے مجھے اللہ تعالیٰ نے بخش دیا میں نے دریافت کیا کہ آپ کے قاتلوں کے ساتھ کیا معاملہ ہوگا اس نے جواب دیا کہ میں اپنے بیٹے محمد کا انتظار کر رہا ہوں جب وہ یہاں آجائے گا تب میں اللہ تعالیٰ کے سامنے فریاد کروں گا۔

متوکل سے مروی احادیث:

خطیب کہتے ہیں کہ محمد بن شجاع الاحمر نے بیان کیا کہ متوکل نے بروایت جریر بن عبد اللہ حدیث بیان کی کہ حضور نبی کریم ﷺ نے ارشاد فرمایا: جو زنی سے محروم ہو گیا وہ تمام بھلائیوں سے محروم ہوگا۔ (طبرانی نے جریر سے دوسرے طریقہ سے روایت کیا ہے)

ابن عساکر کہتے ہیں کہ نصر بن احمد نے مجھ سے بیان کیا کہ علی بن جم کہتے ہیں کہ میں ایک روز متوکل کے پاس بیٹھا ہوا تھا کہ جمال کا ذکر آ گیا متوکل نے کہا کہ اچھے بال بھی جمال میں داخل ہیں پھر کہا مجھ سے معصم نے اور معصم نے مامون سے بروایت رشید مہدی، منصور عن ابیہ عن جدار روایت کی ہے کہ حضرت ابن عباس رضی اللہ عنہما فرماتے ہیں کہ حضور نبی کریم ﷺ کے کان کی لو کے نیچے ایک مسہ تھا اور ایسا معلوم ہوتا تھا کہ موقی جڑا ہوا ہے آپ تمام آدمیوں سے زیادہ خوبصورت تھے آپ کا گندمی رنگ میانہ قد نہ بہت چھوٹا نہ بہت لمبا تھا۔ عبدالمطلب کے کان کی لو کے نیچے اور ہاشم کے کان کی لو کے نیچے بھی تھا۔

علی بن جم کہتے ہیں کہ متوکل نے ہم نے سے بیان کیا کہ معصم، مامون، رشید، مہدی، منصور اور اس کے باپ محمد اور اس کے دادا علی اور علی کے والد حضرت عبد اللہ بن عباس رضی اللہ عنہما کے کان کی لو کے نیچے بھی ایسے ہی مسہ تھا۔

متوکل کے زمانہ میں جو حضرات فوت ہوئے:

متوکل کے زمانہ میں ان حضرات علماء نے انتقال فرمایا:

ابو ثور، امام احمد بن حنبل، ابراہیم بن منذر الخزازی، اسحاق بن راہویہ، اسحاق النذیم،

روح المقرئ، زہیر بن حرب، محون، سلیمان الشاذکونی، ابو مسعود عسکری، ابو جعفر نفیلی، ابو بکر بن شیبہ اور ان کے بھائی، دیک الہجن شاعر، عبد الملک بن حبیب امام المالک، عبد العزیز بن یحییٰ القول شاگرد امام شافعی، عبد اللہ بن عمر فریری، علی بن ندائی، محمد بن عبد اللہ بن نمیر، یحییٰ بن معین، یحییٰ بن کبیر، یحییٰ بن یحییٰ، یوسف لازرق المقرئ، بشر بن ولید الکندی المالکی، ابن ابی داؤد معتزلی خدا اس پر رحم نہ کرے۔ ابو بکر لہذلی الطلاف (شیخ معتزلہ گمراہوں کا سردار) جعفر بن حرب ازاکا بر معتزلہ، ابن کلاب الحکیم، قاضی یحییٰ بن اسلم، حارث الخفاسی، حرمہ شاگرد امام شافعی ابن السکیت، احمد بن منیع، حضرت ذوالنون مصری زاہد، حضرت ابوتراب بخشی، ابو عمر الدوری، المقرئ، واصل شاعر، ابو عثمان المازنی الخوی و دیگر حضرات رحمہم اللہ تعالیٰ۔



المنصر باللہ محمد ابو جعفر

المنصر باللہ محمد ابو جعفر (یا ابو عبد اللہ) بن متوکل بن معصم بن ہارون رشید اس کی ماں ایک ام ولد رومیہ تھی جس کا نام حبشہ تھا۔ یہ شخص خوبصورت، گندم گوں، فراخ چشم، ہنس، مکھ میانہ قد جسم، کلاں حکم، بلخ، بیت دار اور نہایت عقلمند، نیکی کی طرف رغبت کرنے والا ظلم اٹھا دینے پر مائل اور علویوں کا محسن تھا۔ اس نے جو علویوں پر خوف طاری ہو گیا تھا زائل کر دیا اور حضرت امام حسین رضی اللہ عنہ کی قبر شریف کی زیارت کی اجازت دے دی اور حضرت امام حسین رضی اللہ عنہ کی اولاد کو باغ فدک عطا کر دیا۔

بھائیوں کی معزولی:

منصر اپنے باپ کے قتل کے بعد شوال ۲۴۷ھ میں تخت خلافت پر بیٹھا اور سب سے اول اپنے بھائیوں معتر اور موید کو ولیعہد سے علیحدہ کر دیا جن کو متوکل نے ولیعہد مقرر کیا تھا۔ رعیت میں عدل و انصاف پھیلا یا جس کی وجہ سے لوگ باوجود اس کی بیعت کے اس کی طرف مائل ہو گئے یہ شخص بردبار بھی اعلیٰ درجہ کا تھا اس کے اقوال میں سے ہے کہ لذت معافی، لذت سزا سے زیادہ شیریں ہے صاحب قدرت کے لیے انتقام لینا ایک شرمناک فعل ہے۔

ترکوں کا زوال اور منصر کا وصال:

جب یہ تخت خلافت پر متمکن ہوا تو ترکوں کو برا بھلا کہنے لگا اور خلیفہ متوکل کے قتل کا الزام انہیں پر لگایا ان کو سزائیں دیں حتیٰ کہ ترک اس سے عاجز آ گئے کیونکہ یہ شخص باوجود بیعت اور بہادر ہونے کے عقلمند بھی پورا تھا اس بنا پر ترکوں نے خفیہ طور پر اس کے طیب ابن طیفور کے پاس ((تیس ہزار دینار رشوت کے بیجھے اس نے اس کی بیماری میں ایک زہر دار نشتر سے فصد کھول دی جس کی وجہ سے منصر کا انتقال ہو گیا۔

بعض کہتے ہیں کہ یا طیب اس نشتر کو بھول گیا اور خود بھی مریض ہو گیا تھا اپنے غلام کو حکم دیا اور اس نے زہر ناک نشتر سے اس کی بھی فصد کھول دی پھر یہ طیب خود بھی مر گیا۔

بعض کا قول ہے کہ اسے ایک امرود میں زہر دے دیا گیا۔

بعض کہتے ہیں کہ مرض خناق میں اس کا انتقال ہوا بہر حال جب اس پر نزع کی حالت ہوئی تو اس کی زبان پر جاری تھا کہ اے میری ماں مجھ سے دین دنیا دونوں جاتے رہے ہیں اپنے باپ کی موت کا باعث ہوا اور میں بھی چلنے میں جلدی کر رہا ہوں۔


موت کی پیشینگوئی:

مغشقر ۵ ربیع الاخر ۲۳۸ھ میں بھر چھبیس سال یا کم و بیش چھ ماہ سے بھی کم خلافت کر کے انتقال کر گیا کہتے ہیں کہ ایک دن یہ کھیل کے لیے بیٹھا اور اپنے باپ کے خزانہ میں سے ایک فرش نکلا کر مجلس میں بچھایا اس فرش کے درمیان میں ایک دائرہ بنا ہوا تھا جس میں ایک سوار کی صورت بنی ہوئی تھی اور اس کے سر پر تاج رکھا ہوا تھا اور اس کے کناروں پر گردا گرد کچھ فارسی میں لکھا تھا اس نے ایک فارسی خواں کو بلا کر اس کا مطلب دریافت کیا فارسی خواں اسے پڑھ کر کچھ ترش رو ہو کر خاموش ہو گیا۔ مغشقر نے پوچھا کیا لکھا ہے اس نے جواب دیا کہ اس کے کچھ معنی نہیں ہیں مغشقر نے اس کے دریافت پر اصرار کیا آخر اس نے کہا کہ یہ لکھا ہے کہ میں شیر دیہ بن کسری بن ہرمز ہوں میں نے اپنے باپ کو قتل کر دیا تھا مگر مجھے چھ مہینے سے زیادہ سلطنت کرنا نصیب نہ ہوا یہ سن کر اس کا رنگ فق ہو گیا اور اسی وقت فرش کے جلادینے کا حکم دیا حالانکہ اس میں سونے کی بناوٹ تھی۔

لطائف المعارف معالیٰ میں لکھا ہے کہ مغشقر کی خلافت میں آ کر خلفاء خالص ہو گئے کیونکہ وہ خود اور اس کے باپ دادا پانچ تک تمام خلفاء ہی تھے اسی طرح اس کے بھائی معتز اور مستعد بھی خالص ہوئے ہیں۔

میں (امام سیوطی) کہتا ہوں کہ مستصمم بھی ایسا ہی خلیفہ ہوا ہے جس کو تاریخوں نے شہید کیا تھا اس کے آباؤ اجداد آٹھ پشت سے خلیفہ تھے۔

معالی کہتے ہیں کہ زیادہ تعجب کی بات یہ ہے کہ خاندان کسریٰ میں جو بادشاہ خالص ہوا یعنی ہوا یعنی شیر و یہ اس نے اپنے باپ کو قتل کر دیا اور چھ ماہ سے زیادہ زندہ نہ رہا اسی طرح بنی عباس میں جو خالص خلیفہ یعنی مختصر ہوا اس نے بھی اپنے باپ کو قتل کیا اور چھ مہینہ سے زیادہ زندہ نہ رہا۔




المستعین باللہ ابو العباس

المستعین باللہ ابو العباس احمد بن مقسم بن رشید متوکل کا بھائی یہ ۲۲۱ھ میں ام ولد مختار ق نامی سے پیدا ہوا۔ یہ شخص طبع سفید رنگ تھا اس کے چہرہ پر چمک کے داغ تھے اور تو تھلا تھا۔ جس وقت منصر کا انتقال ہوا تو اراکین سلطنت نے مشورہ کیا کہ متوکل کی اولاد سے اگر کسی کو خلیفہ منتخب کیا جائے گا تو ہم میں سے کوئی باقی نہیں رہے گا بعضوں نے مشورہ دیا کہ احمد بن مقسم میں کیا نقصان ہے اسے کیوں نہ منتخب کر لیا جائے۔ وہ ہمارے استاد کا بھی بیٹا ہے چنانچہ اسی رات پر اتفاق ہوا اور اٹھائیس سال کی عمر میں تخت خلافت پر بٹھا دیا گیا اور ۲۵۱ھ میں تک خلیفہ رہا۔

لیکن جب اس نے ترکوں کے دو شخصوں وصیف اور لغا (یہ نام بطور خدمتگار کے تھے زبان ترکی میں وصیف اور بغدادیوں کے معنی خدمتگار کے ہیں) کو قتل کیا اور ان ترکیوں کو جو متوکل کی قتل کی سازش میں شریک تھے علیحدہ کر دیا تو ترک اس سے بگڑ گئے اور یہ ان کے خوف کی وجہ سے سامرہ سے بغداد چلا آیا اس وقت ترکوں نے معذرت چاہی عاجزی کی اور اس کے پاس قاصد بھیجے اور یہ چاہا کہ پھر سامرہ وہ واپس چلا آئے جس وقت خلیفہ نے واپس آنے سے انکار کیا تو ترکوں نے اسے قید کر لینے کا ارادہ کر لیا اور معتز باللہ سے بیعت کر کے مستعین سے علیحدگی بیعت کر لی اور معتز نے ایک کثیر لشکر لے کر مستعین پر حملہ کر دیا اہل بغداد کو مستعین کے قتل پر براہینتہ کیا آخر دونوں میں جنگ ہوئی اور کئی مہینے تک لڑائی جاری رہی بہت سے لوگ قتل ہوئے لڑائی نے طول کھینچا اور لوگوں پر ایک بلا کا سامنا پیش آیا۔ بھاؤ بہت ہونے لگا آخر مستعین کا فریق تنگ آ گیا اور مستعین کی علیحدگی پر صلح کی کوشش کی قاضی اسماعیل نے مستعین کی علیحدگی کے معاملہ پر بہت سخت شرطیں لگائیں اور مستعین نے ۲۵۲ھ میں خلافت

سے کنارہ کشی اختیار کی اور قاضیوں نے اس پر مہر کر دی مستعین واسط کی طرف چلا گیا اور وہاں نو مہینہ تک ایک امیر کی حراست میں قید رہا پھر اس امیر نے سامرہ کی طرف بھیج دیا۔ معزز باللہ نے احمد بن طولون کو لکھا کہ تم مستعین کے پاس جا کر اس کو فوراً قتل کر دو۔ اس نے کہا واللہ اولاد خلفاء کو کبھی قتل نہیں کر سکتا پھر اس کام کے لیے سعید حاجب مامور ہوا، اور اسے مستعین کو ۳ شوال ۲۵۲ھ کو جبکہ مستعین کی عمر اکتیس برس کی تھی قتل کر ڈالا یہ شخص نیک فاضل ادیب اور مبلغ تھا یہی سب سے پہلا شخص ہے جس نے تین باشت چوڑی آستین نکالی تھیں اور پہلے جو لہی ٹوپی اوڑھی جاتی تھی اسے چھوٹی کی تھی۔

اس کی خلافت میں حسب ذیل علماء نے انتقال کیا۔ عبد بن حمید، ابو طاہر بن السرح، حارث بن مسکین بزی المقرئی، ابو حاتم بختانی جاحظ و دیگر حضرات رحمہم اللہ تعالیٰ۔



المعز باللہ محمد

المعز باللہ محمد اور بقول بعض زبیر ابو عبد اللہ بن متوکل بن ہارون رشید ۲۳۲ھ میں ام ولد رومیہ قبیحہ نامی سے پیدا ہوا اور مستعین کی علیحدگی کے بعد ۲۵۲ھ میں تخت خلافت پر بیٹھا اس کی عمر تخت نشینی کے وقت انیس سال کی تھی اس سے پہلے کسی شخص کو اس تھوڑی عمر میں خلافت نہیں پہنچی یہ نہایت خوبصورت جوان تھا۔

علی بن حرب جو معز کے احادیث کے استادوں میں سے ہیں۔ کہتے ہیں کہ میں نے اس سے زیادہ کوئی خلیفہ خوبصورت نہیں دیکھا یہ پہلا خلیفہ ہے جس نے گھوڑوں کو سونے کا زیور پہنایا اور نہ اس سے پہلے خلفاء اپنے گھوڑوں کو تھوڑا سا چاندی کا زیور پہنایا کرتے تھے۔

المعز کے عہد کے اہم واقعات:

جس سال یہ تخت خلافت پر متمکن ہوا اسی سال اشناس جس کو واثق نے نائب سلطنت بنایا تھا مر گیا اس نے ترکہ میں پچاس ہزار دینار چھوڑے جن کو معز نے ضبط کر لیا اور اس کی بجائے نیابت سلطنت محمد بن عبد اللہ بن طاہر کو عنایت کیا اس کو دو تلواریں باندھیں پھر اس کو بھی علیحدہ کر کے ان کی جگہ اپنے بھائی ابواحمد کو نائب سلطنت بنایا اس کے سر پر سونے کا تاج رکھا اور دو جوہرات کے طرے لگائے دو تلواریں باندھیں پھر اس کو بھی علیحدہ کر کے واسط کی طرف بھیج دیا اور یہ عہدہ بغاشرابی کو دے دیا اس کو تاج شاہی پہنایا اس نے معز پر ایک سال بعد بغاوت کی مگر یہ قتل کر دیا گیا اور اس کا سر معز کے پاس حاضر کیا گیا۔

اسی سال کے ماہ رجب میں معز نے اپنے بھائی مؤمن باللہ کو ولیعہد ہی سے علیحدہ کر دیا اور اس کو درے لگوائے اور قید کر دیا وہ بیچارہ چند روز کے بعد مر گیا۔ اس فعل سے معز گھبرایا کہ کہیں رعایا اس پر بھائی کے قتل یا قتل کرانے کا الزام نہ لگائیں اس وجہ سے قاضیوں کو جمع کر

کے ان کے سامنے شہادتیں پیش کیں لہذا کچھ اثر نہ ہوا۔

حکومت پر ترکوں کا اثر:

معتز باللہ ترکوں سے بہت ڈرتا تھا ایک مرتبہ ان لوگوں نے جمع ہو کر اس سے کہا یا امیر المومنین ہمیں کچھ عنایت کیجئے تاکہ ہم صالح بن وصیف کو قتل کر ڈالیں اور اس شخص صالح بن وصیف سے معتز بہت ہی ڈرتا تھا اس لیے اس نے اپنی ماں سے کچھ مال ترکوں کے دینے کے لیے مانگا مگر اس نے انکار کر دیا اور اس وقت خزانہ بھی خالی تھا۔ دینے میں سستی دیکھ کر ترک فوراً اس کی علیحدگی پر آمادہ ہو گئے اور صالح بن وصیف اور محمد ابن بغا کو بھی اس سازش میں شریک کر لیا ہتھیار لگا کر دار الخلافہ میں گھس آئے اور معتز کو بلا بھیجا کہ فوراً باہر آئے۔ معتز نے کہلا بھیجا کہ میں نے دوا پی ہے اور علیل ہوں باہر نہیں آسکتا۔ انہوں نے حرم سرائے میں گھس کر معتز پر حملہ کر دیا اور اس کی ٹانگ پکڑ کر گھینٹے ہوئے باہر لے آئے اور بیحد مارا چونکہ گرمی کا موسم تھا دھوپ میں کھڑا کر دیا۔ اول گرزوں سے مارا پھر طمانچے مارا مار کر منہ لال کر دیا اور کہا کہ بیعت سے علیحدہ ہو جا۔ کچھ لوگ قاضی بن ابی الشوارب کو بلالائے اور ان کے سامنے علیحدہ کر لیا پھر بغداد سے دار الخلافہ سامرہ میں پہنچے اور محمد بن واثق کو ساتھ لیتے گئے جس کو معتز نے بغداد بھیج رکھا تھا۔ معتز نے خلافت محمد بن واثق کے سپرد کر دی اور خود اس سے بیعت کر لی۔

وصال:

اس واقعہ کے پانچ روز کے بعد ایک جماعت اسے حمام میں لے گئی غسل کرنے کے بعد اسے پیاس لگی تو اسے پانی نہ دیا اور حمام سے جس وقت نکلا تو برف کا پانی پلا دیا جس کے پیتے ہی معتز فوراً مر گیا۔ یہ پہلا خلیفہ ہے جو پیاسا مرا۔ یہ واقعہ ۸ شعبان ۲۵۵ھ میں واقع ہوا معتز کی ماں قبیحہ پہلے تو ڈر کے مارے چھپ گئی پھر رمضان شریف میں آئی اور صالح بن وصیف کو بہت سامال یعنی تیرہ لاکھ دینار اور ایک جامہ دانی جس میں بیس قیمت زمرہ جڑے ہوئے تھے اور دوسری جامہ دانی جس میں بڑے بڑے موتی اور یاقوت لگے ہوئے تھے دیئے۔ جامہ دانیوں کی قیمت کا تخمینہ دو ہزار دینار کے قریب تھا ابن وصیف نے اتنا مال دیکھ

کر کہا کہ اس کبجنت عورت نے اپنا لڑکا پچاس ہزار دینار کے عوض میں قتل کرادیا حالانکہ اس کے پاس اسقدر مال موجود تھا ابن وصیف نے یہ مال لے کر اس کو مکہ شریف بھیج دیا جو معتمد کی خلافت تک وہیں رہی پھر سامرہ واپس بلا لیا اور ۲۶۳ھ میں انتقال کر گئی۔

معتز کے زمانہ میں ان حضرات علماء نے انتقال فرمایا۔ حضرت سری سقطیؒ، ہارون بن سعید الآلی، دارمی صاحب مسند، عقبی مصنف مسائل العتبیہ مذہب امام مالکؒ میں ودیگر حضرات رحمہم اللہ تعالیٰ۔



www.KitaboSunnat.com

المہدی باللہ

المہدی باللہ خلیفہ الصالح محمد ابواسحاق اور بقول بعض ابو عبد اللہ بن واثق بن معصم بن ہارون رشید ام ولد وردہ نامی کے پیٹ سے ۲۱۰ھ کے بعد اپنے دادا کے زمانہ خلافت میں پیدا ہوا۔

تخت نشینی:

۲۹ رجب المرجب ۲۵۵ھ میں تخت خلافت پر بیٹھا اور سب سے اول معتز نے اس کی بیعت کی جبکہ اسے اپنی خلافت سپرد کی تھی معتز اس کے سامنے بیٹھ گیا پھر قاضی کو لے آئے اور گواہ پیش کر دیئے انہوں نے قاضی کے سامنے گواہی دی اور کہا کہ معتز خلافت سے عاجز ہے معتز نے اس کا اقرار کیا مہدی نے عجز کو سن کر اپنا ہاتھ بیعت کے لیے بڑھایا معتز نے اول بیعت کر لی اور مہدی صدر مجلس میں آ بیٹھا۔

مہدی کا حلیہ:

مہدی گندم گوں دبلا پتلا خوبصورت عابد و زاہد عاقل اللہ تعالیٰ کے احکام جاری کرنے میں سخت قوی تھا آدمی بہادر تھا لیکن اس کو کوئی معین و مددگار نہ ملا۔

زہد و تقویٰ:

خطیب بغدادی کہتے ہیں کہ مہدی خلیفہ ہونے کے وقت سے قتل ہونے تک ہمیشہ روزہ رکھتا رہا۔

ہاشم بن قاسم کا قول ہے کہ میں ایک روز رمضان شریف میں مہدی کے پاس بیٹھا ہوا تھا میں نے چلنے کا ارادہ کیا تو مجھ سے مہدی نے کہا ابھی اور بیٹھو، میں بیٹھ گیا روزہ افطار

کرنے کے بعد ہمیں اس نے نماز پڑھائی پھر کھانا مانگا ایک بید کی ڈلیا میں کھانا آیا جس میں میدہ کی چپاتی روٹیاں تھیں اور ایک برتن میں کچھ نمک سرکہ اور زیتون کا تیل تھا مجھ سے کھانے کو کہا میں نے کھانا شروع کر دیا اور دل میں یہ خیال کیا کہ کھانا اور آتا ہوگا مہندی نے میری طرف دیکھ کر کہا کیا تم روزہ سے نہیں تھے میں نے کہا کہ تھا اس نے کہا کیا کل نہ رکھو گے میں نے کہا رمضان شریف کا مہینہ ہے کیوں نہ رکھوں گا کہا تو اچھی طرح کھاؤ اور یہ نہ سمجھو کہ اور کھانا آئے گا ہمارے ہاں اس کھانے کے علاوہ اور کھانا موجود نہیں ہے میں نے تعجب کیا اور کہا کہ امیر المؤمنین یہ کیا اللہ تعالیٰ نے آپ کو تمام نعمتیں عطا کر رکھی ہیں کہا یہ تو تم ٹھیک کہتے ہو میں نے بنو امیہ میں حضرت عمر بن عبدالعزیز پر جو غور کیا تو انہیں کم کھانے اور رعایا کے فکر کی وجہ سے بہت لاغر پایا جیسا تمہیں معلوم ہوگا پھر میں نے اپنے خاندان پر نظر دوڑائی تو مجھے بڑی غیرت معلوم ہوئی کہ ہم لوگ بنی ہاشم کہلا کر ان جیسے بھی نہ ہوں اس لیے میں نے یہ اختیار کر لیا جو تم دیکھ رہے ہو۔

حق بات کہو:

جعفر بن عبدالواحد کہتے ہیں کہ مہندی کی اور میری ایک معاملہ میں گفتگو ہوئی۔ میں نے کہا کہ امام احمد بن حنبلؒ بھی یہی فرماتے تھے اور اس مسئلہ میں وہ اپنے آباؤ اجداد کے خلاف کرتے تھے۔ بن کر مہندی نے کہا کہ اللہ تعالیٰ امام احمد بن حنبلؒ پر رحم فرمائے۔ واللہ! اگر میرے لیے جائز ہوتا کہ میں اپنے باپ سے قطع تعلق کر لوں، تو میں فوراً کر لیتا پھر مجھ سے کہا تم ہمیشہ حق بات کہا کرو جو فرض حق بات کہتا ہے وہ میری آنکھوں میں بہت زیادہ عزیز ہوتا ہے۔

لہو و لعب ختم کر دیا:

نظرو یہ کہتے ہیں کہ مجھ سے بعض ہاشمیوں نے بیان کیا کہ ہم نے مہندی کے پاس ایک جامہ دانی دیکھی تھی جس میں ایک کرتا اوننی اور کبیل رکھا کرتا تھا اور رات کے وقت اسی جوڑے کو پہن کر مہندی نماز پڑھا کرتا تھا۔ مہندی نے لوگوں کو لہو و لعب سے منع کر دیا تھا اور ایسے تمام سامانوں کو پھینک دیا تھا، گانے بجانے کو حرام ٹھہرایا تھا اور حکام کو ظلم کرنے سے

روک دیا تھا۔ یہ دفتر کے معاملات میں سختی سے کام لیتا تھا خود اجلاس کرتا تھا، منشیوں کو اپنے سامنے بٹھاتا تھا اور ان سے حساب و کتاب خود لیتا تھا دو شنبہ اور پنج شنبہ کو تعطیل کرتا تھا روسا کی ایک جماعت کو درے لگوا دیئے تھے، جعفر بن محمود کو بغداد بھیج دیا تھا جس وقت اس کی خبر پہنچی کہ وہ رافضی ہے، اس سے سخت نفرت کرنے لگا تھا۔

مہندی کے زمانہ کی شورش:

موسیٰ بن بغا، رے سے ایک فوج لے کر دارالخلافہ سرمن رائے میں صالح ابن وصیف کے قتل کیلئے آیا تاکہ معزز کے خون کا بدلہ لے اور اس کی ماں کے اموال کی ضبطی کا تذکرہ ہو جائے، عوام الناس نے یہ سن کر زور سے ایک آواز صالح ابن وصیف پر کسی کراے فرعون! تیرے لیے ایک موسیٰ آپہنچا۔ موسیٰ بن بغا نے یہاں پہنچ کر خلیفہ مہندی سے باریابی کا حکم چاہا، اس نے انکار کر دیا۔ خلیفہ اس وقت دارالعدل میں بیٹھا ہوا تھا۔ موسیٰ بن بغا نے اس پر نرغہ کر دیا اور اس کی فوج نے خلیفہ کو اٹھا کر ایک لاغر گدھے پر سوار کر دیا، محل کو لوٹ لیا اور مہندی کو دارنا جود میں لے گئے، اس نے کہا: اے موسیٰ! اللہ تعالیٰ سے ڈر آخر تیری کیا نیت ہے؟ اس نے کہا: واللہ! میری نیت بخیر ہے، آپ ہم سے عہد کیجئے کہ آپ صالح بن وصیف کی طرفداری نہ کریں گے۔ مہندی نے حلف اٹھایا اور موسیٰ بن بغا نے مع لشکر کے خلیفہ کی بیعت کر لی، پھر صالح بن وصیف کو طلب کیا تاکہ اس کو اس کے کیے کی سزا دی جائے مگر صالح کہیں چھپ گیا۔ مہندی نے صلح کی کوشش شروع کی، اس پر لوگوں کو تہمت لگانے کا موقع مل گیا کہ خلیفہ کو معلوم ہے جہاں صالح چھپا ہوا ہے، اس میں بات بڑھ گئی اور امیر المومنین کو علیحدہ کر دینے کے متعلق آپس میں چہ میگوئیاں ہونے لگیں، مہندی صبح کو تلوار لگا کر نکل آیا اور کہنے لگا مجھے تمہارا منصوبہ پوری طرح معلوم ہو گیا، مجھے مستعین اور معزز نہ جاننا واللہ! اس وقت غضبناک ہو کر نکلا ہوں، اور اپنی جان سے مایوس ہو کر وصیتیں بھی کر آیا ہوں، یہ میری تلوار ہے اور جب تک اس کا قبضہ میرے ہاتھ میں ہوگا میں بہت سوں کو مار دوں گا۔ آخر دین اور شرم اور تقویٰ بھی کوئی چیز ہیں۔ خلفاء کے ساتھ دشمنی اور اللہ تعالیٰ کے خلاف جرأت کرنی

سخت باعث وبال ہے۔ اس کے بعد کہا: مجھے صالح کا کوئی علم نہیں۔ یہ سن کر لوگ چلے گئے اور راضی ہو گئے، موسیٰ ابن بغانے منادی کرادی کہ جو کوئی شخص صالح کو حاضر کرے گا، اس کو دس ہزار دینار انعام میں ملیں گے مگر باوجود تلاش اور جدوجہد کے کوئی شخص اس کے سراغ پر قابو نہ پاسکا۔ اتفاقاً موسم گرما میں ایک لڑکا دھوپ کی وجہ سے ایک مکان کے تہہ خانہ میں جس کا دروازہ کھلا ہوا تھا، چلا گیا وہاں اندھیرے میں صالح کو سوتا ہوا دیکھ کر پہچان لیا۔ اس وقت صالح کے پاس کوئی دوسرا شخص موجود نہ تھا۔ اس نے آکر موسیٰ کو خبر دی اس نے تھوڑے سے آدمیوں کو بھیج کر اس کا سر کنوا کر تمام شہر میں اس کی تشہید کر دی۔ مہندی کو اس واقعہ سے بہت رنج ہوا مگر دل میں رکھا اور جس وقت موسیٰ باکیال کے ساتھ قریہ سن کی طرف مسادر کی تلاش میں گیا تو مہندی نے باکیال کو لکھا کہ موسیٰ کو قتل کر دیا جائے یا ان دونوں کو قید کر لیا جائے۔ باکیال نے وہ حکمنامہ موسیٰ کے سامنے پیش کر دیا، وہ دیکھتے ہی آگ بگولا ہو گیا اور مہندی کے قتل کا ارادہ کر کے وہیں سے لوٹ پڑا۔ مہندی کی طرف سے موسیٰ کا مقابلہ اہل مغرب اہل فرغانہ اور اسوسینہ نے کیا اور ایک دن میں چار ہزار ترک قتل کر دیئے۔ لڑائی نے طول کھینچا اور آخر خلیفہ کے لشکر نے شکست کھائی، خلیفہ گرفتار ہو گیا۔ حریفوں نے اس کے چھپے دبا کر اس کو مار ڈالا۔

یہ واقعہ رجب المرجب ۲۵۶ ہجری میں واقع ہوا، اور مہندی نے اس حساب سے پندرہ روز کم ایک سال خلافت کی، جب ترکوں نے مہندی پر بغاوت کی تو عوام الناس نے مسجدوں میں یہ لکھ کر ڈال دیا کہ یا معاشرۃ المسلمین اپنے عادل خلیفہ مثل عمر بن عبدالعزیز کیلئے مدد کی دعا کرو کہ اللہ تعالیٰ اس کو دشمن پر فتح دے۔



المعتد علی اللہ

المعتد علی اللہ ابو العباس (ابو جعفر) احمد بن متوکل بن مقصم بن ہارون رشید ۲۲۹ ہجری میں، رومیہ ام ولد عثمان نامی کے پیٹ سے پیدا ہوا۔ مہندی کے قتل کے وقت یہ جو سن میں قید تھا، اسے نکال کر لوگوں نے اس سے بیعت کر لی، اس نے اپنے بھائی موفیظ کو مشرق کا حاکم مقرر کر دیا اور اپنے بیٹے جعفر کو ولی عہد بنا کر مصر و مغرب کا حاکم بنا دیا اور اس کا لقب مفوض الی اللہ رکھ کر خود عیش و عشرت اور لہو و لعب میں مشغول ہو گیا، رعیت سے بے فکری اختیار کی۔ یہ دیکھ کر لوگ اس سے ناخوش ہو گئے اور اسکے بھائی طلحہ کی طرف میلان کرنے لگے۔

حبشیوں کی لوٹ مار:

معتد کے دوران خلافت میں بصرہ اور اس کے قرب و جوار میں زنگیوں نے لوٹ مار شروع کر دی اور تمام شہر کو تباہ و برباد کر دیا، آگ لگا دی، سیاہ کاریاں کیں، لشکر اسلام نے اس کا مقابلہ کیا اور اکثر جنگوں میں معتد کے بھائی موفیظ نے اپنے کارنامے دکھائے۔ اس کے بعد عراق میں ایک عام وبا پھیل گئی جو جنگ کی بربادی سے کسی طرح کم نہ تھی، اس میں بھی ہزار ہا مخلوق مر گئی۔ وبا کے بعد زلزلے آنے شروع ہو گئے اور اس میں ہزاروں جانوں کا نقصان ہوا۔

بہبود کذاب کا قتل:

ادھر زنگیوں کے ساتھ برابر جنگ رہی۔ حتیٰ کہ ۶۰۰ ہجری تک لڑائی نے طول کھینچا۔ آخر اس سال زنگیوں کا سردار جس کا نام بہبود تھا، اللہ تعالیٰ کی اس پر لعنت۔ قتل ہوا یہ شخص رسالت کا مدعی تھا۔ اس کا دعویٰ تھا کہ میں عالم الغیب ہوں، اس نے پندرہ لاکھ مسلمان قتل کیے تھے اور بصرہ میں ایک ہی روز میں تین لاکھ مارے، یہ اپنے ممبر پر کھڑا ہو کر حضرت عثمان،

حضرت علی، حضرت معاویہ، حضرت طلحہ، حضرت زبیر (رضی اللہ عنہم) حضرت عائشہ صدیقہ رضی اللہ عنہا کو گالیاں دیا کرتا تھا اور ایک ایک علویہ عورت کو دو دو تین تین درہم میں نیلام کر دیتا تھا۔ ایک ایک زنگی کے پاس دس دس علویہ عورتیں بطور کنیز کے تھیں، جس وقت یہ غیبیٹ لعین ظالم کتا قتل ہوا، اس کا سر نیزہ پر رکھ کر بغداد میں تشہیر کرائی گئی، لوگوں نے بڑی خوشیاں منائیں، تشہیر کو زینت دی اور موفق کو دعائیں دیں اور شعراء نے مداحیہ قصائد لکھے۔ لوگوں کو جہاں سے گرفتار کیا تھا، وہیں لوٹایا جیسے واسط رامہر وغیرہ۔ صولی کہتے ہیں کہ اس جنگ میں ایک کروڑ آدمیوں کے قریب کام آئے۔

قحط سالی:

۲۶۰ ہجری میں عراق اور حجاز میں سخت قحط پڑا اور ایک بوری گےہوں کی قیمت ڈیڑھ سو دینار تک پہنچ گئی۔

اسی سال روم والوں نے شہر لولو پر قبضہ کر لیا۔ ۲۶۱ ہجری میں معتمد علی اللہ نے اپنے بیٹے مفوض الی اللہ جعفر کو ولی عہد بنایا اور اس کے بعد اپنے بھائی موفق طلحہ کو ولی عہد کیا، اپنے بیٹے مفوض کو مغرب شام جزیرہ ارمینیا کا حاکم مقرر کیا اور موفق کو مشرق، عراق، بغداد، حجاز، یمن، فارس، اصفہان، رے، خراسان طبرستان، سجستان اور سندھ کا ولی بنایا اور دونوں کیلئے دو سفید اور سیاہ جھنڈے بنوائے اور یہ شرط کی کہ اگر نیا حادثہ وقوع میں آئے اور جعفر موجود نہ ہو تو موفق کی رائے کے موافق عملدرآمد کیا جائے۔ یہ عہد نامہ لکھ کر قاضی القضاة ابن ابی شوارب کی معرفت خانہ کعبہ میں آویزاں کر دیا گیا۔

۲۶۶ ہجری میں رومیوں نے کشت و خون کے بعد دیار بکر پر قبضہ کر لیا اور اہل جزیرہ اور اہل موصل وہاں سے نکل بھاگے، اسی سال اعراب بدوؤں نے خانہ کعبہ کے پردے لوٹ لیے۔ ۲۶۷ ہجری میں احمد بن عبداللہ الحجابی خراسان، کرمان، سجستان پر قابض ہو گیا اور عراق پر قبضہ کرنے کا ارادہ کیا۔ سکوں پر ایک طرف اپنا اور دوسری طرف معتمد کا نام مسکوک کرایا۔ آخر اس کے غلاموں نے لیس کو آخر سہ میں قتل کر ڈالا اور اللہ تعالیٰ نے مسلمانوں کو اس کے شر

سے محفوظ رکھا۔ موفق نے معتمد پر چونکہ ۲۶۲ ہجری میں فوج کشی کی تھی۔ اس لیے معتمد کو موفق سے کچھ رنجش تھی، یہ بدگمانی بڑھتی گئی، آخر ۲۶۹ ہجری میں ابن طولون ایک فوج لے کر دمشق کی طرف چلا اور معتمد بھی سامرہ سے بغیر کسی خیال بد کے دمشق کا قصد کر کے چل پڑا، جب یہ خبر موفق کو پہنچی تو اس نے اسحاق بن کنداج کو لکھا کہ تم معتمد کو کسی ترکیب سے واپس کر دو، چنانچہ اسحاق بن کندہ نصیبیں سے معتمد کی طرف چلا اور موصل اور حدیبہ کے درمیان دونوں کی ملاقات ہو گئی، اس نے کہا: یا امیر المؤمنین! آپ کا بھائی آپ کے دشمن سے لڑ رہا ہے اور آپ دارالخلافہ اور اپنے مستقر کو چھوڑے ہوئے جا رہے ہیں اگر اس امر کی آپ کے دشمن کو خبر ہو جائے تو وہ یقیناً ہر طرف سے ہٹ کر آپ کے باپ دادا کے ملک پر قابض ہو جائے گا اور ایسی صورت میں آپ اس کا کچھ نہ بگاڑ سکیں گے، پھر کچھ آدمی معتمد کی نقل و حرکت دیکھنے کی غرض سے اس پر مقرر کر دیئے اور اس کے خاص لوگوں پر بھی حکم لگا دیا، پھر معتمد نے کہا کہ تم اس بات کا مجھے حلف دو کہ تم مجھ پر سختی نہ کرو گے، نہ مجھے دشمن کے حوالے کر دو گے۔ اسحاق ابن کنداج نے حلیہ بیان دیا کہ آپ کو کوئی ایذا نہ پہنچاؤں گا۔

اسحاق بن کنداج کی غداری:

حلف کے بعد معتمد سامرہ کی طرف واپس چلا، راستہ میں صاعد بن خالد کا تب موفق سے ملاقات ہوئی۔ اسحاق ابن کنداج نے معتمد کو اس کے سپرد کیا اور خود علیحدہ ہو گیا۔ صاعد بن خالد نے دارالخلافہ جانے سے روک دیا، اور احمد بن نصیب کے مکان میں اتار دیا اور پانچ سو سوار اس پر مسلط کر دیئے کہ اس کو دارالخلافہ میں نہ جانے دیا جائے، جب یہ خبر موفق تک پہنچی تو اس نے اسحاق کو خلعت اور جاگیر عطا کی اور ذوالمسجدین کا خطاب دیا اور صاعد کو ذوالوزارین کا لقب بخشا۔ صاعد برابر معتمد کی خدمت میں رہا لیکن معتمد بالکل اس کے قبضہ میں تھا، اس کو کسی کام کا کوئی اختیار نہ تھا۔ معتمد نے اپنی اس حالت اور مجبوری کے متعلق چند اشعار بھی لکھے تھے جن کا لب لباب محض اتنا ہے۔ تعجب ہے کہ میں بادشاہ ہوں اور میرے اختیار میں کوئی چیز نہیں۔ بہت کم مجھ سے آدمی ہوں گے جو شاہِ طرغ جیسے ہوں، حالانکہ تمام دنیا میں میرا ہی نام چلتا ہے۔

ابن طولون کا معتمد کی حمایت کرنا:

یہ پہلا خلیفہ ہے جو مقہور ہوا، اور اس پر آدمی تعینات ہوئے اور بندش لگائی گئی، پھر معتمد واسط میں داخل کیا گیا، جب یہ خیر ابن طولون کو پہنچی تو اس نے قاضیوں اور عیان سلطنت کو جمع کر کے کہا کہ موفق نے چونکہ امیر المؤمنین کو قید کر رکھا ہے۔ اس لیے اس کو ولی عہد سے علیحدہ کر دیا جائے۔ قاضی بکار بن قتیبہ کے علاوہ تمام آدمیوں نے اس کی تائید کی مگر قاضی بکار نے کہا کہ تم نے اول میرے سامنے معتمد کا فرمان ولی عہدی جس کے ذریعہ سے وہ ولی عہد بنایا گیا تھا، پیش کیا تھا۔ اب جب تک تم خود معتمد کی طرف سے ہی اس کی علیحدگی کا حکم نامہ پیش نہ کرو گے یہ حکم کبھی نہیں دے سکتا۔ اس کے جواب میں ابن طولون نے کہا کہ معتمد اس وقت اس کی قید میں ہے اور مقہور ہے، اس لیے وہ فرمان نہیں لکھ سکتا۔ قاضی بکار نے کہا تو اچھا میں ایسی صورت میں کوئی حکم نہیں دے سکتا۔ ابن طولون نے کہا کہ دنیا میں جو مشہور ہو گیا ہے کہ قاضی بکار ایک عدیم الشئ قاضی ہے، اس لیے تم کو غرور ہو گیا ہے تم دراصل سٹھیا گئے اور بڑھاپے نے تمہاری عقل زائل کر دی ہے۔ یہ کہہ کر ابن طولون نے قاضی بکار کو قید کر لیا اور جو کچھ انہیں عطیات گزشتہ زمانہ میں دی گئی تھیں، وہ سب ضبط کر لیں جو بقدر دس ہزار دینار کے تھیں۔

کہتے ہیں کہ قاضی بکار نے ان کو اپنے گھر میں مہریں لگا کر رکھ چھوڑی تھیں، اسی طرح بدستور مل گئیں، موفق کو جب اسکی خبر پہنچی تو اس نے حکم دیا کہ ابن طولون پر برسر منبر لعنت کی جائے۔

معتمد کی سامرہ واپسی:

شعبان ۶۷۰ ہجری میں معتمد سامرا کی طرف چلا گیا اور بغداد میں آ گیا۔ اس وقت محمد بن طاہر ایک لشکر لیے ہوئے اس کے ساتھ تھا اور ایسا معلوم ہوتا تھا کہ گویا خلیفہ آزاد ہے، اسی سال ابن طولون کا انتقال ہو گیا۔ موفق نے اس کی جگہ اپنے بیٹے ابوالعباس کو حاکم مصر بنایا اور اس کو اپنی فوج کے ہمراہ وہاں بھیج دیا۔ یہاں خمارویہ ابن احمد بن طولون اپنے باپ کی جگہ مسلط ہو چکا تھا، ان دونوں کے درمیان ایک جنگ عظیم واقع ہوئی، جس میں خون کے دریا بہ گئے، آخر اس میں مصریوں کو فتح ہوئی۔

بغداد میں سیلاب کی تباہ کاریاں:

اسی سال بغداد میں نہر عیسیٰ ثقی (دجلہ) کا بند ٹوٹ گیا اور بغداد کے محلہ کرخ تک پانی چڑھ آیا جس کی وجہ سے سات ہزار مکان منہدم ہو گئے۔ اسی سال طرطوس پر رومیوں نے ایک لاکھ فوج سے حملہ کر دیا مگر مسلمانوں کو فتح ہوئی اور بے انتہا مال غنیمت ہاتھ آیا، یہ فتح عظیم عدیم المثال کبھی اور شمار ہوتی ہے۔

مہدیت کا دعویٰ:

اسی سال عبداللہ بن عبید نے جو خلفاء مصر اور افضلیان یمن کا مورث اعلیٰ مانا جاتا تھا، مہدیت کا دعویٰ کیا اور اسی عقیدہ پر قائم رہا حتیٰ کہ ۲۷۸ ہجری میں اس نے حج کیا اور قبیلہ کنانہ نے اس کو دیکھ کر بہت پسند کیا اور اس کے ساتھ ہو لیے اور مصر چلے گئے کیونکہ اس کے ساتھ قوت دیکھی۔ اس لیے ایک جماعت اس کے ساتھ مغرب تک گئی اور یہیں سے مہدی کو ترقی ہونی شروع ہوئی۔

صولی کہتے ہیں کہ ۲۷۱ ہجری میں ہارون ابن ابراہیم الہاشمی نے بغداد میں صرف پیسوں سے معاملہ چلانے کا حکم دیا اور چند دنوں تک اس پر عملدرآمد ہوا، مگر بعد میں موقوف ہو گیا۔ ۲۷۸ ہجری میں دریائے نیل کا پانی سوکھ گیا اور کہیں تری کا نام و نشان باقی نہ رہا، اس کی وجہ سے مصر میں قحط پڑ گیا۔ اسی سال موفج کا انتقال ہو گیا اور معتد کو آرام سے سانس لینا نصیب ہوا۔

فرقہ قرامطہ کا ظہور اور ان کی خرافات:

اسی سال فرقہ قرامطہ کوفہ میں ظاہر ہوا۔ یہ لوگ لحدوں کی ایک قسم ہیں، انہوں نے غسل جنابت کو ناجائز اور شراب کو جائز قرار دیا، اپنی اذنانوں میں اتالیف اور زیادہ کیا:

أَنَّ مُحَمَّدَ بْنَ الْحَنَفِيَّةِ رَسُولَ اللَّهِ

روزے ہر سال میں دو دن کے یعنی نیروز اور مہر جان کے فرض رکھے، بیت المقدس کا حج کیا اور اسی کو اپنا قبلہ قرار دیا اور بہت چیزیں زائد و کم کیں، اپنے ان خرافات عقائد کو جاہل اور گنواروں نے پسند کیا اور لوگوں کو سخت تکالیف پہنچائیں۔

۲۷۹ ہجری میں معتد کی خلافت کو ابوالعباس بن موفیٰ کے متمکن ہونے اور فوج کے اس کی تابعداری کرنے سے اور بھی زیادہ ضعف پہنچا۔ یہ دیکھ کر مجبوراً معتد نے ایک مجلس عامہ منعقد کر کے اپنے بیٹے کو ولی عہدی سے علیحدہ کر دیا اور اس کی بجائے ابوالعباس کو ولی عہد بنایا۔ لوگوں سے بیعت لی اور اس کا لقب معتضد تجویز کیا۔ اسی سال معتضد نے احکام جاری کیے کہ راستہ میں کوئی مخم یا افسانہ گو نہ بیٹھنے پائے اور کتب فروشوں سے حلف لیا کہ کوئی شخص فلسفہ اور مناظرہ کی کتابیں نہ فروخت کرے۔

معتد کا وصال:

اس کے چند مہینے بعد معتد کا اچانک شبِ دو شنبہ ۱۹ رجب المرجب ۲۷۹ ہجری میں ۲۳ سال حکومت کر کے انتقال ہو گیا۔ بعض کہتے ہیں کہ اسے زہر دیدیا گیا تھا اور بعض کا قول ہے کہ رات کو اس کا گلا گھونٹ دیا گیا۔ موفیٰ کا چونکہ تمام کاموں پر ہر طرح غلبہ تھا، اس لیے یہ اس کے سامنے مقہور ہی رہا اور بعض وجوہات سے معتضد کے سامنے بھی اس کی زندگی سخت تلخی سے گزری۔

معتد کے زمانہ میں جن اسلاف نے انتقال کیا:

معتد کے زمانے میں حسب ذیل علماء نے انتقال فرمایا:

”حضرت امام بخاری، حضرت امام مسلم، حضرت ابوداؤد، حضرت ترمذی، حضرت ابن ماجہ، ربیع الجیزی، ربیع المرادی حرانی، یونس بن عبدالاعلیٰ، زبیر بن بکار، ابوالفضل الریاشی، محمد بن یحییٰ ذہلی، حجاج بن شاعر عجلی الحافظ، قاضی القضاة ابن ابی شوارب، سوی المقری، عمر بن شیبہ، ابو زرہ الرازی، محمد بن عبداللہ بن عبدالحکم، قاضی بکار، داؤد ظاہری، ابن دارہ، قحی بن مخلد، ابن قتیبہ، ابو حاتم الرازی و دیگر حضرات (رحمہم اللہ علیہم اجمعین)“

عبداللہ بن معتز نے معتد کی تعریف میں چند اشعار بھی لکھے ہیں، جس کا ایک شعر یہ ہے: ترجمہ شعر: ”اے وہ شخص کہ تیرے پاس بے سبب بعد مسافت کے لوگ آتے ہیں، اس سبب سے کہ تو تمام اکناف عالم میں ایسا شخص ہے جو تیرے پاس آتا ہے وہ فاتر المرام ہوتا ہے۔“

المعتضد بالله احمد

المعتضد بالله احمد ابو العباس بن وليعهد موفق طلحہ بن متوکل بن معتصم بن ہارون رشید
ذی قعدہ ۲۳۲ھ میں پیدا ہوا۔ اور صولی کہتے ہیں کہ ربیع الاول ۲۳۳ھ میں ام ولد صواب نامی اور
بقول بعض حرز نامی کے شکم سے پیدا ہوا بعض اس کی ماں کا نام ضرار بھی لکھتے ہیں۔
معتضد اپنے چچا معتد کے بعد رجب ۲۷۹ھ میں تخت خلافت پر متمکن ہوا۔

المعتضد کا حلیہ:

خاندان خلفاء بنو عباس میں معتضد خوبصورت بہت بہادر بڑا ہیبت دار صاحب
جبروت عقلمند سخت گیر تھا شیر پر اپنی شجاعت کی وجہ سے تباہ حملہ کیا کرتا تھا جب کسی پر غصہ ہوتا تھا
تو بہت کم رحم کرتا تھا مجرم کو زندہ گڑوا دیا کرتا تھا بہت بڑی سیاست کا آدمی تھا۔

عبداللہ بن حمدون کہتے ہیں کہ معتضد ایک روز شکار کے لیے چلا میں اس کے ساتھ تھا
جب ہم ایک گلڑیوں کے کھیت کے پاس سے گزرے تو رکھوالے نے فریادیوں کے طور پر
آواز دی۔ معتضد نے دریافت کیا کہ کیا ہے اس نے کہا کہ تین غلاموں نے آکر کھیت خراب
کر دیا تھا۔ معتضد نے ان غلاموں کو پکڑوا کر اگلے روز اسی کھیت کے کنارے ان کو قتل کر دیا
پھر کچھ مدت کے بعد ایک روز مجھ سے کہنے لگا کہ سچ کہنا لوگ پوری طرح مجھ سے خوش کیوں
نہیں ہیں میں نے کہا، محض اس لیے کہ آپ خونریز ہیں معتضد نے کہا واللہ جب سے میں تخت
خلافت پر بیٹھا ہوں کبھی میں نے ناحق خون نہیں کیا۔ میں نے کہا احمد بن طیب کو آپ نے کس
لیے قتل کرایا تھا معتضد نے کہا کہ وہ مجھے الحاد کی طرف بلانا چاہتا تھا میں نے کہا اچھا ان تینوں
غلاموں کو آپ نے کھیت کے اوپر بے گناہ قتل کر دیا تھا معتضد نے کہا واللہ میں نے تحقیقات
کے بعد انہیں قتل کرایا ہے وہ قاتل اور خود چور بھی تھے۔

گناہوں سے دوری:

قاضی اسماعیل کہتے ہیں کہ میں ایک دفعہ معتضد کے پاس گیا تو دیکھا کہ اس کے پیچھے چند رومی نہایت خوبصورت نوجوان عورتیں کھڑی ہیں۔ میں نے ان کی طرف دیکھ کر خاموشی اختیار کر لی جب میں چلنے لگا تو معتضد نے مجھ سے کہا قاضی جی! بدگمان نہ ہونا واللہ میں نے آج تک کبھی حرام پر اپنا ازار بند نہیں کھولا۔ میں پھر ایک مرتبہ گیا تو معتضد نے میری طرف ایک کاغذ پھینک دیا میں نے اسے کھول کر پڑھا تو اس میں علماء کی لغزشوں کو کسی نے ایک جگہ جمع کر کے دکھایا تھا جس میں حرام کو حلال اور حلال کو حرام ہونے کا فتویٰ دیا گیا تھا تاکہ بادشاہ رخصتوں پر عمل کرے میں نے کہا کہ اس کا لکھنے والا زندیق ہے۔ معتضد نے دریافت کیا زندیق ہے یا جھوٹا میں نے کہا جس شخص نے شراب کو مباح کہا متعہ مباح نہیں کہا اور جس نے متعہ کو مباح کہا غنا کو مباح نہیں سمجھا کون ایسا عالم ہوگا جس سے لغزش نہ ہوئی ہو اور جس شخص نے علماء کی لغزشوں کو ٹھوٹا اس کا دین قائم نہیں رہ سکتا۔ یہ سن کر معتضد نے اس کاغذ کے جلا دینے کا حکم دیا۔

امن سکون کا زمانہ:

معتضد نہایت چالاک تیز فہم اور رعب و داب کا آدمی تھا ہر ایک کام دانائی سے کرتا تھا جو لڑائی لڑا اس میں فتح یاب ہوا معاملات اور امور خوش اسلوبی سے سمجھاتا تھا بادشاہت خوب کی۔ لوگ اس کی ہیبت سے ڈرتے تھے کسی کو فتنہ پروری کی جرأت نہ ہوتی تھی بلکہ بہت سے فتنے دب گئے تھے اس کی بادشاہت کا زمانہ نہایت چین و امن سے گذرا اس نے خراج میں کمی اور چنگی موقوف کر دی تھی عدل پھیلا دیا تھا رعیت سے ظلم اٹھا دیا تھا۔ چونکہ خلافت بنو عباس کی بنیاد کھو چکی اور بوسیدہ ہو چکی تھی اس نے عمارت خلافت بنو عباس کو گرنے سے بچالیا تھا اس لیے اس کا نام سفاح ثانی مشہور تھا۔ دراصل خلافت بنو عباس متوکل کے قتل کے وقت سے ہی متزلزل ہو چکی تھی معتضد کی وجہ سے اس کا اندیشہ جاتا رہا تھا۔

ابن رومی نے اس کی تعریف میں لکھا ہے (ترجمہ اشعار) تمہیں مبارک ہو

اے بنو عباس کہ تمہارا بادشاہ امام الہدیٰ صاحب جو دو سنا احمد ہے جس طرح ابو العباس سے تمہاری بادشاہت شروع ہوئی اسی طرح ابو العباس سے اس کی تجدید ہو گئی۔ ابن معتز نے بھی اسی طرح لکھا ہے (ترجمہ اشعار) کیا تو نہیں دیکھتا کہ بنی ہاشم کا ملک ذلت کے بعد غالب ہو گیا۔ اے طالب ملک تو معتضد جیسا ہو جاتا کہ ملک تجھ پر واجب ہو جائے ورنہ نہیں۔

تخت خلافت کے شروع سال میں ہی معتضد نے کتب فروشوں کو کتب فلاسفہ اور اسی قسم کی کتابوں کے فروخت کرنے سے منع کر دیا۔ قصہ گو اور منجموں کو راستہ میں بیٹھنے سے روک دیا۔ عید الضحیٰ کی لوگوں کو خود نماز پڑھائی اول رکعت میں چھ تکبیریں اور دوسری میں ایک تکبیر کہی اور خود کوئی خطبہ نہیں پڑھا۔

زلزلہ اور سیاہ آندھی:

۲۸۰ھ میں داعی مہدی (یعنی عبداللہ بن عبید کذاب) قیروان چلا گیا اور حاکم افریقہ سے لڑائی جھگڑا ہوا لیکن اس کے گروہ کی زیادتی ہونے لگی۔ اسی سال دمشق سے اطلاع آئی کہ ماہ شوال میں سورج گرہن ہوا اور عصر کے وقت تک نہایت اندھیرا رہا پھر اس کے بعد کالی آندھی آئی جو تہائی رات تک جاری رہی، اس کے جانے پر اتنا زلزلہ آیا کہ شہر دھنس گئے اور قریب ڈیڑھ لاکھ آدمیوں کے مکانات کے نیچے سے نکالے گئے۔

دارالندوہ منہدم:

۲۸۱ھ میں رومیوں کا شہر کمونیا فتح ہوا اور اسی سال رے اور طبرستان میں پانی کی کمی آگئی حتیٰ کہ تین رطل پانی ایک درہم میں ملنے لگا لوگوں نے قحط کے سبب مردار کھانا شروع کر دیا اسی سال معتضد نے مکہ میں دارالندوہ منہدم کرا کر مسجد حرام کے پاس ایک اور مسجد تعمیر کرا دی۔

رسومات قبیحہ کا انسداد:

۲۸۲ھ میں معتضد نے رسومات قبیحہ کا انسداد کیا اور نوروز کے دن آگ جلانے

اور لوگوں پر پانی چھڑکنے سے منع کیا کیونکہ یہ مجوسیوں رسم کی ہے اسی سال قطر الندی بنت خمارویہ بن احمد بن طولون سے معتضد نے نکاح کیا۔ ربیع الاول میں رخصتی ہوئی اور قطر الندی جہیز میں اپنے ساتھ چار ہزار ازار بند مجوہر اور دس صندوق جواہرات کے لائی۔ ۲۸۳ھ میں معتضد نے اپنی قلمرو میں یہ احکام جاری کیے کہ ذوی الارحام کو بھی میراث دی جائے اور دفتر میراث از سر نو قائم کیے جائیں یہ احکام سن کر لوگوں نے معتضد کو بہت دعائیں دیں۔

۲۸۲ھ میں مصر میں ایک عجیب قسم کی گہری سرفی ظاہر ہوئی حتیٰ کہ لوگوں کے چہرے اور دیواریں سرخ نظر آتی تھیں لوگوں نے نہایت عاجزی سے اس کے زائل ہونے کے لیے دعائیں مانگیں یہ سرفی عصر سے رات تک رہی۔

ابن جریر کہتے ہیں کہ اسی سال معتضد نے ارادہ کیا کہ حضرت معاویہ پر برس منبر (معاذ اللہ منہ مترجم) لعنت کی جائے اس کو اس کے وزیر عبید اللہ نے اس فعل سے منع کیا اور کہا کہ اس کام سے لوگوں میں ایک شورش پیدا ہو جائے گی مگر معتضد نے ایک نہ سنی اور احکام جاری کر دیئے حکم نامہ میں حضرت علی رضی اللہ عنہ کے مناقب اور حضرت معاویہ رضی اللہ عنہ کے عیب بیان کیے گئے تھے۔ یہ دیکھ کر قاضی یوسف نے کہا کہ امیر المؤمنین مجھے آپ کے فعل سے فتنوں کا بہت زیادہ اندیشہ ہے آپ ایسا نہ کیجئے معتضد نے کہا کہ اس کا علاج میرے پاس میری تلوار ہے۔ قاضی یوسف نے جواب دیا کہ علویوں کا کیا علاج کریں گے جو تمام اکتاف عالم میں پھیلے ہوئے ہیں جس وقت وہ اپنے اسقدر حقوق سن کر ان کے حصول میں آپ کے خلاف ہتھیار اٹھا دیں گے اور لوگ ان کے مناقب سن کر ان کا ساتھ دیں گے معتضد یہ سن کر اس خیال سے باز آ گیا۔

زرد سبز سیاہ آندھی اور پتھروں کی بارش:

۲۸۵ھ میں بصرہ میں ایک زرد رنگ کی آندھی آئی پھر سبز ہو گئی اس کے بعد سیاہ پڑ گئی اور تمام اطراف میں پھیل گئی پھر آسمان سے ایک چادر گری جس کا وزن تقریباً ڈیڑھ سو درہم

تھا اس ہوانے پانچ سو درخت اکھیر دیئے پھر آسمان سے سیاہ اور سفید پتھر بر سے۔

ابوسعید قرامطی کا ظہور اور حکومت سے جنگ:

۲۸ھ میں بحرین میں ابوسعید القرامطی ظاہر ہوا اور اس کی شوکت کو ترقی ہوئی اور یہ ابی طاہر سلیمان کا باپ ہے جس نے حجر اسود کو اکھیرا تھا۔ اس کے اور افواج شاہی کے درمیان جنگ ہوئی خلیفہ کی فوج نے چند مرتبہ شکست کھائی اور یہ بصرہ اور اس کے نواح پر قابض ہو گیا۔



اخبار معتقد

عدل و انصاف کی بہترین مثال:

خطیب اور ابن عسا کرنے ابو الحسین انصاری سے روایت کی ہے کہ معتقد نے ایک مرتبہ قاضی ابو حازم سے کہلا بھیجا کہ فلاں شخص کے اوپر میرا اتنا قرض ہے اور مجھے خبر ملی ہے کہ آپ کی عدالت میں اس شخص پر بہت سوں نے دعویٰ کیا اور آپ نے اس پر ڈگری دے دی اور لوگوں کا مال قسطوں کے ذریعہ دلوا دیا اب آپ مجھے بھی اسی مقدمہ میں مدعی سمجھئے اور میرا مال بھی مجھے دلا دیجئے قاضی ابو حازم نے کہلا بھیجا کہ امیر المؤمنین اللہ تعالیٰ آپ کی عمر دراز فرمائے، آپ کو یاد ہو گا کہ جب آپ نے میری گردن میں فیصلوں کا بوجھ ڈالا تھا تو فرمایا تھا کہ آپ نے کام عدالت اپنی گردن سے نکال کر میری گردن میں ڈال دیا ہے لہذا مجھے جائز نہیں کہ میں بغیر گواہوں کے کسی کے دعوے کو صحیح مان لوں آپ گواہ پیش کیجئے۔ اس کے جواب میں معتقد نے لکھا کہ میرے گواہ فلاں اور فلاں دو معزز شخص ہیں۔ قاضی صاحب نے کہا کہ ان گواہوں کو آپ میرے سامنے عدالت میں بھیجئے تاکہ میں ان سے جرح و قدح کر لوں۔ معزز وہ آپ ہی کے نزدیک ہو سکتے ہیں اگر وہ دونوں بموجب شرع شریف قابل گواہی ہو سکتے ہوں تو آپ کا دعویٰ صحیح ہو سکتا ہے ورنہ جو کچھ میرے نزدیک ثابت ہو وہ بحال رہے گا۔ معتقد کے گواہوں نے قاضی صاحب کے سامنے آنے سے ڈر کر انکار کر دیا اور قاضی صاحب نے معتقد کے دعوے کو خارج کر دیا اور کچھ بھی نہ دلوایا۔

دریہ کیلئے محل تیار:

ابن حمدون ندیم کہتے ہیں کہ معتقد نے قصد کیا کہ بحیرہ میں ایک عمارت ساٹھ ہزار دینار لگا کر بنوائی جائے اور اپنی کئیوں خصوصاً اپنی محبوبہ دریہ کو لیجا کر وہیں رہا کرے ابن بسام شاعر

نے اس پر یہ اشعار کہے (ترجمہ اشعار) لوگوں نے بحیرہ چھوڑ دیا اور تو نے بحیرہ میں خلوت گزینی کی۔ لوگ بیٹھ کر طبل بجاتے ہیں بوجہ دریرہ کی شرمگاہ کے۔ یہ اشعار معتضد نے بھی سنے مگر سنی اُن سنی کر گیا، پھر کچھ دل میں آئی اور اس عمارت کے انہدام کے احکام جاری کر دیئے۔

دریرہ کی موت کا غم:

چند روز کے بعد دریرہ کا انتقال ہو گیا معتضد نے اس کی موت پر بڑا ماتم کیا چنانچہ مرثیہ میں کہتا ہے (ترجمہ) اے حبیب میرا حبیب مجھ سے دور نہیں۔ تو اگرچہ میری آنکھ سے دور ہے مگر دل کے قریب ہے تیرے بعد مجھے کسی بات میں لطف نہیں آیا گو میرے سینہ سے تو جدا ہو گیا ہے مگر دل میں تو ہی تو بسا ہوا ہے میرا خیال تجھ سے کبھی علیحدہ نہیں ہوتا تجھے میرے حال کی خبر نہیں کہ تیرے بعد میری گریہ وزاری کیسی ہے۔

معتضد کا وصال:

معتضد ربیع الاخریٰ ۲۸۹ھ میں سخت بیمار ہوا۔ اصل میں اس کا مزاج کثرت جماع سے بہت متغیر ہو گیا تھا بیماری سے پھر افاقہ ہوا مگر پھر پلٹ گیا اور دو شنبہ ۲۲ ربیع الآخر کو انتقال کر گیا۔ مسعودی بیان کرتے ہیں کہ معتضد کو چونکہ بہت مرضوں نے آدبایا تھا حالت نزع میں ایک طبیب آیا اور اس نے نبض پر انگلی رکھی ادھر معتضد نے آنکھ کھولی اور طبیب کو ایک ایسی لات ماری کہ گرتے ہی دم نکل گیا ادھر معتضد کی بھی جان نکل گئی۔


معتضد بہت اچھے اشعار کہا کرتا تھا اس کے اکثر اشعار مشہور ہیں (جن کا ترجمہ ترک

کر دیا گیا ہے اردو خواں اصحاب ان سے بہرہ اندوز نہیں ہو سکتے۔) (مترجم)

ابن مختار نے ان کے مرثیے لکھے ہیں۔ اس نے چار لڑکے اور گیارہ لڑکیاں چھوڑیں۔

حسب ذیل علماء نے اس کے عہد حکومت میں انتقال فرمایا:

ابن الموازی المالکی، ابن ابی الدنیا، قاضی اسماعیل، حارث بن ابی اسامہ، ابو العیناء مبرو، ابوسعید الخراز صوفیوں کے شیخ، بختری شاعر و دیگر حضرات رحمہم اللہ تعالیٰ۔



الکتفی باللہ ابو محمد

الکتفی باللہ ابو محمد علی بن معتذر ریح الآخر ۲۶۳ھ کی درمیانی تاریخوں میں ایک ترکیہ ام ولد حججک نامی کے حکم سے پیدا ہوا۔ یہ شخص اپنے حسن میں ضرب المثل تھا، چنانچہ بعض شاعروں نے کہا ہے:

ترجمہ شعر: میں نے اسکے جمال اور حسن سیرت پر قیاس کیا کہ ملاحت اور خیانت ایک جگہ جمع نہیں ہو سکتے۔ واللہ! میں کبھی اس سے بات نہ کروں گا، خواہ وہ حسن میں آفتاب یا مہتاب یا مکتفی کی طرح کیوں نہ ہوں۔

اسے اس کے باپ معتذر نے اپنی حیات میں ولی عہد بنایا تھا۔ باپ کی بیماری میں ہی لوگوں نے اس سے بروز جمعہ بعد از نماز عصر ۱۹ ریح الاخریٰ ۶۸۹ ہجری میں بیعت کر لی۔ صولی کہتے ہیں کہ خلفاء میں اس نام کا سوائے اس کے اور حضرت علی المرتضیٰ رضی اللہ عنہ کے تیسرا کوئی شخص نہیں ہوا، اور سوائے حضرت سیدنا امام حسن بن علی رضی اللہ عنہ اور ہادی ملتفی کے کسی کی کنیت ابو محمد نہیں ہوئی۔

بیعت اور اہل بغداد کا جشن:

جس وقت معتذر کا انتقال ہوا تو ملتفی رقبہ میں تھا اس کی غیبت میں وزیر ابو الحسن قاسم بن عبداللہ نے اس کی طرف سے بیعت لی اور اس کو اطلاع کر دی۔ یہ ۷ جمادی الآخر کو بغداد پہنچا اور درجلہ سے کشتی میں سوار ہو کر آیا۔ اس روز اہل بغداد نے بڑا جشن منایا اور استقبال میں اس قدر بھیڑ ہوئی کہ قاضی ابو عمر پل پر سے نیچے پانی میں گر پڑے، مگر صحیح و سالم اٹھا لیے گئے جس وقت ملتفی دار الخلافہ میں داخل ہوا تو شعراء نے مدح خوانی کی وزیر قاسم کو دربار خلافت سے سات خلعتیں عطا ہوئیں۔

نعمت خانے مسجدوں میں تبدیل:

مکملی تخت نشین ہونے کے بعد ان نعمت خانوں کو جو اس کے باپ نے لوگوں کے گھر لے کر بنوائے تھے مسمار کر دیئے اور ان کی جگہ مسجدیں بنوادیں جو باغات اور دوکانیں معتقد نے اپنا محل بنوانے کیلئے لوگوں سے لی تھیں، اس نے انہیں مالکوں کو واپس کر دیں، خوش خلقی اختیار کی جس کی وجہ سے لوگوں کی آنکھوں میں محبوب معلوم ہونے لگا اور لوگوں نے اس کیلئے دعائیں مانگنا شروع کیں۔

زلزلہ اور آندھی:

اسی سال بغداد میں بڑا زبردست زلزلہ آیا اور کئی دن تک متواتر رہا اور بصرہ میں سخت آندھی ہوئی، جس کی وجہ سے بہت درخت گر گئے جس کی مثال تاریخ ماسبق میں نہیں ملتی۔

قرامطیوں سے جنگ:

اسی سال یحییٰ بن زکریا قرامطی نے خروج کیا اور لشکر شاہی میں اور اس کے درمیان ایک بہت بڑا معرکہ ہوا۔ لڑائی نے طول کھینچا اور بالآخر ۲۹۰ ہجری میں مارا گیا۔ اس کے بعد اس کا بھائی حسین اس کی جگہ کھڑا ہوا۔ اس نے اپنا لقب امیر المؤمنین مہدی رکھا، اس کے چہرے پر ایک داغ تھا، جس کی تاویل اس نے اس طرح کی کہ یہ اس کے آنے کی نشانی ہے، اس کے چچا کا بیٹا یحییٰ بن مہر ویہ نے اپنا لقب مدثر رکھا اور یہ کہا کہ سورۃ مدثر میں اسی کا نام مذکور ہے، اپنے غلام کا نام المطلق بانور رکھا اور تینوں نے شام میں بھیڑیوں کی طرح ایک اوہم مجادی، آخر یہ تینوں ۲۹۱ ہجری میں قتل کر دیئے گئے۔

اسی ۲۹۱ ہجری میں اطالیہ (بالام) نواحی روم میں فتح ہوا، اور لاتعداد مال غنیمت ہاتھ آیا اور یائے وجلہ میں طغیانی:

۲۹۳ ہجری میں وجلہ میں اس قدر طغیانی آئی کہ اس سے پہلے کسی اتنی طغیانی نہ آئی تھی جس کی وجہ سے بغداد کا اکثر حصہ تباہ ہو گیا۔ کہتے ہیں کہ اکیس ہاتھ پانی اوپر چڑھا آیا تھا۔

صولی، مکتفی کی مدح اور قرطبی کا ذکر اس طرح کرتے ہیں:

ترجمہ اشعار: ”ہمیں خلیفہ مکتفی کافی ہے، اے آل عباس تم انسانوں کے سردار ہو، تمہیں اللہ تعالیٰ نے حکم دیا ہے کہ تم انسانوں پر حکومت کرو، تمہیں میں سے اولیاء ہیں اور بادشاہ جس شخص نے تمہاری اطاعت کی وہ مومن ہے اور جس نے نافرمانی کی وہ کافر ہے۔ اللہ تعالیٰ نے اس سے پہلے قرآن پاک میں یہی حکم اتارا ہے۔“

وصال:

صولی کہتے ہیں کہ میں نے مکتفی سے سنا، وہ اپنی بیماری کی حالت میں کہتا تھا کہ واللہ! مجھے ان سات سو دیناروں کا بہت ہی بڑا خوف ہے، جو میں نے اپنے خرچ میں لگائے تھے، حالانکہ میں جانتا تھا کہ یہ مسلمانوں کا مال ہے اور مجھے چنداں ان کی احتیاط بھی نہیں تھی، مجھے خوف ہے کہ کل قیامت کے دن اللہ تعالیٰ ان کے متعلق سوال نہ کر لے، میں اس غلطی پر اللہ تعالیٰ سے مغفرت مانگتا ہوں۔ مکتفی نے جوانی میں ہی شب یک شنبہ بتاریخ ۲۲ ذی قعدہ ۲۹۵ ہجری میں انتقال کیا اور آٹھ لاکھ کے اور آٹھ لاکھ لڑکیاں چھوڑیں۔

مکتفی کے زمانہ میں حسب ذیل علماء نے وفات پائی:

”حضرت عبداللہ بن احمد بن حنبل، ثعلب امام العربیہ قبل مقرر، ابو عبداللہ بو سنجی فقیہ، بزاز صاحب مند، ابوسند لکھی، قاضی ابوحازم، صالح جوزہ، محمد بن نصر المروزی، حضرت ابوالحسن نوری شیخ صوفیہ، ابو جعفر ترمذی، شیخ شافعیہ عراق کے دو دیگر حضرات رحمہم اللہ علیہم جمعین۔“

میں (امام سیوطی) نے تاریخ نیشاپور مصنفہ عبدالغافر میں بروایت ابن ابی الدنیا لکھا دیکھا ہے کہ جس وقت مکتفی تخت خلافت پر بیٹھا تو میں نے یہ دو اشعار لکھ کر اس کے پاس بھیجے:

ترجمہ اشعار: ”مروت والوں کے نزدیک استاد کا حق باپ کے برابر ہوتا ہے، سب سے بہتر وہی ہیں جو اس کی رعایت کریں اور اہل بیت نبوت اس کی بہت رعایت کرتے ہیں۔“

یہ پڑھ کر میرے پاس دس ہزار درہم بھیجوا دیئے، اس قصہ سے یہ معلوم ہوتا ہے کہ ابن ابی الدنیا مکتفی کے زمانہ تک زندہ رہے۔

المقتدر بالله ابو الفضل

المقتدر بالله ابو الفضل جعفر بن معتضد، رمضان المبارک ۲۸۲ ہجری میں ام ولد رومیہ پاترکیہ غریب نامی کے پیٹ سے پیدا ہوا۔ بعضوں نے اس کی ماں کا نام شغب بھی لکھا ہے۔ متلفی جب بہت زیادہ بیمار ہوا تو لوگوں نے اس سے اس کی جانشینی کے متعلق دریافت کیا اور جس وقت اسے یقین دلایا گیا کہ معتقد ر بالغ ہو گیا ہے تو متلفی نے اس کو ولی عہد مقرر کر دیا۔
کم عمر خلیفہ مقرر:

یہ شخص تیرہ برس کی عمر میں تخت خلافت پر بیٹھ گیا، اس سے پہلے اتنی کم عمر کا کوئی خلیفہ (یعنی بنی عباس سے) تخت خلافت پر نہیں بیٹھا تھا۔ وزیر عباس بن حسن نے اسے بچہ سمجھ کر لوگوں سے اس کے متعلق استعصوب کیا اور خود اس کی علیحدگی کی رائے دی، لوگ اس بات پر متفق ہو گئے کہ مقتدر کو علیحدہ کر کے اس کی بجائے عبداللہ بن معتز کو خلیفہ مقرر کیا جائے۔ عبداللہ بن معتز نے کہا کہ میں خلافت اس شرط پر قبول کرنا ہوں کہ خونریزی نہ ہو۔ یہ خبر مقتدر باللہ کو پہنچی تو اس نے بہت ساماں عبداللہ بن معتز کے پاس بھیج کر اسے اپنے سے راضی کر لیا اور اس نے خلافت سے انکار کر دیا، مگر لوگ اس پر راضی نہ ہوئے۔

ابن المعتز کی بیعت:

آخر ۲۰ ربیع الاول ۲۹۲ ہجری میں جبکہ وہ گیند سے کھیل رہا تھا، اس پر چڑھ آئے۔ مقتدر نے دیکھ کر گھر میں گھس گیا اور دروازہ بند کر لیا۔ اس میں دو وزیر ایک جماعت کام آئی۔ لوگوں نے عبداللہ بن معتز کو بلا لیا، فوجی سرداروں قاضیوں اور اعیان سلطنت اور روساء شہر نے اپنی معتز سے بیعت کر لی اور اس کا لقب غالب باللہ مقرر کر دیا۔ محمد بن داؤد بن جراح کو وزیر اور ابوالمثنیٰ احمد بن یعقوب کو اپنا قاضی مقرر کر دیا اور نئے خلیفہ کے نام سے احکام جاری ہونے لگے۔

معانی بن زکریا جریری کہتے ہیں کہ جس وقت مقتدر کی علیحدگی اور ابن المعتز سے بیعت ہوگئی تو لوگ محمد بن جریر طبری کے پاس آئے اور اس کی خبر کی اطلاع کی۔ انہوں نے دریافت کیا کہ وزیر اور قاضی کون کون مقرر ہوئے ہیں پھر محمد بن داؤد اور ابوالمثنیٰ کا نام سن کر فرمانے لگے کہ یہ امر پورا ہوتا معلوم نہیں ہوتا ہے، کسی نے دریافت کیا کہ کیوں کیا کوئی ان میں قابل نظر نہیں آتا چنانچہ ایسا ہی ہوا۔

اقتدار پر بحالی:

ابن معتز نے مقتدر باللہ کو بلا بھیجا کہ تم محمد بن ظاہر کے مکان پر چلے جاؤ، تاکہ میں دارالخلافہ میں چلا جاؤں۔ مقتدر نے کہا کہ اے ہماری قوم! کیا ہم اس حکم کو ایسے ہی مان لیں اور اپنی قوت آزمائی نہ کریں اور اس مصیبت کی دفع کی کوشش بھی نہ ہو، لہذا سب نے ہتھیار لگا لیے اور لڑنے کو تیار ہو گئے، جو کچھ اس کے پاس تھوڑی سی جمیعت باقی رہ گئی تھی اور جس نے وفاداری کا مہم عہد کر لیا تھا اس کو لے کر چلا۔ ابن معتز نے جب اس چھوٹی سی جماعت کو اس شان و شوکت کے ساتھ دیکھا تو کچھ مرعوب ہو گیا اور اللہ تعالیٰ نے اس کے دل میں ایسا رعب ڈالا کہ وہ بھاگنے کا ارادہ کرنے لگا۔ آخر کار بغیر لڑے ابن معتز اور اس کا وزیر اور قاضی بھاگ پڑے، اور بغداد میں لوٹ مار اور قتل عام شروع ہو گیا۔ مقتدر نے ان فقہاء اور امراء کو جنہوں نے اس کی علیحدگی کی تھی پکڑ کے یونس خزانچی کے سپرد کر دیا۔ ان میں سے سوائے چار آدمیوں کے جس میں قاضی ابو عمر بھی تھے سب قتل ہو گئے۔ ابن معتز گرفتار کر کے قید خانہ بھیج دیا گیا جس کے چند روز بعد قید خانہ سے نعرش ہی نکلی۔ اس وقت جا کر مقتدر باللہ کا تسلط بیٹھا۔

ابوالحسن علی بن محمد بن فرات کے وزارت سپرد ہوئی۔ اس نے مظالم کی بیخ کنی اور عدل کی اشاعت کی اور مقتدر کو بھی عدل کرنے کی ترغیب دلائی مگر مقتدر نے اپنی چھوٹی عمر کی وجہ سے امور سلطنت ابوالحسن کو سپرد کر کے خود ہولعب میں مشغول ہو گیا اور تمام خزانہ لٹا دیا۔ اسی سال مقتدر نے یہود و نصاریٰ سے خدمت نہ لینے کے احکام جاری کیے اور یہ بھی حکم دیا کہ

وہ بجائے زین کے محض پالان پر سوار ہوا کریں۔ اسی سال مغرب میں مہدی غالب ہو گیا اور امامت اسی کے قبضہ میں آگئی۔ خلافت کا بھی دعویٰ کیا چونکہ لوگوں کے ساتھ عدل و انصاف کیا تھا، لوگ اسی کی طرف دور دور سے بھاگ کر آنے شروع ہو گئے۔ ملک مغرب اس کے قبضہ میں آ کر ترقی کرنے لگا۔ مملکت بڑھ گئی اور مہدیت کا غلبہ ہو گیا۔ امیر افریقہ زیادہ اللہ بن اغلب مقابلہ کی تاب نہ لا کر مصر کی طرف بھاگا پھر عراق چلا آیا، ملک مغرب کی حکومت بنو عباس سے نکل کر مہدی کے قبضہ میں آگئی۔

بنو عباس کے زوال کا آغاز:

مورخین کے نزدیک زوال خلافت بنو عباس اسی تاریخ سے شمار ہوتا ہے گویا اس حساب بنو عباس کی سلطنت جمع ممالک اسلامیہ پر ایک سو ساٹھ سال سے کچھ اوپر رہی اور اس کے بعد سے زوال شروع ہو گیا۔

خچر سے چمچرے کا پیدا ہونا: (عجیب واقعہ)

امام ذہبی کہتے ہیں کہ مقتدر کی چھوٹی عمر کی وجہ سے اس کے وقت میں نظام سلطنت میں بہت سخت خلل واقع ہوا۔ ۳۰۰ ہجری میں دینور کے اندر ایک پہاڑ زمین کے اندر دھنس گیا اور اس کے نیچے سے اتنا پانی نکلا کہ اس میں گاؤں ڈوب گئے، اسی سال خجری (مادہ خچر) سے چمچرا (گائے کا بچہ) پیدا ہوا۔ اللہ تعالیٰ ہر چیز پر قادر ہیں جو چاہے کرے۔

وزارت عظمیٰ میں تبدیلی:

۳۰۱ ہجری میں علی بن عیسیٰ کو قلمدان وزارت سپرد کیا گیا اس نے نہایت ایمان داری عدل اور تقویٰ سے کام کیا، شراب فروشی اور شراب نوشی کے منع میں سخت احکام جاری کیے۔ چنگی بالکل معاف کر دی، اس کی سالانہ آمدنی پانچ لاکھ تھی۔ اسی سال قاضی ابو عمر دوبارہ قاضی بنائے گئے اور مقتدر اسی سال سب سے اول سوار ہو کر اپنے مکان سے چشمہ شامیہ گیا اور خود کو عوام میں ظاہر کیا۔

منصور حلاج تختہ دار پر:

اسی سال حسین حلاج معروف بہ منصور حلاج اونٹ پر سوار ہو کر بغداد آیا اور اس نے انا الحق کا دعویٰ کیا۔ یعنی میں خدا ہوں۔ یہ چہ چا بغداد میں پھیلا۔ اس شخص کا اعتقاد تھا کہ اللہ تعالیٰ انسان میں حلول کر سکتا ہے۔ اس کے متعلق مناظرہ کیا گیا تو معلوم ہوا کہ نہ یہ قرآن پاک جانتا ہے، نہ علم حدیث نہ فقہ سے واقف ہے۔ اس عقیدہ کی وجہ سے قید کر لیا گیا اور آخر ۳۰۹ ہجری میں قاضی ابو عمر وغیرہ کے فتوؤں کے موافق سولی پر چڑھا دیا گیا۔ عوام الناس کو بذریعہ منادی کے اول یہ اطلاع دیدی گئی کہ حسین حلاج قرامطی ہے اس کی سزایافتگی کے وقت ہر شخص کو میدان میں وجود ہونا چاہیے۔

مہدی فاطمی کا اسکندریہ پر قبضہ:

اسی سال یعنی ۳۰۱ ہجری میں مہدی فاطمی چالیس ہزار بربری لے کر مصر پر چڑھنے کے ارادے سے چلا کر راستہ میں دریائے نیل چونکہ حائل تھا، اس لیے اسکندریہ کی طرف واپس چلا گیا اور وہاں پہنچ کر فتنہ و فساد پیدا کر دیا۔ مقابلہ کیلئے فوج شاہی روانہ کی گئی جس کا مقابلہ برقہ میں ہوا لیکن فوج شاہی کو شکست ہوئی اور مہدی اسکندریہ اور قوم پر قابض ہو گیا۔

ختنوں پر چھ لاکھ دینار خرچ:

۳۰۲ ہجری میں مقتدر باللہ نے اپنے پانچ لڑکوں کے ختنہ کرائے اور اس پر چھ لاکھ دینار خرچ کر دیئے، اپنے لڑکوں کے ہمراہ بہت سے یتیم بچوں کے بھی ختنہ کرائے اور ان پر احسانات کیے۔ اسی سال مقتدر نے سب سے اول جامع مسجد مصر میں نماز پڑھوائی۔ علی بن ابی شیمہ نے ایک کاغذ پر دیکھ کر خطبہ پڑھا اور باوجود لکھنے کے ایک ایسی فاش غلطی کھائی کہ لوگ ہنس پڑے، یعنی آیت:

اَتَّقُوا اللَّهَ حَقَّ تَقَاتِهِ وَلَا تَمُوتُنَّ إِلَّا وَأَنْتُمْ مُسْلِمُونَ

کی بجائے ”وَأَنْتُمْ مُشْرِكُونَ“ پڑھ گیا جس کے معنی ہیں اللہ تعالیٰ سے ڈرو، جتنا

ڈرنے کا حق ہے اور جب مرو تو (بجائے مسلمان مرو کے یہ کہہ گیا کہ) مشرک مرو۔ اسی سال قوم و علم جو مجوسی تھے حسن بن علی کے ہاتھوں پر مسلمان ہو گئے۔

خوفناک جانور:

۳۰۳ ہجری میں ایک جانور بغداد کے اندر جسے لوگ زبذب کہتے تھے ظاہر ہوا یہ رات کے وقت چھتوں پر چڑھ کر بچوں کو کھا جاتا تھا اور عورتوں کی چھاتیاں کا کمر لے جاتا تھا، لوگ اس سے اپنی حفاظت کرتے تھے اور طشت و سینیاں بجا بجا کر اس کو ڈراتے تھے، بچوں کو ٹوکروں کے اندر رات کو رکھتے تھے۔ یہی قصہ بہت دنوں تک رہا۔

اہل روم کا عظیم الشان استقبال:

۳۰۵ ہجری میں قیصر روم نے مقتدر کی طرف دوستی کا ہاتھ بڑھایا اور کچھ تحفہ تحائف دے کر اپنے آدمیوں کو صلح کیلئے اس کے پاس بھیجا۔ مقتدر نے ان لوگوں کیلئے بڑی تیاریاں کیں۔ اول سب سے آگے ایک لاکھ ساٹھ ہزار فوج باب شامیہ سے دار الخلافہ تک مسلح کھڑی کی، ان کے پیچھے سات ہزار خدمتگار پھر سات سو حاجب کھڑے کیے دار الخلافہ کی دیواروں پر اڑتا لیس ہزار دیباچ کے پردے زینت کیلئے ڈلوئے۔ بائیس ہزار قسم کے فرش چھوئے، شکاری درندے زنجیروں میں بند ہوا کر قریب ایک سو کے اپنے سامنے کھڑے کرائے۔ وغیرہ وغیرہ۔

پرندے کا فارسی اور ہندی میں کلام کرنا:

اسی سال بادشاہ عمان نے مقتدر کے پاس تحائف روانہ کیے، جن میں ایک سیاہ رنگ کا پرندہ بھی تھا جو طوطی سے بھی زیادہ فارسی اور ہندی میں فصاحت سے کلام کرتا تھا۔ ۳۰۲ ہجری میں مقتدر کی والدہ نے ایک شفا خانہ کا افتتاح کیا جس کا سالانہ خرچ چار ہزار دینار تھا، اسی سال مقتدر کی ماں ہر جمعہ کو اجلاس کرنے لگی اور قاضیوں و اعیان سلطنت کی حاضرین میں فرمان جاری کرنے لگی۔ اس خدمت کے عوض میں بیت المال سے تنخواہ لیتی تھی۔ اسی سال القائم محمد بن مہدی قاسمی مصر پر چڑھ آیا اور اکثر زمین پر قابض ہو گیا۔

غلہ کی کمی اور جنگ و جدل:

۳۰۸ ہجری میں بغداد کے اندر غلہ کی سخت گرانی ہو گئی جس کی وجہ سے رعایا بھوک میں مبتلا ہو گئی۔ کہتے ہیں کہ اس کی وجہ یہ ہوئی تھی کہ حامد بن عباس جو بغداد کا حاکم تھا، اس نے اہل بغداد پر بڑا ظلم توڑا تھا، جس کی وجہ سے رعایا میں بے چینی حد سے بڑھ گئی اور غارتگری شروع ہو گئی۔ رعایا منتشر ہو گئی، کئی روز تک لڑائی جاری رہی، قید خانہ میں آگ لگا دی گئی، قیدی بھاگ گئے، وزیر سلطنت کو پتھر مار مار کر قتل کر ڈالا اور دولت عباسیہ کا بدتر حال ہو گیا، اس اسباب کی بنا پر بغداد تک غلہ نہ پہنچا اور گرانی ہو گئی۔ اسی سال القائم حزیہ قسطنطین پر قابض ہو گیا۔ اہل مصر بہت پریشان ہوئے، چنانچہ وہ خود لڑائی کیلئے کھڑے ہو گئے اور لڑائی جھگڑا شروع ہو گیا جس کی تفصیل بہت طویل ہے۔

۳۰۹ ہجری میں حسین حلاج معروف بہ منصور حلاج قاضی ابو عمر اور فقہاء و علماء کے فتوؤں کے بموجب سولی پر چڑھا کر مار دی گیا۔ اس کے متعلق لوگوں نے بہت تصانیف کی ہیں اگر مفصل حالات دیکھنا ہوں تو ان میں دیکھ لیں۔

۳۱۱ ہجری میں مقتدر نے حکم جاری کیا کہ معتضد کے فرمان کے بموجب ذی الارحام کو وراثت میں ضرور حصہ دیا جائے۔ ۳۱۲ ہجری میں والی خراسان کے ہاتھ سے فرغانہ فتح ہو گیا۔ ۳۱۳ ہجری میں رومی ملطیہ پر بزرگ شمشیر قابض ہو گئے اور اسی سال موصل میں دجلہ کا پانی اتنا منجمد ہو گیا کہ جانور اس پر چلنے لگے جو کبھی پہلے ایسا نہیں ہوا تھا۔ ۳۱۵ ہجری میں دیماط میں رومی گھس آئے، شہر کو لوٹا اور جامع مسجد میں ناقوس بجا دیا۔ اسی دہلیم نے رے اور جبال پر حملہ کیا۔ لوگوں کو قتل کر ڈالا اور بچوں کو ذبح کر دیا۔

قرامطیوں کی فتنہ انگیزی:

۳۱۶ ہجری میں قرامطیوں نے ایک مکان بنوایا جس کا نام اس نے دارالہجرت رکھا، اس کی وجہ سے فساد اٹھ کھڑا ہوا۔ اس نے بہت سے شہروں پر قبضہ کر لیا۔ مسلمانوں پر اچانک چھاپہ مارا اور انہیں ۱۵ تبتیں پہنچائیں، اس کی وجہ سے ان کے دلوں میں اس کی ہیبت بہت

ہوگئی، اس کے مرید بہت بڑھ گئے، اس کے لشکر سب سے پھیل گئے، خلافت کی جڑیں مل گئیں۔ مقتدر نے چند مرتبہ مقابلہ کیلئے فوجیں روانہ کیں، مگر شکست کھا کھا کر واپس آگئیں، نوبت یہاں تک پہنچی کہ ان کے خوف سے حج بند ہو گیا۔ مکہ والے مکہ شریف کو چھوڑ کر ادھر ادھر بھاگ گئے، اہل روم نے خلاط پر حملہ کر دیا اور وہاں کی جامع مسجد سے منبر نکال کر اس کی جگہ صلیب قائم کر دی۔

مقتدر کا فرار:

۳۱۷ ہجری میں مونس خادم الملقب بہ مظفر کو معلوم ہوا کہ مقتدر میرے بجائے ہارون بن غریب کو امیر الامراء بنانا چاہتا ہے۔ اس لیے اس نے بغاوت کر دی اور عشاء کے بعد محرم کی چودھویں رات کو تمام فوج اور امراء کو ساتھ لے کر دار الخلافہ پر چڑھ آیا۔ یہ دیکھ کر مقتدر کے حواس جاتے رہے اور یہ خود بھی اسی وقت اپنی ماں اور خالہ اور بیوی کے ساتھ نکلا گیا اور چھ لاکھ دینار گھر سے لوٹ لیے گئے۔ لوگوں نے مونس کی اشتعالک سے اس کی علیحدگی پر شہادت دیدی اور محمد بن معتضد سے مونس اور دیگر امراء نے بیعت کر لی۔ القاہرہ باللہ کا اس کو خطاب دیا۔ قلمدان وزارت ابی علی بن مقلہ کے سپرد کر دیا گیا۔ یہ ہفتہ کا دن تھا، اگلے روز یک شنبہ کو القاہرہ باللہ نے اجلاس کیا۔ وزیر نے اس کی خبر تمام ممالک محروسہ میں پہنچادی، دو شنبہ کے روز افواج جب شام پہنچی تو تنخواہ وغیرہ کا مطالبہ کیا چونکہ مونس اس وقت موجود نہیں تھا۔ اس لیے کچھ تامل ہوا مگر فوج نے شور و غل برپا کر دیا اور شامی حاجب کو قتل کر ڈالا، مونس کے گھر پر چڑھ گئے اور مقتدر کا مطالبہ کیا۔ آخر اپنے کندھوں پر بٹھا کر مقتدر کو دار الخلافہ میں لائے اور القاہرہ باللہ کو پکڑ کر مقتدر کے سامنے پیش کر دیا۔

مقتدر کی بحالی اور امن وامان:

القاہرہ روتا تھا اور اپنے دل میں اللہ اللہ کرتا تھا۔ مقتدر نے کہا بھائی! ڈرو مت، تمہارا کچھ قصور نہیں، نہ تم نے کبھی میری بے حرمتی کی۔ واللہ! میں تمہیں کچھ نہیں کہوں گا۔ اس اثناء میں لوگوں میں بھی سکون پیدا ہو گیا اور پہلا وزیر پھر بحال کر دیا گیا۔ ممالک محروسہ میں ازسرنو

پھر اس کی اطلاع کی گئی کہ مقتدر ہی بدستور خلیفہ قائم ہے۔ مقتدر نے فوج کو بہت انعام
داکرام تقسیم کیا۔

حجاج کرام پر ظلم اور حجر اسود کی بے حرمتی:

اسی سال حاجیوں کے قافلہ کے ساتھ منصور دیلمی کو روانہ کیا جو مکہ معظمہ میں ہجرت تمام
پہنچا، مگر ۸ ذوالحجہ کو ابوطاہر قرامطی دشمن خدا بھی وہاں پہنچ گیا، جس نے وہاں پہنچ کر مسجد حرام میں
حاجیوں کو قتل کیا اور ان کی نعشیں چاہ زعم میں پھینکوا دیں حجر اسود کو گر ز مار مار کر توڑ ڈالا اور اس کو
دیوار خانہ کعبہ سے جدا کر دیا۔ گیارہ روز تک یونہی پڑا رہنے دیا اور پھر اس کو لے کر چل دیا، چنانچہ
بیس سال سے زیادہ تک انہیں کے قبضہ میں رہا، پچاس ہزار دینار، اس کے معاوضہ میں پیش کیے
گئے مگر اس نے دینے سے انکار کر دیا۔ آخر مطح کے زمانہ خلافت میں واپس آیا۔

حجر اسود کی کرامات:

کہتے ہیں کہ حجر اسود مکہ معظمہ سے دارالہجرت لے گئے تو اس کے نیچے چالیس اونٹ
وہاں تک مر گئے اور جب اس کو واپس لائے تو ایک کمزور اونٹ مکہ شریف تک واپس لے آیا
اور وہ بھی موٹا ہو گیا۔

میزاب کعبہ کا گستاخ:

محمد بن ربیع بن سلیمان کہتے ہیں کہ اس زمانہ میں خود مکہ معظمہ ہی میں موجود تھا۔ جب
قرامطیوں نے حاجیوں کا قتل عام کیا۔ میں نے دیکھا ایک شخص میزاب کعبہ کو اکھیرنے کیلئے
چڑھا، مجھ سے دیکھ کر صبر نہ ہو سکا اور میں نے بارگاہ خداوندی میں عرض کیا: الہی! تو بڑا بردبار
ہے، یہ ظلم مجھ سے برداشت نہیں ہوتا، فوراً ہی یہ شخص اپنے سر کے بل گرا، اور گرتے ہی مر گیا۔
قرامطی نے باب کعبہ پر چڑھ کر یہ شعر پڑھا:

ترجمہ شعر: "میں خدا کے ساتھ ہوں اور خدا کی قسم! میں ہی مخلوق کو پیدا کرتا

ہوں اور فنا کرتا ہوں۔"

ابوطاہر قرامطی کا انجام:

ابوطاہر قرامطی نے اسکے بعد کچھ زیادہ دنوں تک فلاح نہ پائی اور چچک میں مر گیا۔

ایک فتنہ کبریٰ:

اسی سال بغداد میں ایک فتنہ کبریٰ اور کھڑا ہو گیا جس کا سبب یہ ہوا کہ آیت

عَسَىٰ أَنْ يَبْعَثَكَ رَبُّكَ مَقَامًا مَّخْمُودًا

ترجمہ: ”قریب ہے کہ پہنچادے تیرا رب تجھے مقام محمود میں۔“

میں آپس میں اختلاف پیدا ہو گیا۔ حنا بلہ کہتے تھے کہ اس کے معنی یہ ہیں کہ اللہ تعالیٰ حضور نبی کریم ﷺ کو عرش پر بٹھا دے گا اور دوسرا فریق کہتا تھا کہ اس کے یہ معنی نہیں بلکہ اس سے شفاعت مراد ہے۔ یہ فساد بڑھا اور اس میں ایک جماعت کثیرہ قتل ہو گئی۔

۳۱۹ ہجری میں قرامطی کوفہ میں آ پہنچا۔ اہل بغداد کو خوف لاحق ہوا کہ وہ کہیں بغداد پر چڑھائی نہ کر دے۔ لوگوں نے بہت تضرع و زاری سے دعائیں کیں۔ قرآن پاک بلند کیے اور مقتدر کو گالیاں دیں۔ اسی سال و عظیم دینور پر چڑھ آئے اور لوگوں کو قید اور قتل کر دیا۔

مقتدر کا قتل:

۳۲۰ ہجری میں مونس پھر مقتدر پر چڑھ آیا اور ایک بہت بڑا لشکر بربر یوں کا ساتھ لایا۔ ادھر خود مقتدر بنفس نفس میدان میں آیا جب دونوں لشکر ملے اور ہنگامہ آرائی ہوئی تو ایک بربری نے مقتدر کو ایک نیزہ مارا جس کی وجہ سے مقتدر زین سے زمین پر گرا، اسی بربری نے اس کو تلوار سے قتل کر ڈالا اور اس کا سر کاٹ کر نیزے پر رکھا۔ کپڑے اتار لیے اور اس کی نعش کو بیجا کر کے پھینک دیا، لوگوں نے اس کا ستر عورت خس و خاشاک سے چھپایا اور گڑھا کھود کر وہیں دفن کر دیا۔ یہ ۲۷ شوال ۳۲۰ ہجری یوم چہار شنبہ تھا۔

کہتے ہیں کہ مقتدر کے وزیر نے اس روز کا زانچہ دیکھا تھا، قتل کے تھوڑے ہی دیر پہلے مقتدر نے وزیر سے دریافت کیا تھا کہ اس وقت کیا وقت ہوگا، اس نے کہا تھا کہ زوال کا وقت ہوگا۔ مقتدر نے لفظ زوال سے شگون لیا اور واپس پھرنے کا ارادہ کیا تھا مگر فوراً ہی مونس کی

فوج آگئی اور لڑائی شروع ہوگئی۔ جس بربری نے مقتدر کو قتل کیا تھا، لوگ اس کے پیچھے ہوئے اور یہ دار الخلافہ کی طرف قاہر کے نکال لانے کی فکر میں چلا۔ راستہ میں اس کو ایک شخص کا آنکروں کا گٹھرا اٹھائے ہوئے ملا۔ اس شخص نے راستہ بند کر کے تنگی کی وجہ سے ایک قصائی کی دکان تک پہنچا دیا۔ وہاں اس کے جو کانا قصائی اپنی دکان میں گوشت لٹکانے کیلئے لگائے رکھتے تھے لگا۔ یہ اس میں انکارہ گیا اور گھوڑا اس کے آسن کی سستی کی وجہ سے اس کے نیچے سے نکل بھاگا۔ یہ زمین پر مردہ گرا، اور لوگوں نے اس کو پکڑا کر اسی کائنوں کے بوجھ میں بھون دیا۔

مقتدر عقلمند صحیح الرائے شخص تھا، مگر شہوات اور شراب سے مجبور تھا اور اسی کے ساتھ فضول خرچ بھی تھا، عورتیں اس پر حاوی آگئی تھیں، چنانچہ اس نے ان کو تمام خلافت کے جواہرات دیدیئے تھے بعض کو وہ درہنیم جس کا وزن تین مثقال تھا دیدیا تھا۔ زیدان داروغہ کو ایک تسبیح جواہرات کی جو اپنی مثل آپ ہی تھی دے ڈالی تھی۔ غرض بے انتہا مال ضائع کر دیا تھا۔ اس کے پاس رومی اور صقالبی اور حبشی غلاموں کے علاوہ گیارہ ہزار شخصی غلام رہتے تھے۔ اس نے بارہ لڑکے چھوڑے، جن میں سے تین یعنی (۱) رضی، (۲) مقفی، (۳) مطیع خلیفہ ہوئے۔ اسی طرح متوکل اور رشید کی اولاد خلیفہ ہوئی۔ عبدالملک کے البتہ چار بیٹے خلیفہ ہوئے جس کی نظیر سوائے بادشاہوں کے خلفاء میں نہیں ملتی۔ یہ ذہبی کا قول ہے۔

مگر میں (امام سیوطی) کہتا ہوں کہ میرے اپنے زمانہ تک اولاد متوکل میں سے پانچ آدمی خلیفہ ہوئے المستعین عباس، المستعد داؤد، مستکفی سلیمان، القائم حمزہ، المستعجد یوسف اور اس کی نظیر نہیں ملتی۔

معالمی نے لطائف المعارف میں لکھا ہے کہ متوکل اور مقتدر کے علاوہ کوئی شخص جعفر نامی نہیں ہوا اور یہ دونوں قتل ہوئے۔ متوکل شب چہار شنبہ کو اور مقتدر روز چہار شنبہ کو۔ مقتدر کی خوبیوں اور محاسن میں ابن شاہین سے یہ حکایت روایت ہے کہ اسکے وزیر علی بن عیسیٰ نے ارادہ کیا کہ ابو محمد بن صاعد اور ابو بکر بن ابی داؤد سجستانی کی آپس میں صلح کرا دوں، چنانچہ وزیر علی بن عیسیٰ نے ابو بکر سے کہا کہ ابو محمد چونکہ تم سے بڑے ہیں، اس لیے تم

اتھ کر ان سے معافی مانگو۔ ابو بکر بن ابی داؤد نے جواب دیا کہ یہ مجھ سے کبھی نہیں ہو سکتا۔ وزیر نے یہ جواب سن کر کہا کہ کیا تم شکیا گئے ہو۔ یہ سن کر ابو بکر کھڑا ہو گیا اور کہا کہ بڑھا وہ شکیا گیا ہے جو حضور نبی کریم ﷺ کے ذمہ جھوٹ بولتا ہے، شاید تم مجھے اس لیے ذلیل کرتے ہو کہ مجھے تمہاری معرفت چونکہ تنخواہ ملتی ہے۔ واللہ! میں کبھی تمہارے ہاتھ سے کوئی چیز نہ لوں گا اور محض تنخواہ کی وجہ سے ذلیل نہ ہوں گا۔ یہ خبر مقتدر کو پہنچی اور ابو بکر کی تنخواہ خود اپنے ہاتھ سے غور کر کے اپنے غلاموں کے ہاتھ اس کے پاس بھجوانے لگا۔

مقتدر کے زمانہ میں فوت ہوئے والے اسلاف:

مقتدر کے زمانہ میں حسب ذیل علماء نے انتقال کیا:

”محمد بن ابی داؤد ظاہری، یوسف بن یعقوب قاضی، ابن شرح شیخ شافعیہ، حضرت جنید بغدادی شیخ صوفیہ، ابو عثمان جیری زاہد ابو بکر بردیجی، جعفر قریانی، ابن بسام شاعر، امام نسائی صاحب سنن، حسن بن سفیان صاحب سنن، جبائی شیخ المعتزلہ، یسوت بن مرز عثوی، ابن جلاء شیخ الصوفیہ، ابو اعلیٰ الموصلی صاحب مسند، اشثانی المقری، ابن سیف بڑے جلیل القدر قاری مصر، ابو بکر رویانی صاحب مسند، ابن منذر الامام، ابن جریر الطبری، زجاج عثوی، ابن خزیمہ، ابن زکریا طبیب انفس صغیر، بنان الجمال، ابو بکر بن ابوداؤد سجستانی، ابن سراج عثوی، حضرت ابو عوانہ صاحب الصحیح، امام ابوالقاسم بغوی صاحب مسند، ابو عبیدہ بن حربویہ، کعمی شیخ معتزلہ، ابو عمر، قد امہ کاتب و دیگر حضرات رحمہم اللہ علیہم اجمعین۔“



القاهر باللہ ابو منصور

ولادت و نسب:

القاهر باللہ ابو منصور، محمد بن معتضد بن طلحہ بن متوکل ایک ام ولد فتنہ نامی کے شکم سے پیدا ہوا۔ جس وقت مقتدر قتل ہو گیا تو لوگوں نے اپنی طرف سے اس کو اور محمد بن ملکنی کو نامزد کیا جس وقت لوگوں نے ابن ملکنی سے خلافت کیلئے کہا تو اس نے انکار کر دیا اور کہا مجھ کو خلافت کی ضرورت نہیں ہے کیونکہ میرا چچا القاهر زیادہ مستحق خلافت ہے۔ قاہر نے خلافت کو منظور کر لیا اور بیعت ہو گئی اور جیسا کہ ۳۱۷ ہجری میں القاهر اس کا لقب ہوا تھا یہی لقب بدستور رہا۔

پہلا کام:

اس نے تخت خلافت پر بیٹھے ہی سب سے پہلا کام یہ کیا کہ مقتدر کی اولاد پر تاوان مقرر کر دیا اور ان کو خوب زد و کوب کیا حتیٰ کہ مقتدر کی والدہ کا تو پٹے پٹے انتقال ہو گیا۔

بغاوت کو ناکام بنا دیا:

۳۲۱ ہجری میں فوج نے شور و غضب مچا دیا اور بگڑ گئی۔ مونس اور ابن مقلہ اور چند دیگر امراء نے متفق ہو کر القاهر کو تخت سے علیحدہ کرنے کی تجویز قائم کر لی اور اس کی بجائے ابن ملکنی سے بیعت کرنے پر راضی ہو گئے، مگر قاہر نے ایک حیلہ سے بغاوت کو کچل دیا اور جتنے سرکردگان عذر تھے سب کو گرفتار کر کے قتل کر ڈالا۔ ابن ملکنی کو دیوار میں چنوا دیا۔ ابن مقلہ روپوش ہو گیا، روپوشی پر اس کے گھر کو آگ لگوا دی۔ دوسرے مخالفین کے گھر لٹوا دیئے، اس سے فارغ ہو کر القاهر فوج کی طرف متوجہ ہوا، اور اس کو انعام و اکرام دے کر اپنے سے راضی کر لیا۔ معاملہ اس طرح سے رفع دفع ہو گیا اور رعایا کے دل میں اس کا رعب و عظمت قائم ہو گئی۔

لہو و لعب پر پابندی:

اس نے اپنے لقب میں ”المنتقم من اعداء دین اللہ“ کا اضافہ کیا اور سکون پر اس کو مسکوک کر دیا۔ اسی سال اس نے گانے والی باندیوں کو رکھنے سے منع کر دیا۔ شراب کی بندش کر دی، گوتیوں کو قید کر لیا، مثنویوں کو شہر بدر کر دیا لہو و لعب کے آلات کو توڑ ڈالا، گانے والی لڑکیوں کو جو سادہ گاتی تھیں اور سر دوگیا نہیں تھیں بیچ ڈالنے کا حکم دیا اور باوجود ان باتوں کے خود اس قدر شراب پیتا تھا کہ کسی وقت نشہ نہیں اترتا تھا اور گانا اس قدر سنتا تھا کہ کبھی بس نہیں کرتا تھا۔

دیالمہ کا عروج:

۳۲۲ ہجری میں دیلم جو مرداتج کے رہنے والے تھے، اصفہان پر چڑھ آئے، ان کے مددگار معاونین میں علی بن بویہ بھی تھا، جس نے بہت مال جمع کر کے اپنے مخدوم سے علیحدگی اختیار کر لی تھی اور محمد بن یاقوت نائب خلیفہ سے مل کر محمد کو شکست دیدی تھی اور خود ابن بویہ فارس پر مسلط ہو گیا تھا اس کے والدین مفلس اور قلاش تھے، اپنا گزارہ مچھلیاں پکڑ پکڑ کر کیا کرتے تھے، ایک دن اس نے خواب میں دیکھا کہ میں نے پیشاب کیا ہے اور میری پیشاب گاہ سے آگ کا ایک شعلہ نکلا ہے جس نے پھیل کر دنیا کو روشن کر دیا۔ اس نے خود اس کی یہ تعبیر لی کہ میری اولاد بادشاہ ہوگی اور اس کی سلطنت کے حدود جہاں تک یہ شعلہ پہنچا ہے، وہیں تک ہوں گے۔ شدہ شدہ تھوڑے زمانہ کے بعد یہ مرداتج بن زیاد دیلمی کا ندیم ہو گیا اور دیلمی نے اس کو کرخ سے مال لانے کیلئے بھیج دیا۔ یہ وہاں سے پانچ لاکھ درہم لے کر چلا اور راستہ میں ہمدان پر قبضہ کرنا چاہا مگر اہل ہمدان نے شہر کے دروازے بند کر لیے جس کی وجہ سے اس نے لڑائی شروع کر دی اور آخر بزدور شمشیر اس کو فتح کر لیا۔

بعض کہتے ہیں کہ ہمدان والوں سے صلح ہو گئی تھی اور صلح کے ذریعہ ہمدان میں داخل ہوا تھا۔ غرض فتح کے بعد یہ شیراز پہنچا اور یہاں خرچ کی وجہ سے مال میں کمی آگئی۔ اتفاقاً ایک روز جو ایک مکان میں یہ چت لیٹا تو چھت میں سے ایک سانپ نکل آیا۔ اس نے حکم دیا کہ چھت گرا دی جائے، اس کے گرانے پر چھت میں سے چند صندوق سونے کے بھرے ہوئے

برآمد ہوئے۔ اس نے سب کو اپنے لشکر میں تقسیم کر دیا اور ایک درزی کو کپڑا سینے کیلئے بلوایا، درزی اتفاق سے بہرا تھا اس نے خیال کیا کہ کسی نے میری چغلی خوری کر دی ہے، خود بخود کہنے لگا: واللہ! میرے پاس سوائے بارہ صندوقوں کے اور زیادہ کچھ نہیں اور نہ مجھے یہ خبر ہے کہ ان صندوقوں میں کیا ہے، صندوق منگوائے گئے اور ان میں سے بے انتہا مال نکلا۔ ایک روز گھوڑے پر چلا جا رہا تھا گھوڑے کے پیر زمین میں دھنس گئے اور کھدوا کر دیکھا تو وہاں سے خزانہ برآمد ہوا۔ غرض اس طرح بہت مال ابن بویہ کے پاس جمع ہو گیا اور اکثر شہروں پر قابض ہو گیا۔ خراسان اور فارس خلافت سے نکل کر اس کے قبضہ میں آ گئے۔

ابن مقلہ کا القاہرہ پر خروج:

اسی سال القاہرہ باللہ نے اسحاق بن اسماعیل نو بختی کو کنوئیں میں النالکوا کر خوب ہی پٹوایا جس کا قصور محض اتنا تھا کہ اس نے قبل از خلافت قاہرہ کی ایک کینز کو قاہرہ سے بڑھ کر قیمت میں خرید لیا تھا۔ اسی سال ابن مقلہ مفرور نے جو کھیں روپوش تھا آ کر افواج شامی کو درغلا دیا اور کہا کہ قاہرہ نے چند تہہ خانے بنوائے ہیں۔ عنقریب وہ تم سب کو کسی روزان میں قید کر دے گا، اسی طرح کی اور چند باتیں بیان کیں جن کی وجہ سے فوج نے بغاوت کر دی اور تمام شخص متفقہ تلواریں لیکر اس پر چڑھ آئے قاہرہ بھاگ گیا اور ۶ جمادی الاخریٰ ۳۲۲ ہجری میں بلوانیوں کے ہاتھ میں قید ہو گیا۔ لوگوں نے عباس محمد بن مقتدر سے بیعت کر لی اور الراضی باللہ کا خطاب دے کر تخت خلافت پر در کر دیا۔ اسکے بعد لوگوں نے وزیر اور قضاة ابوالحسین بن قاضی ابوعمر اور حسن بن عبداللہ بن الشوارب اور ابوطالب بن بہلول کو قاہرہ کے پاس بھیجا اور دریافت کیا کہ اب تمہارا کیا ارادہ ہے؟ اس نے کہا کہ میں ابومنصور محمد بن معتضد ہوں، میری تم نے بیعت کی تھی، میں تم سے کسی طرح پیزا نہیں ہوں، تم سب پر میری اطاعت فرض ہے خود کھڑے ہو جاؤ اور دوسرے لوگوں کو میری اطاعت کی ترغیب دو۔ وزیر نے اس کے جواب میں قاہرہ کو علیحدگی کی رائے دی اور اٹھ کر چلے آئے۔

القاہرہ باللہ کا انجام:

قاضی ابوالحسین کہتے ہیں کہ میں ابن عباس محمد بن مقتدر راضی باللہ کے پاس گیا اور

اس سے تمام باتوں کا اعادہ کیا اور کہا کہ میرے نزدیک اس کی امامت فرض ہے۔ اس نے کہا مجھے اسے چھوڑ دوں گا پھر میں چلا آیا، میرے چلے آنے کے بعد قاہرہ کی آنکھوں میں گرم سلائیاں پھر وادیں جس کے سبب وہ اندھا ہو گیا۔

محمود اصفہانی کہتے ہیں کہ قاہرہ کے علیحدہ کرنے کا سبب دراصل اسکی بد خلقی اور خوزیزی تھی، جب اس نے علیحدگی سے انکار کیا تو اس کی آنکھیں نکلو ڈالیں گئیں، جو اس کے رخساروں پر آ پڑیں۔

اخبار القاہر باللہ:

صولی کہتے ہیں کہ قاہر نہایت جلد باز، خوزیز، بد خلق، متلون المزاج، دائم الخمر تھا، اگر اس کا حاجب نیک نیت اور سلامتی پسند نہ ہوتا تو یہ شخص نسلوں کی نسلیں قتل کر ڈالتا، جب کبھی نیزہ ہاتھ میں لے لیتا تھا تو بغیر کسی انسان کے قتل کے ہاتھ سے رکھتا ہی نہ تھا۔

علی بن محمد خراسانی کہتے ہیں کہ ایک مرتبہ قاہر نے مجھے اپنے دربار میں طلب کیا۔ اس وقت نیزہ اس کے سامنے رکھا تھا۔ کہنے لگا کہ خلفاء بنی عباس کے خصائل اور عادات مجھ سے بیان کرو۔ میں نے کہا: سفاح خوزیزی میں بہت جلد باز تھا۔ اس کے دیکھا دیکھی اس کے حکام بھی اسی کا اتباع کیا کرتے تھے۔ باوجود اس کے سفاح نجی اور مال دینے والا تھا۔ کہا: منصور کی کیا حالت تھی؟ میں نے کہا کہ وہ پہلا شخص ہے جس نے آل عباس اور آل ابی طالب کے آپس میں تفرقہ ڈالا اور وہ آپس میں پہلے کی طرح متحد نہیں رہے۔ اس نے ہی سب سے اول نجومیوں کو مقرب بنایا۔ اسی کیلئے سب سے پہلے کتب سریانیہ اور عجمیہ جیسے کلیلہ دمنہ، کتاب اقلیدس، کتب یونان ترجمہ ہوئیں، جنہیں لوگوں نے دیکھیں اور وہ ان کے گرویدہ ہو گئے اپنے علوم کو چھوڑ دیا۔ جس وقت یہ غفلت محمد بن اسحاق نے دیکھی تو مغازی اور سیر میں کتابیں لکھیں۔ منصور ہی سب سے پہلا وہ خلیفہ ہے جس نے عرب پر سب سے اول غلاموں کو حکام مقرر کیا۔ کہا: اچھا مہدی کا حال بیان کرو۔ میں نے کہا کہ وہ نہایت نجی عادل اور منصف تھا جو کچھ اس کے باپ نے لوگوں کا غصب کر لیا تھا، اس نے سب واپس کر دیا۔ زندیقوں کے قتل

میں بے انتہا کوشش کی مسجد حرام مدینہ اور مسجد اقصیٰ بنوائیں۔

ہادی کے متعلق دریافت کرنے پر میں نے کہا کہ وہ ظالم منکبر تھا۔ اسی کے مسلک پر اسکے حکام بھی چلتے تھے۔ ہارون رشید کے حالات معلوم کرنے پر میں نے کہا کہ اس نے ہمیشہ غزوں اور حج کرنے پر مواظبت کی ہے، اس نے مکہ کے راستہ میں مکانات اور حوضیں بنوائیں۔ اذنہ، طرطوس، مصیصہ، عرش وغیرہ آباد کیے، عام لوگوں پر احسانات فرمائے۔ خاندان براء مکہ نے اسی کے زمانہ میں عروج کیا۔ رشید سب سے پہلا خلیفہ ہے، جس نے خلفاء بنی عباس میں چوگان کھیلا نشانہ بازیاں کیں اور شطرنج کھیلی۔ امین کے استفسار پر میں نے کہا کہ وہ بہت بڑا سخی تھا مگر لذات میں منہمک ہو گیا اور فسادات بڑھ گئے۔ مامون کے دریافت حال پر میں نے جواب دیا کہ وہ نجوم فلسفہ سے مغلوب ہو گیا تھا، نہایت حلیم اور سخی شخص تھا۔

معتصم کے متعلق میں نے کہا کہ وہ بھی مامون کے قدم بقدم چلا مگر اس کو شاہسواری اور عجمی بادشاہوں کی تشبیہ کا شوق بہت زیادہ ہو گیا تھا۔ غزوے اور فتوحات اس نے بہت سی کیں۔ واثق اپنے باپ کے طریقہ پر کار بند رہا۔ متوکل مامون اور معتصم کے بالکل برعکس واقع ہوا تھا، حتیٰ کہ ان کے اعتقادات سے بھی مختلف تھا، مناظرہ وغیرہ کو روک دیا اور اس کے مرتکب کیلئے سزا مقرر کر دی۔ قرأت حدیث اور سماعت حدیث کا حکم دیا، خلق قرآن کی مخالفت کی، لوگ اس سے بہت خوش ہوئے۔ پھر باقی خلفاء کا حال دریافت کیا اور میں نے خاطر خواہ جواب دیا، پھر کہنے لگا کہ تم نے مجھ سے اس خوبصورتی سے بیان کیا کہ گویا ان سب کو میرے سامنے لا بیٹھایا یہ کہہ کر چلا گیا۔

مسعودی کہتے ہیں کہ قاہر نے مونس اور اس کے دوستوں سے بہت سا مال چھین لیا تھا۔ جس وقت سے خلافت سے علیحدہ کیا گیا اور اندھا ہو گیا تو ہر شخص نے اپنے اپنے مال کا مطالبہ کیا۔ اس نے دینے سے انکار کیا۔ لوگوں نے اسے طرح طرح کی تکلیفیں پہنچائیں مگر اس نے کسی طرح اقرار نہ کیا، آخر راضی باللہ نے اسے بلا کر کہا کہ دیکھو لوگ تم سے اپنے اپنے مالوں کا مطالبہ کر رہے ہیں اور میرے پاس وقت کچھ نہیں ورنہ تمہاری طرف سے میں ادا کر

دیتا جو کچھ تمہارے پاس ہے اب وہ تمہارے کسی مصرف کا نہیں۔ بہتر یہ ہے کہ تم اقرار کر لو اور بتا دو کہ وہ مال کہاں رکھا ہے تاکہ لوگوں کو ادا کر دیا جائے۔ قاہر نے کہا کہ وہ تمام مال میں نے باغ میں دفن کر دیا تھا۔ (قاہر نے ایک باغ لگایا تھا جس میں اس نے دور دور سے پودے لگوا کر لگوائے تھے، اور نہایت شوق سے اس میں بارہ دریاں اور مکان بنوائے تھے۔) وہاں ہی ہوگا کھدوا لو۔ الراضی باللہ بھی اس باغ اور مکانوں کو عاشق تھا اسے کھدوانا نہیں چاہتا تھا۔ کہا کہ کوئی معین جگہ بتا دو جہاں سے کھود لیا جائے۔ قاہر نے کہا: میں خود اندھا ہوں، دیکھ نہیں سکتا، جو خاص جگہ بتا دوں چند مختلف مقامات سے کھود کھود کر دیکھ لو، راضی نے مجبوراً باغ کو کھدوانا شروع کیا، مکانوں کی نیونک کھود ڈالی، درخت کٹوا دیئے مگر مال کا کہیں نشان نہ ملا۔ قاہر سے پھر کہا کہ اب بتاؤ مال کہاں ہے؟ آخر تم نے کہاں رکھا تھا۔ قاہر نے جواب دیا کیسا مال؟ میرے پاس مال کہاں بات صرف یہ تھی کہ مجھ سے یہ نہیں دیکھا گیا کہ تو اس باغ میں عیش و آرام کرے، لہذا میں نے یہ بہانہ کر کے باغ اجڑا دیا۔ راضی یہ سن کر شرمندہ ہو کر خاموش ہو گیا اور قاہر کو قید کر دیا۔ ۳۳۳ ہجری تک قید رکھا پھر چھوڑ دیا۔

جس وقت ملتلی کا زمانہ شروع ہوا تو ایک روز قاہر جامع مسجد منصور میں سفید کپڑے پہنے ہوئے صف کے اندر کھڑا ہوا نمازیوں سے باواز بلند کہہ رہا تھا کہ اللہ کے واسطے مجھے کچھ دو، مجھے تم جانتے ہو، میں کون ہوں؟ اس کی غرض اور منشا سوال سے محض یہ تھی کہ لوگ خلیفہ وقت پر طعن و تشنیع کریں، ورنہ سوال کرنے کی اسے کوئی حاجت نہیں تھی۔ اس سوال کا نتیجہ یہ ہوا کہ اسے گھر سے باہر نکلنے سے روک دیا گیا اور مرتے دم تک گھر ہی میں رہا۔

القاہر باللہ کا انتقال:

آخر جمادی الاول ۳۳۹ ہجری میں ہمر ۵۳ سال انتقال کر گیا اور اپنے بعد میں چار بیٹے عبدالصمد، ابوالقاسم، ابوالفضل اور عبدالعزیز چھوڑے۔

ان کے زمانہ میں ان علماء نے انتقال فرمایا: ”امام طحاوی شیخ حنفیہ، ابن درید، ابوشامہ بن حیاتی و دیگر حضرات رحمہم اللہ علیہم اجمعین۔“

الراضی باللہ ابو العباس

ولادت و نسب:

الراضی باللہ ابو العباس محمد بن مقتدر معتضد بن طلحہ بن متوکل بن ۲۹۷ ہجری میں ایک ام ولد رومیہ سے جس کا نام ظلوم تھا پیدا ہوا۔ اور قاہرہ کی علیحدگی کے بعد تخت خلافت پر بیٹھا تخت نشینی کے بعد اس نے ابن مقلہ کو حکم دیا کہ وہ قاہرہ کے عیوب ایک جگہ کتاب کی صورت میں جمع کر کے لوگوں کو سنادے۔ اسی سال یعنی ۳۲۲ ہجری میں مروادج سپہ سالار وہبیم کا اصفہان میں انتقال ہو گیا۔ اس کی سلطنت بہت بڑھ گئی تھی۔ لوگوں میں چرچا رہا کرتا تھا کہ وہبیم کا ارادہ ہے کہ وہ بغداد پر حملہ کرے۔ یہ کہا کرتا تھا کہ میرا ارادہ ہے کہ میں عرب کی سلطنت برباد کر کے اہل عجم کی سلطنت پھرا سرنو قائم کروں گا۔ اسی سال علی بن بویہ نے راضی سے کہلا بھیجا کہ جن شہروں پر میں قابض ہو چکا ہوں، وہ شہر مجھے بالعوض آٹھ کروڑ درہم سالانہ کی جاگیر میں دیدیئے جائیں۔ راضی نے فوراً اس کو ایک پرچم اور خلعت بھیج دیا۔ ابن بویہ نے اسی روز سے مال کے حصول میں سختی چھوڑ دی تھی۔

مہدی قاطمی کا انتقال:

اسی سال مہدی والی مغرب پچیس سال حکومت کرنے کے بعد مر گیا۔ یہی شخص خلفاء مصر کا جنہیں جہاں قاطمین کہتے ہیں مورث اعلیٰ تھا۔ مہدی کا دعویٰ تھا کہ وہ علوی ہے حالانکہ اس کا دادا مجوسی تھا۔

چنانچہ قاضی ابوبکر باقلانی کہتے ہیں کہ عبید اللہ الملقب بہ مہدی کا دادا معمولی درجہ کا مجوسی تھا۔ عبید اللہ جس وقت مغرب میں داخل ہوا تو اس نے دعویٰ کیا کہ میں علوی ہوں لیکن علماء نسب میں سے کسی نے اس کے دعویٰ کو تسلیم نہ کیا۔ یہ معلوم ہے اصل میں وہ باطنی خبیث

تھا۔ ملت اسلامیہ کو مٹانے میں پورا حریص تھا۔ علماء فقہاء اسلام کو غارت کرنا چاہتا تھا تاکہ مخلوق کو گمراہ کرنا آسان ہو جائے۔ اس کی اولاد بھی اسی کے قدم بقدم چلی جس نے شراب اور زنا کو مباح کر دیا۔ روافض کو ترقی دی۔ عبید اللہ مہدی کے مرنے کے بعد اس کا بیٹا القاسم بامر اللہ ابوالقاسم محمد اس کی جگہ تخت پر بیٹھا۔
مدعی الوہیت کا ظہور اور قتل:

اسی سال محمد بن مسلمانی المعروف بہ ابن ابی الغرাত্র کا ظہور ہوا۔ اس کا دعویٰ تھا کہ میں خدا ہوں، مردہ کو زندہ کرتا ہوں، لیکن اس کا قتل کر دیا گیا اور اس کی نعش کو سولی پر چڑھا دیا گیا۔ اسی کے ساتھ اس کے تمام ساتھیوں کو بھی قتل کر دیا گیا۔

اسی سال ابو جعفر شجری حاجب فوت ہو گیا۔ کہتے ہیں کہ اس وقت اس کی عمر ایک سو چالیس سال کی تھی اور اس کے حواس پوری طرح قائم تھے۔ اسی سال اہل بغداد کا ج منقطع ہوا اور ۳۲۷ ہجری تک رہا۔

۳۲۳ ہجری میں رضی باللہ پوری طرح قابض ہو گیا اور اس کو اطمینان ہو گیا۔ اس کے دونوں بیٹے ابوالفضل اور ابو جعفر مشرق اور مغرب پر قابض ہو گئے۔ اسی سال ابن شہبوذ کا مشہور واقعہ گزرا۔ قرأت شاذہ سے توبہ کرائی گئی۔ وزیر ابو علی بن مقلہ کے سامنے محضر نامہ پر دستخط کرائے گئے۔

سیاہ آندھی اور ستاروں کا ٹوٹنا:

اسی سال جمادی الاول کے مہینے میں آندھی آئی، دنیا سیاہ ہو گئی۔ عصر سے مغرب تک سخت اندھیرا رہا۔ ذوالقعدہ میں تمام رات بڑے بڑے ستارے ٹوٹتے رہے جو اس سے پہلے کبھی نہیں ٹوٹے تھے۔

۳۲۳ ہجری میں محمد بن امیر رائق واسط اور اس کے قرب و جوار پر مسلط ہو گیا۔ شہروں پر اسی کی حکمرانی ہو گئی۔ وزارت و دفاتر باطل کر دیئے اور خود ان پر اس طرح قابض ہو گیا کہ تمام اموال اسی کی طرف آنے لگے، بیت المال حرف غلط اور رضی شاہ شہرنج بن گیا اور

سوائے نام کے بالکل خلافت اس کے ہاتھوں سے نکل گئی۔

۳۲۵ ہجری میں امور سلطنت درہم برہم ہو گئے۔ شہروں پر اول تو باغی قابض ہو گئے اور پر کہیں کہیں حاکم قابض تھے وہاں سے بھی خراج بند ہو گیا، ہر طرف طوائف الملوکی پھیل گئی۔ راضی کے ہاتھ میں سوائے بغداد اور اطراف بغداد کے کچھ نہ رہا اور اس پر طرہ یہ کہ ان کا نظم و نسق بھی راضی کے ہاتھ میں نہ تھا بلکہ ابن رائق کے قبضہ میں تھا۔ چونکہ اس وقت خلافت برائے نام رہ گئی تھی۔ اس میں ضعف آ گیا تھا ارکان دولت عباسیہ کا نام ہی نام باقی رہ گیا تھا۔ قریط اور مبتدہ اقلیم پر قابض ہو گئے تھے تو امیر عبدالرحمن بن محمد اموی مروانی بادشاہ اسپین کی ہمت بڑھی اور اس نے کہا کہ سب سے زیادہ خلافت کا میں حقدار ہوں اور اس نے اپنا لقب امیر المؤمنین الناصر الدین اللہ مقرر کر لیا۔ یہ شخص اکثر حصہ اندلس پر قابض تھا، نہایت صاحب بیعت جہاد کرنے والا جہاد کا شوقین اور خوش سیرت واقع ہوا تھا۔ اس نے بہت سے باغیوں کی جزیں اکھیر دیں تھیں اور ستر قلعے فتح کیے تھے۔

عجیب دور:

یہ ایک عجیب زمانہ تھا کہ دنیا اسلام میں تین شخصوں نے دعویٰ خلافت کر کے اپنا لقب امیر المؤمنین کر رکھا تھا۔ راضی باللہ عباسی نے بغداد میں، امیر عبدالرحمن نے اندلس میں، مہدی نے قیروان میں ۳۲۶ ہجری میں بحکم نے علی بن رائق پر حملہ کیا۔ اس کی دہشت سے ابن رائق کہیں چھپ گیا۔ بحکم بغداد میں داخل ہو گیا۔ راضی نے اس کی بڑی عظمت و کرم کی اس کا درجہ بلند کیا اور اس کو امیر الامراء کا خطاب دے کر بغداد اور خراسان کا امیر مقرر کر دیا۔

حجاج سے ٹکس:

۳۲۷ ہجری میں ابو علی عمر بن یحییٰ الطلوی نے اپنے دوست قرطبی کو لکھا کہ حاجیوں کا راستہ کھول دے اور ہر حاجی سے فی ستر پانچ دینار محصول لے کر حج کی اجازت دیدے چنانچہ اس نے اجازت دی اور لوگوں نے حج ادا کیا۔ یہ پہلا سال ہے جس میں حاجیوں سے ٹکس وصول کیا گیا۔

دجلہ میں طغیانی اور بغداد زیر آب:

۳۲۸ ہجری میں دجلہ میں اتنا پانی چڑھا کہ انیس ہاتھ چڑھ آیا جس کی وجہ سے بغداد غرق ہو گیا، لوگ اور چوپائے ڈوب گئے مکانات منہدم ہو گئے۔

راضی کا وصال:

۳۲۹ ہجری میں راضی بیمار ہوا اور ماہ ربیع الاول میں ہمر اکتیس سال چھ ماہ انتقال کر گیا۔ راضی باللہ نہایت سخی عقلمند ادیب شاعر فصیح علماء کو دوست رکھنے والا تھا، اس کے بہت اشعار مدون ہیں، حدیث شریف کی سماعت بغوی وغیرہ سے کی تھی۔

بنو عباس کا آخری خلیفہ:

خطیب کہتے ہیں کہ راضی کے بہت زیادہ فضائل ہیں۔ مجملہ ان کے یہ کہ وہ آخری خلیفہ ہے جس کے اشعار مدون ہوئے۔ وہ آخری خلیفہ تھا جس نے فوج کی تنخواہوں کے متعلق قوانین مرتب کیے، وہ آخری خلیفہ گزرا ہے جس نے جمعہ میں خطبہ پڑھا۔ وہ آخری خلیفہ ہوا ہے جس نے اپنے ندیوں اور امراء کے ساتھ اجلاس کیا، اور وہ آخری خلیفہ ہے جس نے خلفاء متقدمین کی رسوم کے مطابق انعام تقسیم کیے۔ وہ آخری خلیفہ ہے جس نے قدماء کے مطابق اپنی بیعت اور لباس مقرر کیا۔

اسکے چند اشعار حسب ذیل ہیں:

کل صفوا الی کدر کل امرا الی حذر
و المصیر الشباب للموت فیہ او الکبیر
اب فاغفر خطیبتی انت یا خیر من غفر

ترجمہ: ”ہر ایک صفائی کا انجام کدورت ہے، ہر کام میں اندیشہ لگا ہوا ہے۔

شباب رجوع کرتا ہے موت یا بڑھاپے کی طرف سب سے اچھا واعظ بڑھا پا ہے جو انسان کو ڈراتا ہے۔ اے وہ شخص! جو فریب کاری میں متحیر اور

سرگرداں رہتا ہے کہاں ہیں جو ہم سے پہلے تھے نہ خود رہے نہ ان کا کوئی نشان۔ الہی! میری خطاؤں کو بخش دیجئے، سب سے بہتر بخشے والا ہے۔“

ابوالحسن ابن زرقویہ ذکر کرتے ہیں کہ اسماعیل غطی شب عید کو راضی کے پاس گئے۔ راضی نے ان سے کہا کہ اے اسماعیل! میں نے ارادہ کیا ہے کہ میں کل لوگوں کو عید کی نماز پڑھاؤں تو عید کی نماز پڑھانے کے بعد میں کیا دعا مانگوں۔ انہوں نے کہا کہ امیر المؤمنین! قرآن پاک کی یہ آیت بطور دعا کے پڑھنا:

رَبِّ أَوْزِعْنِي أَنْ أَشْكُرَ نِعْمَتَكَ الَّتِي أَنْعَمْتَ عَلَيَّ وَعَلَىٰ وَالِدَيَّ (الآخر)

راضی نے کہا: آپ نے سچ فرمایا۔ میرے لیے یہ دعا بہت بہتر ہے۔ اس کے بعد چار سو دینار ایک غلام کو دے کر ان کے ساتھ کر دیا۔

راضی کے زمانہ خلافت میں ان حضرات علماء نے انتقال فرمایا:

”تقطوبیہ، ابن مجاہد المقری، ابن کاس حنفی، ابن ابی حاتم، مبرمان، ابن عبد ربہ صاحب العقد، اصطخری شیخ شافعیہ، ابن شعبوذہ، ابو بکر انباری و دیگر حضرات رحمہم اللہ علیہم اجمعین۔“



المستقی للہ ابواسحاق

ولادت و نسب:

المستقی للہ ابواسحاق ابراہیم بن مقتدر بن معتضد بن موفق طلحہ بن متوکل اپنے بھائی راضی کے مرنے کے بعد تخت خلافت پر متمکن ہوا۔ اس کی عمر تخت نشینی کے وقت چونتیس سال کی تھی، اس کی ماں بھی ایک ام ولد تھی جس کا نام غلوب اور بقول بعض زہرہ تھا۔ اس نے کسی بات میں کوئی تغیر و تبدل نہیں کیا، نہ اپنی کنیزوں سے کبھی فائدہ حاصل کیا، بہت زیادہ روزے رکھنے والا اور عبادت کرنے والا تھا۔ اس نے کبھی نبیذ تک نہیں پی۔ کہا کرتا تھا کہ مجھے قرآن شریف کے سوا کسی مصاحب وغیرہ کی ضرورت نہیں، چونکہ سلطنت کا نظم و نسق پہلے ہی بگڑ چکا تھا۔ اس لیے تمام امور سلطنت ابو عبد اللہ احمد بن علی الکونی کا تب حکم کے ہاتھ میں تھے اور متقی سوائے نام کے اور تدبیر میں کسی بات کا مختار نہیں تھا۔

سبز گنبد منہدم:

اس کی تخت نشینی کے پہلے ہی سال میں سبز گنبد جو مدینہ المنصور میں تھا، رات کو بارش اور کڑک میں گر پڑا۔ یہ گنبد بغداد کا تاج سمجھا جاتا تھا اور چونکہ یہ منصور نے تعمیر کرایا تھا، اس لیے خلفاء بنی عباس میں تھرک مانا جاتا تھا۔ اس کی اونچائی اسی گز کی تھی۔ اس کے نیچے ایک ایوان تھا جو طول میں بیس گز مربع تھا۔ اس کے اوپر ایک سوار کی تصویر بنی ہوئی تھی۔ جس کے ہاتھ میں نیزہ تھا۔ اس کی خاصیت تھی کہ جس طرف سے دشمن آنے والا ہوتا تھا، اسی طرف اس کا بھی منہ پھر جاتا تھا۔ اسی سال حکم ترک قتل ہو گیا۔ اس کی بجائے امراۃ الامراء کورنگین دیلمی کو مقرر کیا گیا۔ متقی نے حکم کا تمام مال جو بغداد میں تھا، ضبط کر لیا جس کا تخمینہ دس لاکھ دینار سے زیادہ تھا۔ اسی سال ابن رائق نے حملہ کر دیا کورنگین اس کے مقابلہ کیلئے کلا مگر کورنگین کو شکست

ہوئی اور شرمندگی کے مارے کہیں چھپ گیا۔ ابن رائق اس کی جگہ امیر الامراء ہو گیا۔
قحط سالی:

۳۳۰ ہجری میں بغداد میں اس قدر قحط ہوا کہ ایک بوری گیموں کی قیمت تین سو سولہ
 دینار ہو گئی، اتنا سخت قحط ہوا کہ لوگوں نے مردار چیزیں تک کھالیں، اس سے پہلے بغداد میں
 اتنا سخت قحط کبھی نہیں پڑا تھا۔

ابن رائق کا قتل:

اسی سال ابوالحسن علی بن محمد یزیدی نے حملہ کیا۔ خلیفہ متقی اور ابن رائق دونوں مقابلہ
 کیلئے نکلے، مگر دونوں نے شکست کھائی اور موصل کی طرف بھاگ گئے۔ بغداد اور دارالخلافہ میں
 لوٹ مار مچ گئی۔ خلیفہ جس وقت شکریت میں پہنچا تو اس جگہ سیف الدولہ ابوالحسن علی بن عبداللہ
 بن حمدان اور اس کا بھائی حسن ملا۔ انہوں نے ابن رائق کو دھوکہ سے قتل کر دیا گیا اور اس کی
 بجائے خلیفہ نے حسن بن حمدان کو مقرر کر کے اس کا لقب ناصر الدولہ رکھا اور ان دونوں سیف
 الدولہ اور ناصر الدولہ کو ہمراہ لے کر بغداد کی طرف رخ کیا جس وقت یہ خبر یزیدی نے سنی تو وہ
 واسط کی طرف بھاگ گیا۔ ماہ ذوالقعدہ میں پھر خبر پہنچی کہ یزیدی بغداد پر حملہ کرنا چاہتا ہے۔
 اس سے لوگوں میں سخت اضطراب پھیلا اور بغداد کے معزز لوگ ادھر ادھر بھاگ گئے۔ خلیفہ،
 ناصر الدولہ کو لے کر باہر نکلا۔ سیف الدولہ نے بڑھ کر مدائن کے قریب یزیدی سے مقابلہ کیا۔
 زور سے لڑائی ہوئی، آخر یزیدی شکست کھا کر بھاگا اور واسط میں جا کر دم لیا مگر سیف الدولہ
 نے بڑھ کر اس کو وہاں سے بھی نکال دیا اور اس کو چارونا چار بصرہ جا کر رہنا پڑا۔

رومال کے بدلہ میں قیدیوں کی رہائی:

۳۳۱ ہجری میں رومیوں نے ارزن پر نصیبین وغیرہ کی طرف سے حملہ کر دیا۔ لوگوں کو
 قتل کیا، مارا پٹا وہاں کے گرجا میں ایک رومال رکھا ہوا تھا جس کے متعلق عیسائیوں کا عقیدہ تھا
 کہ حضرت عیسیٰ علیہ السلام نے اپنا روئے مبارک اس سے پونچھا تھا اور آپ کی صورت پاک
 اس میں منقش ہو گئی تھی۔ انہوں نے اس کو طلب کیا، مسلمانوں نے رومال اس شرط پر دینا

منظور کیا کہ اس کے عوض تمام قیدیوں کو چھوڑ دیا جائے چنانچہ انہوں نے قیدی رہا کر دیئے اور وہ رومال انہیں دیدیا گیا۔ اسی سال سیف الدولہ پرواسط میں امراء چڑھ آئے۔ سیف الدولہ برید میں بھاگ کر چلا گیا۔ وہاں سے بغداد جانے کا ارادہ رکھتا تھا، ناصر الدولہ اپنے بھائی سیف الدولہ کے بھاگ جانے سے خوفزدہ ہو کر موصل چلا گیا تو رومال واسط سے بغداد کی طرف چلا سیف الدولہ جو بغداد پہنچ چکا تھا۔ اس کے خوف سے موصل چلا گیا تو رومال بامہ رمضان بغداد میں داخل ہو گیا۔ متقی نے اس کی بڑی خاطر مدارات کی اور اس کو امیر الامراء کا خطاب دیدیا، کچھ دنوں کے بعد خلیفہ اور تورون میں ان بن ہو گئی۔ تورون نے ابو جعفر شیرزاد کو واسط سے بغداد کی طرف روانہ کر دیا۔ اس نے یہاں پہنچ کر بغداد کو اپنے تصرف اور قبضہ میں کر لیا۔ متقی نے ابن حمدان کو اپنی مدد کیلئے لکھا۔ وہ ایک لشکر عظیم لے کر خلیفہ کی مدد کو آ پہنچا۔ ابن شیرزاد اس کے خوف سے کہیں چھپ گیا۔ متقی مع اپنے اہل کے نکرت چلا گیا۔ ناصر الدولہ ایک لشکر کثیر عربوں اور کردوں کا لے کر تورون کے مقابلہ کیلئے نکلا۔ علمراء کے مقام پر معرکہ آرائی ہوئی۔ ابن حمدان مقابلہ کی تاب نہ لاسکا اور متقی کو ہمراہ لے کر موصل چلا گیا مگر تورون نے پھر راستہ میں حملہ کر دیا اور ابن حمدان اور متقی کو نصیبین کے قریب شکست دی۔ خلیفہ نے مجبور ہو کر اشد والی مصر کو اپنی مدد کیلئے لکھا مگر خلیفہ کی اس حرکت سے بنو حمدان بگڑ گئے، اب خلیفہ نے تورون کو صلح کیلئے لکھا۔ اس نے مان لیا اور عہد و پیمان کے بعد صلح ہو گئی۔

یہاں یہ صلح کا قصہ درپیش تھا۔ ادھر شید والی مصر جسے خلیفہ نے بلایا تھا، مصر سے چلا۔ راستہ میں معلوم ہوا کہ تورون سے صلح ہو چکی ہے۔ آخر قہ میں خلیفہ سے ملاقات ہوئی۔ والی مصر نے عرض کیا: یا امیر المومنین! میں آپ کا غلام بلکہ غلام زادہ ہوں۔ آپ پر ترک اور ان کی شرارت اور غداری واضح ہو ہی چکی ہے۔ بہتر ہے کہ آپ میرے ساتھ مصر تشریف لے چلیں، مصر پر آپ حکومت کریں اور اطمینان سے رہیں، لیکن متقی نے ایک نہ سنی۔ اشد پھر مصر واپس چلا گیا۔

توروان کی غداری:

متقی رقبہ سے ۲۳ محرم الحرام ۳۳۳ ہجری کو بغداد کی طرف چلا، تورون استقبال کیلئے

نکلا، انبار وہیب کے درمیان دونوں کی ملاقات ہوئی تو رون گھوڑے سے کود کر زمین چوم کے رکاب پکڑ کر ساتھ ہولیا۔ متقی نے بار بار سوار ہونے کو کہا مگر تورون نے نہ مانا اور اسی طرح سے ان خیموں تک جو خلیفہ کیلئے نصب کرائے گئے تھے ساتھ آیا متقی یہاں آ کر بارام بیٹھ گیا مگر تورون نے خود خلیفہ اور ابن مقلہ کو جو ان کے ساتھ تھے گرفتار کر لیا۔ خلیفہ کی آنکھیں نکلا ڈالیں اور اس کو بغداد پہنچا دیا، یہاں اس سے انگوٹھی چادر اور چھتری چھین لی گئی۔ تورون نے بغداد پہنچ کر عبداللہ بن مکتفی سے خلافت پر بیعت کر لی اور اس کا لقب مستکفی باللہ مقرر کر دیا۔ متقی نے بھی چارونا چار علیحدہ ہو کر اس سے بیعت کر لی۔ یہ واقعہ ۲۰ محرم الحرام ۳۳۳ ہجری اور بقول بعض صفر میں واقع ہوا۔

جب قاہر کو اس کی اطلاع پہنچی تو اس نے خوشی میں یہ اشعار کہے:


ترجمہ اشعار: ”میں اور ابراہیم دونوں بوڑھے اور اندھے ہو گئے۔ دونوں بوڑھوں کیلئے گوشہ تنہائی بہتر ہے تورون کی امارت ہمیشہ قائم رہی اور گرم سلائی ہمیشہ اس کی اطاعت کرتی رہے۔ یہ بھی کہا کہ ہم دو ہی اندھے ہوئے ہیں، تیسرے کی بھی ضرورت ہے۔ یہ ایسا کبوت اور نموس تھا کہ کچھ دنوں کے بعد مستکفی بھی ان میں آ کر شامل ہوا۔
تورون پر پورا ایک سال نہیں گزرا تھا کہ مر گیا۔

متقی کا انتقال:

بیچارہ متقی ایک جزیرہ میں جو سند یہ کے قریب تھا قید کر دیا گیا اور پچیس برس قید رہ کر شعبان ۳۵۷ ہجری میں اس قید ہستی سے رہا ہو گیا۔

متقی کے زمانہ میں ایک واقعہ یہ ہے کہ حمدی ایک چور تھا جس وقت ابن شیر زاد نے بغداد پر اپنا قبضہ کیا تو اس پر پچیس ہزار دینار دہانہ بطور ٹیکس مقرر کر دیئے۔ یہ شخص لوگوں کے گروں میں مشعل اور چراغ لے کر جایا کرتا تھا، چہ دلا درست وزوے کے بکف چراغ دارو، اسی طرح اس پر صادق آتا تھا، چاندنی میں مال لوٹ لیا کرتا تھا۔ اس کو ریح و یلمی اس وقت ہراد کا کوتوال تھا، اس نے اس کو ۳۳۳ ہجری میں پکڑ لیا اور کوڑے مار دیئے۔

متقی کے زمانہ خلافت میں حسب ذیل علماء نے وفات پائی:
 ”ابو یعقوب نہر جوری خلیفہ حضرت جنید بغدادی۔ قاضی ابو عبد اللہ محامی،
 ابوبکر فرغانی صوفی، حافظ ابوالعباس بن عقدہ، ابن ولاد شوی و دیگر حضرات
 رحمہم اللہ علیہم اجمعین۔“



المستغنی بالله ابوالقاسم

المستغنی بالله ابوالقاسم عبداللہ بن مستغنی بن معتضد! اس کی ماں ایک ام ولد تھی، جس کا نام ملح الناس تھا۔ متقی کی علیحدگی کے بعد صفر ۳۳۳ ہجری میں بھر اکتالیس سال اس سے بیعت کی گئی، تو رون اسی کے زمانہ میں مر گیا تو رون کے ساتھ جو ابو جعفر بن شیرزاد تھا۔ اس کو سلطنت کی خواہش پیدا ہوئی اور فوج سے عہد و پیمان لے لیا۔ خلیفہ نے اس کو خلعت عطا کیا۔ اس کے بعد احمد بن بویہ بغداد پہنچا۔ ابن شیرزاد کہیں چھپ گیا۔ ابو بویہ بلا روک ٹوک دارالخلافہ میں چلا آیا اور خلیفہ کے سامنے بیٹھ گیا۔ خلیفہ نے اس کو خلعت عطا کی اور معز الدولہ کا خطاب دیدیا۔ اسی کے ساتھ اس کے بھائی علی کو عماد الدولہ کا اور تیسرے بھائی حسن کو رکن الدولہ کا خطاب دیدیا۔ ان خطابات کو سکوں پر مسکوک کرادیا گیا۔ مستغنی نے اس دوران میں اپنا لقب امام الحق رکھ لیا اور اس کو بھی ضرب کرادیا۔

معز الدولہ چند روز کے بعد امور سلطنت پر بہت حاوی ہو گیا اور مستغنی کو پانچ ہزار درہم روزانہ وظیفہ مقرر کر کے اس کو گوشہ تنہائی میں بٹھا دیا۔ دیلمیوں میں سب سے پہلا نائب السلطنت عراق ہوا ہے، اسی نے سب سے اول محصل خراج مقرر کیے اسی نے کشتی لڑنے اور حیراکی کا شوق پیدا کیا، ان کو انعامات دیئے حتیٰ کہ نوجوانان بغداد اس میں قدر منہمک ہوئے اور کمال حاصل کیا کہ تیراک ایک ہاتھ پر انگریٹھی اور اس پر دستچی رکھے ہوئے تیرتا جاتا تھا اور گشت بھونتا جاتا تھا۔


معز الدولہ کی غداری:

چند روز کے بعد معز الدولہ مستغنی سے کچھ بدگمان ہو گیا اور ایک روز جمادی الآخر ۳۳۴ ہجری میں جب وہ دربار میں بیٹھا ہوا تھا اور اعیان سلطنت اپنے اپنے مرتبوں کھڑے

ہوئے تھے۔ ویلم کے دو شخص خلیفہ کی طرف بڑھے، خلیفہ نے یہ دیکھ کر خیال کیا کہ یہ دونوں دست بوسی کرنا چاہتے ہیں۔ اس غرض سے ان کی طرف اپنا ہاتھ بڑھایا، ان دونوں نے خلیفہ کا ہاتھ پکڑ کر تخت سے زمین پر گرا دیا اور اسی کے عمامہ سے باندھ لیا۔ ویلمیوں نے دارالخلافہ پر حملہ کر دیا اور حرم خلافت کو اس قدر لوٹا کہ بالکل صاف کر دیا۔ معز الدولہ اپنے گھر چلا گیا۔ مستنکلی کو باندھ کر اس کے گھر تک لے گئے اور علیحدہ ہونے کو کہا۔ دونوں آنکھیں نکلو اڈالیں۔ اس وقت اس کی خلافت کو ایک سال چار مہینے ہوئے تھے۔ فضل بن مقتدر کو لا کر اس سے لوگوں نے بیعت کر لی۔

مستنکلی کا انتقال:

مستنکلی نے چاروٹا چار خلافت کا چارج اس کے سپرد کر دیا۔ پھر مستنکلی قید کر دیا گیا اور ۳۳۸ ہجری میں ہمر چھالیس سال جیل خانہ ہی میں مر گیا۔ مستنکلی کے متعلق مشہور تھا کہ وہ شیعہ ہے۔



المطیع لله ابوالقاسم

المطیع بالله ابوالقاسم الفضل بن مقتدر بن معتضد ایک ام ولد مشغلہ نامی کے پیٹ سے ۳۰۱ ہجری میں پیدا ہوا۔ اور مسکنی کی علیحدگی کے بعد جمادی الآخر ۳۳۴ ہجری میں تخت خلافت پر متمکن ہوا۔ معز الدولہ نے اس کے خرچ کیلئے سو دینار روزانہ کا وظیفہ مقرر کیا۔
خوفناک قحط سالی:

اس کی خلافت کے سال اول میں اس قدر بغداد میں گرانی ہوئی کہ لوگ مردار تک اور لید تک کھا گئے، بہت سے راستوں پر بھوک کے مارے مر گئے، بہت سے لوگوں نے کتے کاٹ کاٹ کر کھا لیے۔ باغ اور زمین روٹیوں کے عوض میں بیچ ڈالے۔ مسکینوں کے پاس چھوٹے چھوٹے بھونے ہوئے بچے پائے گئے، گویا لوگ بچوں کو بھون بھون کر کھا گئے۔ معز الدولہ کیلئے ایک بوری آٹے کی بیس ہزار درہم میں خریدی گئی۔ دمشق میں ایک بوری کا نرخ انیس قطار تھا۔

اسی سال معز الدولہ اور ناصر الدولہ کی آپس میں چھڑ گئی۔ معز الدولہ میدان میں نکلا تو اس کے ساتھ مطیع بھی تھا، اور جب میدان سے لوٹا جب بھی مطیع بطور قیدی کے ہمراہ تھا۔ اسی سال اشید والی مصر انتقال کر گیا۔ اس کا اصل نام محمد بن طغ فرغانی تھا۔ اشید کے معنی شہنشاہ کے ہیں، تمام بادشاہان فرغان کا یہ لقب ہے جیسا کہ بادشاہان طبرستان کا اسمند جرجان کا صول ترکوں کا خاقان، اشروسنہ کا افسین، سمرقند کا سامان لقب ہوتا ہے۔ اشید نہایت شجاع اور مہیب تھا، قاہر کے زمانہ سے مصر کا حاکم مقرر ہوا تھا۔ اس کے آٹھ ہزار غلام تھے، ملک کافور کا بھی یہ آقا تھا۔ اسی سال عبیدی جو والی مغرب تھا۔ وہ بھی مر گیا۔ اس کے بجائے اس کا بیٹا اور ولی عہد منصور باللہ اسماعیل مقرر ہوا۔ قائم اپنے باپ سے زیادہ زندقہ

اور ملعون تھا۔ انبیاء علیہم السلام کی شان میں اس نے گالیاں دلوائیں تھیں۔ علماء کو قتل کرایا تھا۔ ۳۳۵ ہجری میں معز الدولہ نے مطح سے از سر نو عہد و پیمان لیا اور اس پر سے پہرہ ختم کر کے دارالخلافہ میں آنے کی اجازت دی۔ ۳۳۵ ہجری میں معز الدولہ نے دربار خلافت میں درخواست کی کہ کاروبار سلطنت میں اس کے بھائی علی بن یویہ المقلب بہما الدولہ کو اس کے ساتھ شامل کر دیا جائے اور اس کے مرنے کے بعد اس کی جگہ عماد الدولہ ہی مقرر کیا جائے۔ مطح نے اس کی درخواست منظور کر لی مگر عماد الدولہ کی عمر نے وفات کی اور وہ اسی سال میں انتقال کر گیا۔ مطح نے اس کے بھائی رکن الدولہ کو معز الدولہ کا مددگار بنا دیا۔

حجر اسود کی تنصیب:

۳۳۹ ہجری میں حجر اسود کو اپنی جگہ رکھا گیا اور اسکے گرد ایک چاندی کا حلقہ بنا دیا گیا، جس کا وزن سات ہزار سات سو ستر درہم اور نصف درہم تھا۔

محمد بن نافع خزاعی کہتے ہیں کہ حجر اسود کو نصب کرنے سے قبل میں نے بڑے غور سے دیکھا، اس کے سرے پر سیاہی تھی، باقی تمام سفید تھا۔ اس کا طول بقدر ایک ہاتھ کے تھا۔

ایک شیطان صفت قوم کا ظہور:

۳۴۱ ہجری میں ایک قوم ظاہر ہوئی جو تناسخ کی قائل تھی چنانچہ ان میں ایک شخص نے یہ دعویٰ کیا تھا کہ میرے اندر حضرت علی المرتضیٰ علیہ السلام کی روح حلول کر آئی ہے۔ اس کی بیوی نے دعویٰ کیا تھا کہ میرے اندر حضرت فاطمہ رضی اللہ عنہا کی روح نے حلول کیا ہے۔ ایک دوسرے شخص کا دعویٰ تھا کہ میرے اندر حضرت جبریل علیہ السلام کی روح ہے۔ لوگوں نے اول تو انہیں بہت مارا پیٹا مگر پھر بعد میں ان کو اس غرض سے چھوڑ دیا کہ وہ اپنے آپ کو اہل بیت سے منسوب کرتے تھے۔ معز الدولہ چونکہ اہل بیت کا بہت زیادہ عقیدت مند تھا، اس لیے لوگوں کو ان کے چھوڑ دینے کے متعلق کہنے لگا اور ان سے تعارض نہ کیا۔ دراصل یہ سب کچھ معز الدولہ مردود کے اشارے پر ہوا تھا۔ اسی سال منصور عبیدہ والی مغرب شہر منصور یہ میں جس کو خود اس نے ہی آباد کیا تھا، انتقال کر گیا۔ اس کی جگہ اس کا بیٹا اور ولی عہد سعد جس کا

لقب معز الدین تھا بادشاہ ہوا اور اس نے قاہرہ آباد کیا۔ منصور نیک طبیعت شخص تھا۔ اس کے باپ کے وقت میں جو مظالم ہوئے تھے اس کی تلافی کیا کرتا تھا۔ لوگ اس کو دوست رکھتے تھے، اس کے بیٹے سعد کی بھی نیک طبیعت واقع ہوئی تھی۔ ملک مغرب اس کے تصرف اور قبضہ میں پوری طرح آ گیا تھا۔

۳۴۳ ہجری میں والی خراسان نے اپنے یہاں سب سے اول مطیع کے نام کا خطبہ پڑھوایا، جو آج تک کبھی وہاں نہیں پڑھا گیا تھا۔ مطیع نے یہ خبر سن کر ایک پرچم اور خلعت اس کو عطا فرمایا۔

زلزلے اور دیگر تباہ کاریاں:

۳۴۴ ہجری میں مصر میں ایک سخت زلزلہ آیا جس کی وجہ سے بہت سے مکانات منہدم ہو گئے۔ تین ساعت برابر زلزلہ رہا، لوگوں نے بارگاہ خداوندی میں نہایت تضرع و زاری سے دعائیں مانگیں۔

۳۴۶ ہجری میں سمندر اسی ہاتھ اتر گیا۔ اس میں پہاڑ اور جزیرہ اور ایسی ایسی چیزیں نظر آنے لگیں جو کبھی پہلے نہیں دیکھی تھیں، رے اور اس کے اطراف میں سخت زلزلہ آیا، شہر طالقان زمین میں ڈھنس گیا۔ اس کے باشندوں میں سے کل تیس شخص بچے باقی سب مر گئے۔ مضافات رے میں ڈیڑھ سو گاؤں زمین میں اتر گئے۔ حلوان کا اکثر حصہ ڈھنس گیا۔ مردوں کی ہڈیاں زمین سے باہر نکل پڑیں، چشمے جاری ہو گئے۔ رے میں ایک پہاڑ ٹوٹ گیا، ایک گاؤں ہوا میں آدھے دن معلق لٹک گیا، پھر گر کر ڈھنس گیا، جگہ جگہ سے زمین پھٹ گئی، شکاف پڑ گئے، ان میں سے سزا ہوا پانی نکلا۔ بعض میں سے محض دھواں نکل پڑا۔ (ابن جوزی نے اسی طرح اس کو بیان کیا ہے۔)

۳۴۷ ہجری میں قم، حلوان اور پہاڑوں میں پھر زلزلہ آیا جس کی وجہ سے بہت سی مخلوق مر گئی۔ اس کے بعد نیز (نڈی) آئی اور دنیا میں پھیل گئی، غلوں اور درختوں کو صاف کر گئی۔

۳۵۰ ہجری میں شہر بغداد کے اندر معز الدولہ نے ایک بہت بڑا محل بنوایا، اس کی

بنیادیں چھتیس ہاتھ بنی رکھوائیں۔ اسی سال ابو العباس عبد اللہ بن حسن بن شوارب کو عہدہ قضا سپرد کر دیا گیا، جس وقت یہ معز الدولہ کے دربار سے خلعت لے کر رخصت ہوئے تو ان کے آگے باجا پچایا جا رہا تھا۔ ایک فوج اردلی میں تھی، انہوں نے وعدہ بذریعہ تحریر کیا تھا کہ دو لاکھ درہم سالانہ معز الدولہ کے خزانہ میں داخل کیا کروں گا۔ مطیع نے ان کو قاضی بنانے اور یہ شرط لکھانے سے منع کیا تھا مگر اس کی کون سنتا تھا، اس کا بس فقط اتنا تھا کہ ابو العباس کو اپنے سامنے کچھ نہیں آنے دیا اور چونکہ سلطنت عباسیہ ہر طرح کمزور ہو چکی تھی۔ اس لیے دیوانی اور پولیس کے اختیارات معز الدولہ کے پاس رہے۔ اسی سال رومیوں نے جزیرہ افریطش پر قبضہ کر لیا جو ۲۳۰ ہجری سے مسلمانوں کے قبضہ میں چلا آیا تھا۔ اسی سال والی اندلس الناصر لدین اللہ نے انتقال کیا اور اس کی جگہ تخت پر اس کا بیٹا حاکم بیٹھا۔

صحابہ کرام کو سب و شتم:

۳۵۱ ہجری میں شیعوں نے مسجد کے دروازوں پر لکھ دیا کہ (نعوذ باللہ من ہذا الکفر)۔ مترجم (حق باغ فدک غصب کر لیا، اس پر لعنت ہو جس شخص نے حضرت فاطمہ رضی اللہ عنہا کا حق باغ فدک غصب کر لیا اس پر لعنت ہو۔ جس نے حضرت سیدنا امام حسن رضی اللہ عنہ کو حضور نبی کریم صلی اللہ علیہ وسلم کے پاس نہ مدفون ہونے دیا اس پر لعنت ہو۔ جس نے ابو ذر کو نکالا اس پر لعنت ہو۔ ان لعینوں کی تحریریں راتوں رات مٹا دی گئیں۔ صبح معز الدولہ نے پھر لکھوانے کا ارادہ کیا مگر دزیر پھلسی نے کہا کہ اس کی جگہ یہ لکھوانا چاہیے کہ آل رسول صلی اللہ علیہ وسلم کے ظالموں پر خدا لعنت کرے اور حضرت معاویہ رضی اللہ عنہ پر صاف صاف لعنت لکھنے کو کہا چنانچہ لکھوا دیا گیا۔

یوم عاشورا کو نبی بدعت کی ایجاد:

۳۵۲ ہجری میں عاشورا کے روز معز الدولہ نے بازار بند کروائے۔ طہانیوں (باورچیوں) کو کھانا پکانے سے منع کر لیا۔ بازار میں لکڑی کے گنبد نصب کرا کر اس پر ایک کپڑا ڈلوادیا۔ عورتیں بال کھولے اور اپنے منہ پر طمانچے مارتی ہوئی امام حسین رضی اللہ عنہ کا ماتم کرتیں شارع عام پر نکلیں۔ یہ بغداد میں پہلا دن تھا جس میں یہ بدعت کی گئی۔ اس کے بعد کئی برس تک

جاری رہی۔ اسی سال ۱۲ ذوالحجہ کو عید غزیرم ایک دھوم دھام سے منائی گئی اور باجے بجائے گئے۔
عجیب و غریب جڑواں بہن بھائی:

اسی سال ایک طریق (سردار) نے ملک آرمینیا سے دولہ کے جو آپس میں جڑے ہوئے تھے، ناصر الدولہ ابن حمدان کے پاس بھیجے، ان کی عمر پچیس سال کی تھی، ان کا پہلو جڑا ہوا تھا۔ گویا کرا ایک تھی پیٹ ناف معدہ دودو تھے، بھوک پیاس اور پیشاب کا وقت الگ الگ تھا۔ دونوں کے دودو ہاتھ ران بھر اور حلیل تھے، ان میں سے ایک کا میلان عورتوں کی طرف اور دوسرے کا مردوں کی طرف تھا۔ (اسی سے یہ اندازہ ہوتا ہے کہ ان میں ایک مرد اور ایک عورت تھی) ایک ان میں سے مر گیا، دوسرا زندہ رہا، مردے میں سے بدبو آنے لگی تو ناصر الدولہ نے اطباء کو جمع کر کے مردے کو زندہ سے علیحدہ کرنا چاہا مگر نہ ہو سکا۔ مردے کی بدبو کی وجہ سے دوسرا بھی مریض ہو کر مر گیا۔

۳۵۳ ہجری میں سیف الدولہ کیلئے ایک اتنا اونچا خیمہ بنایا گیا جس کی وجہ چوبیس پچاس ہاتھ لمبی تھیں۔

۳۵۴ ہجری میں معز الدولہ کی ہمشیرہ کا انتقال ہو گیا۔ مطیع تعزیت اور جنازہ میں شریک ہونے کیلئے معز الدولہ کے گھر پر گیا۔ معز الدولہ یہ خبر سن کر گھر سے باہر آیا اور تین مرتبہ زمین چوم کر جنازہ میں شریک ہونے کی تکلیف سے منع کیا۔ خلیفہ اپنے گھر پر لوٹ آیا۔ اسی سال ملک یعقوب بادشاہ روم نے شہر قیساریہ مسلمانوں کے شہروں کے قریب آباد کیا۔
رافضیوں کی حکومت:

۳۵۶ ہجری میں معز الدولہ کا انتقال ہو گیا۔ اس کے بجائے اس کا بیٹا بختیار مقرر کیا گیا اور اس کو عز الدولہ کا خطاب دیا گیا۔ ۳۵۷ ہجری میں دمشق پر قرمطی قابض ہو گئے اور ہر شخص کو مصر اور شام سے حج کیلئے جانے سے روک دیا، پھر مصر پر قبضہ کرنا چاہا مگر بنو عبید آئے اور ان سے پہلے قابض ہو گئے اب شیعوں کی سلطنت اقلیم مغرب، مصر، عراق پر قائم ہو گئی چونکہ مصر میں کافور انشیدی کے مرنے کے بعد بد انتظامی پھیل گئی تھی۔ لشکر کو تنخواہیں نہ ملتی

تھیں، اس لیے لوگوں نے معز کو لکھا کہ تم آ جاؤ۔ اس نے اپنے غلام جوہر کو ایک لاکھ فوج دے کر روانہ کر دیا۔ وہ اس پر جا کر قابض ہو گیا اور جس جگہ آج کل قاہرہ ہے وہاں جا کر اترا۔ معز کیلئے ایک دارالامارت بنوایا جو اس وقت قصرین کے نام سے مشہور ہے۔ بنی عباس کا نام خطبوں میں سے نکال دیا۔ سیاہ کپڑے کا پہننا بند ہو گیا۔ خطبوں کو سفید کپڑے پہننے کے متعلق حکم ہوا، خطبوں میں ان الفاظ کے پڑھنے کا حکم دیا گیا:

”اللَّهُمَّ صَلِّ عَلَى مُحَمَّدٍ بْنِ الْمُصْطَفَى وَعَلَى عَلِيِّ الْمُرْتَضَى
وَعَلَى فَاطِمَةَ الْبَتُولِ وَعَلَى الْحَسَنِ وَالْحُسَيْنِ سِبْطِ الرَّسُولِ
وَصَلِّ عَلَى الْأَيْمَةِ أَبَاءِ أَمِيرِ الْمُؤْمِنِينَ الْمَعْزُورِ بِاللَّهِ“

یہ تمام واقعات شعبان ۳۵۸ ہجری میں وقوع پذیر ہوئے۔ ربیع الاخر ۳۵۹ ہجری میں اذان کے اندر مصر میں ”حقی علی خیر العمل“ کا اضافہ کیا گیا اور جامع ازہر کی تعمیر شروع ہوئی جو رمضان المبارک ۳۶۱ ہجری میں پوری ہو گئی۔ اسی سال یعنی ۳۵۹ ہجری میں عراق میں ایک اتنا بڑا ستارہ ٹوٹا کہ جس کی روشنی دنیا میں پھیل گئی حتیٰ کہ شعاع آفتاب کے مثل ہو گئی۔ ستارہ ٹوٹنے کے بعد ایک سخت گرج کی آواز آئی۔

۳۶۰ ہجری میں اذان کے اندر ”حقی علی خیر العمل“ دمشق میں بھی جعفر بن فلاح نائب دمشق کے حکم سے زیادہ کیا گیا اور کسی کو اس کی مخالفت کی جرأت نہ ہوئی۔
خلیفہ پرتیکس:

۳۶۲ ہجری میں سلطان بختیار (عز الدولہ) نے مطیع پرتیکس لگا دیا۔ مطیع نے کہا کہ میرے لیے خطبہ کے سوا کیا رہا ہے اگر تم یہی چاہتے ہو تو میں گوشہ نشینی اختیار کیے لیتا ہوں اور اس کو بھی چھوڑ دوں۔ عز الدولہ نے مطیع پر سختی کی تو مطیع نے اپنا اثاثا الیبت چار لاکھ درہم میں فروخت کر کے ٹیکس ادا کیا، لوگوں کی زبان پر مشہور ہو گیا کہ خلیفہ پر بھی ٹیکس لگ گیا۔
غلام کے قتل پر شہر کو آگ لگا دی:

اسی سال بغداد میں عز الدولہ کا ایک غلام قتل ہو گیا۔ وزیر ابو الفضل شیرازی نے اس

کے بدلہ میں تمام شہر میں ایک طرف سے آگ لگوا دی۔ نہایت زور سے آگ لگی، بہت سے گھر مال اور آدمی آگ کی نظر ہو گئے حتیٰ کہ یہ وزیر بھی نہ بچا اور جل مرا۔ (خدا اس پر رحم نہ کرے) ایسی آگ بغداد میں کبھی نہیں لگی تھی۔ اسی سال رمضان المبارک میں المعز باللہ اپنے آباؤ اجداد کے تابوت لے کر مصر پہنچ گیا۔

قاضی کا عہدہ اور شرائط نامہ:

۳۶۳ ہجری میں ابوالحسن محمد بن ام شیبان ہاشمی کو مطیع نے عہدہ قضا سپرد کیا حالانکہ انہوں نے انکار بھی کیا۔ مطیع نے ان سے بہت سی شرطیں لکھوائیں۔ منجملہ ان کے یہ کہ عہدہ قضا کی تنخواہ نہ لیں گے، کسی کی خلعت نہ قبول کریں گے۔ خلاف شرع کسی کی سفارش نہ سنیں گے۔ ان کے کاتب کیلئے تین سو درہم ماہانہ اور حاجب کیلئے ڈیڑھ سو درہم تنخواہ مقرر ہوئی۔ تعمیل احکام کرنے والے کیلئے سو درہم اور خزانچی اور سردفتر کے ساتھ سو درہم ماہوار مقرر ہوئے جو فرمان تقرر اس پر موقع پر لکھا گیا وہ حسب ذیل ہے۔

عبد اللہ الفضل المطیع اللہ امیر المؤمنین اس تحریر کے بموجب محمد بن صالح ہاشمی کو تقرر عہدہ قضا کے وقت اہل مدینہ السلام، مدینہ المنصور، مدینہ الشریعہ جانب شرق اور جانب غرب کوفہ اور وہ مقامات جن کو فرات سیراب کرتی ہے اور واسط، کرخی، اور جن کو دجلہ سیراب کرتا ہے۔ وہ مقامات خراسان، حلوان، فرسین، دیار مصر، دیار بیجہ، دیار بکر، موصل حرین شریفین، یمن، دمشق، حمص، جند قسرین، عوام، مصر، اسکندریہ، جند فلسطین، اردن اور کل وہ تمام علاقہ جات جو عباسین کے تحت تصرف میں ہیں، اس امر میں پابند اور مقرر کرتے ہیں کہ وہ کل ان ممالک کے عادلوں، حاکموں اور قاضیوں کے قاضی القضاۃ کا کام کریں گے۔ حکام کے حالات معلوم کیا کریں گے اور ممالک محروسہ کے حکام کا جائزہ لیا کریں گے۔ تمام نواحی اور امصار مملکت کے طریقوں پر نظر رکھیں گے، ان کو اگر ضرورت ہوگی تو تنبیہ کرتے رہیں گے، ان کے عیوب پر چشم نمائی سے کام لیا کریں گے تاکہ خاص و عام دونوں میں احتیاط باقی رہے اور دین اسلام کے موافق قبیحہ فیصل ہوں، ہر جگہ نیک نیتی رہے، ایسے شخصوں کو حاکم مقرر کیا کریں گے

جو دیانتدار اور صاحب امانت ہوں، ان کی نیکی ظاہر ہو۔ پرہیزگاری میں سب سے مقدم ہوں، شریعت کے پابند ہوں تقویٰ سے موصوف ہوں، صاحب علم ہوں، عقلمند ہوں، میلے کپڑے نہ پہنتے ہوں، سفید ستر الباس رکھتے ہوں، لباس کی طرح دل کے بھی صاف ہوں، عالم ہونے کے ساتھ معاملات دنیا سے بھی پوری واقفیت رکھتے ہوں، عقبی کی سلامتی کو جانتے ہوں، رب کریم سے ڈرتے ہوں کیونکہ اللہ سے ڈرنا ہی ایک پوری پوری ڈھال ہے، وہ خود بھی اپنے معاملہ میں کتاب اللہ پر عمل پیرا ہوں اور ہر کام میں اسی کے موافق فیصلہ دیتے ہوں، سنت رسول اللہ ﷺ ان کی راہبر ہو، اجماع امت کی رعایت کرتے ہوں، ائمہ راشدین کی اقتدار کرتے ہوں، کتاب اللہ سنت رسول اللہ ﷺ اور اجماع سے جو ثابت نہ ہو اس میں اجتہاد سے کام لیتے ہوں، فریقین کو ایک آنکھ سے دیکھتے ہوں، انصاف اور عدل سے کام کرتے ہوں حتیٰ کہ غریب ان کے ظلم سے ڈرنا چھوڑ دیں اور امیران کا رجحان اپنی طرف نہ دیکھیں وغیرہ وغیرہ۔

میں (امام سیوطی) کہتا ہوں کہ خلفاء سابقین کا یہ دستور اور آئین تھا کہ جس کو وہ قاضی مقرر کرتے تھے وہ دارالسلطنت میں مقیم رہتا تھا۔ وہی تمام ممالک محروسہ اور اقالیم مملوکہ کے قاضیوں اور حاکموں کا افسر ہوتا تھا، پھر یہ اپنی طرف سے جسے چاہتا تھا نائب بنا کر دیگر ممالک میں بھیج دیتا تھا اور یہ نائب ہر جگہ روانہ کیے جاتے تھے، اسی لیے اس کا لقب قاضی القضاة ہوتا تھا اور دوسرا کوئی شخص اس لقب کے ساتھ ملقب نہیں ہو سکتا تھا اور اس کے سوانا بوں کو قاضی کہا جاتا تھا، یا قاضی فلاں شہر کہہ کر پکارے جاتے تھے مگر اب ایک ایک شہر میں چار چار قاضی القضاة ہیں چاہے ان کے ماتحت ایک بھی قاضی نہ ہو۔ پہلے قاضی القضاة کی حکومت اتنی وسیع ہوتی تھی کہ وہ بادشاہ پر بھی حاکم ہوتا تھا اور اب رعایا پر بھی اچھی طرح حاکم نہیں ہوتا۔

مطبع پز قاج کا حملہ:

اسی سال یعنی ۱۲۶۳ ہجری میں مطبع پز قاج گر پڑا۔ اس کی زبان بھاری پڑ گئی۔ عزالدولہ نے اپنے حاجب سبکتگین کے ہاتھ کہلا بھیجا کہ وہ خود کو علیحدہ کر کے اپنے بیٹے الطالع اللہ کو کاروبار خلافت سپرد کر دے، اس نے ایسا ہی کیا اور ۲۳ ذوالقعدہ ۱۲۶۳ ہجری بروز چار

شعبہ الطائع للہ کو خلیفہ بنا دیا۔ مطیع کی مدت خلافت اسی سال چند ماہ ہیں۔ اس کے بعد قاضی بن ام شیبان نے اس کی علیحدگی کا حکم دیا، علیحدگی کے بعد اس کا لقب شیخ الفاضل ہو گیا۔

سلطنت بنو عباسیہ کی تباہ حالی:

ذہبی کہتے ہیں کہ مطیع اور اس کا بیٹا بنی بویہ کے ہاتھ میں ایک کٹھ پتلی یا شاہ شطرنج تھے، مقتضی للہ تک ضعف کی یہی حالت رہی۔ مقتضی للہ نے کچھ درستی کی برخلاف اس کے مصر میں بنی عبیدرافضیوں کی سلطنت خوب مضبوط ہوتی رہی بلکہ ان کی سلطنت کی وہی حالت ہو گئی جیسی کبھی بنو عباس کی تھی۔

مطیع کا انتقال:

مطیع اپنے بیٹے کو ساتھ لے کر واسط کی طرف چلا گیا اور محرم ۳۶۴ ہجری میں انتقال کر گیا۔ ابن شاہین کا قول ہے کہ جہاں تک میری تحقیق ہے۔ مطیع نے اپنی مرضی سے ہی بیعت کو علیحدہ کیا تھا۔ خطیب کہتے ہیں کہ حضرت امام احمد بن حنبلؒ نے کیا ہی اچھا فرمایا ہے کہ جس وقت آدمی کے دوست مر جاتے ہیں تو وہ ذلیل ہو جاتا ہے۔

مطیع کے زمانہ میں حسب ذیل علماء نے انتقال فرمایا:

”خرقی شیخ حنابلہ، ابوبکر شبلی صوفی، ابن قاضی امام شافعیہ ابوجاء، اسوانی، ابوبکر صولی، ہشام بن کلیب الشاشی، ابولطیب الصعلوکی، ابوجعفر اشعاس الخوی، ابونصر فارابی، ابواسحاق المروزی امام الشافعیہ، ابوالقاسم الزجاجی الخوی کرنی شیخ حنفیہ، دینوری صاحب الجالسالہ، ابوبکر ضعی، قاضی ابوالقاسم اللخونی، ابن حداد صاحب الفروع، ابوعلی بن ابوہریرہ ازکبار شافعیہ، ابو عمر زاہد، مسعودی صاحب مردج الذهب، ابن درستویہ، ابوعلی طبری، فاکہی صاحب تاریخ مکہ، متقی شاعر، ابن حبان صاحب الصحیح، ابن شعبان امام مالکیہ اور ابوعلی القانی، علامہ ابوالفرج صاحب الاغانی اور دیگر حضرات۔“



الطائع اللہ ابو بکر

الطائع اللہ ابو بکر عبدالکریم بن المطلب اس کی ماں ایک ام ولد ہزار نامی تھی۔ جس وقت یہ اپنے باپ کی جگہ تخت خلافت پر بیٹھا اس وقت اس کی عمر تینتالیس سال کی تھی۔ خلافت سپرد ہونے کے دوسرے روز چادر خلافت اوڑھ کر سوار ہو کر نکلا، لشکر ساتھ ساتھ تھا۔ سبکیں کو دوسرے روز خلعت اور پرچم اور نصر الدولہ کا خطاب عنایت ہوا، وہ اس وقت سامنے چلتا تھا۔ کچھ دنوں کے بعد عز الدولہ اور سبکیں میں ان بن ہوئی، سبکیں نے ترکوں کو اپنے ساتھ ملا لیا اور عز الدولہ سے خوب دل کھول کر لڑا۔ اسی سال یعنی ۳۶۳ ہجری میں حرمین شریفین کے اندر المعز العبدی کے نام کا خطبہ پڑھا جانے لگا۔

عضد الدولہ کا فریب:

۳۶۳ ہجری میں سبکیں کے مقابلہ میں عضد الدولہ، عز الدولہ کی مدد کو بغداد آیا مگر بغداد میں آکر خود عضد الدولہ کو بغداد ایسا پسند آیا کہ خود یہاں اپنی وجاہت قائم کرنے لگا، فوج و لشکر کو انعام و اکرام دے کر اپنا کر لیا، تمام لشکر عز الدولہ پر حملہ کر دیا، وہ بے چارہ دروازہ بند کر کے گھر میں کھس گیا۔ عضد الدولہ نے طائف کی طرف سے طائع کے ممالک محروسہ میں فراہم لکھ بھیجے کہ عضد الدولہ نائب السلطنت مقرر ہو گیا ہے۔ اس وجہ سے طائع اور عضد الدولہ میں اختلاف ہو گیا ہے، چونکہ عضد الدولہ قابو یافتہ تھا۔ اس لیے طائع کا نام خطبوں میں سے خارج کرا دیا اور ۲۰ جمادی الاخریٰ ۳۶۳ ہجری سے لے کر ۱۰ (دس) رجب المرجب تک خطبوں میں طائع کا نام کسی جگہ نہیں پڑھا گیا۔

روافض کی یاغار:

اسی سال اور اس کے بعد کے سالوں میں روافض کا بہت زور و شور ہو گیا۔ مصر، شام،

شرق، مغرب میں اتنا زور بندھا کہ نماز تراویح کی بندش عبیدی کی خاطر سے ہو گئی کہ نماز تراویح کہیں نہ پڑھی جائے۔

آل بویہ کا اقتدار مقبوضہ ممالک کی تقسیم:

۳۶۵ ہجری میں رکن الدولہ بن بویہ نے اپنے ممالک مقبوضہ اپنی اولاد میں تقسیم کر دیئے، چنانچہ عضد الدولہ کے حصہ میں فارس، کرمان اور موند الدولہ، کے حصے میں رہے، اصفہان اور فخر الدولہ کے حصے میں ہمدان، دینور آئے۔

اسی سال رجب المرجب میں مجلس حکم نے عز الدولہ کے گھر میں اجلاس کیا۔ قاضی القضاة بن معروف بھی جلیس تھے۔ انہوں نے حکم دیا کہ عز الدولہ سے التماس کی جائے کہ وہ اس مجلس حکم کو آ کر اپنی آنکھوں سے دیکھ لیں کہ کس طرح فیصلہ کیا جاتا ہے۔

غلام کے صدمہ سے دوچار:

اسی سال عز الدولہ اور عضد الدولہ کی آپس میں جنگ ہو گئی۔ عز الدولہ کا ایک ترکی غلام اس لڑائی میں قید ہو گیا جس کی وجہ سے عز الدولہ کو سخت صدمہ پہنچا۔ اس کی یاد میں اس نے کھانا پینا چھوڑ دیا۔ شوقیہ اشعار پڑھتا تھا۔ باہر نکلنا چھوڑ دیا، رونے کے سوا دوسرا کام نہ تھا، حتیٰ کہ اجلاس کرنا بھی چھوڑ دیا اور عضد الدولہ کو لکھا کہ وہ غلام واپس کر دیا جائے اور بہت نضر اور زاری لکھی۔ لوگوں نے اس پر مذاق اڑانا شروع کر دیا۔ عضد الدولہ نے کچھ پرواہ نہ کی اور صاف انکار کر دیا۔ آخر عز الدولہ نے اس غلام کے عوض دو کنیریں جن میں سے ایک کنیر ایک لاکھ دینار میں خریدی گئی تھی بھیجیں اور قاصد سے کہہ دیا کہ تو مختار ہے جو کچھ عضد الدولہ اس غلام کے بدلہ میں مانگے، اسے فوراً دیدیتا۔ مجھے منظور ہے، خواہ مجھے دنیا بھر کو ہی چھوڑنا پڑے۔ آخر کار عضد الدولہ نے وہ غلام واپس کر دیا۔

اسی سال کوفہ میں بجائے عز الدولہ کے عضد الدولہ کا نام پڑھا جانے لگا۔ اسی سال المعز لدین اللہ عبیدی والی مصر مر گیا۔ اس کے بجائے اس کا بیٹا نرا ملقب بہ عزیز بادشاہ ہوا۔ خاندان عبیدی میں یہ پہلا شخص تھا جو بطور میراث مصر پر بادشاہ ہوا تھا۔

اندلس کا نیا بادشاہ:

۳۶۶ ہجری میں المستعصر باللہ الحکم بن ناصر لدین اللہ اموی بادشاہ اندلس (اسپین) کا انتقال ہو گیا اور اس کی جگہ اس کا بیٹا لموند باللہ ہشام تخت سلطنت پر بیٹھا۔

عضد الدولہ کی ولی عہدی:

۳۶۷ ہجری میں عز الدولہ اور عضد الدولہ کی پھر جنگ ہو گئی۔ اس لڑائی میں عضد الدولہ فتح یاب ہو گیا اور عز الدولہ گرفتار ہو کر قتل کر دیا گیا۔ طائع باللہ نے عضد الدولہ کو خلعت عطا فرمایا اور ایک تاج مکمل بجواہر اور نگین مرحمت فرمائے، خود اپنے ہاتھ سے اس کے گلے میں تلوار حائل کی، دو جھنڈے دیئے جن میں ایک چاندی کا تھا جو امراء کو بطور اعزاز کے دیا جایا کرتا تھا، دوسرا سونے کا تھا جو ولی عہدوں کیلئے مخصوص تھا اور آج تک سوائے عضد الدولہ کے کسی کو نہیں دیا گیا تھا۔ ایک عہد نامہ ولی عہد اس کیلئے مرتب کیا گیا اور وہ تمام حاضرین مجلس کے سامنے پڑھ کر سنایا گیا جس کو سن کر حاضرین مجلس نے نہایت تعجب کیا کیونکہ آج تک یہی دستور چلا آتا تھا کہ ولی عہد خلیفہ وقت کا بیٹا یا قریبی رشتہ دار ہی ہوا کرتا تھا۔ وہ عہد نامہ عضد الدولہ کے سپرد کرتے وقت طائع نے کہا کہ یہ میرا عہد ہے اسی کے موافق عمل کرنا۔

عضد الدولہ پر مزید نوازشات:

۳۶۸ ہجری میں طائع کی طرف سے فرمان جاری ہوا کہ صبح اور مغرب اور عشاء کے وقت عضد الدولہ کے گھر پر نوبت بجا کرے اور منبروں پر خطیب خطبوں میں عضد الدولہ کا نام پڑھا کریں۔ ابن جوزی فرماتے ہیں کہ یہ وہ باتیں ہیں جو اس سے پہلے کبھی نہیں ہوئی تھیں۔ نوبت کی اجازت تو کبھی ولی عہدوں کو بھی نہیں ملتی تھیں۔ ایک مرتبہ معز الدولہ نے چاہا تھا کہ مدینہ السلام میں نوبت بجوائے اس کی مطیع سے اجازت چاہی تھی مگر مطیع نے فوراً انکار کر دیا تھا اور اجازت نہیں دی تھی، جتنا کچھ عضد الدولہ کو دیا گیا اور اس کے ساتھ بارگاہ خلافت سے مراعات ہو گئیں۔ صرف اس لیے کہ امر خلافت کمزور اور اس میں ضعف ہوتا چلا گیا۔

۳۶۹ ہجری میں عزیز والی مصر کا ایلچی بغداد آیا اور طائع سے عضد الدولہ کی سفارش کی

اور کہا کہ آپ عضد الدولہ کو اس بات کی اجازت دیں وہ القاب میں تاج الملک کا لقب اور زیادہ کرے اور اس کو تاج پہننے کی اجازت دی جائے اور خلعت کی تجدید کی جائے۔ ان تمام سفارشات کو طائع اللہ نے قبول کر لیا۔ طائع ایک تخت پر بیٹھا سو آدمی تلواریں لے کر اس کے ارد گرد کھڑے ہوئے پوری زینت کی گئی، سامنے خود حضرت عثمان رضی اللہ عنہ کے دست مبارک کا لکھا ہوا قرآن پاک رکھا چادر شریف موڑھے پر ڈالی عصا ہاتھ میں لیا اور حضور نبی کریم صلی اللہ علیہ وسلم کی تلوار مبارک حمال کی گئی، عضد الدولہ کے بیچے ہوئے پردے ڈال دیئے گئے تاکہ کوئی لشکر کا آدمی عضد الدولہ سے قبل طائع کو نہ دیکھ سکے ترک اور دیلی خالی ہاتھ بغیر ہتھیار لگائے داخل ہوئے۔ دونوں طرف روسا اور اعیان سلطنت کھڑے ہوئے۔ اس کے بعد عضد الدولہ کی طلبی ہوئی جس وقت وہ آیا پردے اٹھائے گئے۔ عضد الدولہ نے زمین خدمت چومی اور سردار ابن لشکر اور زیادتی افواج کو دیکھ کر ڈر گیا۔ یہ دیکھ کر طائع نے کہا: کیوں جھکتے ہو، کیا خدا کی شان نظر نہیں آتی؟ عضد الدولہ نے کہا واقعی آپ خلیفۃ اللہ فی الارض ہیں، پھر آہستہ آہستہ آگے بڑھا اور سات مرتبہ زمین کو بوسہ دیا۔ طائع نے کہا کہ آگے آؤ، عضد الدولہ آگے بڑھا اور طائع کی پابوسی ادا کی۔ طائع نے کرسی پر بیٹھنے کا حکم دیا مگر عضد الدولہ کی ہمت نہ ہوئی کہ کرسی پر بیٹھ جائے۔ طائع نے باصرار کہا اور عضد الدولہ انکار کرتا رہا۔ آخر طائع نے قسم دی اور عضد الدولہ کو جرأت ہوئی۔ اول اس نے کرسی کو بوسہ دیا پھر اس پر بیٹھ گیا۔ اس کے بعد خلیفہ نے اس سے کہا: اللہ تعالیٰ نے جو کچھ مجھے امور رعیت بخشے ہیں اور جو کچھ شرق سے غرب تک میرے ممالک محروسہ میں ہے، اس کا تمہیں حق رکھ کر دیتا ہوں اور سوائے اپنی ذات خاص اور اسباب خاصہ کے تمہیں اختیار کا کل دیتا ہوں۔ کیا تم اس کو قبول کرتے ہو۔ عضد الدولہ نے کہا کہ میں نے اپنے مولا امیر المؤمنین کی اطاعت کی۔ اللہ تعالیٰ توفیق بخشے اور اس میں میری اعانت فرمائے۔ میں اسے قبول کرتا ہوں۔ اس کے بعد عضد الدولہ کو خلعت پہنایا گیا اور دربار برخواست ہو گیا۔

میں (امام سیوطی) کہتا ہوں ذرا اس خلیفہ کو دیکھو کہ کس طرح امر خلافت کو ضعف پہنچایا ہے، جتنی اس خلیفہ کے وقت میں خلافت ضعیف ہوئی، اتنی کبھی کسی خلیفہ کے زمانہ میں

ضعیف اور کمزور نہیں ہوئی تھی اور جتنی تقویت نائب السلطنتِ عضد الدولہ کو اس وقت ہوئی کبھی کسی نائب السلطنت کو نہیں ہوئی تھی اور میرے (امام سیوطی کے) زمانہ (نویں اور دسویں صدی ہجری) میں تو اب یہ حالت ہو گئی ہے کہ نائب السلطنت کو خود خلیفہ آکر شروع ماہ میں مبارک اور تہنیت پیش کرتا ہے۔ اکثر ایسا بھی ہو جاتا ہے کہ نائب السلطنت ہی صدر اجلاس میں بیٹھا ہوا ہوتا ہے اور پھر خلیفہ آتا ہے تو صرف سلطان اپنی جگہ سے اتر کر اس کو لاتا ہے تو دونوں ایک ہی ساتھ ادنیٰ مرتبہ کی طرح بیٹھ جاتے ہیں اور معمولی لوگوں کی طرح خلیفہ اٹھ کر چلا جاتا۔ نائب سلطان برابر صدر اجلاس میں بیٹھا رہتا ہے، کسی کو مطلق پرواہ نہیں ہوتی۔

مجھ سے ایک مرتبہ ایک شخص نے بیان کیا تھا کہ جس وقت نائب السلطنت اشرف برسبائی آمد کی طرف اپنے دشمنوں کے مقابلے کیلئے چلا ہے تو خلیفہ بطور حاجیوں کے اس کے ساتھ ساتھ تھا۔ ہیبت اور عظمت جتنی کچھ تھی، وہ سب نائب السلطنت کی تھی۔ خلیفہ کی حیثیت محض ایک رئیس کی سی تھی جو نائب سلطان کی خدمت کیلئے ساتھ ہولیا ہو۔

۳۷۰ ہجری میں عضد الدولہ ہمدان سے بغداد آیا۔ طالع نے اس کا استقبال کیا حالانکہ یہ کبھی آج تک نہیں ہوا تھا کہ خلیفہ کسی کے استقبال کیلئے نکلا ہو۔ البتہ جیسا کہ ہم پہلے بیان کر چکے ہیں مطیع، معز الدولہ کی لڑکی کی تعزیت کیلئے ضرور گیا تھا۔ معز الدولہ نے اس کی عزت کی تھی اور زمین خدمت چوٹی تھی۔ طالع کے زمانہ میں یہ ہوا کہ عضد الدولہ نے طالع کے پاس قاصد بلانے کو بھیجا۔ طالع فوراً کھڑا ہو گیا، تاخیر کرنے کی جرأت نہ کی۔

۳۷۶ ہجری میں عضد الدولہ کا انتقال ہو گیا۔ خلیفہ نے اس کی بجائے اس کے بیٹے صمصام الدولہ کو شمس الملک کا خطاب دے کر مقرر کر دیا اور سات خلعتیں اور ایک تاج اور دو جھنڈے عطا کیے۔

۳۷۳ ہجری میں مؤید الدولہ، عضد الدولہ کا بھائی مر گیا۔

۳۷۵ ہجری میں صمصام الدولہ کا ارادہ ہوا کہ ریشمی اور سوتی کپڑے پر جو بغداد اور اس کے اطراف میں بنے جاتے ہیں۔ ٹیکس لگا دے جس میں قریب دس لاکھ درہم سالانہ کی

آمدنی کی توقع تھی یہ سن کر لوگ جامع مسجد منصور میں جمع ہو گئے اور ارادہ کر لیا کہ ہم جمعہ کی نماز نہیں پڑھنے دیں گے اور ایک فتنہ برپا کر دیا۔ مصمام الدولہ کو مجبوراً اس ارادہ سے باز رہنا پڑا۔ ۳۷۷ ہجری میں مصمام الدولہ پر اس کے بھائی شرف الدولہ نے حملہ کر دیا۔ مصمام الدولہ کو شکست ہوئی۔ شرف الدولہ نے مصمام الدولہ کی آنکھیں نکلوا ڈالیں۔ تمام فوج کا میلان شرف الدولہ کی طرف ہو گیا جس وقت یہ بغداد میں داخل ہوا تو طالع نے شہر سے باہر نکل کر مبارکباد دی اور اس کو نائب السلطنت بنا کر ایک تاج عنایت کیا اور عہد نامہ لکھ کر خود شرف الدولہ کے سامنے پڑھوایا اور خود دستار بہا۔

۳۷۸ ہجری میں شرف الدولہ نے مامون کی طرح کا ایک رسد گاہ (جس میں ستاروں کی چال معلوم کیا کرتے ہیں۔) بنوایا۔ اسی سال بغداد میں قحط پڑ گیا جس کی وجہ سے بہت سے سپاہی ہلاک ہو گئے۔ بصرہ میں سخت گرمی پڑی اور لوہلی، پھر خوفناک آندھی آئی، جس کی وجہ سے دجلہ کا پانی اس قدر خشک ہو گیا کہ زمین نظر آنے لگی، بہت سی کشتیاں ڈوب گئیں، ایک چھوٹی گشتی کچھ جانوروں کو لیے جا رہی تھی، وہ اس قدر اڑی کہ کئی دن بعد نظر آئی۔

۳۷۹ ہجری میں شرف الدولہ مر گیا اور ابولنصر اپنے بھائی کو اپنا قائم مقام کر گیا۔ طالع اس کے گھر پر تعزیت کیلئے گیا۔ ابولنصر نے چند مرتبہ زمین خدمت چومی پھر ابولنصر، طالع کے پاس آیا اور طالع نے اعیان سلطنت کی موجودگی میں اسے ہفت خلعت جس میں سب سے اعلیٰ درجہ کی سیاہ عبا اور سیاہ عمامہ تھا عطا کیں گلے میں گلوبند اور ہاتھ میں ننگن پہنائے، حاجب تلواریں لیے ہوئے سامنے چلے اور ابولنصر نے زمین خدمت چومی اور کرسی پر بیٹھ گیا۔ عہد نامہ پڑھا گیا۔ طالع نے اس کا خطاب بہاء الدولہ ضیاء المملکت مقرر کیا۔

طالع کی گرفتاری اور دستبرداری:

۳۸۱ ہجری میں طالع کو بہاء الدولہ نے گرفتار کر لیا۔ اس کی وجہ یہ بیان کرتے ہیں کہ اس نے بہاء الدولہ کے ایک خواص کو گرفتار کر لیا تھا۔ خلیفہ سائبان میں تلوار حائل کیے ہوئے بیٹھا تھا کہ بہاء الدولہ آیا اور زمین خدمت چوم کر کرسی پر بیٹھ گئے۔ اتنے میں بہاء الدولہ کے

آدی آگئے اور طائع کو تخت سے گھسیٹ کر نیچے گرا دیا۔ دیلمی جو کثرت سے آگئے تھے انہوں نے خود کو اسی کے کپڑوں سے باندھ کر دارالسلطنت میں پہنچا دیا۔ اس واقعہ سے تمام شہر کانپ اٹھا۔ بہاء الدولہ نے طائع کو لکھا کہ خود کو علیحدہ کر کے اپنے بیٹے قادر باللہ کو سلطنت سپرد کر دے۔ اس تحریر پر تمام اکابر اور اشراف سلطنت کے دستخط تھے۔

یہ واقعہ ۱۹ شعبان ۳۸۱ ہجری کو ہوا۔ قادر باللہ اس وقت بطیحہ میں تھا، اس کو بلا بھیجا اور اس سے بیعت کر لی۔ طائع قادر باللہ کے یہاں اچھی طرح نہایت تعظیم و تکریم سے رہتا رہا۔ ایک مرتبہ اس کے پاس ایک معمولی روشنی کا چراغ بھیج دیا تھا، جس کا اس نے انکار کیا پھر اس وقت سے اس کے پاس پوری پوری روشنی کا چراغ پہنچتا رہا۔

طائع اللہ کا انتقال:

شب عید الفطر ۳۹۳ ہجری میں اس دنیائے فانی کو چھوڑ کر سفر آخرت کر گیا۔ قادر باللہ نے نماز جنازہ پڑھائی۔ اس کے دوست خدام و اکابر اس کے ساتھ ہو کر منزل مقصود تک پہنچا آئے۔ شریف رضی نے اس کے مرثیہ میں ایک قصیدہ لکھا۔ طائع آل ابی طالب سے بہت زیادہ منخرف تھا۔ اس کے زمانہ میں لوگوں کے دلوں سے بالکل ہیبت اٹھ گئی تھی حتیٰ کہ شعراء نے اس کی جھوکھی تھی۔

اس کے زمانہ میں حسب ذیل علماء نے انتقال کیا:

”حافظ ابن سنی، ابن عدی، قتال کبیر، سیرانی نحوی، ابوہل معلوکی، ابو بکر رازی خلی، ابن خانویہ، زہری امام اللغص، ابو ابراہیم فارابی صاحب دیوان الادب، رقاء شاعر، ابو یزید الروزی الشافعی، دارکی، ابو بکر ابہری شیخ المالکیہ، ابوالیث سمرقندی امام الحنفیہ، ابوعلی الفارسی نحوی، ابن جلاب مالکی رحمہم اللہ علیہم اجمعین۔“



القادر باللہ ابو العباس

القادر باللہ ابو العباس احمد بن اسحاق بن مقتدر یہ بادشاہ ایک ام ولد موسومہ بہ تمنی کے بیٹ سے ۳۳۶ھ میں پیدا ہوا اور طالع کی علیحدگی کے بعد تخت خلافت پر متمکن ہوا۔

طالع باللہ کی علیحدگی کے وقت چونکہ یہ موجود نہیں تھا۔ دس رمضان المبارک کو بغداد پہنچا اور گیارہ (۱۱) رمضان کو مجلس عام کے سامنے تخت پر بیٹھا شعراء نے اس کے سامنے قصائد تہنیت پڑھے شریف رضی شاعر کہتا ہے (ترجمہ شعر) اے نبی عباس خلافت کی شرافت کو آج پھر ابو العباس نے زندہ کر دیا ہے اس صاحب قوت کو زمانہ ایک اتفاق کے ساتھ قائم رکھے۔

سیرت و کردار:

خطیب کہتے ہیں کہ قادر باللہ نہایت دیا نندار اور صاحب سیاست تھا ہمیشہ تہجد ادا کیا کرتا تھا صدقہ اور خیرات بہت کرتا تھا حسن طریقت میں بہت مشہور تھا۔ فقہ میں علامہ ابی بشر ہرودی شافعی کا شاگرد تھا ایک کتاب ”فضائل صحابہ، تکفیر معتزلہ، قائلین خلق قرآن“ میں لکھی تھی جو ہر جگہ کو محدثین کے سامنے جامع مسجد مہدی میں پڑھی جایا کرتی تھی۔

ذہبی کہتے ہیں کہ شوال سنہ اول تخت نشینی میں ایک مجلس عظیم منعقد کی گئی جس میں قادر باللہ اور بہاء الدولہ نے دونوں نے آپس میں وفاداری کی قسمیں کھائیں اور قادر نے سوائے اپنے گھر کے تمام سلطنت اس کے سپرد کر دی۔

اسی سال والی مکہ ابو الفتوح الحسن بن جعفر علوی نے لوگوں سے اپنی بیعت لے لی اور راشد باللہ اپنا لقب اختیار کر لیا۔ خلافت اس کے سپرد ہو گئی اور مکہ معظمہ سے بادشاہ کی سلطنت اٹھ گئی مگر تھوڑے ہی دنوں کے بعد ابو الفتوح میں ضعف آ گیا اور عزیز عبیدی کی اطاعت پھر قبول کر لی۔

۳۸۲ھ میں وزیر ابو نصر ساہورار و شیر نے کرخ میں ایک مکان بنوا کر اس کو آباد کیا دار

العلم اس کا نام رکھا اس میں ایک کتب خانہ قائم کیا کتابیں خرید کر اس میں رکھیں اور ان سب کو علماء کے لیے وقف کر دیا۔

۳۸۳ھ میں عراقی جو ج کو گئے تھے وہ راستے میں سے ہی واپس آ گئے۔ کیونکہ اصغر الاعرابی نے بلائیس کے ان کو جانے سے روک دیا تھا اسی طرح اہل شام اور اہل یمن بھی واپس ہو گئے تھے البتہ اہل مصر نے حج کیا تھا۔

۳۸۷ھ میں سلطان فخر الدولہ مر گیا اور اس کے قائم مقام اس کا بیٹا رستم جس کی عمر کل چار برس کی تھی رے وغیرہ کا حاکم مقرر ہوا اس کا لقب قادر نے مجد الدولہ تجویز کیا۔

ذہبی کہتے ہیں کہ یہ بات نہایت عجیب و غریب ہے کہ ۳۸۷ھ میں صرف ایک سال میں نو بادشاہ فوت ہو گئے مجملہ ان کے، منصور بن نوح بادشاہ مادراء الشہر، فخر الدولہ والی رے و جبال، عزیز عبید صاحب مصر بھی تھے۔ ابو منصور عبدالملک شاعر نے ان نو بادشاہوں کے متعلق مرثیہ بھی لکھا ہے۔

ذہبی کہتے ہیں کہ عزیز صاحب مصر ۳۸۶ھ میں انتقال کر گیا اس نے اپنے والد کی فتوحات میں حصص حماۃ، حلب کا اضافہ کیا۔ موصل اور یمن میں اس کے نام کا خطہ سنا گیا اور ان ممالک میں اس کے نام کا سکہ بھی تیار ہوا۔ جھنڈے پر اس کا نام لکھا گیا اس کے انتقال کے بعد اس کی جگہ اس کا بیٹا منصور بیٹھا اور اپنا لقب الحاکم بامر اللہ مقرر کیا۔

حضرت ابو بکر و عمر (رضی اللہ عنہم) کی محبت میں قتل:

۳۹۰ھ میں جستان میں ایک سونے کی کان برآمد ہوئی لوگ وہاں کی تھی کو صاف کر کے سونا نکالتے تھے ۳۹۳ھ میں نائب دمشق اسود الحاکمی نے علامہ مغربی کو پکڑوا کر ایک گدھے پر سوار کر کے تشہیر کرائی اور منادی آگے آگے ندا کرتا جاتا تھا کہ یہ اس شخص کی سزا ہے جو (حضرت) ابو بکر (رضی اللہ عنہ) و (حضرت) عمر (رضی اللہ عنہ) سے محبت رکھے تشہیر کے بعد ان کو قتل کر دیا گیا۔ اللہ تعالیٰ ان پر رحم فرمائے اور ان کے قاتل اور اس کے بادشاہ حاکم کو قیامت کے دن نہایت ہی سزا کرے۔

۳۹۴ھ میں تشریف ابوالاحمد حسین بن موسیٰ موسوی کو بہاء الدولہ نے قاضی القضاة بنایا اور اسی کے ساتھ امیر الحاج منصف حج وغیرہ کا عہدہ بھی سپرد کیا اور ان کی ماتحتی میں شیراز تک علاقہ کر دیا مگر چونکہ القادر باللہ نے ان کو منظور نہ کیا اس لیے انہوں نے اپنے عہدہ کے متعلق کام نہیں کیا۔

صحابہ پر سب و شتم:

۳۹۵ھ میں حاکم نے مصر میں ایک علماء کبار کی جماعت کو قتل کر ڈالا۔ مسجدوں کے دروازوں اور عام راستوں پر صحابہ کرام رضوان اللہ علیہم اجمعین کو گالیاں لکھوائیں حکام کو حکم دیا کہ صحابہ کو گالیاں دلوائی جائیں کتے پالنے والوں کو قتل کرنے کا حکم دیا۔ فحاش (ایک قسم کا شربت یا شراب غیر نشہ آور ہے) اور بلوخیار (ایک دوا ہے جس کو جنازی بستانی اور بقول بعض سفید مرد بولتے ہیں) کو باطل قرار دیا اور اس مچھلی کو جس پر چھلکانہ ہو کھانے سے منع کر دیا اور منع کرنے کے بعد جس شخص نے اسے فروخت کیا اس کو قتل کر ڈالا۔

۳۹۶ھ میں حاکم نے مصر اور حرمین شریفین میں حکم دیا کہ جس جگہ میرا نام لیا جائے بازار ہو یا جلسہ عام سننے والا ادب اور تعظیم کے لیے کھڑا ہو جایا کرے اور سجدہ کیا کرے۔

شیعہ سنی فسادات:

۳۹۸ھ میں بغداد کے اندر شیعہ سنیوں میں فساد ہو گیا فساد نے اتنا طول کھینچا کہ قریب تھا کہ شیخ ابو حامد اسرانی قتل ہو جائیں۔ رافضیوں نے بغداد میں یا حاکم یا منصور کہہ کر چیخا شروع کیا۔ قادر باللہ کو غصہ آیا اس نے اس فساد کو رفع کیا اور جو فوجی سوار قادر کے دروازہ پر موجود تھے ان کو اہل سنت کی مدد کے لیے روانہ کیا جنہوں نے شیعوں کی سرکوبی کر دی۔

گر بے گرانے کا حکم اور بعد میں تعمیر:

اسی سال حاکم نے قمامہ کے گر جا کو جو بیت المقدس میں تھا گرا دیا۔ مصر کے تمام گرجاؤں کو اس کے ساتھ گرا دیئے گا حکم دیا نصاریٰ کے متعلق احکام جاری کیے کہ وہ اپنی گردنوں میں ایک ہاتھ لمبی اور پانچ مٹل مصری وزنی صلیب لٹکانے رکھیں۔ یہودیوں کو حکم دیا کہ وہ اپنی

گردنوں میں قرامی لکڑی صلیب کی ہموزن لٹکائے رکھیں سیاہ عمامے باندھیں یہ دیکھ کر بہت سے یہودی اور عیسائی مسلمان ہو گئے کچھ دنوں بعد پھر ان احکام کو منسوخ کر دیا اور گرجے بنانے کی اجازت دے دی اور جو لوگ مجبوراً مسلمان ہوئے تھے ان کو ان کے دین میں جانے کا حکم دیا۔

۳۹۹ھ میں ابو عمر وقاضی بصرہ علیحدہ کر دیئے گئے اور ان کی جگہ قاضی ابوالحسن بن ابی شوارب مقرر کیے گئے۔

اسی سال سلطان بنی امیہ کی اندلس میں سلطنت کمزور ہو گئی اور ان کا نظام جاتا۔

۴۰۰ھ میں دجلہ میں پانی اتنا کم ہو گیا کہ کبھی نہ ہوا تھا جو جزیرے ظاہر ہوئے تھے اور کراہیہ پر دیئے گئے۔

۴۰۲ھ میں حکم نے ترکمور اور انکور کی فروخت بند کر دی اور بہت سے انکور کے درخت برباد کر دیئے۔

۴۰۳ھ میں رات یا دن میں عورتوں کو راستوں میں نکالنے سے ممانعت کر دی اور یہ حکم اس کے مرنے تک بحال رہا۔

۴۱۱ھ میں حاکم مصر کے علاقہ میں موضع حلوان کے اندر قتل کر دیا گیا اللہ تعالیٰ اس پر لعنت کرے، اس کے بعد اس کی جگہ اس کا بیٹا علی بیٹھا اور اپنا لقب اس نے لظاہر لاعزاز دین اللہ مقرر کیا انہیں دنوں سے اس کی سلطنت کمزور ہو گئی اور حدود سلطنت سے حلب اور اکثر شام نکل گیا۔

القادر کا انتقال:

۴۲۲ھ میں القادر باللہ شب دو شنبہ ۱۱ ذوالحجہ کو ہمر ستاسی سال اکتالیس برس تین ماہ حکومت کر کے انتقال کر گیا۔

اس کے زمانہ حکومت میں حسب ذیل علماء نے انتقال کیا:

ابو احمد مسکری ادیب، رمانی نحوی، ابوالحسن ماسرجسی شیخ شافعیہ، ابو عبد اللہ المرزبانی، صاحب بن عباد وزیر مؤید الدولہ (بہی) ہے جس نے وزراء میں سب سے پہلے صاحب کا لقب حاصل کیا تھا) مشہور محدث دارقطنی الحافظ، ابن شاپین، ابو بکر اووی امام شافعیہ، یوسف

ابن سیرانی، ابن رولاق المعری، ابن ابی زید المالکی شیخ المالکی، ابوطالب مکی صاحب قوت القلوب، ابن یطیہ الحسینی، ابن شمعون واعظ، خطابی الملقوی، اوفوی ابوبکر، زاہر سرخی شیخ الشافعیہ، ابن غلبون المعری، کشمینی راوی اصح البخاری، معانی بن زکریا التہودانی، ابن خویز منداد، ابن جنی، جوہری صاحب الصحاح، ابن فارس صاحب الجمل، ابن مندۃ الحافظ اسماعیل شیخ الشافعیہ، اصغ بن الفرج شیخ المالکی، بدیع الزمان (جس نے سب سے پہلے مقامات مرتب کیے) ابن لال، ابن ابی زینین، ابو حیان التوحیدی، الواو شاعر، الہروی صاحب الفریخین، ابو الفتح البہسی شاعر، حلیمی شیخ الشافعیہ، ابن الفارض، ابو الحسن القاہسی، قاضی ابوبکر باقلانی، ابوطیب صلحوی، ابن اکفانی، ابن نباتہ صاحب الخطیب، صمیر شیخ الشافعیہ، حاکم صاحب مستدرک، ابن کج، شیخ ابو حامد الاسفرائینی، ابن فورک، شریف الرضی، ابوبکر الرازی صاحب اللقاب، حافظ عبدالغنی بن سعید ابن مردویہ، ہدیت اللہ بن سلامۃ (ناہینا) صاحب تفسیر ابو عبد الرحمن سلیمی شیخ الصوفیہ، ابن البواب صاحب الخط، عبد الجبار المحضوی، محامی امام الشافعیہ، ابوبکر التفتال شیخ الشافعیہ، استاد ابو اسحاق الاسفرائینی المالکانی ابن الحمد عالم اندلس، علی بن عیسیٰ ربیع نحوی ودیکر اشخاص۔

امام ذہبی کہتے ہیں کہ اس کے زمانہ میں حسب ذیل حضرات بھی تھے۔ سرتاج مذہب اشعریہ ابو اسحاق الاسفرائینی، سرتاج معتزلہ قاضی عید الجبار، سرتاج رافضہ شیخ المفید، سرتاج کرامیہ محمد بن الہصم، سرتاج القراء ابو الحسن حمادی، سرتاج الحمد شین حافظ عبدالغنی بن سعید، سرتاج الصوفیہ ابو عبد الرحمن سلیمی، سرتاج الشعراء ابو عمر بن دراج الحمد دین ابن ابواب، سرتاج الملوک سلطان محمود بن بختگان، اور میرے نزدیک اس فہرست میں یہ لوگ بھی زیادہ کرنے چاہئیں۔ سرتاج الزنادقہ حاکم بامر اللہ، سرتاج الملقوین جوہری سرتاج نحویان ابن جنی، سرتاج بلخاء بدیع، سرتاج خطباء ابن نباتہ، سرتاج المفسرین ابو القاسم بن حبیب نیشاپوری، سرتاج الخلفاء قادر باللہ، اس واسطے کہ وہ بھی بہت بڑا فقیہ اور صاحب تصنیف تھا اس کی نسبت یہ کہہ دینا کافی ہے کہ شیخ تقی الدین بن صلاح نے اس کو فقہاء شافعیہ سے شمار کیا ہے اور اس طبقہ فقہاء ہی میں ذکر کیا ہے۔ علاوہ یہ کہ اس کی سلطنت بہت زیادہ رہی ہے۔

القائم بامر اللہ ابو جعفر

القائم بامر اللہ ابو جعفر عبد اللہ بن القادر باللہ، ۱۵ ذیقعدہ ۳۹۱ھ کو ایک اوسنی ام ولد موسومہ بدر الدجی (و بقول بعض قطر الندی) کے شکم سے پیدا ہوا یہ اپنے والد ہی کی زندگی میں دلچسپ تھا اس کے والد نے ہی اسے قائم بامر اللہ کا خطاب دیا تھا اس کے باپ کے مرنے کے بعد ۴۲۲ھ میں خلافت اس کے سپرد کر دی گئی۔

حسن سیرت:

ابن اثیر کہتے ہیں کہ القائم بامر اللہ نہایت خوبصورت طبع، متقی، عابد، زاہد، عالم خدا پر بھروسہ رکھنے والا بہت خیرات کرنے والا صابر، اعلیٰ درجہ کا ادیب، خوشخط، عادل، محسن، حاجتیں پوری کرنے والا تھا۔ جس شخص نے جو کچھ مانگا کبھی کسی کو محروم نہیں رکھا۔
بسا سیری کا ظلم و ستم:

خلیب کہتے ہیں کہ ۴۵۰ھ کے نزدیک جو اس پر ہوا یہ باعزت قائم رہا۔ نزعہ کا سبب یہ ہوا کہ ارسلان ترکی بسا سیری کی عظمت اور عزت بہت زیادہ ہو گئی تھی اور اس کا مد مقابل چونکہ کوئی شخص نہیں تھا اس لیے اس کی شان اور وقعت اور بھی زیادہ ترقی کر گئی تھی اس کا ذکر ہر شخص کی زبان پر جاری تھا عربی اور عجمی سب اس سے ڈرتے تھے منبروں پر اس کے لیے دعائیں مانگی جاتی تھیں (کہ اس کے چنگل سے نجات ملے) لوگوں کا مال لوٹا تھا۔ گاؤں خراب کر دیتے تھے قائم چونکہ مرعوب تھا اس لیے کوئی چارہ کار نہیں تھا اول تو وہ قائم سے اچھی طرح رہا مگر بعد میں کچھ بدگمان ہو گیا اس نے دارالخلافت کے لوٹنے اور خلیفہ کو گرفتار کر لینے کا ارادہ کر لیا یہ دیکھ کر خلیفہ نے ابوطالب محمد بن مکیاں سلطان غزالمعروف بہ طغرل بک سے مدد چاہی جو رے میں حاکم تھا اس کے آنے تک بسا سیری کے گھر میں آگ لگا دی طغرل بک

۳۳۷ھ میں مدد کے لیے آپہنچا بسا سیری جبہ کی طرف بھاگ گیا وہاں اس سے بہت ترک آٹے پھر اس نے والی مصر کو لکھا اس نے مال سے اس کی امداد کی پھر تپال طغرل بک کے بھائی کو اس نے اپنی مدد کو لکھا اور اس کو اس بات کا لالچ دیا کہ اگر میری فتح ہوگئی تو میں تجھے طغرل بک کی بجائے منصب عطا کروں گا تپال نے اس لالچ میں آکر اپنے بھائی طغرل بک پر حملہ کر دیا بسا سیری اب باطینان تمام ۳۵۰ھ میں بغداد چلا آیا اس کے ساتھ جھنڈے مصر یہ بھی تھے خلیفہ نے باہر نکل کر اس کا مقابلہ کیا جامع مسجد منصور میں والی مصر المستعصر کا خطبہ پڑھا جانے لگا اذان میں ”حی علی عیبر العمل“ زیادہ ہو گیا اس کے بعد خلیفہ قائم بامر اللہ کی خاص مسجد کے علاوہ تمام جگہ اس کے نام کا خطبہ شروع ہو گیا۔ لڑائی نے ایک مہینے کا طول کھینچا۔ آخر ذوالحجہ میں بسا سیری نے خلیفہ کو گرفتار کر کے غانہ لیجا کر اس کو وہاں قید کر دیا۔

ادھر طغرل بک نے اپنے بھائی پر فتح پائی اور اسے قتل کر دیا پھر غانہ کے متولی کو لکھا کہ خلیفہ کو رہا کر کے باعزت تمام دار الخلافہ میں پہنچا دے چنانچہ اس نے خلیفہ کو رہا کر دیا اور خلیفہ ۵ ذیقعدہ ۳۵۱ھ میں اپنے گھر پہنچ گیا۔ جس وقت خلیفہ دار الخلافہ میں داخل ہوا ہے تو نہایت بزرگی اور احتشام کے ساتھ تھا۔ امراء اور حاجین اس کے جلو میں تھے طغرل بک نے ایک لشکر تیار کر کے بسا سیری پر فوج کشی کر دی اور اس پر فتح پا کر قتل کر دیا اور سر کاٹ کر بغداد بھیج دیا۔

قائم کا زہد و تقویٰ:

جس وقت قائم بامر اللہ لوٹ کر دار الخلافہ میں آیا ہے اس نے مصلے پر سونا اختیار کر لیا دن کو روزہ رکھتا اور رات کو نمازیں پڑھتا رہتا تھا جس نے اس کو تکلیف پہنچائی تھی اس کو معاف کر دیا جس جس نے اس کے گھر سے کچھ لوٹا تھا وہ بغیر قیمت کے واپس نہیں لیا اور یہ کہا کہ ان سب چیزوں کا ثواب مجھے اللہ تعالیٰ سے لینا ہے۔ تکیہ پر بھر کھی سر نہ رکھا۔ کہتے ہیں کہ جب اس کا گھر لوٹا گیا تھا تو کوئی چیز لہو و لعب کی اس کے مکان سے برآمد نہیں ہوئی تھی جو اس کی دینداری کی ایک اعلیٰ درجہ کی دلیل ہے۔

روایت کرتے ہیں کہ جس وقت اس کو بسائیری نے قید کر دیا تو اس نے یہ دعا لکھ کر مکہ معظمہ میں بھیج کر کعبہ شریف کے دروازہ پر آویزاں کرادی تھی۔

بندۂ مسکین کی طرف سے اللہ العظیم کی بارگاہ میں۔ رب العالمین! تو مجھوں کے جاننے والا ہے دلوں کا حال تجھ پر خوب روشن ہے۔ مولیٰ کریم! تو علم میں غنی ہے اور اپنی مخلوق کا حال پوری طرح جانتا ہے۔ مولیٰ کریم! اس بندے نے تیری نعمتوں کا کفران کیا تھا شکر نعمت نہیں بجالایا تھا برے نتیجوں سے ناامید ہو گیا تھا موت کو بھول گیا تھا تیرے حکم کی تعمیل سے قاصر رہا حتیٰ کہ ہم پر ایک باغی مسلط ہو گیا ہمارے ساتھ اس نے دشمنی کی۔ مولیٰ کریم! نصرت اور مدد کم ہو گئی۔ ظلم غالب ہو گیا۔ مولیٰ کریم! تو ہر چیز پر مطلع ہے تو عالم اور منصف ہے حاکم ہے تجھ ہی سے ہم فریاد کرتے ہیں۔ تجھ ہی کی طرف بھاگتے ہیں۔ تجھ ہی سے پناہ مانگتے ہیں۔ مولیٰ کریم! تیری مخلوق نے مجھ پر غلبہ کیا ہے میں تجھ ہی سے فریاد کرتا ہوں تجھ ہی کو انصاف سونپتا ہوں تو ہم سے ظلمات کے پردے اٹھا دے اور اپنے فضل و کرم کے دروازے کھول دے، ہم میں انصاف کر، تو ہی خیر الحاکمین ہے۔

۳۲۸ھ میں لفظ ہر عبیدی والی مصر مر گیا اس کی جگہ اس کا بیٹا السعصر ہفت سالہ قائم

ہوا اس نے آٹھ برس اور چار مہینہ حکومت کی۔

مصر میں قحط:

ذہبی کہتے ہیں کہ اتنی مدت کسی خلیفہ یا بادشاہ نے حکومت نہیں کی اس کی دوران حکومت میں مصر کے اندر ایسا قحط پڑا جس کی نظیر سوائے حضرت یوسف علیہ السلام کے زمانہ کے اور کسی زمانہ میں نہیں ملتی یہ قحط سات سال تک رہا بعض لوگوں نے دوسرے لوگوں کو کاٹ کاٹ کر کھالیا ایک ایک روٹی پچاس پچاس دینار میں فروخت ہو گئی۔

۳۳۳ھ میں معز بن نادیس نے خطبوں سے عبیدیوں کا نام ملک مغرب میں نکلوا دیا

اور وہاں بنو عباس کا نام پڑھا جانے لگا۔

سلطان ابراہیم اور والی خراسان میں جنگ:

۳۵۱ھ میں سلطان ابراہیم بن مسعود بن محمود بن بہنگین بادشاہ غزنی (افغانستان) اور سلطان جعفری بک بن سلجوق طغرل بک کے بھائی والی خراسان کے درمیان ایک بہت زبردست جنگ کے بعد عہد نامہ صلح مرتب ہوا اور اس کے ایک سال بعد ہی جعفری بک کا انتقال ہو گیا اس کی جگہ اس کا بیٹا الپ ارسلان تخت نشین ہوا۔

۳۵۳ھ ہجری میں سلطان قائم بامر اللہ نے اپنی لڑکی کی شادی طغرل بک سے کر دی۔ قائم بامر اللہ اس شادی پر کسی طرح تیار نہ تھا لیکن اس کی تمام مدافعت کو ششیں ناکام ہو گئیں۔ اس کو یہ شادی کرنا ہی پڑی۔ یہ ایک ایسی بات تھی جو آج تک کبھی نہیں ہوئی کہ یعنی کسی عباسیہ عورت کی شادی غیر خاندان سے ہوئی ہوتی کہ بنی یوہ کو بھی باوجود ان کی حکومت اور قہر پر جو خلفاء پر تھا کبھی لڑکی نہیں دی تھی۔

میں (امام سیوطی) کہتا ہوں اب تو میرے زمانہ میں یہ حال ہے کہ میرے زمانہ کے خلیفہ نے اپنی بیٹی نائب السلطنت کے ایک غلام سے بیاہ دی اگر نائب السلطنت سے شادی کرتا تو بہتر تھا۔ ”انا لله وانا اليه راجعون۔“

۳۵۵ھ میں خلیفہ کی بیٹی کو لے کر طغرل بک بغداد آیا مواریت اور خراج کو واپس کر دیا پھر بغداد پر ڈیڑھ لاکھ دینار کا ٹیکس لگا کر رے کو چلا گیا وہاں پہنچ کر رمضان شریف میں انتقال کر گیا اللہ تعالیٰ اس کے گناہوں کو معاف نہ کرے، اس کے بعد اس کا قائم مقام اس کا بھتیجا الپ ارسلان والی خراسان ہوا اس کو بھی قائم نے خلعت وغیرہ روانہ کیا۔

مدرسہ نظامیہ کی بنیاد:

امام ذہبی کہتے ہیں کہ یہ سب سے پہلا بادشاہ ہے جو بغداد کے منبروں پر سلطان کے لقب سے پکارا گیا جتنی عزت (الپ ارسلان) کو حاصل ہوئی کسی سلطان کو حاصل نہیں ہوئی اس نے نصاریٰ کے اکثر شہروں کو فتح کیا نظام الملک کو اپنا وزیر بنایا اس نے وزیر سابق عمید الملک کی برائیوں مثلاً اشعریین کو برا بھلا کہنا ترک کر لیا شافعیہ کی مدد کی امام الحرمین اور امام

ابوالقاسم القشیری کی تعظیم و تکریم کی مدرسہ نظامیہ کی بنیاد رکھی۔ بیان کرتے ہیں کہ سب سے اول فقہا کے لیے یہی مدرسہ بنایا گیا تھا۔
عجیب و غریب لڑکی کی پیدائش:

۳۵۸ھ میں باب ازخ میں ایک ایسی لڑکی پیدا ہوئی جس کے ایک بدن پر دوسروں
چہرے اور دو گردنیں تھیں۔

چاند جیسا ستارہ:

اسی سال ایک ستارہ چاند کے برابر نمودار ہوا جس کی بہت بڑی روشنی پڑتی تھی، لوگ
اسے دیکھ کر خوف کھاتے تھے، دس رات تک اسی آب و تاب کے ساتھ نکلا پھر روشنی کم ہوتی
گئی حتیٰ کہ بالکل غائب ہو گیا۔

مدرسہ نظامیہ کی تعمیر مکمل:

۳۵۹ھ میں بغداد میں مدرسہ نظامیہ بالکل مکمل ہو گیا اس کے مدرس شیخ ابواسحاق
شیرازی مقرر ہوئے طالب علم ہر چار طرف سے آئے مگر شیخ ابواسحاق کہیں چھپ گئے ان
کے بجائے ابن صباغ صاحب شامل نے درس دینا شروع کر دیا اس کے بعد لوگوں نے شیخ ابو
اسحاق شیرازی کو بھی راضی کر لیا اور انہوں نے درس تدریس کا کام دوبارہ شروع کر دیا۔

شدید ترین زلزلہ اور قحط سالی:

۳۶۰ھ میں رملہ میں اس قدر شدید زلزلہ آیا کہ شہر بالکل تباہ و برباد ہو گیا، کنوؤں سے
پانی اوجھل کر گرنے لگا پچیس ہزار آدمی ہلاک ہوئے سمندر اپنی جگہ سے بقدر ایک دن کی
مسافت کے دور ہٹ گیا مچھلیاں جو وہاں رہ گئی تھیں لوگ ان کو پکڑنے لگے کہ یکا یک پھر پانی
لوٹ کر آیا اور تمام آدمی وہیں رہ گئے اور ہلاک ہو گئے۔

۳۶۱ھ میں جامع مسجد دمشق میں آگ لگ گئی اس کی نقش و نگار پر پانی پھر گیا اس کی
خوبصورتی جاتی رہی، اس کی چھت میں جو چاندی سونا لگا ہوا تھا سب جاتا رہا۔

۳۶۲ھ میں سلطان الپ ارسلان کو امیر مکہ کے ایلچی نے آکر اطلاع دی کہ مکہ معظمہ میں مستنصر کے نام کا خطبہ موقوف ہو کر پھر عباسیوں کا نام خطبہ میں پڑھنا شروع ہو گیا ہے۔ اذان میں ”حی علی خیر العمل“ پڑھنا چھوڑ دیا گیا ہے۔ سلطان نے اس خوشخبری کو سن کر ایلچی کو تیس ہزار دینار اور خلعت عطا فرمائی، اس خطبہ کے تغیر کا سبب وہی قحط تھا جس کی وجہ سے سلطنت مصر کے نظام میں سخت خلل اور ضعف آ گیا تھا کیونکہ یہ قحط برابر سات سال تک رہا حتیٰ کہ انسانوں نے انسانوں کو کھالیا تھا، ایک پیانہ غلہ کی قیمت سو دینار ہو گئی تھی ایک کتا پانچ دینار اور ایک بلی تین دینار میں فروخت ہو گئی تھی۔

کہتے ہیں کہ ایک عورت قاہرہ سے ایک پیانہ میں جواہر بھر کر نکلی اور اس نے آواز دی کہ کوئی شخص ہے جو ان جواہرات کے بدلہ میں اس پیانہ کو غلہ سے بھر دے مگر اس کی طرف کسی نے التفات نہیں کیا۔

۳۶۳ھ میں حلب والوں نے جب عباسیوں اور سلطان الپ ارسلان کی قوت اور مستنصر کی زوال سلطنت دیکھتی تو اپنے یہاں عباسیوں کے نام کا خطبہ شروع کر دیا۔

اسی سال مسلمانوں اور اہل روم میں سخت معرکہ آرائی ہوئی اور الحمد للہ کہ مسلمانوں کو فتح ہوئی اس جنگ میں سلطان الپ ارسلان نے خود بنفس نفیس بحیثیت سپہ سالار کے کام کیا تھا اور بادشاہ روم کو گرفتار کر لایا تھا مگر بعد میں ایک بہت بڑی رقم لے کر اس کو چھوڑ دیا تھا اور پچاس سال کے لیے صلح عہد نامہ میں لکھا گیا۔ بادشاہ روم کی رہائی کے بعد سلطان الپ ارسلان سے دریافت کیا کہ بغداد کا رخ کدھر ہے؟ لوگوں کے بتلانے کے بعد سلطان نے مرزنگا کر کے جھکیا، اس امر کا اظہار مقصود تھا کہ میں اب بھی بادشاہ کا تابع فرمان ہوں۔

۳۶۴ھ میں بکریوں میں ایک عام وبا آئی کہ ریوڑ کے ریوڑ صاف ہو گئے۔

سلطان الپ ارسلان کا قتل:

۳۶۵ھ میں سلطان الپ ارسلان قتل ہو گیا اور اس کے بجائے اس کا بیٹا ملک شاہ قائم ہوا۔ اس کا لقب جلال الملک مقرر ہوا اور اس نے بھی قلمدان وزارت نظام الملک کے

سپر دیکھا اور اس کو اتا بک جس کے معنی امیر الدولہ کے ہیں خطاب دیا یہ پہلا شخص ہے جس کو یہ اول خطاب دیا گیا۔

اس سال مصر میں بدستور قلع قائم رہا حتیٰ کہ ایک عورت نے ایک خمیری روٹی ہزار دینار کی خرید کر کھائی۔ وہ بھی زیادہ رہی۔

بغداد میں خوفناک سیلاب:

۳۶۶ھ میں بغداد میں سیلاب چڑھ آیا دجلہ میں تیس ہاتھ سے بھی زیادہ پانی آ گیا جو اس سے پہلے کبھی نہیں ہوا تھا۔ جان و مال کا نقصان ہوا جو پائے مر گئے لوگ کشتیوں میں پناہ گزین ہوئے حتیٰ کہ دو مرتبہ جمعہ کی نماز کشتیوں میں ہی ہوئی۔ خلیفہ نے نہایت تضرع و زاری کے ساتھ بارگاہ خداوندی دعائیں مانگیں۔ ایک لاکھ بلکہ زیادہ مکان مسمار ہونے کی وجہ سے بغداد ایک چٹیل میدان بن گیا۔


قائم بامر اللہ کا انتقال:

۳۶۷ھ میں ۱۳ شعبان جمعرات کی رات کو قائم بامر اللہ کا انتقال ہو گیا جس کی وجہ یہ ہوئی کہ اس نے فصد کھلوائی تھی رات کو آرام سے سویا مگر سوتے ہوئے کہیں زخم میں رگڑ گئی اور منہ کھل گیا رات بھر خون نکلتا رہا، صبح آٹھ بجے کھلی تو نقاہت اس درجہ تھی کہ ہلانہیں جاتا تھا یہ دیکھ کر اس نے اپنے پوتے عبداللہ بن محمد کو جو ولیعہد تھا بلایا اور اس کو وصیتیں کرنے کے بعد انتقال کر گیا قائم بامر اللہ نے پینتالیس سال خلافت کی۔

اس کے زمانہ میں حسب ذیل علماء نے انتقال فرمایا:

ابوبکر برقانی، ابوالفضل لنگی، شہابی مفسر، علامہ قدوری شیخ الحنفیہ، ابن سینا شیخ الفلاسفہ، مہیار شاعر، امام ابو نعیم صاحب حلیۃ، ابو زید بوسی، برازی مالکی صاحب تہذیب، ابوالحسن بصری معتزلی، بکی صاحب الاحراب، شیخ ابو محمد جوینی، مہدوی صاحب تفسیر، اقلیلی، ثمانی، ابو عمرو ودانی ظلیل صاحب ارشاد، سلیم رازی، ابو العطاء مصری، علامہ ابو عثمان صابونی، ابن بطال شارح بخاری، قاضی ابولطیب طبری، ابن شیطی مرقی، ماوردی شافعی، ابن باب شاد

تضامی صاحب شہاب، ابن برہان نحوی، ابن حزم ظاہری، مورخ علامہ بیہقی، ابن سیدہ صاحب محکم، ابو یعلیٰ بن فراء شیخ حنابلہ، شافعی ہدلی صاحب الکامل فی القرات، قریابی، خطیب بغدادی، ابن رشیق صاحب عمدہ، علامہ ابن عبد البر رحمہم اللہ تعالیٰ



المقتدی بامر اللہ ابو القاسم

المقتدی بامر اللہ ابو القاسم عبد اللہ بن محمد بن قائم بامر اللہ، یہ بھی حمل ہی میں تھا کہ اس کا باپ مر گیا باپ کے مرنے کے چھ ماہ بعد ایک ام ولد دار جوان نامی کے پیٹ سے پیدا ہوا۔ اپنے دادا کے انتقال کے بعد انیس سال تین ماہ کی عمر میں تخت خلافت پر بیٹھا اس کی تاج پوشی کے وقت شیخ ابواسحاق شیرازی (شیخ الاستادہ مدرسہ نظامیہ) اور ابن صباغ اور دامغانی موجود تھے۔

مقتدر کے عظیم کارنامے:

اس کے زمانہ خلافت میں شہروں کے اندر بہت سی خیر و برکت آثار ظاہر ہوئے۔ اس کے زمانہ خلافت میں قواعد خلافت غالبہ پکڑ گئے حرمت خلافت بڑھ گئی بخلاف گذشتہ زمانہ کے کہ وہاں اس کے بالکل برعکس تھا اس کے محاسن میں سے یہ ہے کہ بغداد میں گانے بجانے کی ممانعت کر دی گئی گانے والے مرد عورت اور رنڈیاں سب نکال دی گئیں۔ حمام میں بغیر لنگی باندھے ہر شخص کے جانے کے بالکل بندش ہو گئی۔ لوگوں کے گھروں کی تاکہ بے پردگی نہ ہو اس لیے حماموں کے برج گرا دیئے بنی عباس میں یہ خلیفہ نہایت دیندار۔ مخیر قوی النفس عالی ہمت تھا۔ اس کی خلافت کے سال اول میں مکہ معظمہ میں عبیدیوں کا پھر خطبہ پڑھا جانے لگا۔ اسی سال نظام الملک (طوسی) نے منجموں کو جمع کر کے اول نقطہ برج حمل سے نوروز شروع کرایا اس سے قبل نوروز نصف برج حوت میں آفتاب کے آجانے کے روز سے شروع کیا جاتا تھا۔ اب تقویم نظامی ہی مبداء التقادیم ہو گیا جواب تک چلا آ رہا ہے۔

۳۶۸ھ میں دمشق میں مقتدی کے نام کا خطبہ شروع ہو گیا۔ اذان میں سے ”حی علی خیر العمل“ نکال دیا گیا۔ یہ سن کر لوگوں کو بہت خوشی ہوئی۔

۳۶۹ھ میں بغداد میں ابو نصر استاد ابو القاسم قشیری اشعری (صاحب رسالہ قشیریہ)

آئے اور مدرسہ نظامیہ میں وعظ کیا۔ وعظ میں چونکہ تمام دلائل اشعر یہ بیان کیے تھے لہذا احتیابلہ کو غصہ آیا اور ایک فتنہ کبیر کھڑا ہو گیا لوگ مخالف اور موافق بڑھ گئے جس کی وجہ سے بہت ہی فتنہ نے ترقی کی اور ایک جماعت اس فساد میں مقتول ہو گئی۔

اسی سال فخر الدولہ بن حمیر وزارت مقتدی سے علیحدہ کیا گیا کیونکہ وہ سخت جنبلی تھا۔ ۴۷۵ھ میں مقتدی نے سلطان کی طرف شیخ ابواسحاق شیرازی کو روانہ کر کے عمید ابو الفتح کی شکایتیں کیں۔ ۴۷۶ھ میں قحط جاتا رہا اور تمام شہروں میں ارزانی شروع ہو گئی۔ اسی سال خلیفہ مقتدی نے ابو شجاع محمد بن حسن کو قلعدان وزارت سپرد کیا۔ اس کا لقب ظہیر الدین رکھا میرے (امام سیوطی) خیال میں یہ پہلا خطاب ہے جس میں دین کی طرف نسبت کی گئی ہے۔

۴۷۷ھ میں سلیمان بن قلمش سلجوقی والی قونیہ واقصراء اپنے لشکر کو لے کر شام کی طرف گیا اور اطاکیہ پر جو ۳۵۸ھ سے بادشاہ روم کے قبضہ میں تھا فتح کر لیا۔ سلطان ملک شاہ نے اس پر مبارکباد دی۔

ذہبی کہتے ہیں کہ روم کے شہروں کے بادشاہ آل سلجوق سے تھے ان کی سلطنت ایک مدت تک رہی ان کی اولاد زمانہ ملک الظاہر میں برس تک بادشاہ رہی۔

آفات سماوی:

۴۷۸ھ میں بغداد میں کالی آمدی آئی بجلی اور کڑک بے انتہا تھی۔ ریت مٹی آسمان سے بارش کی طرح برسی، کئی جگہ بجلی گری لوگوں نے خیال کر لیا کہ قیامت آگئی مگر عصر کے بعد یہ حالت جاتی رہی۔ اس حالت کو امام ابو بکر طرطوسی نے چشم خود ملاحظہ فرمایا اور اپنی کتاب اللالی میں لکھا ہے۔

۴۷۹ھ میں یوسف بن تاشقین والی سبتہ و مراکش نے مقتدی کے حضور میں درخواست کی کہ جو مالک اس کے قبضہ میں ہیں اس کو وہ عنایت کر کے سلطان کا لقب مرحمت فرمایا جائے۔ اس کی یہ درخواست منظور ہو گئی اور اس کو خلعت اور علم بھیج کر امیر المسلمین کا

خطاب عطا کر دیا گیا، ان عطیات سے اس کے علاوہ فقہاء مغرب بھی بہت خوش ہوئے اسی یوسف بن تاشقین نے شہر مراکش کی بنیاد رکھی ہے۔

اسی سال سلطان ملک بغداد میں پہلی مرتبہ داخل ہوا۔ دارالمملکت میں قیام کیا خلیفہ کے ساتھ چوگان کھیلا اور پھر اصفہان واپس چلا گیا۔

اسی سال حرین شریفین میں مقتدی کا خطبہ پڑھا جانے لگا اور عیدی کا موقوف ہو گیا۔ ۲۸۱ھ میں الموند ابراہیم بن مسعود بن محمود سبکتگین والی غزنی (افغانستان) کا انتقال ہو گیا اور اس کی جگہ اس کا بیٹا جلال الدین مسعود تخت نشین ہوا۔

۲۸۳ھ میں تاج الملک مستوفی الدولہ نے بغداد کے باب الایزر میں مدرسہ بنایا اور ابو بکر الشاشی نے اس میں درس دینا شروع کیا۔

۲۸۴ھ میں فرنگیوں نے تمام جزیرہ سقلیہ پر قبضہ کر لیا اس جزیرہ کو مسلمانوں نے ۲۰۰ھ میں فتح کیا تھا اور اس پر آل اغلب بہت دن تک خلیفہ کی طرف سے حکمران رہے تھے اس کے بعد اس پر عبیدی مہدی نے قبضہ کر لیا تھا ان سے فرنگیوں نے چھین لیا۔

اسی سال ملک شاہ پھر بغداد آیا اور ایک بہت بڑی جامع مسجد بنوائی امراء نے اس کے چاروں طرف اپنے مکانات بنوائے پھر ملک شاہ اصفہان چلا گیا۔

ملک شاہ کا بغداد آنا اور اس کا انتقال:

۲۸۵ھ میں پھر بغداد آیا، اس مرتبہ وہ شرفساد پر آمادہ تھا، اس نے بغداد پہنچ کر خلیفہ مقتدی کو کہلا بھیجا کہ فوراً بغداد خالی کر کے جہاں سیگ سائیں چلا جائے یہ سن کر خلیفہ بہت گھبرایا اور کچھ مہلت مانگی خواہ مہلت ایک ہی ماہ کی ہو مگر ایک ساعت کی مہلت دینے سے بھی انکار کر دیا خلیفہ نے بادشاہ کے وزیر سے مہلت مانگی آخر اس نے بہت مشکل سے دس روز کی مہلت دی ابھی دس روز گزرنے بھی نہ پائے تھے کہ سلطان ملک شاہ اچانک بیمار ہو کر مر گیا لوگوں نے اس اتفاق کو خلیفہ کی کرامت سمجھا۔

کہتے ہیں کہ خلیفہ مقتدی نے ایام مہلت میں روزے رکھنے شروع کر دیئے تھے اور

افطار کے وقت راکھ پر بیٹھ کر خداوند جل مجدہ سے نہایت بجزوا کھساری کے ساتھ ملک شاہ کے متعلق دعا مانگا کرتا تھا اللہ تعالیٰ نے اس کی دعا قبول کر لی۔

ملک شاہ کا جانشین:

جس وقت سلطان ملک شاہ کا انتقال ہو گیا تو اس کی بیوی نے اس کی موت کو چھپایا اور خفیہ طور پر امراء سے اپنے بیٹے محمود کے لیے جس کی عمر پانچ سال کی تھی ولیعهدی کا عہد لے لیا، انہوں نے اس کا حلف اٹھالیا۔ پھر مقتدی سے درخواست کی کہ اس کو سلطان بنا دیا جائے مقتدی نے یہ درخواست منظور کر لی اور اس کو ناصر الدینا والدین کا خطاب دے دیا۔ چند دن کے بعد محمود کے بھائی بیکاریوق بن ملک شاہ نے حملہ کر دیا خلیفہ نے اس کو بھی سلطان بنا کر رکن الدولہ کا خطاب عنایت کیا اور ممالک محروسہ میں اس کی اطلاع بھیج دی۔ یہ واقعہ محرم ۳۸۷ھ میں واقع ہوا۔


مقتدی کا انتقال:

اس کے اگلے روز خلیفہ مقتدی بامر اللہ کا انتقال ہو گیا۔

کہتے ہیں کہ خلیفہ کو اس کی لوطی شمس النہار نے زہر دے دیا تھا اس کے بعد اس کے بیٹے المستنصر سے بیعت ہو گئی۔

مقتدی کے زمانہ میں حسب ذیل علماء نے انتقال کیا:

عبدالقاہر جرجانی، ابوالولید باجی، ابواسحاق شیرازی، اعلم الخوی، ابن صباغ صاحب شامل، التولی، امام الحرمین، الدامغانی، اٹھنی ابن فضالہ جاشعی، بزودی شیخ حنفیہ رحمہم اللہ تعالیٰ



المستظهر بالله ابو العباس

المستظهر بالله ابو العباس احمد بن المقتدر بالله شوال ۴۷۰ھ میں پیدا ہوا اپنے باپ کی موت کے وقت ہمرسولہ سال تخت خلافت پر بیٹھا۔

حسن سیرت:

ابن اثیر کہتے ہیں کہ مستظهر بالله نہایت نرم طبیعت کریم الاخلاق، نیک کاموں کی طرف بہت جلد رغبت کرنے والا، خوشخط انشاء پرداز تھا ان فنون میں اپنی نظیر نہ رکھتا تھا جو اس کے علم عزیز پر ایک عجیب دلیل ہے علم وسیع رکھتا تھا، سخی، علماء کو دوست رکھنے والا صلحاء کا جاں نثار تھا۔

لیکن خلیفہ کو بد قسمتی سے خلافت میں چین نہ ملا بلکہ اس کے ایام خلافت جنگوں کی وجہ سے ہمیشہ مضطرب رہے سال اول خلافت میں مستنصر عبیدی والی مصر مر گیا اس کی بجائے اس کا بیٹا المستعلی احمد تخت پر بیٹھا اسی سال ہلسیہ پر رومیوں کا قبضہ ہو گیا۔

۴۸۸ھ میں احمد شاہ بادشاہ سمرقند قتل ہو گیا کیونکہ یہ زندیق تھا، اس کو امراء نے گرفتار کر لیا تھا اور فقہاء نے اس کے قتل کا فتویٰ دے دیا تھا (اللہ تعالیٰ اس پر رحم نہ کرے) اس کی جگہ اس کے چچیرے بھائی کو امراء نے تخت نشین کر دیا۔

۴۸۹ھ میں سوائے ستارہ زحل کے تمام ہفت ستارے برج حوت میں جمع ہو گئے اس پر نجومیوں نے متفقہ حکم لگایا کہ عنقریب حضرت نوح علیہ السلام جیسا طوفان آئیگا۔ مگر اسکے سوا اور کچھ بھی نہ ہوا کہ حجاج جس وقت دارالمنائب میں جمع ہوئے تو ایک سیلاب آیا اور اکثر حجاج کو بہا لے گیا۔ ۴۹۰ھ سلطان ارسلان ارغون بن الپ ارسلان سلجوقی والی خراسان قتل ہو گیا اور سلطان برکیاروق نے اس کے تمام ممالک پر قبضہ کر لیا اور تمام شہر اور آدمی اس سے آٹے۔

اسی سال حلب اور اطاکیہ، معرہ، شیرز میں ایک مہینہ تک عبیدیوں کا خطبہ پڑھا گیا اور پھر عباسیوں کا پڑھا جانے لگا۔

فرنگیوں کا ظلم و ستم اور مسلمانوں کا قتل عام:

اسی سال فرنگی آئے اور حقیقہ پر قبضہ کر لیا یہ سب سے پہلا شہر ہے جو ان کے قبضہ میں آیا اور اپنی مرضی کے موافق اس میں کفر جاری کیا اس کے قرب و جوار میں خوب لوٹ مار کی یہ اہل فرنگ کی شام پر پہلی پیش قدمی تھی کہ دریائے قسطنطنیہ کے راستہ سے ایک بڑی فوج کے ساتھ کی تھی بادشاہ اور رعیت کے درمیان اس سے ایک سخت اضطراب پھیل گیا تھا۔

کہتے ہیں کہ بادشاہ معمر نے جب سلجوقیوں کی قوت اور غلبہ شام پر دیکھا تو اہل فرنگ کو لکھ بھیجا کہ تم آ کر شام پر قبضہ کر لو لیکن ہر طرف سے لوگ فرنگیوں کی خلاف اٹھ کھڑے ہوئے۔

۴۹۲ھ میں باطیوں (قرامطی) کا اصفہان میں پوری طرح زور ہو گیا۔ اسی سال اہل فرنگ نے ڈیڑھ ماہ کے محاصرہ کے بعد بیت المقدس کو فتح کر لیا اور اسی کے ساتھ علماء عابدوں زاہدوں کی ایک جماعت کو جن کی تعداد ستر ہزار سے بھی زائد تھی قتل کر ڈالا۔ مشاہد منہدم کر دیا۔ یہودیوں کو ایک کنیہ میں جمع کر کے اس میں آگ لگا دی گئی، باقیماندہ لوگ بھاگ کر بغداد آ گئے اور انہوں نے وہاں کے مظالم ایسے ایسے بیان کیے کہ جن کو سن کر بے اختیار آنسو نکل آئے ان اندوہناک مظالم کو سن کر شاعروں نے ایسے پر زور قصیدے لکھے کہ بادشاہوں نے غیرت زدہ ہو کر باتفاق حملہ کر دیا اور بیت المقدس فرنگیوں سے چھین لیا۔

اسی سال محمد بن ملک بادشاہ نے اپنے بھائی برکباروق پر حملہ کر دیا جس میں یہ فتیاب ہو گیا خلیفہ نے محمد بن ملک شاہ کو خلعت اور غیاث الدین والدین کا لقب عنایت کیا بغداد کے خطبوں میں اس کا نام بھی داخل ہو گیا مگر کچھ دنوں کے بعد ان دونوں میں کچھ کشمکش ہو گئی۔

اسی سال حضرت عثمان غنی رضی اللہ عنہ کے دست مبارک کا لکھا ہوا قرآن مجید طبریہ سے کسی خوف کے سبب دمشق میں لایا گیا لوگ دور دور سے اس کی زیارت کرنے کو آئے اور آخر اس مصحف شریف کو مقصورہ کی جامع مسجد کے ایک حجرہ میں رکھ دیا۔

۳۹۳ھ میں باطنیوں کا عراق میں زور پھیل گیا، انہوں نے بہت سے لوگوں کو قتل کر ڈالا انہیں مقتولوں میں رویانی صاحب البحر بھی تھے لوگ ان سے سخت خوفزدہ ہو گئے امراء نے دہشت کے مارے کپڑوں کے نیچے زرہیں پہننی شروع کر دیں۔

اسی سال اہل فرنگ نے شہر سروج، حیفاء، ارسوف، قیساریہ پر قبضہ کر لیا۔
۳۹۵ھ میں المستعلیٰ والی مصر فوت ہو گیا اور اس کے بجائے اس کا بیٹا سالہ بیٹا الامر با حکام اللہ منصور تخت پر بیٹھا۔

۳۹۶ھ میں سلطان کے خلاف بہت سے فتنے اٹھے اس کا نام خطبوں سے نکال دیا گیا اور محض خلیفہ کا نام خطبوں میں باقی رہ گیا۔

۳۹۷ھ میں دونوں سلطانوں یعنی محمد اور برکباروق کی آپس میں صلح ہو گئی جس کا سبب یہ ہوا کہ جس وقت ان دونوں میں لڑائی اور عداوت ہو گئی تو ایک عام فساد پیدا ہو گیا کھلے عام غارتگری اور خونریزی ہونے لگی۔ شہر کے شہر تباہ ہو گئے سلطنت پر لوگوں نے دست تپاول دراز کرنا شروع کر دیا جو بادشاہ مقہور تھے قابر نظر آنے لگے یہ حالت دیکھ کر عقلاء نے بیچ میں پڑ کر صلح کرادی صلح ناموں کو قسم اور عہدوں کے ساتھ مضبوط اور مرتب کر دیا خلیفہ نے خلعت سلطنت برکباروق کے پاس بھیج دیا اور خطبوں میں بھی اس کا نام داخل کر دیا۔

۳۹۸ھ میں سلطان برکباروق کا انتقال ہو گیا اس کے بعد امراء نے اس کے بیٹے جلال الدولہ ملک شاہ کو جس کی عمر پانچ سال کی تھی قائم مقام کر دیا مگر اس کے اوپر اس کے چچا نے حملہ کر دیا اور اکثر آدمی اس کے ساتھ ہو گئے خلیفہ نے بھی محمد کو خلعت دے دیا اور وہ بحیثیت سلطان کے اصفہان کی طرف چلا گیا۔ یہ سلطان نہایت ہیبت ناک متمکن اور بہت سی فوج والا تھا۔

اسی سال بغداد میں مرض چچک کا اتنا زور ہوا جس میں لاتعداد بچے ضائع ہو گئے اس کے بعد سخت وبا پھیل گئی۔

جھوٹے نبی کا قتل:

۳۹۹ھ میں ایک شخص نے نواحی نہادند میں نبوت کا دعویٰ کیا بہت سے آدمی اس کے

ساتھ ہو گئے آخر قتل کر دیا گیا۔

۵۰۰ھ میں قلعہ اصفہان جو باطنیوں کے قبضہ میں تھا، چھین کر منہدم کیا گیا جس میں بہت سے آدمی باطنیوں کے قتل ہوئے ان کے اکثر کی کھال کھجوا کر اس میں بھوسہ بھروا دیا گیا اور اس کامیابی کا سہرا ایک سخت محاصرہ کے بعد سلطان محمد کے سر رہا۔ اللہ الحمد
۵۰۱ھ میں سلطان محمد نے سرانے کا محمول اور بغداد کا ٹیکس موقوف کر دیا جس کی وجہ سے لوگوں نے بہت دعائیں دیں اسی کے ساتھ عدل اور حسن اخلاق سے لوگوں کے ساتھ پیش آنے لگا۔

باطنیوں کی فتنہ انگیزی:

۵۰۲ھ میں باطنیوں نے پھر زور پکڑا اور اہل شیرز کی غفلت دیکھ کر شیرز میں کھس آئے قلعہ پر قابض ہو گئے دروازے بند کر لیے قلعہ کا سردار کہیں ٹہلنے گیا تھا جب واپس آیا فوراً قتل کر دیا اس داروگیر میں شیخ شافعیہ رویانی صاحب البحر بھی بغداد میں قتل ہو گئے جیسا کہ پہلے اشارہ کیا جا چکا ہے۔

۵۰۳ھ میں دو سال کے حصار کے بعد اہل فرنگ نے طرابلس فتح کر لیا۔
۵۰۴ھ میں اہل فرنگ نے مسلمانوں کو بید نکالیف پہنچائیں۔ لوگوں نے شام کے اکثر حصہ پر ان کے قابض ہونے کا یقین کر لیا۔ مسلمانوں نے ان سے صلح کرنی چاہی مگر انہوں نے فوراً انکار کر دیا آخر لاکھوں دینار لے کر صلح کی باوجود صلح کے پھر عذر کر کے پھر کھرام مچا دیا، اللہ تعالیٰ ان پر لعنت کرے۔

کالی آندھی اور ریت کی بارش:

اسی سال مصر میں کالی آندھی آئی اور کچھ اس قسم کی تھی کہ مارے اندھیر کے ہاتھ کو ہاتھ نہیں دکھائی دیتا تھا آسمان سے ریت برس رہی تھی لوگوں نے یہ حالت دیکھ کر ہلاکت کا یقین کر لیا پھر کچھ روشنی نمودار ہوئی اور اس کے بعد پھر زردی چھا گئی یہی حالت عصر سے مغرب کے بعد تک باقی رہی۔

اسی سال اہل فرنگ اور ابن تاشقین بادشاہ اندلس (اسپین) میں لڑائی ہو گئی مگر مسلمانوں کی خدا کے فضل سے فتح ہو گئی بہت سے فرنگی قتل اور قید ہوئے بہت زیادہ مال غنیمت ہاتھ آیا بڑے شجاعان فرنگ مارے گئے۔

بادشاہ موصل کا قتل:

۵۰۷ء میں موود بادشاہ موصل ایک لشکر لے کر فرنگیوں کے بادشاہ سے بیت المقدس میں لڑنے کے لیے پہنچا ایک سخت گھمسان کی لڑائی ہوئی۔ پھر موود دمشق گیا اور جمعہ کی نماز پڑھ کر جامع مسجد سے نکل رہا تھا کہ اچانک ایک باطنی نے حملہ کیا بادشاہ زخمی ہو گیا اور اسی کے صدمہ سے اسی روز انتقال کر گیا بادشاہ فرنگ نے والی دمشق کے نام خط روانہ کیا کہ تمہارے ایک ادنیٰ غلام نے تمہاری عید کے دن خدا کے گھر میں تمہارے بادشاہ کو مار ڈالا نہایت شرم کی بات ہے تم ہلاکت کے لائق ہو۔

سیلاب کی تباہ کاریاں:

۵۱۱ء میں ایک سیلاب آیا اور نہایت بارش ہوئی جس کی وجہ سے بخارا اور اس کے گرد و نواح کے اکثر گاؤں ڈوب گئے بہت آدمی ہلاک ہو گئے حتیٰ کہ شہر کے دروازہ تک پانی پہنچ گیا دروازہ کو چند فرسخ تک پانی بہا کر لے گیا اور مٹی کے اندر چھپ گیا چند سال کے بعد پھر نظر آیا۔ خدا کی شان یہی سیل ایک لڑکے کی چار پائی جس پر بچہ لیٹا ہوا تھا بہالے گیا مگر چار پائی ایک زیتون کے درخت میں الجھ گئی اور بچہ بچ گیا اور بڑا بوڑھا ہو کر اس سے انتقال ہوا۔ اسی سال سلطان محمد کا انتقال ہو گیا اس کی جگہ اس کا بیٹا محمود جس کی عمر اس وقت چودہ سال کی تھی سلطان بنایا گیا۔

المستطبر کا انتقال:

۵۱۲ء میں خلیفہ المستطبر باللہ بروز چہار شنبہ تیرہ ربیع الاول کو پچیس سال خلافت کر کے اس دنیائے فانی سے چل بسے۔


ابن عقیل شیخ حنابلہ نے اسے غسل دیا اور اس کے بیٹے المستمیر شد باللہ نے نماز جنازہ پڑھائی پھر کچھ تھوڑی مدت کے بعد اس کی دادی ارجوان نامی والدہ تھی مر گئی۔

ذہبی کہتے ہیں کہ جہاں تک مجھے معلوم ہے کسی عباسی خلیفہ کی دادی اپنے پوتے کے زمانہ خلافت تک سوائے مقتدی کی والدہ کے کوئی زندہ نہیں رہی اس نے اپنے پوتے اور پڑپوتے کو تخت خلافت پر دیکھا ہے مستظہر اشعار بھی کہا کرتا تھا اور اس کے اشعار مشہور ہیں۔

سلفی (صاحب طیوریات) کہتے ہیں کہ مجھ سے ابو الخطاب بن جراح نے بیان کیا کہ میں نے مستظہر کو رمضان شریف میں ایک روز نماز پڑھائی اور کسائی کی روایت کے مطابق جو اس نے مجھ سے روایت کی تھی سورہ یوسف میں: "ان ابنک مسروق" ترجمہ: "تحقیق تیرا بیٹا چوری کیا گیا ہے۔" پڑھا جب میں نے سلام پھرا تو مستظہر نے کہا کہ یہ قرأت بہت درست ہے کیونکہ اس کی رو سے اولاد انبیاء علیہم السلام کی جھوٹ سے دور ہوتی ہے۔

المستظہر کے زمانہ میں حسب ذیل حضرات علماء نے انتقال فرمایا:

ابوالمظفر سمعانی، نصر المقدسی، ابو الفرج الرازی، شیداء، روایانی، خطیب تبریزی، کیا رزاسی، امام غزالی، امام شاشی جس نے مستظہر کے لیے کتاب اُحلیہ لکھی اور اس کا نام مستظہر رکھا۔ ابوردی اللغوی رحمہم اللہ تعالیٰ۔



المستر شد باللہ ابو منصور

المستر شد باللہ ابو منصور بن المستطیر باللہ ربیع الاول ۲۸۵ھ میں پیدا ہوا اور اپنے والد کی وفات کے وقت ربیع الآخر ۵۱۲ھ میں تخت پر بیٹھا۔ نہایت باہمت عالی جرأت باہمت صاحب الرائے شخص تھا امور خلافت اچھی طرح ضبط میں لایا اور ایک خوبصورتی کے ساتھ ان کو ترتیب دیا۔ رسم خلافت کو زندہ کیا اور از سر نو قوت دی۔ ارکان شریعت کو پختہ اور مضبوط کیا اس کی باتوں کو آراستہ کیا خود بہ نفس نفیس جنگوں میں شریک ہوا چند مرتبہ حلب، موصل، خراسان کی طرف گیا حتیٰ کہ آخر مرتبہ ہمدان کے قریب اس کی فوج نے شکست کھائی اور یہ قید کر کے آذربائیجان بھیج دیا گیا۔

علم و فضل:

المستر شد نے ابو القاسم بن بیان، عبد الوہاب بنہ اللہ السمعی سے حدیث سنی اور اس سے محمد ابن عمر بن مکی الہوازی اور اس کے وزیر علی بن طراد اور اسماعیل بن طاہر الموصلی نے روایت کی ہے۔ (اس کو ابن سمعانی نے بیان کیا ہے)

اس کے علم و فضل کے متعلق اتنا کہہ دینا کافی ہے کہ ابن صلاح نے اس کو طبقات شافعیہ میں ذکر کیا ہے اور کہا ہے کہ یہ وہ خلیفہ ہے کہ جس کے لیے ابو بکر الشاشی نے فقہ میں ایک کتاب الفقہ العمدۃ لکھ کر اس کو اس کے نام سے مشہور کیا ہے کیونکہ یہ خلیفہ ان دنوں میں عمدۃ الدین والدین کے خطاب سے مشہور تھا نیز ابن سبکی نے بھی اس کو طبقات شافعیہ میں ذکر کیا ہے اور کہا ہے کہ مستر شد باللہ اوائل میں بہت عابد و زاہد تھا اون کا لباس پہنا کرتا تھا اپنے گھر میں علیحدہ ایک جگہ عبادت کیلئے بنوا رکھی تھی یہ بدھ کے روز ۱۸ شعبان ۲۸۶ھ میں پیدا ہوا تھا۔ اس کو اس کے باپ نے ہی اپنے زمانہ میں ولیعہد مقرر کر کے اس کا نام سکوں پر

مضروب کر دیا تھا یہ نہایت خوشخط تھا خاندان بنی عباس کے تمام خلفاء پر اس فن میں سبقت رکھتا تھا۔ اکثر کاتب اس سے اصلاص لیا کرتے تھے۔ اس کی دلیری، ہیبت، بہادری، پیش قدمی، اظہر من الشمس ہے مگر اس کے زمانہ میں تشویش بہت رہی اور مخالفین نے اس کے مطلع کو ملکر رکھا اس حالت اور تشویش کو دور کرنے کے لیے خود نکلا کرتا تھا حتیٰ کہ آخر مرتبہ جس وقت وہ عراق کی طرف گیا ہے تو شکست کھا کر گرفتار ہوا اور جام شہادت نوش کر گیا۔

ذہبی کہتے ہیں کہ ۵۲۵ھ میں جب سلطان محمود بن ملک شاہ مر گیا تو اس کی جگہ اس کا بیٹا داؤد سلطان مقرر ہوا کچھ دنوں کے بعد داؤد پر اس کے چچیرے بھائی مسعود بن محمد نے حملہ کر دیا دونوں میں خوب جنگ ہوئی۔ آخر سلطنت کی شرکت پر صلح ہو گئی بغداد میں سلطنت کے نام کا خطبہ مسعود کے نام کا شروع ہو گیا اور اس کے بعد داؤد کا نام بھی لیا جاتا تھا۔ چند دنوں کے بعد خلیفہ اور مسعود میں ان بن ہو گئی مسعود، خلیفہ سے جنگ کیلئے نکلا تو خلیفہ خود فوج کی کمان کرنے کے لیے باہر نکلا مگر خلیفہ کے لشکر نے نمک حرامی کی اور اکثر فوج نے خلیفہ کا ساتھ چھوڑ دیا نتیجہ یہ ہوا کہ مسعود کو فتح اور خلیفہ کو شکست ہوئی اور خلیفہ مع خواص کے اس قلعہ میں جو ہمدان کے قریب ہے قید کر دیا گیا اہل بغداد نے جس وقت اس کی اطلاع سنی تو لوگ اپنے سروں میں خاک ڈالتے روتے شور کرتے ہوئے بازاروں میں نکلے اور عورتیں خلیفہ کے لیے سر کے بال کھولے بین کرتی ہوئی گھروں سے نکل پڑیں اس روز نماز اور خطبہ سب بند رہا۔ ابن جوزی کہتے کہ اس روز بغداد میں بہت زلزلے آئے اور پانچ روز تک برابر پانچ پانچ چھ مرتبہ زلزلے آتے رہے لوگ اس سے ڈر ڈر کر دعائیں کرتے تھے۔

خلیفہ کے قتل پر سلطان سنجر کا سوگ www.KitaboSunnat.com

سلطان سنجر نے اپنے بھتیجے مسعود کے پاس قاصد بھیجا کہ تم فوراً خود خلیفہ کے پاس جاؤ اور زمین خدمت چوم کر خود کو گنہگار ثابت کر کے معافی چاہو کیونکہ آمد می، بجلی، زلزلے اور انکابیں روز تک رہنا لشکر میں تشویش، شہروں میں انقلاب عظیم کا پیدا ہو جانا (ایسی آسانی اور زمینی علالتیں ہیں کہ جن کے دیکھنے کی ہم میں طاقت نہیں ہے مجھے اللہ تعالیٰ کی جانب سے اپنی

جان کا خوف ہے نیز جامع مسجدوں میں نماز اور خطبوں کا نہ ہونا کتنی بڑی غضب کی بات ہے کہ جس کا بار اٹھانے کی مجھ میں طاقت نہیں ہے۔ اللہ اللہ تم فوراً امیر المؤمنین سے اس کی تلافی کرو اور ان کو نہایت احترام کے ساتھ دار الخلافہ میں پہنچا دو جیسے ہمارے آباؤ اجداد کی عادت رہی ہے اس کے مطابق ان کا چادر کا کونہ اٹھاؤ۔ مسعود نے سلطان سخر کے تمام احکام کی پوری طرح تعمیل کی زمین خدمت چوم کر معافی مانگی اس اثناء میں سلطان سخر نے ایک اور قاصد مع ایک لشکر کے مسعود کے پاس بھیجا تا کہ خلیفہ کو باعزت دار الخلافہ تک لائیں مگر اس فوج میں سترہ باطنی (قراصلی) چھپ کر ساتھ ہو لیے جن کی نہ سلطان سخر کو خبر ہوئی نہ مسعود کو۔

بعض کہتے ہیں کہ خود مسعود ہی نے ان کو متعین کیا تھا بالآخر یہ تمام باطنی خلیفہ کے خیمے پر ٹوٹ پڑے اور معہ خلیفہ اور خواص کے اس کو قتل کر ڈالا اور لشکر کو اس واقعہ کی اس وقت خبر ہوئی جس وقت وہ لعنتی اپنا کام تمام کر چکے تھے۔ آخر سب گرفتار کر کے قتل کر دیئے گئے۔ اللہ تعالیٰ ان پر لعنت کرے۔ سلطان عزداروں کی طرح بیٹھا اور بہت سوگ کیا لوگوں کے شور و غوغا سے ایک قیامت برپا ہو گئی جس وقت اس واقعہ ہانڈہ کی خبر بغداد پہنچی تو اور بھی حشر برپا ہو گیا۔ لوگ برہنہ پا کپڑے پھاڑتے ہوئے دوڑے عورتیں برہنہ سر بال کھولے لوٹتی تھیں اور مرثیہ پڑھتی تھیں۔ کیونکہ مسترشد اپنی بہادری اور عدل اور نرم مزاجی کی وجہ سے ہر شخص کے نزدیک محبوب تھا۔

انتقال:

مسترشد پر اللہ تعالیٰ رحم فرمائے بیخ شنبہ بتاریخ ۱۶ ذیقعدہ ۵۲۹ھ میں شہید ہوا اس کے بعض اشعار یہ ہیں (ترجمہ اشعار) میں وہ گھوڑا ہوں جو جنگوں میں بلایا جاتا ہوں۔ میں دنیا کو بغیر مزاحمت کے قبضہ میں لے آتا ہوں۔ میرا گھوڑا بہت جلد ارض روم پر پہنچ کر اس پر قابض ہو جائے گا۔ قریب ہے کہ میری تلوار کی چمک اہل چین بھی دیکھ لیں۔

جس وقت یہ قید ہوا اس وقت کے اشعار ہیں (ترجمہ اشعار) کچھ تعجب نہیں اگر شیر پر پاگل کتے نے فتح پائی کیونکہ وحشی (قاتل حضرت حمزہ رضی اللہ عنہ) کے ہتھیار نے حضرت حمزہ رضی اللہ عنہ کو

جام شہادت پلایا تھا اور ابن ملجم (قاتل حضرت علیؓ) نے حضرت علیؓ کو شہید کر دیا تھا۔ جس وقت مسز شد کو شکست ہوئی تو لوگوں نے اسے بھاگ جانے کی رائے دی مگر اس نے انکار کر دیا اور قید ہونے تک برابر جما رہا اور کہا (ترجمہ اشعار) لوگ کہتے ہیں کہ دشمنوں نے نرغہ کیا ہے تم اپنی جگہ قائم رہو گے۔ جو نہ بھاگنے کی رائے دیتا ہے میں نے اس کا کہنا مان لیا۔ میں جس وقت سے پیدا ہوا ہوں مجھ سے خیر کبھی نہیں روکی گئی اور نہ زمانہ نے مجھے شر سے ستایا۔ میں بہت اچھی طرح جانتا ہوں کہ اللہ تعالیٰ ہی نفع پہنچاتا ہے اور وہی نقصان دیتا ہے۔ ذہبی کہتے ہیں کہ مسز شد نے عید الفصحیٰ میں ایک مرتبہ نہایت مبلغ خطبہ پڑھا تھا جو اپنی شان کا آپ ہی ہے۔

وزیر جلال الدین الحسن بن علی بن صدقہ مسز شد کی تعریف میں کہتا ہے (ترجمہ اشعار) اگر تمام تمام دنیا کو بمنزلہ پانی کے تسلیم کیا جائے تو امیر المومنین اس کا زلال ہیں۔ میں نے جس وقت سے عقل کی مجسم تصویر کھجوائی تو بالکل امیر المومنین کی تصویر ہوئی۔ اگر دین شرع اور تقویٰ کا پاس و لحاظ نہ ہوتا تو میں امیر المومنین کی عظمت دیکھ کر جل جلالہ کہتا۔

بادلوں سے آگ کی برسات:

۵۲۳ھ میں مسز شد کے زمانہ خلافت میں موصل میں بادلوں سے آگ برسی جس کی وجہ سے بہت سے مکانات اور دیہات جل گئے۔

اسی سال الامر باحکام اللہ منصور (عبیدی) والی مصر لاؤد قتل ہو گیا اور اس کی بجائے اس کا عم زاد عبدالجید بن محمد بن مختصر قائم ہوا۔

اسی سال بغداد میں پر دار بچھو ظاہر ہوئے جن کے دوکانے بھی تھے۔ لوگ ان سے بہت خوف کرتے تھے بہت سے بچوں کی ان کی وجہ سے جان جاتی رہی۔

مسز شد کے زمانہ میں حسب ذیل علماء نے انتقال کیا ہے:

شس الائمہ ابو الفضل امام الحنفیہ، ابو الوفاء بن عقیل الحسینی، قاضی القضاة ابو الحسن الدماغانی ابن بیلیمہ المعرکی، طغرائی صاحب لامیۃ العجم، ابو علی الصدقی الحافظ، امام ابو نصر

القشیری، ابن القطاء اللغوی، محی السنۃ امام البغوی، ابن اللحام المقرنی، حریری صاحب مقامات، میدانی صاحب الامثال، ابو الولید بن رشد المالکی، امام ابو بکر الطرطوسی، ابو الحجاج السرقسطی، ابن السید البطیوی، ابو علی الفاروقی شافعی، ابن الطرودۃ الثوی، ابن بازش، ظافر الحداد شاعر، عبدالغافر فارسی وغیرہ رحمۃ اللہ علیہم اجمعین۔



الراشد باللہ ابو جعفر

الراشد باللہ ابو جعفر منصور بن مسترشد ۵۰۲ھ میں ایک ام ولد کے پیٹ سے پیدا ہوا کہتے ہیں کہ جس وقت یہ پیدا ہوا تو اس کے پاخانہ کی جگہ بند تھی۔ اطباء نے باہم مشورہ کر کے ایک سونے کے آلے سے چیرا دے دیا اور یہ آپریشن کامیاب ہو گیا۔ اس کے والد مسترشد نے اسے اپنی زندگی میں ۵۱۳ھ میں ولیعهد مقرر کیا اور یہ اپنے باپ کے قتل کے بعد ذیقعدہ ۵۲۹ھ میں تخت خلافت پر بیٹھا۔

حسن سیرت:


راشد نہایت فصیح، ادیب شاعر، بہادر، عقلمند، سخی، نیک سیرت، عادل اور شر سے نفرت رکھنے والا شخص تھا۔

جس وقت سلطان مسعود بغداد واپس آیا تو یہ موصل کی طرف نکل گیا اس نے قاضیوں اور اعیان سلطنت اور علماء کو جمع کر کے ایک محضر لکھوایا جس میں بہت سے آدمیوں کی شہادت قلمبند کرائی کہ راشد نے یہ یہ ظلم کیا فلاں فلاں کا مال چھین لیا۔ خوزیری کی شراب پی۔ یہ محضر لکھوا کر علماء اور قاضیوں کے سامنے پیش کر کے فتویٰ چاہا کہ آیا ایسے ایسے حرکات کرنے والے خلیفہ کا علیحدہ کرنا نائب السلطنت کو جائز ہے یا نہیں اور وہ اس کی علیحدگی کا مجاز رکھتا ہے یا نہیں آیا اس کی امانت صحیح ہے۔ سلطان وقت اس کے بجائے کسی دوسرے کو خلیفہ منتخب کر سکتا ہے۔ علماء نے اس کی علیحدگی کا جواز کا فتویٰ دے دیا جس میں قاضی شہر ابن کرخی بھی موجود تھے لوگوں نے فوراً اس کے چچا محمد بن مستظہر کو المتعصی لامر اللہ کا خطاب دے کر ۱۶ ذیقعدہ ۵۳۰ھ میں اس سے بیعت کر لی۔

جب راشد کو اس امر کی اطلاع پہنچی تو موصل سے آذر بایجان کی طرف ایک بڑی

فوج کو ساتھ لے کر چلا گیا فوج کو بہت سامان تقسیم کیا اس لالچ سے انہوں نے وہاں پہنچ کر ایک فساد شروع کر دیا وہاں سے پھر ہمدان چلے گئے اور وہاں بھی وہی فساد چھایا بہت سوں کو قتل کیا کچھ کو سولی پر چڑھا دیا علماء کی ڈاڑھیاں منڈوا ڈالیں پھر اصفہان پہنچا اس کا محاصرہ کر لیا خوب لوٹ مار کی اور یہیں سخت بیمار پڑ گیا آخر ۱۶ رمضان ۵۳۲ھ میں عجمی اس کے خیمے میں آگھے اور چھریوں سے اسے قتل کر ڈالا پھر اس کے باقیماندہ مصاحبین کو بھی قتل کر دیا۔ یہ خبر بغداد پہنچی تو ایک روز اس کا ماتم کیا گیا۔

عماد کا تب کہتے ہیں کہ راشد باللہ حسن یوسف اور سخاوت حاتم رکھتا تھا۔ ابن جوزی کہتے ہیں کہ صولی کا بیان ہے کہ لوگوں کا قول ہے کہ چھٹا خلیفہ جو مقرر ہوا وہ علیحدہ ہوا میں نے جو اس پر غور و تامل کیا تو مجھے بہت ہی عجیب بات معلوم ہوئی اور مجھے اس پر تعجب ہوا میں نے ان کا تمام تول شروع کتاب میں نقل کر دیا ہے۔ چادر اور چھری مرتے دم تک راشد ہی کے پاس رہیں اور اس کے قتل کے بعد متقی کے پاس پہنچیں۔



المقتضی لامر اللہ ابو عبد اللہ

المقتضی لامر اللہ ابو عبد اللہ محمد بن المستنصر باللہ ۱۲ ربيع الاول ۴۸۹ھ کو ایک حبشیہ ام ولد کے شکم سے پیدا ہوا اور راشد باللہ کی علیحدگی کے بعد جبکہ اس کی عمر چالیس سال تھی تخت خلافت پر متمکن ہوا۔ المقتضی لامر اللہ کے لقب اختیار کرنے کی وجہ یہ لکھی ہے کہ اس نے خلیفہ ہونے کے چھ روز پہلے حضور نبی کریم ﷺ کو خواب میں دیکھا تھا کہ حضور نبی کریم ﷺ اس سے ارشاد فرما رہے ہیں عنقریب خلافت تجھ کو پہنچنے والی ہے تو اپنا لقب المقتضی لامر اللہ اختیار کرنا چنانچہ اس نے یہی لقب اختیار کیا۔ جس وقت تحت خلافت پر متمکن ہو کر المقتضی عدل و انصاف کرنے لگا اور بغداد پر اچھی طرح قابض ہو گیا تو سلطان مسعود نے دار الخلافہ کی تمام چیزیں جیسے جانور، سامان، گھر، چاندی، سونا چوپائے بردے وغیرہ لے لیے اور خلافت کے اصطلح میں سوائے چار گھوڑوں آٹھ خچروں کے اور کچھ بھی نہ چھوڑا۔

کہتے ہیں کہ مقتضی سے مسعود نے بیعت کرتے وقت یہ شرط کر لی تھی کہ نہ گھوڑے نہ چھوڑے جائیں گے نہ کوئی دوسرا سامان آلات سفر وغیرہ پھر ۵۳۱ھ میں سلطان مسعود نے تمام وہ چیزیں جو بارگاہ خلافت سے تعلق رکھتی تھیں سوائے چند باغات وغیرہ کے تمام لے لیں اس کے بعد پھر اپنے وزیر کو بھیجا کہ خلیفہ سے ایک لاکھ دینار وصول کرے مقتضی نے کہا سخت تعجب کی بات ہے تم اس بات کو اچھی طرح سے جانتے ہو کہ مسترشد اپنا تمام مال لے کر مسعود کے پاس چلا گیا تھا اس پر جو حالت گذری وہ دنیا جانتی ہے جو کچھ باقی بچا تھا اس کو خود مسعود لے گیا تھا حتیٰ کہ گھر کا سامان بھی نہیں چھوڑا تھا۔ راشد جس وقت خلیفہ ہوا اس پر بھی جو کچھ گذرا نظر من الشمس ہے مسعود نے انہیں دنوں میں نکال کی بھی تلاشی لے لی تھی اور جو کچھ ملا تھا لے گیا تھا اب میں تم کو مال کہاں سے لاکر دوں البتہ ابھی اس بات کی کسر باقی ہے کہ

میں اپنا گھریا تمہارے سپرد کر کے کہیں نکل جاؤں میں نے اللہ تعالیٰ سے عہد کر لیا ہے کہ میں مسلمانوں پر ظلم کر کے ایک جہ بھی وصول نہ کروں گا۔ سلطان مسعود یہ سن کر اپنے ارادے سے باز آ گیا مگر لوگوں سے مال جمع کرنے میں بڑی سختی کرنا شروع کر دی تاجروں پر بڑے بڑے ٹیکس لگا دیئے اور لوگوں پر بہت سختی کرنے لگا آخر جمادی الاول میں خلیفہ کے تمام شہر اور تمام معاملات اور ترکات خلیفہ کی طرف لوٹ آئے۔

عجیب و غریب رویت ہلال:

اسی سال ۲۹ رمضان شریف کو چاند نظر نہ آیا اہل بغداد نے تمام دن روزہ رکھا جس وقت شام ہوئی تو ۳۰ تاریخ کو بھی چاند نہ دکھلائی دیا حالانکہ مطلع بالکل صاف تھا یہ ایک ایسی بات تھی جو کبھی نہیں ہوئی۔

۵۳۳ھ میں ہتھرہ میں دس فرسنگ تک سخت زلزلہ آیا جس بہت لوگ ہلاک ہو گئے حتیٰ کہ ہتھرہ زمین میں دھنس گیا اور اس کی جگہ زمین سے سیاہ پانی نکلا۔ اسی سال شہروں کی آمدنیوں پر امراء قابض ہو گئے سلطان مسعود عاجز اور ایسا بے بس ہوا کہ اس کا نام ہی باقی رہ گیا سلطان خنجر کا بھی یہی حال ہوا کہ وہ مغلوب ہوتا چلا گیا اللہ تعالیٰ کتنا بے نیاز ہے جسے چاہے ذلیل کرے، ان دونوں کی ذلت پر خلیفہ مقتضی کی عزت بڑھ گئی اور مالک محروسہ پر پورا کنٹرول ہو گیا۔ دولت بنو عباس کی اصلاح کی ابتدا ہو گئی۔ الحمد للہ علی ذلک

نئے ٹیکسال کی بنیاد:

۵۳۱ھ میں سلطان مسعود بغداد آیا اور ایک ٹیکسال کی بنیاد ڈالی خلیفہ نے جو شخص سکہ بناتا تھا اسے گرفتار کر لیا ادھر سلطان مسعود نے خلیفہ کے حاجب کو پکڑ لیا خلیفہ کو اس پر بہت غصہ آیا مسجدوں کے دروازے تین دن تک بند رہے آخر دونوں فریق نے اپنا اپنا قیدی چھوڑ دیا اور یہ فساد مٹ گیا۔

ابن عبادی و اعظ کی سلطان مسعود کو نصیحت:

اسی سال ابن عبادی و اعظ مجلس و اعظ میں بیٹے تھے سلطان مسعود بھی و اعظ میں آیا و اعظ

صاحب نے سلطان سے لوگوں پر ظلم اور ان کی لاچارگی بیان کر کے یہ کہا کہ محصول لوگوں سے ظلم کے ساتھ وصول کیا جاتا ہے اور آپ اس مال محصول کو ایک ہی رات میں کسی مطرب کو دے دیتے ہیں چاہیے تھا کہ آپ اللہ تعالیٰ کا شکر ادا کرتے سلطان نے ان کی اس نصیحت کو قبول کر لیا اور شہر میں منادی کرادی کہ اب کوئی محصول نہیں لیا جائے گا یہی حکم تختیوں پر لکھ کر اول ان تختیوں کو شہر میں ایک شان و شوکت اور باجے گا بے کے ساتھ پھرایا پھر ان کو نصیب کرادیا۔ تختیاں الناصر لدین اللہ کے وقت تک بغداد نصب رہیں مگر اس نے یہ کہہ کر اوکھڑا دیا کہ جمیوں کی رسم کی ہمیں ضرورت نہیں ہے۔

نورالدین زنگی کی فرنگیوں سے جنگ:

۵۴۳ھ میں اہل فرنگ نے دمشق کا محاصرہ کر لیا۔ نورالدین محمود بن زنگی والی حلب اور اس کے بھائی نے ان کا مقابلہ کیا الحمد للہ مسلمانوں کو فتح ہوئی نورالدین فرنگیوں سے برابر لڑتا رہا اور آخر وہ تمام شہر جو فرنگیوں نے مسلمانوں سے چھینے تھے واپس لے لیے۔

زلزلہ اور خون کی بارش:

۵۴۴ھ میں الحافظ الدین اللہ والی مصر مر گیا اس کی جگہ اس کا بیٹا الظاہر اسلمعیل سلطنت پر قابض ہوا۔ اسی سال بغداد میں سخت زلزلہ آیا اور اس بار بغداد کے درو دیوار بری طرح ہل گئے۔ یہاں تک کہ حلوان کا ایک پہاڑ ٹوٹ کر گر پڑا۔

۵۴۵ھ میں یمن میں خون کی بارش ہوئی زمین کئی روز تک سرخ رہی لوگوں کے کپڑے بھی سرخ ہو گئے۔

سلطان مسعود کا انتقال:

۵۴۷ھ میں سلطان مسعود انتقال کر گیا۔

ابن ہبیرہ وزیر متعصبی کہتا ہے کہ جس وقت مسعود کے آدمیوں نے حشاشی پر دست تلاو دراز کیا اور بے ادبی کی اور ہم نے خود میں طاقت ظاہر ا مقابلہ نہ دیکھی تو یہ رائے ہوئی کہ ایک مہینہ برابر مسعود کیلئے بددعا کی جائے۔ جیسا کہ حضور نبی کریم ﷺ نے رعل اور ذکوان

کیلئے ایک مہینہ تک دعا کی تھی۔ (رعل اور ذکوان عرب میں دو قبیلے تھے۔ مترجم) چنانچہ میں نے اور خلیفہ نے پوشیدہ طور پر اپنی جگہ تہجد میں ۲۹ جمادی الاول کی رات سے بددعا کرنی شروع کی۔ پورا ایک مہینہ گزرنے نہ پایا تھا کہ مسعود اپنے تخت پر مر گیا، نہ ایک دن مہینہ سے زیادہ ہوا نہ کم۔ مسعود کے انتقال کے بعد تمام لشکر ملک شاہ کی سلطنت پر متفق ہو گیا اور ملک شاہ سلطان ہو گیا مگر خاص بیگ نے اس پر حملہ کر دیا اور اس کو گرفتار کر لیا۔ پھر خاص بیگ نے اس کے بھائی محمد کو خوزستان سے بلا بھیجا سلطنت اس کے حوالے کر دی۔ اس روز سے خلیفہ خود مختار خلیفہ ہو گیا اور تمام جگہ اس کے احکام جاری ہو گئے۔ مدرسہ نظامیہ میں جتنے مدرس سلطان کی طرف سے تھے تمام علیحدہ کر دیئے گئے۔ اب خلیفہ کو خبر ملی کہ نواحی واسطہ میں کچھ شورش ہو رہی ہے۔ خلیفہ خود لشکر لے کر پہنچا اور ان کی سرکوبی کے بعد حملہ اور کوفہ پر قبضہ کرتا ہوا بغداد واپس آیا۔ اس روز بغداد میں عجیب زینت کی گئی تھی۔

بے ملک نواب:

۵۲۸ ہجری میں ترکوں نے سلطان سنجر پر زہ بول دیا، اس کو گرفتار کر کے خوب ذلیل کیا، اس کے ممالک محروسہ پر قابض ہو گئے۔ خطبہ البتہ اسی کے نام کا باقی رکھا، گویا بے ملک نواب ہو گیا، یہ اپنے نفس پر روتا تھا، آخر برائے نام اس کو سلطان کا لقب دے کر ایک سائیس کے برابر اس کی تنخواہ مقرر کر دی۔

۵۳۹ ہجری میں بظاہر باللہ عبیدی قتل ہو گیا، اس کے قائم مقام اس کا بیٹا الفارز عیسیٰ جس کی عمر بہت ہی کم تھی ہوا اس کی صغرتی کی وجہ سے سلطنت کے کاموں میں بہت زیادہ خرابی واقع ہو گئی موقع دیکھ کر مٹھی نے نورالدین محمود بن زنگی کو لکھا کہ تم فوراً مصر پہنچ کر اس پر قابض ہو جاؤ۔ نورالدین اس وقت فرنگیوں سے برس پیکار تھا، اس نے جنگ چھوڑنا نامناسب نہ سمجھا کیونکہ دمشق میں اس نے بہت سے قلعے اور شہر فتح کر لیے تھے، جس کی وجہ سے اس کی حدود سلطنت بہت زیادہ وسیع ہو گئی تھی۔ اسی کے ساتھ بلاد روم پر بھی قابض ہو گیا تھا، اس کی ہیبت دور دور کے لوگوں کے دلوں میں بیٹھ گئی تھی، مگر مجبوراً مقتضی کے حکم کے مطابق نورالدین

مصر چلا گیا، خلیفہ نے اسے ملک العادل کا خطاب بخشا۔

مقتضیٰ کا انتقال:

اس وقت مقتضیٰ کی شان و شوکت اور بھی زیادہ بڑھ گئی۔ مخالفین اس سے مرعوب ہو گئے، دشمنوں پر جہات مختلفہ کے یکدم متفق ہو کر حملہ کی تیاریاں شروع کر دیں اور اس کی سلطنت ہمیشہ بڑھتی رہی حتیٰ کہ شب یکشنبہ ۲ ربیع الاول ۵۵۵ ہجری اس کا انتقال ہو گیا۔

حسن سیرت:

ذہبی کہتے ہیں کہ مقتضیٰ سرتاج خلفاء عالم، ادیب، بہادر، بردبار، خوش اخلاق، خلافت کی تمام خوبیاں رکھنے والا، امین شخص تھا ائمہ میں بھی اس کی کم مثال ملتی ہے۔ اس کے خلافت کے زمانہ میں کوئی بات دیانت اور امانت کے خلاف نہیں ملتی۔ اس نے اپنے استاد ابو البرکات ابن ابی الفرج بن السنی سے حدیث سنی تھی۔

ابن سمعانی کہتے ہیں کہ کچھ اس نے اپنے بھائی مسترشد کے ساتھ ابو القاسم بن بیا سے بھی سنی تھیں اور اس سے اس کے امام ابو منصور الجوالیقی بغوی اور اس کے وزیر ابن مہرہ نے حدیث روایت کی ہے۔ مقتضیٰ نے کعبہ شریف میں ایک نیا دروازہ بنوایا تھا اور اپنے ذہن کیلئے عقیق کا ایک تابوت تیار کرایا تھا۔ یہ شخص نیک سیرت، مشکور الدولت، دیدار، عقلمند، فاضل صاحب الرائے سیاستدان خلیفہ تھا، اس نے معاملات خلافت کو از سر نو زندہ کیا۔ رسوم خلافت کو جاری فرمایا، تمام کاروبار سلطنت خود کرتا تھا۔ جنگوں میں بہ نفس نفیس شامل ہوتا تھا، اس کے زمانہ خلافت میں اللہ تعالیٰ نے برکت رکھی تھی۔

ابو طالب عبدالرحمن بن محمد بن عبدالسیح ہاشمی اپنی کتاب مناقب العباسیہ میں لکھتے ہیں کہ مقتضیٰ کا زمانہ عدل اور نیک کاموں کی وجہ سے سرسبز و شاداب تھا، یہ شخص خلیفہ ہونے سے پہلے اکثر عبادت میں مصروف رہا کرتا تھا۔ اوائل میں شغل دین، تلاوت قرآن پاک اور تحصیل علوم میں اس کا وقت صرف ہوتا تھا۔ خلیفہ معتمد کے بعد ایسا نرم دل، خوش اخلاق دلیر، بہادر شخص کوئی خلیفہ نہیں گزرا۔ جیسا کہ مقتضیٰ گزرا ہے۔ باوجود اس بہادری دلیری اور شجاعت

کے عبادت اور پرہیزگاری بھی اس کی خصوصیات میں داخل تھیں، اس کی فوج نے جہاں کہیں جانے کا قصد کیا، وہاں ہمیشہ فتح مند ہی رہی، خصوصاً اس کی جگہ جہاں فتح کا گمان نہ تھا۔

علامہ ابن جوزی کہتے ہیں کہ متقنی کے زمانہ خلافت میں بغداد اور عراق پھر خلفاء کے قبضہ میں آ گیا، اس وقت کوئی شخص جھگڑا کرنے والا نہیں رہا تھا۔ مقتدر کے زمانہ خلافت کے وقت سے اس کے شروع زمانہ تک بغداد اور عراق پر خلفاء کا قبضہ برائے نام تھا، نائب السلطنت دراصل بادشاہ ہوتے تھے۔ متقنی نہایت نخی مہربان حدیث شریف کو دوست رکھنے والا خود عالم اور عالموں کا قدردان تھا۔


سلام کا سنت طریقہ:

ابن سمعانی نے بروایت ابو منصور جو الیٰقی ایک حدیث بھی المتقنی لامر اللہ امیر المؤمنین سے بطور حدیثا کے حضرت انس رضی اللہ عنہ کی روایت سے بیان کی ہے۔ جب متقنی نے امام ابو منصور جو الیٰقی بغوی کو امام بنانے کیلئے بلایا اور وہ آئے تو انہوں نے حاضر ہو کر اس طرح سلام کیا ”السلام علی امیر المؤمنین ورحمۃ اللہ“ اس وقت طیب ابن تلمیذ نصرانی بھی دربار میں موجود تھا۔ اس نے امام ابو منصور سے مخاطب ہو کر کہا: یا شیخ! کیا امیر المؤمنین کو سلام کرنے کا یہی طریقہ ہے؟ امام ابو منصور، نصرانی کی طرف بالکل متوجہ نہیں ہوئے اور متقنی سے کہا کہ امیر المؤمنین میرا یہ سلام سنت نبوی صلی اللہ علیہ وسلم کے عین مطابق ہے، پھر اپنی تائید میں ایک حدیث بھی سنادی پھر کہا کہ اگر کوئی شخص اس بات پر قسم کھالے کہ کوئی نصرانی یا یہودی کوئی بھی علم حاصل نہیں کر سکتا تو اس پر کبھی کفارہ نہیں آئے گا کیونکہ ان دونوں کے دلوں پر اللہ تعالیٰ نے مہر کر دی ہے جو بغیر ایمان لائے کبھی ٹوٹ نہیں سکتی۔ (یعنی یہ لوگ کوئی بات نہیں سمجھ سکتے نہ کوئی علم حاصل کر سکتے ہیں۔ مترجم) متقنی نے کہا: واقعی سچ فرماتے ہیں۔ ابن تلمیذ بھی عالم نہایت ادیب تھا، مگر اس وقت گویا اس کے منہ میں پتھر کی لگام لگ گئی تھی۔

م تقنی کے زمانہ میں حسب ذیل علماء نے انتقال کیا۔

”ابن الابرش نخوی، یونس بن مغیث، جمال الاسلام بن مسلم الشافعی، ابوالقاسم

الاصفہانی صاحب الترغیب، ابن بروجان، مارزی مالکی صاحب العلم، زحمری، رشاطی صاحب
الانساب، جوایقی امام خلیفہ مقفی، ابن عطیہ صاحب التفسیر، ابوالسعادات بن شجرى، امام ابوبکر
بن عربی، تاصح الدین ارجانی شاعر، قاضی عیاض، حافظ ابولید بن دبارغ، ابوالاسعد بن الرحمن
التفسیری، ابن علام الفرس المقری، رفاع الشاعر شہرستانی صاحب السلسل و النحل، قیسرانی
شاعر، محمد بن یحییٰ شاگرد امام غزالی، ابوالفضل بن ناصر الحافظ، ابوالکرام شہرزی المقری،
الواد شاعر، ابن النحل امام شافعیہ و دیگر حضرات رحمہم اللہ علیہم اجمعین۔“



المستجد بالله ابوالمظفر

المستجد بالله ابوالمظفر يوسف بن المقتضى ۵۱۸ ہجری میں ایک گرجستانی ام ولد طاؤس نامی کے پیٹ سے پیدا ہوا۔ ۵۴۷ ہجری میں اس کو مقتضى نے ولی عہد مقرر کیا اور مقتضى کی موت کے وقت اس سے بیعت کی گئی۔

حسن سیرت:

مستجد عدل و انصاف اور نرم طبیعت کا مالک تھا۔ لوگوں پر بہت سے ٹیکس معاف کر دیئے تھے حتیٰ کہ عراق سے تمام ٹیکس ختم کر دیئے تھے۔ مفسدین کے ساتھ نہایت سختی سے پیش آتا تھا۔ ایک شخص گرفتار ہو کر آیا جو لوگوں کو بہت تنگ کیا کرتا تھا، اسے قید کر دیا۔ ایک شخص اس کا بدلہ دس ہزار دینار دینے لگا کہ اس کو چھوڑ دیا جائے، خلیفہ نے چھوڑنے سے انکار کیا اور یہ کہا کہ اگر اس کے ساتھی کو بھی گرفتار کر کے لاؤ گے تو دس ہزار دینار اور انعام میں دوں گا تا کہ مخلوق خدا ان کی شر سے محفوظ رہے۔

علامہ ابن جوزی کہتے ہیں کہ مستجد بالله فہیم روشن، صاحب الرائے تھا، بہت ذکی اور فضل و کمال کا مالک تھا۔ نظم بدیع اور نثر بلیغ لکھتا تھا۔ علم ہیبت میں اتنا ماہر تھا کہ عمل آلات فلک اور اسطرلاب کی معرفت خوب رکھتا تھا۔ اس کے اشعار حسب ذیل ہیں:

غیر نسی بالشیب و هو وقار لیتھا غیرت بما ہو عار

ان تکن ثابت الذوائب منی فا للیالی تزینھا لا لعمار

ترجمہ: ”مجھے میری محبوبہ نے میرے سفید بالوں کی وجہ سے عار دلایا حالانکہ وہ

وقار ہے۔ کاش کہ وہ مجھے عار کی باتوں سے عار دلاتی اگر میرے بال سفید

ہو گئے تو کچھ ہرج نہیں کیونکہ رات کی زینت چاند سے ہی ہوتی ہے۔“

بخیل کے متعلق کہتا ہے:

ترجمہ اشعار: ”ہماری عزت کیلئے بخیل لوگوں کے گھروں میں جب شمع جلتی ہے اور وہ اس کے اجالے میں بیٹھتے ہیں تو جس وقت شمع کی آنکھوں سے آنسو بہتے ہیں تو ان کے آنسو بھی نکل پڑتے ہیں۔“

اپنے وزیر ابن ہبیرہ کی تدبیر مسلمانوں کی مصلحتوں میں دیکھ کر بہت خوش ہوا، اور کہا: ترجمہ اشعار: ”دو نعمتیں جو تیرے لیے خاص و عام ہیں، صفت کی گئی ہیں ان کا ذکر قیامت تک رہے گا اول تیری سخاوت کہ دنیا بھر اس میں تیری فقیر ہے۔ دوسرے تیرا وجود جو لوگوں پر احسان کرتا ہے، جس وقت بجھی مر گیا تھا تو اس کی جگہ جعفر ہو گیا تھا۔ مگر تیرے بعد کوئی بجھی اور جعفر ہونے والا نہیں ہے جو تیرے ساتھ برائی کی نیت کرتا ہے۔ میں اسے پاتا ہی نہیں بلکہ تجھے ہی تجھے مظفر پاتا ہوں۔“

مستحجد کی خلافت کے سال اول یعنی ۵۵۵ ہجری میں القاضی حاکم مصر کا انتقال ہو گیا۔ اس کی جگہ اس کا بیٹا عاصد الدین اللہ جو عبید بن میں سب سے آخری خلیفہ ہے، تخت پر بیٹھا۔

فرنگیوں کا منہ توڑ جواب:


۵۶۲ ہجری میں امیر اسد الدین شیرکوہ کو سلطان نور الدین زنگی نے دو ہزار سوار دے کر مصر کی طرف روانہ کیا۔ اس نے جزیرے میں اتر کر مصر کا محاصرہ کر لیا۔ دو ماہ برابر یہ محاصرہ رہا والی مصر نے اہل فرنگ سے مدد چاہی اور وہ دمیاط کی طرف سے اس کی مدد کو آ پہنچے۔ اسد الدین صعید کی طرف چلا گیا۔ یہاں پہنچ کر مصریوں کے ساتھ خوب جنگ ہوئی اور باوجود اپنے لشکر کی کمی اور دشمن کی کثرت کے فتح پائی جس میں بیس ہزار فرنگی اگریز و اصل جہنم ہوئے۔ اسد الدین نے جنگ کے بعد صعید کا خراج معاف کر دیا۔ اہل فرنگ نے اسکندریہ کا قصد کیا مگر ان سے پہلے صلاح الدین یوسف بن ایوب اسد الدین کا بھتیجا قابض ہو چکا تھا۔ اہل فرنگ نے یہاں پہنچ کر اسکندریہ کا چار ماہ برابر محاصرہ رکھا۔ آخر اسد الدین اس

طرف بڑھا۔ یہ خبر سن کر انگریز بھاگ پڑے اور اسد الدین خالی میدان پا کر شام کی طرف چلا گیا۔ ۵۶۳ ہجری میں اہل فرنگ ایک بہت بڑا لشکر لے کر دیا مصر کی طرف بڑھے اور حملہ کے بعد بلیس پر قابض ہو گئے۔ قاہرہ کا محاصرہ کر لیا والی مصر نے ان کے خوف سے قاہرہ میں آگ لگا دی، پھر سلطان نور الدین زنگی کو اپنی مدد کیلئے لکھا۔ اسد الدین اپنے لشکر کے ساتھ اس کی مدد کو پہنچا، جس وقت انگریزوں نے اسد الدین کی آمد کے متعلق سنا تو وہ قاہرہ سے بھاگ نکلے۔ اسد الدین یہاں پہنچا تو العاضد والی مصر نے اس کے سامنے قلمدان وزارت پیش کیا اور خلعت عطا کی جس کو اس نے نہایت خندہ پیشانی کے ساتھ قبول کیا، مگر اس کی عمر نے وفات کی اور یہ ۵۶۵ ہجری میں انتقال کر گیا۔ اسد الدین کے بعد والی مصر العاضد نے اس کی جگہ اس کے بیٹے صلاح الدین یوسف بن ایوب کو وزیر بنایا اور اس کا لقب ملک الناصر مقرر کیا۔ صلاح الدین آخر عمر تک اس کا وزیر رہا اور بہت دنوں تک وزارت کی۔

مسجد کا انتقال:

۱۸ ربیع الثانی ۵۶۶ ہجری میں خلیفہ المستنجد باللہ نے انتقال کیا۔ ذہبی کہتے ہیں کہ جس وقت سے مسجد بیمار ہوا تھا، اس کے مرنے تک آسمان پر گہری شفق نمودار ہوتی رہی، جس کی روشنی اور سرخی دیواروں پر نظر آتی تھی۔ اس کے وقت میں حسب ذیل علماء نے انتقال فرمایا:

”دیلمی صاحب مسند القردوس، عمرانی صاحب البیان شافعی، ابن یزری شافعی، وزیر ابن ہبیرہ، حضرت غوث اعظم شیخ عبدالقادر جیلانی، امام ابو سعید سمانی، حضرت ابن نجیب سہروردی، ابوالحسن بن ہزبل المقرئ و دیگر حضرات رحمہم اللہ علیہم اجمعین۔“



المستضیٰ بامر اللہ الحسن

المستضیٰ بامر اللہ الحسن بن المستجد باللہ ۵۳۶ ہجری میں ایک ام ولد ارمینیہ غصہ نامی کے پیٹ سے پیدا ہوا، اور اپنے باپ کے انتقال کے بعد تخت خلافت پر بیٹھا۔

حسن سیرت:

علامہ ابن جوزی کہتے ہیں کہ اس نے تخت خلافت پر متمکن ہونے کے بعد منادی کرا دی، کہ آج سے تمام ٹیکس معاف ہیں۔ اس کے مظالم کی روک تھام کی اور ایسا عدل پھیلایا کہ ہم نے اپنی زندگی میں کبھی ایسا نہیں دیکھا تھا۔ ہاشمیوں، علویوں، علماء مدین، سراؤں پر بے انتہا مال خرچ کیا۔ مال ہمیشہ خرچ کرتا رہتا تھا۔ اس کے نزدیک مال کی کوئی قدر و قیمت نہ تھی۔ نہایت حلیم بامروت اور طبیعت کا بے حد نرم تھا، جس وقت تخت خلافت پر بیٹھا تمام ارباب دولت کو خلعتیں عطا کیں چنانچہ ایک ہزار تین سو قبائیں ابریشم کی لوگوں پر تقسیم کیں۔ بغداد میں جس وقت اس کے نام کا خطبہ پڑھا گیا تو اس نے حسب عادت قدیم بہت دینار نقد کیے، روح بن حدیثی کو قاضی القضاة مقرر کیا اور ان کیلئے سترہ غلام عنایت کیے۔

جیس میں شاعر محضی کی شان میں لکھتا ہے:

ترجمہ اشعار: ”اے امام المہدی تیری سخاوت بارش پر بھی فوقیت لے گئی جو تو مال اور سونے چاندی کے ساتھ کرتا ہے کن الفاظ کے ساتھ تیری تعریف کروں حالانکہ تیری سخاوت نے برسات پر بھی تجاوز کر لیا تو ایک مستقل معجزہ ہے جو عقلوں اور لکڑوں کا خارق ہے۔ تیرے لمس نے خوف اور بخشش کو آگ اور پانی کے درمیان جمع کر دیا۔“ (یعنی دشمنوں کیلئے تو آگ ہے اور دوستوں کیلئے پانی ہے۔ مترجم)

علامہ ابن جوزی کہتے ہیں کہ خلیفہ مستضیٰ بامر اللہ اکثر لوگوں سے پردے میں رہا کرتا

تھا بغیر خدام کے کبھی سوار نہیں ہوتا تھا اور نہ خدمتگاروں کے سوا اس کے پاس کوئی جاسکتا تھا۔

بنی عبید یوں کا خاتمہ اور جشن:

المصعبی کے زمانہ خلافت میں دولت بنی عبید کا خاتمہ ہو گیا۔ مصر میں اسی کے نام کا خطبہ پڑھا جانے لگا اور سکوں پر بھی مصر میں اسی کا نام معزوب ہو گیا جب یہ خوشخبری لے کر ایک شخص بغداد آیا تو بازار میں چراغاں کیا گیا۔

علامہ ابن جوزی کہتے ہیں کہ میں نے اس واقعہ کے متعلق ایک کتاب لکھی ہے جس کا

نام ”النصر علی مصر“ ہے۔

روافض کا زور ٹوٹ گیا:

ذہبی کہتے ہیں کہ مستضیٰ کے زمانہ خلافت یعنی ۵۶۷ ہجری میں بغداد کے اندر روافض کا زور بالکل کم ہو گیا۔ لوگوں کو امن نصیب ہوا، بڑی سعادت حاصل ہوئی۔ یمن، برقہ، تورند، مصر اور اسوان تک اس کے نام کا خطبہ پڑھا جانے لگا، اکثر بادشاہ اس کے زیر فرمان ہو گئے۔

مصر پر سلطان صلاح الدین کا قبضہ اور مستضیٰ کی خدمت میں تہنیت نامہ:

عباد کا تب کہتے ہیں کہ سلطان صلاح الدین بن ایوب نے ۵۶۷ ہجری میں جامع مسجد مصر کے اندر اطاعت و فرمانبرداری کا آغاز کیا۔ اول جمعہ میں مصر کے اندر بنی عباس کے نام کا خطبہ پڑھوایا۔ بدعت کونست و نابود کیا، راہ شریعت کو صاف کیا۔ دوسرے جمعہ میں قاہرہ کے اندر بنی عباس کا خطبہ پڑھا۔ اسکے بعد یوم عاشورا کو العاضد باللہ صاحب مصر مر گیا۔ سلطان صلاح الدین نے قصر اور اس کے تماذخروں اور نقیص و عمدہ چیزوں پر قبضہ کر لیا جو جو چیزیں پسند کیں، ان کو رکھ لیا اور باقی کو فروخت کر دیا۔ اس فروختگی کا سلسلہ دس سال تک جاری رہا۔ سلطان نور الدین نے یہ خوشخبری دے کر شہاب الدین المعظفر بنی العلامہ شرف الدین امین ابی عسرون کو بغداد روانہ کیا اور مجھے (عباد کا تب) حکم دیا کہ ایک بشارت نامہ لکھو تاکہ وہ تمام ممانک اسلامی میں پڑھا جائے۔ میں نے تعمیل حکم میں ایک تہنیت نامہ لکھا، جس

کی ابتدا اس طرح تھی کہ اللہ تعالیٰ کا حق بلند کرنے والے اور اس کے ظاہر کرنے والے اور باطل کو نابود کرنے والے کا ہزار ہزار شکر و احسان ہے آگے چل کر میں نے لکھا تھا کہ ان شہروں میں کوئی منبر ایسا نہیں رہا جس پر ہمارے امام مستفی بامر اللہ امیر المؤمنین کا خطبہ نہ پڑھا گیا ہو تمام مسجدیں، عابدوں اور زاہدوں کیلئے چھوڑ دی گئیں۔ بدعت کی تمام خانقاہیں ڈھائی گئیں۔ اس کے بعد لکھا تھا جس جگہ قریب ڈھائی سو سال کے جموٹے دعویداروں اور شیطان کے تابعداروں کا دور دورہ تھا، وہاں اللہ تعالیٰ نے ہماری حکومت قائم کر دی۔ ہمارے لیے زمین کو کشادہ کر دیا اور ہمیں ہماری آرزوؤں کے مطابق الحاد اور فرض کے مٹا دینے پر قدرت دیدی اور ہم نے ان کو مٹا دیا۔ ہمیں اس بات کی توفیق دی کہ ہم نے بنی عباس کی سلطنت حقہ کو قائم کر دیا اور ایسے لوگوں کو رکھ دیا جو عباسیوں کے دعویٰ کو جاری رکھے اور بے دینی پھیلانے والے برباد کر دیئے جائیں وغیرہ وغیرہ۔ عماد شاعر کا یہ قصیدہ بھی موجود تھا:

ترجمہ قصیدہ: ”ہم نے مصر میں مستفی کے نام کا خطبہ قائم کر دیا جو نائب مصلفی اور امام عصر ہے ہم نے اس کی مدد کے ساتھ العاضد کو ذلیل کیا اور اسی کے ساتھ اس کے مددگاروں کو بھی ہم نے اسے چھوڑ دیا جو ہلاکی کی طرف بلاتا تھا وہ اس وقت ذلت کے ساتھ پتھروں کے نیچے اور بورے کے اندر ہے۔“

مصر میں مستفی کا خطبہ:

جب یہ تہنیت نامہ مستفی کے پاس پہنچا تو اس نے اس کے جواب میں سلطان نور الدین اور صلاح الدین کو خلعت اور عزت کی چیزیں اور مصر کے خطیبوں کو علم اور عماد کا تب کو خلعت اور ایک سو دینار روانہ کیے۔ تو عماد کا تب نے ایک اور قصیدہ لکھا۔

علامہ ابن اثیر کہتے ہیں کہ جس وقت سلطان صلاح الدین مصر پر پوری طرح قابض و مسلط ہو گیا اور اس کے قابض ہونے کے ساتھ عاضد کمزور ہوتا چلا گیا تو سلطان نور الدین نے سلطان صلاح الدین کو لکھا کہ مصر میں خلفاء بنو عباس کا خطبہ پڑھا جائے مگر سلطان صلاح الدین نے اسوجہ سے کہ کہیں مصری سرکشی نہ کر بیٹھیں اس حکم کی تعمیل میں پہلو تہی کی، لیکن

سلطان نورالدین نے سلطان صلاح الدین کو اس بارے پھر مزید تاکید لکھی۔ اس عرصہ میں اتفاقاً عاضد بیمار ہو گیا۔ سلطان صلاح الدین نے اس امر کے متعلق امراء سے مشورہ کیا۔ بعض نے اس کی تائید کی اور بعض نے مخالفت، اتفاق سے مصر میں ایک شخص عجمی جس کا نام امیر العالم تھا آ گیا جب اس نے یہ لیت و لعل دیکھا تو اس نے کہا کہ اچھا سب سے اول میں اس کام کو شروع کرتا ہوں چنانچہ محرم کے سب سے پہلے جمعہ میں وہ امام سے پہلے منبر پر چڑھ گیا اور مستفی کے لیے دعا کی کسی شخص نے اس کی مخالفت نہ کی، جب دوسرے جمعہ آیا تو صلاح الدین نے خطیبوں کو عاضد کا خطبہ چھوڑ دینے کے متعلق حکم دیا اور انہوں نے تعمیل حکم کی۔ کسی شخص کو جرأت نہ ہوئی کہ منع کرے، عاضد کا مرض روز بروز بہ بڑھتا گیا، آخر روز عاشورا کو مر گیا۔

سلطان نورالدین کی طرف سے خلیفہ کیلئے تحائف:

۵۶۹ ہجری میں سلطان نورالدین نے آستانہ خلافت میں بہت سے تحائف روانہ کیے، جن میں ایک گدھا بھی تھا جس کے بدن پر خط بنے ہوئے تھے وہ گدھا بہت کودنے والا تھا۔ مخلوط کی وجہ سے اس کو عتابی کہتے تھے۔ (عتابی بضم صین وہ کپڑا ہے ریشمی جس پر مخلوط موجوں کی طرح بنے رہتے تھے۔ مترجم) لوگ جوق در جوق ان تحائف کو دیکھنے کیلئے آئے جن میں ایک شخص عتابی نامی بھی تھا جو نہایت کند ذہن ناقص الفضیلہ ڈکھارنے والا تھا۔ لوگوں نے کہا اگر سلطان نورالدین نے ہمارے پاس حمار عتابی (حمار بمعنی گدھا) روانہ کیا ہے تو ہمارے پاس عتابی حمار موجود تھا۔

آسانی آفات کا نزول:

اسی سال نارنگی کے برابر اولے پڑے جن کی وجہ سے گھر منہدم ہو گئے، مویشی مر گئے، وجہ اس قدر چڑھ آیا کہ بغداد ڈوب گیا اور جمعہ خارج شہر لوگوں نے پڑھا، فرات بھی چڑھ آیا، جس کی وجہ سے گاؤں اور کھیتیاں خرق ہو گئیں۔ لوگوں کی یہ حالت دیکھ کر اللہ تعالیٰ کے سامنے عجز و اکساری سے دعائیں مانگیں۔ یہ بات تعجب کی ہے کہ یہ پانی اس قدر تھا مگر ودیئل کے باغات اور کھیتی بظہر پانی کے خشک رہے، اور دیہاتی پیاس سے مر گئے۔

سلطان صلاح الدین کا وصال:

اسی سال سلطان نور الدین والی دمشق کا انتقال ہو گیا۔ اس کی جگہ اس کا بیٹا ملک الصالح اسماعیل جو بہت خوردسال تھا تخت پر بیٹھا، اہل فرنگ نے سواہل کی طرف حرکت کی مگر بہت سامان دے کر صلح کر لی گئی اگرچہ وہ قریب ہی آگئے تھے۔

عبیدیوں کا ناپاک ارادہ خاک میں مل گیا:

اسی سال عبیدین کے خیر خواہوں نے سلطنت عبیدی کو پھر قائم کرنا چاہا۔ صلاح الدین کے امراء بھی اکثر ان کے ساتھ مل گئے مگر بروقت سلطان صلاح الدین کو اس سازش کی اطلاع ہو گئی اور اس نے ان سب کو پکڑ کر قصرین کے درمیان سولی پر پڑھا دیا۔

مصر اور قاہرہ کے گرد فسیل:

۵۷۲ ہجری میں سلطان صلاح الدین نے مصر اور قاہرہ کے گرد ایک فسیل بنوانے کا حکم دیا اور اس کا اہتمام امیر بہاء الدین قراموش کے سپرد کیا گیا۔

ابن اثیر کہتے ہیں کہ اس فسیل کا چکر اسی ہزار تین سو ہاتھ ہاشمی تھا۔ اسی سال سلطان الدین نے جبل مقطم میں قلعہ بنوانے کا حکم دیا اور یہیں دارالسلطنت مستقل کرنے کا ارادہ کیا مگر ابھی یہ قلعہ پایہ تکمیل کو نہیں پہنچا تھا کہ سلطان صلاح الدین کا انتقال ہو گیا۔ اس کی تکمیل سلطان ملک اکامل یعنی سلطان صلاح الدین کے بیٹے کے زمانہ میں ہوئی اور یہی سب سے اول اس میں آباد ہوا۔ اسی سال سلطان صلاح الدین نے حضرت امام شافعی کا حرار شریف بنوایا۔

۵۷۳ ہجری میں بغداد کے اندر نہایت ہی زبردست آدمی رات کے قریب آمدگی آئی اور آسمان کے اطراف میں آگ کے ستون نظر آنے لگے۔ لوگوں نے یہ دیکھ کر ہار گاہ خداوندی میں خشوع و خضوع سے دعائیں کیں، صبح کو یہ کیفیت جاتی رہی۔

مستضیٰ کا انتقال:

۵۷۵ ہجری میں ماہ شوال کی آخری تاریخ کو خلیفہ مستضیٰ نے انتقال فرمایا اور اس کی

جگہ اس کا بیٹا احمد تخت نشین ہوا۔

اس کے زمانہ میں حسب ذیل علماء نے انتقال فرمایا:

”ابن خشاب نحوی، ملک النجاة ابو زرار الحسن بن صانی، حافظ ابو العلاء ہمدانی، تاج الدین بن دہان نحوی، حافظ الکبیر ابو القاسم ابن عسا کر اخلاف امام شافعی، حیسب، حیسب شاعر، ابو بکر بن خیر و دیگر حضرات رحمہم اللہ علیہم اجمعین۔“



الناصر لدين الله احمد

الناصر لدين الله احمد ابو العباس بن المصطفى بامر الله رجب ۵۵۳ ہجری کو ایک ترکی ام ولد زمر دتانی کے پیٹ سے پیدا ہوا۔ اور ذیقعدہ ۵۷۵ ہجری کی چاند رات کو تخت خلافت پر متمکن ہوا۔ اس کو حدیث کی روایت میں محدثین کی ایک جماعت نے اجازت دیدی تھی، جن میں ابو الحسن عبد الحق الیوسفی اور ابو الحسن علی بن عساکر الہطاحی بھی داخل ہیں، اس نے بھی خود ایک جماعت کو اجازت حدیث دیدی تھی۔ لوگ اس کی زندگی میں اس سے روایت کیا کرتے تھے مگر بطور اسناد کے نہیں بلکہ بطور فخر کے اس سے روایت کرنے میں رغبت کرتے تھے۔

حسن سیرت:

ذہبی کہتے ہیں کہ کسی خلیفہ نے اتنی لمبی مدت تک خلافت نہیں کی۔ اس کی مدت خلافت سینتالیس سال ہے۔ یہ شخص مدت العرعرزت و جلالت کے ساتھ رہا، تمام دشمنوں کا اس نے قلع و قمع کر دیا۔ تمام بادشاہوں نے اس کی اطاعت کا اظہار کیا۔ کسی شخص نے اس کے ساتھ سرکشی کی جرات نہیں کی، نہ کسی نے اس پر حملہ کیا اگر کسی نے حملہ کیا تو اس کی فوراً سرکوبی ہو گئی۔ کوئی مخالف اگر اٹھا تو فوراً دفع ہو گیا اگر کسی شخص نے اس کے ساتھ برائی کا ارادہ کیا تو فوراً اس کو اللہ تعالیٰ نے تباہ و برباد کر دیا۔ یہ اپنے دادا کی طرح مصالح ملک میں شدید الہتمام تھا۔ اس کا اقبال نہایت زبردست تھا۔ رعایا کے تمام کام خواہ چھوٹے ہوں یا بڑے سب سے خبردار تھا۔

اخبار نویسی کا اعلیٰ انتظام:

اس کے اخبار نویس یا پرچہ نگار تمام شہروں میں موجود تھے جو روزانہ تمام بادشاہوں کی خفیہ اور ظاہر باتیں اس کو لکھ کر بھیجا کرتے تھے۔ اس کو نہایت لطیف حیلے اور غضب کی چالیں

یاد تھیں، سیاسی اور پولیٹیکل چالیں ایسی بے ڈھب چلتا تھا کہ کسی کو کانوں کان خبر نہ ہوتی تھی، نہ کوئی شخص سمجھ سکتا تھا، دو دشمن بادشاہوں میں دوستی کر دیتا تھا اور ان کو خبر بھی نہ ہوتی تھی، دو دوست بادشاہوں میں عداوت ڈلوا دیتا تھا اور انہیں پتہ بھی نہ چلتا تھا۔ جب بادشاہ مازنداران کا ایلچی بغداد میں آیا تو اس کا خفیہ نوٹس اس کی شبینہ، افعال و اعمال کا پرچہ ہر صبح کو خلیفہ کے حضور میں پہنچا دیتا تھا۔ یہ دیکھ کر ایلچی نے اپنے تمام کاروبار نہایت احتیاط سے پوشیدہ کرنے شروع کر دیئے مگر جتنا اس نے زیادہ پوشیدگی میں اہتمام کیا، اتنا ہی الناصر نے اور بھی زیادہ اس پر اظہار کیا۔ ایک دن رات کو ایلچی نے چور دروازے سے ایک عورت کو بلوایا، رات بھر اس کو اپنے پاس رکھا، صبح کو اس کی بھی اطلاع پہنچ گئی اور حسب معمول یہ پرچہ چسپاں ہو گیا۔ اس میں یہاں تک درج تھا کہ ان دونوں نے رات کو جو لحاف اوڑھا تھا، اس پر ہاتھی کی تصویر بنی ہوئی تھی۔ یہ دیکھ کر ایلچی نہایت متحیر ہوا، اور بغداد سے چلا گیا۔ اس کو کامل یقین ہو گیا کہ خلیفہ علم غیب جانتا ہے کیونکہ فرقہ امامیہ کا اعتقاد ہے کہ امام معصوم حاملہ کے پیٹ کا یعنی اس میں لڑکا ہے یا لڑکی اور دیوار کے پچھلی طرف کی کیفیت تک کا علم ہوتا ہے۔

شاہ خوارزم کا بغداد پر حملے کا ارادہ اور آسمانی عذاب:

خوارزم شاہ کا ایلچی ایک خفیہ خط جو سر بمبر تھا، لے کر آیا۔ الناصر نے فوراً کہہ دیا کہ مجھے خط کی ضرورت نہیں، مجھے معلوم ہے جو خط کا مضمون ہے تم واپس چلے جاؤ، وہیں جواب پہنچ جائے گا اس کو یقین ہو گیا کہ واقعی اس کو علم غیب ہے اور فوراً واپس چلا گیا۔

ذہبی کہتے ہیں کہ لوگوں میں عام خیال تھا کہ الناصر کے جن تابع ہیں جس وقت خوارزم شاہ خراسان اور ماوراء النہر آیا اور اس نے وہاں لوگوں پر ظلم و زیادتی کی اور بڑے بڑے بادشاہوں سے اطاعت کرائی۔ لوگوں میں لوٹ مار کی اپنے مقبوضہ ممالک سے بنی عباس کا خطبہ موقوف کر دیا۔ بغداد کے ارادے سے نکلا اور ہمدان پہنچا تو بیس روز تک برابر اس کے اوپر بغیر موسم کے برف پڑتی رہی جس کی وجہ سے آگے نہ بڑھ سکا۔ اس کے بعض خواص اور ساتھیوں نے کہا چونکہ آپ خلیفہ پر حملہ کے ارادہ سے نکلے تھے، اس لیے یہ غضب

الہی آپ پر نازل ہوا ہے۔ اسی اثنا میں اسے خبر پہنچی کہ ترک متفق ہو کر اس کے ممالک اور دارالسلطنت پر حملہ کرنا چاہتے ہیں اور ان کو یہ جرأت محض اس وجہ سے ہوئی ہے کہ آپ دارالسلطنت سے بہت زیادہ دور ہیں۔ یہ سن کر شاہ خورازم کو واپس لوٹنا پڑا اور الناصر بغیر لڑائی جھگڑے کے اس کے شر سے محفوظ رہا۔ (لوگوں نے اس کو بھی الناصر کی کرامت سمجھا۔)

الناصر کا مزاج:

الناصر عجیب و غریب طبیعت کا مالک تھا کہ اگر کسی کو کچھ دیتا تھا تو بھر پور دیتا تھا، اور اگر سزا دیتا تھا تو نہایت بیدردی کے ساتھ دیتا۔ اکثر اتنا دیدیتا تھا کہ دوسرے کو فقیری کا پھر کبھی خوف نہ رہے۔ ایک شخص، الناصر الدین اللہ کیلئے ہندوستان سے ایک طوطا لے کر چلا جو ”قل هو اللہ احد“ پڑھتا تھا جب وہ بغداد پہنچ چکا تو رات کو طوطا مرا ہوا پایا۔ صبح کو یہ شخص نہایت حیران و پریشان ہوا، اتنے میں خلیفہ کا ایک خادم آیا اور اس سے وہ طوطا طلب کیا یہ رو پڑا اور کہا کہ وہ تو رات کو مر گیا۔ خادم نے کہا: ہاں! مجھے معلوم ہے کہ وہ مر چکا ہے، تم مرا ہوا ہی دیدو اور یہ بتا کہ تجھے خلیفہ سے کتنے انعام کی توقع تھی۔ اس نے کہا کہ پانچ سو دینار کی امید کر کے چلا تھا۔ خادم نے پانچ سو دینار کھول کر رکھ دیئے اور کہا: یہ لے خلیفہ نے تجھے عنایت کیے ہیں۔ جس وقت سے تو ہندوستان سے اسے لے چلا تھا اسی وقت سے سلطان کو تیری خبر تھی،

صدر جہاں کے ساتھ عجیب واقعہ:

جب صدر جہاں بغداد آئے تو ان کے ہمراہ بہت سے فقہاء بھی موجود تھے، ان میں سے ایک فقیہ کے پاس نہایت نفیس گھوڑا تھا، جب وہ اپنے گھر یعنی سمرقند سے چلنے لگا تو ان کی بیوی نے ان سے یہ کہا کہ تم اس گھوڑے کو یہیں چھوڑ جاؤ ایسا نہ ہو بغداد میں خلیفہ اسے خوبصورت دیکھ کر چھین لے۔ اس فقیہ نے جواب دیا کہ مجھ سے خلیفہ یہ گھوڑا لینے کی جرأت نہیں کر سکتا۔ الناصر کو اس کے آنے سے پہلے ہی خبر پہنچ چکی تھی۔ اس نے اپنے باورچی کو حکم دیا کہ جس وقت وہ فقیہ بغداد میں داخل ہو، فوراً اس کو مار کر وہ گھوڑا چھین لیا جائے چنانچہ ایسا ہی ہوا کہ جس وقت یہ فقیہ بغداد میں آیا، گھوڑا چھین لیا گیا۔ بے چارے نے بہت زیادہ صبح

دیکار اور ہر جگہ فریاد کی مگر کون سنتا تھا جب صدر جہاں حج کر کے واپس جانے لگے تو ان کو اور ان کے ہمراہیوں کو بارگاہ خلافت سے خلعت و انعام دیا گیا۔ ان حضرات کے ساتھ فقہیہ صاحب کو بھی خلعت ملا جس میں ان کا وہی گھوڑا اور اس کے ساتھ ساز اور طوق طلائی بھی شامل تھا، دیکھتے وقت ان سے کہا گیا کہ خلیفہ کو تو تمہارے گھوڑے کے لینے کی جرأت نہیں تھی، مگر اس کے ایک ادنیٰ غلام نے اس کو چمین لیا۔ یہ سن کر فقہیہ بہت گھبرایا اور غش کھا کر گر پڑا اور خلیفہ کی کرامت کا قائل ہو گیا۔

الناصر کا رعب و دبدبہ:

الموفق عبداللطیف کہتے ہیں کہ لوگوں کے دلوں میں الناصر کی ہیبت اور خوف بیٹھ گیا تھا، اس سے اہل ہند اور اہل مصر اتنا ہی ڈرتے تھے، جتنے اہل بغداد، اس نے ہیبت خلافت کو جو مقسم کے بعد مر چکی تھی، دوبارہ زندہ کر دیا تھا اور پھر اسکی موت کے ساتھ وہ ہیبت مر گئی۔ بڑے بڑے جلیل القدر بادشاہ جیسے بادشاہ مصر اور شام جس وقت الناصر کا ذکر کیا کرتے تھے تو اپنی خلوت گاہوں میں اسکی ہیبت اور جلال کی وجہ سے نہایت دہمی اور پست آواز سے باتیں کیا کرتے تھے۔

ایک عجیب و غریب واقعہ:

ایک دفعہ ایک سوداگر جس کے پاس دمیاط کی چادریں تھیں اور جن پر طلائی کام تھا، بغداد میں آیا چنگی والوں نے اس سے محصول طلب کیا مگر اس نے انکار کر دیا کہ میرے پاس کوئی چیز ایسی نہیں جس پر محصول عائد ہوتا ہو چنگی والوں نے اس کے سامان کے اعداد اور ان کی رنگت و اقسام بھی بیان کرنا شروع کیں مگر وہ پھر بھی انکار کرتا رہا، آخر اس سے بارگاہ خلافت کی ہدایت کے مطابق کہا گیا کہ کیا تو نے اپنے فلاں ترکی غلام کو دمیاط میں فلاں قصور کی وجہ سے خفیہ قتل نہیں کیا تھا اور اس کو فلاں جگہ نہیں دفن کر رکھا اور اس کی آج تک کسی کو خبر نہیں ہوئی۔ یہ سن کر وہ حیران ہو گیا کیونکہ اس کی سوائے اس کے کسی کو خبر نہیں تھی اور محصول ادا کر دیا۔

الناصر کی بادشاہ بھی اطاعت کرتے:

ابن بخار کہتے ہیں کہ الناصر کے پاس بادشاہ آیا کرتے تھے اور اس کی اطاعت قبول

کر لیا کرتے تھے جو شخص اس کا مخالف ہوا، وہ بے حد ذلیل ہوا، سرکش اور نافرمان شخصوں کو نہایت ذلت اٹھانا پڑی۔ منکبوروں اور سرکشوں کو اس کی تلوار نے سرگوں کر دیا۔ اس کے دشمنوں کا پیڑ لٹکڑا گیا۔ اس کی فتح اس قدر ہوئی کہ اس کا ملک تمام بنی عباس سے وسیع ہو گیا تھا حتیٰ کہ اس کے نام کا خطبہ چین اور اسپین کے بھی بہت سے شہروں میں پڑھا گیا۔ یہ خلیفہ بنی عباس کے تمام خلفاء میں شدید تھا اور اس کی ہیبت سے پہاڑ بھی کانپتے تھے، نہایت خوش خلقی خوبصورت ہاتھ پیر کا مضبوط فصیح زبان، بلخ البیان شخص تھا، اس کے فرامین اور کلمات علم ادب کے بہت اچھے ذخیرے ہیں، اس کا زمانہ روشن جنیں اور طرہ تاج فخر تھا۔

ہر کام کی خبر:

ابن واصل کہتے ہیں کہ الناصر نہایت ذہین چالاک بہادر، صاحب فکر صاحب الرائے عقل رسا کا مالک، اور سیاسی تدبیر میں تو اس کا جواب نہیں تھا۔ اس کے جاسوس اور مخبر عراق بلکہ تمام اکناف عالم میں چھپے ہوئے تھے جو اسے جزئیات تک کی اطلاع دیا کرتے تھے۔ حتیٰ کہ ایک شخص کا ذکر ہے کہ اس نے بغداد میں چند دوستوں کی دعوت کی اور اتفاقاً مہمانوں سے قبل اپنے ہاتھ دھو لیے، اس کی خبر بھی مخبر نے الناصر تک پہنچادی، الناصر نے اس کو تنبیہ کی کہ مہمانوں سے پہلے اپنے ہاتھ دھونا، سوہ ادبی ہے وہ یہ سن کر سخت حیران ہو گیا۔

ابن واصل کہتے ہیں کہ باوجود ان سب باتوں کے الناصر اپنی رعایا کے حق میں اچھا نہ تھا، ظلم کی طرف بہت مائل تھا۔ حتیٰ کہ اکثر شخص اسکے مقبوضہ ممالک سے ترک وطن کر گئے اور اس نے ان کے اموال و املاک کو ضبط کر لیا۔ اس کے کام کچھ متضاد کیفیت کے حامل تھے، کبھی کچھ اور کبھی کچھ اپنے باپ دادا کے خلاف عقیدہ رکھتا تھا اور اس کا میلان شیعہ مذہب کی طرف تھا۔

رسول اللہ ﷺ کے بعد افضل شخص کون ہے؟

ایک روز الناصر نے علامہ ابن جوزی سے دریافت کیا کہ رسول اللہ ﷺ کے بعد کون

شخص افضل ہے؟

علامہ ابن جوزی کھل کر تو سیدنا ابو بکر صدیق رضی اللہ عنہ کا نام نہ لے سکے اور صرف ابہام

کیساتھ جواب دیا کہ ”الفضلہم بعدہ من کانت ابنتہ حسبہ“ کہ انکی بیٹی ان کے عقد میں تھی۔
ابن کثیر کہتے ہیں کہ الناصر سیرت کا اچھا نہیں تھا، اس نے جو اہل عراق پر ٹیکس عائد کیے، ان ٹیکسوں کی وجہ سے عراق بالکل تباہ ہو گیا تھا لوگوں کا مال اور ان کی املاک خالصہ میں شامل کر لیتا تھا اگر کوئی خود ہی فعل کرتا تھا تو اس کے برعکس بھی ضروری کرتا تھا اس کی یہ مثال تھی کہ اول کبوتر کو بندوق مارتا تھا اور پھر ناراض ہوتا تھا کہ یہ کیوں مر گیا۔

شوق حدیث:

الموفق عبداللطیف کہتے ہیں کہ اسے درمیان زمانہ خلافت میں تحصیل حدیث شریف کا شوق ہوا، اور اس نے دور دور سے محدثین کو بلا بلا کر حدیث سنی اور ان سے اجازت حاصل کی، پھر اپنی طرف سے اکثر بادشاہوں اور علماء کو اجازت روایت دی۔ ایک کتاب میں ستر احادیث جمع کر کے حلب بھیج دی جس کو وہاں لوگوں نے خوب سنا۔

ذہبی کہتے ہیں کہ الناصر نے بہت سے اعیان علماء کو اجازت حدیث دی تھی جن میں ابن سکینہ، ابن احضر بن بخارہ، ابن الدامغانی قابل ذکر ہیں۔

آنکھوں کا مرض اور رعایا بے خبر:

ابوالمنظر کہتے ہیں کہ علامہ ابن جوزی وغیرہ نے لکھا ہے کہ آخر عمر میں الناصر کی نظر کم ہو گئی تھی اور بعض کہتے ہیں کہ بالکل جاتی رہی تھی مگر رعایا میں سے کسی کو بلکہ خود اس کے وزیر اور گمراہوں کو بھی مطلقاً اس کی خبر نہیں تھی۔ اس نے اپنی ایک کینز کو اپنے خط کی مشق کر رکھی تھی جو بالکل الناصر کے خط کے موافق لکھتی تھی اس سے یہ حکم احکام لکھوایا کرتا تھا۔ کسی کو یہ شناخت نہیں ہوتی تھی کہ یہ خلیفہ کا لکھا ہوا نہیں ہے۔

الناصر کا انتقال:

شمس الدین الجوزی کہتے ہیں الناصر اپنے پینے کے پانی میں بہت زیادہ احتیاط کرتا تھا۔ بغداد سے سات فرسخ کے فاصلہ سے اس کا پانی آیا کرتا تھا جس کو سات دن تک ایک ایک جوش دیا جاتا تھا۔ پھر سات جوش کے بعد سات دن تک برتنوں میں بھرا کر رکھ دیا جاتا

تھا، تب کہیں اس کو الناصر پیتا تھا مگر پھر بھی کئی مرتبہ مرنے سے پہلے نیند لانے والی دوا پی، پیشاب کے راستہ سے ایک قطر نکلا جس کی وجہ سے اس کا عضو مخصوص پھٹ گیا اور اس کے صدمہ سے یک شبہ ختم رمضان المبارک ۶۲۲ ہجری کو انتقال کر گیا۔

الناصر کے زمانہ کے دیگر حالات:

جیسا کہ معلوم ہو چکا ہے کہ سلطان صلاح الدین کا خطاب، الملک الناصر تھا۔ ۵۷۷ ہجری میں اس کو الناصر نے سخت تعبیہ کی کہ تم نے باوجود اس کے تم جانتے ہو کہ ہمارا خطاب الناصر الدین اللہ ہے۔ اپنا خطاب الملک الناصر رکھ دیا۔ ۵۸۰ ہجری میں الناصر الدین نے احکام جاری کیے کہ جو شخص مشہد امام موسیٰ کاظم علیہ السلام میں پناہ لے، وہ مامون ہے اس سے باز پرس نہ کی جائے، اکثر مجرم وہاں پہنچنے لگے جس کی وجہ سے بہت سے مفاسد پیدا ہو گئے۔

۵۸۱ ہجری میں عث کے اندر ایک ایسا لڑکا پیدا ہوا جس کی پیشانی ایک بالشت چار انگلی کی تھی اور اس کا ایک کان تھا۔ اسی سال یہ اطلاع پہنچی کہ بلاد مغرب میں الناصر کا خطبہ شروع ہو گیا۔ ۵۸۲ ہجری میں ساتویں ستارے برج میزان میں جمع ہو گئے۔ اس پر منجموں نے حکم لگایا کہ جمادی الآخریٰ نویں رات کو سخت آندھی آئے گی، جس سے تمام شہر کے مسار ہونے کا اندیشہ ہے۔ لوگوں نے یہ سن کر گڑھے کھود کھود کر ان میں رہنے کا ارادہ کر لیا۔ کھانا اور پانی بھی ان گڑھوں میں لے گئے اور نہایت تشویش کے ساتھ اس رات کا انتظار کرنے لگے جس کے متعلق کہا گیا تھا کہ قوم عادی سی آندھی آئے گی لیکن اس رات اتنی بھی ہوا نہ چلی کہ چراغ ہی گل کر دے۔ اس پر شعراء کو موقع مل گیا اور انہوں نے منجموں کی اپنے اشعار میں خوب ہی مٹی پلید کی چنانچہ ابوالفتح تم محمد بن العلم کہتا ہے:

ترجمہ اشعار: ”کوئی ابوالفضل سے ذرا جا کر کہہ دے کہ جمادی الآخریٰ گزر کر رجب بھی آ گیا، نہ کوئی ان کے قول کے مطابق آندھی آئی، نہ زلزلہ، نہ کوئی دم دار ستارہ نکلا، نہ آفتاب ہی چھپا، نہ اس کے کان سے کوئی شعلہ نکلا۔ یہ

مخلوق ساوی پر ایسا حکم لگاتے ہیں جو ان پر بھی کبھی نہ گزرا ہوگا۔ بس منجھوں کا
جھوٹ ظاہر ہو گیا اور انہوں نے سچ ہی کب بولا تھا جواب سچ ہوتا۔

۵۸۳ ہجری میں یہ بات عجائبات سے ہے کہ اس سال کی پہلی تاریخ ہفتہ کے پہلے
دن (یعنی شنبہ) واقع ہوئی۔ اسی روز سال شمسی کی پہلی تاریخ اور سال فارسی کی بھی پہلی ہی
تاریخ تھی اور شمس و قمر دونوں پہلے برج میں تھے۔

بیت المقدس کی فتح:

اس سال مسلمانوں کو بے حد فتوحات ہوئیں۔ سلطان صلاح الدین ایوبی نے شام
کے اکثر شہر جو اہل فرنگ کے قبضہ میں تھے، فتح کیے اور سب سے بڑی فتح یہ ہوئی کہ بیت
المقدس جو فرنگیوں کے قبضہ میں آ گیا نوے برس سے چلا آ رہا تھا۔ صلاح الدین نے فتح لیا۔
فرنگیوں نے جو دیگر آثار قبضہ کر رکھے تھے، ان کو بھی فتح کیا اور بیت المقدس میں کیسے انہوں
نے بنا لیے تھے، ان کو گر کر ایک مدرسہ شافعیہ قائم کر دیا۔ اللہ تعالیٰ اس کو اسلام کی طرف سے
جزاء خیر عنایت کرے۔ قمامہ کو سلطان صلاح الدین نے بدستور حضرت عمر فاروق رضی اللہ عنہ کے
اتباع کے موافق قائم رکھا کیونکہ آنجناب نے بھی فتح بیت المقدس کے بعد اس کو بدستور رکھا
تھا۔ محمد بن اسعد شاعر نے فتح بیت المقدس کے متعلق ایک قصیدہ لکھا۔

قرآن سے ایک عجیب پیشین گوئی:

ابن برجان نے ”الم غلبت الروم“ کی تفسیر میں بحساب آیت یہ بیان کیا ہے کہ
بیت المقدس ۵۸۳ ہجری تک روم والوں کے قبضہ میں رہے گا، پھر وہ مغلوب ہوں گے اور
مسلمان ان پر غلبہ پائیں گے اور بیت المقدس فتح کر لیں گے جو پھر انشاء اللہ العزیز ابد تک
دارالسلام رہے گا چنانچہ ایسا ہی ہوا۔ ابوشامہ کہتے ہیں کہ ابن برجان نے یہ جو کچھ تفسیر بیان کی
ہے نہایت ہی عجیب ہے۔ ابن برجان فتح بیت المقدس سے پہلے انتقال کر چکے تھے۔

سلطان صلاح الدین کا انتقال:

۵۸۹ ہجری میں سلطان صلاح الدین کا انتقال ہو گیا۔ ایک ایچی ان کی زرہ جو ان

کے ساتھ رہتی تھی، ایک گھوڑا ایک دینار چھتیس درہم لے کر بغداد آیا۔ انہوں نے ان چیزوں کے علاوہ کوئی چیز ترکہ میں نہیں چھوڑی تھی، ان کے انتقال کے بعد ان کا بیٹا عماد الدین عثمان الملک العزیز مصر کا، دوسرا بیٹا الملک الافضل نور الدین علی دمشق کا اور تیسرا بیٹا الملک الظاہر غیاث الدین غازی حلب کا بادشاہ مقرر ہوا۔

۵۹۰ ہجری میں سلطان طغرل بیگ شاہ ابن ارسلان بن طغرل بیگ بن محمد بن ملک شاہ خوخاندان سلجوقیہ کا سب سے آخری بادشاہ قہار گیا۔

ذہبی کہتے ہیں کہ اس خاندان میں کچھ اوپر نہیں بادشاہ گزرے ہیں، جن میں سب سے پہلا بادشاہ طغرل بیگ ہے جو خلیفہ القائم بامر اللہ کا ہم عصر تھا، ان سب کی مدت حکومت ایک سو ساٹھ سال ہے۔

کالی آندھی اور سرخ ریت کی بارش:

۵۹۲ ہجری میں مکہ معظمہ میں کالی آندھی آئی، جس کی وجہ سے دنیا میں اندھیرا ہو گیا، لوگوں پر سرخ ریت برسی، رکن یمانی سے ایک ٹکڑا گر گیا۔

اسی سال جیسا کہ اوپر بیان ہو چکا ہے خوارزم شاہ نے خلیفہ پر لشکر کشی کی تھی اور پچاس ہزار فوج کے ساتھ دریائے جیحون پر آ گیا تھا اور خلیفہ کو لکھا تھا کہ مجھے سلطان کا خطاب دیدیا جائے۔ میں بغداد آنا چاہتا ہوں۔ خلیفہ کو ملوک سلجوقیہ کی طرح میرا ماتحت ہو کر رہنا چاہیے۔ خلیفہ نے خوارزم شاہ کے ایلچی کو بغیر کسی جواب کے واپس کر دیا تھا اور جیسا کہ اوپر بیان کر چکے ہیں اللہ تعالیٰ نے ناصر کو اس کے شر سے محفوظ رکھ لیا تھا۔

۵۹۳ ہجری میں ایک بہت بڑا ستارہ ٹوٹا اور اس کے ٹوٹنے کے ساتھ اس قدر خوفناک دھماکہ ہوا کہ جس کی وجہ سے مکان اور دیواریں ہل گئیں۔ لوگوں نے دعائیں مانگی شروع کیں اور خیال کر لیا کہ قیامت آگئی۔ ۵۹۳ ہجری میں الملک العزیز مصر میں مر گیا اور اس کی جگہ اس کا بیٹا منصور تخت پر بیٹھا، مگر الملک العادل سیف الدین ابوبکر بن ایوب نے اس پر حملہ کر کے اس کا تاج و تخت سب چھین لیا اور خود قابض ہو گئے۔ ملک العادل کے انتقال

کے بعد اس کا بیٹا ملک الکامل بادشاہ ہوا۔

قحط سالی کی وجہ سے مردوں کا گوشت کھا گئے:

۵۹۶ ہجری میں دریائے نیل کا پانی اتر گیا اور تیرہ گز پانی نیچے اتر گیا، اس کی وجہ سے اتنا قحط پڑا کہ لوگوں نے مردار اور چڑے کھانے شروع کر دیئے اور کھلم کھلا کھانے لگے۔ اس قحط کے متعلق عجیب عجیب روایات ہیں۔ لوگوں نے بھوک کے مارے یہاں تک کیا کہ مردوں کو قبروں سے اکھاڑ اکھاڑ کر کھا گئے، مصر بالکل تباہ ہو گیا۔ بھوک کے مارے اتنے لوگ مر گئے کہ جس طرف قدم یا آنکھ پڑتی تھی تو مردوں ہی پر پڑتی تھی۔ یا کڑن شخص جانکنی کی حالت میں دکھائی دیتا تھا اور بس۔ اور گاؤں والے تو تمام کے تمام ہی مر گئے تھے، اگر مسافر کسی گاؤں میں سے گزرتا تھا تو کہیں آگ جلتی نظر نہ آتی تھی۔ گھر کے دروازے کھلے کے کھلے رہ گئے تھے اور ان میں مردے پڑے ہوئے نظر آتے تھے۔ ذہبی نے اس قحط کے متعلق عجیب عجیب واقعات قلمبند کیے ہیں جن کے سننے سے روگٹے کھڑے ہو جاتے ہیں۔ وہ کہتے ہیں کہ مردوں سے سڑک بھری پڑی رہتی تھی، ان کا گوشت پرند یا چوپائے کھاتے ہوئے دکھائی دیتے تھے۔ لوگوں نے آزاد لوگوں کو اپنی اولاد بہت تھوڑے داموں میں بیچ ڈالی تھی۔ یہ حالت ۵۹۸ ہجری تک بدستور قائم رہی۔

۵۹۷ ہجری میں مصر، شام اور جزیرہ میں بہت سخت زلزلہ آیا، جس کی وجہ سے مکان اور قلعے منہدم ہو گئے اور بصرای کے قریب گاؤں زمین میں دھنس گئے۔

۵۹۹ ہجری میں محرم کی آخری رات کو صبح تک اور اس قدر تارے ٹوٹے کہ ٹٹیوں کی طرح اڑتے ہوئے معلوم ہوتے تھے۔ لوگ سخت پریشان ہوئے اور بارگاہ رب کریم عزوجل میں تضرع و زاری کرنے لگے۔ حضور نبی کریم ﷺ کی ولادت باسعادت کے وقت بھی ایسا واقعہ پیش آیا تھا، اس کے بعد اب یہ صورت ظہور میں آئی۔

اہم واقعات:

۶۰۰ ہجری میں انگریزوں نے دریائے نیل کے راستے سے رشید پر حملہ کیا، شہر پر قبضہ کر کے اس کو خوب لوٹا اور قتل عام کر کے چلتے بنے۔

۶۰۱ ہجری میں انگریزوں نے قسطنطنیہ پر حملہ کیا، رومیوں کو وہاں سے نکال دیا اور خود قابض ہو گئے۔ قبل از اسلام یہ شہر رومیوں کے قبضہ میں تھا۔ ۶۶۰ ہجری تک یہ شہر فرنگیوں کے قبضہ میں رہا۔ اس کے بعد اس کو پھر رومیوں نے فتح کر لیا۔ اسی سال ایک عورت کے قطعہ میں ایک عجیب طرح کا لڑکا پیدا ہوا، جس کے دوسرے دو ہاتھ اور چار پیر تھے مگر وہ زندہ نہیں رہا۔

۶۰۶ ہجری میں تاجار کا زور شروع ہوا جس کی تفصیل ہم آگے لکھیں گے۔

۶۱۵ ہجری میں انگریزوں نے دمیاط کے برج سلسلہ پر قبضہ کر لیا۔ ابوشامہ کہتے ہیں کہ یہ برج دیار مصر کی کچی تھی۔ وسط نیل میں ایک بہت بڑا برج تھا۔ اسکے شرقی پہلو دمیاط اور غربی پہلو پر جزیرہ واقع تھا۔ اس کے سامنے دو سلسلے تھے۔ ایک سلسلہ نیل سے لے کر دمیاط تک اور دوسرا نیل سے جزیرہ تک چلا تھا۔ ان دونوں سلسلوں کی وجہ سے جہاز بحر شہر سے نہیں آسکتے تھے۔

۶۱۶ ہجری میں انگریزوں نے دمیاط پر بہت سی لڑائیوں اور محاصروں کے بعد قبضہ کر لیا۔ ملک الکامل ان کے مقابلہ سے عاجز ہو گیا تھا اور دفاع نہ کر سکا۔ انگریزوں نے نئے کام کیے، جامع مسجد کو گر جانا لیا، ملک الکامل نے نیل کے ڈیلٹا پر یعنی جہاں دو دریا جدا ہوتے ہیں، ایک شہر آباد کیا، جس کا نام اس نے منصورہ رکھا۔ اس کے ارد گرد فصیل بنوائی اور اپنے لشکر سمیت وہیں قیام کر لیا۔ اسی سال قاضی القضاة رکن الدین ظاہر کو ملک معظم والی دمشق نے ایک بچہ بھیجا جس میں ایک زہر آلود قباحتی اور حکم دیا کہ اس کو پہن کر اجلاس کرے۔ قاضی القضاة تاب انکار نہ لاسکے اور اس کو پہن لیا وہاں سے اٹھ کر گھر چلے گئے اور پھر مر کر ہی باہر قدم نکالا۔ کہتے ہیں کہ اس قباحتی وجہ سے قاضی صاحب کا جگر کٹ کر گر گیا تھا۔ لوگوں نے سخت افسوس کیا۔ اس کے بعد ہی ملک معظم نے شرف بن عین زاہد کے پاس چند دوپٹے چادریں بھیجیں اور حکم دیا کہ اس میں نماز پڑھا کیجئے۔ انہوں نے قصیدہ لکھ کر روانہ کیا۔

ترجمہ قصیدہ: ”اے ملک معظم یہ تیری سنت ہمیشہ ہمیشہ ابد تک باقی رہے گی،
تیرے بعد بادشاہوں قاضیوں کو خلعت اور زاہدوں کو تحفہ بھیجا کریں گے۔“
۶۱۸ ہجری میں انگریزوں سے پھر مسلمانوں نے دمیاط چھین لیا۔

۶۲۱ ہجری میں دارالحدیث قاہرہ میں قصرین کے پاس بنایا گیا جس کے صدر مدرس
ابوالخطاب بن وحیہ مقرر ہوئے۔ مامون کے زمانہ سے لے کر اب تک کعبہ شریف پر سفید
ریشمی پردے ڈالے جاتے تھے۔ اب الناصر الدین اللہ نے سبز ریشمی پردے ڈالنے شروع
کیے، اس کے بعد سیاہ ڈالے اور یہ دستور اب تک قائم ہے۔

ناصر کے زمانہ میں فوت ہوئے والے علماء:

الناصر الدین اللہ کے زمانہ خلافت میں حسب ذیل علماء نے انتقال فرمایا:

”حافظ ابو طاہر سلفی، ابوالحسن بن القضاء اللغوی، کمال ابوالبرکات بن الانباری،
شیخ احمد بن رفاعی زاہد، ابن بھکوال، یونس، والد بنی یونس شافعی، ابوبکر بن طاہر
الاحد اب نحوی، ابوالفضل ولد الرافعی، ابن ملکون نحوی، عبدالحق اشمیلی صاحب احکام،
ابوزید السہلی منصف روض الانف، حافظ ابوموسیٰ المدینی، ابن بری اللغوی، حافظ ابوبکر
حازمی، شرف بن ابی عمرو، ابوالقاسم بخاری العثماني، مصنف الجامع الکبیر، اکابر علماء
حلیہ، النجم جوسانی، ابوالقاسم بن فیرہ انشالی صاحب القصیدہ، فخر الدین ابوشجاع محمد بن
شعیب بن الدہان الفرضی جس نے سب سے اول جدول فرائض منبر کی شکل پر تیار کیے،
برہان، مرقیانی صاحب الہدایہ حنفی، قاضی خان صاحب الفتاویٰ حنفی، عبدالرحیم بن حون
زاہد، ابوالولید بن رشید صاحب علوم فلسفہ، ابوبکر بن زہر طیب، جمال بن فضلان شافعی،
قاضی فاضل صاحب الانشاء والترسل شہاب طوسی، ابوالفرج بن جوزی، عماد کاتب، ابن
عظیمہ مقرئ، حافظ عبدالغنی المقدسی صاحب العمده، برکی الطاووی صاحب الخلاف، شیم
الحلی، ابو ذر حنفی نحوی، امام فخر الدین رازی، ابوالسعادت ابن اشیر صاحب جامع الاصول
ونہایہ الغرب، عماد بن یونس صاحب شرح الوجیز، شرف صاحب التہیہ، حافظ ابوالحسن

الفہل، ابو محمد بن حوط اللہ اور ان کے بھائی ابوسلمان، حافظ عبدالقادر ہادی، زاہد
 ابوالحسن بن صباح یقنی دجیبہ بن وہان نحوی، تقی الدین بن مقترح، ابوالسین کندی نحوی،
 معین حاجری صاحب الکفایہ شافعی، رکن العمید یصاحب الطریقہ فی الخلاف، ابوالبقاء،
 عکبری صاحب الاعراب ابن ابی اصیبعہ طیبی، عبدالرحیم بن سمعانی، ثعم الدین کبری،
 ابن ابوالسیف یمنی، موفق الدین قدامۃ الحسینی، فخر الدین بن عساکر و دیگر حضرات
 رحمۃ اللہ علیہم اجمعین۔“



الظاہر بامر اللہ ابو نصر

الظاہر بامر اللہ ابو نصر محمد بن الناصر الدین اللہ ۵۷۵ ہجری میں پیدا ہوا۔ اس کے باب الناصر الدین اللہ نے اس کو ولی عہد بنایا اور اس کے بعد یہ تخت خلافت پر متمکن ہوا۔ الظاہر بامر اللہ جس وقت تخت پر بٹھا تو اس کی عمر باون سال کی تھی۔ ارکان سلطنت نے عرض کیا کہ آپ فتوحات کی طرف توجہ کیوں نہیں فرماتے؟ جواب دیا کہ کھیت سوکھ چکا، اب مجھ میں کیا رکھا ہے۔ عرض کیا گیا: اللہ تعالیٰ آپ کی عمر میں برکت عطا کریگا۔ اس نے کہا: جو شخص عصر کے بعد دکان کھول کر بیٹھے وہ کیا خاک امید رکھ سکتا ہے کہ کچھ کمائے گا۔ اس کے بعد اس نے رعایا کے ساتھ بہت احسانات کیے تمام ٹیکس معاف کر دیئے۔ مظالم روکے عطیات بے انتہا کیں۔

رعایا پر احسانات:

ابن اثیر کہتے ہیں کہ جب الظاہر بامر اللہ خلیفہ ہوا تو اس قدر عدل و انصاف کیا کہ ان کے سوا حضرت ابو بکر صدیق اور حضرت عمر فاروق (رضی اللہ عنہم) کی سنت جو عدل و انصاف کے متعلق تھی، کسی نے ادا نہیں کی، اگر یہ کہا جائے کہ حضرت عمر بن عبدالعزیز کے بعد ان جیسا کوئی خلیفہ نہیں ہوا، تو بالکل صحیح اور درست ہے۔ اس نے وہ تمام املاک اور اموال جو اس کے باپ اور دادا نے ضبط کیے تھے، یا اپنے کام میں لگائے تھے مستحقین کو واپس کر دیئے۔ تمام ممالک کے تمام ٹیکس معاف کر دیئے اور یہ حکم دیا کہ جو قدیم میں خراج تھا وہی خراج تمام عراق سے وصول کیا جائے اور بس اور جو کچھ والد الناصر الدین نے اضافہ کر دیا تھا، وہ ترک کر دیا جائے اور یہ رقم ایک بہت بڑی مقدار میں تھی چنانچہ زمانہ خلفاء قدیم میں عراق سے محض دس ہزار دینار وصول ہوتے تھے مگر اس کے باپ نے بڑھا کر اسی ہزار کر دیئے تھے۔ اس سے معافیوں کا خود اندازہ ہو جاتا ہے۔ خلیفہ الظاہر نے معاف کر کے صرف دس ہزار ہی رہنے دیئے، باقی تمام معاف کر دیئے۔

ظاہر کی دیانت اور انصاف:

ظاہر کے بعد رعایا کے لوگ پھر آئے اور انہوں نے آکر استغاثہ کیا کہ ہمارے ملکوں کے اکثر درخت سوکھ گئے ہیں، خراج میں کچھ اور کمی ہونی چاہیے۔ اس پر دربار خلافت سے حکم جاری ہوا کہ صرف ہزاروں سالم درختوں پر محصول لیا جائے، باقی معاف کر دیا جائے۔ اس کے عدل کا اعجاز اس حکایت سے ہو سکتا ہے کہ خزانہ کی ترازو میں آدھے قیراط کے قریب کان تھی، خزانہ کے اہلکار چیز لیتے وقت ہلکے پلڑے کی طرف تول کر لیتے تھے اور دیتے وقت ہماری پلڑے کی طرف تول کر دیتے تھے۔ یہ اطلاع لظاہر بامر اللہ کو بھی ملی۔ اس نے وزیر کو ایک تہدید آمیز خط جس کے اول میں چند آیات قرآنی جو کم تولنے والوں کے متعلق آئی ہیں: "وَقِيلُ لِّلْمُظَلِّفِيْنَ" وغیرہ لکھیں اور حکم دیا کہ مجھے ایسی ایسی اطلاعات ملی ہیں اگر یہ سچ ہیں تو عامل خزانہ کو ہدایت کی جائے کہ لوگوں کو بلا کر اب وزن کر کے پورا کر دیا جائے۔ وزیر نے جواب میں لکھا کہ تحقیقات سے معلوم ہوا کہ یہ خرابی بہت مدت سے چلی آئی ہے جس کا حساب ہم نے لگا کر دیکھا تو پینتیس ہزار دینار ہمیں لوگوں کو دینا پڑیں گے۔ (وزیر کا مقصود یہ تھا کہ خلیفہ یہ رقم کثیر سن کر باز آجائیں گے۔) لیکن خلیفہ نے وزیر کو جواب میں لکھا کہ اگر پینتیس کروڑ دینار بھی دینے پڑیں تو کچھ ہرج نہیں۔

جمع شدہ رقوم کی رعایا کو واپسی:

دوسری حکایت اس کے عدل کی یہ بیان کرتے ہیں کہ واسط سے ایک دفتر کا افسر آیا جس کے پاس ایک لاکھ دینار موجود تھے، جن کو اس نے ظلم سے جمع کیے تھے۔ دارالخلافت سے حکم ہوا کہ یہ تمام مال مستحقین کو واپس کر دیا جائے۔ رعایا کے جو لوگ قرضہ کی علت میں گرفتار تھے، ان کے متعلق قاضی کے پاس دس ہزار دینار بھیج کر یہ حکم دیا کہ اس رقم سے ان کا قرضہ اتار کر ان سب کو رہا کر دیا جائے۔

علماء و صلحاء کی خدمت:

عید الاضحیٰ کی شب کو علماء و صلحاء پر ایک لاکھ دینار تقسیم کر دیئے۔ لوگوں نے کہا کہ آپ لاکھ خرچ کرتے ہیں کہ کوئی دوسرا شخص بادشاہ اس کا عشر عشر بھی نہیں خرچ کر سکتا۔ (ذرا سوچ)

کچھ خرچ کیجئے) اس کے جواب میں کہا کہ میں نے شام ہوئے دکان کھولی ہے مجھے اچھی طرح نیکیاں کر لینے دو، میری زندگی ہی کتنی باقی ہے۔ اس کے تحت خلافت پر متمکن ہونے کے بعد دفتر خلافت میں ہزاروں کاغذات جو سربمہر تھے پائے گئے۔ (جن کو الناصر نے اپنے جانشین کیلئے بطور ہدایت کے چھوڑے تھے۔) اس نے ان کو کھول کر بھی نہیں دیکھا۔ لوگوں نے عرض کیا کہ آپ ان کو کس لیے نہیں کھولتے؟ جواب دیا کہ کھول کر کیا کروں گا۔ ان میں کسی نہ کسی کی چغلی ہی ہوگی۔ (ابن کثیر)

میں خزانے بھرنے کیلئے حاکم نہیں بنا:

سبط ابن جوزی کہتے ہیں کہ لظاہر جب خزانہ میں داخل ہوئے تو خادم نے عرض کیا کہ حضور! آپ کے باپ کے زمانہ میں یہ بھرا رہتا تھا۔ اس نے جواب دیا کہ میں نے خزانے بھرنے کیلئے نہیں بنائے، مجھے اللہ کی راہ میں خرچ کرنا آتا ہے، جمع کرنا سوداگروں کا کام ہے۔

ظاہر کا انتقال:

ابن واصل کہتے ہیں کہ لظاہر نے عدل کیا اور ٹیکس معاف کر دیا۔ لوگوں میں نکل کر بیٹھا، اس کا باپ الناصر اکثر پردے میں رہتا تھا۔ ۱۳ رجب المرجب ۶۲۳ ہجری کو (اللہ تعالیٰ اس پر رحم کرے) انتقال کر گیا۔ اس کی مدت خلافت نو ماہ چند یوم ہیں۔ لظاہر نے روایت حدیث کی اجازت اپنے والد سے حاصل کی تھی اور اس سے ابو صالح نصر بن سیدنا عبدالرزاق بن سیدنا عبدالقادر جیلانی حضرت فخر العظیم نے روایت حدیث کی ہے۔ جب اس کا انتقال ہوا تو اس سال چاند گرہن دو مرتبہ ہوا۔

والی موصل کا تعزیتی خط:

والی موصل نے اس کے انتقال پر تعزیت کا ایک خط ابن امیر نصر اللہ کے ہاتھ روانہ کیا۔ جس میں اس نے لکھا تھا کہ رات اور دن کیوں نہ آہ و فغاں کریں جبکہ ان پر ایک عظیم حادثہ پیش آیا اور سورج و چاند کو کیوں گرہن لگے جبکہ ان کا تیسرا ساتھی جاتا رہا اور وہ ہمارے سید ہمارے مولا امام لظاہر امیر المومنین تھے جن کی ولادت میں آخر تک ایک شان رحمت موجود تھی۔

المستنصر بالله ابو جعفر

المستنصر بالله ابو جعفر منصور بن لفظا ہر بامر اللہ صفر ۵۸۸ ہجری میں ترکیہ امر ولد کے شکم سے پیدا ہوا اور اپنے والد کی موت کے بعد رجب المرجب ۶۲۳ ہجری میں تخت خلافت پر بیٹھا۔
حسن سیرت:

رعایا میں عدل پھیلایا مقدمات میں انصاف کیا۔ اہل علم و دین کو مقرب بنایا، مسجدیں تعمیر کرائیں، سرانیں بنوائیں، مدارس جاری کیے، شفا خانے کھولے، دین کو مضبوط کیا، دشمنوں کو غارت کیا، سنت کی اشاعت کی فتنوں کو روکا، لوگوں کو سنت پر چلنے کی تاکید کی، جہاد کا بہت اچھا انتظام کیا، مدد اسلام کیلئے فوجیں جمع کیں، سرحد کی حفاظت کا بندوبست کیا، اکثر قلعے فتح کیے۔
موفق عبداللطیف کہتے ہیں کہ جب ابو جعفر تخت خلافت پر بیٹھا تو اخلاق اچھے اختیار کیے، بدعتوں کو مٹایا شعائر دین کو قائم کیا، منارہ اسلام کو مضبوط کیا۔ وہ دینی کام جن کا تقریباً نشان بھی مٹ چکا تھا، ان کو جاری کیا۔ لوگوں کے دلوں میں اس کی محبت پیدا ہو گئی۔ زبانوں پر اس کی تعریف جاری ہو گئی، اس کا عیب جوئی دکھلائی نہیں دیتا تھا۔ اس کا داد الناصر الدین اللہ کو اس کو اپنی زندگی میں بہت اچھا سمجھتا تھا اور اس کی ہدایت اور عقل اور برائیوں سے منع کرنے اور پرہیز کو دیکھ کر اسے قاضی کہا کرتا تھا۔

دینی مدارس کا قیام:

حافظ زکی الدین عبدالعظیم منزری کہتے ہیں کہ مستنصر نیک کاموں میں بہت زیادہ راغب اور نیکیوں کے زیادہ کرنے پر بہت مائل تھا، اس کے متعلق اس کے بہت سے آثار جیلہ موجود ہیں۔ اس نے ایک مدرسہ قائم کیا تھا جس کا نام مدرسۃ المستنصر یہ رکھا تھا اور اس کیلئے بڑی سخاوتوں پر اہل علم کو بلاتا تھا۔

ابن واصل کہتے ہیں کہ مستنصر نے ایک مدرسہ دجلہ کی شرعی کنارہ پر بنوایا تھا، اس سے بہتر مدرسہ روئے زمین پر نہیں بنا، نہ اس سے زیادہ اہل علم کسی اور مدرسہ کو نصیب ہوئے ہوں گے۔ اس میں چاروں مذہبوں کے چار مدرس مقرر کیے تھے، اس میں ایک شفاخانہ اور فقہاء کیلئے ایک باورچی خانہ بنوایا تھا۔ ٹھنڈے پانی کا بھی انتظام تھا اور فقہاء کیلئے، مکان چار پائی بستر، تیل، روشنائی کاغذ وغیرہ کا پورا پورا انتظام تھا۔ اس کے علاوہ فقیہ کو ہرمینہ ایک دینار ملا کرتا تھا اور فقہاء کیلئے حمام بھی بنوائے گئے اور یہ ایک ایسا کام تھا جس کی مثال پہلے زمانہ میں نہیں ملتی۔ مستنصر کے پاس ایک بہت بڑی فوج تھی جو اس کے باپ دادا کو ایسی فوج میسر نہیں آئی تھی۔ یہ خود بھی عالی ہمت اور بہادر شخص تھا۔ اقدام عظیم کرتا تھا، جس وقت اہل تاتار نے اس کے مقبوضہ ممالک پر فوج کشی کی تو اس کی فوج نے اہل تاتار کے ہوش بگاڑ دیئے جس سے اہل تاتار کو شکست فاش ہوئی۔ اس کا ایک بھائی تھا جس کا نام خفاجی تھا اس میں سے بھی زیادہ دلیری اور سجاوت موجود تھی۔ وہ کہا کرتا تھا کہ اگر میں بادشاہ بن جاؤں تو میں ایک فوج لے کر دریاے جیجون کو پار کر کے اہل تاتار کی جڑیں اکھاڑ پھینکوں اور ان کا تمام مقبوضہ ممالک چھین لوں جس وقت مستنصر کا انتقال ہوا تو بد نصیبی کہ دو بار اور شہابی نے اس کی سخت مزاحی کی وجہ سے اس سے بیعت نہ کی بلکہ مستنصر کے بیٹے ابواحمد سے اس کے نرم مزاج ہونے کی وجہ سے بیعت کر لی جو نہایت کم عقل تھا تا کہ کاروبار سلطنت تمام کا تمام ہمارے ہاتھوں میں آجائے، جو کچھ اللہ تعالیٰ کو ہلاکت مسلمین سے کرنا مقصود تھا، وہ اس کی خلافت میں ہوا مسلمان تباہ ہو گئے اور تاتاریوں کا غلبہ ہو گیا۔ ”انا لله وانا الیہ راجعون“

مدرسہ مستنصریہ کے تعمیری اخراجات:

ذہبی کہتے ہیں کہ مدرسہ مستنصریہ کی تعمیر پر ستر ہزار مثقال (سونا) خرچ ہوا۔ اس کی عمارت کی ابتدا ۶۲۵ ہجری سے شروع ہو کر ۶۳۱ ہجری تک رہی۔ اس میں ایک کتب خانہ قائم کیا گیا تھا جس میں ایک سو ساٹھ بوجھ اونٹوں پر لا کر کتابیں نہایت نفیس اور عمدہ جمع کی گئی تھیں، دو سو اڑتالیس فقہاء چاروں مذہب کے اس میں علم حاصل کرتے تھے اور چار مدرس

تھے۔ حدیث نحو، طب، فرائض کے علیحدہ علیحدہ اساتذہ مقرر تھے۔ ان سب کے کھانے پینے اور مشائی میوؤں کا پورا پورا انتظام تھا۔ تین سو تیس بھی اس میں تعلیم پاتے تھے۔ اس کیلئے بے انتہا مال وقف تھا۔ ذہبی نے ان گاؤں اور زمینوں کی تفصیل بھی بیان کی ہے جو اس میں وقف تھے۔

مدرسہ مستنصریہ کا عظیم الشان افتتاح:

اس مدرسہ کا افتتاح پنج شنبہ ماہ رجب المرجب میں ہوا تھا۔ افتتاح کے وقت تمام قضاة، مدرسین، اعیان سلطنت کے سامنے ایک عام جلسہ منعقد ہوا تھا۔

ایک اور مدرسہ کی تعمیر:

۶۲۸ ہجری میں ملک اشرف والی دمشق نے مدرسہ اشرفیہ کی بنیاد ڈالی جس کی تکمیل ۶۳۰ ہجری میں ہوئی۔

چاندی کے سکوں کا آغاز:

۶۳۲ ہجری میں مستنصر نے چاندی کے درہم تیار کرنے کا حکم دیا تھا۔ تاکہ وہ سونے کے چھوٹے ٹکڑے جو اس وقت رائج تھے، ان کا بدل ہو جائے چنانچہ چڑے کے دسترخوان پر درہم پھیلانے لگے۔ وزیر نے حکام تجار اور صرافوں کو بلا کر یہ کہا کہ امیر المومنین نے تمہارے لیے یہ چاندی کے درہم تیار کرائے ہیں تاکہ سونے کے چھوٹے چھوٹے ٹکڑوں کی وجہ سے تم لوگوں کو تکلیف پہنچتی ہے، وہ رفع ہو جائے اور ان کی وجہ سے جو سود کے ساتھ تم حرام کے مرتکب ہوتے تھے، اس سے بچ جاؤ۔ یہ سکر لوگوں نے مستنصر کو بہت دعائیں دیں۔

۶۳۵ ہجری میں قاضی شمس الدین احمد الجونی دمشق میں قاضی مقرر ہوئے۔ یہ سب سے پہلے قاضی ہیں جنہوں نے شہروں میں گواہوں کیلئے ایک خاص مقام مقرر کر دیا، ورنہ اس سے پہلے شہادت کیلئے عدالتوں میں جانا پڑتا تھا۔ اسی سال سلطان الاشراف والی دمشق کا انتقال ہو گیا اور کامل والی مصر کا بھی اس کے دو ماہ بعد انتقال ہو گیا۔ مصر میں کامل کا بیٹا اس کی جگہ تخت پر بیٹھا جس نے اپنا لقب عاقل سلطان مقرر کیا مگر کچھ دنوں کے بعد علیحدہ کر دیا اور

اس کی جگہ اس کا بھائی الصالح ایوب نجم الدین تخت پر بیٹھا۔

۶۳۷ ہجری میں شیخ عز الدین بن عبدالسلام دمشق کے خطیب مقرر ہوئے۔ انہوں نے ایک خطبہ پڑھا جو اپنی سادگی کی وجہ سے بدعت سے بالکل خالی تھا۔ انہوں نے طلائی کام کے پرچم وغیرہ یکسر موقوف کر دیئے اور ان کی جگہ محض سیاہ پرچم مقرر کیے۔ ایک مؤذن کے سوا تمام مؤذن موقوف کر دیئے۔ اسی سال نور الدین عمر بن علی بن رسول الترمکمانی والی یمن کا اٹھنی بارگاہ خلافت میں حاضر ہوا اور یہ عرض کیا کہ ملک مسعود بن ملک الکامل کی موت کے بعد نور الدین عمر کو سلطنت عنایت کی جائے چنانچہ ۶۳۷ ہجری تک اسی کے خاندان میں سلطنت رہی۔

۶۳۹ ہجری میں الصالح والی مصر نے قصرین کے درمیان ایک مدرسہ اور روضہ کے پاس ایک قلعہ بنوایا مگر اس کے غلاموں نے اس قلعہ کو ۶۵۱ ہجری میں خراب اور ویران کر دیا۔

المستنصر کا انتقال:

۶۴۰ ہجری میں بروز جمعہ دس جمادی الآخر کو المستنصر نے انتقال کیا۔ شعراء نے اس کے مرنے پر بہت سے رباعی لکھے، جن میں صفی الدین عبداللہ بن جمیل کا مرثیہ نہایت اعلیٰ پایانہ کا تھا۔ اس کے مناقب میں یہ روایت بیان کرتے ہیں کہ ایک مرتبہ مرثیہ وجیہ قیروانی شاعر نے اس کی مدح میں ایک قصیدہ لکھا جس میں یہ شعر بھی تھا:


ترجمہ شعر: "اگر تو سقیفہ کے دن ہوتا تو تجھے ہی پرہیزگاروں کا پیش رو اور مقدم سمجھتے"

یہ شعر سن کر ایک شخص نے کہا تم نے سخت غلطی کھائی۔ سقیفہ کے دن امیر المؤمنین کے جد اعلیٰ حضرت عباس رضی اللہ عنہ بھی موجود تھے اور باوجود ان کے حضرت ابو بکر صدیق رضی اللہ عنہ کے کوئی پیش رو نہیں مانا گیا۔ یہ سن کر المستنصر نے بھی اس کی تائید کی اور کہا یہ شعر تمہارا گستاخی پر مبنی ہے اسے خلعت وغیرہ کچھ نہیں دیا بلکہ اس کو شہر بدر ہونے کا حکم دیدیا وہ پھارہ مصر چلا گیا اور اس قائل کو خلعت دیئے۔

المستنصر کے زمانہ میں وفات پانے والے اسلاف:

مستنصر کے زمانہ میں حسب ذیل نے انتقال کیا:

”امام ابوالقاسم الرافعی، جمال المصری، ابن معزوز الحموی، یاقوت الحموی، سکاکی صاحب المفتاح، حافظ ابوالحسن بن تظان، یحییٰ بن معطلی صاحب الغیہ فی النحو، موفق عبداللطیف بغدادی، حافظ ابوبکر ابن نقطہ، حافظ عزالدین علی بن اشیر صاحب التاریخ والا نساب واسد الغابہ، ابن عمی شاعر، سیف الامدی ابن فضلان عمر بن القارض صاحب التانیہ، حضرت شہاب الدین سہروردی صاحب عوارف المعارف، بہاء بن شداد ابوالعباس عمونی صاحب المولد النبوی، علامہ ابوالخطاب بن دحیہ، ابو عمران کے بھائی، حافظ ابولراہج بن مسلم صاحب الاکتفاء فی المغازی، ابن الشورا شاعر، حافظ زکی الدین برزالی، جمال المصری شیخ حنفیہ شمس حنفیہ، شمس الجونی، حرانی، حافظ ابو عبداللہ الزینی، ابوالہرکات ابن المستوفی، ضیاء بن اشیر صاحب المثل السائر، حضرت محی الدین ابن عربی صاحب الفصوص (فصوص الحکم)، کمال بن یونس شارح التبیہ و دیگر حضرات رحمہم اللہ علیہم اجمعین۔“



المستعصم بالله ابواحمد

المستعصم بالله ابواحمد عبداللہ بن المستعصم باللہ عراق میں آخری عباسی سلطان یا خلیفہ ہے۔ المستعصم باللہ ۶۰۹ ہجری میں ایک ام ولد ہاجر نامی کے پیٹ سے پیدا ہوا اور اپنے باپ کی موت کے وقت تخت خلافت پر بیٹھا۔ اس نے ابن التجار الموند الطوسی، ابوروح الہروی، النجم البادرانی، امام شرف الدمیاطی وغیرہ سے سند اجازت روایت حدیث حاصل کی۔ دمیاطی نے اس کو چالیس احادیث لکھ کر دی تھیں، جن کو میں (امام سیوطی) نے انہی کے ہاتھ کی لکھی ہوئی دیکھی ہیں۔ المستعصم، سخی، بردبار، صاحب دل اور دیندار شخص تھا۔

شیخ قطب الدین کہتے ہیں کہ یہ اپنے باپ اور دادا کی طرح دیندار اور پابند سنت تھا لیکن اس میں ان کی طرح نہ بیدار مغزی تھی نہ ہوشیاری، نہ علوہمت۔ مستعصم کا ایک بھائی تھا جس کا نام خفاجی تھا اس میں البتہ یہ تمام صفات بہت زیادہ تھیں۔ شجاعت اور دلیری اس کی مشہور زمانہ تھی وہ اکثر کہا کرتا تھا کہ اگر اللہ تعالیٰ نے مجھے خلافت سپرد کر دی تو میں دریائے جیون سے لشکر کے ساتھ پار کر کے تاتاریوں پر حملہ کر کے ان کی جڑیں اکھاڑ کر ان کے ملک پر تسلط حاصل کر لوں گا جب مستعصم کا انتقال ہوا تو دویدار اور شرابی و دیگر ارکان سلطنت نے اس کے خوف کی وجہ سے اس سے بیعت نہ کی اور مستعصم سے اس کی نرم طبیعت دیکھ کر اور یہ سوچ کر کہ اس کے زمانہ خلافت میں ہمارا اثر اور اقتدار قائم رہے گا، بیعت کر لی۔

علقمی کی غداری:

مستعصم نے تخت نشینی کے بعد اپنا وزیر موند الدین علقمی راضی کو بنایا، اس کم بخت نے تمام خلافت تباہ کر دی اور خلیفہ کو اپنے ہاتھ کی ایک کٹھ پتلی بنا لیا اور در پردہ اہل تاتار سے ملارہا اور ان کو اپنی سلطنت کی خفیہ خبریں پہنچاتا رہا۔ اس نے ان کو عراق آنے کی رائے دی اور بغداد

پر قبضہ جمانے کیلئے براہِ بیعت کیا، دولت عباسیہ کی جڑیں کاٹا رہا اور اس سے اس کا مقصد محض یہ تھا کہ حضرت علی المرتضیٰ ؑ کی اولاد میں خلافت قائم کر دے، اگر اہل تاتاری کوئی خبر یہاں پہنچتی تو اس کو چھاپا لیتا اور خلافت کی تمام خبریں ان تک پہنچا دیتا، آخر اس کا جو کچھ نتیجہ ہوا وہ ہوا۔

۶۳۷ ہجری میں اہل فرنگ نے دمیاط پر قبضہ کر لیا اور سلطان ملک الصالح بیمار تھا، اس کا انتقال پندرہ (۱۵) شعبان کو ہو گیا۔ سلطان ملک الصالح کی ایک کنیز ام غلیل موسومہ شجر الدر اس حادثہ سے خوفزدہ ہو گئی اور اس نے ملک الصالح کے لڑکے توران شاہ ملک المعظم کو بلا بھیجا چنانچہ یہ آ گیا، مگر محرم ۶۳۸ ہجری کو اسے اس کے باپ کے غلاموں نے قتل کر ڈالا۔ اس کے بعد کنیز شجر الدر اور اس کے نائب عز الدین ایک ترکمانی سے ترکوں نے حلف لیا۔ شجر الدر نے امراء کو خلعت اور عطیات عنایت کیے پھر عز الدین ربیع الآخر میں مستقل سلطان ہو گیا اور اپنا لقب ملک المعز رکھا، مگر یہ خود لوگوں سے بیزار ہو گئے اور لشکر نے ملک الاشرف ابن صلاح الدین یوسف بن مسعود الکامل سے جس کی عمر اس وقت آٹھ سال کی تھی حلف لیا اور عز الدین اس کا اتالیق یعنی سردار قائم رہا، دونوں کے نام کا خطبہ اور سکہ شروع ہو گیا۔ اسی سال یعنی ۶۳۸ ہجری میں اہل فرنگ سے پھر دمیاط چھین لیا گیا۔

آگ نمودار:

۶۵۲ ہجری میں عدن میں ایک آگ ظاہر ہوئی۔ اس کے شرارے رات کو سمندر کی طرف اڑتے ہوئے معلوم ہوتے تھے اور دن کو دریا سے دھواں اٹھتا ہوا دکھائی دیتا تھا۔ اسی سال معز نے ملک الاشرف کا نام اڑا دیا اور خود مستقل بادشاہ بن گیا۔

مدینہ طیبہ میں آگ کا نکلنا:

۶۵۳ ہجری میں مدینہ طیبہ میں آگ ظاہر ہوئی۔ ابو شامہ کہتے ہیں کہ ہمارے پاس مدینہ منورہ سے خطوط آئے کہ شب چہار شنبہ ۳ جمادی الآخرہ کو یہاں گرج کر آواز سنائی دی اور اس کے بعد سخت زلزلہ آیا، یہ زلزلہ تھوڑی تھوڑی دیر کے بعد برابر آتا رہا۔ یہ حالت ۵ جمادی الآخرہ تک رہی، اس کے بعد مقام حرہ میں قرظہ بن امر کے پاس آگ لگ گئی، یہ آگ اتنی

شدید تھی کہ مدینہ منورہ میں ہم گھروں میں اندر بیٹھے ہوئے تھے، ہمیں وہاں ایسا معلوم ہو رہا تھا کہ گویا آگ ہمارے پاس ہی لگ رہی ہے۔ اس کی وجہ سے وادیوں میں وادی شطاب تک پانی نکل آیا۔ ہم دیکھ رہے تھے کہ اچانک پہاڑ آگ ہو کر بہنے لگے اور ان سے ایک بڑے محل کے برابر شرارے اور شعلے نکلتے ہوئے معلوم ہوتے تھے حتیٰ کہ اہل مکہ کی آنکھیں ان شراروں کی وجہ سے چندھیا گئیں، لوگ حضور نبی کریم ﷺ کے مزار مقدس پر حاضر ہوئے اور کثرت سے توبہ استغفار کی یہ حالت مہینہ بھر سے بھی زیادہ دنوں تک رہی۔

ذہبی کہتے ہیں کہ اس آگ کی خبریں متواتر کی حد تک پہنچ چکی ہیں، جس میں شک کی منجائش باقی نہیں رہتی۔ یہ وہی آگ تھی جس کی خبر جبر صادق حضور نبی کریم ﷺ نے دی تھی۔ آپ نے ارشاد فرمایا تھا کہ قیامت اس وقت تک نہیں آئے گی۔ جب تک حجاز سے آگ نہ ظاہر ہو کہ جس سے بھڑائی میں اونٹوں کی گردنیں نہ چمک اٹھیں جو لوگ اس زمانہ میں بھڑائی کے اندر موجود تھے، ان میں سے اکثر نے بیان کیا ہے کہ رات کے وقت اس آگ کی وجہ سے اونٹوں کی گردنیں اچھی طرح نظر آتی تھیں۔

۶۵۵ ہجری میں المعز ایک سلطان مصر کو اس کی زوجہ شجر الدر نے قتل کر ڈالا۔ اس کے بعد اس کا بیٹا الملک المنصور تخت پر بیٹھا۔ انہیں دنوں میں تاتاریوں نے ممالک محروسہ خلافت کو اپنا جولا نگاہ بنا رکھا تھا، ان کا شر بڑھتا جاتا تھا اور فساد کی آگ زیادہ مشتعل ہوتی جاتی تھی۔ خلیفہ اور رعایا ان کے احوال سے بالکل غافل اور بے پرواہ تھے۔ وزیر علمی ازالہ دولت عباسیہ کا حریص ہو رہا تھا اور اس نے قیام دولت علویہ کا بیڑا اٹھا رکھا تھا۔ یہ وزیر خفیہ طور پر اہل تاتار سے خط و کتابت کرتا رہتا تھا۔ مستصم اپنی لذتوں میں مٹا ہوا تھا۔ دنیا میں جو کچھ ہو رہا تھا مستصم اس سے بالکل بے خبر تھا، اسے اصلاح امور اور مصلحت سے کوئی تعلق نہیں تھا، مستصم کا باپ مستنصر باوجود اپنی کثیر افواج کے اہل تاتار سے صلح رکھتا تھا اور ان کو خوش رکھتا تھا جس وقت مستصم خلیفہ ہوا تو چونکہ یہ عقل رائے اور تدبیر سے بالکل بے بہرہ تھا، کورنمک وزیر نے اکثر فوج کو موقوف کر دینے کا مشورہ دیا اور یہ رائے دی کہ اہل تاتار کو رشوت دینے

اور ان کا اکرام کرنے سے مطلب حاصل ہوگا چنانچہ مستصم نے ان سب کاموں کو قبول کر لیا۔ وزیر نے خلیہ اہل تاتار کو لکھا کہ تم ان شہروں پر قبضہ کرو اور ان کیلئے سہولتیں بہم پہنچا دو اور یہ بھی وعدہ لے لیا کہ بغداد میں بادشاہ ہو کر وہ اسے اپنا نائب السلطنت بنائیں گے۔

اہل تاتار کے مختصر حالات:

موفق عبداللطیف اہل تاتار کے حالات میں لکھتے ہیں کہ اس قوم کی زبان اہل ہند کی زبان سے بہت مشابہ ہے کیونکہ ان کا ملک ہندوستان سے ملا ہوا ہے۔ تاتار اور مکہ معظمہ کے درمیان چار ماہ کا راستہ ہے۔ یہ لوگ ترکوں سے مشابہ ہیں، ان کے چوڑے چہرے اور چکلے سینے ان کے سرین چھوٹے اور گندی رنگ ہوتا ہے۔ یہ قوم تیز حرکت اور تیز رائے ہوتے ہیں، ان کو غیر ممالک کی خبریں پہنچ جاتی ہیں، مگر ان کے ملک کی خبریں کسی کو معلوم نہیں ہوتیں کیونکہ بہت کم کوئی شخص ان کے ملک میں جا سوسی کر سکتا ہے جس کی وجہ یہ ہے کہ ان کے ملک میں جا کر اجنبی شخص فوراً پھانسا جاتا ہے جس وقت یہ کسی جگہ کا ارادہ کرتے ہیں تو اپنے مقصد کو چھپائے رکھتے ہیں اور اچانک بحالت بے خبری فوراً حملہ کر دیتے ہیں، اہل شہر کو اس وقت خبر ہوتی ہے جب وہ اس میں داخل بھی ہو جاتے ہیں۔ کسی لشکر کو خبر بھی نہیں ہونے پاتی کہ دفعۃً وہ ان کے ہاتھوں میں گرفتار بھی ہو جاتے ہیں۔ اسی لیے لوگوں کو وہ کہیں بھاگنے کا موقع نہیں دیتے کہ ان کا راستہ بند کر دیتے ہیں۔ بہت جیلے جانتے ہیں، ان کے مردوں کے دوش بدوش ان کی عورتیں بھی جنگ میں لڑتی ہیں۔ شمشیر زنی اور تیر اندازی میں وہ مردوں سے کسی طرح کم نہیں ہوتیں جس چیز کا انہیں گوشت مل جاتا ہے فوراً کھا لیتے ہیں۔ کسی چیز کا ان میں پرہیز نہیں۔ مردوں، عورتوں اور بچوں کو بیدار بے قتل کر دیتے ہیں، ان کے قتل میں کوئی استثناء نہیں۔ ان کا مقصد نسل کشی ہوتا ہے۔ اسی لیے وہ عورتوں اور بچوں تک کو نہیں چھوڑتے، ان کا ارادہ دنیا کو تباہ کرنا ہے نہ ملک و مال حاصل کرنا۔ یہاں تک موفق عبداللطیف کا بیان ہے۔

دیگر مورخین کے آراء:

ان کے علاوہ دوسرے لوگوں نے بھی تاتاریوں کے خصائص و عادات کے بارے

میں لکھا ہے۔ بعض مؤرخین کا قول ہے کہ زمین تاتار ملک چین سے ملتی ہے۔ یہ لوگ صحرائین اور شر و عذر میں مشہور زمانہ، ان کے ظہور اور خروج کا یہ سبب ہے کہ ملک چین اتنا وسیع ملک ہے کہ چند مہینے بھی آدمی اس میں پوری طرح دورہ نہیں کر سکتا۔ اس میں چھ ممالک شامل ہیں اور ان چھ ملکوں کا ایک ہی بادشاہ ہوتا ہے۔ اس کو القان اکبر کہتے ہیں۔ جو طماغ میں رہتا ہے۔ اس کی یہی حیثیت ہوتی ہے۔ جو اسلام میں خلیفہ المسلمین کی ہوتی ہے، ان چھ ممالک میں سے ایک کا نائب السلطنت دوش خان تھا جس کا نکاح چنگیز خان کی پھوپھی سے ہوا تھا۔ دوش خان مرچکا تھا کہ ایک مرتبہ چنگیز خان اپنی پھوپھی سے ملنے کیلئے آیا۔ اس کے ساتھ کھلو خان بھی تھا۔ اس کی پھوپھی نے کھلو خان سے بیان کیا کہ دوش خان چونکہ لاولد مر گیا ہے۔ اسی لیے یہ مناسب ہے کہ چنگیز خان اس تخت کو سنبھال لے چنانچہ چنگیز خان تخت پر بیٹھ گیا اور مغلوں کو اپنے ساتھ ملا لیا پھر القان اکبر کے پاس حسب دستور قدیم تحائف بھیجے مگر القان اکبر نے جو گھوڑے چنگیز خان نے تحائف میں روانہ کیے تھے کٹوا دیئے اور ایلیچوں کو قتل کر ڈالا جب اس کی خبر چنگیز خان اور کھلو خان کو پہنچی تو انہوں نے آپس میں حلف اٹھایا اور القان اکبر کے خلاف ہتھیار اٹھا دیئے، تمام تاتاری ان کے ساتھ آئے اور ان کی قوت و جمعیت بہت زیادہ بڑھ گئی۔ القان اکبر جب ان کی قوت اور شر سے واقف ہوا تو بہت گھبرایا، لوگوں کو بھیج کر ان کی دلجمعی کی کچھ ڈرایا دھمکایا مگر ان باتوں سے کچھ فائدہ نہ ہوا۔ آخر دونوں کا مقابلہ ہوا اور ایک بہت سخت فوج کشی اور مقابلہ آرائی اور کشت و خون کے بعد القان اکبر کو شکست فاش ہوئی۔ اس کے مقبوضات اور ممالک پر چنگیز خان اور کھلو خان قابض ہو گئے اور ان کا شر اور بھی زیادہ بڑھ گیا۔ چنگیز خان اور کھلو خان ان ممالک مشترکہ پر حکومت کرتے رہے پھر چین کے شہروں میں سے شاہ قوں پر فوج کشی کر دی اور اس کو بھی فتح کر لیا۔ اس دوران میں کھلو خان مر گیا اور اس کی جگہ اس کا بیٹا قائم ہوا۔ مگر چنگیز خان نے اول تو اپنی تدبیر سے اس کی قوت کو ضعیف کر دیا اور پھر حملہ کر کے اس کو قتل کر ڈالا اور اب چنگیز خان مستقل بادشاہ ہو گیا۔

چنگیز خاں کو تاتاری خدا سمجھنے لگے:

تاتاری اول سے ہی اس کے ساتھ اب اور بھی زیادہ مطیع ہو گئے اور چنگیز خاں کو بجز خدا سمجھنے لگے اور اس کی اطاعت میں حد سے زیادہ مبالغہ کرنے لگے، پھر سب سے پہلے ان کا حملہ ۶۰۶ ہجری میں اپنے ملک سے ممالک ترک اور فرغانہ کی طرف ہوا، اور خوارزم شاہ محمد بن نکش والی خراسان پر حملہ کیا۔

یہ ہم پہلے بیان کر چکے ہیں کہ خوارزم شاہ محمد بن نکش بہت سے بادشاہوں سے جنگ کرتا اور ان کے ممالک فتح کرتا ہوا خلیفہ کی طرف چلا تھا مگر بوجہ باری اپنے ارادہ میں ناکام رہا تھا، جب اس نے تاتاریوں کا رخ اپنی طرف دیکھا تو فرغانہ، شاش، کاسان، اور اکثر دوسرے شہروں کو تباہ کر کے ان کے باشندوں کو لے کر سرقد کی طرف چلا گیا پھر اپنے میں ان کے مقابلہ کی طاقت نہ دیکھ کر کہیں اور نکل بھاگا۔

چنگیز خاں اور خوارزم شاہ کی صلح:

تاتاریوں نے ۶۱۵ ہجری تک مختلف مقامات میں خوب لوٹ مار رکھی۔ آخر چنگیز خاں نے سلطان شاہ خوارزم کو ایک ایلچی مع چند تحائف کے روانہ کیا۔ اس ایلچی نے خوارزم شاہ سے کہا کہ القان اعظم (چنگیز خاں) نے تم کو سلام کہا ہے اور یہ کہا ہے کہ تمہیں میری عظمت شان اور جلالت پوزی طرح معلوم ہے اور اپنی حیثیت اور حکومت بھی پوشیدہ نہیں، میں اپنی اور تمہاری مصالحت میں بہت مصلحتیں دیکھتا ہوں اور اس صلح کو ضروری سمجھتا ہوں، تم میرے نزدیک میری اولاد سے زیادہ عزیز ہو، تم بے فکر ہو۔ تمہیں معلوم ہے کہ میں تمام چین پر قابض ہوں جہاں لشکر اور گھوڑوں کی کوئی کمی نہیں، اس میں چاندی اور سونے کی کانیں بھی موجود ہیں۔ اہل چین کو سب کچھ چیز میسر ہونے کے باعث کسی دوسرے ملک کا دست نگر بھی ہونا نہیں پڑتا۔ اب اگر تم مناسب سمجھو تو مجھ سے عہد دوستی کر لو اور تاجروں کو اپنے مقبوضات اور آمد و رفت کی اجازت دیدو۔ خوارزم شاہ نے اس کو تسلیم کر لیا جس سے چنگیز خاں کو بہت خوشی ہوئی۔ عہد نامہ کے بموجب تاجروں کو آزادی مل گئی، بہت دنوں تک یہ دوستی اور عہد نامہ قائم رہا۔

خوارزم شاہ کی بدعہدی اور ایلچیوں کا قتل:

خوارزم شاہ کا ماموں ماوراء النہر کا حاکم تھا، جس کے پاس بیس ہزار سوار رہا کرتے تھے۔ اس کے ملک میں جو یہ چین کے سوداگر گزرے تو اس کی نیت بدل گئی۔ اس نے خوارزم شاہ کو لکھا کہ جو سوداگر چنگیز خاں کے یہاں سے آتے ہیں وہ اگرچہ تاجر نہ لباس میں ہوتے ہیں مگر ان کا مقصد جاسوسی کرنا ہوتا ہے اگر تم مجھے اجازت دو تو ان کی نگرانی کی جایا کرے۔ خوارزم شاہ نے بطور احتیاط کے اس کو لکھ دیا مگر اس نے ان کا گرفتار کر کے ان کا مال چھین لیا، جب چنگیز خاں کو اس کی اطلاع ملی تو فوراً چنگیز خاں کا ایلچی خوارزم شاہ کے پاس یہ خبر لایا کہ تو نے اول تاجروں کو آزادی دی اور پھر غداری کر دی اور غداری ہر حال میں بری ہے اور پھر جبکہ مسلمانوں کے بادشاہ سے صادر ہو تو بہت ہی زیادہ قبیح ہے اگر تجھے اس فعل کی جو تیرے ماموں نے کیا ہے کوئی اطلاع نہیں اور اس نے یہ کام تیری مرضی کے بغیر کیا ہے۔ تو اس کو میرے سپرد کر دے، ورنہ میری تلواریں تجھے وہ کچھ دکھلائی دیں گی جن کو تو اچھی طرح جانتا ہے۔ یہ سن کر خوارزم شاہ کے ہوش اڑ گئے اور ایسا رعب چھایا کہ عقل جاتی رہی، جو اس کھو بیٹھا، جلدی میں ایلچیوں کو قتل کر ڈالا جس کا نتیجہ یہ ہوا کہ ان کے ایک قطرہ خون کے عوض میں مسلمانوں کے خون کے ہر طرف دریا بہہ گئے پھر چنگیز خاں اس کی طرف بڑھا اور یہ سراسیمہ دریائے جیحون عبور کر کے نیشاپور پہنچا وہاں سے تاتاریوں کے رعب سے پھر برج ہمدان میں چلا گیا۔ آخر تاتاریوں نے اسے گھیر لیا اور اس کے تمام ساتھی ایک ایک کر کے مار دیئے گئے۔ خوارزم شاہ تنہا کسی طرح جان بچا کر نکل گیا اور دریا عبور کر کے جزیرہ میں پہنچا وہاں اسے ذات البھت کا مرض لاحق ہو گیا اور بے چارہ تنہا بے یار و مددگار وہیں مر گیا جو بستر وغیرہ اس کے ساتھ تھا، وہی اس کا کفن ہوا اور اسی کفن میں ۶۱۷ ہجری میں دفن کر دیا گیا۔ اس کے تمام ممالک محروسہ تاتاریاں کے قبضہ میں آ گئے۔

چنگیز خاں کا ظلم و ستم:

سبط ابن جوزی کہتے ہیں کہ تاتاریوں کا سب سے اول ظہور ۶۱۵ ہجری میں ماوراء النہر

میں ہوا۔ بخارا اور سمرقند پر قبضہ کیا اور ان کے شہروں کے رہنے والوں کو موت کے گھاٹ اتار دیا۔ اس کے بعد خوارزم شاہ کا محاصرہ کیا پھر دریا عبور کیا۔ خراسان کو خوارزم شاہ پہلے ہی تباہ و برباد کر چکا تھا رہا سہا چنگیز خاں نے لوٹ لیا، جب اہل خراسان کے پاس کچھ نہ رہا تو انہیں بے دریغ قتل کرنا شروع کر دیا۔ آخر چنگیز خاں یہ قتل و غارت کرنا ہوا اسی سال ہمدان اور قزوین پہنچ گیا۔

تاتاریوں کے ظلم و ستم کی مثال دنیا پر نہیں ملتی:

ابن اثیر اپنی تاریخ کامل میں لکھتے ہیں کہ حادثہ تاتار حوادث عظمیٰ اور مصائب کبریٰ میں سے ہے جس کی مثال دنیا پیش نہیں کر سکتی۔ مخلوق خدا کو ایسی مصیبت کا سامنا کبھی نہیں ہوا، خاص کر مسلمانوں کو تو ایسے حادثہ جانکاح سے کبھی سروکار نہیں ہوا، اگر کوئی شخص یہ کہے کہ جب سے اللہ تعالیٰ نے اس دنیا کو پیدا کیا ہے اس وقت سے اب تک ایسی بلا میں مخلوق خدا گرفتار نہیں ہوئی تو یہ بالکل صحیح ہے تو تاریخ اس کی مثال دکھانے سے بالکل عاری ہے۔

اہل تواریخ بخت نصر کے ظلم کو جو اس نے بیت المقدس میں بنی اسرائیل کے ساتھ روا رکھا تھا۔ سب سے زیادہ اہمیت دیتے ہیں مگر اس ملعون (چنگیز خاں) نے جو کچھ مسلمانوں کے ساتھ کیا، اس کے مقابلہ میں بخت نصر کا ظلم عشر عشر بھی نہیں ہے۔ بیت المقدس کے واقعہ اور بنی اسرائیل کو کچھ ان واقعات سے نسبت نہیں ہے جو مسلمانوں پر انہیں کے ممالک میں اس ملعون کے ہاتھ سے پیش آئے، نہ بنی اسرائیل اس وقت اتنے قتل ہوئے تھے جتنے مسلمان اس کے ہاتھ سے قتل ہوئے۔ یہ حادثہ ایک آگ تھی جس کے شرارے بھڑک رہے تھے اور جس کا ضرر عام تھا۔ اہل تاتار ایک ایسے بادل تھے جن کو ہوا بہت تیزی کے ساتھ اڑائے پھرتی تھی، یہ چین سے نکلے۔ ترکستان کے شہروں جیسے کاشغر، شاعرق کو تباہ کیا۔ بخارا سمرقند پہنچے، انہیں لوٹا ظلم کیا، ان میں سے کچھ پھر خراسان گئے وہاں کی ہلاکت بخیریب، قتل بربادی سے فارغ ہوئے، رہے اور ہمدان سے بھی یہی سلوک کرتے، حدود عراق پر پہنچے یہاں سے آذربائیجان کا قصد کیا، اسے اور اس کے نواحی کو تباہ کر ڈالا اور ان تمام ملکوں کو ایک ہی سال میں خاک سیاہ کیا اور سلامی آفات ایک ہی سال میں توڑ دیں جس کی مثال بہت کم ملتی ہے کہ

ایک ہی سال میں کسی قوم نے اتنی فتوحات کی ہوں، آذربائیجان سے لکھنؤ اور بند شیرواں جا پہنچے اور اس کو برباد کر دیا پھر وہاں سے لان اور لکو گئے اور ان کو جلا کر خاکستر کر دیا، بہت سوں کو قتل اور اکثر کو قید کر لیا۔ یہاں سے ہجھان کی طرف رخ کیا تو وہاں کے باشندوں کو جو اکثر ترک تھے قتل کر ڈالا۔ یہاں جو رہ گئے تھے وہ قتل ہو گئے اور جو بھاگ لکھتے تھے وہ بچ گئے اور اہل تاتاران کے ملک پر قابض ہو گئے۔ اہل تاتار کا ایک حصہ ان کے علاوہ غزنی بھتان اور کرمان کی طرف گیا اور وہاں اس سے بھی زیادہ ظلم ڈھایا جس کی نظیر صفحہ تاریخ پر نہیں مل سکتی۔ اسکندر رومی جو دنیا کے اکثر حصہ پر قابض و متصرف ہو گیا تھا، وہ بھی اس تیزی کے ساتھ ترقی نہیں کر سکا تھا کیونکہ اس کی فتوحات میں اسے کم از کم دس سال کا عرصہ لگا تھا اور اس فتوحات کے باوجود اس نے قتل و غارت اپنا مقصد نہیں بنایا تھا، نہ اس نے کسی کو قتل کیا تھا اور جہاں سختی کے بغیر کام نکلا اس نے وہاں میان سے تلوار تک نہیں نکالی تھی۔ برخلاف اس کے ان ملعونوں نے اکثر معمورہ زمین کو ایک سال میں فتح کر لیا اور ان میں اپنا رعب و دبدبہ قائم کر دیا، ایسا کوئی شہر نہیں بچا کہ جس میں ہر شخص ان کے خوف سے نہ کانپتا ہو، سب سے زیادہ لطف یہ ہے کہ ان کو نہ مدد کی ضرورت تھی نہ رسد کی محض قوت لایموت اور بہت کم خوراک کے محتاج تھے اور وہ خود ان کے پاس موجود تھی کیونکہ بھیڑ، بکریاں، بیل، گھوڑے ان کے ساتھ تھے جو ان کی خوراک کیلئے کافی ذخیرہ تھا، انہی کا گوشت کھا کر پیٹ بھر لیتے تھے ان کے گھوڑے اپنی ٹاپوں اور سسوں سے زمین کھود کر گھاس کی جڑیں نکال کر پیٹ بھر لیتے تھے، دانہ (چنے) وغیرہ کا تو ان گھوڑوں نے کبھی دیکھا بھی نہیں تھا۔ باقی رہا ان لوگوں کا مذہب اس کا حال یہ تھا کہ آفتاب کو اس کے طلوع کے وقت سجدہ کر لیتے تھے اور بس ان کے یہاں کوئی چیز حرام نہیں تھی۔ تمام جانور بلکہ انسان تک بھی ان کے یہاں حلال تھا۔ نکاح کا جھگڑا بھی ان کے ہاں بالکل نہیں تھا۔ ایک عورت کئی کئی مردوں کیلئے کافی ہوتی تھی۔

تاتاریوں کا بغداد پر تباہ کن حملہ:

۶۵۶ ہجری میں دو لاکھ فوج ان لٹیروں کی سرکردگی میں ہلاکو خاں کی بغداد پر حملہ آور

ہوئی، خلیفہ کی افواج نے ان کا مقابلہ کیا مگر افسوس کہ اس نے شکست کھائی اور کم بخت غار نگر تاتاری دس محرم الحرام کو بغداد میں داخل ہو گئے۔ یعنی وزیر نے خلیفہ مستعصم کو ان سے صلح کرنے کا مشورہ دیا اور کہا کہ آپ سہ سالہ افواج تاتار سے چل کر ملیئے، میں اس سے صلح کے متعلق گفت و شنید کر رہا ہوں۔ تمک حرام وزیر یہ کہہ کر اول خود گیا اور اپنے لیے امان لے کر اور عہد و پیمانہ کر کے پھر خلیفہ مستعصم کے پاس آیا اور کہا کہ بادشاہ تاتار اپنی بیٹی کی شادی آپ کے بیٹے امیر ابو بکر کے ساتھ کرنا چاہتا ہے اور اس کی خواہش ہے کہ آپ کو اسی طرح منصب خلافت پر قائم رکھے۔ جس طرح آنجناب کے بزرگوں کو سلاطین سلجوق نے رکھا تھا اور وہ خود بحیثیت نائب السلطنت سلجوقیوں کی طرح بننا چاہتا ہے کہ سیاہ و سفید کا مالک و خود ہوا۔ اس کے بعد وہ اپنی تمام افواج لے کر واپس چلا جائے گا۔ بہتر ہے اگر آپ اس کو بخوشی اور بطیب خاطر منظور کر لیں کیونکہ اس کے علاوہ کوئی تدبیر مسلمانوں کے خون چمانے کی نہیں ہے۔ اس کے بعد آپ کو اختیار ہے آپ جو کچھ چاہیں گے وہ کر سکیں گے مگر اب یہی مصلحت ہے کہ آپ ہلاک خواہاں کے پاس تشریف لے چلیں۔ یہ سن کر خلیفہ مستعصم تمام اعیان کو لے کر ہلاک خواہاں کے پاس چلا اور ایک خیمہ میں جا کر سب کے ساتھ بیٹھ گیا، سب سے پہلے وزیر ہلاک خواہاں کے پاس پہنچا اور اس نے وہاں جا کر سب سے اول علماء فقہاء کو شرائط صلح طے کرنے کے حیلے سے بلوایا جس وقت یہ حضرات وہاں پہنچے فوراً ان کی گردنیں مار دی گئیں۔ اس کے بعد اسی طرح ایک ایک طائفہ اور جماعت کو بلوا کر قتل کراتا رہا، جب تمام علماء امراء حجاب اور اعیان سلطنت ختم ہو چکے تو راستہ صاف ہو گیا۔ تلوار میان سے باہر رہی کئی لاکھ آدمی قتل ہو گئے جو لوگ کنوؤں یا نامعلوم جگہوں میں چھپ گئے وہ بچ گئے، ورنہ تمام تلوار کے گھاٹ اتار دیئے گئے، بے چارہ مصیبت زدہ خلیفہ ٹھوکر کریں اور لاتیں کھاتا مر گیا۔ (انا لله وانا الیہ راجعون).

مستعصم کو دفن ہونا بھی نصیب نہ ہوا:

ذہبی کہتے ہیں کہ میرے خیال میں پچھارے مستعصم کو دفن ہونا بھی نصیب نہیں ہوا۔ اس کے ساتھ اس کی بہت سے اولاد اور رشتہ دار جیسے چچا تائے وغیرہ بھی قتل ہوئے اور بعض

قید کر لیے گئے۔ تاتاریوں کی مسلمانوں کیلئے یہ ایسی بلا تھی کہ اس سے پہلے کبھی مسلمانوں کو دیکھنا نصیب نہیں ہوئی تھی۔ نامراد وزیر عظمیٰ لعین بھی اپنی مرادوں میں کامیاب نہ ہوا۔ اس نے بھی تاتاریوں کے ہاتھ خوب ذلت اٹھائی۔ اس واقعہ کے بعد زیادہ دنوں تک وہ زندہ بھی نہیں رہا، بلکہ موت نے اس کی بھی جلدی ہی خبر لے لی۔

بغداد کی تباہی پر شعراء کے مرعے:

شعراء نے بغداد کی تباہ و بربادی پر بہت سے مرعے لکھے ہیں۔ سبط تعاویدی کا یہ شعر لوگوں کی زبان پر بطور تمثیل کے زبان زد عوام ہو گیا۔

بادت و اهلوا معا فبیو تھم ببقاء مولانا الوزير خراب

ترجمہ: "بغداد اور اہل بغداد تباہ ہو گئے، انکے گھروں کو وزیر نے خراب کر دیا۔"

ایک دوسرا شاعر کہتا ہے:

ترجمہ شعر: "اے اسلامی قوت نوحہ کر اور رو مستصمم پر جو گزرا ہے اس کی

غمگینی کر کے وزارت نے مجھے تباہ کر دیا، اسی وزارت نے جو پہلے ابن

فرات کے ہاتھ میں تھی اور اب ابن علقم کے ہاتھ میں ہے۔"

آخر جو خطبہ بغداد میں پڑھا گیا اس کو خطیب نے ان الفاظ میں شروع کیا۔ تمام

تعریفیں اس خدا کیلئے ہیں جس نے مضبوط عمارتوں کو منہدم کر دیا اور اس کے شہر کے رہنے والوں کیلئے فتا کا حکم جاری کر دیا اور اب تک بھی تلوار میان میں نہیں پہنچی۔

تقی الدین ابن ابی البسرہ کا بغداد کی تباہی کے متعلق ایک مشہور قصیدہ ہے۔ وہ کہتا ہے:

ترجمہ: جو شخص بغداد کی خبروں پر آنسو بہاتا ہے اس سے کہہ دو کہ تو کیوں کھڑا ہے

احباب تو سب چلے گئے۔ ایک دوسرے سے ملاقات کرنے والوں سے کہہ دو کہ یہ نہ دعویٰ

کریں کہ ہم تم پر فدا ہوں۔ اس اجڑے ہوئے گھر کے مقابلہ میں جنگل کی کیا حقیقت ہے۔

تاج خلافت اور بڑے گھروں کی نشانیاں رہ گئی ہیں۔ تباہی نے ان کو کہنہ جنگل بنا دیا ہے۔ بلا

کے آنے سے محض گھروں کے نشان باقی رہ گئے ہیں اور آنسوؤں سے گھروں کے آثار پر آثار

باقی ہیں۔ اے میرے دل کی آگ جو لڑائی سے مشتعل ہوئی ہے بھڑک، تباہی کی ہوانے تجھے اور بھی بھڑکا دیا ہے۔ بغداد کے اونچے اونچے منبروں پر صلیب بلند ہو گئی ہے اور اس پر وہ قابض ہیں جو زنار کے پھندے میں پھنسے ہوئے ہیں۔ اکثر لوگوں پر ترکوں نے قبضہ جمالیا ہے۔ حالانکہ اس سے پہلے ان کیلئے پردوں پر پردے پڑے ہوئے تھے بہت سے بدریہ (مخلفہ بغداد) کے گھروں میں گھن لگ گیا، ان میں ایک بھی لوٹ کے نہیں آیا۔ بہت سے خزانے لوٹ کی وجہ سے بکھر گئے اور ان پر کفار نے بھی قبضہ کر لیا۔ میں نے آواز دی تو معلوم ہوا کہ قیدیوں کو جلا دیکھتے ہیں اور ذلیل کرنے والوں کی طرف لیے جا رہے ہیں۔

بغداد کی تباہی کے بعد:

جب ہلاکو خان خلیفہ اور اہل بغداد کے قتل سے فارغ ہوا تو عراق میں اپنے نائب قائم کیے۔ ابن علقمی نے بہت منت سماجت کی کہ کوئی علوی خلیفہ مقرر کیا جائے مگر ایک نہ چلی بلکہ تاتاریوں نے اسے کتے کی طرح دھتکار دیا۔ یہ ایک ادنیٰ غلام کی طرح ان کے ساتھ رہا اور مر گیا۔ اللہ تعالیٰ اس کم بخت پر رحم کرے، نہ اس نمک حرام کے گناہ معاف فرمائے۔

ہلاکو خان کا والی دمشق کے نام خط:

اس کے بعد ہلاکو خان نے ناصر والی دمشق کو یہ خط لکھا کہ سلطان ملک ناصر طال بقاۃ کو معلوم ہونا چاہیے جب ہم عراق کی طرف متوجہ ہوئے تو ان کی فوجوں نے ہمارا مقابلہ کیا مگر ہم نے ان سب کو خدائی تلوار کے گھاٹ اتار دیا۔ پھر ہمارے شہر کے رئیس آئے اور یہ سبب دو نفسوں کی ہلاکت نہ بول سکے۔ اس لیے وہ بھی سزائے موت کے مستحق ہوئے، پھر اہل شہر ہمارے خدمت میں حاضر ہوئے اور ہماری عبودیت کا دم بھرا مگر ہم نے ان سے کچھ سوالات کیے تو انہوں نے جھوٹ بولا لہذا وہ عدم آباد کو پہنچا دیئے گئے، ان کا جھوٹ ہم پر ظاہر ہو گیا تھا۔ انہوں نے اپنے کیے کی سزا پائی اے بادشاہ! تو بھی ہماری اطاعت کر اور اس بات کا دل میں خیال تک نہ لاکہ ہمارے قبضہ میں بچانے والے قلعے اور شمشیر زن فحش ہیں، ہمیں معتبر ذرائع سے خبر ملی ہے کہ بقیۃ السیف لوگوں نے تیرے یہاں جا کر پناہ لی ہے حالانکہ وہ اتنا

نہیں جانتے کہ وہ ہم سے بھاگ کر کہاں جا سکتے ہیں۔ ہم بحر و بر کے مالک ہیں۔ یہی بہتر ہے کہ اس خط کے دیکھتے ہی شام کے تمام قلعے مسمار کر دیئے جائیں۔ والسلام

دوسرا خط:

اس کے بعد پھر ایک دوسرا خط لکھا کہ بخندمت ملک اننا صراطا ل عمرہ، اما بعد! واضح ہو کہ ہم نے بغداد کو فتح کر لیا ہے۔ اس ملک کی بیخ کنی کر دی ہے، وہاں کے رہنے والوں نے مال دینے میں بخل کیا اور یہ سمجھا تھا کہ ہمارا ملک اسی طرح اسی حال میں رہے گا، اب ہر جگہ اسی کا ذکر ہے اور اس بدر کمال کو گھن لگ گیا ہے۔

ترجمہ شعر: ”جب کوئی کام کمال کو پہنچ جاتا ہے تو زوال شروع ہو جاتا ہے، جب لوگ یہ کہیں کہ یہ پورا ہو گیا تو زوال کی توقع رکھنی چاہیے، اب ہم ہلاکت اور بربادی کو اپنے ساتھ لے کر آگے بڑھنے والے ہیں لہذا تم کو چاہیے کہ تم ان لوگوں جیسے نہ ہو جاؤ جنہوں نے اپنے نفسوں کو بھلا دیا اور خدا نے بھی ان کو بھلا دیا جو کچھ تمہارا ارادہ ہے فوراً ظاہر کر دو، خواہ وہ نرمی سے ہو یا سختی سے۔“

تم تمام دنیا کے بادشاہ کی دعوت قبول کرو تا کہ ہمارے شر سے امن پاؤ اور ہمارے انعام و احسان سے مالا مال ہو جاؤ تم اپنے مال اور آدمیوں سے بخل نہ کرو، ہمارے ایلچیوں کو جلدی رخصت کر دو، زیادہ نہ ٹھہراؤ۔ والسلام

تیسرا خط:

پھر ایک تیسرا خط لکھا، تمہیں معلوم ہوا کہ ہم اللہ کے لشکر ہیں وہ ہمارے ہی ذریعہ سے گنہگاروں، ظالموں، مشکبروں سے انتقام لیتا ہے۔ ہم جو کرتے ہیں وہ اللہ تعالیٰ ہی کے حکم سے کرتے ہیں اگر ہمیں کبھی غصہ آ جاتا ہے تو ہم لوگوں کی حالتیں دگرگوں کر دیتے ہیں اگر ہم سے کوئی سیدھی طرح پیش آتا ہے۔ تو اسکو ایسی حالت پر قائم رکھتے ہیں۔ ہم نے شہروں کو ہلاک اور خدا کے بندوں کو قتل و غارت کر ڈالا۔ ہم نے عورتوں اور بچوں پر بھی رحم نہیں کھایا۔ اے باقی ماندہ لوگو! تمہارے ساتھ یہی ہونے والا ہے اور اے غافلو! تم بھی اس راستہ پر چلنے

والو ہو۔ ہمارا لشکر برباد کرنے والا ہے۔ رحم کرنے والا نہیں، ہمارا مقصود انتقام ہے ملک گیری نہیں۔ ہمارے مہمان پر ظلم نہیں کیا جاسکتا۔ ہمارے عدل و انصاف ہمارے نکلوں میں مشہور ہے، ہماری تلوار کے سامنے سے کوئی نہیں بھاگ سکتا۔

ترجمہ شعر: ”ہم سے کوئی بھاگ کر کہاں جائے گا کیونکہ بخروہر میں ہماری ہی سلطنت ہے۔ ہماری ہیبت سے دنیا کانپ اٹھی، ہمارے قبضہ میں امراء اور خلفاء آگئے۔“

اب ہم تمہاری طرف بڑھے چلے آ رہے ہیں تم بھاگو، ہم تمہارا تعاقب کریں گے۔

ترجمہ شعر: ”میری رات عنقریب جان لے گی کہ کون سے دین کے ساتھ

معاملہ ہوتا ہے اور کونسا قرض خواہ اپنے قرض کا تقاضا کرتا ہے۔“

ہم نے شہروں کو برباد بچوں کو یتیم اور بڑوں کو قتل کر دیا ہے اور انہیں عذاب کا مزہ چکھا دیا ہے۔ ہم ان کے بڑوں ذلیل اور امیروں کو قید کر دیا ہے۔ کیا تمہیں یہ خیال ہے کہ ہم سے بچ کر بھاگ نکلو گے یا چھوٹ جاؤ گے اور تھوڑی ہی مدت میں تم یہ سب کچھ جان لو گے اور جو تم کو ڈرا رہا ہے وہ بہت جلد تم پر ظاہر ہو جائے گا۔

سیف الدین قطن کا والی مصر بننا اور تاتاریوں پر حملہ کی مشاورت:

۶۵۷ ہجری سال شروع ہوا، اور اس وقت دنیا خلیفہ سے خالی تھی۔ اب اہل تاتار شہر آمد کی طرف بڑھے، ان دنوں میں والی مصر المنصور علی بن معز تھا جو لڑکا ہی تھا اس کا اتالیق امیر سیف الدین قطن المعزی تھا جو اس کے باپ کا غلام تھا۔ اس سے صاحب کمال الدین عدیمی نے اہل تاتار کے مقابلہ میں مدد مانگی۔ امیر سیف الدین نے امراء اور اعیان سلطنت کو جمع کیا۔ علامہ شیخ عز الدین بن عبدالسلام (شیخ الاسلام) بھی تشریف لائے، آپ سے فتویٰ دریافت کیا گیا۔ آپ نے فرمایا کہ جب کوئی دشمن حملہ آور ہو تو تمام دنیا پر اس کا مقابلہ واجب ہو جاتا ہے، ایسے موقع پر رعایا سے جنگ کی تیاری کیلئے بشرطیکہ بیت المال خالی ہو جائے تو کچھ لے لیا جائے جائز ہے۔ اس کام کیلئے اعلیٰ درجہ کی اور عیش بہا چیزوں کو صرف گھوڑے اور

تھیاری کے علاوہ فروخت کر دیا جائے۔ اس میں تم لوگ اور عام رعایا برابر ہیں اور بشرطیکہ فوج کے پاس اموال و آلات فاخرہ موجود نہ ہوں تو عام لوگوں سے مال لینے میں کچھ حرج نہیں۔

چند روز کے بعد امیر سیف الدین قطن نے علماء سے یہ بیان کیا کہ بادشاہ وقت بچہ ہے اور وقت نہایت نازک ہے اسکے لحاظ سے یہ ضروری ہے کہ کوئی شجاع اور جری بادشاہ جو جہاد کر سکے تخت نشین ہو، چنانچہ امیر سیف الدین قطن بادشاہ ہوا اور اس کا لقب الملک المظفر مقرر ہوا۔

حلب پر تاتاریوں کا حملہ:

۶۵۸ ہجری اب شروع ہو گیا اور اب تک کوئی خلیفہ مقرر نہیں ہوا۔ تاتاری فرات عبور کر آئے اور انہوں نے حلب میں خوب قتل و غارت کی، پھر دمشق پہنچے۔

تاتاریوں کو شکست:

ادھر ماہ شعبان میں المل تاتار کے مقابلہ کیلئے مصری لشکر بڑھا اور فوج کے ہمراہ خود الملک المظفر بھی چلا، سپہ سالار فوج رکن الدین مہر س بند قاری تھا۔ تاتاری اس وقت نہر جالوت پر تھے۔ جمعہ ۱۵ رمضان المبارک ۶۵۸ ہجری کو یہ لشکر بھی یلغار کرتا ہوا یہاں پہنچ گیا اور ایک گھمسان کی جنگ کے بعد تاتاریوں کو شکست فاش اور مسلمانوں کو فتح ہوئی۔ (و اللہ الحمد)

بہت سے تاتاری قتل ہوئے اور جو باقی بچے وہ دم دبا کر بھاگ گئے۔ المظفر دمشق رہ گیا تھا۔ اس فتح کی خوشخبری اس کے پاس پہنچائی گئی۔ لوگ خوشی کے مارے اچھلنے لگے اور مظفر کو بے حد دعائیں دیں اور اس سے بہت محبت کرنے لگے۔ رکن الدین مہر س نے تاتاریوں کا تعاقب کیا اور جب تک وہ حلب وغیرہ سے نہیں نکال دیئے گئے پیچھا نہیں چھوڑا۔

الملک المظفر کا قتل اور مہر س کی تخت نشینی:

سلطان مظفر نے رکن الدین مہر س کو اس فتح کے عوض میں حلب دیدینے کا وعدہ کیا تھا مگر اب کام نکال لینے کے بعد نیت بدل گئی۔ مہر س کو بھی اس کی خبر پہنچ گئی جس سے کبیدگی کا پیدا ہونا ایک قدرتی امر تھا۔ مظفر حلب کی طرف اس نیت سے چلا کہ تاتاریوں کا جو کچھ اثر باقی ہو، اس کو دور کر دیا جائے مگر راستہ میں اسے اطلاع ملی کہ مہر س مجھ سے کبیدہ خاطر ہے اور

میرے خلاف کچھ کارروائی کرنے والا ہے۔ یہ سن کر وہ مصر کی طرف لوٹ آیا اور خفیہ خفیہ بھروسے کے خلاف سازشیں کرنے لگا۔ بھروسے بھی مصر پہنچ گیا اور دونوں (مظفر اور بھروسے) اپنے اپنے دوستوں سے مشورے کرنے لگے۔ آخر بھروسے نے امراء کو اپنے ساتھ متفق کر کے ۱۶ ذیقعدہ ۶۵۸ ہجری کو مظفر کو قتل کر ڈالا اور خود اپنا لقب الملک القاہر مقرر کر کے تخت پر بیٹھ گیا۔ مظفر نے اپنے دوران حکومت میں جو کچھ مظالم کیے تھے ان کا استیصال کیا۔ اپنا وزیر زین الملت والدین ابن زبیر کو مقرر کیا۔ ایک روز موقع دیکھ کر وزیر نے القاہر سے کہا کہ جس بادشاہ نے اپنا لقب القاہر مقرر کیا۔ اس نے کبھی کامیابی نہیں پائی۔ لہذا بہتر ہے کہ آپ اپنا لقب بدل دیں۔ دیکھئے القاہر بن المستعد نے یہ لقب اختیار کیا تھا چند ہی روز کے علیحدہ ہوا، آنکھیں نکلوا دی گئیں۔ والی موصل نے اپنا لقب القاہر رکھا تھا، اس کو زبردیا یاد گیا۔ یہ سن کر سلطان نے اپنا لقب قاہر سے ظاہر کر دیا۔


۶۵۹ ہجری آیا۔ دنیا میں اب بھی کوئی خلیفہ نہیں تھا، رجب تک کوئی خلیفہ نہیں ہوا۔ آخر ساڑھے تین برس انقطاع خلافت کے بعد مصر میں مستنصر کی خلافت قائم ہوئی۔ جس کا ذکر ہم ابھی بیان کریں گے۔

مستنصر کے زمانہ میں حسب ذیل علماء نے انتقال فرمایا:

”حافظ تقی الدین صریضی، حافظ ابوالقاسم بن الطیلسان، شمس الائمہ الکردی ایک جلیل القدر حنفی عالم، شیخ تقی الدین بن صلاح، علم السخاوی، حافظ محبت الدین بن البخار مؤرخ بغداد، منتخب الدین شارح المفصل، ابن یعیش الخوی، ابوالحجاج الاقصری زاہد، ابوعلی الشربینی الخوی، ابن بيطار صاحب المفردات، علامہ جمال الدین بن الحاجب امام المالکیہ، ابوالحسن بن الدباج الخوی، قفطی صاحب تاریخ النحاة، افضل الدین الخوجی صاحب المنطق ازدی، حافظ یوسف بن ظلیل، بہاء بن بخت الخمیری، جمال بن عمرو الخوی، الرضی الصفائی الملقب صاحب العباب وغیرہ، کمال عبدالواحد الزمکانی صاحب المعانی والبیان واعجاز القرآن، شمس خسرو شاہی، مجد بن تیمیہ، یوسف سبط بن جوزی صاحب مرآة الزمان، ابن باطیس من کبار الشافعیہ، نجم

باردائی، ابن ابی الفضل المرسی صاحب التفسیر و دیگر حضرات رحمہم اللہ علیہم اجمعین۔“
اب ہم ان چند علماء و فضلاء کا ذکر کرتے ہیں جن کا انتقال اس زمانہ میں ہوا جبکہ
عباسیہ خاندان کا تحت سلطنت جس کو تحت خلافت سے تعبیر کیا جاتا رہا۔ وہ حضرات یہ حسب
ذیل ہیں:

الزکی عبدالعظیم المنذری، شیخ ابوالحسن شاذلی شیخ الطائفہ شاذلیہ، شعبۃ المقرئی فاسی
شارح الشاطبیہ، سعد الدین بن عززی، شاعر مصری، شاعر ابن الابر مورخ اندلس (اسپین) و
دیگر حضرات رحمہم اللہ علیہم اجمعین۔



المستمر بالله احمد

(خلفاء عباسیہ مصر)

المستمر بالله احمد ابوالقاسم بن الظاہر بامر اللہ ابونصر محمد بن ناصر الدین اللہ احمد۔
شیخ قطب الدین فرماتے ہیں کہ المستمر باللہ بغداد میں قید تھا، جب فتنہ تاتاروں نما
ہوا تو یہ اسی داروگیر میں قید سے چھوٹ کر غرب عراق کی طرف بھاگ کر چلا گیا۔
تخت نشینی:

جب الملک الظاہر مصر سلطان ہوا تو وہ ماہ رجب میں بنی مہارش کے دس آدمیوں کو
بطور وفد کے اپنے ہمراہ لے کر سلطان کے پاس آیا۔ سلطان مع قاضیوں اور اعیان سلطنت
کے اس کے استقبال کیلئے نکلا اور اس کو قاہرہ میں لے آیا۔ قاضی القضاة تاج الدین بن بنت
الاعز نے اس کا نسب ثابت کیا اور ۱۳ رجب المرجب ۶۵۹ ہجری کو سب سے اول سلطان نے
اس کے ہاتھ پر بیعت خلافت کر لی۔ اس کے بعد قاضی القضاة تاج الدین اور ان کے بعد شیخ
عز الدین بن عبدالسلام (شیخ الاسلام) نے بیعت کی، پھر معززین اور ارکان سلطنت نے
اپنے مراتب کے لحاظ سے یکے بعد دیگرے بیعت کر لی۔ سکوں پر اس کا لقب المستمر
مسکوک و مضروب کرایا گیا۔ لوگوں کو اس کی تخت نشینی سے بڑی خوشی ہوئی۔

جمعہ کی امامت:

المستمر جمعہ کے دن جلوس کے ساتھ سوار ہو کر جامع مسجد میں آیا اور وہاں برسر منبر اس
نے ایک برجستہ خطبہ پڑھا جس میں اس نے اول بنی عباس کی فضیلت اور ان کا شرف بیان کیا
اور اس کے بعد سلطان اور تمام مسلمانوں کیلئے دعا کی اور پھر نماز پڑھائی۔ نماز کے بعد حسب

رسلم قدیم خلیفہ المستنصر نے سلطان کو خلعت عطا کیا۔ قاہرہ کے باہر ایک خیمہ نصب کیا گیا اور دو شنبہ ۳ شعبان ۶۵۹ ہجری کو خلیفہ المستنصر باللہ مع سلطان کے سوار ہو کر خیمہ کی طرف گیا، قضاة امراء۔ وزیر بھی حاضر ہوئے، خلیفہ نے اپنے ہاتھ سے سلطان کو خلعت اور طوق پہنایا، منبر بچھا اور اس پر فخر الدین بن لقمان نے کھڑے ہو کر خلیفہ کا فرمان سنایا۔ سلطان خلعت لے کر سوار ہو کر چلا اور اس کے مصاحب اپنے سوار یوں پر سوار ہو کر چلے امراء پیدل ساتھ ہوئے۔ قاہرہ کی زینت کی گئی تھی یہ تمام کے تمام باب نصر سے قاہرہ میں داخل ہوئے۔ سلطان نے خلیفہ کیلئے ایک اتالیق، چوہدار، باورچی، خزانچی، حاجب اور کاتب خط مقرر کیے۔ خزانہ اور تمام ملک اس کے قبضہ میں دیدیئے، سوگھوڑے تیس ٹخردس قطار اونٹ وغیرہ اس کے اصطبل میں بھجوادیئے۔

المستنصر کا انجام:

ذہبی کہتے ہیں کہ کسی کو سوائے اس مستنصر اور متقی کے اپنے بھتیجے کے بعد خلافت نہیں پہنچی۔ امیر ٹمس الدین افوش والی حلب نے الحاکم بامر اللہ کا خطاب مقرر کر کے خلافت کا دعویٰ کیا اور اپنی خلافت حلب میں قائم کر دی، سکوں اور خطبوں میں اپنا نام جاری کر دیا۔ کچھ دنوں کے بعد خلیفہ المستنصر نے عراق جانے کا ارادہ کیا۔ سلطان اس کو دمشق تک پہنچانے کیلئے گیا۔ سلطان نے دمشق میں خلیفہ اور والی موصل کی اولاد کو بطور زادراہ ایک لاکھ دینار اور چھیاسٹھ ہزار درہم دیئے۔ خلیفہ المستنصر مع بادشاہان شرق والیان موصل و بخارا جزیرہ حلب کی طرف چلا والی حلب بھی اپنی خلافت ترک کر کے اس کی اطاعت میں آ گیا اور بہت عجز و انکساری کی۔ خلیفہ آگے چلا اور حدیث فتح کر لیا مگر تاریخوں کا لشکر یہاں پہنچ گیا اور تاریخوں سے مقابلہ اور مقاتلہ ہو گیا۔ اس میں اکثر مسلمان شہید ہوئے اور خلیفہ مستنصر گم ہو گیا۔

بعض کہتے ہیں کہ شہید ہو گیا اور یہی صحیح معلوم ہوتا ہے۔ بعض کہتے ہیں کہ کسی طرف بھاگ گیا اور پھر پتہ نہیں چلا۔ یہ واقعہ ۳ محرم الحرام ۶۶۰ ہجری میں واقع ہوا۔ اس حساب سے اس کی مدت خلافت صرف چھ ماہ ہے۔ اس کے بعد الحاکم جس نے حلب میں دعویٰ خلافت کا کیا تھا۔ اسی لقب الحاکم بامر اللہ سے تحت خلافت پر بیٹھا۔

الحاکم بامر اللہ ابو العباس

الحاکم بامر اللہ ابو العباس احمد ابن ابی علی الحسن احمی ابن علی ابن ابی بکر بن خلیفہ
المسترشد باللہ بن المستطبر باللہ۔

بغداد کے ہنگامہ اور لوٹ مار کے وقت یہ چھپ کر بچ گیا تھا بغداد سے ایک جماعت
کے ہمراہ حسین بن فلاح امیر بنی فخریہ کے پاس چلا گیا اور اس کے پاس کچھ مدت رہ کر عربوں
کے ساتھ دمشق پہنچا یہاں امیر عیسیٰ بن مہنا کے پاس کچھ دنوں تک رہا یہاں سے اس کو الناصر
والی دمشق نے بلا بھیجا مگر یہ ابھی چلا بھی نہیں تھا کہ اس اثناء میں اچانک تاتاریوں نے حملہ کر
دیا جب الملک المظفر دمشق میں لڑائی سے فارغ ہو کر آیا تو امیر قلعہ بغدادی کے ہاتھ پھر سے
دمشق میں بلایا گیا لوگ اس پر مجتمع ہو گئے اور اس سے بیعت کر لی، امیر عرب کی ایک جماعت
بھی اس کے ساتھ ہو گئی۔ ان کی معیت میں حاکم نے غانہ، حدیبیہ، بیت، انبار، کو قلعہ کیا پھر
تاتاریوں سے لڑا اور ان پر فتح پائی۔

ملک الظاہر کی بیعت:

پھر اس کو علاء الدین طمیرس نائب دمشق کا خط پہنچا کہ ملک الظاہر آپ کو بلا تے ہیں یہ
ماہ صفر میں دمشق پہنچا اور دمشق سے اس کو نائب دمشق علاء الدین طمیرس نے سلطان الملک
الظاہر کے پاس بھیج دیا مگر اس کے جانے کے تین روز پہلے قاہرہ میں مستنصر سے بیعت ہو چکی
تھی اس لیے یہ ڈرا کہ کہیں قید نہ کر لیا جاؤں یہ سوچ کر یہ حلب کی طرف لوٹ گیا۔ حلب میں
والی حلب اور رؤساء حلب نے اس سے بیعت کر لی۔ بیعت کر نیوالوں میں عبدالحلیم بن تیمیہ
بھی تھے ایک گروہ کثیر جمع ہو گیا۔ حاکم نے غانہ کا قصد کیا۔ جب مستنصر غانہ پہنچا تو حاکم نے
مستنصر کی اطاعت قبول کہلی اور اس کا فرمانبردار ہو گیا جب مستنصر تاتاریوں کی جنگ میں گم

ہو گیا جیسا کہ ہم پہلے بیان کر چکے ہیں تو حاکم رجبہ یسلی بن مہنا کے پاس پہنچا یہاں سے اس کو الملک الظاہر سہرس نے بلا بھیجا حاکم مع اپنے بیٹوں اور ایک جماعت کے قاہرہ آ گیا۔

ملک الظاہر نے اس کی بڑی تعظیم و تکریم کی اور اس سے خلافت پر بیعت کر لی۔ (اس کو خلافت ایسی مبارک اور اس آئی کہ چالیس سال خلافت کی) ملک الظاہر نے اس کو قلعہ کے ایک بہت بڑے برج میں اتارا۔ حاکم نے یہاں چند مرتبہ خطبہ پڑھا۔

الحاکم کا خطبہ اور سلطان کی تعریف:

شیخ قطب الدین کہتے ہیں کہ ثبوت نسب کے بعد جمعرات ۸ محرم ۶۶۱ھ کو سلطان نے ایک مجلس عام منعقد کی حاکم بامر اللہ سوار ہو کر قلعہ الجبل کے ایوان کبیر میں پہنچا سلطان کے ساتھ بیٹھا سلطان نے زمین خدمت کو بوسہ دیا اور بیعت کی خلیفہ نے سلطان کو خلعت عطا کیا اس کے بعد لوگوں نے یکے بعد دیگرے اپنے مراتب کے موافق بیعت کی اگلے روز چونکہ جمعہ تھا اس لیے حاکم نے منبر پر خطبہ پڑھا حمد و صلوة کے بعد جہاد اور امامت کا بیان کیا حرمت خلافت کی جو چنگ ہوئی تھی اس کو یاد دلایا پھر کہا کہ یہ سلطان الملک الظاہر باوجود قلت افواج کے امام کی مدد کیلئے اٹھا کفار کی فوجوں کو بھگا دیا اور اپنے ملکوں کو اپنے قبضہ میں کر لیا۔ خطبہ میں خدا کی تعریف ان لفظوں میں کی تھی کہ اس خدا کی تعریف ہے جس نے آل عباس کے لیے ایک مددگار بنا دیا خطبہ کے بعد یہ نیچے آیا اور اس کی بیعت کی اعلان ہو گیا۔

تاتاریوں کا مسلمان ہونا:

اسی سال اور اس کے بعد بہت سے تاتاری مسلمان ہو ہو کر آنے لگے اور متامن ہو کر ممالک اسلام میں سکونت اختیار کر لی یہاں ان کے وظیفے اور روزیے مقرر کر دیئے گئے اور اس طرح سے ان کا شرک ہونا شروع ہو گیا۔

مدرسہ ظاہریہ کی تعمیر مکمل اور درس و تدریس کا سلسلہ شروع:

۶۶۲ھ میں مدرسہ ظاہریہ قصرین میں مکمل تعمیر ہو گیا۔ تدریس فقہ شافعیہ کے لیے اس میں تقی بن زرین اور تدریس حدیث کے لیے امام شرف الدین دیماطی مقرر ہوئے اسی سال

مصر میں ایک سخت زلزلہ آیا۔

۶۶۳ھ میں سلطان المسلمین ابو عبد اللہ بن الاحمر بادشاہ (اندلس) اسپین کو فرنگیوں پر فتح ہوئی اور تیس شہر جو ان کے قبضہ میں تھے چھین لیے گئے منجملہ ان شہروں کے اسپیلیہ اور مرسیہ بھی تھے۔ اسی سال قاہرہ کے مختلف مقامات میں آگ لگی۔ اسی سال سلطان نے بحر اشمون کھدوایا اور اس کام میں خود بہ نفس نفیس حصہ لیا اور امراء کو بھی کام میں اپنے ساتھ رکھا۔

ہلاکو خاں کی موت:

اسی سال تاتاریوں کا سردار ہلاکو خاں مر گیا اور اس کے بعد اس کا بیٹا البغادشاہ ہوا۔ اسی سال سلطان نے اپنے بیٹے ملک السعید کو جس کی عمر اس وقت چار سال تھی ولیعہد بنایا اور جلوس کے ساتھ اس کو قلعہ الجبل سے سوار کر کے نکالا اور خود سلطان باب سے باب سلسلہ تک اس کی چادر کا کونہ اپنے ہاتھوں سے اٹھا کر چلا پھر وہاں سے قاہرہ کی طرف لوٹے ملک السعید سوار تھا اور تمام امراء جلوس کے ساتھ پیدل چل رہے تھے۔

اسی سال ملک مصر میں ہر مذہب کے چار قاضی از سر نو مقرر کیے گئے (ہر مذہب کا ایک ایک) اس کا سبب یہ ہوا کہ قاضی تاج الدین ابن بنت الاعز نے بہت سے احکام ناقذ کیے تھے اور اکثر باتیں ٹال رکھی تھیں قاضی شافعی کے لیے یتیموں کے مال اور بیت المال کا انتظام بھی رکھا پھر دمشق میں بھی ایسا ہی کیا گیا۔

اسی سال رمضان شریف میں سلطان نے خلیفہ کو پردہ میں رکھا اور لوگوں کو خلیفہ کے پاس آنے سے روک دیا کیونکہ بہت سے لوگ شہر میں جا کر لایعینی باتیں اڑایا کرتے تھے۔

حسینہ میں جامع مسجد کی تعمیر:

۶۶۵ھ میں سلطان نے حسینہ میں جامع مسجد کی تعمیر کا حکم دیا ۶۶۷ھ میں جس وقت وہ بن کر تیار ہو گئی تو اس میں حنفی خطیب مقرر کیا گیا۔

نوبہ اور نقلہ کی فتح:

۶۷۳ھ میں سلطان نے نوبہ اور نقلہ پر فوج کشی کی چنانچہ دونوں کو فتح کیا نوبہ کے

بادشاہ کو گرفتار کر کے سلطان الملک الظاہر کے سامنے پیش کیا گیا اور اہل و نقلہ پر جزیہ مقرر ہو گیا۔ ذہبی کہتے ہیں کہ سب سے اول ۳۳ھ میں نوبہ پر عبداللہ بن ابی سرخ نے پانچ ہزار سواروں کے ساتھ حملہ کیا تھا۔ مگر آپ فتح نہ کر سکے تھے بلکہ صلح کر کے واپس آ گئے تھے پھر ہشام کے زمانہ میں فوج کشی کی گئی مگر پھر بھی فتح نہیں ہوئی تھی اس کے بعد منصور بھی لڑا تھا مگر اس کا نتیجہ بھی بے سود رہا تھا۔ پھر تگن زنگی کا فوراً شیدی ناصر الدولہ بن حمدان نے یکے بعد دیگرے پھر تو ران شاہ برادر سلطان صلاح الدین نے ۵۶۸ھ میں اس پر حملہ کیا مگر تمام ناکام رہے۔ اب اس سال فتح ہو گیا۔ ابن عبدالظاہر نے اس پر ایک قصیدہ لکھا جس میں ایک شعر یہ بھی ہے (ترجمہ شعر) یہ ایسی فتح ہوئی کہ کبھی نہیں سنی گئی تھی نہ آنکھوں نے دیکھی تھی نہ لوگوں نے بیان کی تھی۔

سلطان الظاہر کا انتقال:

۶۷۶ھ میں سلطان ملک الظاہر کا انتقال ہو گیا اس کے قائم مقام اس کا بیٹا ملک السعید محمد جس کی عمر اس وقت ۱۸ سال کی تھی ہوا۔

اسی سال تقی بن زریں مصر اور قاہرہ دونوں کے قاضی مقرر ہوئے اس سے پہلے مصر اور قاہرہ کا علیحدہ قاضی ہوا کرتا تھا اس کے بعد قضاء مصر کبھی بھی قضائے قاہرہ سے علیحدہ نہیں ہوئی۔

۶۷۸ھ میں ملک السعید سلطنت سے علیحدہ کر دیا گیا اور کرک جا کر اسی سال انتقال کر گیا اس کی جگہ اس کا بھائی بدر الدین شلا مش مفت سالہ مصر میں سلطان بنایا گیا اس کا لقب ملک العادل اور دوسری طرف امیر سیف الدین کا نام مسکوک ہوا خطبہ میں دونوں کا نام شروع ہو گیا۔ مگر جب میں بلا کسی نزاع کے شلا مش سلطنت سے علیحدہ کر دیا گیا اور قلا دون خود مستقل بادشاہ بلقب الملک المنصور ہو گیا۔

۶۷۹ھ میں ملک مصر میں عرفہ کے روز بڑے بڑے اولے پڑے اور بجلی گری۔

تاتاریوں کو شکست:

۶۸۰ھ میں تاتاری لشکر شام پہنچا اور وہاں سخت اضطراب پیدا کر دیا سلطان ان سے

لڑنے کیلئے چلا مقابلہ ہوا اور گھسان کی جنگ ہوئی مگر الحمد للہ کی فتح مسلمانوں کے ہاتھ رہی۔ حضرت امیر معاویہ رضی اللہ عنہ کے زمانہ میں طرابلس فتح ہو چکا تھا مگر ۵۰۳ھ میں نصاریٰ کے قبضہ میں چلا گیا تھا اور جب سے اب تک برابر ان کے قبضہ میں چلا آ رہا تھا۔ ۶۸۸ھ میں سلطان نے اس کو بزرگ شمشیر چھین لیا۔ تاج ابن اثیر نے والی یمن کو اس فتح کی بشارت میں ایک خط لکھا تھا۔

کہتے ہیں کہ رومی زبان میں طرابلس کے معنی تین قلعے کے ہیں اس زمانہ میں تمام خلفاء اور بادشاہوں کی حالت نہایت خراب تھی ہر شخص کو اپنی فکروں سے اتنی فرصت ہی نہ ہوتی تھی کہ دوسرے کی خبر لیتا جان بچ جانے کو غنیمت جانتے تھے ان کے نام سے صرف سکہ جاری تھا اور خطبوں میں نام لیا جاتا تھا بس ورنہ مال لوٹے جاتے اور چھینے جاتے تھے مگر یہ لوگ کچھ نہ کر سکتے تھے پھر امن اس وقت ہوا جب اللہ تعالیٰ نے کفر اور شیطانوں کو ذلیل کر دیا اور مٹا دیا۔

سلطان قلاوون کا انتقال:

ذوقعدہ ۶۸۹ھ میں سلطان قلاوون کا انتقال ہو گیا اس کے بجائے اس کا بیٹا الملک الاشرف صلاح الدین غلیل سلطان ہوا۔ خلیفہ جو اب تک گمنامی میں تھا حتیٰ کہ سلطان نے اپنے بیٹے کی ولیعهدی کے وقت بھی نہیں بلایا تھا ظاہر ہونے لگا چنانچہ جمعہ میں خلیفہ نے خطبہ پڑھا اور اس میں الملک الاشرف کا سلطان ہونا تسلیم کیا خطبہ کے بعد قاضی القضاة بدر الدین ابن جماعہ نے نماز پڑھائی خلیفہ نے پھر دوسری مرتبہ خطبہ پڑھا اور جہاد کا ذکر کر کے بغداد یاد دلا کر اس پر قبضہ کرنے کی ترغیب دلائی۔ ۶۹۱ھ میں سلطان نے قلعہ الروم کا جا کر محاصرہ کیا۔ ۶۹۳ھ میں سلطان قتل ہو گیا اور اس کا بھائی محمد بن منصور اس کی جگہ تخت پر بیٹھا جس کا الملک الناصر لقب مقرر ہوا تخت نشینی کے وقت اس کی عمر نو سال کی تھی مگر محرم ۶۹۳ھ میں اس سے علیحدہ ہو گیا اور کتبغا المنصور بہ لقب ملک العادل تخت پر بیٹھا۔

ہلاکو خاں کا پوتا مسلمان ہو گیا:

اسی سال قاوان بن لمغون بن الغابن ہلاکو خاں بادشاہ تاتار مسلمان ہو گیا لوگ اس

خبر سے بہت خوش ہوئے اس کے لشکر میں بھی اسلام پھیل گیا۔

۶۹۶ھ میں چونکہ سلطان ملک العادل دمشق گیا ہوا تھا لاجین نے زبردستی ماہ صفر میں تخت سلطنت دبا لیا تمام امراء سے لاجین نے حلف اطاعت اٹھوایا اور کسی شخص کو مخالفت کی جرأت نہ ہوئی لاجین نے اپنا لقب الملک المنصور مقرر کیا خلیفہ نے بھی حسب رسم قدیم سیاہ خلعت عطا کیا۔ ملک العادل صرخد کی طرف بھاگ گیا جمادی الاخر ۶۹۸ھ میں لاجین قتل کر دیا گیا اور ملک الناصر محمد بن منصور قلا دون جو اس وقت علیحدہ ہو کر کرک میں جا پڑا تھا پھر بادشاہ ہو گیا خلیفہ نے اسے بھی خلعت عطا کیا۔ الملک العادل نائب سلطنت ہو کر حرات میں چلا گیا اور مرتے دم یعنی ۷۰۲ھ تک وہیں اور اسی حیثیت میں رہا۔

الحاکم کا انتقال:

۱۸ جمادی الاول شب جمعہ ۷۰۱ھ میں خلیفہ الحاکم کا انتقال ہو گیا۔ (اللہ تعالیٰ اس پر رحم فرمائے) عصر کے وقت قلعہ کے نیچے سوق خیل میں اس کے جنازہ کی نماز ادا کی گئی اہل دولت اور اعیان سلطنت اس کے جنازہ کی نماز میں شریک ہونے کے لیے پاپیادہ آئے تھے سیدہ نفیصہ رضی اللہ عنہا کے قریب اس کو دفن کیا گیا سب سے اول اس جگہ یہی خلیفہ دفن ہوا ہے اس وقت سے اب تک اس کے خاندان کا دفن یہیں چلا آتا ہے۔

خلیفہ الحاکم نے اپنی زندگی ہی میں اپنے بیٹے ابو الزبج سلیمان کو ولیعہد بنایا تھا۔

حاکم کے زمانہ میں سب ذیل علماء نے انتقال کیا:

علامہ شیخ عزالدین بن عبدالسلام (شیخ الاسلام)، علم اللورقی ابو القاسم قہاری زاہد، زین خالد النابلسی، حافظ ابو بکر بن سدی، امام ابو شامہ، تاج بن بنت الاعز، ابو الحسن بن عدلان، مجدالدین بن وقتیب العید، ابو الحسن بن عصفور نحوی، کمال بن طلاء الاربلی، عبدالرحیم بن یونس صاحب العجیز، قرطبی صاحب التفسیر و تذکرہ شیخ جمال الدین بن مالک اور ان کے صاحبزادے بدرالدین، نصیر طوسی سردار فلسفیان خاصۃ التتار، تاج بن السباعی خازن المستعصریہ، برہان بن جماعت، نجم الکاشغری، شیخ محی الدین النوری، صدر سلیمان امام

حنفیہ، تاج بن میسر المورخ، کواشی مفسر، لقی بن ررشن، ابن خلکان صاحب دقیات الاعیان، ابن ایاز نحوی، عبدالکیم بن تیمیہ، ابن جعوان، ناصر الدین بن منیر، نجم بن بارزی برہان النسخی صاحب التصانیف علم الکلام، رضی شاطبی لغوی، جمال شریفی، نفیسی شیخ الاطباء ابوالحسن بن ربیع النحوی، اصہبانی شارح المحصول، عقیف تلمسانی شاعر (جو طجد مشہور تھا) تاج بن الفرکاح، زین بن مرسل، شمس الجونی عز القاروقی، محبت الطبری، تقی بن بنت الاعز، رضی قسطنطینی، بہاء بن نحاس نحوی، یاقوت مستعصی صاحب الخط النسوب وغیرہم رحمہم اللہ تعالیٰ۔



المستکفی باللہ ابوالریح

المستکفی باللہ ابوالریح سلیمان بن الحاکم بامر اللہ پندرہ محرم ۶۸۴ھ میں پیدا ہوا۔ اپنے باپ کے زمانہ خلافت میں ولیمہ کی وجہ سے خلیفہ مقرر ہوا۔ جمادی الاول ۷۰۱ھ میں ملک مصر و شام میں اس کا خطبہ منبروں پر پڑھا گیا یہ بشارت تمام اطراف اور ممالک اسلامیہ میں بھیج دی گئی۔ خاندان خلافت کوشش میں رہا کرتا تھا سلطان نے اس کو قلعہ میں بلا لیا اور ان کو الگ اس میں ایک مکان دے دیا۔

شام میں تاتاریوں کی یلغار اور شکست:

۷۰۲ھ میں تاتاریوں نے شام پر حملہ کیا سلطان اور خلیفہ دونوں مقابلہ کے لیے نکلے فتح مسلمانوں کے ہاتھ رہی اہل تاتار کثیر تعداد میں قتل ہوئے اور جو بچے بھاگ گئے۔ اسی سال مصر اور شام میں ایک بہت بڑا زلزلہ آیا مکانوں کے نیچے اکثر آدمی دب کر مر گئے ۷۰۳ھ میں امیر بھروس الجاشعیر منصور نے جامع مسجد حاکم میں وظیفے اور درس و تدریس جاری کیا جتنا حصہ اس کا زلزلہ میں منہدم ہو گیا تھا اس کو پھر تعمیر کرایا۔ چار قاضی مقرر کیے دو مدرس فقہیہ کے اور سعد الدین حارثی علم حدیث کے استاد اور ابو حیان علم نحو کے مقرر کیے۔

الملک الناصر کی حکومت سے علیحدگی:

ماہ رمضان ۷۰۸ھ میں سلطان الملک الناصر محمد بن قلاوون حج کے لیے مصر سے چلا امراء کی جماعت اسے رخصت کرنے کی غرض سے ساتھ ہوئی اور کچھ دور جا کر لوٹ آئی۔ جب سلطان کرک پہنچا اس کے لیے یہاں ایک پل بنایا گیا۔ جس وقت سلطان پل کے عین وسط میں پہنچا تو پل گر گیا جو لوگ پہلے گذر چکے تھے وہ بچ گئے۔ سلطان کے گھوڑے نے ایک

جست بھری اور اسے بچالے گیا جو آدمی پچاس کے قریب پیچھے پیچھے تھے وہ گئے جن میں چار کا انتقال ہو گیا۔ اکثر کے چوٹ آئی سلطان کرک ہی میں ٹھہر گیا اور ملک مصر میں خود ہی نے یہ اطلاع بھیج دی کہ میں نے سلطنت سے دست کشی اختیار کر لی ہے قضاۃ مصر اور شام علی الترتیب المذكورہ بعد از ثبوت ۲۳ شوال ۷۰۸ھ کو رکن الدین عسکری الجاشکیری سے بیعت کی اس کا لقب الملک المنظر مقرر ہوا خلیفہ نے الملک المنظر رکن الدین کو خلعت سیاہ اور عمامہ مدور عطا کیا۔ فرمان شاہی اطلس کے کیسہ میں بند ہو کر شام روانہ کیا گیا وہاں جس وقت کھول کر پڑھا گیا تو فرمان کی ابتداء ان لفظوں میں تھی:

انہ من سلیمان و انہ بسم اللہ الرحمن الرحیم

یہ قرآن مجید کی آیت ہے جو حضرت سلیمان علیہ السلام کے قصہ میں مرقوم ہے حضرت سلیمان نے بلیقوں کو انہیں لفظوں سے خط شروع کیا تھا خلیفہ سلیمان بن حاکم نے بھی تمہر کا انہیں لفظوں سے شروع کیا ہے۔ (مترجم)

سلطان الناصر کی دوبارہ حکومت قائم:

رجب ۷۰۹ھ میں الملک الناصر نے پھر سلطنت کا دعویٰ کیا امراء کی ایک جماعت نے اس کی اعانت کی چنانچہ شعبان میں یہ دمشق میں داخل ہو گیا عید الفطر کے روز مصر پہنچ کر قلعہ پر چڑھ آیا مظفر اپنے ساتھیوں کو لے کر پہلے ہی بھاگ چکا تھا بالآخر پکڑ کر قتل کر دیا گیا۔ علاء الوداعی نے الناصر کی اعادہ سلطنت پر قصیدہ لکھا (ترجمہ) الملک الناصر کی دولت اپنے تخت کی طرف پھر لوٹ آئی۔ جیسا کہ سلیمان پھر تخت پر آ گیا (یہ شعر بھی اپنی معنوی حیثیت سے عجیب واقع ہوا ہے۔ یعنی جس طرح سلیمان پھر تخت پر لوٹ آیا۔ یہ کنایہ ہے حضرت سلیمان علیہ السلام سے کہ گویا خلیفہ سلیمان حضرت سلیمان علیہ السلام کی جگہ آ گئے۔ مترجم)

اسی سال وزیر سلطنت نے زمیوں کیلئے سفید عمامہ (پہچان کیلئے) باندھنے کے متعلق کہا حالانکہ انہوں نے سات لاکھ دینار جزیہ خلافت راشدہ سے زیادہ بھی دیدیا تھا۔ شیخ تقی الدین بن تیمیہ نے وزیر کی اس باہرے میں سخت مخالفت کی اور اس بات کو نہ چلنے دیا۔

روافض کی ترقی اور زوال:

اسی سال تاتاریوں کے بادشاہ فوبند نے اپنی سلطنت کی حدود میں مذہب روافض کو رواج دیا۔ خطیبوں کو حکم دیا کہ وہ خطبوں میں سوائے حضرت علی رضی اللہ عنہ اور آپ کی اہلیت اور اولاد کے کسی کا ذکر نہ کیا کریں۔ چنانچہ اس کے مرنے تک یعنی ۷۱۶ ہجری اس کی قلمرو میں خطبہ اسی طرح پڑھے جاتے رہے، اس کے مرنے کے بعد اس کا بیٹا ابوسعید تخت نشین ہوا۔ اس نے ہر طرف عدل و انصاف پھیلا یا۔ سنت کو قائم کیا اول حضرت سیدنا ابوبکر صدیق رضی اللہ عنہ، حضرت سیدنا عمر فاروق رضی اللہ عنہ کا پھر حضرت عثمان رضی اللہ عنہ اور حضرت علی رضی اللہ عنہ کا نام خطبوں میں جاری کیا بہت سے فتنے دب گئے۔ (وللہ الحمد)

یہ بادشاہ ملوک تاتار میں سب سے اچھا ہوا ہے اور اس کا طریقہ تمام بادشاہوں کے طریقوں سے اچھا رہا ہے اس کی موت یعنی ۸۳۶ھ تک یہی طریقہ رہا یہ پابند سنت تھا اپنے مرنے کے بعد اقبال بھی اپنے ساتھ لے گیا اس کے بعد سلطنت تاتار میں بہت رخنے پڑ گئے۔ ۷۱۷ھ میں بھی دریائے نیل میں اتنی طغیانی آئی کہ کبھی سننے میں بھی نہیں آئی تھی بہت سی بستیاں اور لوگ ڈوب گئے۔

۷۶۸ھ میں بھی دریائے نیل پھر چڑھا اور ساڑھے تین مہینے برابر پانی کھڑا رہا اس کا نقصان اس کے نفع سے بہت زیادہ تھا۔

۷۶۸ھ میں مکہ معظمہ کی مسجد حرام اور اس کے دروازوں کی تعمیر کی گئی اور اکل احصہ باب شیبہ تک ہوا۔

۷۳۰ھ میں سب سے اول مدرسہ صالحیہ کے ایوان شافعیہ میں جمعہ قائم کیا گیا۔ اس سال قوموں نے جس جامع مسجد کی بنا باب زویلہ کے باہر رکھی تھی تیار ہو گئی سلطان اور اعیان سلطنت تمام جمع ہوئے قاضی القضاة جلال الدین قروینی اول اس وقت کے لیے خطیب مقرر ہوئے پھر فخر الدین بن شکر مستقل خطیب مقرر ہو گئے۔ ۷۳۳ھ میں سلطان نے بندوق چلانے اور کمان بیچنے کو بند کیا اور نجومیوں کو منع کر دیا۔

اسی سال سلطان نے کعبہ شریف کا دروازہ آبنوس کا بنوایا اور اس پر چاندی کے تیرے چڑھوائے جن کا وزن پینتیس ہزار تین سو پینتالیس مثقال تھا۔ پرانا دروازہ جس پر والی یمن کا نام کندہ تمام اکھاڑ دیا گیا اس کے تختے بنوشیہ میں منگالیے گئے۔

المستکفی کی قید اور انتقال:


۷۳۶ھ میں خلیفہ اور سلطان کی آپس میں چل گئی سلطان نے خلیفہ کو پہلے قلعہ کے بروج میں نظر بند رکھا اور لوگوں کے ساتھ ملنے جلنے سے بند کر دیا پھر ماہ ذوالحجہ ۷۳۷ھ میں اس کو مع اس کی اولاد اور متعلقین کے قوص بھیج دیا اور ان کے لیے کافی تنخواہ مقرر کر دی یہ کتبہ قریب سو آدمیوں کے تھا ”انا للہ و انا الیہ راجعون“ آخر خلیفہ مستکفی نے اسی حالت قید میں پچاس سال کی عمر کے تجاوز سے شعبان ۷۴۰ھ میں انتقال کیا اور اسی جگہ دفن کر دیا گیا۔

مستکفی کی خلافت سے علیحدگی کی وجہ:

ابن جرہنی کتاب الدر میں لکھتے ہیں کہ خلیفہ مستکفی فاضل، سخی، نہایت خوشخط شجاع شخص تھا۔ چوگان کھیلنے اور بندوق کا نشانہ لگانے میں استاد مانا جاتا تھا۔ علماء اور اداء کی صحبت میں بیٹھا کرتا تھا ان کی نہایت تعظیم و تکریم کرتا تھا ان سے بہت محبت تھی اس کی مدت خلافت میں حتیٰ کہ زمانہ نظر بندی اور قیام قوص میں بھی برابر اس کے نام کا خطبہ پڑھا جاتا رہا اول خلیفہ اور سلطان کی آپس میں بیحد محبت تھی سیر و تفریح کے لیے دونوں ساتھ ہی نکلا کرتے تھے۔ چوگان بھی دونوں سے ساتھ ہی کھیلتے تھے آپس میں بھائیوں کا طرح رہا کرتے تھے۔ جھگڑے کا سبب یہ ہوا کہ ایک روز سلطان کے سامنے خلیفہ کا ایک خط پیش کیا گیا جس میں خلیفہ نے کسی کو یہ تحریر کیا تھا کہ میں سلطان کو مجلس شرع شریف میں کسی معاملہ کی وجہ سے پیش کرنا چاہتا ہوں۔ یہ دیکھ کر سلطان بگڑ گیا اور قوص بھیج دینے اور تنخواہ مقرر کر دینے کی نوبت پہنچ گئی۔ باوجود اس کے خلیفہ کی عزت یہاں مصر سے زیادہ تھی۔ ابن فضل اللہ کتاب المسلسلک کے ترجمے میں لکھتے ہیں کہ خلیفہ مستکفی بہم صفت موصوف اور خصوصاً نرمی میں بہت زیادہ مشہور تھا۔

مسکلی کے زمانہ خلافت میں حسب ذیل علماء نے انتقال کیا:

قاضی القضاة تقی الدین بن وثیق العید، شیخ زین الدین القاروتی شیخ الشافعیہ و شیخ دار الحدیث جو بعد از وفات نووی کے اس عہدہ پر مقرر ہوئے تھے اور ان کے مرنے کے بعد صدر الدین بن وکیل مقرر ہوئے شرف انفراری صدر بن وزیر بن حاسب، حافظ شرف الدین دمیاٹی، ضیاء الطوی شارح حادی، شمس السروجی شارح ہدایہ حنفی، امام نجم الدین بن الرفعه امام شافعیہ، حافظ سعید الدین حارثی، فخر الثوری محدث مکہ معظمہ، رشید بن المعلم از کبار علماء حنفیہ، اربوی، صدر بن وکیل شیخ شافعیہ، کمال بن شریثی، تاج الترمیزی، فخر بن بنت ابی سعد، شمس بن ابی العزیز حنفیہ، رضی طبری امام مکہ معظمہ، صفی ابوالتار، محمود ارموی، شیخ نور الدین بکری، علاء بن عطار شاگرد امام نووی، شمس اصفہانی صاحب التفسیر و شرح مختصر ابن حاجب و شرح تجرید وغیرہ، تقی الصائغ الصائغ المقرئی قاریوں کے آخری شیخ شہاب محمود شیخ صائغ الانشاء جمال بن مطہر شیخ العیضہ، کمال بن قاضی شہبہ، نجم القوی صاحب الجواہر والحجر، کمال بن زلمکانی شیخ تقی الدین بن تیمیہ، ابن الجبارہ شیخ الشاطبیہ، نجم البالی شارح التیمیہ، برہان الفواری شیخ شافعیہ، علاء القونوی شارح الحادی، فخر الترمکانی حنفی شارح جامع کبیر، الملک الموید صاحب حیات جن کی بہت سی تصانیف ہیں منجملہ ان کے ایک نظم الحادی ہے۔ شیخ یا قوت العرش شاگرد شیخ ابوالعباس مرسی، برہان بھیری، بدر بن جماعہ، تاج بن فاکہانی، فتح بن سید الناس، قطب حلبی، زین کنانی، قاضی محی الدین ابن فضل اللہ، رکن بن قویح، زین بن مرحل، شرف بن بارزی جلال قزوینی و دیگر حضرات رحمہم اللہ تعالیٰ۔



الواق باللہ ابراہیم

الواق باللہ ابراہیم بن ولید المستمک باللہ ابو عبد اللہ محمد بن الحاکم بامر اللہ ابو العباس احمد اس کے دادا الحاکم نے اپنے بیٹے محمد کو المستمک باللہ کا خطاب دے کر ولید بنایا تھا مگر المستمک کا انتقال اپنے باپ کے سامنے ہی ہو گیا اس لیے حاکم نے اس ابراہیم اپنے پوتے کو ولید کر دیا حاکم کو یہ گمان تھا کہ اس میں خلافت کی صلاحیت پیدا ہو جائے گی مگر بعد میں اسے خود تجربہ ہو گیا کہ وہ اس کام کے لیے نالائق ہے کیونکہ یہ کھیل کود میں نہایت منہمک کینوں سے صحبت رکھنے والا تھا حاکم نے جب یہ دیکھا کہ اس کی اصلاح ناممکن امر ہے اس لیے حاکم نے اسے ولید ہی سے علیحدہ کر کے اس کی جگہ اپنے دوسرے بیٹے المستمکی ابراہیم کے چچا کو ولید بنا دیا اس پر ابراہیم نے یہ حرکت کی کہ خلیفہ اور سلطان جو آپس میں بھائیوں کی طرح رہا کرتے تھے ان میں تفرقہ ڈلوادیا۔ اس کا نتیجہ جو کچھ ہوا وہ دنیا پر ظاہر ہے۔

جب مستمکی کی موت کا وقت آیا تو اس نے مرتے وقت وہیں تو ص میں اپنے بیٹے احمد کو ولید بنایا مگر سلطان نے اس کی طرف ذرہ برابر بھی توجہ نہ کی بلکہ اس ابراہیم سے بیعت کر لی اور اس کا لقب الواق باللہ مقرر کر دیا جب سلطان کی موت کا وقت آیا تو سلطان بھی اپنی اس حرکت پر بہت نادم ہوا اور آخر یکم محرم ۷۴۲ء کو ابراہیم کو علیحدہ کر کے ولید احمد کو الحاکم بامر اللہ کا خطاب دیکر خلیفہ مقرر کر دیا۔

ابن حجر کہتے ہیں کہ بہت سے لوگ ابراہیم کی شکایت لے کر سلطان کے پاس گئے اور اس کی بدخلی اور بد اعمالی کی شکایتیں کیں مگر سلطان نے ایک کی نہ سنی اور اس سے بیعت کر لی۔ عام لوگوں نے اسے المستمکی باللہ کا خطاب دیا۔ (اللہ کے نام سے مانگنے والا)


عیاشی اور برے افعال:

ابن فضل اللہ مسالک میں لکھتے ہیں کہ واثق باللہ ابراہیم کو اس کے دادا نے خیال کر کے کہ شاید اس میں خلافت کی صلاحیت آجائے یا یہ داعی خلافت کی آواز کو سن سکے ولیعهد مقرر کر دیا تھا مگر وہ بجائے نیک اور صالح ہونے کے جو ان ہو کر بدنام کنندہ گونا مے چند ہوا۔ جوانی میں اور زیادہ بدکار بن گیا عبادت سے نفرت، حرام اور گندے کاموں کی وجہ سے ذلیل ہو گیا۔ ہمیشہ لالیعنی اور بے فائدہ کام کیا کرتا تھا رزیلوں میں اس کی مجلس ہوتی تھی، برے کاموں پر فخر کرتا تھا، برے کام اس کو بہت آسان تھے۔ بد اعمال کو اپنی زینت اور اس کو نیک کام سمجھتا تھا۔ کبوتر، باز، مینڈھے اور مرغ وغیرہ لڑانے والا تھا اور بہت سے افعال اسی طرح کیا کرتا تھا کہ جن سے مروت جاتی رہتی ہے اور وقار اٹھ جاتا ہے۔ بد معاملہ تھا لوگوں سے چیز خرید کر قیمت نہیں دیتا تھا۔ مکانوں کا کرایہ نہ دینا حیلہ فریب سے روپیہ لینا خاص کام تھا حرام طریقہ پر کماتا خود بھی کھاتا اور اپنے عیال کو بھی کھلاتا اور اس وجہ سے ہمیشہ ذلت اور اس کی غیبت ہونے لگی۔

واثق کا انجام:

جب مستغنی کی موت کا وقت آیا تھا انہیں صاحبزادہ کی عنایت سے جیسا کہ پہلے معلوم ہو چکا ہے سلطان کے غصہ کی آگ خلیفہ پر بھڑک رہی تھی اور سلطان کے غضب کا سمندر موجیں مار رہا تھا اس سے واثق کو جو عقل سے کورا اور بیہوش شخص تھا بلایا یہ مع عہد نامہ کے جس کو اس کے دادا نے ولیعهد بنایا تھا حاضر کیا گیا سلطان نے کسی شبہ کی وجہ سے عہد نامہ خلافت احمد کے سر سے اتار کر واثق کے سر منڈھ دیا اور اگرچہ اس کی ولیعهد کا نسخ پہلے ہی ہو چکا تھا مگر سلطان نے اس کا مطلق خیال نہ کیا قاضی القضاة ابو عمر بن جماعت لے سلطان کی رائے کی مخالفت کی مگر کچھ نہ ہو سکا آخر اس پر قرار پایا کہ خطبوں میں واثق کا نام نہ لیا جایا کرے بلکہ بجائے دونوں کے نام خطبوں میں محض سلطان کا نام پکارا جایا کرے۔ چنانچہ ایسا ہی ہوا اور مستغنی کی موت کے ساتھ خطبوں اور منبروں اور دعاؤں میں سے خلفاء کا نام بھی مٹ گیا اور دعا میں محض سلطان کا نام باقی رہ گیا گویا یہ آخری خلفاء بنی عباس تھا اس کے سوگ میں سب

کچھ چھوڑ دیا گیا۔ لوگوں نے اس اشعار کو مٹا دیا اور ایک تیز تلوار کو نیام میں کر دیا یہ حالت سلطان کے بستر مرگ پر پہنچنے تک رہی جب موت نے سلطان کا دروازہ کھٹکھٹایا تو اس کی آنکھ کھلی اور یہ اپنے کیے پر چھٹایا اور جس کے متعلق خلیفہ کی وصیت تھی اس طرف خلافت پہنچانے پر متوجہ ہوئیں اس پر ظاہر ہو گیا اور اپنی وعدہ خلافتی پر پشیمان اور نادام ہوا۔ یہ قوف ابراہیم کو علیحدہ کیا اور حق حقدار کو پہنچ گیا۔ ابراہیم بھیڑ کے لباس میں بھیڑیا۔ شریفوں کے لباس میں پاجبی، نجیم و شمیم کی شکل میں متورم تھا اللہ اللہ کہاں وہ واثق (ہارون رشید) کہ جس کا رعب دلوں میں سرایت کر گیا تھا اور اس کی بیعت نے مشرق و مغرب میں تہلکہ مچا دیا تھا۔ سچ ہے کہ گس (گدھ) سوٹھ کی طرح ڈاڈھی بڑھا کر ہاتھی نہیں بن سکتا اور لمبی زیادہ پھول کر شیر نہیں ہو سکتی مگر بازار میں کبھی کم قیمت چیز کی بڑی قیمت ہو جاتی ہے۔ اب واثق ہاتھ پر ہاتھ رکھ کر بیٹھ گیا اور اپنی بے عزتی کے ساتھ خاندان کا نام بھی ڈبو دیا۔ سچ ہے جو شخص کسی کو ذلیل کرتا ہے وہ خود ذلیل ہوتا ہے۔ اٹھی کلام ابن فضل اللہ۔



الحاکم بامر اللہ ابو العباس

الحاکم بامر اللہ ابو العباس احمد بن المسکلی۔

قوس میں المسکلی یعنی الحاکم بامر اللہ کے باپ کا جب انتقال ہونے لگا تو اس نے الحاکم کو ولیعہد مقرر کیا لیکن سلطان الملک الناصر نے اس پر اس کے چچیرے بھائی ابراہیم کو ترجیح دی اور چونکہ ابراہیم کی سیرت بہت زیادہ خراب تھی اس لیے قاضی عزالدین بن جماعہ نے اس کی مخالفت میں بہت زیادہ کوشش کی مگر ان کی کوشش بالکل نہ چلی اور سلطان نے ابراہیم سے ہی بیعت کر لی۔ آخر الملک الناصر اپنی موت کے وقت اس پر بہت چچتایا اور امراء کو وصیت کی کہ ابراہیم کو ولیعہد کر کے احمد سے بیعت کر لی جائے چنانچہ الناصر کے انتقال کے بعد جب المنصور ابو بکر بن الناصر بادشاہ ہوا تو اس نے پنجشنبہ ۱۱ ذوالحجہ ۳۱۷ھ میں ایک مجلس منعقد کی۔ ابراہیم اور ولیعہد الحاکم کو بھی بلایا قاضیوں سے دریافت کیا گیا کہ شرعاً خلافت کا مستحق کون شخص ہے قاضی عزالدین بن جماعہ نے کہا کہ خلیفہ المسکلی نے شہر قوس میں اپنی موت کے وقت اپنے بیٹے احمد کو ولیعہد بنایا تھا اور اس پر خلیفہ نے شہر قوس کے چالیس عادل گواہوں کو شاہد بنایا تھا اول اس کا ثبوت میرے نائب قاضی قوس کے سامنے گذرا تھا اور پھر میرے روبرو بھی اس کا ثبوت ہو چکا ہے سلطان نے یہ سن کر فوراً ابراہیم سے علیحدگی اور احمد سے بیعت کر لی اور اس کے دادا کے اوپر ہی اس کا لقب الحاکم بامر اللہ مقرر کر دیا۔

ابن فضل اللہ مسالک میں لکھتے ہیں کہ الحاکم بامر اللہ ہمارے زمانہ کا امام اور ہمارے ممالک کا ابر رحمت بادشاہ ہے اس نے دشمنوں کو غصہ اور دوستوں کو فیض پہنچایا تمام امور کو نجوبی انجام دیا اس کی طرف سب کی نظریں محبت سے اٹھنے لگیں۔ رسوم خلافت کو از سر نو زندہ کیا اس کی مخالفت کی کسی کو جرأت نہیں ہوتی تھی اپنے آباء و اجداد کے قدم بقدم چلا جو عظمت دلوں سے محو ہو

چکی تھی اس کو پھر زندہ کیا اور اپنی اولاد کیلئے راستہ صاف کر لیا اپنے خاندان کی پریشانیوں اور اختلافات کو مبدل بہ اطمینان کر دیا جو کچھ بے اطمینانیاں پیدا ہو گئی تھیں ان کا مٹا دیا منبروں پر اس کے نام کے خطبوں کا اجراء ہو گیا اور تمام مملکت اسلام میں اس کا اعتبار بڑھ گیا۔ (انجلی مختصراً) ابن فضل اللہ فرماتے ہیں کہ الحاکم کے لیے ایک مباہلت نامہ لکھا گیا تھا جس کے اندر تمام حالات مشرح طور سے لکھے گئے تھے اور جس میں ہر طرح کا ذکر کیا گیا تھا اور جس کی ابتداء قرآن مجید کے ان الفاظ سے کی گئی تھی:

بسم الله الرحمن الرحيم ان اللين يبايعونك انما يبايعون الله. الخ
ابن فضل اللہ کا وہ مباہلت نامہ پورا مصنف نے نقل کیا ہے جو قریب سات صفحات کے ہے وہ اپنی بلاغت و فصاحت اور رقت الفاظ سے کچھ ایسا واقع ہوا ہے کہ اردو خواں حضرات تو درکنار عربی عالم بھی کم ہی مستفید ہو سکتے ہیں اس لیے اس کا ترجمہ ترک کر دیا گیا۔ (مترجم)
علامہ ابن حجر عسقلانی درد میں لکھتے ہیں کہ اول اس کا لقب المستصر مقرر ہوا تھا مگر بعد میں الحاکم مقرر ہو گیا۔

شیخ زین الدین عراقی کہتے ہیں کہ الحاکم نے بعض متاخرین سے حدیث سنی تھی۔
الحاکم کا انتقال درمیانی ۵۳ھ میں مرض طاعون کے اندر ہو گیا۔

حاکم کے زمانہ میں اہم واقعات:

الحاکم کے زمانہ خلافت اور ولایت میں حسب ذیل واقعات ظہور پذیر ہوئے۔
سلطان منصور اپنے فساد اور شراب خوری کی وجہ سے علیحدہ کر دیا گیا۔
کہتے ہیں کہ اس کی بدکاری کی انتہا اس حد تک پہنچ چکی تھی کہ اس نے اپنے باپ کی بیویوں کو بھی نہیں چھوڑا علیحدگی کے بعد وہ قوس بھیج دیا گیا اور وہیں قتل ہو گیا دراصل یہ اللہ تعالیٰ کی طرف سے اس بدکاری کا بدلہ تھا جو اس کے باپ نے خلیفہ المستنصر کے ساتھ کی تھی کیونکہ یہ عادت اللہ ہمیشہ سے جاری رہی ہے کہ جس نے آل عباس کو کوئی ایذا یا تکلیف پہنچائی اس کو بھی فوراً سزا مل گئی۔

منصور کی علیحدگی کے بعد اس کا بھائی الملک الاشرف بکب بادشاہ ہوا مگر اسی سال تخت سے اتار دیا گیا اس کے بعد اس کا بھائی احمد تخت نشین ہوا جس نے اپنا لقب الناصر مقرر کیا قاضی شام شیخ تقی الدین سبکی نے سلطان اور خلیفہ میں مباہلت کرائی۔

۷۴۳ھ میں الناصر احمد بھی علیحدہ ہو گیا اس کی جگہ اس کا بھائی اسماعیل بہ لقب صالح سلطان مقرر ہوا۔

۷۴۶ھ میں صالح کا انتقال ہو گیا خلیفہ نے اس کے بھائی شعبان کو اکامل کا خطاب دیکر بادشاہ بنا دیا۔

۷۴۷ھ میں اکامل قتل ہو گیا اور اس کا بھائی امیر جاج بہ لقب المنظر تخت نشین ہوا۔

۷۴۸ھ میں منظر بھی علیحدہ کر دیا گیا اس کی جگہ اس کا بھائی حسن بہ لقب الناصر سلطان ہو گیا۔

۷۴۹ھ میں ایسا طاعون پھیلا کہ اس سے پہلے کبھی نہیں سنا گیا تھا۔

۷۵۲ھ میں حسن الناصر بھی علیحدہ ہو گیا اور اس کا بھائی صالح بادشاہ ہوا الملک الصالح لقب مقرر ہوا یہ آٹھواں شخص تھا جو اولاد الناصر محمد بن قلاوون سے بادشاہ ہوا تھا۔ شیخو اس کا اتالیق تھا مسالک میں لکھا ہے کہ سب سے اول مصر میں یہی اتالیق الامیر الکبیر کے لقب سے ملقب ہوا ہے۔

الحاکم کے زمانہ میں حسب ذیل علماء نے وفات پائی:

حافظ ابو الحجاج المزنی، تاج عبدالباقی یمنی، ٹمس بن عبدالہادی، ابو حیان، ابن الوردی، ابن اللبان، ابن عدلان، ذہبی، ابن فضل اللہ، ابن قیم جوزی فخر المصری شیخ شافعیہ بالشام، تاج المرآشی و دیگر حضرات رحمہم اللہ تعالیٰ۔



المعتصم بالله ابوالفتح

المعتصم بالله ابوالفتح ابوبکر بن المصطفیٰ -

۷۵۳ھ میں اس کے بھائی کے مرنے کے بعد لوگوں نے اس سے بیعت کی یہ نیک اور متواضع اہل علم کو دوست رکھنے والا شخص تھا جمادی الاولیٰ ۶۳ھ میں اس دنیا فانی سے انتقال کر گیا۔ اس کے عہد خلافت کے واقعات حسب ذیل ہیں۔

عجیب لڑکی:

۷۵۳ھ میں بقول علامہ ابن کثیر وغیرہ طرابلس میں ایک لڑکی تھی جس کا نام نفیسہ تھا۔ یکے بعد دیگرے تین مردوں سے اس کا نکاح ہوا مگر کوئی اس پر قادر نہ ہو سکا لوگوں کا گمان تھا کہ اسے رتق کی بیماری ہے (رتق عورتوں کی ایک بیماری ہوتی ہے کہ فرج کے منہ پر ایک زیادتی پیدا ہو جاتی ہے جس کی وجہ سے اذخالی ذکر ناممکن ہو جاتا ہے۔) (مترجم)

جب اس لڑکی کی عمر پندرہ سال کی ہوئی تو اس کے پستان غائب ہو گئے اور شرمگاہ سے کچھ تھوڑا تھوڑا گوشت ابھرنا شروع ہو گیا حتیٰ کہ وہ رفتہ رفتہ بقدر انگشت کے ہو گیا اور اشہین بھی نمودار ہو گئے۔

۷۵۵ھ میں الملک الصالح علیحدہ ہوا اور الناصر حسن پھر بادشاہ ہو گیا۔

۷۶۵ھ میں پیسے دینار کے برابر مسکوک کرائے گئے اور اسی کے وزن کے برابر بنوائے ایک درہم کے چوبیس پیسے مقرر ہوئے اس سے پہلے ایک درہم کے ڈیڑھ رطل پیسے آتے تھے انہیں نئے پیسوں سے نفرتی داموں کا حساب کر کے شیخو اور مرغمش کے حکم سے ارباب و ظائف کی تنخواہیں ملتی تھیں۔

۷۶۲ھ میں الناصر حسن قتل ہو گیا اور اسکا بھتیجا محمد بن المنظر ملقب بہ المنصور تخت پر بیٹھا

معتضد کے زمانہ میں حسب ذیل علماء نے انتقال کیا:
 شیخ تقی الدین سبکی، سیمین صاحب الاعراب قوام الاتقانی، بہاء بن عقیل، صلاح
 العلانی، جمال بن ہشام، حافظ مغلطائی، ابو امامہ بن القاسم و دیگر حضرات رحمہم اللہ تعالیٰ۔



المتوکل علی اللہ ابو عبد اللہ

المتوکل علی اللہ ابو عبد اللہ محمد بن المعتضد (چند خلفائے عصر کا باپ)

یہ اول ولید تھا اپنے والد کے انتقال کے بعد جمادی الاولیٰ ۶۳ھ میں تخت خلافت پر بیٹھا اس کی مدت خلافت پینتالیس برس ہے اور اسی میں وہ زمانہ بھی شامل ہے جس میں معزول اور قید رہا ہے جس کا ذکر ہم عنقریب ہی کریں گے اس نے اپنے پیچھے بہت اولاد چھوڑی۔

کہتے ہیں کہ اس کے ایک سو بیچ پیدا ہوئے، کچھ پورے ہوئے، کچھ اسقاط حمل ہو گیا، اکثر بڑے ہو کر مرے، بعض بچپن میں انتقال کر گئے۔ ان میں سے پانچ اولاد کو خلافت پہنچی جس کی نظیر دوسرے خلفاء میں نہیں ملتی جنہیں خلافت پہنچی ان کے نام حسب ذیل ہیں المسعین العباس، المعتضد داؤد، المسکلی سلیمان، القائم حمزہ، المستعز یوسف۔ اس کی اولاد میں سے ایک موسیٰ باقی ہے جو بالکل امیراجیم بن المسکلی کے مشابہ ہے بنی عباس میں اس وقت جس قدر لوگ موجود ہیں وہ اسی متوکل کی اولاد میں سے ہیں۔ (اللہ تعالیٰ ان کی ذریت میں اضافہ فرمائے اور ان کا معاون و مددگار ہو۔)

متوکل کے زمانہ میں اہم واقعات:

اس کے زمانہ کے واقعات حسب ذیل ہیں:

۶۳ھ میں المصوم محمد علیحدہ ہوا اور شعبان بن حسین بن الناصر بن محمد بن قلاوون سلطان ہوا جس کا لقب اشرف رکھا گیا۔

۷۷ھ میں سلطان کا حکم ہوا کہ تمام شرفاء و عمامہ پر سبز طرے باندھا کریں تاکہ وہ دوسرے لوگوں سے الگ پہنچانے جایا کریں یہ ایک نئی بات تھی۔ عبد اللہ بن جابر الاعلیٰ مخومی شارح الفیہ جو الاعلیٰ والبصیر کے لقب سے مشہور ہیں انہوں نے اس علامت کے متعلق کہا ہے

(ترجمہ) اہماء حضور نبی کریم ﷺ کیلئے انہوں نے ایک علامت مقرر کی ہے حالانکہ علامت اس چیز کی ہونی چاہیے جو مشہور نہ ہو ان کے چہروں پر نور نبوت کا چمکنا سبظطروں کی علامت سے مستغنی کرتا ہے۔

تیورلنگ کا تعارف اور اس کا ظلم:

اسی سال سرکش تیورلنگ نے حملہ کیا جس نے شہروں کو جاہ لوگوں کو ہلاک کر دیا۔ خدا کی زمین پر بہت ہی فساد پھیلا یا حتی کہ اللہ تعالیٰ نے اس لعنتی کو ۸۷۳ھ میں اٹھالیا۔ اس شخص تیورلنگ کی اصل یہ ہے کہ یہ ایک دہقان (کسان) کا لڑکا تھا۔ چوری، رہزنی شروع کر دی پھر صاحب خیل العطان کی خدمت میں چلا گیا اور اس کے مرنے کے بعد خود اسکی جگہ دبا بیٹھا اور رفتہ رفتہ اتنی ترقی کی کہ تواریخ میں قیامت تک اس کا نام چلا جائے گا۔ کسی شخص سے دریافت کیا گیا کہ تیورلنگ کا حملہ اول کس سال میں ہوا تھا اس نے جواب دیا کہ سال عذاب میں کیونکہ ابجد کے حساب سے لفظ عذاب کے عدد ۷۷۳ نکلتے ہیں۔

درس بخاری شریف:

ماہ رمضان المبارک ۷۷۵ھ میں سلطان کے سامنے قلعہ کے اندر درس بخاری شریف کا شروع ہوا حافظ زین الدین عراقی اول قاری مقرر ہوئے پھر شہاب الدین عربانی بھی ان کے ساتھ شامل ہوئے۔ ۷۷۷ھ میں دمشق میں اٹھارے اس قدر چمکتے ہوئے کہ ایک ایک اٹھارہ تین درہم کا بک گیا۔

۷۷۸ھ میں اشرف شعبان قتل ہو گیا اور اس کے بجائے اس کا بیٹا علی بہ لقب المنصور بادشاہ ہوا اس کے قتل اور منصور کی تخت نشینی کا واقعہ اس طرح ہوا کہ اشرف شعبان مع خلیفہ اور قضاة اور امراء کے حج کو چلا راستہ میں امراء چھپ گئے تو اشرف قاہرہ کو بھاگ گیا اور خلیفہ بھی چلا آیا تمام لوگوں کا یہ ارادہ ہوا کہ خلیفہ کو مصر کا بادشاہ بنا دیا جائے مگر خلیفہ نے اس سے انکار کر دیا انہوں نے ابن اشرف کو تخت پر بٹھلا دیا یہ سن کر کہیں چھپ گیا مگر ذوالقعدہ میں گرفتار کر کے گلا گھونٹ کر مار دیا گیا۔

اسی سال آفتاب و ماہتاب دونوں کو پورا گہن لگا۔ شعبان کی ۱۳ تاریخ کو جب چاند نکلا تو گہن لگا ہوا اور اٹھائیس شعبان کو آفتاب میں گہن لگا۔

۳ رجب الاول ۷۷۹ھ کو ایک البدری اتابک العسا کرنے زکریا بن ابراہیم بن المستمک بن خلیفہ الحاکم کو بلا کر خلعت دے دیا اور خلیفہ بنا دیا حالانکہ نہ کسی نے اس سے بیعت کی نہ اس پر اجماع ہوا۔ زکریا بن ابراہیم کو المستمک کا خطاب دے دیا اور متوکل کو قوص جانے کا حکم نافذ کر دیا۔

اس عزل و نصب کا سبب وہ کینہ تھا جو اشرف کے قتل کے وقت اتابک کے دل میں خلیفہ کی طرف سے پیدا ہو گیا تھا خلیفہ قوص چلا گیا اور اگلے ہی روز واپس آ گیا اور آخر ۲۰ رجب الاول کو پھر خلیفہ ہو گیا المستمک محض پندرہ روز خلیفہ رہ کر پھر علیحدہ کر دیا گیا۔ جو خلفاء مصر میں رہے ان میں متوکل چھٹا خلیفہ تھا اس کی بھی علیحدگی ہوئی یہ عجیب اتفاق ہے جس پر ہم شروع کتاب میں ذکر کر چکے ہیں۔

دوران نماز بیہودہ بکنے پر سور بن گیا:

۷۸۲ھ میں حلب سے عجیب و غریب خبر پہنچی کہ امام صاحب نماز پڑھا رہے تھے کہ ایک شخص نے بیہودہ بکنا شروع کیا امام صاحب نے نیت نہ توڑی بلکہ نماز پوری کر کے جب سلام پھیرا تو لوگوں نے دیکھا کہ اس بیہودہ بکنے والے کی صورت سور کی سی ہو گئی ہے اور جنگل کی طرف بھاگا چلا جا رہا ہے لوگوں نے یہ دیکھ کر بڑا تعجب کیا اور ہر طرف اطلاع بھیجی۔

صفر ۷۸۳ھ میں منصور کا انتقال ہو گیا اور اس کی جگہ اس کا بھائی حاجی بن الاشرف مقرر ہوا اس کا لقب الصالح قرار پایا۔ رمضان شریف ۷۸۳ھ میں الصالح علیحدہ ہوا اور بروتوق بادشاہ ہوا اس کا لقب الظاہر مقرر ہوا یہ خاندان جرا کہہ کا سب سے پہلا بادشاہ ہے۔

رجب ۷۸۵ھ میں بروتوق چوکس نے خلیفہ المتوکل کو پکڑ کر علیحدہ کر کے قلعہ الجبل میں قید کر دیا اور محمد بن ابراہیم المستمک بن الحاکم کو الواثق باللہ کا خطاب دے کر بیعت کر لی۔ محمد بن ابراہیم خلیفہ رہا حتیٰ کہ چہار شنبہ ۷۸۸ھ میں کو اس کا انتقال ہو گیا لوگوں

نے بروتق سے خلیفہ المتوکل کی بھالی کے متعلق عرض کیا مگر اس نے نامنظور کر دیا اور اس کے بھائی محمد زکریا کو بلا کر المستعصم باللہ کا خطاب دے کر خلیفہ بنا دیا ۷۹۱ھ تک یہ خلیفہ رہا آخر بروتق اپنے کیے پر نادم ہوا اور متوکل کو قید سے نکال کر پھر اسے خلیفہ کر دیا زکریا علیحدہ ہو کر گھر بیٹھ گیا۔ اور وہیں اس کا انتقال ہو گیا المتوکل مرتے دم تک خلیفہ رہا۔

اسی سال جمادی الآخرہ میں الصالح حاجی پھر سلطنت پر لوٹ آیا اور اپنا لقب بدل کر المعصور رکھ لیا بروتق کرگم میں قید کر دیا گیا۔

اسی سال موذنوں نے ایک نئی بدعت ایجاد کی یعنی اذان کے آخر میں ”الصلوة التسليم على النبي ﷺ“ اور شامل کر دیا یہ بالکل ایک نئی بات تھی موذنوں کو یہ حکم المحسب نجم الدين الطنبدی نے دیا تھا۔

صفر ۷۹۲ھ میں بروتق قید سے رہا ہوا کر پھر بادشاہ ہو گیا اور مرتے دم تک یعنی شوال ۸۰۱ھ تک بادشاہ رہا اس کے بعد اس کا بیٹا فرج سلطان ہوا اور اس نے اپنا لقب الناصر رکھا ۶ ربيع الاول ۸۰۸ھ کو علیحدہ کر دیا گیا اس کے بھائی عبدالعزیز کو المعصور کا خطاب دے کر تخت پر بٹھلا دیا۔ ۳ جمادی الآخرہ کو وہ بھی علیحدہ کر دیا گیا اور پھر دوبارہ الناصر ہی سلطان ہو گیا۔

اسی سال یعنی شب سہ شنبہ ۱۸ رجب المرجب ۸۰۸ھ کو خلیفہ المتوکل کا انتقال ہو گیا۔ اسی کے زمانہ میں حسب ذیل علماء نے انتقال فرمایا:

شمس بن مفلح عالم حنبلی، صلاح الصفدی شہاب بن نعیم، محبت ناظر الحیمش، شریف الحسینی الحافظ، قطب حتمانی، قاضی القضاہ عزالدین بن جماعہ، تاج بن سکی ان کے بھائی شیخ بہاء الدین، جمال استوی، ابن صالح حنفی جمال بن بناتہ، عقیف یافعی، جمال شریفی، شرف بن قاضی جبل، سراج الہندی، ابن ابی جلدہ، حافظ تقی الدین بن رافع، حافظ عماد الدین بن کثیر، عثمانی نحوی، بہاء ابو البقاء سکی، شمس بن خطیب بیروہ، عماد حسباتی، بدر بن حبیب، ضیاء القرظی، شہاب الازرقی، شیخ اکمل الدین، شیخ سعد الدین تفتازانی، بدر التروش، سراج ابن ملقن، سراج بلقینی، حافظ زین الدین عراقی رحمہم اللہ تعالیٰ۔


الواثق باللہ عمر

الواثق باللہ عمر بن ابراہیم بن ولید المستمک بن الحاکم متوکل کی علیحدگی کے بعد رجب ۷۸۵ھ میں لوگوں نے اس سے بیعت کی اور چار شنبہ ۱۹ شوال ۷۸۸ھ تک خلیفہ رہ کر انتقال کر گیا۔



المستعصم باللہ زکریا

المستعصم باللہ زکریا بن ابراہیم بن المستمک اس سے اس کے بھائی الواثق کے مرنے کے بعد بیعت ہوئی اور ۷۹۱ھ میں علیحدہ کر دیا گیا۔ مرتے وقت تک علیحدہ رہا اور جیسا کہ بیان ہو چکا ہے۔ متوکل پھر خلیفہ بنا دیا گیا۔



المستعین باللہ ابو الفضل

المستعین باللہ ابو الفضل العباس بن المتوکل اس کی والدہ ایک ترک ام ولد بانی خاتون نامی تھی۔ جب ۸۰۸ھ میں متوکل کے انتقال کے بعد اس سے بیعت کی گئی اس زمانہ میں الملک الناصر فرج سلطان تھا۔

جب الناصر شیخ سے لڑنے کے لیے نکلا اور شکست کھا کر قتل ہو گیا تو محرم ۸۱۵ھ میں خلافت پر مستزاد ہو کر بحیثیت سلطان بھی خلیفہ سے بیعت کی گئی۔ خلیفہ نے اس بیعت کو بغداد توثیق اور عہد و پیمانہ از امراء قبول فرمایا اس کے بعد امراء کے جلوس میں مصر آیا اور ولایت و عزل میں تصرف کیا سکون پر اس کا نام مسکوک ہو گیا لقب اس نے بدستور رکھا کوئی تبدیل و تغیر نہ کیا۔ شیخ الاسلام علامہ ابن حجر نے اس کے متعلق ایک بہت بڑا مشہور قصیدہ لکھا ہے جس کے بعض اشعار حسب ذیل ہیں:

ترجمہ: ہم میں بہ سبب مستعین عباس عادل کے ملک کی بنیاد استوار ہو گئی
اولاد عم حضور نبی کریم ﷺ نے بعد از مدت بسیار کے اجلاس فرمایا ۲ ربیع
الآخرہ شنبہ کا دن بہت مبارک ہے کہ اس میں خوشی برتی ہے اسی دن مہدی
زمانہ امین مامون عیب سے خالی طاہر انفاست تخت پر بیٹھا۔ اے آقا تیرا غلام
امیدوار بن کر آیا ہے اگر تو قبول کرے تو ناامید اس کے پاس نہ بچکے۔

شیخ الاصبطل:

جب مستعین مصر میں آیا تو قلعہ میں ٹھہرا۔ شیخ الاصبطل بھی قلعہ میں ہی رہا۔ ملک مصر کی تدبیر مملکت شیخ الاصبطل کے سپرد کر دی اور اس کو نظام الملک کا خطاب عنایت کیا۔ امراء کو جب اپنی خدمات سے فرصت ہوتی تو وہ شیخ کی خدمت میں حاضر ہوا کرتے تھے۔ تمام

کاموں کا جوڑنا توڑنا سب اس کے اختیار میں تھا پھر داؤد خلیفہ مستعین کے پاس فرمانوں پر دستخط کرانے لے جاتا پھر آگے بڑھ کر شیخ نے حکم جاری کر دیا کہ میرے بغیر حکم کوئی فرمان خلافت میں پیش نہ ہو۔ اس نے رفتہ رفتہ تمام کام اپنے ہاتھ میں لینے شروع کر دیئے حتیٰ کہ فرامین وغیرہ کی خبر خلیفہ تک کو نہ ہوتی تھی اور محض اس کے حکم سے نافذ ہو جاتے۔ خلیفہ کو اس سے سخت وحشت اور قلع ہوا، اور بہت زیادہ طبیعت گھبرائی۔

المستعین کی برطرفی:

آخر شیخ الاصطبل نے خلیفہ سے درخواست کی کہ سلطنت اس کے سپرد کر دی جائے۔ جیسا کہ ہمیشہ سے دستور چلا آتا ہے۔ خلیفہ نے اس کو اس شرط پر قبول کر لیا کہ وہ قلعہ چھوڑ کر اپنے گھر سکونت اختیار کرے۔ شیخ نے اس شرط کو قبول نہ کیا اور یہ جبراً سلطان بن گیا اور الموید خطاب رکھ لیا۔ صاف اور مرتع طور پر خلیفہ کو علیحدہ کر کے اس کے بھائی داؤد سے بیعت کر لی۔ مستعین بیچارہ مع اپنے اہل و عیال کے قلعہ کے محل سے اپنے گھر چلا آیا۔

نائب شام کا رد عمل:

شیخ نے حکم نافذ کیا کہ کوئی شخص مستعین سے نہ مل سکے اور وہاں اجتماع نہ ہو، جب یہ اطلاع نوروز نائب شام کو ملی تو اس نے قاضیوں اور علماء کو جمع کر کے اس کے متعلق فتویٰ دریافت کیا تو انہوں نے موید کے خلاف فتویٰ دیا اور اس کی خلافت کو غلط ٹھہرایا۔ اس پر نوروز نے موید سے جنگ کی تیاری شروع کر دی۔

اور موید کو بھی یہ خبریں پہنچی رہی تھیں، چنانچہ اس نے بھی جنگی تیاریاں شروع کر دیں چنانچہ موید ۸۱۷ ہجری میں اس سے جنگ کیلئے نکلا۔

مستعین کی رہائی:

مستعین اسکندریہ چلا گیا اور وہاں پکڑ کر قید کر دیا گیا، لیکن جب اسکندریہ کا طمر بادشاہ ہوا تو اس کو رہا کر کے قاہرہ میں آ جانے کی اجازت دیدی گئی، مگر اس نے اسکندریہ ہی

کو اپنا وطن بنا لیا اور اسے اسکندریہ ہی پسند آ گیا، وہاں اس نے تجارت سے بہت سامان پیدا کیا۔ آخر وہیں بحاروی الآخر ۸۳۳ ہجری میں بمرض طاعون اس کا انتقال ہو گیا۔

مستعین کے زمانہ خلافت کے اہم واقعات:

اس کے زمانہ کے عجیب واقعات یہ ہیں:

۸۱۲ ہجری میں پہلے دن دریائے نیل اس قدر نیچے اتر گیا کہ جس کی کوئی انتہا نہ تھی، پھر از خود ہی اتنا چڑھ آیا کہ معمول سے بائیس گز اوپر آ گیا۔

۸۱۴ ہجری میں غیاث الدین اعظم شاہ بن اسکندر شاہ بادشاہ ہندوستان نے خلیفہ مستعین کو بہت سامان اور تحفے روانہ کیے اور بارگاہ خلافت سے خطاب وغیرہ کی درخواست کی اور سلطان کیلئے بھی تحائف روانہ کیے۔

مستعین کے زمانہ میں وفات پانے والے اسلاف:

مستعین کے زمانہ میں حسب ذیل علماء نے انتقال فرمایا:

”الموفق الناشری، شاعر یمن، نصر اللہ بغدادی عالم جنبل، شمس المعید نحوی مکی، شہاب الجسانی، شہاب الناشری فقیہ یمن، ابن البہائم صاحب الفرائض والحساب، ابن العفیف شاعر یمن، محبت بن محمد عالم حنفیہ والد قاضی الحسکرمحمد اللہ علیہم اجمعین۔“



المعتد بالله ابوالفتح

المعتد بالله ابوالفتح داؤد بن التوکل ایک ترکی ام ولد کزنل نامی سے پیدا ہوا اور اپنے بھائی کی علیحدگی کے بعد ۸۱۵ ہجری میں تخت خلافت پر متمکن ہوا۔ اس وقت سلطنت پر المویہ قابض تھا۔ سلطان نے محرم ۸۲۳ ہجری میں انتقال کیا اور اس کی جگہ اس کا بیٹا احمد بہ لقب المنظر تخت سلطنت پر قابض ہوا۔ طغر اس کا ناظم مقرر ہوا اور شعبان میں طغر نے اسے گرفتار کر لیا۔ خلیفہ نے طغر کو سلطنت عنایت کر دی اور اس کا لقب الظاہر مقرر کر دیا۔ طغر اسی سال ذوالحجہ میں انتقال کر گیا۔ اس کی جگہ اس کا بیٹا محمد بہ لقب الصالح سلطان مقرر ہوا۔ اور اس کی نظامت برسیائی کو سپرد ہوئی۔ برسیائی نے حملہ کر کے الصالح کو تخت سے اتار دیا اور خلیفہ نے برسیائی کو ریح الآخر ۸۲۵ ہجری میں سلطان بنا دیا۔ یہ حالت سلطنت میں ہی ذوالحجہ ۸۳۱ ہجری کو انتقال کر گیا۔ اس کی جگہ اس کا بیٹا بہ لقب العزیز بادشاہ مقرر ہوا۔ چھٹنق اس کا ناظم بنا۔ چھٹنق نے عزیز سے ۸۳۲ ہجری میں سلطنت چھین لی اور خلیفہ نے اس کو الظاہر کا لقب دے کر سلطان بنا دیا۔ خلیفہ نے اسی سلطان کے زمانہ میں انتقال کیا۔

حسن سیرت:

معتد سردار خلفاء نجیب، ذکی عقل ہوشیار شخص تھا۔ علماء و فضلاء کی صحبت اختیار کیا کرتا تھا اور ان سے فائدہ حاصل کرتا اور ماحضر میں ان کو شریک رکھتا بے انتہائی تھا۔ یک شنبہ ۳ ریح الاول ۸۲۵ ہجری میں انتقال کر گیا۔ اس کی عمر قریب ستر سال کے تھی۔ یہ علامہ ابن حجر کی تحقیق ہے مگر مجھ (امام سیوطی) سے خود اس کے برادر زادہ نے بیان کیا کہ اس کی عمر تریسٹھ سال تھی۔

المعتد کے زمانہ کے اہم واقعات:

اس کے زمانہ میں عجیب واقعات رونما ہوئے جو حسب ذیل ہیں:

۸۱۶ ہجری میں صدرالدین بن الادبی کو عہدہ قضا کے ساتھ مختب کا بھی عہدہ دیا گیا۔ یہ پہلا شخص ہے جسے دونوں عہدوں کے جامع ہونے کا فخر حاصل ہے۔

۸۱۹ ہجری میں عہدہ مختب متحلی بغا کے سپرد کیا گیا، ترکوں میں یہ اول شخص ہے جو اس عہدہ پر مامور ہوا۔ اسی سال میں مصر میں ایک شخص نے دعویٰ کیا کہ میں آسمان پر گیا وہاں خدا کو دیکھا اور اس سے ہم کلام ہوا۔ بہت سے عوام اس کے معتقد ہو گئے۔ ایک مجلس منعقد کر کے اس کو اس دعویٰ سے توبہ کرنے کیلئے کہا گیا مگر اس نے توبہ سے انکار کر دیا۔ اس پر فتویٰ لیا گیا۔ مالکی مفتی نے حکم دیا کہ اگر وہ شخص اس کے فوراً عقل کی گواہی نہ دیں تو اس کو قتل کر دیا جائے۔ اطباء نے مشاہدہ کے بعد یہ کہا کہ یہ شخص پاگل ہے، ہوش درست نہیں، اس لیے اس کو پاگل خانہ میں بھیج دیا گیا۔

۸۲۱ ہجری میں ایک بھینس نے ایک عجیب قسم کا بچہ دیا جو صنعت خداوندی کا ایک عجیب نمونہ تھا جس کے دوسرے دو گردنیں چار اگلے ہاتھ اور ریزھ کی دو ہڈیاں، ایک پاخانہ کی جگہ، دو پچھلے پیر، ایک پیشاب کی جگہ مادہ کی طرح تھی اور رد میں بھی دو تھیں۔

المدرستہ الموندہ کی تعمیر:

۸۶۲ ہجری میں ارزگان میں ایک سخت زلزلہ آیا، جس کی وجہ سے اکثر لوگ مر گئے، اسی سال المدرستہ الموندہ بن کر تیار ہو گیا۔ اس کے مدرس شیخ ٹنس بن مدیری مقرر ہوئے۔ درس سلطان کے سامنے ہی شروع ہوا۔ المویدی سلطان کے بیٹے ابراہیم نے شیخ کا مصلیٰ خود اپنے ہاتھ سے بچایا۔

۸۲۳ ہجری میں شہر غزہ میں ایک اونٹ حلال کیا گیا تو اس کا گوشت اس طرح چمکتا تھا، جیسے چراغ چمکتا ہے، اس میں سے تھوڑا سا کتے کو ڈالا گیا تو اس نے بھی نہ کھایا۔



۸۲۳ ہجری میں دریائے نیل اپنے پورے منہا تک چڑھ آیا، جس کی وجہ سے بہت سی زراعت غرق ہو گئی۔

۸۲۵ ہجری میں فاطمہ بنت قاضی جلال الدین بلقینی کے ہاں ایک ایسا بچہ پیدا ہوا جس میں مرد و عورت دونوں کی علامات موجود تھیں اور ایک ایک ہاتھ زائید تھا، سر میں دو سینک نیل جیسے تھے۔ یہ فوراً ہی مر گیا۔ اسی سال قاہرہ میں ایک خفیف زلزلہ آیا اور دریائے نیل زیادہ ہو گیا۔

مقتصد کے زمانہ میں فوت ہوئے والے علماء:

مقتصد کے زمانہ میں حسب ذیل علماء نے انتقال کیا:

”شہاب بن حجة فقیہ شام، برہان بن رفاعہ ادیب، زین ابو بکر المرافی فقیہ و محدث مدینہ منورہ، حسام الایودوی، جمال بن ظہیر حافظ مکہ، محمد شیرازی صاحب قاموس، خلف الخیری مالکی، شمس بن قبانی از کبار احناف، ابو ہریرہ بن نقاش، دانوئی، استاد عمر الدین بن جماعہ، ابن ہشام عجمی، صلاح افھسی، شہاب العزیز شافعی، جلال بلقینی برہان بیجوری، ولی عراقی، شمس بن مدیری، شرف قبانی، علاء بن معلی، بدر بن دماثی، تقی الحسینی، شارح ابن شجاع، ہروی، سراج قاری الہدایہ، نجم بن جعی، بدر لھکی، شمس الطغونی، تقی القاسمی، زین القمینی، نظام بخجی سیرانی، قراء یعقوب الرومی، شرف بن مفلح حنبلی، شمس بن قشیری، ابن جرزی شیخ القراء، ابن خطیب الدہشہ، شہاب الاشبیلی زین تمہنی، بدر المقدسی، شرف بن مقرنی عالم یمن صاحب عنوان الشرف، تقی بن حجة شاعر، جلال المرشدی نحوی مکہ، ہمام شیرازی شاکر دشریف جمال بن خیاط عالم یمن، بو میری محدث شہاب بن محمد (مولف قصیدہ بردا شریف)، علاء البخاری، شمس الہساطی، جمال گازرونی عالم طیبہ، البغدادی حنبلی، شمس بن عمارا دیگر حضرات رحمہم اللہ علیہم اجمعین۔“



المستکفی بالله ابوالریح

المستکفی بالله ابوالریح سلیمان بن التوکل اپنے بھائی المستعد بالله کے زمانہ میں ولی عہد ہوا۔ یہ معتقد کا حقیقی بھائی تھا۔ میرے (امام سیوطی) والد ماجد نے تولیت نامہ لکھا جس کے الفاظ حسب ذیل ہیں:

عہد نامہ:

یہ عہد نامہ جو میں ابوالریح کے نفس شریف کیلئے لکھتا ہوں۔ اللہ تعالیٰ اس کی حفاظت کرے اور برائیوں سے بچائے اور اس کی رعایت کرے، ہمارے سردار مولانا موافق الشریفہ طاہر امام الاعظم امیر المؤمنین حضور نبی کریم ﷺ کے چچا کی اولاد وارث خلفاء راشدین المستعد بالله تعالیٰ ابوالفتح داؤد ہیں، اللہ تعالیٰ اس کے وجود سے دین کو غلبہ اور مسلمانوں اور اسلام کو نفع پہنچائے۔ میں نے یہ دستاویز اپنے برادر خورد کے حق میں لکھی ہے جو اعلیٰ معلم مولوی اصلی جسی نسبی ملکی سیدی ابوالریح سلیمان المستکفی بالله ہے، خلافت معظمہ کے ساتھ اللہ تعالیٰ اس کی شان بلند کرے اور اس کو خلیفہ کے ساتھ مسلمانوں کا امام بنائے۔ یہ عہد شرعی معتبر برضا و رغبت خود مسلمانوں کی نصیحت کیلئے لکھا ہے تاکہ لوگ اس پر مطلع ہو کر جو چیز ان پر از قبیلہ مراعات مسلمین اور مصالح مومنین واجب ہے اس کو پورا کریں اور سنت خلفاء راشدین اور ائمہ مہدین کی اقتداء کریں۔ یہ تربیت نامہ اس وقت لکھا گیا اور معرض وجود میں لایا گیا جب المستکفی بالله ابوالریح کے دین اور نیکی، عدالت، کفایت اہل بیت اور استحقاق کو پوری طرح سمجھ لیا گیا ہے اور اس کی حالت اور پوشیدہ باتوں کو اچھی طرح جانچ لیا گیا ہے اور یہ معلوم کر لیا ہے کہ وہ اللہ تعالیٰ کے دین میں نہایت ثقہ اور معتبر شخص ہے اس کے اندر کوئی ایسی بات نہیں پائی گئی جو اس کے استحقاق کے منافی ہو، اہل حل و عقد کے معاملات پر اس کو

پوری واقفیت حاصل کرنے کا ملکہ ہے اسی لیے ان لوگوں پر شفقت کرنے کی غرض سے اور جو بری الذمہ ہونے کیلئے اور حق وار کو حق پہنچانے کیلئے اس دستاویز کے لکھنے میں سبقت کی گئی تاکہ عند الحاجة جو لوگ اس کو دیکھیں یا سنیں وہ اس کی تعمیل کریں اور اس کی اطاعت کو اپنا فرض منہی شمار کریں۔ لوگوں کو اس کی اطاعت کیلئے بلائیں۔ یہ دستاویز امیر المؤمنین المعتضد باللہ کی موجودگی اور اذن سے لکھی گئی اور سیدی المستکفی ابوالرابع سلیمان نے اس پر قبول شرعی کیا۔ فقط

حسن سیرت:

المستکفی باللہ ابوالرابع سلیمان خلفاء میں نہایت صالح ہوا ہے۔ یہ صالح، دیندار، عابد، بہت عبادت کرنے والا، قرآن پاک کی تلاوت کرنے والا، خاموش، لوگوں کے جرائم سے چشم پوشی کرنے والا، بااخلاق شخص تھا۔ اس کے متعلق معتضد اکثر کہا کرتا تھا اور اس کا حق پہنچاتا تھا، میرے (امام سیوطی) والد ماجد اس کے امام تھے۔ مستکفی ان کا بہت ادب اور لحاظ کرتا تھا۔ ان کو ہمیشہ اپنا مخدوم سمجھتا رہا اور میں نے تو اسی کے گھر میں پرورش پائی اور اس کی تربیت میں اتنا بڑا ہوا ہوں۔ اس کی اولاد بھی نہایت دیندار عابد نیکی کی طرف مائل ہے، میرا گمان ہے کہ حضرت عمر بن عبدالعزیز کی اولاد کے بعد کسی خلیفہ کی اولاد اتنی عابد اور زاہد نہ ہوئی ہوگی، جیسے خلیفہ المستکفی کی اولاد ہے۔

المستکفی کا انتقال:

مستکفی بروز جمعہ ختم ذی الحجہ ۸۵۴ ہجری میں بھر تریسٹھ سال انتقال کر گیا۔ میرے (امام سیوطی) والد ماجد بھی خلیفہ المستکفی کے بعد زیادہ دن زندہ نہ رہے اور انہوں نے مستکفی کے چالیس روز بعد انتقال فرمایا۔ سلطان الملک الظاہر اس کے جنازے کے ساتھ قبر تک گیا اور جنازے کو خود کندھا دیا۔

مستکفی کے زمانہ میں حسب ذیل علماء نے انتقال فرمایا: "تقی المقریری شیخ عبادہ، ابن کمیل شاعر، وفائی، قابانی، شیخ الاسلام علامہ ابن حجر، رحمہم اللہ علیہم اجمعین۔"



القائم بامر اللہ ابوالبقاء

القائم بامر اللہ ابوالبقاء حمزہ بن التوکل، اس سے اس کے بھائی المسکلی کے بعد بیعت کی گئی۔ مسکلی نے اسے یا کسی اور کو وئی عہد نہیں بنایا تھا۔ القائم تیز طبیعت اور بہادر شخص تھا، کچھ دنوں باشوکت خلیفہ رہا۔ بخلاف اپنے دوسرے بھائیوں کے باجروت شخص تھا۔

القائم کی برطرفی، قید اور انتقال:

۸۵۷ ہجری کے شروع میں الملک الظاہر کا انتقال ہو گیا اور اس کی جگہ اس کا بیٹا عثمان بہ لقب المصور جانشین ہوا، مگر ڈیڑھ ہی مہینہ سلطنت کرنے پایا تھا کہ ایٹال نے اس پر حملہ کر کے قید کر دیا۔ خلیفہ نے ایٹال کو ریح الاول میں اشرف کا خطاب دے کر سلطان بنا دیا۔ چند روز کے بعد ایک لشکر کشی کے متعلق سلطان اور خلیفہ میں ان بن ہو گئی، جس کی وجہ سے جمادی الاول ۸۵۹ ہجری میں اس نے خلیفہ کو علیحدہ کر کے اسکندریہ میں بھیج دیا اور اس کی موت آنے تک یعنی ۸۶۳ ہجری تک اس کو قید رکھا جب یہ قید کے ساتھ قید ہستی سے بھی چھوٹ گیا تو اس کو اس کے بھائی مستعین کے پاس دفن کر دیا گیا۔ یہ عجیب بات ہے کہ ان دنوں بھائیوں کو علیحدہ کیا گیا اور دونوں اسکندریہ میں ہی قید ہوئے اور پاس ہی دفن کیے گئے۔

القائم بامر اللہ کے زمانہ میں حسب ذیل علماء نے انتقال فرمایا:

”میرے (امام سیوطی) والد ماجد ابو بکر سیوطی اور علاء قلندری رحمہم اللہ علیہم اجمعین“



المستجد بالله ابوالحسن

المستجد بالله (خليفة العصر) ابوالحسن يوسف بن التوكل اپنے بھائی کی طیغمگی کے بعد تخت خلافت پر آیا۔ ان دنوں اشرف ایٹال تخت سلطنت پر تھا۔ جو ۸۶۵ ہجری میں انتقال کر گیا۔ اس کے بعد اس کا بیٹا احمد سلطان ہوا، جس نے اپنا لقب الموید اختیار کیا، لیکن وہ ابھی سمجھنے نہ پایا تھا کہ خوش قدم (ترک امیر) نے اس پر حملہ کر دیا اور ماہ رمضان المبارک میں اسی سال اسے قید کر لیا اور خود اپنا لقب الظاہر مقرر کر کے سلطان ہو گیا۔

رجب اولاً ۶۷۸ ہجری میں اس کا انتقال ہو گیا، اس کی جگہ بلہائی الظاہر کا لقب اختیار کر کے مقرر ہوا، مگر دو ماہ کے بعد اس پر فوج نے حملہ کر کے اسے تخت سے اتار دیا اور ترمیغا کو الظاہر خطاب دے کر سلطان بنا دیا۔ دو ماہ کے بعد اس پر بھی حملہ ہوا اور اس کی جگہ سلطان العصر فاتمیانی بہ لقب اشرف سلطان ہوا۔ اس نے اچھی طرح سلطنت پر قبضہ کیا اور نہایت شان و شوکت تیزی اور چالاکی کے ساتھ حکومت کرنی شروع کی۔ الناصر محمد بن قلاوون کے عہد سلطنت سے اب تک کوئی ایسا سلطان نہیں ہوا تھا، چنانچہ مصر سے فرات تک اس نے بہت تھورے لشکر کے ساتھ بے خوف و خطر سفر کیا۔ اس کی خوش اخلاق اور سیرت جمیلہ اس بات سے اچھی طرح واضح ہے کہ اس نے مصر میں کسی وظیفہ خوار کو مثل قاضی، مشائخ، مدرسین کو مقرر نہیں کیا مگر یہ کہ موجودہ لوگوں کی اصلاح کی اور انہیں کا وظیفہ مقرر رکھا۔ کسی قاضی اور شیخ کو مال کے عوض میں نے مقرر نہیں کیا۔ الظاہر خوش قدم جب سلطان مقرر ہوا تھا تو اس سے حاکم نائب شام ملنے کیلئے آیا تھا، جب الظاہر کو اس کے آنے کی خبر ہوئی تو اس نے خلیفہ اور چاروں قاضیوں (مذاہب اربعہ کے) اور لشکر کو قلعہ میں آنے کے متعلق کہا اور نائب شام کو کچھ شرائط طے کرنے کے بعد لوٹا دیا۔ قاضیوں اور لشکر کو بھی ان کے مقامات کو واپس کر دیا۔ خلیفہ المستجد

کو قلعہ ہی میں روک دیا، اور پھر مرتے دم تک اس کو اپنے ایوان خلافت میں جانا نصیب نہ ہوا اور آخر دم تک وہیں مقیم رہا۔ یہاں تک کہ ۱۲ محرم الحرام ۸۸۳ ہجری میں دو سال مرض فالج میں مبتلا رہ کر انتقال کر گیا۔ قلعہ میں نماز جنازہ ادا کی گئی۔ دفن خلفاء میں مشہد نفیسی کے پاس دفن کر دیا گیا۔ اس وقت اس کی عمر نوے برس یا اس سے کچھ زائد کی تھی۔



المتوکل علی اللہ ابوالعزیز

المتوکل علی اللہ ابوالعزیز بن یعقوب بن المتوکل علی اللہ، جدی کی بیٹی حاج ملک نامی کے پیٹ سے ۸۱۹ ہجری میں پیدا ہوا۔ اس کے والد کو خلافت نہیں پہنچی تھی۔ یہ خود جب جوان ہوا تو اپنے خصائل جمیلہ اور مناقب حمیدہ تواضع حسن سیرت، خندہ پیشانی اور کثرت اوب کے باعث مقبول اور خاص و عام کا محبوب اور مشاریہ باعظمت ہو گیا۔

بیعت:

یہ علم دوست اور علم میں مشغول اور منہمک تھا۔ میرے (امام سیوطی) والد ماجد وغیرہ سے علم حاصل کیا تھا، اس کے چچا المستنصر نے اپنی لڑکی کے ساتھ اس کی شادی کی تھی۔ اس سے ایک لڑکا نہایت صالح پیدا ہوا جو خود ہاشمی اور ہاشمیہ کی اولاد ہے، جب اس کے چچا المستنصر کے مرض نے طول کھینچا تو اس کو ولی عہد بنا دیا گیا اور جس وقت اس نے وفات پائی تو لوگوں نے ۱۶ محرم ۸۸۳ ہجری میں بصرہ کے روز سلطان قاضیوں اور اعیان سلطنت کی موجودگی میں اس سے بیعت کی۔ اول اس نے المستنصر باللہ لقب اختیار کرنا چاہا پھر مستنصر اور متوکل میں تردد اور غور و فکر کیا مگر آخر رائے یہی قرار پائی کہ المتوکل ہی مقرر کیا چنانچہ یہی خطاب مقرر

ہا۔ بیعت کے بعد قلعہ سے سوار ہو کر ایوان خلافت میں گیا، تمام قاضی، مصاحب اور اعیان سلطنت اس کے جلو میں تھے، یہ دن بھی بڑی شان کا ہوا ہے، پھر شام کو ایوان سے قلعہ میں لوٹ آیا اور جس طرح مسجد قلعہ میں رہتا تھا، یہ بھی رہنے لگا۔

سلطان اشرف کا حج کرنا:

اسی سال سلطان ملک الاشرف حج کیلئے جاز کی طرف چلا، اس سے پہلے کسی سلطان نے سو برس سے حج نہیں کیا تھا۔ حج سے پہلے مدینہ منورہ میں زیارت کیلئے گیا اور وہاں چھ ہزار دینار خرچ کیے پھر مکہ معظمہ میں آیا اور پانچ ہزار دینار خرچ کیے۔ یہاں ایک مدرسہ قائم کیا۔ اس میں بہت بڑے عالم دین اور صوفی مقرر کیے اور مناسک حج کر کے واپس لوٹا، جب شہر میں داخل ہوا تو اس کے آنے کی خوشی میں کئی روز تک زینت اور چراغاں کیا گیا۔

اہل مصر اور عراق کی جنگ:

۸۸۵ ہجری میں مصر سے لشکر نے بہسر کردگی دوا دار عراق پر حملہ کیا۔ ادھر سے یعقوب شاہ بن حسن چلا راہی کے قریب مقابلہ ہوا۔ مصریوں کو شکست ہوئی، بہت سے مصری مارے گئے، باقی قید ہو گئے، دوا دار بھی قیدیوں میں شامل تھا جو قتل کر دیا گیا۔ یہ لڑائی آخر رمضان المبارک میں واقع ہوئی۔ یہ تعجب کی بات ہے کہ قاضی حنفیہ شمس الدین امشاطی اور اس دوا دار کی آپس میں سخت رنجش تھی۔ ایک دوسرے کے زوال کا خواستگار رہتا تھا جس روز دوا دار فرات کے کنارہ پر قتل ہوا۔ اسی روز قاضی شمس الدین کا بھی مصر میں انتقال ہو گیا۔

آفات سماوی:

۱۷ محرم ۸۸۶ ہجری کو سخت زلزلہ آیا، جس کی وجہ سے پہاڑ زمین بیابان سب پانی کی طرح حرکت کرنے لگے۔ مگر الحمد للہ بہت تھوڑی دیر یہ حالت رہ کر سکون ہو گیا۔ اس زلزلہ کی وجہ سے ۷۷ صالحمیہ کی صحت قاضی القضاة شرف الدین بن عبد پر آگری، جس کی وجہ سے آپ کا انتقال ہو گیا۔ ”انا لله والاله راجعون“

اسی سال ماہ ربیع الاول میں ایک شخص فاکی نامی ہندوستان سے مصر میں آیا۔ اس کا

دعویٰ تھا کہ اس کی عمر ڈھائی سو سال کی ہے، اس سے میں (اہل بیتؑ) خود جا کر ملا وہ ایک تو منہ مضمحل تھا۔ تمام داڑھی سیاہ تھی، عقل کسی طرح باور نہیں کرتی تھی کہ اس کی عمر ستر سال کی ہوگی چہ جائیکہ زیادہ کی ہو۔ اس نے کہا کہ میں نے اٹھارہ سال کی عمر میں حج کیا تھا، پھر میں اپنے وطن ہندوستان چلا گیا۔ بغداد پر تاتاریوں کا حملہ سن کر سلطان حسن کے زمانہ میں قبل ازہنہ مدرسہ میں مصر آیا تھا۔ میری رائے جو کچھ اس نے بیان کیا، اس میں وہ جھوٹا تھا کیونکہ کوئی بات جو اس کے دعوے کی صحت اور وضاحت کرتی ہو، اس نے بیان نہیں کی۔

اسی سال سلطان محمد بن عثمان ملک الروم کے انتقال کی خبر پہنچی اور یہ بھی معلوم ہوا اس کے دونوں لڑکوں میں بادشاہت کے اوپر خوب جنگ وجدل ہوا۔ ایک ان میں غالب ہو کر بادشاہ بن گیا اور دوسرا مغلوب ہو کر مصر چلا گیا۔ سلطان مصر نے اس کا جید اکرام کیا اور اس کو اپنا مہمان رکھا، پھر وہ شام کو ہوتا ہوا فریضہ حج ادا کرنے کیلئے حجاز کی طرف چلا گیا۔

شوال میں مدینہ منورہ سے خطوط بھیجے کہ ۱۳ رمضان المبارک کو مدینہ پر بجلی گری، جس کی وجہ سے مدینہ، مسجد شریف کی صحت، خزانہ اور کتابیں جل گئیں۔ سوائے دیواروں کے کچھ باقی نہیں رہا، جو ایک ہولناک واقعہ ہے۔


المستول کا انتقال:

چہار شنبہ ختم محرم الحرام ۹۰۳ ہجری کو امیر المسلمین متول علی اللہ کا انتقال ہو گیا اور اپنے بیٹے یعقوب کو المستک باللہ کا خطاب دے کر ولی عہد بنا گیا۔ امیر المسلمین متول علی اللہ کے حالات آخری حالات ہیں جو میں نے اس تاریخ، "تاریخ الخلفاء" میں لکھے ہیں۔

میری تاریخ کا ماخذ:

میں نے اس کتاب کی تصنیف میں حوادث کے متعلق تاریخ ذہبی سے لیے ہیں، جس میں ۷۰۰ ہجری تک کے حالات درج ہیں۔ پھر تاریخ ابن کثیر سے جس سے ۷۳۸ ہجری تک کے واقعات قلمبند ہیں، پھر مسالک سے جس سے ۷۷۳ ہجری تک کے حالات موجود ہیں۔ پھر انباء العر معنفہ علامہ ابن حجرؒ سے لیے ہیں، جس میں ۸۵۰ ہجری تک کے واقعات لکھے ہیں۔ حوادث

کے علاوہ میں نے حسب ذیل تواریخوں سے اقتباس لیے ہیں۔ تاریخ بغداد مصنفہ خطیب (دس جلدیں) تاریخ دمشق مصنفہ ابن عساکر (ستاؤں جلدیں) اور اوراق مصنفہ صولی (سات جلدیں) طیورات (تین جلدیں) حلیہ ابو نعیم (سات جلدیں) مجالسہ مصنفہ دینوری، تاریخ کامل مصنفہ مرد (دو جلدیں) انالی مصنفہ ثعلب (ایک جلد) و دیگر کتب تواریخ وغیرہ۔



حکومت امویہ جو اسپین میں قائم ہوئی پر ایک نظر

سب سے پہلے یہاں کا بادشاہ عبدالرحمن بن معاویہ بن ہشام عبدالملک بن مروان ہے، جب یہ ۱۲۸ ہجری میں اسپین بھاگ کر گیا تو یہاں سے اس کی خلافت پر بیعت کی گئی۔ صاحب علم اور عادل شخص تھا۔ ربیع الآخر ۷۰ ہجری میں انتقال کیا۔ اس کے بعد اس کا بیٹا ہشام ابولولید تخت نشین ہوا جس نے صفر ۱۸۰ ہجری میں انتقال کیا۔ ہشام کے بعد اس کا بیٹا الحکم ابوالمظفر بہ لقب المرتضیٰ تخت پر بیٹھا اور ذی الحجہ ۲۰۲ ہجری میں مر گیا۔ اس کا جانشین اس کا بیٹا عبدالرحمن ثانی ہوا۔ یہ سب سے پہلا شخص ہے جس نے بنی امیہ کی سلطنت کو اسپین میں مضبوط کیا اور اس کی جڑیں قائم کر دیں۔ خلافت کی بزرگی اسپین میں جاری کی۔ اس کے زمانہ میں اسپین کے اندر لباس میں زینت کی گئی۔ درہم تیار کرائے گئے اس سے پہلے یہاں دارالظرب (نکسال) نہیں تھا بلکہ اہل مشرق اپنے یہاں سے جو درہم لاتے تھے وہی یہاں چلا کرتے تھے۔ اس نے دارالظرب قائم کیا، یہ اپنی جبروت و سطوت میں ولید بن عبدالملک کے مشابہ تھا اور کتب فلسفہ راجح کرنے میں مامون عباسی کے مثل تھا۔ اسی نے اسپین میں سب سے اول فلسفہ کو روشناس کرایا۔

۲۳۹ ہجری میں اس کا انتقال ہوا اور اس کی جگہ اس کا لڑکا محمد تخت نشین ہوا جو صفر

۲۷۳ ہجری میں فوت ہوا۔ اس کے بعد اسپن میں اس کا بیٹا المنذر بادشاہ ہوا اور اس نے صفر ۲۷۵ ہجری میں وفات پائی۔

بعد ازاں اس کا بھائی عبداللہ تخت نشین ہوا۔ یہ خلفاء اندلس میں از روئے علم اور دین کے سب سے بہتر تھا۔

ربیع الاول ۳۰۰ ہجری میں اس کا انتقال ہوا اور اس کی جگہ اس کا پوتا عبدالرحمن بن محمد بہ لقب الناصر تخت نشین ہوا۔ یہ پہلا شخص ہے جس نے اندلس کو خلافت کا لقب دیا اور امیر المومنین کے نام سے پکارا گیا۔ اس کی وجہ یہ ہوئی تھی کہ جب مقتدر کے زمانہ میں خلافت عباسیہ کمزور ہو گئی تو اس نے خلافت کا دعویٰ کر کے امیر المومنین کا لقب اختیار کر لیا۔ اس سے پہلے تمام بادشاہ اسپن محض امیر کے لفظ سے یاد کیے جاتے تھے۔

رمضان المبارک ۳۵۰ ہجری میں اس کا انتقال ہو گیا اور اس کی جگہ اس کا بیٹا الحاکم المستعصر بادشاہ ہوا جو صفر ۳۶۶ ہجری میں مر گیا۔ اس کے بعد اس کا بیٹا ہشام المونک تخت پر بیٹا۔ ۳۹۹ ہجری میں اس کو علیحدہ کیا گیا اور قید کر دیا گیا۔ اس کی جگہ محمد ہشام بن عبدالجبار بن الناصر عبدالرحمن بہ لقب المہدی تخت پر بیٹھا۔ وہ بھی چھ مہینے ہی حکومت کی تھی کہ اس پر اس کے بھتیجے ہشام بن سلیمان بن الناصر عبدالرحمن نے حملہ کر دیا اور وہ بادشاہ ہو گیا۔ اس نے اپنا لقب الرشید مقرر کیا۔ اس پر اس کا چچا چڑھ آیا اور اس کو قتل کر کے خود بادشاہ بن گیا۔ رعایا نے متفق ہو کر اس کو علیحدہ کر دیا۔ یہ کہیں چھپ گیا مگر آخر تلاش کے بعد قتل کر دیا گیا۔

لوگوں نے ہشام متول کے بھتیجے سلیمان بن حکم المستعصر سے بیعت کر لی اور المسعین اس کا لقب مقرر کر دیا پھر خود لوگوں نے اس کے ساتھ لڑائی کر کے اسے ۴۰۶ ہجری میں قید کر دیا۔ اور عبدالرحمن بن عبدالملک بن الناصر کو الرضی کا خطاب دے کر اس سے بیعت کر لی اور یہ بھی آخر سال میں قتل ہو گیا۔ اس کے بعد دولت امویہ مردہ ہو گئی اور حکومت علویہ حسیہ قائم ہو گئی۔ حکومت علویہ کا بادشاہ الناصر علی بن حمود محرم ۴۰۷ ہجری میں تخت نشین ہوا۔

ذوالقعدہ ۴۰۸ ہجری میں قتل ہو گیا۔ اس کی جگہ اس کا بھائی المامون القاسم بادشاہ ہوا

اور ۴۱۱ ہجری میں اس کو علیحدہ کیا گیا۔ اس کی علیحدگی کے بعد اس کا بھتیجا یحییٰ بن الناصر علی بن حمود بہ لقب المستعلی بادشاہ ہوا۔ اور ایک سال سات ماہ کے بعد قتل ہو گیا۔ دولت امویہ اب پھر لوٹ آئی اور المستعمر عبدالرحمن بن ہشام بن عبدالجبار اموی بادشاہ ہوا۔ مگر پچاس روز کے بعد قتل کر دیا گیا اور محمد بن عبدالرحمن بن عبید اللہ بن الناصر عبدالرحمان بہ لقب المستعفی تخت نشین ہوا۔ ایک سال چار ماہ کے بعد علیحدہ ہوا، اور اس کی جگہ ہشام بن محمد بن عبدالملک بن الناصر عبدالرحمن بہ لقب المستعبد بادشاہ ہوا، کچھ دنوں کے بعد اس کو بھی علیحدہ کیا گیا اور قید کر دیا گیا۔ اور صفر ۴۰۰ ہجری سے کچھ زائد ہجری میں یہ قید میں مر گیا اور اسی کی موت کے ساتھ حکومت امویہ کا بھی اہلین میں خاتمہ ہو گیا۔



دولت خبیثہ عبیدہ پر ایک نظر

جس شخص نے اس حکومت کو سب سے اول مغرب میں قائم کیا وہ المہدی عبید اللہ ہے۔ اس نے اس حکومت کی بنیاد ۲۹۶ ہجری میں ڈالی اور خود ۳۲۲ ہجری میں مر گیا۔ اس کے بعد اس کا بیٹا القائم بامر اللہ محمد جانشین ہوا۔ ۳۲۳ ہجری میں یہ بھی مر گیا۔ اس کے قائم مقام اس کا بیٹا المنصور اسمعیل تخت نشین ہوا جو ۳۳۱ ہجری میں مر گیا۔ اس کا بیٹا المعز الدین اللہ سعد بادشاہ ہوا، جو ۳۶۲ ہجری میں قاہرہ میں داخل ہوا، اور ۳۶۵ ہجری میں مر گیا۔ اس کی جگہ اس کا جانشین اس کا بیٹا العزیز بزار قائم ہوا، اور وہ بھی ۳۸۶ ہجری میں مر گیا۔ اسکے بعد اس کا بیٹا الحاکم بامر اللہ منصور تخت نشین ہوا، جو ۴۱۱ ہجری میں قتل کر دیا گیا، پھر اس کا لڑکا لفظ ہر لاعز از دین اللہ علی سلطنت پر قائم ہوا۔ ۴۲۸ ہجری میں یہ بھی مر گیا۔ اس کے بعد اس کا بیٹا المستعمر محمد تخت سلطنت پر قابض ہوا، جو ۴۷۸ ہجری میں فوت ہو گیا۔ اس حساب اس نے ساٹھ سال چار ماہ حکومت کی۔

علامہ ذہبی کہتے ہیں کہ میری رائے میں کسی خلیفہ یا بادشاہ اسلام نے اتنی مدت تک حکومت نہیں کی۔ اس کے بعد اس کا بیٹا المستعلی باللہ احمد قائم ہوا، جو ۳۹۵ ہجری میں مر گیا۔ اس کے بعد اس کا بیٹا الامر باحکام اللہ منصور ہمر پانچ سال بادشاہ ہوا۔ ۵۲۳ ہجری میں بغیر کوئی اولاد چھوڑے قتل کر دیا گیا۔ اس کے بعد اس کا چچا زاد بھائی الحافظ لدین اللہ عبدالجید ابن محمد بن المستنصر قائم ہوا۔ ۵۴۳ ہجری میں یہ بھی مر گیا۔ اس کی جگہ اس کا بیٹا الظافر باللہ اسماعیل قائم ہوا جو ۵۴۹ ہجری میں قتل کر دیا گیا۔ اس کے بعد اس کا بیٹا الفاتز بنصر اللہ عیسیٰ تخت نشین ہوا۔ یہ بھی ۵۵۵ ہجری میں مر گیا۔ سلطنت پر اب العاضد الدین اللہ عبداللہ بن یوسف ابن الحافظ لدین اللہ قائم ہوا۔ ۵۶۷ ہجری میں علیحدہ ہوا، اور اسی سال مر گیا۔ اب مصر میں دولت عباسیہ قائم ہو گئی اور دولت عبیدیہ کا خاتمہ ہو گیا۔

علامہ ذہبی کہتے ہیں کہ یہ عبیدیہ کے چودہ بادشاہ ہوئے جو بہ تکلف خلیفہ بنے، کسی نے از خود ان کی خلافت کو تسلیم نہیں کیا۔



حکومت بنی طباطبایہ علویہ حسینیہ پر ایک نظر

اس حکومت کی بنیاد ابو عبداللہ محمد بن ابراہیم طباطبایہ نے جمادی الاول ۱۹۹ ہجری میں قائم کی اور اسی زمانہ میں الہادی یحییٰ بن الحسن بن قاسم بن طباطبایہ یمن میں حکومت قائم کی اور امیر المؤمنین کا لقب اختیار کیا۔ ذوالحجہ ۲۰۸ ہجری میں اس کا انتقال ہو گیا۔ اس کی جگہ اس کا بیٹا المرغضی محمد تخت پر بیٹھا جو ۳۲۰ ہجری میں فوت ہو گیا۔ اس کے بعد اس کا بھائی الناصر احمد تخت پر قائم ہوا۔ اس کا انتقال ۳۲۳ ہجری میں ہو گیا۔ اس کے بجائے اس کا بیٹا المستحب الحسن تخت پر آیا اور ۳۲۹ ہجری میں مر گیا۔

اس کے بعد اس کا بھائی مختار القاسم تخت نشین ہوا۔ ماہ شوال ۳۳۳ ہجری میں یہ بھی قتل کر دیا گیا، پھر اس کا بھائی الہادی محمد پھر اس کے بعد الرشید العباس بیٹھا اور اس کے بعد ان کی حکومت کا خاتمہ ہو گیا۔



دولت طبرستان پر ایک نظر

حکومت طبرستان پر چھ آدمی برسر اقتدار ہوئے۔ اول تین بنی الحسن سے اور ان کے بعد تین بنی حسین سے، ہشام الداعی الحی الحق حسن بن زید بن محمد بن اسماعیل بن حسین بن زید بن جواد بن حسن بن حسین بن حضرت علی بن ابی طالب رضی اللہ عنہم نے ۲۵۰ ہجری میں رے اور دہلم میں حکومت قائم کی۔ اس کے بعد اس کا بھائی القاسم بالحق محمد جانشین ہوا اور ۲۸۸ ہجری میں قتل ہوا۔ اس کے بعد اس کا پوتا المہدی الحسن بن زید القاسم بالحق برسر حکومت آیا اور اس کے بعد (مصنف نے اس سے آگے اصل کتاب میں جگہ خالی چھوڑ دی ہے اور کچھ بیان نہیں کیا۔ مترجم) قائمہ:

ابن حاتم نے اپنی تفسیر میں بروایت حضرت عبداللہ بن عمرو بن عاص رضی اللہ عنہ روایت کی ہے کہ جس وقت سے دنیا عدم سے ظہور میں آئی ہے اس وقت سے دنیا میں کوئی نہ کوئی حادثہ ہر صدی کے شروع میں ضرور واقع ہوا ہے۔

میں (امام سیوطی) کہتا ہوں کہ سب سے پہلی صدی ہجری میں قنقہ جاج ظہور میں آیا۔ دوسری صدی میں خلیفہ مامون کا قنقہ اٹھا۔ یعنی وہ اپنے بھائی امین سے لڑا، جس میں بغداد کے محاسن پر پانی پھر گیا، اہل بغداد تباہ ہوئے، امین قتل ہوا۔ پھر اس نے لوگوں کو خلق قرآن میں آزمایا۔ یہ اس امت میں سب سے بڑا قنقہ اور بدعت کے اعتبار سے سب سے پہلی

بدعت ہے۔ اس سے پہلے کسی خلیفہ نے کسی کو کسی بدعت کی طرف نہیں بلایا تھا۔ تیسری صدی ہجری میں قرامطی کا خراج ہوا۔ اس کے بعد مقتدر کا فتنہ اٹھا جبکہ اس کو علیحدہ کیا گیا اور ابن معتر سے بیعت کی گئی۔ اس کے بعد مقتدر دوسرے روز پھر خلیفہ ہوا۔ قاضی ذبح ہوا۔ اکثر علماء قتل ہوئے اس سے پہلے اسلام میں کوئی قاضی قتل نہیں ہوا تھا۔ اس کے بعد تفریق کا کلمہ کا فتنہ متغلبین کا غلبہ جو شہروں پر اب تک چلا آتا ہے ہے ہوا۔ منجملہ ان کے دولت عبیدیہ کا قائم ہونا تھے اتنا ہی اشارہ کافی ہے کہ لوگوں نے فساد کفر علماء کا قتل صلحاء کو ذبح کرایا۔ چوتھی صدی ہجری میں الحاکم کا فتنہ جو شیطان لئیم کے اشارہ سے تھا، نہ خداوند کریم کے حکم سے اس پر خود اس کے افعال شاہد ہیں۔

پانچویں صدی ہجری میں شام اور بیت المقدس کا فرکیوں کے پاس چلا جانا۔ چھٹی صدی ہجری سخت قحط کا پڑنا، جس کی نظیر حضرت یوسف علیہ الصلوٰۃ والسلام کے زمانہ کے بعد کہیں نہیں ملتی۔ نیز تاتاریوں کی آمد کی ابتدا۔ ساتویں صدی ہجری میں تاتاریوں کا فتنہ عظمیٰ کہ جس کی مثال کہیں نہیں ملتی۔ جس میں مسلمانوں کے خون کے دریا بہ گئے۔

آٹھویں صدی ہجری میں فتنہ ترنگ کہ جس کے فتنہ عظیم کے سامنے فتنہ تاتار بھی بیچ ہو گیا۔ میں اللہ تعالیٰ سے دعا کرتا ہوں کہ مولیٰ کریم مجھے نویں آپ ہمیں نویں صدی ہجری کے فتنہ کو نہ دکھانا اور اس سے پہلے ہی اپنے حبیب ہمارے سردار حضرت محمد مصطفیٰ ﷺ کے طفیل اپنے جوار رحمت میں بلا لے۔ آمین آمین یا رب العالمین۔




www.KitaboSunnat.com ختم شد

محمد عبدالاحد قادری
گوگڑاں، تحصیل و ضلع لودھراں

003124

ہماری دیگر مطبوعات



ممشاز اکیڈمی

فضل الہی مارکیٹ ۰ چوک اُردو بازار ۰ لاہور

Ph: 7223506-7230718